

زیر ہدایت حضرت مفتی عبدالرحیم لاچپوری رحمۃ اللہ علیہ

مفتی صالح محمد صاحب رفیق دارالافتاء جامعہ علوم اسلامیہ بنوری ٹاؤن کی  
ترتیب، تعلق، تبویب اور تخریج جدید کے ساتھ

کمپیوٹرائزیشن

# فناوی حکمیں

افادات

حضرت مولانا فاطمہ قاری مفتی سید عبدالرحیم صاحب لاچپوری رحمۃ اللہ علیہ  
خطیب بڑی جامع مسجد راندہ ضلع سوڈ



دارالافتاء

آرٹو بازار ایم اے جناح روڈ کراچی پاکستان فون: 2631861

فتاویٰ جمعیہ





زیر ہدایت حضرت مفتی عبدالرحیم لاہوری رحمۃ اللہ علیہ

مفتی صالح محمد صاحب رفیق دارالافتاء جامعہ علوم اسلامیہ بنوری ٹاؤن کی  
ترتیب، تعلیق، تبویب اور تخریج جدید کے ساتھ

کمپیوٹرائزیشن

# فُتَاوَا وَحُکْمِیَّہ

جلد ہشتم

کتاب الحج، کتاب النکاح، کتاب الطلاق  
کتاب العدة

افادات

حضرت مولانا فاطمہ قاری مفتی سید عبدالرحیم صاحب لاہوری رحمۃ اللہ علیہ  
خطیب بڑی جامع مسجد رانڈیر ضلع سوات

انڈیا بازار ایم ایس جیل روڈ  
کراچی پاکستان 2213768

دارالاشاعت



فتاویٰ رحیمیہ کے جملہ حقوق پاکستان میں بحق دارالاشاعت کراچی محفوظ ہیں  
نیز ترتیب، تعلیق، تبویب اور تخریج جدید کے بھی جملہ حقوق ملکیت بحق دارالاشاعت کراچی محفوظ ہیں  
کاپی رائٹ رجسٹریشن

باہتمام : خلیل اشرف عثمانی  
طباعت : مارچ ۲۰۰۹ء علمی کرائس  
ضخامت : 464 صفحات

#### قارئین سے گزارش

اپنی حتی الوسع کوشش کی جاتی ہے کہ پروف ریڈنگ، معیہری ہو۔ الحمد للہ اس بات کی نگرانی  
کے لئے ادارہ میں مستقل ایک عالم موجود رہتے ہیں۔ پھر بھی کوئی غلطی نظر آئے تو ازراہ کرم  
مطلع فرما کر ممنون فرمائیں تاکہ آئندہ اشاعت میں درست ہو سکے۔ جزاک اللہ

#### ..... ملنے کے پتے .....

ادارہ اسلامیات ۱۹۰۔ انارکلی لاہور  
بیت العلوم 20 نایہروڈ لاہور  
یونیورسٹی بک ایجنسی ٹیہر بازار پشاور  
مکتبہ اسلامیہ گامی انوار ایبٹ آباد  
کتب خانہ رشیدیہ۔ مدینہ مارکیٹ راجہ بازار راولپنڈی

ادارۃ المعارف جامعہ دارالعلوم کراچی  
بیت القرآن اردو بازار کراچی  
بیت القلم۔ مقابل اشرف المدارس گلشن اقبال باک ۲ کراچی  
مکتبہ اسلامیہ امین پور بازار فیصل آباد  
مکتبۃ المعارف محلہ جنگلی۔ پشاور

#### انگلینڈ میں ملنے کے پتے

Islamic Books Centre  
119-121, Halli Well Road  
Bolton BL 3NE, U.K.

Azhar Academy Ltd.  
54-68 Little Ilford Lane  
Manor Park, London E12 5Qa  
Tel : 020 8911 9797

#### امریکہ میں ملنے کے پتے

DARUL-ULOOM AL-MADANIA  
182 SCHUBESKI STREET,  
BUFFALO, NY 14212, U.S.A

MADRASAH ISLAMIAH BOOK STORE  
6665 BINTLIFE, HOUSTON,  
TX-77074, U.S.A

## فہرست مضامین فتاویٰ رحیمیہ جلد ہشتم

### کتاب الحج

۳۱	حج میں تاخیر:
۳۱	حج یوم جمعہ کو حج اکبری کہنا صحیح ہے؟
۳۱	حجاج کرام کا استقبال:
۳۲	حج ادا نہ کرنے والے کو یہودی اور نصرانی کیوں کہا گیا؟
۳۳	حج کی ادائیگی میں تاخیر کرے تو کیا حکم ہے؟
۳۳	تندرست ہونے کے بعد حج ادا کرے تو کون سا حج ہوا:
۳۳	قرض لے کر حج کے لئے جانا:
۳۳	غیر شادی شدہ حج کر سکتا ہے یا نہیں:
۳۴	سفر حج میں تجارت:
۳۴	بچے قابل نکاح ہوں تو والدین حج کر سکتے ہیں یا نہیں؟
۳۴	فریضہ حج کو ادا نہ کرے تو کیا حکم ہے؟
۳۵	حج کن حالتوں میں فرض ہے اور کب نہیں:
۳۵	اجمیر کے سات چکر کاٹ لینے سے حج نہیں ہوتا:
۳۷	سودی روپے لے کر حج کرنا کیسا ہے؟
۳۷	کیا فریضہ حج کی ادائیگی میں والدہ کی اجازت شرط ہے؟
۳۷	حاجی کے لئے نفل حج افضل ہے یا حج بدل:
۳۸	سود اور جوئے کے پیسوں سے حج صحیح ہے یا نہیں؟
۳۸	حج میں تاخیر کرنا:
۳۸	غربت کی حالت میں حج کر لیا پھر مالدار ہو گیا تو کیا حکم ہے؟
۳۹	ایام حج میں نفل عمرہ:
۳۹	نذر مانی ہوئی حج کی حیثیت:
۳۹	حج مبرور کس کو کہتے ہیں؟ اور اس کی کیا علامت ہے؟
۴۰	صاحب استطاعت ہونے پر پہلے حج کرے یا مکان بنائے یا شادی کرے؟

صفحہ	مضمون
۴۰	حج سے متعلق بعض جزئیات:
۴۱	مالدار مفلس ہو جائے تو کیا حکم ہے:
۴۲	مالدار مفلس ہو جائے تو اس پر حج فرض رہے گا یا نہیں:
۴۲	مشتبہ مال سے حج کرنا:
۴۳	صاحب استطاعت کے لئے حج مقدم ہے یا بچے کی شادی:
۴۵	حج مقدم ہے یا نکاح:
۴۵	قرض دار حج کے لئے چلا جائے تو کیا حکم ہے:
۴۶	پہلے خود حج کرے یا والدین کو کرائے؟:
۴۷	تاخیر سے حج کیا تو تاخیر کرنے کا گناہ ہوگا یا نہیں؟:
۴۸	حاملہ بیوی کی وجہ سے شوہر کا حج مؤخر کرنا:
۴۸	کرایہ ادا کرنے کی غرض سے رقم دی گئی ہو اس سے حج ادا کرنا؟:
۴۸	تلاش ملازمت میں نیت حج:
۴۹	عمرہ کا ویزا لیکر جانا اور وہاں ٹھہر کر حج ادا کرنا:
۴۹	کسی کا مالی حق ادا نہ کرنے والے کا حج کے لئے جانا کیسا ہے؟:
۵۰	غریب حج ادا کرنے کے بعد مالدار ہو جائے:
۵۰	نفل حج کے لئے چندہ کرنا کیسا ہے؟:
۵۰	بیماری کی وجہ سے طواف زیارت نہ کر سکی تو اب حج مکمل ہونے کی کیا صورت ہے؟:
۵۰	اور وہ شوہر کے لئے کب حلال ہوگی؟:
۵۲	چچا زاد نو اسہ محرم ہے یا نہیں:
۵۲	اپنی والدہ کی حقیقی ممانی محرم ہے نہیں:
۵۲	ضعیفہ کے ہمراہ محرم ضروری ہے یا نہیں؟:
۵۳	محرم نہ ہو اور حج کو نہ جائے تو کیا گنہگار ہوگی؟:
۵۳	کیا حج کے لئے نکاح لازم ہے:
۵۳	منہ بولے بھائی کے ساتھ حج کو جاسکتی ہے یا نہیں؟:
۵۳	یہاں سے بغیر محرم کے جائے اور مکہ مکرمہ میں محرم مل جائے تو حج کر سکتی ہے یا نہیں؟:
۵۴	پچاس ہزار کا شیئر ہو تو حج فرض ہے یا نہیں؟:
۵۴	ضعیفہ (بوڑھی) غیر محرم کے ساتھ حج کو جاسکتی ہے یا نہیں؟:



صفحہ	مضمون
۵۵	عورت بہنوئی کے ساتھ حج کو جائے یا نہیں:
۵۵	حج فرض ہو مگر مدینہ جانے کے اخراجات نہیں؟:
۵۵	پندرہ برس کا بچہ محرم ہے یا نہیں؟:
۵۶	بڑھیا بغیر محرم کے حج کر سکتی ہے یا نہیں؟:
۵۷	سعودی حکومت میں حج صحیح ہے یا نہیں؟:
۵۸	ایام حج سے پہلے رقم ہو وقت آنے پر خرچ ہو جائے تو کیا حکم ہے؟:
۵۸	عورت کا بغیر محرم کے ساتھ حج کرنا:
۵۹	بھانجے کی لڑکی کے ساتھ حج کرے تو کیا حکم ہے:
۵۹	کوئی شخص غریب کو حج کے لئے رقم دے تو اس پر حج فرض ہوگا یا نہیں؟:
۵۹	ہوائی جہاز کے چند گھنٹوں کے سفر میں بھی عورت کے ساتھ محرم کا ہونا ضروری ہے:
۶۰	والدہ کی سہیلی کے ہمراہ حج کرنا:
۶۰	عورت کا بغیر محرم کے جدہ تک جانا اور شوہر کا اس پر سکوت کرنا؟:
۶۰	عورت کے ساتھ پورے سفر میں محرم کا ہونا ضروری ہے:
۶۱	مکہ مکرمہ پہنچ کر شوہر کا انتقال ہو گیا تو بیوی کیا کرے؟:
۶۲	عدت کی حالت میں حج کے لئے جانا درست ہے یا نہیں؟:
۶۳	ساس اپنے داماد کے ہمراہ حج کے لئے جاسکتی ہے یا نہیں؟:
۶۳	اپنی بھانجی کے بیٹے کے ساتھ حج کے لئے جانا:
۶۴	شوہر کے پیسوں سے بیوی حج کرے تو ان پیسوں پر قبضہ ضروری ہے یا نہیں؟:
۶۵	عورت محرم کے بغیر حج کے لئے نہ جاوے:
۶۵	ضعیف بغیر محرم کے حج نہ کرے:
۶۶	شوہر کا بھتیجا محرم نہیں:
۶۶	دیور و جیٹھ محرم نہیں:
۶۶	سوتیلہ داماد محرم نہیں:
۶۶	حج کے لئے تنہا عورتوں کا قافلہ:
۶۹	متبنی بیٹے کے ساتھ حج کے لئے جانا جائز ہے یا نہیں؟:
۷۰	بوڑھی عورت کا اپنے پھوپھی زاد بھائی کے ساتھ حج میں جانا:
۷۱	داماد کے ساتھ سفر حج کرنا:

صفحہ	مضمون
	احرام سے متعلق احکامات
۷۲	مکہ معظمہ میں داخل ہونے کے لئے احرام باندھے یا نہیں؟
۷۲	جدہ میں رہنے والا حج یا عمرہ کا احرام کہاں سے باندھے؟
۷۲	اہل جدہ بلا احرام مکہ مکرمہ جاسکتے ہیں یا نہیں؟
۷۲	دوبارہ حرم میں داخلہ کے وقت احرام کا حکم:
۷۳	بحری و ہوائی راستہ سے سفر کرنے والوں کو احرام کب باندھنا چاہئے؟
۷۴	احرام کی چادر لنگی کی طرح سینا:
۷۵	آفاقی بطریقہ مرور جدہ پہنچ کر مکہ مکرمہ جانا چاہے تو احرام ضروری ہے یا نہیں؟
۷۶	ساتویں ذی الحجہ کو حج کا احرام باندھنا کیسا ہے؟
۷۷	ملازمت یا تجارت کے ارادہ سے مکہ مکرمہ جانے والے کے لئے احرام ضروری ہے یا نہیں؟
۷۷	کس صورت میں اضطباع مسنون ہے؟
۷۷	تمتع اور مکی حج کا احرام کہاں سے باندھے؟
۷۸	بوقت احرام بیوی ساتھ ہو تو صحبت کرنا اور پھر غسل کرنا مسنون ہے:
	کیفیتہ اداء الحج
۷۹	عرفات سے مزدلفہ روانگی:
۷۹	حائضہ عورت طواف زیارت کرے یا نہیں؟
۷۹	رمی جمار کب افضل ہے:
۸۰	حج کا آسان طریقہ:
۸۱	تمتع کا طریقہ:
۸۱	مکہ معظمہ میں داخلہ:
۸۱	کعبہ شریف:
۸۳	حج کرنے کا طریقہ:
۸۳	تنبیہات:
۸۵	رمی سیدھے ہاتھ سے کرنا مسنون ہے:
۸۵	ازدحام کی وجہ سے عورت کی طرف سے دوسرے شخص کا رمی جمار کرنا کیسا ہے؟
۸۶	سر پر سے دو چار جگہ سے تھوڑے تھوڑے بال کٹوائے تو حلال ہوگا یا نہیں؟

صفحہ	مضمون
۸۶	سر پر بال نہ ہوں تو کیا کرے؟
۸۷	طواف زیارت کے موقع پر عورت کو حیض آ جائے تو کیا کرے؟
۸۸	طواف کرتے ہوئے قرآن مجید کی تلاوت کرنا: (۱) معذور شخص طواف کیسے کرے؟
۸۹	(۲) مسجد نمروہ (عرفات) میں امام مسجد کی اقتداء میں خفیوں کا ظہر عسرا کرنا:
۹۰	رمی جمار کے وقت پا کٹ گر گیا تو کیا اس کو اٹھا سکتے ہیں؟
۹۱	میدان عرفات میں حائضہ عورت کا آیت کریمہ یا سورہ اخلاص کو بطور ذکر یا قرآنی ادعیہ کو بطور دعا پڑھا:
	<b>حج قرآن و تمتع</b>
۹۳	حاجی کے پاس دم قرآن و تمتع کے پیسے نہ ہوں تو وہ کیا کرے: (۱) میقات کے اندر رہنے والوں کے لئے تمتع کا حکم (۲) دم کہاں ذبح کیا جائے؟
۹۴	(۳) مسجد نبوی میں چالیس نمازیں نہ پڑھ سکا:
۹۵	تمتع حج سے پہلے مدینہ منورہ جاسکتا ہے یا نہیں؟
۹۶	تمتع عمرہ کر کے مدینہ منورہ چلا گیا واپسی پر حج یا عمرہ کا احرام باندھا تو کیا حکم ہے؟
	<b>جنایات اور دم</b>
۹۸	حاجی بجائے بدنہ کے سات بکرے ذبح کر سکتا ہے یا نہیں؟
۹۸	عمرہ کے ارکان میں تقدیم و تاخیر ہو جائے:
۹۸	حج فاسد ہو جانے سے قضا کرے یا نہیں؟
۹۸	حالت احرام میں انجکشن:
۹۹	محرم اپنا سر حلق کرانے سے پہلے دوسرے کا سر حلق کر سکتا ہے:
۹۹	قارن ذبح سے پہلے حلق کرادے اور ایام نحر میں دم نہ دیوے تو کیا حکم ہے؟
۱۰۰	دو دن رمی جمار نہ کر سکا تو کیا حکم ہے؟
	احرام سے طہال ہونے کے لئے حدود حرم سے باہر حلق کیا تو کیا حکم ہے؟
۱۰۰	اور کیا دم جنایت حرم میں ذبح کرنا ضروری ہے:
۱۰۱	وقوف عرفہ کے بعد اور طواف زیارت سے پہلے انتقال ہو گیا تو کیا حکم ہے:
۱۰۲	عورتیں ہجوم کی وجہ سے وقوف مزدلفہ نہ کر سکیں تو؟



صفحہ	مضمون
۱۰۲	گیارہویں کو خلاف ترتیب رمی کی؟
۱۰۳	رمی، ذبح اور حلق سے پہلے طواف زیارت کر لے تو کیا حکم ہے؟
۱۰۴	بحالت احرام دُکس یا استعمال کرنا:
۱۰۴	بحالت احرام منجن یا ٹوتھ پیسٹ استعمال کرنا:
۱۰۵	عورت حیض کی وجہ سے طواف وداع نہ کر سکے تو کیا حکم ہے؟
۱۰۵	حلال ہونے کے لئے محرم کا اپنے بال یا دوسرے محرم کے بال کاٹنا:
۱۰۷	دم جنایت کسی کے ذریعہ دلواسکتا ہے یا نہیں؟
۱۰۷	احرام کی حالت میں خوشبودار شربت پینا:
۱۰۸	احرام کی حالت میں خوشبودار غذا کا استعمال:
۱۰۸	دسویں ذی الحجہ کو مرض کی وجہ سے عشاء بعد رمی کی تو کیا حکم ہے؟
۱۰۹	طواف زیارت، طواف قدم طواف وداع یا نفلی طواف بلا وضو کر لیا تو کیا حکم ہے؟
۱۱۰	حاجی اپنے مال کی قربانی کہاں کرے؟
۱۱۰	وضو کرتے ہوئے دو تین بال گر جائیں تو کیا حکم ہے؟
۱۱۱	حائضہ عورت بغیر طواف زیارت کئے وطن آگئی وہ کیا کرے؟
۱۱۱	منی میں حجاج کا اسلامی بینک کے توسط سے جانور ذبح کرانا:
۱۱۳	فتاویٰ رحیمیہ ص ۱۱ ج ۸ پر مطبوعہ فتویٰ ”منی میں حجاج کا اسلامی بینک کے توسط سے جانور ذبح کرانا“ کے متعلق مزید وضاحت:
	<b>حج بدل کے متعلق احکامات</b>
۱۱۷	اپنی زندگی میں حج بدل کرائے یا نہیں؟
۱۱۷	بدون وصیت کے حج بدل کرا سکتے ہیں یا نہیں؟
۱۱۷	مراۓ حق حج بدل کر سکتا ہے یا نہیں؟
۱۱۷	حج بدل میں جانے والا بیمار ہو جائے تو کیا کرے؟
۱۱۸	حج بدل میں جانے والا مر جائے تو کیا حکم ہے؟
۱۱۸	حج بدل کرنے والا احرام کہاں سے باندھے؟
۱۱۹	حج بدل میں جانے والا کون سا احرام باندھے؟
۱۱۹	مکہ مکرمہ پہنچ کر قبل از حج وفات پا گیا تو کیا کرے؟

صفحہ	مضمون
۱۱۹	مریض حج بدل کو بھیجے پھر اچھا ہو جائے:
۱۲۰	تندرست اگر حج بدل کے لئے بھیجے تو کیا حکم ہے؟:
۱۲۰	حج بدل فاسد ہونے کے بعد دوبارہ حج کرنے سے حج بدل ادا نہ ہوگا؟:
۱۲۰	آنکھ کے عذروالا حج بدل کرانے کے بعد اچھا ہو گیا تو کیا حکم ہے؟:
۱۲۱	نفل حج دوسرے سے کرا سکتا ہے یا نہیں؟:
۱۲۱	فرض حج ادا کرنے سے پہلے انتقال ہو گیا تو وصیت کرے یا نہیں؟:
۱۲۱	عورت حج بدل کو جاسکتی ہے:
۱۲۱	حج بدل کے لئے کیسے شخص کو بھیجے:
۱۲۲	کیا حج بدل وطن سے کرنا ضروری ہے:
۱۲۲	بیمار کا لڑکا حج بدل کرے یا نہیں؟:
۱۲۳	عورت کی حج بدل کون کرے؟:
۱۲۳	غیر حاجی حج بدل کو جائے تو کیا حکم ہے؟:
۱۲۳	حج بدل کا طریقہ:
۱۲۴	اپنا فرض حج چھوڑ کر والدین کی طرف سے حج بدل کرنا:
۱۲۴	حج بدل کی نیت کہاں سے کی جائے؟:
۱۲۵	سفر حج میں حج سے پہلے انتقال ہو گیا تو کیا حکم ہے؟:
۱۲۵	وصیت کے بغیر والدین کی طرف سے حج کیا تو ان کا حج ادا ہوگا یا نہیں؟:
۱۲۶	مکہ معظمہ سے حج بدل کرنا:
۱۲۶	وصیت کے بغیر حج بدل کرنا کیسا ہے:
۱۲۷	مرحومہ والدہ کی طرف سے حج بدل کی نیت کی پھر سفر کے قابل نہ رہا تو وہ شخص کیا کرے؟:
۱۲۷	نوے سال کی ضعیفہ اپنی زندگی میں حج بدل کرا سکتی ہے یا نہیں؟:
۱۲۸	حج بدل کرنے والا کون سا احرام باندھے؟:
۱۲۹	حج بدل کی وصیت:
۱۳۰	حضرت مفتی سعید احمد صاحب مفتی اعظم مظاہر العلوم سہارنپور کا فتویٰ
	مذکورہ صورت میں حج بدل میں جانے والا حج تمتع کر سکتا ہے یا نہیں؟
۱۳۰	عمرہ کا احرام کس کی طرف سے باندھے؟:
۱۳۱	حج بدل والا تمتع نہیں کر سکتا اس کے لئے بلا احرام جانے کا حیلہ:

صفحہ	مضمون
۱۳۱	مرنے والے کے حج بدل کے لئے آدمی کہاں سے جائے؟ وطن اصلی سے یا تجارت کی جگہ سے:
	متفرقات حج
۱۳۲	”غیر مسلم کا حدود حرم میں داخلہ“
۱۳۳	”حج کی فلم بنانے کے متعلق“
۱۳۵	پاسپورٹ وصول کرنے کے لئے رشوت لینا دینا کیسا ہے:
۱۳۵	آب زمزم سے وضو یا غسل کرنا:
۱۳۶	حجاء کو رخصت کرنے کے لئے عورتوں کا اسٹیشن جانا:
۱۳۶	ارکان حج ادا کرنے کی نیت سے حیض روکنے والی دوا استعمال کرنا:
۱۳۶	زمزم شریف اپنے ساتھ لانا:
۱۳۷	حج کرام کی دعوت، ہدیہ کالین دین، ان کو رخصت کرنے اور استقبال کرنے کے سلسلہ میں ہونے والے رسم و رواج اور بے احتیاطیوں کا تذکرہ اور ان کا حکم:
	باب العمرہ
۱۴۳	جدہ میں رہنے والا اشہر حج میں عمرہ کر سکتا ہے یا نہیں؟
۱۴۳	ایک عمرہ چند آدمیوں کی طرف سے کرنا:
۱۴۴	حج کے بعد عمرہ کا احرام باندھ کر عمرہ نہ کر سکا تو حج میں نقص آئے گا یا نہیں:
۱۴۴	ایام حج میں عمرہ کرنا:
	کتاب النکاح
۱۴۵	نکاح میں ایجاب و قبول کا طریقہ:
۱۴۷	نکاح کا خطبہ کب پڑھنا چاہئے:
۱۴۷	نکاح میں خطبہ نہ پڑھے تو کیا حکم ہے؟
۱۴۷	خفیہ طور پر (خانگی میں) نکاح پڑھے تو کیا حکم ہے؟
۱۴۷	دلہن سے اجازت لینے کے وقت گواہوں کا ہونا:
۱۴۷	خطبہ نکاح کا مسنون طریقہ کیا ہے:
۱۴۸	نکاح کا وکیل اپنا نائب بنا سکتا ہے یا نہیں:



صفحہ	مضمون
۱۳۸	دلہا، دلہن، کنگنا باندھے۔ ناریل ہاتھ میں لے کر نکاح پڑھے تو کیا حکم ہے؟
۱۳۹	غیر مسلم حج کے سامنے لڑکا لڑکی ایجاب و قبول کریں تو نکاح منعقد ہوگا یا نہیں؟
۱۳۹	اور یہ طریقہ سنت کے مطابق ہے یا نہیں؟
۱۳۹	نکاح ثانی کے متعلق خاوند کی وصیت:
۱۵۰	وکیل کی موجودگی میں قاضی صاحب نکاح پڑھادیں تو کیسا ہے؟
۱۵۰	سول میرج کا حکم:
۱۵۱	منگنی ہو جانے کے بعد لڑکے اور لڑکی کا آزادانہ مانا اور خلوت میں رہنا:
۱۵۱	شادی سے پہلے لڑکی کو بشہوت دیکھنا:
۱۵۲	جس سے شادی کا ارادہ ہو لڑکی کا اس کو اپنا فوٹو بھیجنا؟
۱۵۲	میاں بیوی دونوں مسلمان ہو گئے تو کیا حکم ہے؟
۱۵۲	نماز جمعہ کے بعد سنتوں سے قبل مجلس نکاح قائم کرنا کیسا ہے؟
۱۵۲	منکوحہ کے دو نام ہوں، مجلس نکاح میں مشہور نام لیا گیا تو کیا حکم ہے؟
۱۵۲	”ذات بخش دی“ اس لفظ سے نکاح ہوگا یا نہیں؟
۱۵۲	بذریعہ تار نکاح منعقد ہوگا یا نہیں؟
۱۵۲	نکاح کا خطبہ مسنون ہے:
۱۵۵	لڑکا مجبور ہو کر نکاح قبول کرے تو نکاح ہوگا یا نہیں؟
۱۵۵	نکاح ثانی کرنے پر اولاد اور خاندان والوں کا ناراض رہنا غلط ہے:
۱۵۸	(۱) گونگے کا نکاح کس طرح ہوگا؟ (۲) نکاح کے وقت کلمہ پڑھانا:
۱۵۸	اسلام میں نکاح کا مقام اور زوجین کے حقوق:
۱۶۳	احادیث مبارکہ
۱۶۷	محبوب سبحانی حضرت شیخ عبدالقادر جیلانی علیہ الرحمہ تحریر فرماتے ہیں
	دوسرا نکاح کرنے پر پہلی بیوی اور اس کے خاندان والوں کی طرف سے
۱۷۰	دھمکیاں دینا اور طلاق کا مطالبہ کرنا:
۱۷۳	تشریح القرآن میں ہے:
۱۷۵	اسلام نے تعدد ازدواج پر ضروری پابندی لگائی اور عدل و مساوات کا قانون جاری کیا:
۱۷۶	تعدد ازدواج
۱۸۰	افسوس اور صد ہزار افسوس

صفحہ	مضمون
۱۸۰	آنحضرت ﷺ نے متعدد نکاح کیوں فرمائے؟
۱۸۱	انسانی زندگی کے دو پہلو
۱۸۲	باپ کا لڑکی کا نکاح ایک یا دو گواہ کی موجودگی میں پڑھانا اور شوہر کا قبول کرنا:
۱۸۳	فون پر نکاح کی ایک صورت جس میں نکاح نہیں ہوا:
۱۸۴	نکاح بذریعہ خط:
۱۸۴	نکاح کے گواہ کیسے ہونے چاہئیں:
	<b>محرمات</b>
۱۸۵	عورت کی عدت میں اس کی بہن سے نکاح درست نہیں!:
۱۸۵	غیر مدخولہ مطلقہ کی لڑکی کے ساتھ نکاح صحیح ہے یا نہیں؟:
۱۸۶	خالہ بھانجی کو نکاح میں جمع کرنا کیسا ہے؟:
۱۸۷	عدت میں نکاح کرنے تو درست ہے یا نہیں؟:
۱۸۷	مطہ نہ عدت میں دوسرا نکاح کرے تو معتبر ہے یا نہیں؟:
۱۸۷	شیعہ لڑکی سے سنی لڑکے کا نکاح:
۱۸۹	رضاعی لڑکی کا نکاح مرضعہ کے بیٹے سے جائز ہے؟:
۱۹۰	غیر مطلقہ کا نکاح پڑھائے تو کیا نکاح صحیح ہے؟:
۱۹۰	بھائی کی رضاعی بہن اور رضاعی بھائی کی حقیقی بہن سے نکاح صحیح ہے؟:
۱۹۰	حقیقی بھائی کی رضاعی بہن کی حقیقی بہن سے نکاح صحیح ہے یا نہیں؟:
۱۹۰	لڑکی اور اس کی (غیر حقیقی) سوتیلی ماں کو نکاح میں جمع کرنا کیسا ہے؟:
۱۹۱	سنائی کے ساتھ زنا کرنے سے نکاح میں کچھ خرابی آئے گی یا نہیں؟:
۱۹۱	لڑکے کی ساس کے ساتھ باپ کا نکاح درست ہے یا نہیں:
۱۹۱	غیر مسلمہ سے نکاح پڑھنا اور اس مجلس میں شرکت کا کیا حکم ہے:
۱۹۱	حقیقی بھائی کی رضاعی بہن سے نکاح صحیح ہے؟:
۱۹۲	عیسائی طریقہ نکاح خوانی کے بعد اسلامی طریق سے نکاح پڑھے تو کیا حکم ہے؟:
۱۹۳	عمدۃ المفہرین حضرت علامہ شبیر احمد عثمانی کی تحقیق:
۱۹۴	مطلقہ ثلاثہ شرعی حلالہ کے بغیر حلال نہیں:
۱۹۴	نابالغ سے حلالہ:

صفحہ	مضمون
۱۹۴	اپنی بیوی کے پہلے شوہر کی لڑکی سے نکاح کرنا کیسا ہے؟
۱۹۵	بیوی کی سوتیلی ماں سے نکاح درست ہے یا نہیں؟
۱۹۵	بھانج سے نکاح درست ہے؟
۱۹۵	عدت میں نکاح کا کیا حکم ہے؟
۱۹۶	نومسلم حاملہ کے ساتھ نکاح کب درست ہے؟
۱۹۶	سالی کی لڑکی سے صحبت کی تو بیوی حرام ہوگی یا نہیں؟
۱۹۷	ماں کی علاقہ خالی سے نکاح جائز ہے یا نہیں؟
۱۹۷	مزنہ کی لڑکی سے نکاح کا حکم:
۱۹۸	عورت نے ہونے والے داماد کو بوسہ دے دیا تو کیا حکم ہے؟
۱۹۸	حاملہ بالزنا سے نکاح اور صحبت کا حکم:
۱۹۹	نکاح کے بعد معلوم ہوا کہ عورت حاملہ ہے تو کیا حکم ہے؟
۱۹۹	شہوت سے اپنی بالغ لڑکی کے بدن کو مس کیا؟
۲۰۰	زانی کی لڑکی کا نکاح مزنہ کے لڑکے سے صحیح ہے یا نہیں؟
۲۰۰	بیوی کے ہوتے ہوئے اس کی بہن سے نکاح کر لیا تو یہ نکاح صحیح ہے یا نہیں؟
۲۰۱	اپنے بیٹے کی مزنہ سے نکاح کرنا اور اس کے لئے کسی دوسرے امام کے مسلک کا سہارا لینا؟
۲۰۲	فتاویٰ رحمیہ جلد دوم کے ایک فتویٰ پر اشکال کا جواب:
۲۰۳	سنی لڑکی کا نکاح شیعہ مرد کے ساتھ کر دیا تو یہ نکاح صحیح ہے یا نہیں؟
۲۰۴	مفتی اعظم حضرت مولانا مفتی محمد کفایت اللہ صاحب رحمہ اللہ کا فتویٰ
۲۰۴	پاکستان کے مفتی اعظم حضرت مولانا مفتی محمد شفیع صاحب کا فتویٰ
۲۰۵	غیر مقلد کے لڑکے سے سنی لڑکی کا نکاح کرنا کیسا ہے؟
۲۰۶	حرمت مصاہرت کی ایک مشتبہ صورت:
۲۰۸	مس بالشہوت کرنے والے کا لڑکا مسوسہ کی لڑکی سے نکاح کر سکتا ہے یا نہیں؟
۲۰۹	چار پانچ سالہ بچی سے مس بالشہوت کیا تو حرمت مصاہرت ثابت ہوگی یا نہیں؟
۲۰۹	خسر کا اپنی بہو کے منہ کا بوسہ لینا:
۲۱۰	حرمت مصاہرت سے متعلق ایک عجیب سوال:
۲۱۱	حرمت مصاہرت کے ثبوت کے بعد خسر اپنی مزنہ بہو سے نکاح کر سکتا ہے یا نہیں؟
۲۱۲	نواسہ اور پوتے کی بیوی محرمات سے ہے یا نہیں؟



صفحہ	مضمون
۲۱۲	اخیا فی ماموں بھانجی کا نکاح:
۲۱۲	زنا سے حاملہ کا نکاح:
۲۱۳	پھوپھی زاد بہن کی لڑکی اور خالہ زاد بھائی کی لڑکی سے نکاح:
۲۱۳	شیعہ کلمہ گو ہو اور خود کو مسلمان کہتا ہو تو اس کے ساتھ نکاح کیوں جائز نہیں؟:
۲۱۸	بیٹے کی ساس سے باپ کا نکاح:
۲۱۸	علاقہ بہن کی نواسی سے نکاح جائز نہیں ہے:
۲۱۸	ساس کی سوتیلی ماں سے نکاح درست ہے:
۲۱۹	چچا زاد بہن جو رضاعی بھتیجی بھی ہے اس سے نکاح درست نہیں ہے:
	<b>باب الاولیاء والا کفاء</b>
۲۲۰	ولی لڑکی کے بدل نکاح پڑھے تو صحیح ہے یا نہیں؟:
۲۲۰	نابالغ کے ایجاب و قبول کا اعتبار ولی کی قبولیت پر ہے؟:
۲۲۰	شادی کے لئے کیسی لڑکی پسند کی جائے؟:
۲۲۲	بالغہ از خود کسی سے نکاح کر لے تو درست ہے؟:
۲۲۲	لڑکی کب بالغ ہوتی ہے؟ اور بلوغت کے بعد وہ اپنا نکاح خود کرے تو کیا حکم ہے؟:
۲۲۲	نابالغ بچوں کے نکاح کا طریقہ کیا ہے؟:
۲۲۳	لڑکی نے باپ کے لحاظ میں نکاح کی اجازت دی تو کیا حکم ہے؟:
۲۲۳	والدین کے ناراض ہوتے ہوئے لڑکی کفو میں نکاح کرے تو درست ہے یا نہیں؟:
۲۲۳	ولی اقرب کے ہوتے ہوئے ولی ابعد صغیرہ کا نکاح کر دے تو کیا حکم ہے؟:
۲۲۵	لڑکی کو اس کی مرضی کے خلاف نکاح پر مجبور کرنا:
۲۲۶	بلا اجازت ولی غیر کفو میں نکاح منعقد نہیں ہوتا:
۲۲۷	غیر حافظ لڑکے کا نکاح حافظ لڑکی سے:
۲۲۸	عاقلہ بالغ لڑکی کے باپ سے پوچھ کر اس کا نکاح قاضی نے پڑھا دیا تو ہوا یا نہیں؟:
	<b>باب المہر والجہاز</b>
۲۲۹	خلوت سے پہلے طلاق یا موت کی صورت میں مہر؟:
۲۲۹	بعوض مہر جو چیزیں عورت کے نام لکھ دی جائیں ان کا مالک کون ہے؟:
۲۲۹	خلوت صحیحہ سے پہلے طلاق دینے کی صورت میں مہر لازم ہے یا نہیں؟:

صفحہ	مضمون
۲۲۹	عورت کے مرنے کے بعد اس کے والدین اس کا مہر معاف کر دیں تو کیا حکم ہے؟
۲۳۰	بدکار عورت مہر کی حق دار ہے یا نہیں؟
۲۳۰	رخصتی سے پہلے طلاق دے دی تو مہر لازم ہوگا۔ یا نہیں؟ اور ایسی عورت سے دوبارہ نکاح کرنا:
۲۳۱	خلوت صحیحہ کے بعد طلاق دے تو مہر اور عدت لازم ہے یا نہیں؟
۲۳۱	مہر فاطمی کسے کہتے ہیں اور اس کی مقدار کیا ہے؟
۲۳۱	حضرت مولانا مفتی محمود حسن صاحب گنگوہی مدظلہم کا فتویٰ
۲۳۱	حضرت مولانا سید احمد رضا صاحب بجنوری مدظلہ تحریر فرماتے ہیں
۲۳۲	حضرت مولانا صدیق احمد باندوی مدظلہ تحریر فرماتے ہیں
۲۳۲	حضرت مولانا محمد برہان الدین سنہلی مدظلہ
۲۳۳	نکاح کے پیغام کے وقت لڑکی والوں کی طرف سے جہیز کے نام سے رقم طلب کی جاتی ہے اس موقع پر یہ رسم ختم کرنے کی نیت سے رقم کے بجائے مہر فاطمی پیشگی دینا کیسا ہے؟
۲۳۴	احتیاطی طور پر تجدید ایمان اور تجدید نکاح کا حکم کیا گیا ہو وہاں تجدید مہر ضروری نہیں ہے:
۲۳۵	مرد کے زیورات مطلقہ کے پاس ہوں تو کیا حکم ہے؟
۲۳۵	بوقت نکاح عورت کو جو زیورات منجانب زوج دیئے جاتے ہیں وہ کس کی ملک ہیں؟
۲۳۶	عارف باللہ حضرت مولانا مفتی عزیز الرحمن صاحب رحمہ اللہ کا فتویٰ
۲۳۶	والدین لڑکی کو جو جہیز دیتے ہیں اس کا مالک کون ہے؟
۲۳۷	نکاح کے وقت بطور سلامی اور بہتہ دی ہوئی چیز کا حکم:
	<b>متفرقات نکاح</b>
۲۳۸	شوہر بیوی سے کتنے عرصہ تک جدا رہ سکتا ہے؟
۲۳۹	ولیمہ کب مسنون ہے؟
۲۴۰	نکاح کے لئے پہلی بیوی کو طلاق دے دینے کی شرط لگانا:
۲۴۰	ترک وطن کی شرط سے نکاح کرے تو کیا حکم ہے؟
۲۴۰	شادی کے لئے قرض لینا:
۲۴۱	جس عورت سے شادی کرنا ہے اسے دیکھنا:
۲۴۱	غائبانہ شادی کی صورتیں:
۲۴۲	زانیہ کی وضع حمل کے بعد شادی:

صفحہ	مضمون
۲۴۲	”اپنی بستی چھوڑ کر دوسری بستی میں شادی نہیں کرنا چاہئے“ یہ قانون بنانا کیسا ہے؟
۲۴۲	نکاح کے موقع پر ختم قرآن:
۲۴۳	بوقت نکاح چاول اور ناریل امام صاحب کو دینا:
۲۴۳	تبلیغی اجتماعات میں نکاح کرنا:
۲۴۴	نکاح کے رجسٹر میں نکاح کے اندراج کا حکم اور رجسٹر کا گم ہو جانا:
۲۴۴	شب زفاف، مباشرت اور صحبت کے آداب:
۲۴۸	منگنی ہونے کے دو سال بعد لڑکے کا انکار:
	کتاب الرضاع
۲۴۹	مدت رضاعت کتنی ہے۔ اس کے بعد دودھ پلانے کا کیا حکم ہے:
۲۴۹	اپنی عورت کے سینے سے دودھ پینے میں کوئی حرج ہے؟:
۲۴۹	رضاعی بھانجی کا رضاعی ماموں سے نکاح درست نہیں:
۲۵۰	شوہر اپنی بیوی کا دودھ پئے تو کیا حکم ہے؟:
۲۵۰	رضاعی بیٹی سے نکاح ہو گیا تو کیا حکم ہے؟:
۲۵۱	رضاعی بہن کی لڑکی سے نکاح درست ہے یا نہیں:
۲۵۱	اپنے بھائی کی دودھ شریک بہن سے نکاح درست ہے یا نہیں؟:
۲۵۱	اپنی بہن کے رضاعی بھائی سے نکاح کرنا:
۲۵۱	رضاعی ماموں سے نکاح:
۲۵۲	عورت کا پستان منہ میں لینا:
	رضیع (دودھ پینے والے لڑکے) پر مرضعہ کی لڑکی حرام ہے یا ہے وہ
۲۵۲	کئی سالوں کے بعد پیدا ہوئی ہو:
۲۵۳	حرمت رضاعت کے ثبوت کے لئے دودھ پینے کا زمانہ ایک ہونا ضروری نہیں ہے:
۲۵۴	اپنی رضاعی والدہ کی اخیا فی بہن (رضاعی خالہ) سے نکاح کرنا:
	کتاب الطلاق
۲۵۵	طلاق پر پابندی لگانا کیسا ہے؟:
۲۵۷	حالت حمل میں طلاق واقع ہوگی یا نہیں؟:
۲۵۷	عورت کے گستاخانہ کلمات سے نکاح پر کوئی اثر ہوتا ہے؟:

صفحہ	مضمون
۲۵۷	نکاح ثانی کرنے میں اگلی عورت کو طلاق دے کسی عذر کی بنا پر تو کیا حکم ہے؟
۲۵۸	حاملہ کی طلاق کے بارے میں:
۲۵۸	اپنی عورت کو زنا کرتے دیکھے تو کیا حکم ہے؟
۲۵۹	بالاتلفظ محض سوچنے سے طلاق نہ ہوگی:
۲۵۹	بلانیت وبدون اضافت طلاق کا حکم:
۲۶۱	طلاق دینے پر مجبور کرنا کیسا ہے؟
۲۶۲	شادی شدہ عورت زنا کرے تو کیا حکم ہے؟
۲۶۲	معتوہ و مجنون کی طلاق معتبر ہے یا نہیں؟
۲۶۲	دبر زوجہ میں وطی سے نکاح باقی رہتا ہے؟
۲۶۳	حالت حمل میں طلاق واقع ہو جاتی ہے یا نہیں؟
۲۶۳	زچگی کے زمانہ میں طلاق واقع ہوتی ہے یا نہیں؟
۲۶۳	شوہر کسی شرعی عذر سے طلاق دے تو اس پر جرمانہ لگانا کیسا ہے؟
۲۶۴	والدین طلاق دینے پر مجبور کریں تو ان کی اطاعت کی جائے یا نہیں؟
۲۶۴	بلادوجہ طلاق دینے کی قباحت:
۲۶۵	طلاق کا مضمون مطالعہ کرنے سے طلاق واقع ہوتی ہے یا نہیں؟
۲۶۵	وقوع طلاق کے لئے گواہوں کا ہونا شرط نہیں:
۲۶۶	غیر مدخولہ کو طلاق دینے کے بعد شوہر خلوت کا دعویٰ کرے تو کیا حکم ہے؟
۲۶۶	طلاق کے وقت بیوی سامنے نہ ہو تو کیا حکم ہے؟
۲۶۷	غلط اقرار سے طلاق واقع ہوگی یا نہیں؟
۲۶۷	شوہر طلاق کا اقرار کر کے منکر ہو جائے تو کیا حکم ہے؟
۲۶۸	جس کو زبردستی نشہ آور چیز پلائی گئی اس کی طلاق کا حکم؟
۲۶۸	مجنون اور معتوہ کی طلاق کا حکم:
۲۶۹	مطلقہ ٹمٹھ کو غیر مقلدوں کے فتویٰ کا سہارا لے کر رکھ لے تو ایسے شخص سے قطع تعلق کرنا کیسا ہے؟
۲۷۰	ناحق طلاق دینے پر بایکاٹ (قطع تعلق) کرنا کیسا ہے؟
۲۷۱	اکراہ کی ایک نادر صورت:
۲۷۳	خواب آور گولی کھا کر طلاق دے دے تو طلاق واقع ہوگی یا نہیں؟
۲۷۴	طلاق کی تعداد میں شک ہو جائے تو کیا حکم ہے؟



صفحہ	مضمون
۲۷۵	اضافت معنویہ کی صورت میں طلاق دیانہ و قضاء واقع ہوتی ہے یا صرف قضاء:
۲۷۵	بلا قصور طلاق دینا:
۲۷۶	صرف شرعی شہادت پر طلاق کا فیصلہ کرنا صحیح ہے یا نہیں؟
۲۷۷	مطلقہ کو اپنے گھرا کر رکھنا کیسا ہے؟
۲۷۷	طلاق دینے میں مرد کیوں مختار ہے:
۲۷۹	اگر لفظ طلاق کے بغیر ”ایک دو تین“ کہے تو کیا حکم ہے؟
۲۷۹	کیا زانیہ کو طلاق دینا ضروری ہے؟
۲۸۱	بیوی اور اس کی نند طلاق کا بیان دے اور شوہر کو کسی بات کا یقین نہ ہو تو کیا حکم ہے؟
۲۸۲	غلط اقرار سے بھی طلاق واقع ہو جاتی ہے:
۲۸۳	عورت تین طلاق سن لے اور شوہر انکار کرے تو اس صورت میں عورت کیا کرے؟
۲۸۳	عورت کی بدزبانی کی وجہ سے والد بیٹے کو طلاق دینے پر مجبور کرے تو طلاق دینا کیسا ہے؟
	عورت غیر مرد کے ساتھ چلی جائے تو نکاح پر اثر پڑے گا یا نہیں؟
۲۸۴	اب شوہر اسے اپنے ساتھ رکھ سکتا ہے یا نہیں؟
۲۸۵	شوہر پاگل ہے اور بیوی چار سال سے الگ رہتی ہے:
۲۸۵	عورت نے خود تین طلاق شوہر سے سنی ہے لیکن مرد کو یاد نہیں ہے تو کیا حکم ہے؟
۲۸۶	طلاق دینے میں عجلت نہ کیجئے اور اکٹھی تین طلاق دے کر اپنا گھر برباد نہ کیجئے:
۲۹۰	بوقت ضرورت صرف ایک طلاق پر اکتفا کیجئے ایک دم تین طلاق دے کر اپنا گھر برباد نہ کیجئے:
۲۹۱	صیغہ حال سے بھی طلاق واقع ہوتی ہے صیغہ ماضی ضروری نہیں ہے:
	<b>باب ما يتعلق فی طلاق الصریح</b>
۲۹۳	نکاح سے علیحدہ کرتا ہوں، اور علیحدہ کی ہے۔ اس طرح لکھنے سے کون سی طلاق ہوگی؟
۲۹۳	طلاق، طلاق، اور تیرے گھر چلی جا، ان الفاظ سے کون سی طلاق ہے؟
۲۹۳	خدا کے واسطے اس کو طلاق دی اس جملہ سے کون سی طلاق ہوئی؟
۲۹۴	بجائے طلاق کے ”طلاع“ کہے تو کیا حکم ہے:
۲۹۴	انگریزی میں ”ڈائی ورس“ DIVORCE تین مرتبہ لکھا تو کتنی طلاق واقع ہوں گی؟
۲۹۵	اگر لفظ ”ایک دو تین“ کسی مقام کے عرف میں طلاق ہی کے لئے مستعمل ہو تو کیا حکم ہے؟
۲۹۶	”میں نے تجھ کو چھوڑ دی“ یہ جملہ متعدد بار بولا تو کیا حکم ہے؟

صفحہ	مضمون
۲۹۷	عورت نے کہا ”مجھے طلاق دے دو“ شوہر نے کہا ”دی“ طلاق ہوگی یا نہیں؟
	باب مايتعلق بالکناية
۲۹۸	عورت کو ماں بہن جیسی کہنا:
۲۹۸	فارغی سے طلاق بائنہ بلا نیت:
۲۹۹	”فارغی“ لفظ تین مرتبہ کہنے سے کون سی طلاق ہوئی:
۲۹۹	تعریف طلاق بائن:
۲۹۹	شوہر نے کہا ”جب تم مجھ سے چھٹی (علیحدہ) ہونا چاہو تو بچوں کو بدعادینا“ اس جملہ کا شرعی حکم؟
۳۰۰	”اب یہ عورت میری بیوی نہیں ہے“ اس جملہ کا حکم؟
۳۰۰	طلاق رجعی عدت کے اندر بھی بائن ہو سکتی ہے؟
۳۰۰	بیوی کو ماں کہہ دیا تو کیا حکم ہے؟
۳۰۱	شوہر سے زبردستی طلاق بائن کہلوائی گئی تو واقع ہوئی یا نہیں:
۳۰۱	ہمارا تمہارا کوئی تعلق نہیں، گھر سے نکل جا کہنے سے طلاق پڑے گی یا نہیں؟
۳۰۳	اب تو اس نفرت کو خدا بھی نہیں مٹا سکتا کیا اس جملہ سے طلاق پڑ جائے گی؟
۳۰۳	”مجھے نہیں چاہئے“ سے کیا طلاق واقع ہوگی؟
۳۰۳	”آزاد“ کردی بحکم صریح ہے:
	طلاق معلق
۳۰۴	بیوی شوہر سے جوا چھوڑ دینے پر طلاق کی قسم لے تو کیا حکم ہے؟
۳۰۴	”اگر تو میری اجازت کی بغیر میکے گئی تو میرے لئے حرام“ اس جملہ کا حکم؟
	(۱) ”تیری بہن یا ماں کے گھر جائے تو تین طلاق“ اس جملہ کا حکم
۳۰۴	(۲) وقوعِ ثلاثہ سے بچنے کی تدبیر:
۳۰۵	”میں سلمیٰ سے جب بھی نکاح کروں اس کو تین طلاق“ اس جملہ کا حکم:
۳۰۵	معاہدہ کی خلاف ورزی کرنے پر طلاق کی قسم کھائی تو کون سی طلاق واقع ہوگی؟
۳۰۶	تین شرطیں پائے جانے پر تین طلاق واقع ہو جائیں گی:
	”میرے گھر واپس مت آنا اگر آئے گی تو سمجھ لے طلاق ہو جائے گی“
۳۰۷	اس جملہ کا حکم اور رجوع کا طریقہ:
۳۰۸	شرطیہ طلاق میں طلاق رجعی واقع ہوتی ہے یا بائن:

صفحہ	مضمون
	طلاق بالکتابت
۳۰۹	طلاق مکروہ بالکتابت صحیح ہے یا نہیں؟
۳۰۹	عورت کو طلاق کی اطلاع یا عورت کی منظوری:
۳۰۹	براہِ ذاک طلاق واقع ہوتی ہے یا نہیں؟
۳۱۰	وقوع طلاق کے لئے طلاق نامہ میں دستخط شرط ہے:
۳۱۰	الفاظ کنایہ خط میں لکھے تو وقوع طلاق کا کیا حکم ہے؟
۳۱۰	طلق، طلق، طلق لکھنے سے طلاق ہوگی یا نہیں؟
۳۱۱	طلاق حسن کہے مگر طلاق طلاق طلاق لکھ دے تو کیا حکم ہے؟
۳۱۲	تو جہاں چاہے پھر سکتی ہے اس جملہ سے کون سی طلاق ہوگی؟
	طلاق ثلاثہ
۳۱۳	بغیر نیت طلاق، طلاق، طلاق، طلاق کہنے سے طلاق واقع ہو جاتی ہے
۳۱۴	ایک ساتھ تین طلاق دینے کا کیا حکم ہے؟
۳۱۵	تین طلاق سے حکم حرمت ثابت ہوتا ہے؟
۳۱۵	تبصرہ و تنقید:
۳۱۸	الفاظ طلاق کے سننے میں شاہدین کا اختلاف ہو تو کیا حکم ہے؟
۳۱۸	”تجھے تین طلاق“ اور تجھے طلاق ہے اس طرح کہنے سے کتنی طلاق ہوگی؟
۳۱۸	طلاق میں مرد و عورت اختلاف کریں تو کس کی بات قبول کی جائے؟
۳۱۹	طلاق ثلاثہ مغالطہ اور شرعی حلالہ:
۳۱۹	غصہ کی تین طلاق واقع ہوں گی یا نہیں؟
۳۲۰	تجھ کو ”ایک طلاق دو طلاق“ اس جملہ کو بار بار دہرایا تو کتنی واقع ہوں گی
۳۲۰	آپ کا دوسرا فتویٰ:
۳۲۱	”ایک دو تین طلاق“ اس جملہ کا حکم:
۳۲۱	ایک مجلس میں دی ہوئی تین طلاقیں بالاجماع واقع ہو جاتی ہیں اور اسی طرح غصہ کی طلاق بھی واقع ہو جاتی ہے۔
۳۲۳	(پہلی حالت):
۳۲۳	(دوسری حالت):

صفحہ	مضمون
۳۲۰	(تیسری حالت):
۳۲۶	(خلاصہ سوال و جواب):
۳۲۷	خلاصہ سوال و جواب:
۳۲۹	”تین طلاق دینے کا بیان“
۳۳۱	طلاق ثلاثہ کے متعلق علماء عرب کا ایک اہم فتویٰ
۳۳۲	مرد نے تین طلاقیں دین عورت نے دوسنی تو کتنی طلاقیں واقع ہوں گی؟
۳۳۳	ایک مجلس کی تین طلاقیں:
	(قرآن، حدیث اور اقوال صحابہ و تابعین کی روشنی میں)
۳۳۵	ایک مجلس کی تین طلاقیں واقع ہونے کا ثبوت احادیث سے
۳۴۲	غیر مقلدوں کے متدلات پر ایک نظر
۳۴۲	(۱) حدیث ابن عباسؓ۔
۳۴۵	(۲) حدیث رکانہ۔
۳۴۷	صحابہ کرام رضوان اللہ علیہم اجمعین کے آثار اور فتاویٰ۔
۳۴۸	(۱) خلیفہ راشد حضرت عمر بن خطابؓ کے آثار۔
۳۴۹	(۲) خلیفہ راشد حضرت عثمان بن عفانؓ کا فتویٰ۔
۳۴۹	(۳) خلیفہ راشد حضرت علی کرم اللہ وجہہ کے آثار۔
۳۵۱	(۴) حضرت عبداللہ بن مسعودؓ کے آثار۔
۳۵۲	(۵) حضرت عبداللہ بن عباسؓ کے آثار و فتویٰ۔
۳۵۶	(۶) حضرت عبداللہ بن عمرؓ کے آثار۔
۳۵۸	(۷) حضرت عبداللہ بن عمرو بن العاصؓ کے آثار۔
۳۵۸	(۸) حضرت ابو ہریرہؓ کے آثار و فتاویٰ۔
۳۵۹	(۹) ام المؤمنین حضرت عائشہؓ کے آثار۔
۳۶۰	(۱۰) ام المؤمنین حضرت ام سلمہؓ کا اثر۔
۳۶۱	(۱۱) حضرت مغیرہ بن شعبہؓ کا اثر۔
۳۶۱	(۱۲) حضرت عمران بن حصینؓ کا اثر۔
۳۶۱	(۱۳) حضرت انسؓ کا اثر۔



صفحہ	مضمون
۳۶۱	(۱۴) حضرت زید بن ثابتؓ کا اثر۔
۳۶۲	(۱۵) حضرت حسن بن علیؓ کا فتویٰ۔
	آثار تابعین
۳۶۳	(۱) حضرت عبداللہ بن مغفلؓ کا فتویٰ۔
۳۶۳	(۲) حضرت قاضی شریحؒ کے فتاویٰ۔
۳۶۳	(۳) امام ابراہیم نخعیؒ کے فتاویٰ
۳۶۴	(۴) حضرت مکحولؓ کا اثر۔
۳۶۴	(۵) حضرت فتادہؓ کے آثار۔
۳۶۵	(۶) حضرت امام شعبیؒ کے آثار۔
۳۶۵	(۷) حضرت امام زہریؒ کے آثار۔
۳۶۶	(۸) حضرت امام حسن بصریؒ کے آثار۔
۳۶۷	(۹) حضرت سعید بن مسیبؒ۔
۳۶۷	(۱۰) حضرت سعید بن جبیرؒ۔
۳۶۷	(۱۱) حضرت حمید بن عبدالرحمانؒ کے آثار۔
۳۶۷	(۱۲) حضرت مصعب بن سعیدؒ۔
۳۶۷	(۱۳) حضرت ابی ملکؒ۔
۳۶۷	(۱۴) حضرت عبداللہ بن شدادؓ کے آثار۔
۳۶۷	(۱۵) حضرت عطاء بن ابی رباحؓ کا اثر۔
۳۶۷	(۱۶) حضرت امام جعفر صادقؒ کا اثر۔
۳۶۷	(۱۷) حضرت عمر بن عبدالعزیزؒ کا اثر۔
۳۶۸	(۱۸) حضرت امام اعظمؒ کوئی کا اثر۔
۳۶۹	(۱۹) امام محمد بن سیرینؒ کا اثر۔
۳۶۹	(۲۰) مروان بن حکمؒ کا اثر۔
۳۶۹	(۲۱) حضرت امام مسروقؒ کا اثر۔
۳۶۹	تجھے فارغ خطی دیتا ہوں، طلاق، طلاق، طلاق، اس جملہ کا حکم:
۳۷۰	اللہ کے واسطے تجھے طلاق "تین مرتبہ" کہا تو کیا حکم ہے:

صفحہ	مضمون
	باب الایلاء والظهار
۳۷۱	بیوی سے کبھی صحبت نہ کرنے کی قسم کھائی تو کیا حکم ہے؟ اور قسم کا کفارہ؟
۳۷۲	اگر تجھ سے صحبت کروں تو تجھ کو طلاق اس سے ایلاء ہوتا ہے یا نہیں؟
۳۷۳	صحبت ترک کر کے عورت کو مثل ماں کے سمجھنا؟
	تنسیخ نکاح
۳۷۵	نامردی کی حالت میں طلاق "خلع" کر سکتے ہیں؟
۳۷۶	مفقود کا شرعی حکم کیا ہے؟
۳۷۷	غیر مسلم حج تفریق کرے تو کیا شرعاً اس کا فیصلہ معتبر ہے؟
۳۷۷	بحالت مجبوری کورٹ سے طلاق لینا کیسا ہے؟
۳۷۸	شوہر نہ بلائے اور نہ طلاق دے تو خلاصی کی کیا صورت؟
۳۷۸	زوجہ مفقود کے فیصلہ کے لئے کمیٹی کا انتخاب کون کرے؟ اور فیصلہ کا طریقہ کار کیا ہے؟
۳۷۹	شوہر عین اور متعنت ہو تو عورت کیا کرے؟
۳۷۹	شوہر شیعہ بن جائے تو تفریق ضروری ہے یا نہیں؟
۳۸۰	شوہر نہ طلاق دے اور نہ حقوق زوجیت ادا کرے تو اس سے خلاصی کی کیا صورت ہے؟
۳۸۰	زوجہ مفقود کے حق میں غیر مسلم حج کا فیصلہ معتبر ہے یا نہیں؟
۳۸۰	شوہر مجنون ہو جائے تو عورت کیا کرے؟
۳۸۱	نسبندی کرانے سے عورت کو تفریق کا حق حاصل ہوگا یا نہیں؟
۳۸۱	شوہر نامرد ہو تو کیا حکم ہے؟
	عورت طلاق مغالطہ کا دعویٰ کرے شوہر منکر ہو اس صورت میں شرعی پچائیت کو
۳۸۲	نکاح فسخ کرنے کا حق حاصل ہے یا نہیں؟
۳۸۳	کورٹ صرف عورت کی درخواست پر فسخ نکاح یا طلاق کا فیصلہ کر لے تو شرعاً معتبر ہے یا نہیں؟
۳۸۴	زوج متعنت سے عورت کس طرح چھٹکارا حاصل کر سکتی ہے؟
۳۸۴	المرأة بالقاضی کی وضاحت:
	زوجہ مفقود کی درخواست کے بعد ایک سال انتظار ضروری ہے یا نہیں اور
۳۸۶	اس ایک سال کی ابتداء کب سے شمار کی جائے؟
	نہر کے بہاؤ میں ایک شخص بہہ گیا اس کے بعد اسے بہت تلاش کیا مگر اس کے زندہ ہونے یا

صفحہ	مضمون
۳۸۷	مر جانے کا کچھ پتہ نہ چلا تو اس صورت میں اس کی بیوی کیا کرے؟
۳۸۹	غیر مسلم حج کا فتح نکاح کا فیصلہ معتبر نہیں ہے؟
۳۸۹	شوہر شیعہ ہو جائے تو کیا حکم ہے؟
	<b>باب الرجعة</b>
۳۹۱	تین طلاق کے بعد رجوع کر سکتے ہیں یا نہیں؟
۳۹۵	حدیث رکناہ:
۳۹۷	مہر کے عوض طلاق دے تو رجعت صحیح ہے یا نہیں؟
۳۹۷	دو طلاق صریح میں تجدید نکاح ضروری ہے یا نہیں؟
۳۹۸	ایک طلاق نامہ اور اس کا حکم:
۳۹۸	حالت نشہ میں طلاق دے تو ہوگی یا نہیں؟
۳۹۸	مخاطبات سے پہلے طلاق دے تو کیا حکم ہے؟
۳۹۹	اگر ایک طلاق دے کر رجوع کر لیا تو یہ طلاق محسوب ہوگی؟
۳۹۹	حلالہ کی شرعی صورت:
۴۰۰	شوہر ثانی سے بلا دخول طلاق دینے کی شرط پر نکاح کرنے حکم؟
۴۰۰	آٹھ سال کے بعد زوج ثانی صحبت نہ کرنے کا بیان دے تو حلالہ معتبر ہوگا یا نہیں؟
۴۰۰	مرتد ہونے سے مطلقہ ثلاثہ حلال ہوگی یا نہیں؟
۴۰۲	شرعی حلالہ کی ایک صورت:
۴۰۲	شرعی حلالہ کسے کہتے ہیں؟
۴۰۲	بہنوئی سے نکاح کرنے سے حلالہ صحیح ہوگا یا نہیں؟
۴۰۳	تجھے ہمیشہ کے لئے تین طلاق کہنے کے باوجود حلالہ سے عورت حلال ہو جائے گی:
	<b>باب العدت</b>
۴۰۴	عدت گزارنے کا محل و موقع کون سا:
۴۰۴	استقاط حمل سے عدت ختم ہوتی ہے یا نہیں؟
۴۰۴	نوسلمہ کے ساتھ نکاح کے لئے عدت شرط ہے یا نہیں؟
۴۰۵	منکوحہ زانیہ حاملہ سے زانی کا نکاح کب ہو سکتا ہے؟
۴۰۶	عدت کی مدت:

صفحہ	مضمون
۴۰۶	شبہ، یا تہمت کی بناء پر طلاق دی ہوئی عورت کا نان و نفقہ زمانہ عدت کا!!
۴۰۷	جس کو خلوت سے پہلے طلاق دی گئی ہے اس پر عدت ہے یا نہیں؟
۴۰۸	حاملہ کی عدت کس طرح ہے؟
۴۰۹	مطلقہ حاملہ کی عدت اور نفقہ:
۴۱۰	حلالہ اور عدت:
۴۱۱	طلاق کے بعد کا حیض عدت میں شمار ہوگا یا نہیں؟
۴۱۱	تنگدست عورت پر بھی عدت وفات لازم ہے:
۴۱۱	عدت وفات میں پاگل بیوہ کا گھر سے باہر جانا:
۴۱۲	عدت وفات میں عورت سفر کر سکتی ہے یا نہیں؟
۴۱۳	ممتدة الطہر کی عدت کتنی ہے؟
۴۱۳	شوہر سے دو برس تک جدا رہی تو اس مدت کا شمار عدت میں ہوگا یا نہیں؟
۴۱۴	طلاق کے بعد تین ماہ گزار کر نکاح کرنا:
۴۱۴	مطلقہ ثلثہ سے عدت کے زمانہ میں صحبت کر لی:
۴۱۴	حبلی من الزنا سے اسقاط کے بعد وطی جائز ہے یا نہیں:
۴۱۵	مجبوری کی وجہ سے دوسرے قصبہ میں عدت گزارنا:
۴۱۵	ممتدة الطہر کی عدت کی تحقیق:
۴۱۶	حیض کی مدت سے کم خون آئے تو عدت پوری ہوگی یا نہیں؟
۴۱۶	مطلقہ مغالطہ اپنے شوہر کے گھر عدت گزارے تو کیسا ہے؟
۴۱۷	زوجہ مفقود کے مرافعہ کے بعد انتظار اور حکم بالموت یا فسخ نکاح کے بعد عدت ضروری ہے یا نہیں؟
۴۱۹	(۱) نامرد کی مطلقہ پر عدت لازم ہے یا نہیں؟ (۲) عدت میں کن چیزوں سے بچنا چاہئے؟
۴۲۱	غیر مقلدین کے فتویٰ کا سہارا لے کر مطلقہ ثلثہ کو رکھ لیا پھر تنہا ہونے پر مفارقت اختیار کی تو عدت کا کیا حکم ہے؟
۴۲۲	(۱) وفات کی عدت کب سے شروع ہوتی ہے اور کتنی مدت ہے؟ (۲) عدت چاند کے اعتبار سے گزارنا ہے یا دنوں کے شمار سے (۳) عدت کے دوران غیر محرم سے بات کرنا
۴۲۳	(۴) عدت میں آسمان سے پردہ کرنا:
۴۲۳	عدت میں عورت کو ہسپتال میں داخل کرنا:



صفحہ	مضمون
۲۲۴	عدت میں داماد اپنی خوش دامن سے بات کر سکتا ہے یا نہیں؟
۲۲۴	شوہر کی وفات کے بعد بیوہ شوہر کی لاش کے ساتھ دوسری جگہ منتقل ہوگئی تو عدت کہاں پوری کرے؟
۲۲۵	چار سال تک شوہر اور بیوی علیحدہ رہے اس کے بعد شوہر نے طلاق دے دی تو عدت لازم ہوگی یا نہیں؟
۲۲۶	عدت میں مطلقہ زنا سے حاملہ ہوگئی تو اس کی عدت کب پوری ہوگی؟ اور زانی بچہ پیدا ہونے سے پہلے اس سے نکاح کر سکتا ہے یا نہیں؟
۲۲۶	دوسرا فتویٰ:
۲۲۷	عدت میں طلاق دی جائے تو اس کی عدت کب پوری ہوگی؟
۲۲۷	مطلقہ مغفلہ پر سوگ ضروری ہے یا نہیں؟
۲۲۷	ماں عدت کے زمانے میں اپنے بیٹے کے نکاح میں کس طرح شرکت کرے؟
۲۲۸	طلاق حسن کے مطابق طلاق دی اس میں عدت کب پوری ہوگی؟
۲۲۸	تین طلاق والی عورت عدت کہاں گزارے گی؟
۲۲۹	عورت عدت کس مکان میں گزارے گی؟
۲۳۰	مدت وفات کے دوران غیر ملک کی شہریت باقی رکھنے کے لئے وہاں کا سفر کرنا:
۲۳۱	مطلقہ عورت کو عدت ختم ہونے کا دعویٰ قسم کے ساتھ تسلیم کیا جاسکتا ہے اگر مدت میں امکان ہو:
۲۳۱	عورت کا بیان
۲۳۱	”تجھے لڑکی پیدا ہوئی تو تجھے تین طلاق“ کہا اور لڑکی پیدا ہوئی تو عدت وضع حمل ہے یا حیض؟
	<b>باب النفقہ</b>
۲۳۲	زمانہ عدت کے نفقہ و لباس کے متعلق شرعی حکم:
۲۳۳	ناشرہ کا نفقہ واجب ہے یا نہیں؟
۲۳۴	عورت اپنے میکہ میں عدت گزارے تو عدت کے خرچہ کا مطالبہ کر سکتی ہے یا نہیں؟
۲۳۵	شرعی قانون کے خلاف نفقہ کا مطالبہ کرنا کیسا ہے؟
۲۳۵	عورت سفر میں جانے سے انکار کرے تو وہ نفقہ کی حق دار ہے یا نہیں؟
۲۳۵	چچا اور ماں ہے تو چھوٹے بچہ کا نفقہ کس پر ہے؟
۲۳۶	مطلقہ عورت کے لئے تادم حیات یا تانکاح ثانی شوہر پر نفقہ لازم کرنا کیسا ہے؟
۲۳۹	عدت کے بعد مطلقہ کا نفقہ شرعاً ثابت نہیں ہے:

صفحہ	مضمون
۴۴۴	(۱) بچہ کی ماں، دادا دادی اور چچا ہیں اور بچہ کا نفقہ کس پر واجب ہے؟
۴۴۵	(۲) بیوہ کا باپ ہے تو باپ پر اس کا نفقہ واجب ہے یا نہیں؟
۴۴۶	عورت گزرے ہوئے زمانہ کے نفقہ کا مطالبہ کر سکتی ہے یا نہیں؟
۴۴۶	تیسرا فتویٰ:
۴۴۶	بچوں کی ماں دادا چچا موجود ہوں تو ماں پر بچوں کا نفقہ واجب ہے یا نہیں؟
۴۴۷	(۱) گھریلو کام اور کھانا پکانا عورت پر لازم ہے یا نہیں؟
۴۴۷	(۲) ضعیف والدہ اور معذور بھائی بہن کا نفقہ کس پر لازم ہے؟
۴۴۸	زمانہ عدت کا نفقہ شوہر پر لازم ہے:
۴۴۹	عورت کا عدت کے بعد بچوں پر خرچ کرنے کی نیت سے رقم لینا کیسا ہے؟
۴۵۰	عدت اور نکاح ثانی ہونے تک کا خرچ وصول کرنے کے لئے کورٹ میں مقدمہ دائر کرنا
۴۵۰	زمانہ عدت میں عورت بیمار ہو جائے تو دوا کا خرچ شوہر کے ذمہ لازم ہے یا نہیں؟
۴۵۰	شوہر کے مار پیٹ کی وجہ سے عورت زخمی ہوئی پھر سے طلاق دے دی تو
۴۵۰	علاج کا خرچ شوہر پر لازم ہے یا نہیں؟
۴۵۱	بچہ کا نفقہ کس پر ہے؟
	<b>باب الحضانہ</b>
۴۵۲	بچہ کی ترتیب کا حق والدہ کے لئے کب تک ہے؟
۴۵۲	عورت میکہ میں عدت گزارے تو چھوٹے بچوں کا نفقہ کس کے ذمہ ہے؟
۴۵۳	باپ لڑکے کو والدہ کے پاس سے کب لے سکتا ہے؟
۴۵۳	بدکار عورت کو طلاق دینا مہر اور بچوں کی پرورش:
۴۵۴	حضانہ وغیرہ کے حقوق مختلفہ کی تحقیق:
۴۵۶	(۱) ماں کو بچہ کی پرورش کرنے پر مجبور کرنا (۲) ولادت کا خرچہ کس کے ذمہ ہے؟
۴۵۸	پرورش کے زمانہ میں باپ اپنی بیٹی سے ملنا چاہے تو ملاقات کا موقع دینا چاہئے:
۴۵۸	عورت بچہ کے غیر محرم سے نکاح کر لے تو پرورش کا حق ختم ہو جاتا ہے:
۴۵۸	(۱) مطلقہ بیوی سے چھوٹا لڑکا ہے وہ ماں کے پاس کب تک رہے گا؟
۴۵۸	(۲) ایک دو یوم کے لئے اس کو باپ کے یہاں لانا:
	بچہ کی پرورش کا حق کس کو ہے؟ اور کب تک ہے؟ کیا باپ کی مرضی کے خلاف ماں

صفحہ	مضمون	اپنے پاس بچہ رکھ سکتی ہے؟
۴۵۹	باب النسب	
۴۶۱	غلطی سے رضاعی بھانجی سے نکاح ہو گیا تو کیا کرے اولاد ثابت النسب اور وارث ہوگی یا نہیں؟	
۴۶۱	شوہر کے انتقال کے پانچ سال بعد بچہ پیدا ہوا تو کیا حکم ہے؟	
۴۶۱	میاں بیوی میں دس سال جدائی رہی تو بچہ ثابت النسب ہوگا؟	
۴۶۱	غلطی سے رضاعی بھتیجی سے نکاح ہو گیا تو کیا حکم ہے؟ اولاد ثابت النسب ہوگی یا نہیں؟	
۴۶۲	بے خبری میں ایسی خالہ زاد بہن سے نکاح کر لیا جو رضاعی بھانجی ہوتی ہے، اس سے اولاد بھی ہوئی، کیا حکم ہے؟	
۴۶۳		

## کتاب الحج

### حج میں تاخیر:

(سوال ۱) حج میں تاخیر کرنے سے آدمی گنہگار ہوگا یا نہیں؟

(الجواب) حج فرض ہونے کے بعد وقت ملنے پر بھی بلا عذر شرعی پہلے ہی سال حج کے لئے نہ گیا تو سخت گنہگار اور سزا کا مستحق ہوگا۔ پھر اگر زندگی میں ادا کرے گا تو تاخیر کرنے کا گناہ معاف ہو جائے گا گنہگار نہ رہے گا۔

على الضرورى العام الاول عند الشافى واصح الروايتين عن الامام ومالك واحمد فينسق وترد شهادته  
بتا حيزه اى سنينا..... ولذا اجمعوا..... الخ فقط والله تعالى اعلم بالصواب

حج یوم جمعہ کو حج اکبری کہنا صحیح ہے :

(سوال ۲) ۱۱ سال یوم جمعہ کو حج ہوا ہے۔ اس لئے لوگ حج اکبری کہتے ہیں۔ کیا یہ درست ہے؟

(الجواب) بے شک! جمعہ کے دن کے حج کی بڑی فضیلت وارد ہے، معتبر کتابوں میں ہے کہ جمعہ کا حج سترہ درجہ

افضل ہے، درمختار میں ہے۔ لوفقة الجمعة مزبة سبعين حجة ويغفر فيها لكل فرد (ج ۲ ص ۲۴۸)

کتاب اسرار الحج) وقال بعض السلف اذا وافى يوم عرفة يوم الجمعة غفر لكل اهل عرفة وهو

افضل يوم فى الدنيا الخ (احياء العلوم ج ۱ ص ۳۴۷) ايضاً لیکن یاد رہے کہ جمعہ کے حج کو حج اکبری کہنا معتبر و صحیح نہیں ہے۔

### حج کرام کا استقبال:

(سوال ۳) لوگ حج کرام کے استقبال کے لئے آبادی سے باہر تک یا اسٹیشن پر پہنچتے ہیں اس کی کوئی اصل ہے یا منس رواج؟

(الجواب) حج کرام کا استقبال کرنا کارِ ثواب ہے۔ حضرت ابن عمر رضی اللہ عنہما سے روایت ہے کہ آنحضرت ﷺ

نے فرمایا کہ جب تم کسی حاجی سے ملو تو سلام کرو اس سے مصافحہ کرو اور اپنے لئے دعائے مغفرت کرو اس سے پہلے کہ

گھر پہنچ جائے بے شک وہ بخشے ہوئے ہیں۔

اور حضرت حسنؓ سے روایت ہے کہ جب حاجی حج کے لئے روانہ ہوں تو ان کو وداع (چھوڑنے) کے لئے

جاؤ۔ اور دعائے خیر کے لئے ان سے تلقین (درخواست) کرو اور جب حج سے آئیں تو ان سے ملو اور مصافحہ کرو قبل اس

کے کہ دنیاوی کاروبار میں لگ کر وہ گناہ میں مبتلا ہو جائیں بے شک ان کے ہاتھ میں برکت ہے۔ آنحضرت ﷺ نے

دعا فرمائی اللھم اغفر للحاج ولمن استغفر له الحاج (اے اللہ حاجی کی مغفرت فرما اور اس کی بھی جس کے حق

میں حاجی دعائے مغفرت کرے) (احياء العلوم ج ۱ ص ۲۴۸) (۱)

البتہ اس جواز کو لازمی سمجھنا جائز ہے موقع ملے تو چلے جائے نہ جانے والوں پر تکیر نہ کیا جائے۔



لیکن عورتوں کا گاؤں اور آبادی سے باہر نکلتا یا اسٹیشن پر جاننا مذموم اور معیوب ہے۔ مجالس الأبرار میں ہے۔  
(ومن منكراتهم ايضا خروج النساء عند ذهابهم وعند مجيئهم فان الواجب على المرأة  
فعودها في بيتها وعدم خروجها من منزلها وعلى الزوج منعها عن الخروج ولو اذن لها كانا  
عاصين الخ.)

یعنی حجاب کرام کے جاتے اور لوٹتے وقت ان کو رخصت کرنے اور ان کا استقبال کرنے کے لئے عورتوں کا  
نکلتا معیوب ہے ان کو تو گھر میں ہی ٹھہرے رہنا چاہئے۔ اگر مرد منع نہ کریں تو وہ بھی گنہگار ہوں گے۔ (ص ۱۳۵) فقط  
واللہ اعلم بالصواب۔

### حج ادا نہ کرنے والے کو یہودی اور نصرانی کیوں کہا گیا؟

(سوال ۴) حدیث شریف میں حج نہ ادا کرنے والے کو یہود و نصاریٰ سے کیوں تشبیہ دی گئی؟  
(الجواب) حج اسلامی عبادت کا چوتھا رکن ہے، نیز فرض عین ہے، اس کی فرضیت کا منکر کافر ہے اور عمل نہ کرنے والا  
سخت گنہگار ہے۔ حضرت علیؓ سے روایت ہے کہ آنحضرت ﷺ نے فرمایا:۔  
من ملک زادا اور احلة تبلغه الى بيت الله ولم يحج فلا عليه ان يموت يهوديا او  
نصرانيا۔

یعنی جس کے پاس زاد و راحلہ (خوراکی اور سواری کا خرچ) مہیا ہو گیا (جو اس کو بیت اللہ تک پہنچا سکے)  
پھر بھی اس نے حج نہ کیا تو عجب نہیں کہ وہ یہودی یا نصرانی ہو کر مرے (ترمذی شریف ص ۱۰۰)  
حضرت شاہ ولی اللہ محدث دہلوی رحمۃ اللہ علیہ حدیث مذکور نقل کر کے حج ادا نہ کرنے والے کو یہودی اور  
نصرانی کے ساتھ تشبیہ دینے کی وجہ تحریر فرماتے ہیں۔

وانما شبه تارك الحج باليهود والنصراني وتارك الصلوة بالمشرك لان اليهود  
والنصارى يصلون ولا يحجون ومشركون العرب يحجون ولا يصلون۔

یعنی تارک حج کو یہود و نصاریٰ کے ساتھ اور تارک نماز کو مشرک کے ساتھ اس لئے تشبیہ دی گئی کہ یہود  
و نصاریٰ نماز پڑھتے تھے لیکن حج نہیں کرتے تھے اور مشرکین عرب حج کرتے تھے نماز نہیں پڑھتے تھے (حجۃ اللہ  
البالغہ ج ۲ ص ۱۸۵ ابواب الحج، زجر تارک الحج مع الاستطاعة)

حضرت عمر رضی اللہ عنہ ایسے شخص کے متعلق فرماتے تھے ماہم بمسلمین ماہم بمسلمین  
تفسیر ابن کثیر تحت قوله الله على الناس حج البيت الخ ص ۳۸۶۔ (ایسے لوگ مسلمان نہیں ہو سکتے۔  
ایسے لوگ مسلمان نہیں ہو سکتے) اور فرماتے کہ لا يجوز الصلوة على الميت المستطيع الذي لم يحج اي  
ميت کی جس نے باوجود استطاعت کے حج نہ کیا ہو نماز جنازہ نہ پڑھی جائے۔

حضرت سعید ابن زبیر، ابراہیم نخعی، حضرت مجاہد اور حضرت طاؤس وغیرہ بہت سے محدثین اور بزرگوں کا یہی  
فتویٰ ہے کہ ایسے گنہگار شخص کی نماز جنازہ نہ پڑھی جائے۔ (وقال سعيد بن جبير لو مات جار لي وله مسيرة

ولم يحج لم اصل عليه تفسير قرطبي. تحت و الله على الناس حج البيت ح. ۴ ص ۹۹).  
 لہذا جس پر حج فرض ہو جائے ادائیگی میں کوتاہی اور سستی نہ کرے کیا خبر ہے موت آجائے یا مفلس بن جائے اور فریضہ حج سر پر رہ جائے۔ اسی لئے آنحضرت ﷺ نے ہدایت فرمائی ہے کہ ”من اراد الحج فليتعجل“  
 جو حج کا ارادہ رکھتا ہو (یعنی جب حج فرض ہو جائے) تو جلدی کرنا چاہے (ابو داؤد ج ۱ ص ۲۴۹ بحوالہ زجاجة المصابيح كتاب المناسك ج ۲ ص ۹۲) فقط و الله اعلم بالصواب.

**حج کی ادائیگی میں تاخیر کرے تو کیا حکم ہے:**

(سوال ۵) جس سال حج فرض ہوا اسی سال حج میں جانا ضروری ہے؟ اگر ایک سال مؤخر کر کے جائے تو کیا حکم ہے؟  
 (الجواب) جس پر حج فرض ہو جائے اس پر ضروری ہے کہ جس قدر ممکن ہو جلد ادا کرے اگر پہلے برس حج نہ ادا کیا گیا اور رہ گیا تو گنہگار ہوگا اور حج فرض ہوتے ہی پہلے برس اداء نہ کیا دوسرے یا تیسرے سال ادا کیا اس کے بعد مر گیا یعنی حج کر کے مرا تو گنہگار نہ ہوگا۔ (حوالہ پہلے سوال کے جواب میں دیکھ لیا جائے۔ مرتب)

**تندرست ہونے کے بعد حج ادا کرے تو کون سا حج ہوا:**

(سوال ۶) ایک بیمار آدمی نے کہا۔ کہ میں اچھا ہوا جاؤں تو میں خدا کے لئے حج کو جاؤں گا۔ اب خدا پاک نے شفاء دی ہے تو اب وہ حج کو گیا ہے تو اس کا یہ حج فرض ادا ہوا یا نفل یا نذر وغیرہ؟  
 (الجواب) صورت مسئلہ میں اگر اس نے اپنا فرض حج ادا نہ کیا ہوا اور نفلی حج کی نیت بھی نہیں ہے۔ تو حج فرض ادا ہوا (فتاویٰ اسعدیہ) میں ہے۔ ولو قال ان برئت من مرضي هذا فله على ان احج فبرئ فحج اجزاء من حجة الاسلام لان الغالب من امور الناس انهم يريدون بهذا الكلام حجة الاسلام (ج ۱ ص ۲۲)

**قرض لے کر حج کے لئے جانا:**

(سوال ۷) زید کے پاس پچاس ہزار روپے ہیں لیکن اس نے یہ رقم بکرم کو قرض دے رکھی ہے، زید حج کے لئے جانا چاہتا ہے تو زید عمر سے قرض لے کر حج کے لئے جاسکتا؟ مینو تو جروا۔  
 (الجواب) جب زید کو یقین ہے کہ عمر کی رقم ادا کر دوں گا تو بقدر ضرورت قرض لے کر جائے اور اپنا فرض حج ادا کرے، عمر کو اطمینان دلایا جائے زندگی کا بھروسہ نہیں اس لئے عمر کو اس کی رقم مل جائے ایسا انتظام کر جائے۔<sup>(۱)</sup>  
 فقط و الله اعلم بالصواب.

**غیر شادی شدہ حج کر سکتا ہے یا نہیں:**

(سوال ۸) ہم اس سال اپنے بڑے بھائی کو حج بیت اللہ کے لئے بھیجنا چاہتے ہیں ان کی عمر اڑتالیس سال ہے ان کی شادی نہیں ہوئی ہے تو ان کو حج کے لئے جانے کی اجازت ہے یا نہیں؟ مینو تو جروا۔

(۱) وقال لو تم الحج حتى اتلف ماله وسعه ان يسقرض ويحج در مختار مع الشامی كتاب الحج ج ۲ ص ۱۹۲.

(الجواب) صورت مسئلہ میں جب حج فرض ہو چکا ہے تو حج کرنا ضروری ہے تاخیر موجب گناہ ہے، شادی کا موقع ہو تب شادی بھی کر لی جائے، (۱) فقط و اللہ اعلم بالصواب۔

### سفر حج میں تجارت:

(سوال ۹) حاجی راستہ میں تجارت کرتا ہے اور مکہ پہنچ کر بھی تو کوئی حرج ہے؟

(الجواب) حدیث انما الاعمال بالنیات مشہور ہے۔ یعنی اعمال کا دار مدار نیت پر ہے۔ اب یہ تو نہ ہونا چاہئے کہ اصل مقصد تجارت ہو اور حج ضمناً اور برائے نام ہو۔ اس صورت میں اگرچہ فرض ادا ہو جائے گا۔ یعنی نہ کرنے کا گناہ اس پر نہیں رہے گا مگر ثواب کی توقع بھی بے محل ہے اور اگر حج اور تجارت دونوں مقصود ہیں تو اس میں اخلاص کی کمی ہے لہذا ثواب کم ملے گا۔ تیسری صورت یہ ہے کہ اصل مقصد پورے جذبہ کے ساتھ حج ہے وہ حج کے لئے ہی جا رہا ہے اور ضمنی طور پر کچھ سامان بھی ساتھ لے لیتا ہے کہ کہیں بک جاے گا تو کچھ دام مل جائیں گے۔ یا راستہ میں یا حج کے موقع پر کوئی تجارتی کام کر لیتا ہے جس سے نفع مل جائے تو اس صورت میں ثواب میں بھی کمی نہیں ہوگی۔ اللہ تعالیٰ کا ارشاد ہے۔ لیس علیکم جناح ان تبغوا فضلا من ربکم (سورہ بقرہ ع ۲۶) (۲) کچھ گناہ نہیں تم پر کہ تلاش کرو فضل اپنے رب کا۔

### بچے قابل نکاح ہوں تو والدین حج کر سکتے ہیں یا نہیں:

(سوال ۱۰) لڑکا اور لڑکی قابل نکاح ہو گئے ہیں لوگوں کا کہنا ہے کہ جب تک ان کی شادی نہ ہو جائے والدین پر حج فرض نہیں یہ اعتقاد صحیح ہے؟

(الجواب) جب حج فرض ہو گیا تو حج کے لئے جانا ضروری ہے۔ عام ازیں کہ اولاد کی شادی ہوئی ہو یا نہ ہوئی ہو، نہ جانے پر گنہگار ہوگا۔ اولاد کی شادی کرائے بغیر حج فرض نہیں ہوتا اور حج کے لئے نہیں جاسکتا، یہ اعتقاد درست نہیں۔ (۳) فقط و اللہ اعلم۔

### فریضہ حج کو ادا نہ کرے تو کیا حکم ہے:

(سوال ۱۱) حج فرض ہونے کے بعد حج نہ کرے تو کیا وعیدیں آئی ہیں؟

(الجواب) ایسے شخص کے لئے آنحضرت ﷺ کا ارشاد ہے۔ من لم یمنعه من الحج حاسبہ ظاہرۃ او سلطان جائر او مرض جابس فمات ولم یحج فلیمت ان شاء یهود یا وان شاء نصرانیا۔ رواہ الدارمی عن

(۱) حج کے شرائط میں سے شادی ہونا شرط نہیں بلکہ غیر شادی شدہ بھی حج کر سکتا ہے عن ابن عباس قال ان النبی صلی اللہ علیہ وسلم لقى ركبانا بالروحاء فقال من القوم قالوا المسلمون فقالوا من انتم قال رسول اللہ فرفعت الیہ امرأ صبیاً فقالت لہذا حج قال نعم ولك اجر۔ رواہ مسلم مشکوٰۃ کتاب المناسک ص ۲۲۱۔

(۲) وتجريد السفر من التجارة احسن ولو اتجر لزم: قص ثوابہ كالغزى اذا اتجر۔ (بحر الرائق کتاب الحج - ج ۲ ص: ۳۰۹)

(۳) اگر اوقات حج سے پہلے پیئے آگئے تو نکاح کر لے حج فرض نہیں اگر اوقات حج میں پیئے آگئے ہیں تو حج فرض ہو گیا ہے حج کی ادائیگی اب لازم ہے وفي الاشياء معه الف وخاف العزوبة ان كان قبل الخروج اهل بلدة فله التزوج ولو وقفه لرفقته الحج۔ درمختار مع الشامی کتاب الحج - ج ۲ ص ۱۹۸۔



اسی امامۃ (ز جاحۃ المصابیح ج ۲ ص ۹۵، ۹۴ کتاب المناسک) یعنی حج فرض ہونے کے بعد کوئی ایسی رکاوٹ جو مجبور کر دے یا ظالم بادشاہ کی طرف سے قید و بند یا شدید مرض جس کی بنا پر سفر ناممکن ہو جائے ایسی رکاوٹ کے بغیر اگر حج نہ کرے تو برابر ہے کہ وہ یہودی ہو کر مرے یا نذرانی ہو کر مرے یعنی خاتمہ بالخیر نہ ہونے کا اندیشہ ہے (معاذ اللہ) لہذا حج فرض ہوتے ہی بلا تاخیر اسی سال حج ادا کرنے کی کوشش کرے۔ ممکن ہے کہ موت آجائے یا کسی عذر کی بناء پر حج سے محروم ہونا پڑے۔ چنانچہ آنحضرت ﷺ نے تاکید فرمادی من اراد الحج فلیتعجل رواہ ابو داؤد عن ابن عباس یعنی جو حج کا ارادہ رکھے تو اس کو جلدی کرنی چاہئے۔ (ز جاحۃ المصابیح ج ۲ ص ۹۲ کتاب المناسک)

### حج کن حالتوں میں فرض ہے اور کب نہیں:

(سوال ۱۲) حج کس پر فرض ہے، یعنی کس حالت میں حج کرنا ضروری ہے، ایسے کون مواقع ہیں کہ جن کے عارض ہونے سے حج ملتوی کیا جاسکتا ہے؟ بینوا تو جروا۔

(الجواب) حج ہر ایسے مسلمان پر فرض ہے جو آزاد، عاقل، بالغ اور تندرست ہو اور اس کے پاس حوائج اصلیہ (یعنی رہنے کا گھر، لباس، نوکر، سواری، دھنداداری اور گھریلو اور زراعت کا سامان اور قرض وغیرہ کو چھوڑ کر) اتنا مال ہو کہ عادت اور حیثیت کے مطابق توشہ خانہ کعبہ جانے آنے کے خرچ کے لئے کافی ہو اس کے علاوہ جن متعلقین کا خرچ اس کے ذمہ واجب ہے وہ ان کو دیا جاسکے، راستہ کا مامون ہونا اور عورت کے لئے محرم کا ہونا بھی شرط ہے۔ (۱) جن اعذار کے درپیش ہونے سے حج ملتوی کیا جاسکتا ہے وہ یہ ہیں (۱) مفلس ہو جانا (۲) ظالم حاکم کا خوف (۳) قید خانہ میں جانا (۴) راستہ کا غیر مامون ہونا (۵) مرض جس کی وجہ سے سفر نہ کر سکے (۶) عورت کے ساتھ شوہر یا محرم نہ ہو (۷) عورت عدت میں ہو۔ (۸) ان اعذار سے حج ملتوی کر سکتے ہیں۔ لیکن اعذار کے دور ہو جانے پر خود کو حج کے لئے جانا ضروری ہے۔ ورنہ حج بدل کی وصیت لازم ہے۔ زیادہ تفصیل کے لئے کتب حج کا مطالعہ فرمائیں۔

### اجمیر کے سات چکر کاٹ لینے سے حج نہیں ہوتا:

(سوال ۱۳) اس طرف جہلاء میں یہ بات مشہور ہو رہی ہے کہ حضرت خواجہ معین الدین چشتیؒ کے مزار کی سات برس تک زیارت کرنے والے کے ذمہ سے فریضہ حج ساقط ہو جاتا ہے۔ خانہ کعبہ جانے کی ضرورت نہیں۔ یہ اعتقاد خطرناک گمراہی اور جہالت پھیلانے والا ہے۔ بعض حضرات کا ایسا اعتقاد نہیں اس پر روشنی ڈال کر شرعاً خلاصہ فرمائیے۔ بینوا تو جروا۔

(۱) وشروط فریضتہ ثمانية على الاصح الاسلام والعقل والبلوغ والحرية والقدرة على الزاد ولوبمكة بنفقة وسط والقدرة... القدرة فاضلة عن نفقته و نفقة عياله الى حين عودة عما لا بد منه كالمنزل واثائه والات المحترفين وقضاء الدين... وشروط الوجوب الاداء خمسة على الاصح صحب البدن وزوال المانع الحسى عن الذهاب للحج وامن الطريق وعدم قيام العدة وخروج محرم، نور الايضاح اول كتاب الحج ص ۱۶۳

(۲) وشرعاً منع عن ركن اذا حضر بعد او مرض او موت محرم او هلاك نفقة قال في الشامية تحت قوله او هلاك نفقة تنمة، فزاد في الباب عما يكون به محصراً امور آخر منها العدة... ومنها لو ضل عن الطريق... ومنها منع الزوج زوجته اذا احرمت بنفل بلا اذنه درمختار مع الشامی باب الا حصار ج ۳ ص ۳۱۹



(الجواب) اصطلاح شریعت میں نبی برحق ﷺ کی ہدایت و فرمان کے مطابق حق جل شانہ کی تابعداری اور فرمانبرداری کا نام اسلام ہے۔ اور ارکان اسلام پانچ ہیں (۱) کلمہ شہادت (۲) نماز (۳) زکوٰۃ (۴) روزہ (۵) حج بیت اللہ۔ ہر ایک رکن اپنی جگہ قائم اور اٹل ہے۔ ایک دوسرے کا قائم مقام نہیں ہو سکتا۔ مثلاً بجائے نماز کے زکوٰۃ و صدقات اور زکوٰۃ کے بجائے روزہ اور بجائے صوم کے حج نا کافی ہے۔ مزید اینکه ہر ایک رکن اصول و قوانین کے مطابق عمل میں لانا ضروری ہے اپنی عقل و خواہش کے مطابق عمل میں لانا جائز نہیں ہے۔ مثلاً قربانی کے لئے دس روپے کا جانور ذبح کرنے کے بجائے ہزار روپے خیرات کر دینا قربانی کے مثل نہیں ہے نیز جو جانور قربانی کے لئے شریعت نے تجویز فرمائے ان کو چھوڑ کر (خلاف شرع) ہزار ہا جانور ذبح کرنا قربانی کے لئے کافی نہیں ہے۔

حج اسلام کا بابرکت رکن ہے، اسلامی شعار ہے، فرض عین ہے، اس کا منکر کافر ہے پوری دنیا میں صرف ایک ہی جگہ مکہ مکرمہ میں سال میں ایک ہی مقررہ وقت پر ماہ ذی الحجہ میں ادا کیا جاتا ہے۔ کسی دوسری جگہ اصل حج تو درکنار اس کی نقل کرنا بھی حرام ہے۔

کتاب "نصاب الاختساب" میں ہے روی فی الاخبار ان قوماً خرجوا علی هیئۃ الحجاج الی زیارة بیت المقدس فردھم عمرو ضربھم بالدرة قال لھم تریدون ان تجعلوا بیت المقدس کالمسجد الحرام وانما فعل ذلک عمر لانھم فعلوا فعلاً محدثاً ولا یجوز لا حد فی دار الا سلام ان یشتغل بالمحدثات (من تواریخ الکفایہ الشعیہ) (باب ۲۴ ص ۶۰ قلمی) یعنی چند لوگ حجاج کی شکل میں بیت المقدس کی زیارت کے لئے نکلے تو حضرت عمرؓ نے ان کو روک دیا اور کوڑے لگائے۔ اور فرمایا کہ تم بیت المقدس کو بیت اللہ کے مثل بنانا چاہتے ہو۔ الخ

ذرا سوچئے بیت المقدس جیسی جگہ جو ایک عرصہ تک قبلہ ہونے کا فخر رکھتا ہے اور جہاں ایک نماز پڑھنے کا ثواب پچاس ہزار نماز کے مثل ہے۔ جہاں بے شمار انبیاء و رسل مدفون ہوئے ہیں۔ جہاں پر آنحضرت ﷺ نے لیلہ المعراج میں تمام پیغمبروں کی امامت فرمائی ہے۔ ایسے عظیم الشان مقام کے ساتھ کعبۃ اللہ کے مثل برتاؤ کرنا جائز نہیں ہے تو حضرت خواجہ معین الدینؒ کے مزار کے ساتھ یہ عقیدہ رکھنا کیسے جائز ہو سکتا ہے؟ حضرت خواجہ صاحبؒ کے مزار کی زیارت کو حج کے قائم مقام سمجھنا بالکل لادینی اور مشرکانہ ذہنیت و خیالات کی پیداوار ہے (اعاذنا اللہ منها)۔

حضرت غوث الاعظمؒ فرماتے ہیں۔ لیس الشریک عبادۃ الا صنم فحسب بل هو متابعک لہواک۔ یعنی! شرک صرف بت پرستی ہی نہیں ہے بلکہ شرک یہ ہے کہ تم اپنی خواہشوں کی پیروی کرو (فتوح الغیب مقالہ ص ۲۱ مطبع گلشن ابراہیم لکھنؤ)

خلاصہ یہ کہ اس اعتقاد سے یا حاجت طلبی کے لئے یا جس طرح مسجد حرام و مسجد اقصیٰ و مسجد نبوی ﷺ و روضہ اطہر کی زیارت کے لئے دور دراز کا سفر کر کے جاتے ہیں اس طرح اجیر و غیرہ کی حاضری کے لئے خاص سفر کرنا ناجائز اور منع ہے۔

حضرت شاہ ولی اللہؒ فرماتے ہیں! قول کان اهل الجاہلیۃ یقصدون مواضع معظمۃ بزعمھم یزورونها ویتبرکون بہا وفیہ من التحریف والفساد مالا یخفی فسد النبی صلی اللہ علیہ وسلم باب

الفساد لنلا يلتحق غير الشعائر بالشعائر ولنلا يصير ذريعة لعبادة غير الله.  
میں کہتا ہوں اہل جاہلیت کچھ مقامات کو اپنے زعم میں معظم سمجھتے تھے ان کی زیارت کرنے کے لئے اور  
برکت حاصل کرنے کے لئے سفر کرتے تھے حالانکہ اس میں دین کی وہ تحریف اور فساد ہے جو پوشیدہ نہیں ہے پس نبی  
ﷺ نے اس فساد کا دروازہ بند کر دیا تاکہ جو چیزیں شعائر الہی نہیں ہیں وہ شعائر نہ بن جائیں اور تاکہ یہ غیر اللہ کی  
عبادت کا ذریعہ نہ بن جائے۔ (حجة الله البالغہ ج ۱ ص ۲۸۰ من ابواب الصلوة المساجد التي  
تشهد اليها الرحال) مطبع اصح المطابع و کارخانہ تجارت کتب کراچی

سو دی روپے لے کر حج کرنا کیسا ہے:

(سوال ۱۴) سو دی رقم سے حج کرنا جائز ہے یا نہیں؟ اگر کرے تو ادا ہوگا یا نہیں؟  
(الجواب) حرام مال سے حج کرنا جائز نہیں (درمختار) سو دی رقم سے حج کرے گا تو اگرچہ حج ادا ہو جائے گا لیکن حج کا  
ثواب نہیں ملے گا کہ یہ حج مقبول نہیں۔ بحر الرائق میں ہے ویجتهد فی تحصیل نفقة حلال فانه لا يقبل  
بالنفقة الحرام كما ورد في الحديث مع انه يسقط الفرض عنه معها (ج ۲ ص ۳۰۹ کتاب الحج  
تحت قوله هو زيارة مخصوص الخ) و كذا في الشامي جلد ثانی ص ۱۹۱ و عالمگیری جلد اول  
ص ۲۲۰

حدیث شریف میں ہے کہ جب کوئی شخص حرام مال سے حج کرتا ہے اور لبیک پکارتا ہے تو خدائے پاک  
فرماتے ہیں۔ لا لبیک ولا سعیدیک و حجک هذا مردود علیک او كما قال عليه السلام۔ یعنی  
تیری لبیک کی پکار ہمیں قبول نہیں۔ تیرا یہ حج مسترد ہے۔ فقط واللہ اعلم بالصواب۔

کیا فریضہ حج کی ادائیگی میں والدہ کی اجازت شرط ہے:

(سوال ۱۵) کیا حج کی فرضیت کے بعد والدہ کی اجازت ضروری ہے؟ اگر کوئی باوجود نارسنگی کے حج کو جائے تو  
گنہگار ہوگا؟ بینوا تو جروا۔

(الجواب) اگر والدہ خدمت کی محتاج نہیں ہے تو اجازت لینی ضروری نہیں ہے بلکہ اگر والدہ اجازت نہ دے تب بھی  
حج فرض کے لئے جانا ضروری ہے البتہ نفلی حج کے لئے والدہ کی اجازت کے بغیر نہ جانا چاہئے۔<sup>(۱)</sup>

حاجی کے لئے نفل حج افضل ہے یا حج بدل:

(سوال ۱۶) جس نے حج فرض ادا کیا ہے اس کے لئے نفلی حج ادا کرنا افضل ہے یا دوسرے کا حج بدل؟  
(الجواب) نفلی حج کے بجائے دوسرے کا حج بدل ادا کرنا افضل ہے۔ حدیث میں ہے وعن ابن عباس رضي  
الله عنه مر فوعاً من حج عن ميت كتب للميت حجة وللحاج سبع حجرات وعن جابر بن عبد الله

(۱) فی الملتقط حج الفرض اولی من طاعة الولدین وطاعتها اولی من حج النفل، فتاویٰ عالمگیری قبیل الباب  
الثانی فی المواقف.

مرفوعاً من حج عن ابیہ او عن امہ فقد قضیٰ عنہ حجة وکان لہ فضل عشر حجج۔ ترجمہ: جس نے میت کی طرف سے حج ادا کیا تو میت کے لئے ایک حج اور حج کرنے والے کے لئے سات حج لکھے جائیں گے۔ اور ایک روایت میں ہے۔ جس نے اپنے باپ یا ماں کے لئے حج کیا تو اس نے (ماں یا باپ) کی طرف سے اس کا حج ادا کر دیا۔ اور خود اس کو دس حجوں کا ثواب ملے گا۔ (غنیۃ المناسک ص ۱۸۱) واللہ اعلم بالصواب۔

سود اور جوئے کے پیسوں سے حج صحیح ہے یا نہیں :

(سوال ۷۱) سود اور جوئے کے پیسوں سے حج کرے تو ادا ہوگا یا نہیں؟

(الجواب) حج اور سفر زیارت ایک نہایت مبارک اور پاکیزہ سفر ہے۔ حج اسلام کا ایک رکن اعظم اور بڑی عبادت ہے۔ حدیث میں ہے جو حاجی سواری کے ذریعہ حج کرے تو اس کو سواری کے ہر قدم پر سترہ نیکی ملتی ہے۔ اور جو پیادہ حج کرے اس کو سفر کے ہر قدم پر سات ۷۰ نیکی ”حرم شریف“ کی ملتی ہیں۔ آنحضرت ﷺ سے پوچھا گیا کہ حرم کی کس قدر نیکی ہوتی ہے؟ فرمایا کہ ایک لاکھ نیکیوں کے برابر ہوتی ہے۔ (مجمع الفوائد) بناء علیہ حج زیارت جیسی پاکیزہ عبادت کو تقاضا اور حسن نیت کے ساتھ خالص اللہ اور اس کے رسول ﷺ کی رضا جوئی اور خوشنودی حاصل کرنے کے لئے حلال اور غیر مشتبہ مال سے ادا کیا جائے۔

سفیان ثوری رحمہ اللہ فرماتے ہیں جو کوئی نیک کام میں حرام مال خرچ کرے۔ اس کی مثال ایسی ہے جیسا کہ کوئی اپنے کپڑے پیشاب سے پاک کرے۔ ابوسلیمان درانی بحالت احرام بے ہوش ہو کر گر پڑے۔ جب ہوش میں آئے تو اپنے ساتھی کو کہنے لگے کہ مجھے حدیث یاد آئی کہ مال حرام سے حج کرنے والے کے ”لبیک“ کے جواب میں خدا پاک فرماتے ہیں۔ لا لبیک ولا سعدیک وحجک هذا مردود علیک۔ ترجمہ۔ تیرا لبیک وسعدیک ہمیں منظور نہیں اور تیرا حج تیرے ہی منہ پر مارا جائے گا۔ اس بناء پر اندیشہ ہے کہ شاید ایسا جواب نہ ملے۔

خلاصہ یہ کہ حلال اور پاکیزہ مال سے ہی حج کرے۔ مال حرام سے حج مقبول نہیں۔ اگرچہ فرض ساقط ہو جائے گا۔ (اسی باب میں، بعنوان، سودی روپے لے کر حج کرنا کیسے ہے کے تحت حوالہ گزر چکا ہے از مرتب) اپنا مال مشتبہ ہو تو اس سے بچنے کا حیلہ یہ ہے کہ کسی غیر مسلم سے قرض لے کر حج کرے اور اپنے مال سے قرض ادا کرے۔ واللہ اعلم بالصواب۔

حج میں تاخیر کرنا:

(سوال ۱۸) حج جس سال فرض ہوا ہو اس سال نہ کیا جاوے۔ ایک سال کے بعد کیا جاوے تو گنہگار ہوگا یا نہیں؟ (الجواب) صحیح یہ ہے کہ جس سال حج فرض ہوا اسی سال ادا کرنا ضروری ہے۔ بدون عذر شرعی تاخیر کرنے سے آدمی گنہگار ہوتا ہے۔ (اسی باب کے پہلے سوال کے جواب میں حوالہ گزر چکا ہے از مرتب)۔ فقط واللہ تعالیٰ اعلم بالصواب۔

غربت کی حالت میں حج کر لیا پھر مالدار ہو گیا تو کیا حکم ہے :

(سوال ۱۹) ایک شخص قرض حسنہ لے کر حج بیت اللہ کے لئے گیا اس کے بعد یہ شخص صاحب مال ہو گیا تو اس پر



دوبارہ حج کرنا لازم ہے یا نہیں؟ بینوا تو جروا۔

(الجواب) اگر غریب آدمی کسی طرح مکہ مکرمہ پہنچ گیا اور حج کر لیا اس کے بعد وہ شخص مالدار ہو گیا تو اس کے ذمہ سے حج ادا ہو گیا ہے، دوبارہ جانا ضروری نہیں۔ ولو حج الفقير ثم استغنى لم يحج ثانياً لان شرط الوجوب التمكن من الوصول الى موضع الاداء الا ترى ان المال لا يشترط في حق المكي (مجمع الانهر ج ۱ ص ۲۶۰ کتاب الحج شامی ج ۲ ص ۳۳۲) فقط و الله اعلم بالصواب ۲۳ رجب ۱۳۹۹ھ

### ایام حج میں نفل عمرہ:

(سوال ۲۰) عازم تمتع عمرہ سے فارغ ہو کر مکہ کے قیام میں حج سے پہلے نفل عمرہ کر سکتا ہے؟  
(الجواب) راجح قول یہی ہے کہ اشہر حج میں تمتع افاقی یوم عرفہ و یوم نحر اور ایام تشریق کے علاوہ باقی دنوں میں نفل عمرہ بدوں حرج کر سکتا ہے (غنیۃ المناسک ص ۱۰۶) مصنف ارشاد الساری شیخ عبدالعزیز الغنی تحریر فرماتے ہیں کہ ناواقف تمتع حجاج کو جاہل معلم نفل عمرہ سے روکتے ہیں، یہ غلط ہے۔ غریب ناواقف حجاج ایسی عبادت سے محروم رہتے ہیں جس کو وہ لوگ اپنے وطن میں نہیں کر سکتے، ایک بڑی عبادت سے محروم رہتے ہیں (ص ۱۹۴) لہذا عمرہ کرنے میں حرج نہیں جائز ہے احقر کا عمل یہی ہے (عبد الرحیم)

### نذر مانی ہوئی حج کی حیثیت:

(سوال ۲۱) ایک شخص نے بیماری میں نذر مانی کہ میں اس سے شفا پاؤں تو خدا کے لئے حج کروں گا۔ خدائے تعالیٰ نے شفا بخشی اور حج کو گیا تو یہ حج فرض ہو گا یا نفل؟

(الجواب) اس صورت میں اس سے پہلے فرض حج نہ کیا ہو اور اس حج میں نفل کی نیت نہ کی ہو تو فرض حج ادا ہو جائے گا۔ فتاویٰ اسعدیہ میں ہے ولو قال ان برئت من مرضی هذا الله على ان احج فبرئ فحج اجزاء عن حجة الاسلام لان الغالب من امور الناس انهم يريدون بهذا لكلام حجة الاسلام (ج ۱ ص ۲۲)

### حج مبرور کس کو کہتے ہیں؟ اور اس کی کیا علامت ہے:

(سوال ۲۲) حج مبرور کس کو کہتے ہیں؟ اور اس کی کیا علامت ہے؟  
(الجواب) حج مبرور یعنی مقبول حج۔ اور حج مقبول وہ ہے کہ گناہوں سے توبہ واستغفار کرے۔ اور کامل ارکان فرائض و واجبات اور سنن و مستحبات کے ساتھ ادا کرے۔ بحالت احرام ممنوعات سے اجتناب کرتا رہے۔ ریاء و نمود اور مال حرام سے بچے اور جملہ اخراجات (کھانا، پینا، پہننا وغیرہ) حلال مال سے ہو۔ پھر جن کے بعد دینی حالت بہتر ہو تو سمجھے کہ حج مقبول اور مبرور ہوا۔<sup>(۱)</sup> و الله اعلم بالصواب.

(۱) للحجة المبرورة قيل المراد بها المقبول وقيل الذي لا يخالطه شنى من الاثم ورجحه النووي وقال القرطبي الا قول في تفسيره متعارفه المعنى حاصلها انه الحج الذي وفيت احكامه على الوجه الاكمل كذا قاله اليسوطي في التوشيح حاشية ترمذی. باب ما جاء في ثواب الحج والعمرة ج ۱ ص ۱۶۷.



صاحب استطاعت ہونے پر پہلے حج کرے یا مکان بنائے یا شادی کرے؟

(سوال ۲۳) ایک آدمی کے پاس اس قدر رقم ہے کہ جس سے وہ حج کر سکتا ہے یا مکان بنا سکتا ہے (مکان ذاتی نہیں ہے) تو اس صورت میں وہ شخص حج کرے یا مکان بنائے؟ اسی طرح اتنی رقم ہے کہ حج کر سکتا ہے مگر شادی نہیں ہوئی تو شادی مقدم ہے یا حج؟ بینوا تو جروا۔

(الجواب) اگر حج کا وقت ہو لوگ حج کو جا رہے ہوں تو لازم ہے کہ پہلے حج کرے، مکان بعد میں بن سکتا ہے، اسی طرح حج کا زمانہ ہو اور زنا میں مبتلا ہونے کا اندیشہ نہ ہو تو پہلے حج کرے اگر اپنے اوپر قابو نہ ہو اور زنا میں مبتلا ہونے کا خوف ہو تو شادی کرے، (حوالہ اس باب میں بعنوان بچے قابل نکاح ہوں تو ان کے تحت گذر چکا ہے از مرتب) فقط واللہ اعلم بالصواب۔

### حج سے متعلق بعض جزئیات:

(سوال ۲۴) کیا فرماتے ہیں مفتیان عظام مندرجہ ذیل مسائل میں۔

(۱) مکہ معظمہ بغیر احرام کے کوئی شخص جاسکتا ہے؟

(۲) مزدلفہ میں مغرب کی سنتیں پڑھنی ہیں یا نہیں؟

(۳) جو شخص اشہر حج میں حرم میں داخل ہوا اس پر حج کرنا اس سال فرض ہو جاتا ہے یا نہیں؟ اگر وہ پہلے حج کر چکا ہے تو کیا حکم ہے؟

(۴) حضور اکرم ﷺ نے قرآن ہدی کے ساتھ کیا تھا اس لئے بغیر ہدی کے قرآن ہو ہی نہیں سکتا، یہ قول عربوں کا کہاں تک صحیح ہے؟

(۵) دم شکر کے علاوہ بقر عید کی قربانی علیحدہ واجب ہے؟

(۶) سلی ہوئی چادر احرام میں جائز ہے؟ سلے ہوئے کپڑے پر محرم ہو سکتا ہے؟

(۷) سونے کی حالت میں کپڑا چہرے پر آ جائے تو کیا دم لازم ہوگا؟

امید ہے کہ مندرجہ بالا سوالات کے جوابات مرحمت فرمائیں گے (حیدر آباد)

(الجواب) وباللہ التوفیق۔

(۱) جو لوگ میقات اور حرم کے مابین رہتے ہیں وہ اپنی کسی ضرورت سے مکہ مکرمہ جانا چاہیں تو بغیر احرام کے مکہ معظمہ جاسکتے ہیں اور اگر حج یا عمرہ کا ارادہ ہے تو پھر احرام باندھے بغیر مکہ مکرمہ نہیں جاسکتے چاہے حج و عمرہ کا ارادہ ہو یا تجارت و تفریح وغیرہ کا۔ (زبدۃ الناسک ج ۱ ص ۴۰ و معلم الحجاج ص ۱۰۴) فقط واللہ اعلم بالصواب۔

(۲) مزدلفہ میں عشاء کے وقت داخل ہونے کے بعد، مغرب و عشاء دونوں ایک اذان اور ایک اقامت کے ساتھ پڑھیں اور درمیان میں سنت نفل کچھ نہ پڑھیں بلکہ مغرب اور عشاء کی سنت اور وتر عشاء کی نماز کے بعد پڑھیں۔ اگر اتفاق سے جماعت سے نماز نہ پڑھ سکا اور تنہا نماز ادا کی تب بھی سنتوں کا یہی حکم ہے، اسی طرح تکبیر تشریق بھی

عشاء کی نماز کے بعد کہے مغرب کے بعد نہ کہے۔ (۱) فقط و اللہ اعلم۔

(۳) جو شخص اشہر حج میں مکہ معظمہ یا حرم میں داخل ہو گیا تو اس پر (اسی سال) حج فرض ہو جاتا ہے لیکن شرط یہ ہے کہ ایام حج کے خرچہ پر قادر ہو، منی، عرفات اور مزدلفہ تک پیادہ پا جانے کی قدرت رکھتا ہو یا سواری وغیرہ پر قادر ہو (زبدۃ المناسک ص ۱۴)

عمر میں ایک مرتبہ حج فرض ہے جب ایک مرتبہ حج کر چکا تو دوسری مرتبہ حاضری سے حج فرض نہ ہوگا ہاں دوسری مرتبہ حج کرنا مستحب ہے۔ (۲) فقط و اللہ اعلم بالصواب۔

(۴) قرآن میں ہدی کا ساتھ لے جانا شرط نہیں۔ فقط (۳)

(۵) عید کی قربانی مقیم پر واجب ہے مسافر پر واجب نہیں ہاں جو لوگ مکہ معظمہ میں ایام حج سے پہلے پہنچ کر پندرہ روز قیام کی نیت کر کے رہے ہوں تو ان پر عید کی قربانی واجب ہے (معلم الحجاج) مگر عموماً حجاج مسافر ہوتے ہیں بہت کم ایسے ہوں گے جو ایام حج سے پہلے متوالیا پندرہ روز شہر مکہ مکرمہ میں رہنے کی نیت سے رہے ہوں۔ (فقط والسلام۔)

(۶) معلم الحجاج میں ہے۔ مسئلہ: عورت کیلئے صرف چہرہ اور مرد کے لئے احرام میں سر اور منہ دونوں ڈھانکنا منع ہے۔ تو اگر مرد نے احرام کی حالت میں سارا سر یا چہرہ یا چوتھائی سر یا چوتھائی چہرہ کسی ایسی چیز سے ڈھانکا جس سے عادتاً ڈھانکتے ہیں جیسی عمامہ یا ٹوپی اور کوئی کپڑا سلا ہوا ہو یا بغیر سلا۔ سوتے جاگتے ہیں، قصد کیا بھول کر اپنی مرضی سے یا زبردستی سے خود ڈھانکا ہو یا کسی دوسرے نے ڈھانک دیا ہو، عذر سے ہو یا بلا عذر، بہر صورت جزاء واجب ہوگی اگر ایک دن مکمل یا پوری رات ڈھانکا رہا تو ایک دم واجب ہوگا اور اگر ایک دن سے کم ڈھانکا یا چوتھائی سے کم (مکمل دن یا رات) ڈھانکا تو صدقہ واجب ہوگا، مقدار صدقہ نصف صاع گندم (تقریباً پونے دو سیر گیہوں) ہے (معلم الحجاج ص ۲۵۳) فقط واللہ اعلم بالصواب وعلمہ اتم واحکم۔ ۲۰ ذی قعدہ ۱۳۹۸ھ۔

مالدار مفلس ہو جائے تو کیا حکم ہے:

(سوال ۲۵) ایک شخص پر صاحب مال ہونے کی وجہ سے حج فرض ہو چکا تھا اس نے حج کے لئے فارم بھرا اور اپنی استطاعت کے مطابق ہر طریقہ سے کوشش کی مگر اس کا نمبر نہیں لگا، دوسرے سال سوء اتفاق سے اس کے پاس مال نہیں رہا اب ایسے شخص کے ذمہ حج کرنا ضروری ہے یا نہیں؟ اور اگر یہ شخص حج نہ کر سکا تو گنہگار ہوگا یا نہیں؟ اور اس کو قرض لے کر حج کے لئے جانا ضروری ہے یا نہیں؟ بینوا تو جروا (از احمد آباد)

(الجواب) بہتر یہ ہے کہ یہ شخص قرض ادا کرنے کی نیت سے قرض لے کر حج کے لئے چلا جائے، چونکہ اس نے فرض

(۱) ولا بتطوع بينهما ولو تطوع بينهما او اشتعل بشئ اعاد الاقامة فتاوى عالمگیری الباب الخامس في كيفية اداء الحج ج ۱ ص ۲۳۰

(۲) وان لا يجب في العمرة الا مرة كذا في محيط السرخسي، فتاوى عالمگیری اول كتاب الحج ص ۲۱۶

(۳) وحكم القارن كحكم المتمتع في وجوب الهدى فاذا اراد المتمتع ان يسوق الهدى احرم وساق هديه كذا في القدوري وهو افضل من الاول الذي لم يسق كذا في الجوهرة السيرة فتاوى عالمگیری الباب السابع في القرآن وللمتمتع ج ۱ ص ۲۳۹

حج کی ادائیگی کے لئے فارم بھرا (درخواست دی) اور سعی بھی کی مگر نمبر نہ آیا اس لئے انشاء اللہ گنہگار نہ ہوگا۔ وقالوا لو لم يحج حتى اتلف ماله وسعه ان يستقرض ويحج ولو غير قادر على وفائه ويرجى ان لا يؤاخذه الله بذلك اي ناويا وفاء اذا قدر كما قيده في الظهيرية (درمختار مع الشامی ج ۲ ص ۱۹۲ کتاب الحج) فقط والله اعلم.

مالدار مفلس ہو جائے تو اس پر حج فرض رہے گا یا نہیں:

(سوال ۲۶) فتاویٰ رحمیہ جلد پنجم ص ۲۲۰ پر ایک فتویٰ ہے جس کا عنوان یہ ہے ”مالدار مفلس ہو جائے“ اس کا جواب آپ نے یہ تحریر فرمایا ہے۔

(الجواب) بہتر یہ ہے کہ یہ شخص قرض ادا کرنے کی نیت سے قرض لے کر حج کے لئے چلا جائے، چونکہ اس نے فرض حج کی ادائیگی کے لئے فارم بھرا اور سعی بھی کی مگر نمبر نہ آیا اس لئے انشاء اللہ گنہگار نہ ہوگا“ الحج یہ جواب وضاحت طلب ہے کہ مفلس ہونے کے بعد آیا اس پر حج کرنا ضروری ہے یا فرضیت ختم ہوگئی؟ اور یہ کہ قرض لے کر حج نہ کرے تو گنہگار ہے یا نہیں؟ بینوا ثو جروا۔ جدید ترتیب کے مطابق گذشتہ سوال۔ مصحح

(الجواب) فتاویٰ کی صورت پہلے سال کی ہے، دوسرے اور تیسری سال کی ہو تو فرض ساقط نہ ہوگا حج کرنا ضروری رہے گا، قرض ملنے اور اس کے ادائے گی کی توقع ہو ورنہ وغیرہ ادا کرنے کی امید دلاتے ہوں تو قرض لے کر حج کرنا ضروری ہے ورنہ پھر بہتر یہ ہے قرض نہ لے۔

عمدة الفقہ میں ہے۔ اسی طرح جب کسی شخص میں اس کے اہل شہر کی حج پر روانگی کے وقت وجوب کی تمام شرائط پائے جانے کی وجہ سے فرض ہو گیا اور وہ اسی وقت حج کیلئے روانہ ہوا یہاں تک کہ اس کا مال تلف ہو گیا اور وہ فقیر ہو گیا تو اب فقیر کی وجہ سے اس سے حج ساقط نہ ہوگا بلکہ حج کا وجوب بالاتفاق اس کے ذمہ بطور قرض مقروض ہو جائے گا خواہ وہ مال اس کے فعل کے بغیر ہلاک ہو جائے یا وہ شخص خود اس کو تلف کر دے اگر وہ کسی سے قرض لے کر حج کرنے کی وسعت رکھتا ہو اگرچہ اس کی ادائے گی پر قادر نہ ہو تو اس فقیر شخص کے لئے جائز ہے کہ وہ حج کے لئے قرض لے، اور بعض نے کہا کہ اس پر واجب ہے کہ قرض لے، یہ امام ابو یوسفؒ سے ایک روایت ہے اور اس کا ضعیف ہونا ظاہر ہے، پس اگر کسی سے قرض لے کر حج ادا کیا اور وہ اس کی ادائیگی پر قادر نہیں ہوا یہاں تک کہ مر گیا تو امید کی جاتی ہے کہ اللہ تبارک و تعالیٰ آخرت میں اس کا قرض ادا فرمادے گا اس سے اس کا قرض و اخذہ نہیں فرمائے گا، اور وہ شخص گنہگار نہیں ہوگا جب کہ اس کی نیت یہ رہی ہو کہ قادر ہونے پر اس دین کو ادا کر دے گا، اس قرض کی ادائے گی پر قادر نہ ہونے سے مراد یہ ہے کہ اگر وہ فی الحال اس کی ادائے گی پر قادر نہیں ہے تاہم اس کا گمان غالب یہ ہے کہ اگر وہ کوشش کرے تو آئندہ اس کی ادائیگی پر قادر ہو جائے گا لیکن اگر اس کا گمان غالب یہ ہو کہ اگر وہ قرض لے گا تو اس کی ادائے گی پر ہرگز قادر نہیں ہو سکے گا تو افضل یہ ہے کہ وہ قرض نہ لے کیونکہ اللہ تعالیٰ کے حقوق کا اپنے ذمہ رہ جانا بندوں کے حقوق سے بہت ہلکا ہے۔ (عمدة الفقہ ص ۶۷-۶۸ کتاب الحج جلد چہارم) فقط والله اعلم بالصواب۔

مشتتبہ مال سے حج کرنا:

(سوال ۲۷) ایک شخص کی آمدنی کا ذریعہ یہ ہے کہ اس کا ایک ہیرے کا کارخانہ ہے، اس میں کچھ آمدنی جائز اور



حلال طریقہ سے ہوتی ہے اور کچھ دھوکہ دے کر اس کی صورت یہ ہے کہ کارخانہ میں ہیروں کو گھسنے کے لئے کچھ ہیرے ہیروں کے مالکوں کے پاس سے لاتے ہیں اس میں کبھی قیمتی ہیرے کو چرا کر کم قیمت والا ہیرا رکھ دیتے ہیں، مالک کو یہ تو پتہ ہوتا ہے کہ یہ لوگ ہیرے بدلتے ہیں لیکن وہ مجبور ہیں، اس لئے کہ ہیرے گھسوائے بغیر ان کو چارہ کار نہیں، یہ ہے شخص مذکور کی آمدنی، تو ان پیسوں سے وہ شخص حج کر سکتا ہے یا نہیں؟ اگر کرے گا تو فریضہ حج ادا ہوگا یا نہیں؟ حج مقبول ہوگا یا نہیں؟

(الجواب) اگر کچھ مال حلال طریقہ سے کمایا ہوا ہے اور کچھ ناجائز طریقہ سے تو ایسا مال مشتبہ ہے، لہذا کسی غیر مسلم سے حج کے لئے بلا سود قرض لے کر اس رقم سے حج کیا جائے اور مال مشتبہ سے قرض ادا کر دیا جائے تو امید ہے کہ حج ادا ہو جائے گا، انشاء اللہ۔

معلم الحجاج میں ہے: حج کے مصارف :- جہاں تک ممکن ہو روپیہ حلال ہونا چاہئے۔ حرام مال سے حج قبول نہیں ہوتا گو فرض ساقط ہو جاتا ہے، اگر کسی کا مال مشتبہ ہو تو کسی غیر مسلم سے بقدر ضرورت بلا سود قرض لے لو اور پھر اس مشتبہ مال سے اس کا قرضہ ادا کر دو۔ (معلم الحجاج ص ۳۳)

کسب معاش میں مکمل احتیاط برتنا چاہئے جو مال حلال طریقہ سے حاصل کیا جائے وہ برکتی ہے اگرچہ تھوڑا ہی ہو اور ناجائز طریقہ سے کمایا ہوا مال منحوس ہوتا ہے، برکتی مال چھوڑ کر منحوس مال کے پیچھے پڑنا کہاں کی عقل مندی ہے؟ فقط واللہ اعلم بالصواب۔

### صاحب استطاعت کے لئے حج مقدم ہے یا بچے کی شادی:

(سوال ۲۸) میں سرکاری ملازم تھا، ریٹائر ہونے پر ستر ہزار روپے مجھے ملے ہیں، میرا ارادہ حج کا تھا مگر اتفاق سے اس درمیان میرے لڑکے کی شادی کی امید ہو رہی ہے، ابھی شادی کا ابتدائی مرحلہ ہے، تو میں پہلے حج کروں یا بچے کی شادی کے لئے یہ رقم جمع رکھوں؟ جواب عنایت فرما کر ممنون فرمائیں، مینو اتو جروا۔

(الجواب) صورت مسئلہ میں آپ کے پاس جو رقم ہے وہ آپ کے حوائج اہلیہ کے علاوہ مکرمہ تک آمد و رفت کے کرایہ اور دیگر اخراجات کے لئے کافی ہو اور جن کا نفقہ آپ کے ذمہ لازم ہو سفر حج سے واپسی تک کے لئے ان کو خرچہ دے سکتے ہوں تو آپ پر حج فرض ہے پہلے اپنے فریضہ حج کو ادا کر لیا جائے، ممکن ہے کہ بعد میں کوئی رکاوٹ پیش آجائے اور آپ حج کی سعادت سے محروم رہ جائیں اور یہ عظیم فریضہ آپ کے ذمہ باقی رہ جائے اولاد کا نکاح بھی بہت ضروری ہے، (۱) احادیث میں ایک کی بہت تاکید آئی ہے، فریضہ حج سے فراغت کے بعد ان کی شادی کی بھی فکر

(۱) حدیث میں ہے: عن ابی سعید وابن عباس قالا قال رسول اللہ صلی اللہ علیہ وسلم من ولد له ولد فلیحسن اسمہ وادبہ فاذا بلغ فلیزوجه فان بلغ ولم یزوجه فاصاب النما فانما الممہ علی ابیہ۔ رسول اللہ نے ارشاد فرمایا جس کے یہاں بچہ پیدا ہو تو اسے چاہئے کہ اس کا اچھا نام رکھے اور اسے ادب سکھائے، اور جب بالغ ہو جائے تو اس کا نکاح کر دے، بچہ بالغ ہو گیا اور باپ نے بچہ کا نکاح نہیں کیا اور اس نے کسی گناہ کا ارتکاب کر لیا تو اس کا گناہ اس کے باپ پر (بھی) ہوگا (مشکوٰۃ شریف ص ۱۷۷ باب الولی فی النکاح) نیز حدیث میں ہے من بلغت ابنتہ انتی عشرة سنۃ ولم یزوجه فاصابت النما فانما الممہ علیہ، رسول اللہ نے ارشاد فرمایا جس کی بچی بارہ برس کی ہو جائے اور اس نے اس کا نکاح نہیں کیا پس اس نے کوئی گناہ کر لیا تو اس کا گناہ (اس کے باپ پر) سے مشکوٰۃ شریف ص ۲۷۔





## حج مقدم ہے یا نکاح:

(سوال ۲۹) ایک شخص کے پاس اتنا مال ہے کہ وہ حج کر سکتا ہے مگر اس کی شادی نہیں ہوئی ہے تو وہ پہلے نکاح کرے یا حج؟ بینوا تو جروا۔

(الجواب) اگر حج کا فارم بھرنے کا زمانہ ہو اور لوگ حج کی تیاری کر رہے ہوں اور زنا میں مبتلا ہونے کا اندیشہ نہ ہو تو پہلے حج کرے اور اگر اپنے اوپر قابو نہ ہو اور زنا میں مبتلا ہونے کا خطرہ ہو تو پہلے نکاح کرے۔ درمختار میں ہے۔ وفی الاشباہ معہ او خاف العزوبة ان کان قبل خروج اهل بلدة فله التزوج ولو وقته لزعمه الحج۔ شامی میں ہے (وفی الاشباہ) المسئلة منقولة عن ابی حنیفة فی تقدیم الحج علی التزوج۔ الی قوله۔ ولذا اعترضه ابن کمال باشا فی شرحه علی الہدایہ بانہ حال التوقان مقدم علی الحج اتفاقاً لان فی ترکہ امرین ترک الفرض والوقوع فی الزنا وجواب ابی حنیفة فی غیر حال التوقان اہی غیر حال تحقیق الزنا لانه لو تحققہ فرض التزوج اما لو خافہ فالتزوج واجب لا فرض فیقدم الفرض فافہم (درمختار و مشامی ج ۲ ص ۱۹۷، کتاب الحج)

معلم الحجاج میں ہے:- مسئلہ: اگر کسی شخص کے پاس حج کے لائق روپیہ موجود ہے اور نکاح بھی کرنا چاہتا ہے تو اگر حاجیوں کے حج کو جانے کا وقت ہے تو اس کو حج کرنا واجب ہے اور اگر ابھی حاجیوں کے جانے کا وقت نہیں آیا تو نکاح کر سکتا ہے لیکن اگر یہ یقین ہے کہ اگر نکاح نہ کیا تو زنا میں مبتلا ہو جائے گا تو پہلے نکاح کرے، حج نہ کرے (معلم الحجاج ص ۹۱ شرائط حج) فقط واللہ اعلم بالصواب۔

## قرض دار حج کے لئے چلا جائے تو کیا حکم ہے:

(سوال ۳۰) ہمارے یہاں ایک شخص نے بتلایا کہ اگر کسی شخص پر قرضہ ہو تو وہ حج کے لئے نہیں جاسکتا، کیا یہ بات صحیح ہے؟ اس شخص نے ابھی تک حج نہیں کیا ہے اور فی الحال اس کے پاس اتنی رقم ہے کہ وہ حج کے لئے جاسکتا ہے تو اس کے لئے شرعاً کیا حکم ہے؟

ایک شخص اپنا فرض حج کر چکا ہے، اب نفلی حج کے لئے جانا چاہتا ہے مگر اس پر قرض ہے تو اس صورت میں کیا حکم ہے؟ بینوا تو جروا۔

(الجواب) اگر فی الحال قرض خواہوں کا مطالبہ نہ ہو اور وہ بخوشی حج کے لئے جانے کی اجازت دیں یا قرض دار اپنے قرض کا کسی کو ذمہ دار بنا دے اور اس پر قرض خواہوں کو اطمینان ہو جائے اور وہ اجازت دے دے تو وہ شخص حج کے لئے جاسکتا ہے، اس شخص پر جتنا قرض ہو احتیاطاً اس کے متعلق ایک وصیت نامہ بھی لکھ دے اور وارثوں کو تاکید کر دے کہ اگر میرے ذمہ قرض باقی رہ جائے تو میرے ترکہ میں سے پہلے میرا قرض ادا کیا جائے، اگر ترکہ میں گنجائش نہ ہو تو تم اپنے پاس سے قرض ادا کر دینا یا اس سے معاف کر لینا، اگر قرض خواہوں کی اجازت کے بغیر جائے گا تو مکروہ ہوگا گو فریضہ ادا ہو جائے گا، اور اگر اس وقت قرض ادا کرنے کی گنجائش ہو تو اسی وقت قرضہ ادا کر دینا چاہئے، یہ حقوق العباد کا معاملہ ہے اور اس کی بہت ہی زیادہ اہمیت ہے انتظام ہوتے ہوئے قرضہ ادا نہ کرنا سنگین گناہ ہے، حدیث میں ہے مطلق الغنی

ظلم مالدار کا ٹال مٹول کرنا ظلم ہے۔

درمختار میں ہے۔ وبالكراهة كالحج بلا اذن ممن يجب استئذانه (درمختار) شامی میں ہے (قوله ممن يجب استئذانه) ..... وكذا الغريم لمديون لا مال له يقضى (درمختار مع رد المحتار ۱۹۱/۲، كتاب الحج)

شامی میں ہے: وكذا يكره بلا اذن دائنه وكفيله والظاهر انها تحريمية لا طلاقهم الكراهة ويدل عليه فيما مرفى تمثيله للحج المكروه كالحج بلا اذن ممن يجب استئذانه فلا ينبغي عده ذلك من السنن والآداب الخ (شامی ۲۰۵/۲، كتاب الحج)

مسلم الحجاج میں ہے:۔ اگر امانت یا کسی کی مانگی ہوئی چیز پاس ہے تو اس کو واپس کرنے اور سب ضروریات کے متعلق ایک وصیت نامہ لکھ دے، اگر کسی کا قرضہ چاہتا ہے یا اپنا قرضہ کسی پر ہے سب کو مفصل طریق سے لکھ دے اور کسی دیندار عادل شخص کو وصی (قائم مقام) بنادے (معلم الحجاج ص ۳۲، سفر حج کے آداب)

فتاویٰ دارالعلوم میں ہے۔

(الجواب) درمختار میں ہے۔ وغیرہا سنن و آداب كأن يتوسع في النفقة..... الخ ان روایات سے یہ معلوم ہوتا ہے کہ حج میں جانے کے وقت اجازت لینا یا مستحب ہے یا واجب، ادائے قرض کا ضروری مونا ثابت نہیں۔ (فتاویٰ دارالعلوم مدلل و مکمل ص ۵۴۴، ص ۵۴۵ ج ۶) فقط واللہ اعلم۔

(۲) نفلی حج سے بہتر یہ ہے کہ قرض ادا کرے، شیخ الحدیث حضرت مولانا محمد زکریا صاحب مہاجر مدنی تحریر فرماتے ہیں۔ اور اس کے بالمقابل ناداری کی حالت میں بالخصوص جب کہ دوسروں کے حقوق اپنے ذمہ ہوں ان حقوق کی ادائیگی حج نفل سے کہیں زیادہ ہے، (فضائل حج ص ۳۳ تیسری فصل سے کچھ پہلے) فقط واللہ تعالیٰ اعلم۔

پہلے خود حج کرے یا والدین کو کرائے؟

(سوال ۳۱) ایک شخص اپنے والدین سے الگ رہتا ہے اس کا روبرو بھی بالکل الگ ہے، اور وہ صاحب استطاعت ہے۔ اس کے والدین مستطیع نہیں ہیں، تو وہ شخص پہلے اپنا حج کر سکتا ہے یا نہیں؟ یہاں لوگوں میں یہ مشہور ہے کہ پہلے والدین کو حج کرانا چاہئے، کیا یہ صحیح ہے؟ بینوا تو جروا۔

(الجواب) صورت مسئلہ میں اگر لڑکے کے پاس اتنی استطاعت ہو کہ والدین کو اپنے ساتھ لے جاسکتا ہے تو والدین کو اپنے ہمراہ لے جائے، اور اگر اس وقت والدین کو ساتھ لے جانے کی حیثیت نہ ہو، خود حج کے لئے جانے کی استطاعت ہو تو اس وقت اپنا فریضہ ادا کرنا چاہئے، پہلے والدین کو حج کرانا اس کے بعد پھر خود حج کرنا یہ شرعی حکم نہیں ہے، استطاعت ہو جانے پر والدین کو بھی حج کرانے کی نیت رکھے اور کوشش کرتا رہے، البتہ والدین کی اجازت اور دعائیں لے کر جائے۔

فتاویٰ دارالعلوم میں ہے:-

(سوال) ایک آدمی کے ذمہ حج فرض ہے لیکن اس کے والدین کے پاس اس قدر مال نہیں ہے جو حج کر سکیں اب اس



آدمی کو خود حج کرنا چاہئے یا اپنے باپ کو بھیج کر حج کرائے، اگر باپ کو حج کرادے گا تو اس کے ذمہ سے حج ادا ہو جائے گا یا نہیں؟

(الجواب) اس کو خود حج کرنا چاہئے، اگر باپ کو حج کرادے گا تو پھر بھی اس کو خود اپنا حج کرنا لازم ہے (فتاویٰ دارالعلوم مدلل و مکمل ص ۵۴۱، ص ۵۴۲ ج ۶) فقط واللہ اعلم بالصواب۔

تاخیر سے حج کیا تو تاخیر کرنے کا گناہ ہو گا یا نہیں؟

(سوال ۳۲) فتاویٰ رحمیہ اردو ج ۲ ص ۵۳ پر (جدید ترتیب کے مطابق اسی باب میں بعنوان حج کی ادائیگی میں تاخیر کرے الحج کے تحت دیکھیں) آپ نے تحریر فرمایا ہے۔

(سوال) جس سال حج فرض ہوا اسی سال حج میں جانا ضروری ہے؟ اگر ایک سال مؤخر کر کے جائے تو کیا حکم ہے؟ (الجواب) جس پر حج فرض ہو جائے اس پر ضروری ہے کہ جس قدر ممکن ہو جلد ادا کر دے اگر پہلے برس حج ادا نہ کیا گیا دوسرے یا تیسرے سال ادا کیا اس کے بعد مر گیا یعنی حج کر کے مرا تو گنہگار نہ ہو گا۔ فقط۔

اور ہشتی زیور میں لکھا ہے کہ اگر دو چار برس تاخیر کر کے حج کر لیا تو ادا ہو گیا، لیکن گنہگار ہو گا (ہشتی زیور ص ۵۱ ج ۳، حج کا بیان) بظاہر دونوں میں تعارض ہے تو کیا جواب ہو گا، امید ہے کہ وضاحت فرمائیں گے، مینو تو جروا۔

(الجواب) فتاویٰ رحمیہ میں جو لکھا گیا ہے اس کی تائید شامی کی عبارت سے ہوتی ہے، عبارت یہ ہے، درمختار میں ہے ولذا اجمعوا انه لو تراخى كان اداء شامی میں ہے (قوله كان اداء) ای ویسقط عنه الاثم اتفاقا کما فی البحر قیل المراد اثم تفویت الحج لا اثم التاخیر قلت یخفى مافیہ بل الظاهر ان الصواب اثم التاخیر اذ بعد الاداء لا تفریق، وفی فتح القدیر ویأثم بالتاخیر عن اول سنی الامکان فلو حج بعده ارتفع الاثم اه وفی القہستانی فیأثم عند الشیخین بالتاخیر الی غیرہ بلا عذر الا اذا ادى ولو فی آخر عمرہ فانه رافع للاثم بلا خلاف (شامی ص ۱۹۲ ج ۲، کتاب الحج)

گناہ ساقط ہو جاتا ہے مگر اس کے بھروسہ پر تاخیر کرنا عقل مند اور دانشمندی نہیں ہے اور اس کا یہ عمل قابل مذمت ہے موت کا کوئی وقت معین نہیں، آئندہ سال تک زندہ رہے گا کیا اس کا یقین ہے؟ یا ممکن ہے کہ ایسی کوئی بیماری آجائے جس کی وجہ سے حج پر قدرت نہ رہے، یا مال ہلاک ہو جائے، یہ سب چیزیں انسان کے بس میں نہیں ہیں، اس لئے بلا عذر شرعی تاخیر کرنا قابل مذمت ہے اور اگر حج فوت ہو گیا تو بالاتفاق گنہگار ہو گا، غایۃ الاوطار میں ہے، حج ایک بار فی الفور فرض ہے پہلے سال میں نزدیک ابن یوسف اور امام مالک اور امام احمد کے اور امام اعظم کی اصح روایت میں، اس واسطے کہ احتیاط یہی ہے کہ اول سال امکان میں ادا لے جائے، کیونکہ سال بھر میں حج کا ایک وقت معین ہے اور موت کا کوئی وقت معین نہیں تو باوجود قدرت کے تاخیر کرنا گویا معدوم کرنا ہے، ابو یوسف کی وہ حدیث دلیل ہے جو امام احمد اور ابن ماجہ اور بیہقی نے روایت کی کہ رسول خدا ﷺ نے فرمایا کہ جو حج کا ارادہ کرے اس کو جلدی کرنا لازم ہے، اس واسطے کہ گاہے آدمی بیمار ہوتا ہے اور راحلہ گم ہو جاتا ہے اور کوئی حاجت ضروری پیش آ جاتی ہے کذا فی العینی، شرح الكنز (غایۃ الاوطار ترجمہ درمختار ج ۱ ص ۵۳۸ کتاب الحج) فقط واللہ اعلم بالصواب



حاملہ بیوی کی وجہ سے شوہر کا حج مؤخر کرنا:

(سوال ۳۳) احقر کا ایک دوست اس سال حج کے لئے جانا چاہتا ہے میاں بیوی دونوں پر حج فرض ہے، لیکن بیوی حاملہ ہے اور ایام حج میں ولادت کا امکان ہے تو کیا شوہر بیوی کے اس عذر کے وجہ سے اپنا حج مؤخر کر سکتا ہے؟  
 بیوا تو جروا۔

(الجواب) صحیح قول یہ ہے کہ جب حج فرض ہو جائے تو اسی سال حج کے لئے جانا چاہئے بلا عذر شرعی تاخیر نہ کرنا چاہئے، حدیث میں ہے من اراد الحج فليتعجل رواہ ابو داؤد عن ابن عباس: یعنی جو حج کا ارادہ رکھے اس کو جلدی کرنا چاہئے (زجاجۃ المصاحح ج ۲/۹۲ کتاب المناسک) لہذا شوہر تو اس سال حج کے لئے چلا جائے وہ اپنا حج مؤخر نہ کرے، اور عورت آئندہ اپنے شوہر یا کسی محرم کے ساتھ حج ادا کرے، درمختار میں ہے (فرض مرة على الفور) فی العام الاول عند الثانی واصلح الروایتین عن الامام (درمختار مع رد المختار) ۱۹۱/۲ کتاب الحج (ہدایہ اولین میں ہے: ثم هو واجب على الفور عند ابی یوسف رحمه الله وعن ابی حنیفہ رحمه الله ما يدل عليه (ہدایہ اولین ص ۲۱۲ کتاب الحج) فقط والله اعلم بالصواب۔

کرایہ ادا کرنے کی غرض سے رقم دی گئی ہو اس سے حج ادا کرنا؟:

(سوال ۳۴) میں دوہٹی میں کام کرتا ہوں ہمارے آفس کی طرف سے ہمارے لئے کرایہ کے مکان کے انتظام کیا جاتا ہے، ہمیں ایک سال کا یکمشت کرایہ دیا گیا ہے اور ہم وہ کرایہ مالک مکان کو تین چار قسطوں میں ادا کرتے ہیں، اگر ہم کرایہ کی رقم سے حج ادا کریں اور واپسی کے بعد اپنی تنخواہ میں سے کرایہ ادا کرتے رہیں تو شرعاً کیا حکم ہے؟ بیوا تو جروا۔

(الجواب) کرایہ کے نام سے جو رقم آپ کو ملتی ہے وہ آپ کے پاس امانت ہے آپ اس رقم کے مالک نہیں اگر آپ رقم کے مالک سے اجازت حاصل کر لیں تو اس رقم سے آپ حج کر سکتے ہیں، فقط والله اعلم بالصواب۔

تلاش ملازمت میں نیت حج:

(سوال ۳۵) ایک شخص کی مالی حالت ٹھیک نہ ہونے کی وجہ سے اس پر حج فرض نہیں، وہ ملازمت کی غرض سے جدہ جانا چاہتا ہے مگر ملازمت کے لئے ویزا نہیں مل سکتا اس لئے وہ حج کے ویزا پر جدہ جانے کا ارادہ رکھتا ہے لہذا مندرجہ ذیل امور کا جواب عنایت فرمائیں۔

- (۱) یہ شخص حج اور ملازمت دونوں کی نیت کرے یا نہیں؟
- (۲) اس کا اصل مقصود ملازمت ہے، کیا وہ بوقت حج حج کر سکتا ہے؟
- (۳) اس طرح جانا شرع کے خلاف تو نہیں؟

(الجواب) (۱) جب اس پر حج فرض نہیں تو ملازمت کی غرض سے سفر جدہ کرنے میں کوئی حرج نہیں بلکہ حج کی نیت ہو تو ثواب کا مستحق ہوگا۔

(۲) اسباب حج میسر ہو جاوے تو ضرور حج کرے ورنہ لازم نہیں۔

(۳) شرعاً کوئی قباحہ نہیں۔

روی مرفوعاً عن ابی امامۃ التیمی قال قلت لابی عمر انا نکری فہل لنا من حج؟ قال ایس تطوفون وتأتون بالمعروف، وترمون الجمار وتحلقون رؤسکم؟ قال قلنا بلی فقال ابن عمر جاء رجل الی النبی صلی اللہ علیہ وسلم فسأله عن الذی سألتنی فلم یعبہ حتی نزل علیہ جبرئیل بہذہ الآیۃ، لیس علیکم جناح ان تبغوا فضلا من ربکم“ فدعاه النبی صلی اللہ علیہ وسلم فقال انتم حجاج (احکام القرآن للشیخ ظفر احمد التھانوی ۱/۱ ص ۳۵۱ فقط و اللہ اعلم۔

عمرہ کا ویزا لیکر جانا اور وہاں ٹھہر کر حج ادا کرنا:

(سوال ۳۶) بعض لوگ عمرہ کا ویزا لے کر عمرہ کے لئے جاتے ہیں اور وہیں رک کر حج کر کے واپس آتے ہیں وہاں رک جانا حکومت کے قانون کے خلاف ہے، تو اس طرح حج کرنے سے ان کا فریضہ حج ادا ہو گا یا نہیں؟ بینو تو جروا۔  
(الجواب) یہ حکومت کے قانون کی خلاف ورزی ہے، ایسا کرنا نامناسب ہے لیکن اگر کوئی شخص رک جائے اور حج کر لے تو فریضہ حج ادا ہو جائے گا، اگر حکومت خلاف قانون کام کرنے پر کوئی کارروائی کرے تو اس کے لئے تیار رہنا ہوگا۔ فقط واللہ اعلم بالصواب۔

کسی کا مالی حق ادا نہ کرنے والے کا حج کے لئے جانا کیسا ہے؟

(سوال ۳۷) ایک شخص ایک بیٹی اور دو بھائی کے بیٹوں کو چھوڑ کر انتقال کر گیا، بیوی کے موافق لڑکی کا آٹھ آنہ حصہ الگ کر لیا اور بیوی کا دو آنہ بھی الگ کر لیا اور باقی چھ آنہ حصہ دو بھائی کے لڑکوں کو دے دیا اب بیوی کا جو دو آنہ حصہ ہے اس کے متعلق، والی کہتا ہے کہ تمہارا دو آنہ حصہ ہے مگر دیتا نہیں، مانگنے پر بھی نہیں دیتا، اب تک اپنی بیوی اور بیٹی کو یوں نہیں بتلایا کہ تمہاری اتنی رقم میرے پاس جمع ہے اور اتنا خرچ ہوا مطلب یہ کہ حساب نہیں بتلایا، اور اب والی صاحب یعنی مرحوم کا بھانجا فریضہ حج کی غرض سے مکہ معظمہ جا رہے ہیں اور اپنے ساتھ ان دونوں کے حقوق کو بھی لئے جا رہے ہیں۔ حضرت والا سے عرض ہے کہ قرآن اور احادیث کی روشنی سے برائے کرم یہ بتائیں کہ خدا اور رسول ﷺ اس کے متعلق کیا فرماتے ہیں؟ کیا اس شخص کا حج قبول ہوگا؟ اس کو حج کے لئے جانا چاہئے یا حق ادا کرنا چاہئے۔

(الجواب) حامد اومصلیٰ و مسلما! اگر یہ شخص جائز کمائی اور اپنے پیسوں سے حج ادا کرے گا تو حج ادا ہو جائے گا اور کس کا حق دبا لینے کا گناہ بھی ہوگا، (۱) اور اگر غصب کی ہوئی رقم سے حج کرے گا تو ذمہ سے حج ساقط ہو جائے گا مگر حج مقبول نہ ہوگا۔ (۲) فقط واللہ اعلم بالصواب۔

(۱) لیکن حج مکروہ ہوگا۔ وبالكراهۃ كالحج بلا اذن ممن یجب استئذانه قال فی الشامیۃ تحت قوله ممن یجب استئذانه وكذا الغریم مدیون لا مال له یقضی به والكفیل لو بلا اذن فیکره خروجه بلا اذنهم كما فی الفتح وظاہرہ ان الكراهۃ تحریمینہ درمختار مع الشامی کتاب الحج ج ۲ ص ۱۹۱

(۲) چونکہ مال حرام ہے مال حرام سے ذمہ ساقط ہو جائے گا لیکن مقبول نہ ہوگا حوالہ اس باب میں بعنوان ہدوی روپے کے حج کرنا کیسا ہے؟ کے جواب میں گذر چکا ہے از مرتب

غریب حج ادا کرنے کے بعد مالدار ہو جائے :

(سوال ۳۸) غربت کی بنا پر حج فرض نہ ہو اور اس کو کوئی آدمی برائے مہربانی نفل حج کے لئے پیسے دے دے اور وہ حج کو جائے اس کے بعد وہ مالدار ہو گیا تو اس کو دوبارہ حج کرنا ہوگا یا نہیں۔؟  
(الجواب) حج کو جانے والے نے اگر صرف نفل حج کی نیت کی تھی تو یہ حج نفل ہوگا اور مالدار ہونے کے بعد دوسرا حج کرنا ہوگا۔ ولیفید انه يتعين عليه ان لا ينوي نفلا على زعم انه لا يجب عليه لفقره (الی قولہ) فلو نواه نفلا لزمه الحج ثانيا (شامی ج ۲ ص ۱۹۵ کتاب الحج) اور اگر فرض کی نیت کی تھی، یا صرف حج کی نیت کی تھی تو حج فرض سمجھا جائے گا۔ مالدار ہونے کے بعد دوبارہ حج فرض نہیں ہوگا۔ امام ابوحنیفہؒ کے نزدیک مطلق حج کی نیت سے بھی فرض حج ادا ہو جاتا ہے۔ فقط واللہ اعلم بالصواب۔

نفل حج کے لئے چندہ کرنا کیسا ہے :

(سوال ۳۹) ہمارے ہاں سے چند حضرات حج بیت اللہ کو جا رہے ہیں۔ ان میں سے بعض نے گاؤں کے ایک مدرس صاحب کو حج کو لے جانے کے لئے چندہ کیا ہے۔ حج میں جانے والوں ہی سے چندہ وصول کیا ہے۔ یہ مدرس صاحب مال نہیں ہے۔ ان پر حج فرض بھی نہیں ہے پھر بھی وہ حضرات اس چندہ کی رقم سے ان کو لے جانے کے لئے آمادہ ہو گئے ہیں۔ حالانکہ چندہ دینے والوں میں سے بعض نے شرم کے مارے بادل ناخواستہ چندہ دیا ہے اور بعض نے بخشش کی نیت اور حج کی شرط سے پیسے دیئے ہیں تو اس طور پر چندہ وصول کرنا جائز ہے یا نہیں؟ چندہ دینے والوں کو ثواب ملے گا یا نہیں؟

(الجواب) نفل حج کے لئے چندہ کرنا۔ کرنا جائز نہیں ہے۔ البتہ چند افراد یا کوئی ایک فرد خرچ کی ذمہ داری لے یا رقم عنایت کر دے تو جائز ہے۔ نیت کے مطابق جزا و ثواب ملے گا، بخشش قبول کرنا ضروری نہیں ہے، قبول کر لینے کے بعد حج کے لئے جانا ضروری ہو جاتا ہے۔ صورت مسئلہ میں اگر مدرس صاحب نے چندہ کرایا ہو یا لوگوں پر دباؤ ڈال کر چندہ وصول کیا گیا ہو تو رقم واپس کر دینی چاہئے۔ البتہ اگر مدرس صاحب نے چندہ نہیں کرایا بلکہ سب نے خوش دلی سے تحفہ و عطیہ دیا ہو تو قبول کر لینا جائز ہے۔ مگر چندہ کا رواج ٹھیک نہیں ہے ایسے غیر ضروری چندے بند ہونے چاہئیں۔ (۱) فقط واللہ اعلم بالصواب۔

بیماری کی وجہ سے طواف زیارت نہ کر سکی تو اب حج مکمل ہونے کی کیا صورت ہے اور وہ شوہر کے لئے کب حلال ہوگی؟ :

(سوال ۴۰) کیا فرماتے ہیں علمائے دین و مفتیان شرع متین مندرجہ ذیل صورت میں۔ میاں بیوی نے حج کے لئے سفر کیا وہاں پہنچ کر تمام ارکان (وقوف عرفہ و مزدلفہ اور منی کی رمی وغیرہ) بالترتیب ادا کرتے رہے لیکن آخری رکن

فلو بذل الابن لأبيه الطاعة و اباح له الراد والراحلة لا يجب عليه الحج وكذا لو وهب له مال يحج به لا يجب عليه القبول بحر الرائق كتاب الحج تحت قوله بشرط حرية الخ ج ۲ ص ۱۳۱



”طواف زیارت“ بیوی نہ کر سکی سبب یہ ہوا کہ منی میں اس پر فالج کا سخت حملہ ہوا دماغ پر بھی اس کا اثر ہوا ڈاکٹر نے حالت دیکھ کر چلنے پھرنے سے بالکل منع کر دیا تھا، چند دن وہاں علاج کرایا اس کے بعد جب اپنے وطن کراچی لے جانے کا ارادہ کیا تو وہ حیض کی حالت میں تھی اس وجہ سے اس وقت بھی طواف زیارت نہ کر سکی اور اس وقت بھی اس کی حالت نازک تھی جہاز میں بھی لیٹے لیٹے تین سٹ والی جگہ پر سفر کیا اس وقت بھی کراچی میں وہ زیر علاج ہے اور اس کا شوہر مسقط میں ہے اب چند سوالات پیدا ہوتے ہیں ان کا حل مطلوب ہے۔ (۱) ایسی حالت میں اس کو احرام کی پابندی رہی یا نہیں؟ (۲) اس کے حج کے مکمل ہونے کی کیا صورت ہے؟ اگر اس کے بجائے کسی اور کو بھیج دیں تو نیابت کافی ہو سکتی ہے یا نہیں؟ (۳) اگر اس کا شوہر کے ساتھ رہنے کا اتفاق ہو تو وہ شوہر کے لئے حلال ہے یا نہیں؟ (۴) اگر خدا نخواستہ عورت مدت و نماز تک سفر پر قادر نہ ہو تو اس وقت تک زن و شوئی کے تعلقات چھوڑنا ضروری ہیں؟ (۵) اگر وہ تندرست ہو جائے اور مکہ مکرمہ جانے کا اتفاق ہو جائے تو مکہ مکرمہ احرام باندھ کر جائے یا بغیر احرام کے؟ نیت کیا کرے؟ اگر حج کے زمانہ میں جانے کا اتفاق ہو تو اس وقت کیسا احرام باندھے؟ بینواتو جروا۔ کراچی ۲۸۰ ربیع الاول ۱۳۹۸ھ۔

(الجواب) وباللہ التوفیق: جب کہ عورت وقوف عرفہ اور وقوف مزدلفہ اور رمی و قربانی وقصر سے فارغ ہو چکی ہے تو ایسی حالت میں احرام کی پابندی نہیں رہی البتہ مرض کی وجہ سے طواف زیارت بارہ ذی الحجہ تک ادا نہ ہو سکا تو اس کے ذمہ دم واجب ہے اور بوقت سفر بھی حیض کی وجہ سے طواف سے محروم رہی تو جب تک طواف زیارت ادا نہ کرے گی شوہر کے لئے حلال نہ ہوگی، ہمبستر ہوگی تو دم لازم ہوگا، اب اسے چاہئے کہ طواف زیارت ادا کرنے کے لئے عمرہ کا احرام باندھ کر جائے نیابت کافی نہیں، طواف زیارت کرے اور طواف عمرہ سعی سے فارغ ہو کر بالکلوا کر (قصر کروا کر) احرام کھول دے اور گریام حج میں جانے کا اتفاق ہو تو طواف زیارت و عمرہ سے فارغ ہو کر نفل حج بھی کیا جاسکتا ہے اور اگر مکہ مکرمہ جانے کا موقع ہی نہ ملا تو اگر جس سال حج واجب ہو اسی سال حج نہ کیا ہو بلکہ تاخیر سے کیا ہو تو طواف زیارت کی وصیت کرنا لازم ہے ورنہ نہیں درمختار میں ہے (ولا احصار بعد ما وقف بعرفة) للا من من الفوات. وفی الشامی (قوله ولا احصار) فلو وقف بعرفة ثم عرض له مانع لا يتحلل بالهدی بل یبقى محرماً فی حق کل شئی ان لم یحلق ای بعد دخول وقته وان حلق فهو محرم فی حق النساء لا غیر الی ان یطوف للزیارة (درمختار و الشامی ج ۲ ص ۳۲۲ باب الا حصار)

معلم الحجاج میں ہے۔ مسئلہ یہ طواف (طواف زیارت) کسی چیز سے فاسد نہیں ہوتا، اور فوت بھی نہیں ہوتا یعنی تمام عمر میں ہو سکتا ہے، البتہ ایام نحر میں کرنا واجب ہے اس کے بعد دم واجب ہوتا ہے اور یہ طواف لازمی ہے اس کا بدل کچھ نہیں ہو سکتا الخ (ص ۱۹۵)

مسئلہ طواف زیارت کے بعد عورت سے صحبت وغیرہ بھی حلال ہو جاتی ہے اگر کسی نے یہ طواف نہ کیا تو اس کے لئے عورت سے صحبت وغیرہ حلال نہ ہوگی اگرچہ سالہا سال گزر جائیں طواف زیارت کرنے کے بعد حلال ہوگی (معلم الحجاج ص ۱۹۶)

زبدۃ المناسک میں ہے۔ مسئلہ اور یہ (طواف زیارت) خود کرنا فرض ہے اگرچہ کسی کی گود میں ہو اس میں



نیابت جائز نہیں ہے مگر بے ہوش کے واسطے نیابت درست ہے۔ (زبدۃ المناسک ص ۱۸۰ حصہ اول) شامی میں ہے۔ وكونه (ای طواف زیارۃ) بنفسه ولو محمولا فلا يجوز النيابة الا لمغمی علیہ (شامی ص ۲۵۰ جلد ثانی) مطلب طواف زیارۃ (فقط و اللہ اعلم۔

چچا زاد نو اسہ محرم ہے یا نہیں:

(سوال ۳۱) نانی صاحب اس سال حج کے لئے جا رہی ہیں ان کے ہمراہ چچا زاد نو اسہ ہے تو یہ حج درست ہے یا نہیں۔ نانی اماں کی عمر تقریباً پچاس ساٹھ برس کی ہے ان پر حج فرض ہے تو بحوالہ کتب جواب عنایت فرمائیے۔ (الجواب) عورت کے ہمراہ خاوند و خرم نہ ہو تو حج اگرچہ فرض ہو جاتا ہے مگر ادا کرنا فرض نہیں ہوتا۔ جس کا مطلب یہ ہے کہ اگر آخر تک خرم نہ ملے تو حج ادا نہ کرنے کے باعث گنہگار نہ ہوگی البتہ فرض ہو جانے کے باعث حج بدل کی وصیت کرنا واجب اور ضروری ہوگا۔ چچا زاد نو اسہ محرم نہیں ہے لہذا اس کے ساتھ جانے کی شرعاً اجازت نہیں۔ اگر جائے گی تو بکراہت تحریمی حج ادا ہوگا اور قانون شکنی کا گناہ بھی ہوگا (شامی ج ۲ ص ۱۹۹) (۱)

اپنی والدہ کی حقیقی ممانی محرم ہے یا نہیں:

(سوال ۳۲) میری والدہ کی حقیقی ممانی میرے ساتھ حج کے لئے جاسکتی ہے یا نہیں؟ (الجواب) تمہارے ساتھ تمہاری والدہ کی حقیقی ممانی حج کے لئے نہیں جاسکتی کیونکہ وہ تمہاری محرمہ نہیں (منہ بولی نانی ہے نہ کہ حقیقی) (۲)

ضعیفہ کے ہمراہ محرم ضروری ہے یا نہیں؟

(سوال ۳۳) سن رسیدہ ضعیفہ عورت بغیر محرم کے اہل محلہ کے ہمراہ حج کے لئے جائے تو کوئی حرج ہے؟ خرم کون ہے اور کون نہیں؟

(الجواب) عورت جوان ہو یا بڑھیا جب اس کے وطن اور مکہ معظمہ کے درمیان سفر کی مسافت ہو یعنی اڑتالیس ۲۸ میل کا فاصلہ ہو تو محرم کے بغیر شرعاً حج کے لئے جانے کی اجازت نہیں ہے۔ (۳) محرم وہ ہے جس کے ساتھ نکاح نسبی یا رضاعی یا صہری (دامادی) کے رشتہ کی بنا پر جائز نہ ہو۔

(۱) علی ان وجود الزوج او المحرم شرط وجوب ام شرط وجوب اذ انوالدی اختارہ فی الفتح انہ مع الصحتہ وامن الطريق شروط وجوب الاداء فجب الايض ان منع المرفض او خوف الطريق اولم يوجد زوج ولا محرم ما الخ کتاب الحج

(۲) والمحرّم من لا يجوز مساكحتها على النابيد بقربته او رضاع او صهره كما في التحفة شامی کتاب الحج ص ۱۹۹

(۳) ومع زوج الممكف او المحرم للمرأة ولو عجوزا۔ ان كان بينهما وبين مكة مسيرة سفر۔ و كأنه اشار الى ان مثل هذا في قلة الرمن لا يحل لها السفر مع غير محرم فكيف بما زاد انتهى، شرح نقايه لعلي القاري کتاب الحج ج ۱ ص ۳۳۹

محرم نہ ہو اور حج کو نہ جائے تو کیا گنہگار ہوگی

(سوال ۴۴) خاوند یا باپ یا محرم نہ ہونے کی وجہ سے حج کو نہ جائے تو گنہگار ہوگی۔

(الجواب) گنہگار نہ ہوگی۔ البتہ اس کو یہ وصیت کر دینا لازمی اور ضروری ہے کہ اگر زندگی میں حج نہ کر سکی تو اس کے ترکہ میں سے پہلے حج کرایا جائے (قولہ قولان) ہما مبینان علی ان وجود الزوج او المحرم شرط وجوب ام شرط اداء والذی اختاره فی الفتح انه مع الصحة وامن الطريق شرط وجوب الاداء فیجب الا یصاء ان منع المرض او خوف الطريق اولم یوجد زوج ولا محرم (شامی ج ۲ ص ۲۰۰ کتاب الحج) فقط و اللہ اعلم بالصواب۔

کیا حج کے لئے نکاح لازم ہے:

(سوال ۴۵) خاوند باپ وغیرہ نہ ہونے کی وجہ سے حج کرنے کی خاطر نکاح کرنا لازم ہے یا نہیں؟

(الجواب) صورت مسئلہ میں عورت پر نکاح لازم نہیں ہے قلت لکن جزم فی الباب بانہ لا یجب علیہا التزوج مع انہ مشی علی جعل المحرم او الزوج شرط اداء ورجح هذا فی الجوہرۃ (شامی ج ۲ ص ۲۰۰) فقط و اللہ اعلم بالصواب۔

منہ بولے بھائی کے ساتھ حج کو جا سکتی ہے یا نہیں؟

(سوال ۴۶) ایک بیوہ عورت حج کرنا چاہتی ہے لیکن کوئی محرم نہیں، کسی نے کہا حج کو جانے والا ادنیٰ رباق، من بہر لے جائے تو گنجائش ہے۔ تو کیا یہ صحیح ہے؟

(الجواب) منہ بولا بھائی شرعاً بھائی نہیں ہے، اس کے ساتھ حج کو جانا جائز نہیں، حرام ہے۔ جائے گی تو گنہگار ہوگی، خاوند یا محرم نہیں ہے اس لئے ادائیگی حج واجب نہیں۔ البتہ آخری زندگی میں حج بدل کی وصیت کرنی ضروری ہے کذا قال النہای وغیرہ (اسی باب کے سوال اول و دوم میں حوالے دیکھ لئے جائے از مرتب)۔

یہاں سے بغیر محرم کے جائے اور مکہ مکرمہ میں محرم مل جائے تو حج کر سکتی ہے یا نہیں؟

(سوال ۴۷) ایک عورت معمرہ ہندوستان سے غیر محرم کے ساتھ حج کو جا رہی ہے۔ اس عورت کا داماد اور لڑکی افریقہ سے مکہ پہنچ رہے ہیں۔ مکہ معظمہ پہنچ کر یہ ان کے ساتھ ہو جائے گی۔ لیکن ہندوستان سے غیر محرم کے ساتھ جانا کیسا ہے؟

(الجواب) یہ معمرہ غیر محرم کے ساتھ حج کو نہیں جا سکتی۔ سفر میں محرم یا شوہر کا ساتھ ہونا ضروری ہے۔ دوسری عورتیں ساتھ ہوں تب بھی محرم یا شوہر کا ہونا ضروری ہے۔ مکہ معظمہ میں داماد یا لڑکی کے مل جانے سے اس کی تلافی نہیں ہوگی البتہ اگر چلی جائے گی تو فرض ذمہ سے ساقط ہو جائے گا مگر خدا کی نافرمانی اور شریعت کی قانون شکنی ذمہ پر رہے گی جس کی وجہ سے گنہگار ہوگی۔ (حوالہ گذر چکا ہے۔ از مرتب)۔

پچاس ہزار کا شیئر ہو تو حج فرض ہے یا نہیں :

(سوال ۴۸) اس زمانہ میں ہندوستان اور بیرونی ممالک میں شیئرز سودی کمپنی ہے۔ ایک آدمی کے پاس پچاس ہزار روپے کے شیئرز ہیں۔ آیا اس پر حج فرض ہے یا نہیں؟ وجہ دریافت یہ ہے کہ شیئرز پروپرٹی میں شمار ہے۔ کیا شریعت نے اس کو نقد روپیہ شمار کیا ہے؟ مینو اتوجروا۔

(الجواب) اس پر حج فرض ہے۔ کیونکہ اگر شیئرز کو نقد رقم نہ مانا جائے، جائداد اور پراپرٹی مانا جائے تب بھی حج فرض ہونے کی شرط پائی جاتی ہے کیونکہ جب اتنی بڑی رقم کے شیئرز اس کے پاس ہیں تو اس میں یہ گنجائش اور استطاعت پائی گئی کہ وہ اپنے حوائج اسیلیہ (ضروریات زندگی) اور اپنے متعلقین کے مصارف کے لئے (جو سفر حج کے زمانہ میں ہوں گے) رقم نکال سکتا ہے اور پھر اتنا باقی رہ جاتا ہے کہ سفر حج کے مصارف برداشت کر سکے۔ لہذا حج فرض ہو گیا۔ شیئرز میں سود کا شبہ ہے تو وہ قرض لے کر حج کرے۔ پھر شیئرز کی قیمت میں سے قرض ادا کرے۔ رد المحتار ج ۲ ص ۱۹۶ و عالمگیریہ ج ۲ ص ۲۶۰ (۱۱)۔

ضعیفہ (بوڑھی) غیر محرم کے ساتھ حج کو جا سکتی ہے یا نہیں

(سوال ۴۹) امسال حج کا ارادہ ہے۔ میرے ہمراہ باجی کی حقیقی چچی ہیں وہ میرے ساتھ آ سکتی ہیں یا نہیں۔ میرے والدین مجھے تین برس کا چھوڑ کر انتقال کر گئے تھے اس وقت سے انہوں نے اپنا بچہ سمجھ کر میری تربیت فرمائی لہذا میں بھی ان کو ماں ہی سمجھتا ہوں۔ فی الحال ان کی عمر ساٹھ یا پینسٹھ برس کی ہے ایسی حالت میں ان کو ہمراہ اپنے خرچ سے لے جانا چاہتا ہوں تو وہ میرے ساتھ جا سکتی ہیں؟ ذرا بالتفصیل جواب عنایت فرمائیں!

(الجواب) آپ کے والد کی حقیقی چچی آپ کی محرم نہیں ہے۔ آپ کا نکاح شرعاً ان سے جائز ہے حرام نہیں۔ لہذا وہ آپ کے ساتھ حج کے لئے نہیں جا سکتیں۔ ان پر حج فرض ہو جب بھی نہیں جا سکتیں، تو پھر فرض نہ ہونے کی صورت میں کس طرح جا سکتی ہیں؟ اگر لے گئے تو دونوں خدا اور رسول ﷺ کے نافرمان اور شرعی قانون کی خلاف ورزی کرنے والے ہوں گے حدیث شریف میں ہے۔ اجنبی مرد و عورت خلوت میں نہ بیٹھیں اور عورت بغیر محرم کے سفر نہ کرے (بخاری و مسلم) دوسری حدیث میں ہے۔ عن ابن عباس رضی اللہ عنہ ان رسول اللہ صلی اللہ علیہ وسلم قال لا تحج امرأة الا ومعها محرم الخ یعنی کوئی عورت محرم کے بغیر حج نہیں کر سکتی (زجاجة المصابیح ج ۲ ص ۱۰۱ کتاب المناسک) دوسری حدیث میں ہے۔ عن ابی سعید الخدری رضی اللہ عنہ قال قال رسول اللہ صلی اللہ علیہ وسلم لا یحل لامرأة تؤمن بالله والیوم الاخر ان تسافر سفراً یکون ثلاثة ایام فصاعداً الا ومعها ابوہا او ابنہا او زوجہا او اخوہا او ذو محرم منها رواہ مسلم (زجاجة المصابیح ص ۱۰۰ ۱۰۱ او مشکوٰۃ)

(۱) فضلاً عما لا بد منه كما مر في الزكاة ومنه المسكن ومرمته ولو كبيراً يمكنه الاستغناء ببعضه والحج بالفاضل قال في الشامية تحت قوله كما مر في الزكاة اي من البيان مالا بد منه من الحوائج الاصلية كفرسه وسلاحه وثيابه وعبد خدمته وآلات حرفته واثاثه وقضاء ديونه الخ



یعنی اللہ اور یوم آخرت پر ایمان لانے والی عورت کے لئے یہ حلال نہیں کہ وہ بغیر باپ، بھائی، لڑکے یا شوہر وغیرہ محرم کے تین یا اس سے زائد دنوں کا (تنہا یا کسی غیر محرم کے ساتھ) سفر کرے (چاہے وہ جوان ہو یا بوڑھی! ہر ایک کے لئے یہی حکم ہے)

فتاویٰ قاضی خان میں ہے۔ واجمعوا علی ان العجوز لا تسافر بغیر محرم ولا تخلو برجل شاباً کان او شیخاً (ج ۱ ص ۸۷ شرائط حج) فقہاء کا اجماع اس بات پر ہے کہ بوڑھی عورت بھی بغیر محرم کے سفر نہ کرے اور نہ کسی اجنبی کے ساتھ تنہائی میں بیٹھے عام ازیں کہ وہ جوان ہو یا بوڑھا۔

ام المؤمنین حضرت عائشہ رضی اللہ عنہا اور حضرت ابو بکر صدیقؓ یہ دونوں باپ بیٹی ایک مکان میں بیٹھے ہوئے تھے (اور یہ دونوں ذات مبارک وہ ہیں جن کی پاکیزگی اور بزرگی میں قرآن پاک میں کئی جگہ آیات نازل ہوئی ہیں) تو حضرت نبی کریم علیہ الصلوٰۃ والسلام نے ان دونوں کو تنہا بیٹھے دیکھ کر فرمایا کہ اے ابو بکر شیطان دور نہیں تنہا بیٹی کے پاس بھی بیٹھا نہ کرو بلکہ تیسرے آدمی کو بھی ساتھ لے لیا کرو (معیار السلوک ودافع الاوبام والشلوک ص ۱۶۳۔ مولفہ مولانا شاہ محمد ہدایت علی نقشبندی مجددی جے پوری)

لہذا اجنبیہ عورت کے ساتھ چاہے کیسا ہی تعلق ہو بہن، پھوپھی، ماں وغیرہ کہتے ہوتا ہم وہ اجنبی ہے۔ ماں، بہن، پھوپھی کہنے سے محرم نہیں بن جاتی! فقط واللہ اعلم بالصواب۔

**عورت بہنوئی کے ساتھ حج کو جائے یا نہیں:**

(سوال ۵۰) عورت اپنے بہنوئی کے ساتھ حج کو جاسکتی ہے یا نہیں؟

(الجواب) بہنوئی محرم نہیں لہذا انا جائز ہے۔ جائے گی تو سخت گنہگار ہوگی۔ درمختار میں ہے۔ ومع زوج او محرم (درمختار) والمحرم من لا یجوز له منا کحتھا علی التابید بقراۃ او رضاع او صہریۃ کما فی التحفۃ (شامی ج ۲ ص ۱۹۹ کتاب الحج)

**حج فرض ہو مگر مدینہ جانے کے اخراجات نہیں:**

(سوال ۵۱) ایک شخص کے پاس اتنی رقم ہے کہ اس سے مکہ مکرمہ تک جاسکتا ہے، مدینہ منورہ تک جانے کی استطاعت نہیں تو اس پر حج فرض ہے یا نہیں؟

(الجواب) صورت مسئلہ میں اس شخص پر حج فرض ہے۔ لہذا حج کے لئے جانا لازم ہے نہ گیا تو گنہگار ہوگا۔<sup>(۱)</sup>

**پندرہ برس کا بچہ محرم ہے یا نہیں:**

(سوال ۵۲) ایک عورت بذریعہ طیارہ (ہوائی جہاز) حج کے لئے جا رہی ہے۔ جدہ سے شوہر ہمراہ ہے اور وطن سے اس کا لڑکا ہمراہ ہے جس کی عمر پندرہ برس کی ہے، حافظ قرآن، ہوشیار ہے وہ محرم ہے یا نہیں۔ ہمراہیوں میں دیور اور اس

(۱) وزیارة قبرہ مندوبۃ قیل واجبة لمن سعة له ویبدأ بالحج لو فرضا قال فی الشامیۃ تحت قوله مندوبۃ ای تاجماع المسلمین کما فی الباب درمختار مع الشامی مطلب فی تفضیل قبرہ المکرم صلی اللہ علیہ وسلم ج ۲ ص ۳۵۲



کی بیوی بھی ہے!

(الجواب) یہ بچہ محرم ہے، بالاتکلف اس کے ساتھ جاسکتی ہے، مراہق یعنی قریب البلوغ ہو اور ہوشیار بھی ہو تو وہ محرم کے حکم میں ہے "جوہرہ" میں ہے۔ والمراہق بالغ (ج ۱ ص ۱۵۴ کتاب الحج تحت قوله ويعتبر في المرأة الخ) پندرہ برس کا بچہ بالغ سمجھا جائے گا اس کے ہمراہ والدہ کا سفر جائز ہے منع نہیں۔

بڑھیا بغیر محرم کے حج کر سکتی ہے یا نہیں؟

(سوال ۵۳) ایک عورت کی عمر پچاس ساٹھ برس کی ہے۔ دو تین برس سے اس پر حج فرض ہوا ہے۔ شوہر اور شرعی محرم نہ ہونے کی وجہ سے فی الفور حج ادا نہ کر سکی۔ نیک، دیندار، معتمد پڑوسی حج کے لئے جاتا ہے۔ اس کے ہمراہ جائے توجہ ادا ہوگا یا نہیں؟ محلہ اور رشتہ دار اور گاؤں کی چند عورتیں حج کو جا رہی ہیں ان کے ساتھ جائے تو کیا حج ہے؟ اس کے ملاوہ حج کرنے کی کوئی شکل نہیں ہے۔ لہذا فرض حج ذمہ پر رہ جائے گا، کوئی گنجائش ہو تو بہتر ہے۔

(الجواب) عورت کی اتنی حیثیت ہے کہ خود ہی حج کر سکتی ہے، محرم کو ساتھ لے جانے کی استطاعت نہیں تو ایسی عورت پر حج فرض نہیں ہے۔ درمختار میں ہے، محرم کے لے جانے کی سکت ہو تو حج فرض ہو جائے گا۔ لیکن جب تک خاوند یا محرم ہمراہ نہ ہوگا وجوب ادا نہ ہوگا اور خود کو حج کے لئے تنہا جانا ضروری نہیں (شامی) (۱) کیونکہ نفس وجوب کے بعد وجوب ادا کے لئے خاوند یا محرم میسر ہونا شرط ہے۔ لہذا حج کے لئے نہ جائے گی تو گنہگار نہ ہوگی بلکہ بدو شوہر و محرم حج کے لئے جائے گی تو فرمان نبوی ﷺ اور قانون شرع کی خلاف ورزی کے باعث گنہگار ہوگی۔ گو فریضہ حج بکراہت ادا ہو جائے گا۔ آنحضرت ﷺ کا ارشاد ہے۔ لا یحل لامرأة تؤمن بالله والیوم الاخرتسافر مسيرة یوم وليلة الا مع ذی محرم علیها۔ رواہ ابو ہریرہ۔ مسلم شریف ج ۱ ص ۴۳۴ باب سفر المرأة مع محرم الی حج وغیرہ)

محرم وہ ہے جس سے نکاح کسی حالت میں درست نہ ہو، محرم کیسا ہو اس کے لئے بھی شرطیں ہیں۔ ایک حدیث میں ہے لا نحجن امرأة الا ومعها محرم ہرگز ہرگز کوئی عورت حج کے لئے نہ نکلے مگر اس حالت میں کہ اس کے ساتھ محرم ہو۔ اور فتاویٰ عالمگیری میں ہے (ومنها المحرم للمرأة) شبابة كانت او معجوزة اذا كانت بينها وبين مكة مسيرة ثلاثة ايام هكذا فی المحيط (ج ۱ ص ۲۱۸ کتاب المناسک اما شرائط وجوبہ)

یعنی وجوب ادا کے شرائط میں ایک شرط یہ ہے کہ اگر عورت اور مکہ معظمہ کے درمیان تین دن (تین منزل) کا فاصلہ ہو تو محرم کا ہمراہ ہونا ضروری ہے۔ عورت معمرہ (بڑھیا) ہو یا جوان (ج ۱ ص ۲۱۸) اور فتاویٰ قاضی خان میں ہے۔ واجتمعوا علی ان العجوز لا تسافر بغیر محرم ولا تخلو برجل شاباً کان او شیخاً ولا تضافح الشیوخ۔ فقہا کا اجماع ہے کہ بڑھیا عورت محرم کے بغیر سفر نہ کرے اور مرد جوان ہو یا بوڑھا تنہائی میں نہ بیٹھے اور نہ بوڑھوں سے مصافحہ کرے۔ مگر جبکہ جانبین میں شہوت کا اندیشہ نہ ہو، تو مصافحہ کی اجازت ہے (ج ۱ ص ۸۷)

(۱) مع زوج او محرم بالغ عاقل والمراہق کالبالغ جوہرہ غیر مجوسی ولا فاسق لعدم حفظهما مع وجوب النفقة لمحرمها علیہا لانه محبوس علیہا قال فی الشامیة تحت قوله مع وجوب النفقة الخ ای فی شرط ان تكون قادرة علی نفقہا ونفقته، درمختار مع الشامی ج ۲ ص ۱۹۹

ہدایہ (نیز دیگر کتب فقہ میں ہے) ولنا قولہ علیہ السلام لا تحجن امرأة الا ومعها محرم ولا تنها بدون المحرم يخاف عليها الفتنة وتزداد بانضمام غير ها اليها الخ (ج ۱ ص ۲۱۳ کتاب الحج تحت قولہ ويعتبر في المرأة الخ) یعنی بدون خاوند یا محرم کے سفر کرنے میں فتنہ کا اندیشہ ہے اور یہ فتنہ اس صورت میں زیادہ بڑھ جاتا ہے جب کہ اس کے ساتھ صرف عورتیں ہوں۔

ہماری دلیل آنحضرت ﷺ کا یہ ارشاد ہے کہ عورت حج نہ کرے مگر اس صورت میں کہ محرم ساتھ ہو اور اس کی علت یہ بھی ہے کہ محرم کے بغیر فتنہ کا خوف ہے اور دوسری عورت کے ساتھ ہونے سے اس فتنہ میں اضافہ ہی ہو جاتا ہے۔

غرض یہ کہ عورت مذکورہ غیر محرم، پڑوسی اور محلہ کے آدمیوں کے ساتھ نہیں جاسکتی، چاہے وہ کتنا دیندار، نیک اور معتمد ہی کیوں نہ ہو، ایسے ہی عورتوں کے ساتھ جانا بھی ناجائز ہے۔

حضرت شیخ نصیر آبادی سے کہا گیا کہ لوگ نامحرم عورتوں کے ساتھ بیٹھتے ہیں اور کہتے ہیں کہ ہماری نظر پاک ہے۔ آپ نے فرمایا صدامت الا شباح باقية فان الا مرو النهی باق والتحلیل والتحریم مخاطب بہ۔ جب تک پر چھائیاں (انسانی جسم) باقی ہیں۔ امر دہنی (احکام شرعیہ) بھی باقی ہیں اور یہ ان احکام کے مخاطب بھی ہیں، خطاب بھی باقی ہے۔

حدیث میں ہے کہ جب اجنبی مرد اجنبیہ عورت کے ساتھ تنہائی میں ہو تو ان دونوں میں تیسرا شیطان ہوتا ہے۔ اور شیطان کا مقولہ ہے کہ اگر جنید بغدادی جیسے مرد اور رابعہ بصریہ جیسی عورت تنہائی میں بیٹھتے تو میں ان کے منہ بھی سیاہ کر دیتا ہوں (نعوذ باللہ)

خلاصہ یہ کہ بدون خاوند و محرم حج کے لئے جانے کی کوئی صورت نہیں ہے۔ جانا ہی ہے تو نکاح کرے پھر شوہر کے ہمراہ جاسکتی ہے اس کے علاوہ کوئی گنجائش نہیں نکل سکتی۔ حج کے لئے نہ جاسکے تو حج بدل کی وصیت ضروری ہے۔ فقط واللہ اعلم بالصواب۔

### سعودی حکومت میں حج صحیح ہے یا نہیں؟

(سوال ۵۴) ہمارے یہاں (افریقہ) میں بعض لوگ کہتے ہیں کہ سعودی حکومت میں حج فرض نہیں کہ ابن سعود وہابی ہے اور اس کی دلیل میں مولانا مصطفیٰ خاں بریلوی کی کتاب ”تنویر الحج“ پیش کرتے ہیں۔ جس میں ہے کہ حجاز مقدس میں ابن سعود کی حکومت ہے اور بے امنی ہے۔ لہذا حج فرض نہیں۔ سعودی حکومت میں حج نہ کرنے سے اس کا گناہ نہ ہوگا (ص ۱۶-۱۲-۹) تو کیا یہ خیال اور دلیل صحیح ہے؟

(الجواب) سعودی حکومت میں عام طور پر امن ہے۔ جان و مال اور آبرو کا کوئی اندیشہ نہیں اور حج کرنے میں کسی قسم کی رکاوٹ نہیں۔ لہذا مذکورہ بالا خیال اور عقیدہ درست نہیں ہے، غلط اور گمراہ کن ہے۔ فریضہ حج اور اسلام کے رکن اعظم کی ادائیگی سے مسلمانوں کو باز رکھنا اور سرور کائنات حضرت محمد ﷺ کی زیارت سے محروم رکھنا جہالت اور شیطانی حرکت ہے۔ آنحضرت ﷺ کی پیشین گوئی ہے کہ ایسا زمانہ آئے گا کہ علوم جہلاء کو اپنا مذہبی پیشوا بنائیں گے اور ان سے

وہی مسائل دریافت کریں گے وہ باوجود لاعلمی کے فتویٰ دیں گے جس سے خود گمراہ ہوں گے اور دوسروں کو گمراہ کریں گے۔ چنانچہ مشکوٰۃ شریف میں ہے۔ ”وعن عبد اللہ بن عمرو قال قال رسول اللہ صلی اللہ علیہ وسلم ان اللہ لا یقبض العلم انتزاعہا ینزعہ من العباد ولكن یقبض العلم بقبض العلماء حتی اذا لم یبق عالما اتخذ الناس رؤسا جہالا فسنلوا فافتوا بغير علم فضلوا واضلوا متفق علیہ (مشکوٰۃ شریف ص ۳۳ کتاب العلم) مختصر یہ کہ حج کی استطاعت والے ایسے بے علم اور گمراہ لوگوں کے غلط فتوؤں پر عمل کر کے حج نہ کریں گے۔ اور سرور کائنات رحمۃ اللعالمین ﷺ کی زیارت بابرکت سے محروم رہیں گے تو خدا کے عاصی اور سعادت عظمیٰ سے محروم ہوں گے۔ (معاذ اللہ)

غور کیجئے آنحضرت ﷺ نے کس قدر سخت وعید فرمائی ہے۔ فمن مات ولم یحج فلیمت ان شاء یہود یا وان شاء نصرانیا۔ ترجمہ۔ استطاعت کے باوجود حج کئے بغیر مر جائے تو چاہے یہودی ہو کر مرے چاہے نصرانی ہو کر مرے۔ (مشکوٰۃ شریف ص ۲۲۲ کتاب المناسک الفضل الثانی عن علی الخ)

ایام حج سے پہلے رقم ہو وقت آنے پر خرچ ہو جائے تو کیا حکم ہے؟

(سوال ۵۵) ایک آدمی کے پاس مارچ۔ اپریل میں حج فرض ہو سکے اس قدر رقم ہے۔ مگر وہ ایام حج کے نہ تھے۔ جب حج کا وقت آیا تو وہ رقم خانگی امور میں خرچ ہو گئی اب ایام حج میں اس کے پاس پیسے نہیں ہیں۔ تو اب اس پر حج فرض ہے یا نہیں؟

(الجواب) حج کی درخواست دینے سے پہلے ہی رقم خرچ ہو گئی ہو تو حج فرض نہیں۔ ہاں! اگر حج میں جاننا نہ پڑے اس خیال سے خرچ کر دے تو مکروہ اور بڑی سعادت سے محرومی ہے۔<sup>(۱)</sup> واللہ اعلم بالصواب۔

عورت کا غیر محرم کے ساتھ حج کرنا:

(سوال ۵۶) ایک آدمی فرض حج کر چکا ہے۔ اب وہ اپنے مرحوم چچا کے حج بدل کے لئے جانا چاہتا ہے۔ اپنے ساتھ اپنی چچی کو بھی لے جانا کا ارادہ ہے تو یہ چچی اپنے شوہر کے بھتیجے کے ساتھ حج بدل کو جا سکتی ہے یا نہیں؟

(الجواب) صورت مسئلہ میں عورت اپنے شوہر کے بھتیجے (شوہر کے بھائی کے لڑکے) کے ساتھ حج کو نہیں جا سکتی۔ وپور کا لڑکا محرم نہیں اور بلا محرم شرعی کے سفر کرنے کی شرعاً اجازت نہیں۔ اگر باوے تو شرعی قاتل کی مخالفت اور خلاف ورزی کا جرم ہوگا۔ فقط واللہ اعلم بالصواب۔

(۱) وقد قدمنا ان من الشرائط الوقت اعنی ان یکون مالک لما ذکر فی اشہر الحج حتی لو ملک ما بہ الا استطاعة قبلہا کان فی سعة من صرفہا الی غیرہ وافاد هذا قید فی صیروہ دینا اذا افرہو ان یکون مالکافی اشہر الحج فلم یصح والا ولی ان یقال اذا کان قادر اوقت خروج اهل لبلدة ان کانوا یخرجون قبل اشہر الحج لبعدا المسافة او کان قادرا فی اشہر الحج ان کانوا یخرجون فیہا ولم یصح حتی افتقر تقریر دینا وان ملک فی غیرہا وصرفہا الی غیرہ لا ینسب علیہ کذا فی فتح القدر بحر الراہی کتاب الحج تحت قبیل قوله وامن طریق ج ۲ ص ۳۱۴۔



بھانجے کی لڑکی کے ساتھ حج کرے تو کیا حکم ہے:

(سوال ۵۷) میرے ساتھ میرے بھانجے کی حقیقی لڑکی حج کر سکتی ہے؟ اور کیا اس کے ساتھ میرا نکاح ہو سکتا ہے؟  
بینوا تو جروا۔

(الجواب) بھانجے کی لڑکی سے نکاح درست نہیں۔ حرام ہے، پس آپ اس کے محرم ہیں آپ کے ساتھ اس کا سفر درست ہے مگر محرم کے ساتھ سفر کرنے میں یہ شرط ہے کہ فتنہ کا اندیشہ نہ ہو، محرم دیندار پابند شرع ہو فاسق نہ ہو، لایابی اور بے پرواہ محرم کے ساتھ سفر کرنے کی شرعاً اجازت نہیں (قوله ولا فاسق) یعم الزوج والمحرم وقیدہ فی شرح اللباب یکونہ ما جنا لایابی (قوله لعدم حفظهما) والفاسق الذی لا مروءة له کذلک ولو زوجاً (شامی ج ۲ ص ۱۹۹ کتاب الحج) فقط واللہ اعلم بالصواب۔

کوئی شخص غریب کو حج کے لئے رقم دے تو اس پر حج فرض ہوگا یا نہیں:

(سوال ۵۸) غریب آدمی جس پر حج فرض نہیں، دوست احباب، خویش واقارب حج کے لئے رقم بخشش دیں تو اس پر حج فرض ہوگا یا نہیں؟ اور وہ ہدایا قبول کرے یا نہ کرے؟ اگر قبول نہ کرے تو گنہگار ہوگا یا نہیں؟ بینوا تو جروا۔  
(الجواب) بہ قبول کرنا نہ کرنا اس کی مرضی پر موقوف ہے اگر قبول نہ کرے تو گنہگار نہیں۔ اور قبول کرے تو حج فرض ہو جائے گا بشرطیکہ دوسرا کوئی عذر نہ ہو، شامی میں ہے

(قوله ولو وهب الاب لابنه مالا يحج به لم يجب قبوله) وكذا عكسه وحيث لا يجب قبوله مع انه لا يمن احدهما على الاخر يعلم حکم الا جنبي بالا ولی ومراده افادة ان القدرة على الزاد والراحلة لا بد فيها من الملك دون الاباحة والعارية كما قدمناه (شامی ج ۲ ص ۹۶۰ کتاب الحج) فقط واللہ اعلم بالصواب۔

ہوائی جہاز کے چند گھنٹوں کے سفر میں بھی عورت کے ساتھ محرم کا ہونا ضروری ہے:

(سوال ۵۹) سفر حج میں عورت کے ساتھ شوہر یا محرم کا ساتھ ہونا ضروری سمجھا جاتا ہے (اگرچہ خلاف بھی ہو رہا ہے) مگر دوہی، افریقہ، انگلینڈ اور امریکہ وغیرہ دور دراز کا سفر اکثری حالت میں بلا محرم کیا جاتا ہے اور کہتے ہیں کہ چند گھنٹوں یا زیادہ سے زیادہ ڈیڑھ دور وز کا سفر ہوتا ہے اس کا کیا حکم ہے؟ بینوا تو جروا۔

(الجواب) سفر شرعی یعنی اڑتالیس میل یا اس سے زیادہ دور جانے کے ارادہ سے نکلا جائے تو سفر کے احکام جاری ہو جاتے ہیں مثلاً نماز میں قصر اور عورت کے لئے شوہر یا محرم کا رفیق سفر ہونا۔ خواہ سفر چند گھنٹوں میں طے ہو جاتا ہو اور سفر خواہ حج کا ہو یا تجارت یا سیر و تفریح کے لئے ہو ان سب کا یہی حکم ہے عن ابی سعید الخدری قال قال رسول اللہ صلی اللہ علیہ وسلم لا یحل لا مرأة تؤمن باللہ والیوم الآخر ان تسافر سفراً یکون ثلثة ايام فصاعداً الا ومعها ابوہا او ابنہا او زوجہا او اخوہا او ذو محرم منها رواہ مسلم زجاجة المصابیح ج ۲ ص ۱۰۱ کتاب المناسک۔ فقط واللہ اعلم



## والدہ کی سہیلی کے ہمراہ حج کرنا:

(سوال ۶۰) ہماری والدہ کا انتقال ہو گیا ہے اور میرا ارادہ حج کے لئے جانے کا ہے، میری والدہ کے بدلہ ان کی ایک سہیلی جن کو میں خالہ کہتا ہوں اپنے ساتھ حج کے لئے لجا سکتا ہوں یا نہیں؟ مینواتو جروا۔

(الجواب) والدہ مرحومہ کی سہیلی جن کو آپ خالہ کہتے ہیں حج بدل میں اپنے ساتھ نہیں لے جاسکتے وہ محرم نہیں ہے اس کے ساتھ سفر کرنا حرام ہے فقط اللہ اعلم بالصواب۔ (اسی باب میں حوالہ گذر چکا ہے از مرتب)۔

## عورت کا بغیر محرم کے جدہ تک جانا اور شوہر کا اس پر سکوت کرنا

(سوال ۶۱) ایک شخص حج کے لئے جا رہے تھے گاؤں والوں کو خیال ہوا کہ ان کی اہلیہ کا بھی حج کا انتظام کر دیں اس غرض سے چندہ کیا، چندہ کنندگان کو پہلے سے معلوم ہو گیا تھا کہ دونوں کا سفر ایک ساتھ نہیں ہوگا جدہ میں دونوں ساتھ ہو جائیں گے اس سلسلہ میں چند امور دریافت طلب ہیں۔

(۱) محرم ساتھ نہ ہونے کے باوجود ان کی اہلیہ حج کے لئے گئیں تو شرعاً ان کا سفر کرنا درست ہے یا نہیں؟  
(۲) ان کی اہلیہ کا سفر بلا محرم ہوگا گاؤں کے ذمہ دار اس سے واقف تھے اس کے باوجود انہوں نے چندہ کیا، کیا شریعت ان کے اس کام کو امر خیر بتاتی ہے؟

(۳) خاوند نے اس پر سکوت اختیار کیا اور لوگوں کو چندہ کرنے سے منع نہیں کیا کیا ان کا سکوت صحیح ہے؟ مینواتو جروا۔

(الجواب) (۱) جبکہ عورت پر حج فرض نہیں تھا اور محرم بھی ساتھ نہیں تھا تو اس کو جانا نہیں چاہئے تھا۔ حج تو ادا ہو گیا لیکن شرعی قانون شکنی کا گناہ عائد ہوگا، تفصیل کے لئے ملاحظہ ہو فتاویٰ رضویہ جلد دوم۔ فقط (جدید ترتیب کے مطابق اسی باب کو ملاحظہ کیا جائے۔ مرتب)

(۲) یہ چندہ بلا ضرورت تھا اور بلا محرم سفر کے لئے تھا اس لئے امر خیر کیسے ہوگا؟ فقط۔

(۳) خاوند نے حدیث نبوی من رأى منكم منكراً فليغيره بيده فان لم يستطع فليذكره فان لم يستطع فلينبه وذلک الايمان کی خلاف ورزی کی ہے، اس لئے خطا وار ہے نو بہ استحقاق لازم ہے فتاویٰ ۱۳ محرم الحرام ۱۴۰۰ھ۔

## عورت کے ساتھ پورے سفر میں محرم کا ہونا ضروری ہے:

(سوال ۶۲) میں اس سال اپنی نانی کے ساتھ حج کے لئے جا رہا ہوں، جاتے وقت میں ان کے ساتھ رہوں گا حج سے فراغت کے بعد میں لندن جانے والا ہوں، جدہ ایر پورٹ سے میرے ماموں میری نانی کی ہوائی جہاز میں سوار کر دیں گے اور دوسرے ماموں بمبئی ایر پورٹ پر ان کے استقبال کے لئے پہنچ جائیں گے تو کیا میری نانی جدہ سے تنہا بمبئی تک ہوائی جہاز کا سفر کر سکتی ہے؟ مینواتو جروا۔

(الجواب) حج کے شرائط و جوب ادا میں سے ایک شرط یہ ہے کہ عورت کے ساتھ چاہے وہ ضعیفہ ہو یا جوان پورے سفر

میں محرم کا ساتھ ہونا ضروری ہے اگر محرم نہ ملے تو بلا محرم حج کے لئے جانا گناہ ہے۔ محرم نہ مل سکے تو حج بدل کی وصیت کرے اور رقم نکال کر الگ کر دے، فتاویٰ قاضی خان میں ہے واجمعوا علی ان العجوز لا تسافر بغیر محرم ولا تخلو برجل شابا کان او شیخاً۔ یعنی فقہاء کا اس پر اجماع ہے کہ ضعیفہ عورت بھی بغیر محرم کے سفر نہ کرے اور نہ کسی اجنبی کے ساتھ تنہائی اختیار کرے وہ اجنبی جو ان ہو یا بوڑھا فتاویٰ قاضی خان ج ۸ ص ۸۷۔

آپ کی نانی کا جدہ سے بمبئی تک کا سفر ”سفر شرع“ ہے چاہے یہ سفر چار پانچ گھنٹوں میں طے ہو جاتا ہو، اس درمیان چار رکعت والی نماز کا وقت آجائے تو نماز میں قصر کرنا واجب ہوگا، حج اتمام جائز نہیں، جب یہ سفر شرعی ہے تو بغیر محرم کے یہ سفر کرنا گناہ اور فرمان نبوی ﷺ ”لا یحل لامرأة تو من بالله والیوم الا حرا ن تسافر سفراً یکون ثلثة ایام الا ومعها ابوہا او ابنہا او زوجہا او اخوہا او ذو محرم منها رواہ مسلم (زجاجة المصابیح ج ۲ ص ۱۰۱ کتاب المناسک) کے خلاف ہوگا۔ فقط واللہ اعلم ۲۵ رجب المرجب ۱۴۰۳ھ

**مکہ مکرمہ پہنچ کر شوہر کا انتقال ہو گیا تو بیوی کیا کرے؟**

(سوال ۶۳) یہاں سے ایک صاحب مع اپنی اہلیہ کے ادائے فریضہ حج کے لئے تشریف لے گئے اور مکہ مکرمہ پہنچ کر ایک دو دن ہی میں شوہر کا انتقال ہو گیا اب ان کی اہلیہ کے لئے جو اس وقت بیوہ بن چکی ہے ایک الجھن پیدا ہو گئی ہے امید ہے کہ مندرجہ ذیل مسائل میں رہبری فرمائیں گے۔

- (۱) ایام حج یعنی اراکین حج کے ادا کرنے کے ایام میں ابھی بہت دن باقی ہیں اور وہاں کوئی محرم بیوی کے ساتھ نہیں ہے تو غیر محرم کے ساتھ رہ کر افعال حج ادا کر سکتی ہے؟
- (۲) یہاں سے اگر ان کے لڑکے کو بھیجا جائے تو؟
- (۳) غیر محرم یا محرم کے ساتھ بحالت عدت مدینہ طیبہ جاسکتی ہے یا نہیں؟
- (۴) عدت وفات کوئی الفور عمل میں لانا ضروری ہے یا بعد ادائے حج عدت پوری کرے یا حج کے ارکان ادا کئے بغیر واپس آنا ضروری ہے؟ امید ہے کہ مفصل جواب تحریر فرمائیں گے۔

**نوٹ:**

یہ بات بھی ملحوظ رہے کہ صاحب مال ہونے کی وجہ سے عورت پر بھی حج فرض تھا۔ (از لونا داڈھ۔ ضلع پنج محل) (الجواب) حامد او مصلیا و مسلما (۱) غیر محرم کے ساتھ تھوڑی دیر بھی تنہائی میں رہنا حرام ہے تو غیر محرم کی معیت میں حج کرنا کیسے درست ہو سکتا ہے؟ (۱)

(۲) بیوہ کی حفاظت اور انس و ولداری کے لئے لڑکے کا جانا بہت ضروری ہے۔ فقط

(۳) بحالت عدت فرض حج کے لئے سفر کرنا درست نہیں ہے تو مدینہ طیبہ جانے کی اجازت کیسے ہوگی؟ فقط۔

(۴) وفات کی عدت وفات کے وقت سے شروع ہو جاتی ہے اسے مؤخر نہیں کیا جاسکتا ابتداء العدة فی الطلاق عقیب الطلاق و الوفاة فان لم تعلم بالطلاق او الوفاة حتى مضت مدة العدة فقد نقضت عدتها (فتاویٰ عالمگیری ج ۲ ص ۱۶۰ الباب الثالث عشر فی العدة شامی ایضاً ج ۲ ص ۸۳۹) مکہ معظمہ میں محرم کے ساتھ عدت پوری کی جاسکے تو فہماور نہ بحفاظت وطن میں آ جانا چاہئے۔

بحالت موجودہ محرم کے ساتھ بھی حج کے لئے عرفات جانے کی شرعاً اجازت نہیں ہے منها العدة فلو اہلت بالحج فطلقها زوجها و لزمته العدة صارت محصورة ولو مقيمة او مسافرة معها محرم (شامی ج ۲ ص ۳۲۰ باب الا حصار) ممکن ہو تو ایک ساتھ رہ کر حج کر کے آئے یا آئندہ سال حج کے لئے واپس جائے عذر شرعی کی وجہ سے نہ جاسکے تو حج بدل کی وصیت کر جائے۔ یہ اصل مسئلہ ہے مگر چونکہ حکومت کے جانب سے قانون سخت ہو گئے ہیں اور ناقابل برداشت۔ دشواریوں کا سامنا ہے اس لئے کتاب ”زبدۃ المناسک مع عمدة المناسک“ میں لکھا ہے کہ ”اگرچہ مکہ معظمہ ہی میں ہو تو عرفات پر نہ جائے بلکہ عمرہ کے افعال بجالا کر حلال ہو اور چاہے تو فوت ہونے وقت وقوف عرفہ کے حلال ہو جائے، اس مسئلہ میں بہت ہی مشکل پیش آوے گی۔ الی قولہ۔ تو یہ بھی اسی طرح معذور سمجھی جاوے جیسے بوادی وغیرہ میں جہاں اقامت مشکل ہو تو مکہ مکرمہ کو چلی جانے کا جواز ہے تو اب اس حالت میں عرفات پر حج کرنے کو جائے تو عذر ہو سکتا ہے، ورنہ اس کو نہایت ہی مشکل پیش آئے گی اگر افعال عمرہ بجالا کر حلال ہوگی تو پھر حج کی قضا کرنی لازم ہوگی پھر اس کے لئے وہاں رہنا واپس آنا نہایت دشوار ہوگا۔ واللہ اعلم۔ کسی کتاب معتبر میں اس کے متعلق جواز کی گنجائش نظر سے گذری تھی لیکن اب بہت تلاش کرنے سے بھی نہیں ملی غالباً کبیر میں کہیں عبارت تھی۔ ناقل (زبدۃ المناسک ص ۲۴-۲۵) فقط واللہ اعلم بالصواب۔

عدت کی حالت میں حج کے لئے جانا درست ہے یا نہیں؟:

(سوال ۶۳) میاں بیوی دونوں اس سال حج کے لئے جانے والے تھے کہ شوہر کا انتقال ۲۹ رمضان المبارک کو ہو گیا۔ انسا للہ و انسا الیہ راجعون۔ اب بیوی حج بیت اللہ کے لئے جاسکتی ہے یا نہیں عورت کے ساتھ اس سال اس کے والد حج کے لئے جانے کے لئے تیار ہیں وہ اپنے مرحوم داماد کی طرف سے حج بدل کے لئے جائیں گے اور وہ اپنا فرض حج کر چکے ہیں۔ ایک بات واضح کرنا ضروری سمجھتا ہوں اگر کسی وجہ سے اس سال عورت حج کے لئے نہیں جاسکتی تو آئندہ سال دو دشواریاں سامنے ہیں ایک یہ کہ آئندہ سال منظوری ملے یا نہ ملے، دوسری یہ کہ محرم ملے یا نہ ملے، اس لئے کہ عورت کے والد کافی عمر رسیدہ ہیں، ان امور کو پیش نظر رکھ کر جواب مرحمت فرمائیں۔ (بمبئی)

(الجواب) عدت کی حالت میں عورت کو حج مکہ کے لئے سفر کرنے کی شرعاً اجازت نہیں، اگر جائے گی تو گنہگار ہوگی آئندہ سال یا جب منظوری مل جائے محرم سے ہمراہ حج کے لئے جائے اگر خدا نخواستہ آخر تک اجازت نہ ملے یا محرم نہ ملے۔ اگر تاو حج بدل کی وصیت کر جائے، درمختار میں ہے (ومع عدم عده علیہا مطلقاً) اية عده كانت (قوله ومع



عدم عدۃ الخ) ای فلا یجب علیہا الحج اذا وجد (قوله اية عدۃ كانت) ای سواء كانت عدۃ وفاة او طلاقہ بائن او رجعی ح (در مختار و الشامی ج ۲ ص ۲۰۰ کتاب الحج) معلم الحجاج میں ہے۔

مسئلہ:

عورت کے لئے حج کو جانا اس وقت واجب ہے جب عدت میں نہ ہوا اگر عدت میں ہے تو جانا واجب نہیں اور عدت چاہے موت کی ہو یا فسخ نکاح کی اور طلاق وغیرہ کی اور طلاق خواہ رجعی ہو یا بائن سب کا ایک حکم ہے (معلم الحجاج ص ۹۸) بہشتی زیور میں ہے۔

مسئلہ:

نمبر ۱۱۶ اگر یہ عورت عدت میں ہو تو عدت چھوڑ کر حج کو جانا درست نہیں (ص ۵۳ تیسرا حصہ) فقط واللہ اعلم  
۲۵ شوال المکرم ۱۴۰۳ھ۔

ساس اپنے داماد کے ہمراہ حج کے لئے جاسکتی ہے یا نہیں؟

(سوال ۶۵) ساس اپنے داماد کے ساتھ حج کے لئے جاسکتی ہے یا نہیں؟ داماد اپنی ساس کے لئے محرم ہے یا نہیں؟  
بینواتو جروا۔

(الجواب) داماد اپنی ساس کے لئے محرم ہے، ان میں ہمیشہ کے لئے نکاح حرام ہے، فتاویٰ عالمگیری میں ہے القسم الثانی المحرمات بالصہریۃ وہی اربع فرق الاولی امہات الزوجات وجداتہن من قبل الاب والام وان علون (عالمگیری ج ۲ ص ۵ کتاب النکاح القسم الثانی المحرمات بالصہریۃ) مگر آج کل فقہ کا زمانہ ہے، سسرالی رشتہ سے احتیاط کی ضرورت ہے خصوصاً جب کہ جوان ہوں معلم الحجاج میں ہے ”مگر اس زمانہ میں سسرالی رشتہ اور دودھ کے رشتہ سے احتیاط کی ضرورت ہے کیونکہ فقہ کا زمانہ ہے اس لئے ان لوگوں کے ساتھ حج نہ کیا جاوے (معلم الحجاج ص ۹۵، شرائط وجوب اداء)

شامی میں ہے: لما قالوا من کراهۃ الخلوة بالاخت رضاعاً والصہرة شابة (شامی ص ۵۲۹ ج ۵) اس سفر میں اکثر خلوت کا موقع آتا ہے گا ہے مس کی ضرورت بھی پیش آتی ہے اس لئے ساس کے ساتھ سفر کرنے سے احتراز کرنا چاہئے۔ فقط واللہ اعلم بالصواب۔

اپنی بھانجی کے بیٹے کے ساتھ حج کے لئے جانا:

(سوال ۶۶) عورت اپنی بھانجی کے بیٹے (یعنی اپنی بہن کے نواسے) کے ساتھ حج کے لئے جاسکتی ہے یا نہیں؟ بینواتو جروا؟

(الجواب) عورت کے لئے اس کی بھانجی کا بیٹا (بہن کا نواسہ) محرم ہے اور ان کے درمیان نکاح حرام ہے۔ فتاویٰ عالمگیری میں ہے واما الاخوات فالاخت لاب وام والاخت لاب والاخت لام کذا بنات الاخ و



والاخت وان سفلن (فتاویٰ عالمگیری ج ۲ ص ۵، کتاب النکاح باب ۳، القسم الاول المحرمات بالنسب)

القول الجازم فی بیان المحارم میں ہے (۳) فروع والدین یعنی وہ مرد یا عورت جن کی پیدائش کے باپ یا ماں (بلا واسطہ یا بالواسطہ) ذریعہ ہوں جیسے بھائی بہن بھانجا، بھانجی بھتیجا بھتیجی اور ان کی اولاد جہاں تک نیچے کے درجہ کی ہو سب کے سب حرام ہیں (القول الجازم ص ۴ تفصیل محرمات مصنفہ بحر العلوم حضرت مولانا سعید احمد صاحب لکھنوی)

لہذا جب عورت اور اس کی بھانجی کے بیٹے کے درمیان نکاح حرام ہے تو وہ اس کے لئے محرم ہوا، اس لئے صورت مسئلہ میں عورت اپنی بھانجی کے بیٹے کے ساتھ حج کے لئے جاسکتی ہے اتنا احتیاط کیا جائے کہ وہ فاسق و فاجر نہ ہو، فاسق فاجر پر اطمینان نہیں ہوتا، فقہاء اس کے ساتھ سفر کرنے سے منع فرماتے ہیں۔

معلم الحجاج میں ہے: مسئلہ محرم کو بھی اسی وقت سفر میں ساتھ جانا جائز ہے جب کہ فتنہ اور شہوت کا اندیشہ نہ ہو، اگر ظن غالب یہ ہے کہ سفر کرنے کی صورت میں خلوت میں یا ضرورت کے وقت چھوٹنے سے شہوت ہو جائے گی تو اس کو ساتھ جانا جائز نہیں۔ (معلم الحجاج ص ۹۷ شرائط وجوب اداء)

شامی میں ہے: لما قالوا من كراهة الخلوة بالاخت رضا عاً والصهرة شابة (شامی ج ۱ ص ۵۲۹) فقط و الله اعلم بالصواب۔

شوہر کے پیسوں سے بیوی حج کرے تو ان پیسوں پر قبضہ ضروری ہے یا نہیں؟

(سوال ۶۷) ایک شخص اپنی بیوی کو حج کے لئے لے جانا چاہتا ہے اور اس نے اپنی بیوی کے پیسے خود ہی حج کمپنی میں بھر دیئے ہیں تو وہ شخص اس صورت میں حج کے لئے لے جاسکتا ہے یا نہیں؟ ہم نے یہ سنا ہے کہ پہلے بیوی کو رقم دے کر مالک بنا دینا چاہئے تاکہ وہ جب حج ادا کرے تو فرض حج ادا ہو، تو مذکورہ صورت میں کیا حکم ہوگا؟ اگر عورت جائے گی تو اس کا حج فرض ادا ہوگا یا نفل، خلاصہ فرمائیں۔ بینوا تو جروا۔

(الجواب) آپ نے جو بات لکھی ہے یہ شرط کے طور پر نہیں ہے، یہ صرف احتیاطی صورت ہے کہ ایک شخص دوسرے شخص کو یا شوہر اپنی بیوی کو پیسے دے کر اپنے ساتھ حج کے لئے لے جا رہا ہو تو احتیاط یہ ہے کہ اس کو رقم سے مالک بنا دے، خدا نخواستہ سفر میں نا اتفاقی ہو جائے اور وہ شخص خرچ کرنے سے انکار کر دے تو دوسرے شخص کو پریشانی ہوگی، اور اس بات کا بھی امکان ہے کہ خرچ دینے والے کا حج کسی شرعی عذر کی وجہ سے فوت ہو جائے تو ممکن ہے کہ دوسرے شخص کا بھی حج فوت ہو جائے، اگر پہلے سے رقم دے کر مالک بنا دیا جائے تو اس قسم کی پریشانی کی صورت پیدا نہ ہوگی، نیز اس میں یہ بھی مصلحت ہے کہ دو شخصوں کے پاس رقم رہے گی تو رقم کی حفاظت رہے گی، اگر پوری رقم ایک شخص کے پاس ہو اور اس کے پاس رقم گم ہو جائے یا چوری ہو جائے تو سب پیسے ختم ہو جائیں گے اور دونوں کو پریشانی ہوگی۔ نیز اگر ہر ایک کے پاس پیسے رہیں گے تو بوقت ضرورت ہر ایک اپنی ضرورت کی چیز خرید سکے گا ان مصالح کے پیش نظر یہ مشورہ دیا جاتا ہے کہ شوہر اپنی بیوی کو رقم دے دے، ورنہ فی نفسہ مسئلہ یہ ہے کہ غیر مستطیع شخص کی طرح مکہ مکرمہ پہنچ جائے اور

وفرض حج یا صرف حج کی نیت سے حج ادا کرے تو فرض حج ادا ہو جاتا ہے البتہ اگر نفل حج کی نیت سے احرام باندھیں تو نفل حج ادا ہوگا (فتاویٰ رضویہ ۶۲/۲ ۶۳) جدید ترتیب کے مطابق کتاب الحج میں بعنوان غریب حج ادا کرنے کے بعد مالدار ہو جائے، سے دیکھیں مندرجہ ذیل۔

لہذا صورت مسئلہ میں عورت بلا تکلیف حج کے لئے جاسکتی ہے، البتہ وہ عورت فرض حج کی نیت سے احرام باندھے نفل حج کی نیت سے احرام نہ باندھے ورنہ فرض حج ادا نہ ہوگا نفل ہو جائے گا۔ فقط واللہ اعلم بالصواب۔

### عمومت محرم کے بغیر حج کے لئے نہ جاوے:

(سوال ۶۸) لڑکی اپنی والدہ کو بنگاک سے وایا بمبئی ہو کر جدہ تک چھوڑنے جانا چاہتی ہے، والدہ کا کوئی محرم بمبئی سے ہوائی جہاز میں ساتھ ہو جاوے گا، لیکن خود لڑکی کے ساتھ کوئی محرم نہیں، نیز فی الحال حج کی نیت بھی نہیں، مطلب یہ کہ بعد میں جانا چاہے تو کس نیت سے مکہ شریف جاسکتی ہے، لڑکی نے دو تین حج کئے ہیں ایسے ہی اس کے شوہر نے بھی تین چار حج کئے ہیں اس کے باوجود امسال بھی والدہ کی معیت میں جانے کا ارادہ ہے بعض موانع دور ہونے کے بعد لڑکی کا شوہر بھی اپنی عورت (جو مکہ شریف پہنچ چکی ہے) کے ساتھ حج کرنا چاہے تو کیا مشکل ہے اور کس طرح نیت کرے؟

(الجواب) والدہ اپنا فرض حج ادا کرنے کی غرض سے جارہی ہے تو بنگاک سے محرم کا ہونا ضروری ہے۔ محرم نہیں، نیز وہ لڑکی بھی محرم یا شوہر کے بغیر سفر نہیں کر سکتی، حرام ہے (قولہ مع زوج او محرم) هذا وقولہ ومع عدم عده علیہا شرطان مختصتان بالمرأة (شامی ۹۹/۲ کتاب الحج) رجاجة المصابیح ۱۰۱/۲) لہذا بمبئی سے بھتیجہ بنگاک آ کر اپنی پھوپھی کو لے جاوے یا داماد وغیرہ کوئی محرم شخص بمبئی تک پہنچا دے۔ لڑکی اگر والدہ کی معیت میں حج کو جانا چاہتی ہے تو شوہر یا کسی محرم کو ساتھ کر لے، ماموں کا لڑکا محرم نہیں، جو اپنا فرض حج کر چکا ہو وہ نفل حج یا حج بدل کی نیت سے حج کر سکتا ہے (ملاحظہ ہو، شامی ۳۳۱/۲ مطلب فی حج الضرورة)۔

### ضعیفہ بغیر محرم کے حج نہ کرے:

(سوال ۶۹) ایک عورت کے دو لڑکے دوسرے ملک میں رہتے ہیں جن میں سے ایک لڑکا امسال حج کے لئے نکلے والا ہے وہ سیدھا مکہ مکرمہ چلا جاوے گا، وہ چاہتا ہے کہ اپنے مرحوم بھائی کی طرف سے والدہ کو حج بدل مرادے اس کی صورت یہ ہوگی کہ والدہ بذریعہ ہوائی جہاز بمبئی سے جدہ تک آ جاوے وہاں ایرپورٹ پر لینے کے لئے وہ لڑکا لے گا، مطلب یہ ہے کہ مذکورہ عورت حج بدل کے لئے جاوے تو اسے بمبئی سے جدہ تک محرم کے بغیر سفر کرنا پڑے گا، تیسرے سفر میں ہندوستان آنے تک لڑکا ساتھ رہے گا، عورت کی عمر ۵۷ سے ۸۰ سال کے درمیان ہے، پس مذکورہ صورت میں شریعت کا کیا حکم ہے۔

(الجواب) صورت مسئلہ میں عورت کے گھر سے جدہ تک بھی محرم کا ساتھ ہونا ضروری ہے، بغیر محرم کے حج کے لئے مانع ہے، حدیث شریف میں ہے کہ کبھی بھی کوئی عورت محرم کے بغیر سفر حج نہ کرے۔ عن ابن عباس ان رسول اللہ صلی اللہ علیہ وسلم قال لا تحج امرأة الا ومعها محرم رواہ الدارقطنی ایضا عن ابن جریج

ولفظه لا تحجن امرأة او معها ذو محرم (زجاجة المصابيح ۱۰۱/۲ کتاب المناسک)  
 فتاویٰ قاضی خاں میں لکھا ہے اور فقہائے کرام کا اس پر اجماع ہے کہ ضعیف و کمزور عورت بھی بلا محرم سفر نہ کرے۔ ولا یثبت الا استطاعة للمرأة اذا کان بینہا و بین مکة مسيرة سفر شابة کانت او عجوزة الا بمحرم (فتاویٰ قاضی خان ۱۳۵/۱ کتاب الحج)

جب عورت کے حق میں اپنے فرض حج کی ادائیگی میں شوہر یا کسی محرم کے ساتھ ہونا ضروری ہے محرم نہ ہو تو حج بدل کی وصیت کرے مگر محرم کے بغیر حج نہیں کر سکتی تو دوسرے کی طرف سے حج بدل میں بلا محرم جانا کیسے جائز ہوگا یجب الا یصاء ان منع المرض او خوف الطريق اولم یوجد زوج ولا محرم. (شامی ۲۰۰/۲ کتاب الحج) مذکورہ عورت جانا ہی چاہتی ہے تو ہندوستان سے اپنے ساتھ کسی محرم کو کر لے یا پھر خود لڑکا آ کر والدہ کو ساتھ لے جاوے اس کے علاوہ اور کوئی صورت نہیں۔ فقط واللہ تعالیٰ اعلم۔

**شوہر کا بھتیجا محرم نہیں:**

(سوال ۷۰) عورت اپنے حقیقی بھتیجے کے ساتھ حج کے لئے جاسکتی ہے؟ (در انحالیکہ کوئی اور محرم نہیں)  
 (الجواب) عورت اپنے حقیقی بھتیجے کے ساتھ حج کو جاسکتی ہے (اسی باب میں حوالہ گزر چکا ہے از مرتب) لیکن شوہر کے بھتیجے کے ساتھ جانا جائز نہیں، کوئی محرم نہ ہو تو حج بدل کی وصیت کر دے، غیر محرم کے ساتھ یا بلا محرم کے حج کرنا درست نہیں۔ فقط واللہ تعالیٰ اعلم۔

**دیور و جیٹھ محرم نہیں:**

(سوال ۷۱) عورت اور لڑکا اور دوسرے لڑکے کی بیوی حج کر سکتے ہیں؟  
 (الجواب) صورت مسئلہ میں عورت حج کے لئے جاسکتی ہے، کیونکہ عورت کا لڑکا (جو کہ محرم ہے) ساتھ ہے لیکن دوسرے لڑکے کی بیوی نہیں جاسکتی اس لئے کہ ساس و دیور یا جیٹھ سے محرم کا مقصود حاصل نہیں ہوتا، ایضا فقط واللہ اعلم۔

**سوتیلہ داماد محرم نہیں:**

(سوال ۷۲) سوتیلی ساس اپنے سوتیلے داماد کے ساتھ حج کر سکتی ہے یا نہیں؟ جواب نفی میں ہو تو حج کرنے کی صورت میں حج ادا ہوگا؟

(الجواب) سوتیلہ داماد محرم نہیں، لہذا سوتیلی ساس اس کے ساتھ سفر حج نہیں کر سکتی پھر بھی اگر جاوے گی تو فریضہ حج تو ادا ہو جائے گا، لیکن شرعی حکم کی خلاف ورزی کا شدید جرم دونوں پر عائد ہوگا اور سخت گنہگار ہوں گے ولو حجت بلا محرم جاز مع الکراهة (طحطاوی ص ۳۹۷ کتاب الحج)

**حج کے لئے تنہا عورتوں کا قافلہ:**

(سوال ۷۳) یہاں افریقہ سے تین چار عورتیں (جن کی مالی حالت اچھی ہے اور کوئی محرم وغیرہ نہیں) جماعت کی شکل



میں حج کے لئے جانا چاہتی ہیں، اس طرح قافلہ بنا کر جانا کیسا ہے؟ کوئی ذی حیثیت عورت حج کرنا چاہتی ہے مگر کوئی محرم نہ ہو تو کیا وہ حج سے محروم رہے؟

(الجواب) فطری اور قدرتی طور پر مرد کا میلان عورت کی طرف اور عورت کا میلان مرد کی طرف ہوتا ہے اور شیطان ملعون بھی معاصی میں مبتلا کرنے کے لئے ایڑی چوٹی کا زور لگاتا رہتا ہے۔ حدیث شریف میں ہے کہ مردوں کے حق میں عورتوں سے زیادہ ضرر رساں کوئی فتنہ نہیں، عن اسامة بن زيد قال قال رسول الله صلى الله عليه وسلم ما تركت بعدى فتنة اضر على الرجال من النساء، متفق عليه (مشکوٰۃ ص ۲۶۷ کتاب النکاح) اور آپ ﷺ نے مردوں کو تنبیہ فرمائی ہے کہ عورتوں (کے فتنہ) سے بچو کیونکہ بنی اسرائیل کی تباہی کا باعث سب سے پہلا فتنہ عورتوں ہی کی صورت میں تھا۔

فی حدیث ابی سعید الخدری قال قال رسول الله صلى الله عليه وسلم واتقوا النساء فان اول فتنة بنی اسرائیل كانت فی النساء، رواه مسلم (ایضاً) اور حدیث میں ہے اس شخص پر کہ جس نے (بلاعذر و بغیر اضطرار) دیکھا اور اس پر کہ جس کو دیکھا گیا اللہ تعالیٰ کی لعنت ہو۔ عن الحسن مرسل قال بلغنی ان رسول الله صلى الله عليه وسلم قال لعن الله الناظر والمنظور اليه رواه البيهقي في شعب الایمان، (ایضاً ص ۲۷۰ کتاب النکاح)

حضرت فاطمہ رضی اللہ عنہا سے پوچھا گیا عورت کے لئے کیا بات بہتر ہے؟ فرمایا نہ وہ کسی مرد کو دیکھے اور نہ کوئی مرد اس کو دیکھے۔ روی انہ علیہ السلام قال لا بنته فاطمة ای شئی خیر للمرأة قالت ان لا ترى رجلاً ولا یراها رجلاً (مجالس الا برار مجلس ۹۸/ ص ۵۹۸، ص ۵۹۷)

حدیث شریف میں ہے کہ عورت شیطان کی صورت میں آتی ہے اور شیطان کی صورت میں جاتی ہے۔ عن جابر قال قال رسول الله صلى الله عليه وسلم ان المرأة تقبل فی صورة شیطان وتدبر فی صورة شیطان (الحديث. مشکوة ص ۲۶۸ باب النظر الى المخطوبة)

اور فرمان نبوی ہے: "المرأة عورة فاذا خرجت استشر بها الشيطان" یعنی عورت پردہ میں رہنے کی چیز ہے چنانچہ جب کوئی عورت (اپنے پردہ سے باہر) نکلتی ہے تو شیطان اس کو مردوں کی نظر میں اچھا کر کے دکھاتا ہے (ایضاً ص ۲۶۹، باب النظر الى المخطوبة)۔

گھر سے باہر نکلنے میں فتنہ کا اندیشہ ہے اس لئے اللہ تعالیٰ نے عورتوں کو تاکید فرمائی ہے "وقرن فی بیوتكن ولا تبرجن تبرج الجاهلیة الاولى"، اور قرآن پکڑو اپنے گھروں میں اور دکھائی نہ پھرو جیسا کہ دکھانا دستور تھا پہلے جہالت کے وقت میں (سورۃ احزاب) البتہ بوقت ضرورت شرعی و طبعیہ بلا آرائش و زیبائش کے سادہ اور غیر جاذب لباس میں شرعی پابندی اور احتیاطی تدابیر اختیار کر کے نکلے تو اس کی اجازت ہے، باری تعالیٰ کا ارشاد ہے "قلی للمؤمنات یغضضن من ابصارهن ویحفظن فروجهن ولا یمسسن زینتهن" اور کہہ دے ایمان والیوں کو نیچی رکھیں ذرا اپنی آنکھیں (یعنی غیر محرم کو نہ دیکھیں) اور تھامتے رہیں اپنے ستر کو اور نہ دکھلائیں اپنا سنگھار (سورۃ نور) اور حدیث میں ہے جب عورت عطر (سینٹ، پاؤڈر، خوشبو وغیرہ) لگا کر (مردوں کی) مجلس سے گزری تو وہ

ایکی اور ایسی ہے یعنی زانیہ ہے عن ابن موسیٰ قال قال رسول اللہ صلی اللہ علیہ وسلم کل عین زانیۃ وان المرأة اذا استعطرت فمرت بالمجلس فهي کذا وکذا یعنی زانیۃ (مشکوٰۃ ص ۹۶ باب الجماعة وفضلها)

ایک حدیث میں آیا ہے کہ آنکھیں زنا کرتی ہیں اور ان کا زنا (غیر محرم کو) دیکھنا ہے، اور کان زنا کرتے ہیں اور ان کا زنا (غیر محرم کی آواز کا) سنانا ہے اور زبان زنا کرتی ہے، اور اس کا زنا (غیر محرم سے) بات چیت کرنا ہے اور ہاتھ زنا کرتے ہیں اور ان کا زنا (غیر محرم کو) پکڑنا ہے۔

عن ابی ہریرۃ عن النبی صلی اللہ علیہ وسلم قال کتب علی ابن آدم نصیہ من الزنا ملوک ذلك لا محالة فالعیناء زناهما النظر والا ذنان زناهما الاستماع واللسان زناه الکلام والیدونانها البطش (الحديث) (مسلم ۳۳۶/۲، مشکوٰۃ ص ۲۰ باب الايمان بالقلندر)

اور آپ ﷺ نے فرمایا اے لوگو اپنی عورتوں کو بناؤ سنگھار والا لباس پہن کر مسجد وغیرہ میں مٹکنے (سٹپنے) سے روکو، کیونکہ بنی اسرائیل سے اس وقت تک لعنت روک دی گئی جب تک ان کی عورتوں نے بناؤ سنگھار کا لباس پہن کر مسجد وغیرہ میں مٹکنا (ٹہلنا) اختیار نہ کیا۔

عن عائشة قالت بينما رسول اللہ صلی اللہ علیہ وسلم جالس فی المسجد اذ دخلت امرأة من مزنیۃ ترفل فی زینۃ لها فی المسجد فقال النبی صلی اللہ علیہ وسلم یا ایہا الناس انہوا نساءکم عن لبس الزینۃ والتبختر فی المسجد فان بنی اسرائیل لم یلعنوا حتی لبس نساہم الزینۃ وتبخترن فی المساجد (ابن ماجہ ص ۲۹۷ ابواب الفتن باب فتنة النساء)

مجملہ ضروریات شرعیہ کے ایک ضرورت حج کی ادائیگی بھی ہے جس کے لئے ضابطہ شرعیہ اور فتنہ وفساد سے حفاظت کی ایک زائد احتیاطی تدبیر یہ ہے کہ عورت کے سفر حج میں دیندار محرم یا شوہر ساتھ ہو جو اس کی پورے طور سے حفاظت کر سکے، ورنہ سفر حج کی بھی اجازت نہیں، جاوے گی تو شرعی حکم کی خلاف ورزی کی وجہ سے گنہگار ہوگی۔

حدیث شریف میں ہے: ”لا تحجن امرأة الا ومعها ذو محرم“ یعنی عورت محرم کے بغیر ہرگز حج نہ کرے (زجاجة المصالح ۱۰۱/۲ کتاب المناسک)

ایک اور حدیث میں ہے، ایک صحابی نے عرض کیا یا رسول اللہ میں فلاں جہاد میں جانے والا ہوں اور میری اہلیہ حج کرنا چاہتی ہے تو آپ ﷺ نے فرمایا لوٹ جا عورت کے ساتھ رہ کر حج کر آ، وفی روایۃ للبزاز عن ابن عباس ان رسول اللہ صلی اللہ علیہ وسلم قال لا تحج امرأة الا ومعها محرم فقال رجل یا نبی اللہ انی اکتبت فی غزوۃ کذا وامراتی حاجة قال ارجع فحج معها (ایضاً ۱۰۱/۲ کتاب المناسک)

نیز آپ ﷺ کا فرمان ہے خدا اور روز قیامت پر ایمان لانے والی کے لئے حلال نہیں کہ تین دن (باعتبار میل اڑتا لیس میل) یا اس سے زائد مسافت کا سفر کرے لایہ کہ اس کے ساتھ باپ شوہر بھائی وغیرہ میں سے کوئی محرم ساتھ ہو۔

عن ابی سعید الخدری قال قال رسول اللہ صلی اللہ علیہ وسلم لا یحل لا امرأة تؤمن



بِاللَّهِ الْيَوْمَ الْآخِرَ أَنْ تَسَافِرَ سَفَرًا يَكُونُ ثَلَاثَةَ أَيَّامٍ فَصَاعِدًا إِلَّا وَمَعَهَا أَبُو هَا أَوْ ابْنُهَا أَوْ زَوْجُهَا أَوْ اخُوهَا  
 أَوْ ذُو مَحْرَمٍ مِنْهَا (مسلم ۴۳۴/۱ باب سفر المرأة مع محرم الى حج وغيره)  
 دیگر روایات میں حالات اور فتنہ کے اندیشہ کے پیش نظر دو دن، ایک رات و دن صرف ایک رات، اور صرف  
 ایک دن کے سفر میں بھی محرم کا ساتھ ہونا شرط ہے ملاحظہ ہو۔

وفی رواية نهی ان تسافر المرأة مسيرة يومين وفي رواية لا يحل لامرأة تؤمن بالله واليوم  
 الآخر تسافر مسيرة يوم الا مع ذی محرم وفي رواية لا يحل لامرأة مسلمة تسافر مسيرة ليلة الا  
 ومعها ذو حرمة منها وفي رواية مسيرة يوم وليلة (مسلم مع شرحه للنووی ۴۳۲/۱، ص ۴۳۳ ایضاً)  
 حالت سفر میں عورتوں کی عصمت و ناموس کی جس قدر حفاظت شوہر اور محرم کر سکتا ہے وہ عورتیں نہیں کر سکتیں  
 بلکہ خود عورتیں عصمت و پاکدامنی کی حفاظت کے لئے دوسرے کی محتاج ہیں، اور از روئے حدیث و مساریت من  
 ناقصات عقل و دین اذهب للرب الرجل الحازم من احداكن الحديث. (بخاری ۴۴/۱ باب ترک  
 الحائض الصوم) عورت ناقص العقل والدین ہے، تو وہ دوسری عورتوں کی عصمت اور دین کی کیا خاک حفاظت کرے  
 گی؟ بلکہ اندیشہ فتنہ میں اضافہ ہوگا۔ ہدایہ میں ہے کہ حج کے لئے محرم یا شوہر کا ساتھ ہونا شرط اس لئے ہے کہ محرم کے  
 بغیر عورت کے حق میں فتنہ کا خطرہ ہے اور صرف عورتیں ہی عورتیں ہونے کی صورت میں خوف فتنہ بڑھ جائے  
 گا۔ ويعتبر فی المرأة ان يكون لها محرم تحج به او زوج (الی قوله) ولا نها بدون المحرم يخاف  
 عليها الفتنة وتزداد بانضمام غيرها اليها (هدایہ ۲۱۳/۱ کتاب الحج) سڑک پر ایک چھوٹے بچہ کے  
 لئے گاڑی، گھوڑے وغیرہ کا جو خطرہ رہتا ہے اس کے ساتھ دو چار بچے اور ہو جانے سے اندیشہ ختم ہو گا یا بڑھے گا؟  
 عورت کے حق میں محرم کی شرط اور ضرورت حج سے محرومی کا باعث نہیں بلکہ اس کی عصمت و ناموس کی  
 حفاظت اور بدگمانی بدنامی اور تہمت سے بچانے کے لئے ہے جس کے بغیر عورت کی کوئی قیمت نہیں، لہذا عورتوں کو  
 چاہئے کہ احکام شرعیہ کی قدر کریں اور شریعت کو محسن سمجھیں، رہا حج کا معاملہ تو کوئی محرم نہ ملے تو شریعت نے حج بدل کی  
 بھی اجازت دی ہے جس میں وہ پورے ثواب کی مستحق ہوگی اور مزید برآں شرعی حکم کی تابعداری کرنے والی اور مستحق  
 اجر عظیم ہوگی، فقط واللہ اعلم بالصواب۔

متنبی بیٹے کے ساتھ حج کے لئے جانا جائز ہے یا نہیں؟:

(سوال ۷۴) ایک عورت نے بچپن سے ایک لڑکے کی پرورش کی ہے اور اسے اپنا متنبی بیٹا بنایا ہے، بعد میں اس  
 لڑکے کی شادی بھی کرادی ہے لڑکا اس عورت کو ”امی“ اور وہ عورت اسے ”بیٹا“ کہہ کر پکارتی ہے، وہ عورت اس متنبی بیٹے  
 کے ساتھ حج یا عمرہ کے لئے جاسکتی ہے یا نہیں؟ بیٹو تو جروا۔

(الجواب) متنبی بیٹا حقیقی بیٹا نہیں ہے، قرآن مجید میں ہے وما جعل ادعیاء کم ابناء کم ذلکم قولکم  
 یا فواہکم واللہ یقول الحق وهو یهدی السبیل O ادعوہم لاباءہم هو اقسط عند اللہ. (ترجمہ) اور  
 تمہارے منہ بولے بیٹوں کو تمہارا (بچہ) کا بیٹا نہیں بنادیا یہ صرف تمہارے منہ سے کہنے کی بات ہے (جو غلط ہے واقع



کے مطابق نہیں) اور اللہ تعالیٰ حق بات فرماتا ہے اور وہی سیدھا راستہ بتلاتا ہے (اور جب منہ بولے بیٹے واقع میں تمہارے بیٹے نہیں تو) تم ان کو (متنبی بنانے والوں کا بیٹا مت کہو، بلکہ) ان کے حقیقی باپوں کی طرف منسوب کیا کرو، یہ اللہ کے نزدیک راستی کی بات ہے (قرآن مجید، سورہ احزاب، آیت نمبر ۴ پارہ نمبر ۲۱)

لہذا وہ لڑکا عورت کے حق میں محرم نہیں ہے اس کے ساتھ حج یا عمرہ کے لئے جانا جائز نہیں ہے۔ (اسی باب میں حوالہ گزر چکا ہے از مرتب)۔

بوڑھی عورت کا اپنے پھوپھی زاد بھائی کے ساتھ حج میں جانا:

(سوال ۷۵) ایک بڑی عمر کی خاتون ہے، وہ اپنے پھوپھی زاد بھائی کے ساتھ جوان کا بہنوئی بھی ہے حج ادا کرنے جاسکتی ہے یا نہیں؟

(الجواب) عورت جوان ہو یا ضعیفہ اس کے لئے محرم کے بغیر حج کے لئے جانا جائز نہیں۔ حدیث میں ہے لا یحل لامرأة تؤمن بالله والیوم الاخر ان تسافر مسیر قیوم وليلة الا مع ذی محرم علیہا (رواہ ابو ہریرہ، مسلم شریف ص ۴۳۴ جلد نمبر ۱ باب سفر المرأة مع محرم الی حج وغیرہ)۔  
(ترجمہ):

اللہ اور یوم آخرت پر ایمان لانے والی عورت کے لئے یہ حلال نہیں ہے کہ وہ بغیر محرم کے ایک دن رات کا بھی سفر کرے۔

فتاویٰ عالمگیری میں ہے ومنہا المحرم للمرأة شابة کانت او عجوزة اذا کانت بینہا و بین مکة مسیرة ثلاثة ايام هكذا فی المحيط ۲۱۸/۱ کتاب المناسک (واما شرائط وجوبہ) یعنی وجوب اداء کی شرائط میں سے ایک شرط یہ ہے کہ اگر عورت اور مکہ معظمہ کے درمیان تین دن (تین رات) فاصلہ ہو تو محرم کا ہمراہ ہونا ضروری ہے، عورت معمرہ (ضعیفہ) ہو یا جوان۔

اور فتاویٰ قاضی خاں میں ہے: اجمعوا علی ان المعجوز لا تسافر بغیر محرم فقہاء کا جماع ہے کہ بڑھیا عورت (بھی) محرم کے بغیر سفر نہ کرے (فتاویٰ قاضی خاں ۷۸/۱ بحوالہ فتاویٰ رحیمہ ۵۶، ۵۵/۲) (جدید ترتیب کے مطابق اسی باب میں بعنوان، بڑھیا بغیر محرم حج کر سکتی ہے یا نہیں، سے دیکھیں ۳۳۱ از مرتب) عورت کے ساتھ اگر کوئی محرم جانے والا نہ ہو اور خود اپنی رقم سے کسی کو ساتھ لے جانے پر قادر نہ ہو تو ایسی عورت پر حج کی ادائیگی کے لئے جانا فرض نہیں ہوتا۔

اگر اخیر زندگی تک محرم میسر نہ ہو سکے تو ایسی صورت میں عورت حج بدل کی وصیت کرے، (۱) صورت مسنونا میں آپ کا پھوپھی زاد بھائی (جو آپ کا بہنوئی بھی) آپ کے لئے محرم نہیں ہے، لہذا آپ ان کے ساتھ (حج یا عمرہ) کی بہن ساتھ ہو) حج کے لئے نہیں جاسکتی۔

(۱) فیجب الا بصاء ان منع المبرص او خوف الطريق اولم یوجد زوج ولا محرم شامی کتاب الحج ج ۲ ص ۷۰

آپ شریعت کے حکم کو ملحوظ رکھتے ہوئے ان کے ہمراہ حج میں نہیں جائیں گی تو آپ محروم نہیں رہیں گی، حکم شرع پر عمل کرنے کا انشاء اللہ اجر و ثواب ملے گا۔ فقط واللہ اعلم بالصواب۔

داماد کے ساتھ سفر حج کرنا:

(سوال ۷۶) فاطمہ ایک بیوہ عورت ہے وہ اپنے داماد کے ساتھ حج کے لئے جانے کا ارادہ رکھتی ہے فاطمہ کا شوہر مرحوم مقرض تھا، موصوفہ کے پاس کچھ زیورات ہیں تو کیا ان کو بیچ کر حج کے لئے جاسکتی ہے؟ بینوا تو جروا۔  
(ال- اب) داماد یعنی فاطمہ کی سگی بیٹی کا شوہر فاطمہ کا محرم ہے، لہذا اس کے ساتھ فاطمہ حج کے لئے جاسکتی ہے، بشرط یہ کہ اس کی عمر اور دینی حالت دیکھتے ہوئے گناہ میں مبتلا ہونے کا اندیشہ نہ ہو۔

معلم الحجاب میں ہے: محروم وہ مرد ہے جس سے نکاح کسی وقت بھی جائز نہ ہو خواہ نسب کے اعتبار سے یعنی شہ دار ہو یا رضاعت یعنی دودھ کی شرکت کے اعتبار سے، جیسے بھائی بھتیجے، تایا چچا وغیرہ یا مصاہرت یعنی سرالی رشتہ کی ہے جیسے داماد اور خسر مگر اس زمانہ میں سرالی اور دودھ کے رشتہ سے احتیاط کی ضرورت ہے، کیونکہ فتنہ کا زمانہ ہے اس لئے ان لوگوں کے ساتھ حج نہ کیا جائے (معلم الحجاب ص ۸۴، شرائط حج، شرائط وجوب ادا) فقط واللہ تعالیٰ اعلم بالصواب۔

## احرام سے متعلق احکامات

مکہ معظمہ میں داخل ہونے کے لئے احرام باندھے یا نہیں :

(سوال ۷۷) حج کے بعد مدینہ شریف گئے وہاں سے وطن جانے کے لئے جدہ آئے۔ لیکن جہاز کی روانگی میں دیر ہے تو دس پندرہ روز جدہ ٹھہرنے کے بجائے مکہ معظمہ جا کر قیام کرے اور طواف کرے تو کیا احرام باندھنا پڑے گا؟ یا بغیر احرام باندھے جاسکتے ہیں؟

(الجواب) احرام باندھنا پڑے گا، عمرہ کا احرام باندھ کر داخل ہو سکتا ہے<sup>(۱)</sup>۔ (قرة العينين)

جدہ میں رہنے والا حج یا عمرہ کا احرام کہاں سے باندھے :

(سوال ۷۸) جدہ میں رہنے والوں کو حج یا عمرہ کا احرام کہاں سے باندھنا چاہئے؟ بینوا تو جروا:

(الجواب) جو لوگ میقات کے اندر رہتے ہیں وہ عمرہ یا حج کا احرام حرم کے باہر جہاں سے چاہیں باندھ سکتے ہیں۔ حل کی کل زمین ان کے حق میں میقات ہے۔<sup>(۲)</sup> فقط و الله اعلم بالصواب۔ ۲۹ رمضان المبارک ۱۴۲۹ھ۔

اہل جدہ بلا احرام مکہ مکرمہ جاسکتے ہیں یا نہیں :

(سوال ۷۹) جو لوگ بغرض ملازمت جدہ میں مقیم ہیں، وہ اگر نماز جمعہ یا اپنے کسی کام کے لئے مکہ معظمہ جائیں تو احرام باندھنا ضروری ہے یا نہیں؟ یہاں کے مقیم باشندے کہتے ہیں کہ جدہ حل میں داخل ہے۔ فقط والسلام۔ بینوا تو جروا۔

(الجواب) جو لوگ حل میں رہتے ہیں ان کے لئے دخول مکہ بلا احرام (جبکہ حج و عمرہ کی نیت نہ ہو) جائز ہے، جدہ جب حل میں ہے تو اہل جدہ نماز جمعہ یا تجارت وغیرہ اپنے کسی کام سے مکہ معظمہ جائیں تو احرام کی ضرورت نہیں۔ ہاں اگر حج و عمرہ کا ارادہ ہو تو احرام باندھنا ضروری ہے<sup>(۳)</sup> فقط و الله اعلم بالصواب۔

دوبارہ حرم میں داخلہ کے وقت احرام کا حکم:

(سوال ۸۰) اگر کوئی شخص مکہ مکرمہ سے عمرہ کی ادائیگی کے بعد حد و حرم سے باہر نکل گیا، پھر کسی کام سے وہ مکہ مکرمہ جانا چاہے تو اسے دوبارہ احرام باندھنا ضروری ہے یا نہیں؟ بینوا تو جروا۔

(الجواب) عمرہ سے حلال ہو کر حد و میقات سے باہر ہو جائے تو واپسی کے وقت احرام ضروری ہے، میقات کی حد

(۱) ويجب على من دخل مكة بلا احرام لكل مرة حجة او عمرة ..... وصح منه اي اجزاه عماله الزمه بالدخول. در مختار مع الشامی باب الجنایات ج. ۱ ص ۳۱۳

(۲) فهذا ميقاته الحل الذي بين المواقب والحرم قال في الشامية تحت قوله فهذا الاشارة الى هل داخلها بالمعنى الذي ذكرناه فالحرم حد في حقه كالميقات للآفاقي فلا يدخل الحرم ان قصد النسك الا محرما. شامی قبیل فصل فی الاحرام ج. ۲ ص ۱۳

(۳) وحل لا هل داخلها یعنی من وحد فی داخل المواقب دخول مكة غير محرم مالم يرد نسكا للخرج (جواهر الفقه ج ۱ ص ۳۸۷)



سے باہر نہیں گیا تو احرام کی ضرورت نہیں۔<sup>(۱)</sup> فقط واللہ اعلم۔

بحری و ہوائی راستہ سے سفر کرنے والوں کو احرام کب باندھنا چاہئے؟

(سوال ۸۱) (۱) جو حضرات بحری جہاز سے حج بیت اللہ کے لئے جاتے ہیں ان کو کب احرام باندھنا چاہئے؟ بعض لوگوں کا خیال یہ ہے کہ جدہ پہنچ کر احرام باندھ سکتے ہیں، کیا یہ صحیح ہے؟ اگر ان کا قول صحیح نہیں ہے اور کسی نے کسی وجہ سے جدہ تک احرام مؤخر کر دیا تو دم لازم ہوگا یا نہیں؟

(۲) اور جو حجاج کرام ہوائی جہاز سے سفر کرتے ہیں ان کو کب احرام باندھنا چاہئے؟ کیا یہ لوگ جدہ پہنچ کر احرام باندھنا صحیح ہے یا نہیں؟ یا دم لازم ہوگا یا نہیں؟ بینوا تو جروا۔

(الجواب) (۱) ہندوستان (یا پاکستان) والوں کا میقات یلملم ہے لہذا جو حجاج کرام مکہ معظمہ جانے کا ارادہ رکھتے ہیں، ان کو یلملم یا اس کے محاذ سے پہلے پہلے احرام باندھ لینا چاہئے۔<sup>(۲)</sup>

ہمارے زمانہ میں جو حجاج کرام ہندوستان (یا پاکستان) سے بحری راستہ سے سفر کرتے ہیں وہ جدہ تک احرام مؤخر کر سکتے ہیں یا نہیں اس بارے میں ہمارے زمانہ کے اکابرین علماء کی تحقیق میں اختلاف ہے، حضرت مولانا مفتی محمد شفیع صاحب رحمہ اللہ کی تحقیق یہ ہے کہ بحری جہاز سے سفر کرنے والے حجاج کرام کے لئے جدہ تک احرام مؤخر کرنا جائز ہے، آپ فرماتے ہیں کہ بحری جہاز یلملم سے آگے جو جدہ کی طرف تجاوز کرتا ہے وہ تجاوز آفاق میں ہوتا ہے جہت حرم میں نہیں ہوتا ہے، لہذا اگر جدہ تک احرام مؤخر کریں تو جائز ہے موجب دم نہیں، صاحب زبدۃ الناسک حضرت مولانا الحاج شیر محمد صاحب سندھی اور حضرت مولانا محمد منظور نعمانی صاحب مدظلہم العالی کی بھی یہی تحقیق ہے۔ اس کے بالمقابل حضرت مولانا محمد یوسف بنوریؒ مولانا مفتی رشید احمد لدھیانویؒ (پاکستانی) اور مولانا مفتی ولی ٹونگی (پاکستانی) کی تحقیق یہ ہے کہ یلملم کی محاذات جدہ سے پہلے آ جاتی ہے اور بحری جہاز جدہ پہنچنے سے پہلے ہی محاذات میقات سے تجاوز کر کے حدود حل میں داخل ہو جاتا ہے اس لئے ہندوستان و پاکستان کے حجاج کرام کو سمندر میں یلملم کی محاذات سے ہی احرام باندھ لینا لازمی ہے اگر اس سے تاخیر کریں گے تو محاذات میقات سے بلا احرام گذرنے کی وجہ سے دم بھی لازم ہوگا اور گناہ بھی ہوگا۔

لہذا بہتر یہی ہے کہ جدہ آنے سے پہلے پہلے یلملم کی محاذات پر احرام باندھ لیا جائے، اسی میں احتیاط ہے، چنانچہ حضرت مفتی محمد شفیع صاحب رحمہ اللہ نے بھی یہی تحریر فرمایا ہے۔ فرماتے ہیں۔

ایسے حالات میں کہ اس مسئلہ میں علماء کا اختلاف رائے ہے، احتیاط اسی میں ہے کہ بحری جہاز میں یلملم ہی سے احرام باندھ لیں، یا ساحل جدہ پر اترنے سے پہلے احرام باندھ لیں کیونکہ حسب تصریح فقہاء محل اختلاف میں

(۱) والمتمتع اذا فرغ من عمرية ثم خرج من الحرم ..... وان رجع الى الحرم واهل منه قبيل الاحرام فلا شئ عليه بالا تفاق كذا في غاية السروجي شرح الهداية. فتاویٰ عالمگیری الباب العاشرة في فجاوز الميقات بغير احرام ج ۱ ص ۲۵۳

(۲) میقات اهل اليمن والهند يلملم جبل جنوبی کلة علی مر جلتین منها الفقه الاسلامی وادلته المطلب الثانی میقات الحج والعمرة المکانی ج ۳۰ ص ۷۱ ومن حج فی البحر فوفقة اذا حاذی موضعا من البر لا یتجاوز الا محرما کذا فی السراج الوهاج الباب الثانی فی المواقیت ج ۱ ص ۲۲۱





بطور لنگی استعمال کرنے کی عادت نہیں ہوتی تو ستر کھلنے کا اندیشہ ہوتا ہے خاص کر سونے کی حالت میں تو کیا یہ صورت اختیار کی جاسکتی ہے؟ مینو اتو جروا۔

(الجواب) ستر کھلنے کا اندیشہ ہو تو احرام کی چادری لینے کی گنجائش ہے، بلا ضرورت سینا مکروہ ہے غنیۃ للناسک میں ہے وعقد الا زار والرداء بان یربط طرف احدهما بطرفه الا اخر شرح وان یغسلہ بغسل او یشدہ بحبل ونحوہ (غنیۃ الناسک ص ۴۷، فصل فی مکروہات الاحرام و محظوراتہ التی لا جزاء فیہا سوی الکراہۃ)

معلم الحجاج میں ہے۔ مسئلہ: تہبند کے دونوں پلوں کو آگے سے سینا مکروہ ہے اگر کسی نے ستر عورت کی خاطر حفاظت کی وجہ سے لیا تو دم واجب نہ ہوگا (معلم الحجاج ص ۱۲۸ مکروہات احرام) فقط و اللہ اعلم بالصواب۔

آفاق بطریقہ مرور جدہ پہنچ کر مکہ مکرمہ جانا چاہیے تو احرام ضروری ہے یا نہیں؟

(سوال ۸۳) محترم و مکرم حضرت مفتی صاحب ادام اللہ ظہم و فیوضہم۔ بعد سلام مسنون! آپ کے فتاویٰ رحیمیہ ص ۵۳ جلد دوم میں ہے۔

(سوال ۱۰) حج کے بعد مدینہ شریف گئے وہاں سے وطن جانے کے لئے جدہ آئے لیکن (پانی کے) جہاز کی روانگی میں دیر ہے تو دس پندرہ روز جدہ ٹھہرنے کے بجائے مکہ معظمہ جا کر قیام کرے اور طواف کرے تو کیا احرام باندھنا پڑے گا؟ یا بغیر احرام باندھ سکتے ہیں؟

(الجواب) احرام باندھنا پڑے گا، عمرہ کا احرام باندھ کر داخل ہو سکتا ہے (قرۃ العینین) (فتاویٰ رحیمیہ ص ۵۳ ج ۲) جدید ترتیب کے مطابق اسی باب کا پہلا سوال ہے (آز مرتب)

مگر معلم الحجاج میں لکھا ہے: مسئلہ: آفاق (یعنی میقات سے باہر رہنے والا) میقات سے آگے کسی ایسی جگہ جو حرم سے خارج ہے اور حل میں ہے کسی ضرورت سے جانا چاہتا ہے، مکہ جانے اور حج یا عمرہ کرنے کی نیت نہیں ہے تو اس پر میقات سے احرام باندھنا واجب نہیں اور اس کے بعد وہ اس جگہ سے مکہ بھی بلا احرام جاسکتا ہے اور اس پر کوئی دم وغیرہ نہیں ہے، اس مقام پر پہنچ کر یہ شخص بھی اس جگہ کے لوگوں کے حکم میں ہو گیا وہاں سے اگر حج یا عمرہ کا ارادہ کرے تو ان کی میقات یعنی حل سے احرام باندھنا ہوگا (معلم الحجاج ص ۱۰۸ میقات سے بلا احرام باندھ سکتے ہیں) (فتاویٰ رحیمیہ کے جواب اور معلم الحجاج کی عبارت میں بظاہر تناقض معلوم ہوتا ہے۔ کیا جواب ہوگا؟ مینو اتو جروا۔

(الجواب) (فتاویٰ رحیمیہ ص ۵۳ ج ۲) کا جواب قرۃ العینین (یعنی زبدۃ الناسک المعروفہ بقرۃ العینین فی زیارۃ الحرمین مؤلفہ مولانا الحجاج شیرمد شاہ صاحب) کے حوالہ سے لکھا گیا ہے، مسائل حج میں یہ کتاب معتبر مانی جاتی ہے، مناسب معلوم ہوتا ہے کہ زبدۃ الناسک کی پوری عبارت نقل کر دی جائے۔

”اب کثیرۃ الوقوع یہ مسئلہ ہے کہ حج کے بعد جو حاجی لوگ مدینہ طیبہ سے وطن کو جانے کے ارادہ سے جدہ



میں آتے ہیں اس نیت سے کہ براستہ بحری جہاز یا ہوائی جہاز وغیرہ کے وطن کو جائیں گے، پس بوجہ فی الحال جہاز وغیرہ نہ ملنے کے جدہ میں بہت زیادہ قیام کرنے کے یہ خیال کرتے ہیں کہ جدہ تو ہمارا میقات نہیں ہے احرام کہاں سے باندھیں پس چونکہ یہ مدینہ طیبہ سے حج وغیرہ کی نیت کے بغیر محض اپنے وطن کو جانے کی غرض سے جدہ میں آئے ہوئے ہیں یعنی جدہ میں نہ تو مکہ مکرمہ کے حاضر ہونے کی نیت سے آئے ہیں اور نہ خود جدہ کسی خاص کام کے ارادہ سے آئے ہیں اس لئے یہ لوگ میقات یا حل والوں کے حکم میں نہیں ہیں کہ ان کا میقات حل ہو مگر چونکہ یہ لوگ آفاق سے آئے ہوئے ہیں اور جدہ میں بطریق مردور پہنچے ہیں کیونکہ وطن کو جانے کا ارادہ رکھتے ہیں، اب یہاں سے مکہ مکرمہ یا حد حرم میں جائیں گے تو بغیر احرام نہیں جاسکتے کہ آفاقی ہیں اور ذوالحلیفہ جعفر بالغ سے بغیر احرام گزرنے کی وجہ سے ان پر دم وغیرہ بھی کچھ لازم نہ ہوگا کیونکہ مکرمہ اور حرمین جانے کی نیت نہ تھی۔ الخ (زبدۃ المناسک ص ۵۴ ج ۱)

معلم الحجاج میں جو مسئلہ بیان کیا گیا ہے اس کا محمل یہ معلوم ہوتا ہے کہ آفاقی داخل میقات جس جگہ جانا چاہتا ہے وہ مقام اس وقت اس کا مقصد ہے لہذا وہ شخص جب وہاں پہنچے گا تو اہل حل کے حکم میں ہو جائے گا، اور زبدۃ المناسک میں جو مسئلہ بیان کر رہے ہیں اس کا محمل یہ معلوم ہوتا ہے کہ آفاقی مکہ مکرمہ پہنچنا حج سے فراغت کے بعد مدینہ طیبہ حاضر ہوا، اب مدینہ منورہ سے اپنے وطن جانے کے ارادہ سے روانہ ہوا، ہوائی جہاز سے سفر کرنا ہو یا بحری جہاز سے عام طور پر جدہ آنا پڑتا ہے، مگر اس سفر میں جدہ اس کا مقصد نہیں ہے اسے تو آگے روانہ ہونا ہے، اس لئے جدہ پہنچنے کے باوجود اسے اہل حل کے حکم میں داخل نہیں کیا اور کسی وجہ سے اسے جدہ میں ٹھہرنا ہوا، اور جدہ میں ایام گزارنے کے بجائے مکہ مکرمہ حاضری کا

ارادہ کر لیا تو چونکہ وہ حلی نہیں ہے اس لئے مکہ مکرمہ میں داخلہ کے لئے احرام ضروری قرار دیا۔ معلم الحجاج اور زبدۃ المناسک میں تطبیق کی یہ صورت ہو سکتی ہے، فتاویٰ رحمیہ ص ۵۲ ج ۱ میں سوال کی نوعیت وہی ہے جو زبدۃ المناسک میں ہے لہذا فتاویٰ رحمیہ اور معلم الحجاج میں بھی تعارض نہ رہے گا۔ فقط واللہ اعلم بالصواب۔

ساتویں ذی الحجہ کو حج کا احرام باندھنا کیسا ہے :

(سوال ۸۴) آج کل معلم حضرات ساتویں ذی الحجہ ہی کو بہت سے حجاج کو منیٰ لے جاتے ہیں تو ساتویں ذی الحجہ کو حج کا احرام باندھ کر جانا کیسا ہے اس میں کوئی خرابی تو نہ آوے گی اس لئے کہ ہمیں یہ معلوم ہے کہ آٹھویں ذی الحجہ کو منیٰ جانا ہے۔ امید ہے کہ جواب مرحمت فرمائیں گے، بینواتو جروا۔

(جواب) صورت مسئلہ میں ساتویں ذی الحجہ کو حج کا احرام باندھ کر منیٰ جاسکتے ہیں کوئی کراہت نہیں ہے بلکہ افضل ہے، شرح الوقایہ میں ہے ثم احرم للحج کما مرای یوم الترویة وقبلہ افضل، عمدة الرعاۃ حاشیة شرح الوقایہ میں ہے ص ۶ قوله افضل لکونه اشق والنسب بالمسارعة الی الخیر (شرح وقایہ ص ۳۴۴ ج ۱ کتاب الحج طواف القدوم والخروج لمنیٰ و عرفات) فقط واللہ اعلم بالصواب۔

ملازمت یا تجارت کے ارادہ سے مکہ مکرمہ جانے والے کے لئے  
احرام ضروری ہے یا نہیں :

(سوال ۸۵) اگر کوئی شخص ہندوستان سے ملازمت یا تجارت کے ارادہ سے مکہ مکرمہ جا رہا ہو تو اس پر احرام باندھنا ضروری ہے یا نہیں؟ اگر احرام باندھنا ضروری ہو تو کس چیز کا احرام باندھئے؟ بینواتو جروا۔  
(الجواب) آفاقی یعنی جو شخص میقات سے باہر رہتا ہو وہ احرام باندھئے بغیر مکہ مکرمہ نہیں جاسکتا چاہے حج و عمرہ کا ارادہ ہو یا تجارت و ملازمت کا، ہدایہ اولین میں ہے۔ ثم الآفاقی اذا انتهى إليها على قصد دخول مكة عليه ان يحرم قصد الحج او العمرة او لم يقصد (بان قصد التجارة ۱۲) عندنا لقوله عليه الصلوة والسلام لا يجاوز احد الميقات الا محرما لان وجوب الاحرام لتعظيم هذه البقعة الشريفة فيستوى فيه الحاج والمعمرو غيرهما (هدایہ اولین ص ۲۱۴ فصل فی المواقیت)۔ حج کا زمانہ ہوا اور حج کرنے کا موقع ہو تو حج کا احرام باندھئے ورنہ عمرہ کا احرام باندھئے۔ فقط واللہ اعلم بالصواب۔

کس صورت میں اضطباع مستنون ہے :

(سوال ۸۶) احرام باندھنے کے بعد عام حالات میں اضطباع کرنا چاہئے، یا صرف طواف میں؟ بینواتو جروا۔  
(الجواب) عام حالات میں اضطباع (دائیں بغل سے چادر نکال کر بائیں کندھے پر ڈالنا) نہ کیا جائے، خاص کر نماز میں اضطباع نہ کرے، جس طواف کے بعد سعی کرنا ہو اس طواف میں اضطباع مستنون ہے، درمختار میں ہے (واخذ الطائف عن يمينه مما يلي الباب)۔ (جاعلاً) قبل شروعه (رداء ۵ تحت ابطه اليمنى ملقياً طرفه على كتفه الا يسر) استئنا۔

شامی میں ہے (قوله استئنا) ای فی کل طواف بعده سعی كطواف القدوم والعمرة وكطواف الزيارة ان كان اخر السعی ولم یکن لا بساً (درمختار ورد المختار ج ۲ ص ۲۳۸، ص ۲۲۹ قبیل مطلب فی طواف القدوم)

معلم الحجاج میں ہے: بعض آدمی احرام کے زمانہ میں نماز میں بھی اضطباع کرتے ہیں نماز میں اضطباع مکروہ ہے، اضطباع صرف طواف میں مستنون ہے، وہ بھی ہر طواف میں نہیں بلکہ جس طواف کے بعد سعی ہو، البتہ طواف زیارت کے بعد اگر سعی کرنی ہو اور احرام کے کپڑے اتار دیئے ہو تو اس میں اضطباع نہ ہوگا (معلم الحجاج ص ۳۷۳، ص ۳۷۴ احرام کی غلطیاں)۔ فقط واللہ اعلم بالصواب۔

متمتع اور مکی حج کا احرام کہاں سے باندھئے :

(سوال ۸۷) ایک شخص حج متمتع کے ارادہ سے روانہ ہوا، عمرہ کا احرام باندھ کر مکہ مکرمہ پہنچا وہاں عمرہ کر کے حلال ہو کر مکہ مکرمہ میں ٹھہرا رہا، حج کے دنوں میں حج کا احرام کہاں سے باندھئے؟ اپنے کمرہ میں احرام باندھئے تو کیسا ہے؟ بینواتو جروا۔

(الجواب) تمتع عمرہ کا احرام باندھ کر مکہ مکرمہ پہنچا اور عمرہ کر کے حلال ہو کر مکہ مکرمہ میں ٹھہرا ہوا ہے تو وہ شخص حج کا احرام حدود حرم کے اندر جہاں سے چاہے باندھ سکتا ہے، اپنے کمرہ میں بھی باندھ سکتا ہے، البتہ مسجد حرام میں جا کر احرام باندھنا افضل ہے۔

ہدایہ اولین میں ہے: فاذا كان يوم التروية احرم بالحج من المسجد والشرط ان يحرم من الحرم اما المسجد فليس بلازم (بل هو افضل ۲۱ ف) وهذا لانه في معنى المكي وميقات المكي في الحج الحرم على ما بينا (هدایہ اولین ص ۲۴۱ باب التمتع)۔

معلم الحجاج میں ہے: مسئلہ: تمتع آٹھویں تاریخ کو حج کا احرام باندھے اور اس سے پہلے باندھنا افضل ہے اور حرم میں جس جگہ سے چاہے احرام باندھ سکتا ہے، لیکن مسجد حرام اور مسجد حرام سے بھی حطیم میں باندھنا افضل ہے۔ (معلم الحجاج ص ۲۳۸ مسائل تمتع) فقط واللہ اعلم بالصواب۔

بوقت احرام بیوی ساتھ ہو تو صحبت کرنا اور پھر غسل کرنا مسنون ہے:

(سوال ۸۸) گذشتہ سال میں حج کو گیا تھا اس وقت جہاز میں مولانا نے مجھے بتایا کہ یلملم پہاڑ آنے کے وقت ایک سیٹی بجائی جائے گی کہ احرام باندھ لو، تب اگر اپنے ساتھ اپنی بیوی ہو اور سونے بیٹھنے کا علیحدہ انتظام ہو تو پہلے اپنی بیوی سے صحبت کرے، اس کے بعد غسل کرے، پھر احرام باندھے سوال یہ ہے کہ کیا یہ صحیح ہے؟

(الجواب) حامد أو مصلياً ومسلماً! ہاں اگر احرام کے وقت بیوی ساتھ ہو اور کوئی عذر اور کوئی مانع نہ ہو تو صحبت کرنا مسنون اور مستحب ہے۔

فتاویٰ عالمگیری میں ہے کہ: ومن المستحب عند اعادة الاحرام جماع زوجته او جاريتها ان كانت معه ولا مانع عن الجامع فانه من السنة، هكذا في البحر الرائق (ج ۱ ص ۳۲۰ کتاب الحج باب الاحرام تحت قوله ولذا ردت ان تحرم الخ) فقط واللہ اعلم بالصواب۔



## کیفیت اداء الحج

عرفات سے مزدلفہ روانگی:

(سوال ۸۹) عرفات سے غروب آفتاب سے پہلے مزدلفہ جانے میں کوئی حرج تو نہیں؟  
(الجواب) عرفات سے غروب آفتاب کے بعد روانہ ہوں اس سے قبل نکل جائے تو واپس لوٹے اور مغرب ہو جانے کے بعد عرفات سے نکلے، ورنہ گنہگار ہوگا اور دم لازم آئے گا۔  
فتاویٰ اسعدیہ میں ہے کہ۔

(سوال) فیمین خرج من عرفة قبل غروب الشمس ولم يعد ماذا يجب عليه افتونا!  
(الجواب) يجب عليه دم والحالة هذه. والله تعالى اعلم (فتاویٰ اسعدیہ ج ۱ ص ۲۱)  
حائضہ عورت طواف زیارت کرے یا نہیں:

(سوال ۹۰) حائضہ عورت بدوں طواف زیارت کئے ہوئے چلی جائے تو کیا حکم ہے؟  
(الجواب) بدوں طواف زیارت کئے ہوئے حج ادا نہیں ہوتا۔ زندگی میں کبھی بھی یہ طواف کرتا ہوگا۔ جب طواف کرے گی اس وقت حج ادا ہو جائے گا۔ جب تک طواف زیارت نہ کرے گی حج ادا نہ ہوگا اور مرد پر عورت حرام رہے گی (یعنی صحبت نہیں کر سکے گا) وہ پاک ہونے تک صبر کرے، پاک ہونے کے بعد طواف کر کے آئے۔ لاعلمی اور مسئلہ سے ناواقفیت کی بنا پر (بحالت حیض) طواف زیارت کرے گی تو حج ادا ہو جائے گا لیکن توبہ واستغفار لازم ہوگا اور اونٹ۔ یا گائے ذبح کرنی پڑے گی۔ فتاویٰ اسعدیہ میں ہے۔

(سوال) فی المرأة اذا حاضت وهي محرمة ما حکمها افتونا.  
(الجواب) تعمل جميع ما يعمل الحاج من الوقوف بعرفة والغسل والوقوف بمزدلفة ولا رمي والتقصير غير انها لا تطوف طواف القدوم ولا طواف الا فاضة حتى تطهر ويسقط عنها طواف الوداع ان لم تطهر قبل ذلك واما طواف الا فاضة فلم يسقط بحال وان لم تطهر يقال لها تربص حتى تطهر وتطوف ولا تطوفى وعليك بدنة. والله تعالى اعلم (ج ۱ ص ۲۱)  
رمی جمار کب افضل ہے:

(سوال ۹۱) رمی جمار کس وقت افضل ہے۔ بارہویں ذی الحجہ کو منی سے مکہ جانا ہو تو بغرض آسانی عورتیں زوال سے پہلے رمی کر سکتی ہیں یا نہیں؟  
(الجواب) رمی کا وقت دسویں کی صبح صادق سے شروع ہو کر گیارہویں کی صبح تک ہے (۱) مگر مسنون وقت طلوع

(۱) فی اوقات الرمی وله اوقات ثلاثة يوم النحر وثلاثة من ايام التشريق اولها يوم النحر وقت الرمی فيه ثلاثة انواع مکروه مسنون مباح فما بعد طلوع الفجر الى وقت الطلوع مکروه وما بعد طلوع الشمس الى زوالها وقت مسنون وما بعد زوال الشمس الى غروب الشمس وقت مباح واللیل وقت مکروه فتاویٰ عالمگیری الباب الخامس فی کیفیت اداء الحج.

آفتاب سے زوال تک ہے۔ (عورتوں کے لئے رمی قبل از طلوع وزوال بلا کراہت جائز ہے) زوال سے غروب تک کا وقت مباح ہے اور غروب سے صبح صادق تک وقت مکروہ ہنگیارہویں، بارہویں کی رمی کا وقت زوال کے بعد سے ہے۔ لہذا قبل از زوال رمی معتبر نہیں زوال کے بعد دوبارہ کرتی ہوگی نہ کرنے پر دم لازم ہوگا عورت بھی زوال کے بعد کرے از دہام کی بنا پر زوال کے بعد رمی جمار نہ کر سکے تو مغرب کے بعد رمی کرے۔ عورتوں کے لئے رات کا وقت افضل ہے۔ ایک دن زیادہ قیام کر کے تیرہویں کی زوال کے بعد رمی سے فارغ ہو کر مکہ جائے تیرہویں کی صبح کو بھی رمی جائز ہے مگر مکروہ تنزیہی ہے۔ خلاصہ یہ کہ گیارہویں بارہویں تیرہویں کی رمی کا وقت زوال کے بعد سے ہے لہذا زوال سے پہلے رمی جائز نہیں ہے (ان وقت الرمی فی هذا اليوم بعد الزوال عرف یفعل رسول اللہ صلی اللہ علیہ وسلم فلا يجوز قبلہ۔ (مبسوط ج ۴ ص ۶۸ باب رجمی الجمار زبدة المناسک مع عمدة المناسک ج ۱ ص ۱۹۰)

(سوال) چھ آدمی حج کو گئے۔ عمرہ سے فارغ ہوئے۔ گرانی کی وجہ سے قربانی نہ کر سکے اپنے وطن خطوط لکھے کہ ہماری طرف سے چھ حصے اور ایک حصہ رسول اللہ ﷺ کی طرف سے قربانی کرو کیا یہ صحیح ہے؟ کیا سب علیحدہ علیحدہ قربانی کریں یا ایک سب کے لئے کافی ہے یا مکہ میں قربانی ضروری ہے۔

(الجواب) ہر ایک حاجی پر قربانی واجب نہیں قارن و متمتع پر دم شکر واجب ہے مفرد پر واجب نہیں مستحب ہے اور قربانی حرم کی حد میں ہو سکتی ہے حرم کے باہر جائز نہیں جس حاجی کے پاس قربانی کی رقم نہ ہو یا سامان نہ ہو جس کو بیچ کر قربانی کا جانور خریدے ایسے عاجز آدمی قرآن یا متمتع کرے تو اس پر بجائے قربانی کے دس روزے رکھنے واجب ہیں۔ تین روزے حج کے مہینوں میں یکم شوال سے دسویں ذی الحجہ تک رکھنا ضروری ہے۔ بہتم ہے کہ ساتویں۔ آٹھویں۔ نویں کو روزہ رکھے اور بقیہ سات روزے تیرہویں ذی الحجہ کے بعد گھر آ کر رکھے اس کی بھی گنجائش ہے، دسویں ذی الحجہ سے پہلے تین روزے نہ رکھے تو قربانی کرنی پڑے گی۔ قارن و متمتع پر دم شکر واجب ہے اونٹ یا گائے کا ساتواں حصہ یا ایک بکری کافی ہے۔<sup>(۱)</sup>

### حج کا آسان طریقہ:

(سوال ۹۲) بفضلہ تعالیٰ میں اس سال حج کو جا رہا ہوں۔ حج کا آسان طریقہ لکھ کر ممنون فرمائیں۔ بینا تو جروا اجرا عظیم۔

(الجواب) هو الموفق الصواب۔ حج کے تین طریقے ہیں (۱) افراد (۲) تمتع (۳) قرآن (۱) افراد یعنی میقات سے صرف حج کا احرام باندھ کر حج کرنا (۲) قرآن یعنی میقات سے عمرہ اور حج کا احرام ایک ساتھ باندھے اور ایک ہی سفر میں حج کے مہینوں میں عمرہ کرے اور اسی احرام سے حج کرے (۳) تمتع یعنی میقات سے شہر حج میں عمرہ کا احرام باندھ کر عمرہ ادا کرے پھر احرام کھول دے پھر معمم حج میں حج کا احرام باندھ کر حج کرے اکثر لوگ اس تیسری قسم کا حج

(۱) وذبح للقرآن وهو دم شکر قیاً کل منہ بعد رمی یوم النحر لو جوب الترتیب وان عجز صام ثلاثة ايام ولو متفرقة اخرها یوم عرفة..... وسبعة بعد تمام ايام حجة فرضا او واجبا وهو بمضى ايام التشريق این شاء در مختار مع الشامی باب القرآن ج ۲ ص ۲۶۳

کرتے ہیں اور اس میں آسانی بھی ہے۔ لہذا اسی کا آسان طریقہ تحریر کیا جاتا ہے۔

### تمتع کا طریقہ:

میقات قریب آئے تو غسل کرے۔ غسل کا انتظام نہ ہو تو وضو کرے اور تہبند باندھ کر ایک چادر سر پر اوڑھے خوشبو لگائے مگر کپڑے پر داغ نہ لگے اور دو رکعت نفل پڑھے، سلام کے بعد سر سے چادر ہٹا کر دل میں احرام کی نیت کرے اور زبان سے بھی کہے: اللہم انی ارید العمرة فیسرہا لی وتقبلہا منی (اے اللہ میں عمرہ کا احرام باندھتا ہوں پس تو اسے میرے لئے آسان فرما اور میری طرف سے اس کو قبول فرما۔) پھر فوراً زور سے تین بار تلبیہ پڑھے۔ لبیک اللہم لبیک لبیک لا شریک لک لبیک ان الحمد والنعمۃ لک والملك لا شریک لک (میں حاضر ہوں اے اللہ! میں حاضر ہوں، میں حاضر ہوں، تیرا کوئی شریک نہیں، میں حاضر ہوں بے شک سب تعریفیں تیرے لئے ہیں اور سب نعمتیں تیری دی ہوئی ہیں اور بادشاہت تیری ہے تیرا کوئی شریک نہیں ہے) اب تم محرم بن گئے تلبیہ کے بعد بالخصوص یہ دعا پڑھے اللہم انی اسئلك رضاک والجنة واعد ذبک من غضبک والنار۔

اب طواف شروع کرنے تک تلبیہ کی کثرت رکھے ہر نماز کے بعد اور اٹھتے بیٹھتے وقت کسی سے ملاقات کے وقت تلبیہ پڑھے بلندی پر چڑھے تب لبیک پکارے اور نیچے اترے تب تلبیہ پڑھے۔ مخطورات احرام سے بچے۔ سلعے ہوئے کپڑے نہ پہنے، سر اور منہ نہ ڈھانپے، موزہ نہ پہنے اور ایسے جوتے نہ پہنے جس سے انگوٹھا اور ٹخنہ کے درمیان کی ابھری ہوئی ہڈی چھپ جائے خوشبو نہ سونگھے نہ لگائے۔ جسم کے بال اور ناخن نہ کاٹے۔ مرد و عورت کے مصافحہ سے بچے۔

### نوٹ:

عورت کے لئے سلعے ہوئے کپڑے پہننے کی اور پاؤں ڈھانپنے کی اجازت ہے۔ چہرہ نہ ڈھانپے اس طرح کپڑا منہ پر ڈالے کہ چہرہ کو نہ لگے پردہ کی ضرورت ہو تو پنکھا ہاتھ میں رکھے۔ جب غیر محرم کا سامنا ہو جائے تو سچے کو اپنے چہرے کے سامنے کر دے۔

### مکہ معظمہ میں داخلہ:

مکہ معظمہ کی حد اور آبادی میں داخل ہو تو یہ دعا پڑھے: اے پروردگار میں تیرا گنہگار بندہ ہوں میں تیرے فرض کی ادائیگی اور تیری رحمت کا طالب بن کر آیا ہوں تو میرے لئے رحمت کے دروازے کھول دے اور میرا حج اپنی رضا کے مطابق کرادے۔ آمین وصلى اللہ وسلم۔

### کعبہ شریف:

جب اس پر نظر پڑے تو یہ دعائیں بار پڑھے: اللہ اکبر اللہ اکبر لا الہ الا اللہ اللہ اکبر اللہ اکبر



واللہ الحمد۔ پھر تلبیہ پڑھے پھر درود شریف کے بعد یہ دعا پڑھے: اللہم زد بیتک هذا تشریفاً وتعظیماً  
وتکریماً وبراً ومہابة اللہم انی استلک الجنۃ بلا حساب۔

باب سلام سے حرم شریف میں داخلہ کے وقت یہ دعا پڑھے۔ بسم اللہ والصلوۃ والسلام علی  
رسول اللہ رب اغفر لی ذنوبی۔ وافتح لی ابواب رحمتک پہلے داہنا پاؤں پھر بایاں پاؤں داخل کرے۔  
جب کعبہ شریف پر نظر پڑے تو دل و زبان سے کہے۔ اللہم زد بیتک هذا تشریفاً وتعظیماً و  
تکریماً ومہابة وزد من شرفہ وکرمہ ومن حجۃ واعتمرہ تشریفاً وتکریماً وبراً اللہم انت السلام  
ومنک السلام فحینا ربنا بالسلام۔

اگر فرض نماز کا وقت ہو اور جماعت کی تیاری ہو تو پہلے نماز پڑھے پھر طواف کرے ورنہ جاتے ہی طواف کی  
تیاری کرے۔ اولاً اضطباع کرے یعنی اوڑھی ہوئی چادر کے سیدھے کنارہ کو داہنے ہاتھ کی بغل کے نیچے لے کر بائیں  
کندھے پر اس طرح ڈالے کہ داہنا کندھا کھلا رہے پھر طواف شروع کرے۔ حجر اسود کے سامنے اس طرح کھڑا ہو کہ  
حجر اسود اپنی سیدھی جہت پر رہے اور دل میں طواف کعبہ کی نیت کرے اور زبان سے بھی کہے اللہم انی ارید طواف  
بیتک فیسرہ لی وتقبلہ منی۔

حجر اسود کے سامنے جا کر کہے بسم اللہ واللہ اکبر واللہ الحمد والصلوۃ والسلام علی رسول  
اللہ صلی اللہ علیہ وسلم یہ کہہ کر دونوں ہاتھ کانوں تک اٹھائے جس طرح افتتاح صلوۃ کے وقت اٹھاتے ہیں۔  
پھر ہاتھ چھوڑ کر حجر اسود کے قریب آ کر اس کو اس طرح ادب سے بوسہ دے کہ منہ سے آواز نہ نکلے اگر از دھام ہو تو  
دونوں ہاتھ یا داہنا ہاتھ رکھ کر اس کو چومے یا ہاتھ سے اس کی طرف اشارہ کر کے اس کو چومے پھر پیچھے نظر سے اپنی داہنی  
طرف چل کر سات شوط (چکر) لگائے۔ ہو سکے تو ہر شوط (چکر) پر حجر اسود کو بوسہ دے۔ مرد پہلے تین شوط میں رمل  
کرے۔ یعنی کندھے ہلائے۔ سینہ تان کر چھوٹے چھوٹے قدم سے جلدی جلدی چلے جس طرح ایک بہار مجاہد فوجی  
مقابلہ کے لئے نکلتا ہے۔ حالت طواف میں دعا یاد ہو تو پڑھے ورنہ ربنا اتنا فی الدنیا حسنة وفی الآخرة حسنة  
پڑھتا رہے۔ رکن یمانی اور حجر اسود کے درمیان کے راستہ میں یہ دعا پڑھے۔ ربنا اتنا فی الدنیا حسنة وفی الآ  
خرة حسنة وقنا عذاب النار۔ حجر اسود کے پاس پہنچ کر ہو سکے تو بوسہ دے یہ ایک شوط ہوا۔ اسی طرح دوسرے چھ  
شوط (چکر) لگائے تو ایک طواف پورا ہوگا۔ پھر حجر اسود کے پاس جا کر بوسہ دے ورنہ اس کے سامنے کھڑے ہو کر ہاتھ  
سے اشارہ کر کے اس کو چومے احرام کی چادر سے کندھے کو چھپائے۔ پھر مقام ابراہیم کے نیچے قریب میں جہاں جگہ  
ملے مکروہ وقت نہ ہو تو طواف کے بعد کی دو رکعت پڑھے اور وقت مکروہ ہو تو دعا پر اکتفا کر کے (اور نماز وقت مکروہ  
گزرنے کے بعد ادا کرے) پھر زمزم کے کنوئیں پر جا کر سیرابی سے پانی تین سانس میں پئے، ہر سانس پر یہ دعا  
پڑھے۔ اللہم انی استلک بما مانا فعلاً ورزقاً واسعاً شفاء من کل داء۔

پھر حجر اسود اور خانہ کعبہ کے دروازہ کے نیچے کے حصہ "ملتزم کو چٹ جائے اپنا پیٹ سینہ اور داہنے رخسار کو چمٹا  
کر خدا کے حضور میں رو رو کر خوب متوجہ ہو کر دعا مانگے پھر حجر اسود کو چوم کر باب الصفا کی جانب سے نکل کر سعی کرے صفا  
پہاڑ سے شروع کرے اور مروہ کی طرف جائے نیچے میں دوڑنے کی جگہ پر دوڑے (عورت نہ دوڑے) پھر مروہ سے صفا،

کی طرف جائے اور دوڑنے کی جگہ دوڑے یہ دو چکر ہوئے، ایسے سات چکر ختم کر۔ کہ دعا مانگے اور بال کٹائے احرام کھول ڈالے سعی کے وقت کہاں کہاں کوئی دعا مانگنی ہے وہ کتاب میں دیکھ کر یاد کر لینی چاہئے۔

### حج کرنے کا طریقہ:

جس طرح عمرہ کا احرام باندھا تھا اسی طرح آٹھویں ذی الحجہ کو صبح میں اشراق کے بعد حج کا احرام باندھے۔ (بجائے عمرہ کے حج کی نیت کرے) پھر منی پہنچنے کی کوشش کرے۔ آٹھویں کی ظہر سے نویں کی فجر تک پانچ نمازیں منی میں پڑھے۔ نماز کے وقت کے علاوہ میں ذکر تلاوت میں مشغول رہے نویں کی طلوع آفتاب کے بعد عرفات کے لئے روانہ ہو جائے اور بلیک جاری رکھے۔ عرفات پہنچنے پر ارادہ ہو تو تھوڑا آرام کر کے زوال ہوتے ہی غسل کرے غسل کا وقت نہ ہو تو وضو بھی کافی ہے پھر مسجد عرفات (مسجد نمبر ۵) میں امام کے پیچھے ظہر و عصر کو ظہر کے وقت میں ایک اذان اور دو اقامتوں کے ساتھ ادا کرے پہلے اذان ہوگی پھر خطبہ پڑھا جائے گا پھر اقامت کہہ کر ظہر باجماعت ادا کی جائے گی پھر سنت و نوافل پڑھے بغیر اسی وقت دوسری اقامت کہہ کر نماز عصر باجماعت پڑھی جائے گی۔

### تنبیہات:

(۱) یہ حکم ان حجاج کے لئے ہے جو امام کے ساتھ ظہر و عصر ادا کریں اور جن کو امام کے ساتھ پڑھنے کا موقع نہ ملے وہ تنہا پڑھے یا جماعت کر کے تو ظہر کو اس کے وقت میں اور عصر کو اس کے وقت میں ادا کرے عصر کو ظہر کے وقت میں نہ پڑھے اس کا خیال رہے۔

(۲) امام مسافر ہوگا تو قصر کرے گا۔ پس جو مقتدی مقیم ہوں گے وہ امام کے سلام کے بعد دوسری دو رکعت

پڑھیں۔

(۳) امام مسافر نہ ہو بلکہ مقیم ہو اور نماز قصر کرے جیسے حنبلی امام کرتا ہے تو حنفی مسافر ہو یا مقیم اس امام کی اقتداء نہیں کر سکتا اس لئے نماز سے قبل واقف معلم یا تجربہ کار عالم سے اس کی تحقیق کی جائے ایسے حالات میں بہتر یہی ہے کہ اپنی جگہ پر رفیقوں کے ساتھ ظہر کو اپنے وقت پر اور عصر کو اس کے وقت پر باجماعت پڑھے۔ نماز کے وقت کے علاوہ میں دعا، استغفار، آہ و بکا، گرت و زاری میں مشغول رہے ہو سکے تو بلیک پکارتے ہوئے جبل رحمت کے قریب وقوف کے لئے جائے اور قبلہ رخ کھڑے ہو کر دعا کرے اور سوا لا الہ الا اللہ وحده لا شریک لہ لہ الملک ولہ الحمد وھو علی کل شیء قدیر، سو ۱۰۰ بار ”قل ھو اللہ احد“ سو ۱۰۰ مرتبہ درود ابراہیم پڑھے اس کے بعد اپنے لئے اپنے والدین کے لئے، اولاد بہن بھائی، خویش واقارب، دوست واحباب اور تمام مسلمانوں کے لئے دعا کرتا رہے یہ دن نہایت ہی مبارک اور مقدس ہے ایک منٹ بھی لایعنی باتوں میں صرف نہ ہونا چاہئے۔ غروب آفتاب کے بعد نماز مغرب پڑھے بغیر مزدلفہ کے لئے روانہ ہو جائے۔ عرفات سے غروب آفتاب سے پہلے نکلے گا تو گنہگار ہوگا اور دم دینا ہوگا۔ مزدلفہ پہنچ کر مغرب و عشاء، کو عشاء، کے وقت میں ایک اذان و اقامت کے ساتھ جمعاً پڑھے، اذان و اقامت کہہ کر مغرب پڑھے پھر سنت پڑھے بغیر اور بلا اذان و اقامت کے عشاء پڑھے۔ عشاء کے بعد مغرب و عشاء کی

سنتیں اور وتر پڑھے۔ یہ رات حجاج کے لئے شب قدر سے افضل ہے۔ ذکر اللہ، تلاوت، درود دعا و استغفار میں مشغول رہے اگر آرام کرنا ہو تو آرام کرنے کے بعد تہجد پڑھ کر دعا و استغفار اور تلاوت وغیرہ میں مشغول رہے اگر آرام کرنا ہو تو آرام کرنے کے بعد تہجد پڑھ کر دعا و استغفار اور تلاوت وغیرہ میں مشغول ہو جائے۔ فجر کی نماز غلّس (اندھیرے) میں پڑے۔ اس کے بعد جبل قریح یا اس کے قریب آ کر وقف کرے اور تلبیہ، تکبیر، تہلیل، دعاء و استغفار اور تلاوت وغیرہ میں مشغول رہے وہاں نہ پہنچ سکے تو اپنی جگہ پر پڑھے۔ جب طلوع آفتاب کا وقت ہو مٹی کے لئے روانہ ہو جائے ”رمی“ کے لئے کنکریاں مزدلفہ سے لے لے۔ مٹی پہنچ کر ”جمرہ عقبہ“ پر سات کنکری مارے۔ پہلی کنکری مارتے وقت تلبیہ بند کر دے۔ ہر کنکری مارتے وقت یہ دعا پڑھے بِسْمِ اللّٰهِ الْاَكْبَرِ رَغْمًا لِلشَّيْطَانِ وَرِضًا لِلرَّحْمَنِ اللّٰهِمَّ اجْعَلْهَا حَجًّا مَبْرُورًا وَذَنْبًا مَغْفُورًا وَسَعْيًا مَشْكُورًا۔

دسویں ذی الحجہ کو رمی کا وقت صبح صادق سے گیارہویں کی صبح صادق تک ہے لیکن وقت مسنون طلوع کے بعد سے زوال تک ہے (عورت بوڑھی کمزور کے لئے طلوع سے قبل رمی مکروہ نہیں ہے) زوال سے غروب تک مباح اور غروب سے صبح صادق تک مکروہ ہے لیکن عورت بوڑھی یا ضعیفہ کے لئے مکروہ نہیں اگر گیارہویں کی صبح تک رمی نہ کی تو فضا کے ساتھ دم بھی لازم ہے۔ رمی کے بعد ذبح کرے۔ پھر حلق کرائے۔ (یعنی سر کے بال منڈوائے) یا کٹائے۔ اب احرام ختم ہو گیا (مگر طواف زیارت سے پہلے عورت حلال نہیں) اس کے بعد مکہ معظمہ (زاد اللہ شرفاً و کرامۃ) پہنچ کر طواف زیارت کرے یہ بہتر ہے۔ اگرچہ اس کا وقت بارہویں کے غروب تک ہے اس کے بعد مکروہ تحریمی ہے۔ طواف سے فارغ ہو کر شب مٹی میں گزارے۔ گیارہویں بارہویں کے زوال کے بعد تینوں جمروں کی رمی واجب ہے۔ پہلے جمرہ اولیٰ کی پھر جمرہ وسطیٰ کی اس کے بعد جمرہ عقبہ کی۔

تنبیہ:

گیارہویں اور دسویں کو رمی کا وقت زوال سے شروع ہوتا ہے۔ زوال سے پہلے ناجائز ہے کرے تو معتبر نہیں۔ عورت، بوڑھی، مریض وغیرہ کے لئے مغرب کے بعد کا وقت مکروہ نہیں۔ بارہویں کو مکہ معظمہ میں جانا ہو تو زوال کے بعد رمی سے فارغ ہو کر مغرب سے پہلے مٹی سے روانہ ہو جائے۔

اچھا یہ ہے کہ تیرہویں کو بعد الزوال رمی سے فارغ ہو کر جائے۔ مکہ معظمہ میں تیرہویں کے بعد اپنے اور اپنے والدین وغیرہ کے لئے عمرہ کرتا رہے۔ عمرہ کا بڑا ثواب ہے۔ روانگی کے وقت طواف وداع کرے دو گانہ گزارے۔ آب زمزم خوب سیرابی سے پئے ملتزم کو لپٹ کر خدا کو تضرعاً آہ و بکا، گریہ و زاری کے ساتھ پکارے اور خوب دعائیں مانگے، فراق کا غم و افسوس کرتے ہوئے وداع ہو۔ دروازہ کے پاس پہنچ کر آخری دعا کر کے دربار رسالت مآب ﷺ کی حاضری کے لئے روانہ ہو جائے قیام مدینہ و حاضری کے وقت ادب ملحوظ رہے صلوٰۃ و سلام میں مشغول رہے۔ خدائے پاک تمام مسلمانوں کو یہ مادت نصیب فرمائے آمین یا رب العالمین و صلی اللہ تعالیٰ علی خیر خلقہ و بارک و سلم تسلیماً کثیراً کثیراً۔

رہے میرا مسکن ہو احوالی کعبہ  
بنے میرا مدفن دیار مدینہ



رمی سیدھے ہاتھ سے کرنا مسنون ہے:

(سوال ۹۳) ایک شخص کو بائیں ہاتھ سے کام کرنے کی عادت ہے سیدھے ہاتھ سے کام نہیں ہوتا وہ حج کے لئے جا رہا ہے منی میں شیطان کو کنکری مارنا ہے تو بائیں ہاتھ سے رمی کر سکتا ہے؟ بینوا تو جروا۔  
(الجواب) سیدھے ہاتھ سے کنکری مارنا مسنون ہے، ثواب زیادہ ملتا ہے، لہذا حتی الامکان سیدھے ہی ہاتھ سے رمی کرے مراقی الفلاح میں ہے والمسنون الرمی بالید الیمنی ویضع الحصاة علی ظہر ابہامہ ویستعین بالمسبحة الخ (مراقی الفلاح مع حاشیة طحطاوی ص ۲۲۷ فصل فی کیفیة ترتیب افعال الحج) اگر سیدھے ہاتھ سے رمی کر ہی نہ سکے تو بائیں ہاتھ سے رمی کرنے (کنکری مارنے) میں کچھ حرج نہیں۔ فقط واللہ اعلم بالصواب۔

ازدحام کی وجہ سے عورت کی طرف سے دوسرے شخص کا رمی جمار کرنا کیسا ہے؟:

(سوال ۹۴) بعد سلام مسنون! حج کے واجبات میں سے ایک واجب رمی جمار یعنی شیطان کو کنکری مارنا بھی ہے اس سلسلہ میں ایک ضروری بات دریافت کرنا۔

حج کے ایام میں مزدلفہ سے منی آ کر قربانی سے پہلے بڑے شیطان کو اور بقیہ دونوں میں زوال کے بعد تینوں جمروں (یعنی تینوں شیطانوں) کو کنکریاں مارنا ہر مرد و عورت پر واجب ہے اب سوال یہ ہے کہ ازدحام کی وجہ سے اگر عورت کی طرف سے اس کا شوہر یا اور کوئی محرم کنکری مار سکتا ہے یا نہیں؟

اس سوال کی وجہ یہ ہے کہ میں نے خود دیکھا ہے کہ رمی جمار کے وقت اتنا ہجوم ہوتا ہے کہ اگر عورت کا ہاتھ بھی تھامے رکھیں تاہم ہجوم اور دھکوں کی وجہ سے الگ ہو جاتے ہیں اور پھر عورت کو بڑی پریشانیوں کا سامنا کرنا پڑتا ہے ایک عورت کو میں نے دیکھا کہ وہ شوہر کے ساتھ تھی دھکوں کی وجہ سے اس کے سینے پر چوٹ لگی وہ بہت گھبرا گئی شوہر نے زکا لے کر کوشش کی مگر ہجوم کی وجہ سے وہ نہ نکال سکا دوسرے دو آدمیوں نے مدد کی جب وہ نکل سکی ان حالات میں عورت کی طرف سے کوئی دوسرا رمی جمار کر لے تو درست ہے یا نہیں؟ بینوا تو جروا۔

(الجواب) آپ کا بیان صحیح ہے۔ لیکن رمی جمار بوجہ مرض وضعف شدید کہ کھڑے ہو کر نماز پڑھ سکے اور پیدل یا سواری پر بھی وہاں تک پہنچنا دشوار ہو تو دوسرا آدمی اس کی طرف سے رمی کر سکتا ہے (معلم الحجاج ص ۲۰۱) لیکن ازدحام کی وجہ سے دوسرا شخص رمی نہیں کر سکتا خود کنکری مارے نہ مار سکے تو دم واجب ہوتا ہے رات کے وقت ازدحام نہیں ہوتا رات کو موقع پا کر رمی کرے مگر یہ وقت مکروہ ہے لیکن معذورین اور عورتوں کے لئے ازدحام کی وجہ سے رات کو بلا کراہت درست ہے<sup>(۱)</sup> فقط واللہ اعلم بالصواب ۲۲ شوال المکرم ۱۴۰۵ھ۔

(۱) وقتة من الفجر الى الفجر ویسن من طلوع ذکاء لزو الہا ویباح لغروبہا ویکرہ للفجر قال الشامیة تحت قوله ویکرہ للفجر ای من الغروب الى الفجر وکذا یکرہ قبل طلوع الشمس بحر و هذا عند عدم العذر فلا اساءة برمی الصعفة قبل الشمس ولا یرمی الرعاة لیلا کما فی الفتح۔ درمختار مع الشامی مطلب فی رمی جمرة العقبة ج ۲ ص ۲۴۸۔

سر پر سے دو چار جگہ سے تھوڑے تھوڑے بال کٹوائے تو حلال ہوگا یا نہیں :

(سوال ۹۵) ایک شخص عمرہ لڑ کے سر پر سے دو چار جگہ سے تھوڑے تھوڑے بال کٹوا کر حلال ہو کر اپنے گھر آ گیا تو حنفیہ کے نزدیک وہ حلال ہو یا نہیں؟ اگر وہ اپنے گھر آ کر پورے سر کے بال منڈوا دے یا کتر وادے تو کیا حکم ہے؟ دم لازم ہوگا یا نہیں؟ بینوا تو جروا۔

(الجواب) سر پر بال ہونے کی صورت میں عمرہ کے احرام سے حلال ہونے کے لئے احناف کے نزدیک حلق یا قصر ضروری ہے اور حلق و قصر کرانے میں کم از کم مقدار چوتھائی سر کا حلق یا قصر کرنا ہے اس سے کم منڈوانے یا کتر وادے سے احرام سے باہر نہیں ہوتا اور چوتھائی سر کے بال کٹوانا ہو تو کم از کم ایک سر انگشت (یعنی پور) کے برابر کٹنا واجب ہے (عمدة الفقہ ج ۴ ص ۲۳۸) (معلم الحجاج ص ۱۹۰) اور اگر اتنے بال نہ ہوں تو صرف استرہ یا اس کے قائم مقام مشین پھیرنا کافی ہوگا جتنے بھی بال کٹ جائیں۔

صورت مسئلہ میں شخص مذکور نے عمرہ کے احرام سے حلال ہونے کے لئے دو چار جگہ سے تھوڑے تھوڑے بال کٹوائے اور وہ چوتھائی سر کی مقدار کو نہیں پہنچتے ہیں تو وہ اپنے احرام سے حلال نہیں ہو جب تک کم از کم چوتھائی سر کے برابر مقدار و ائملہ (پور) بال نہ کٹائے گا حلال نہ ہوگا اور اس درمیان جتنے ممنوعات احرام کا ارتکاب کرے گا اس کے اعتبار سے دم، صدقہ یا جزاء لازم ہوگی، تفصیل کے لئے معلم الحجاج میں ”جنايات یعنی ممنوعات احرام و حرم اور ان کی جزاء ملاحظہ ہو۔

عمرہ کے احرام سے حلال ہونے کے لئے حد و حرم سے باہر حلق یا قصر کرایا ہو تو احرام سے حلال تو ہو جائے گا مگر ایک دم لازم ہوگا اور وہ دم حد و حرم میں ذبح کرنا ضروری ہے اپنے مقام پر ذبح کرنا کافی نہیں۔ فقط واللہ اعلم بالصواب۔

سر پر بال نہ ہوں تو کیا کرے :

(سوال ۹۶) ایک شخص حج کے لئے گیا اس کے بعد اس نے کئی عمرے کئے احرام سے حلال ہونے کے لئے حلق یا قصر ضروری ہے چونکہ ہر روز یا دوسرے روز عمرہ کرتا تھا اس لئے بہت معمولی بال کٹتے تھے، قریب ایک سوت یا اس سے بھی کم بال کٹتے نظر آتے تھے، اب سوال یہ ہے کہ یہ حلق صحیح ہو یا نہیں؟ اگر صحیح ہو گیا تو خیر ورنہ اب وہ اس کی تلافی کیسے کرے؟ یہ شبہ اس لئے پیدا ہوا کہ حج کی کتاب زبدۃ المناسک میں دیکھا کہ قصر میں ایک ائملہ (یعنی پور) سے کم جائز نہیں تو اب کیا کیا جائے، جواب مرحمت فرما کر ممنون فرمائیں، بینوا تو جروا (از پالنپور)

(الجواب) صورت مسئلہ میں جب پہلے حلق کرانے کی وجہ سے سر پر بال نہیں تو صرف استرہ یا اس کے قائم مقام مشین پھیر دینا کافی ہے، اور یہ پھیرنا واجب ہے، فتاویٰ عالمگیری میں ہے واذا جاء وقت الحلق ولم يكن على رائسه شعر بان حلق قبل ذلك او بسبب آخر ذكر في الاصل انه يجزى موسى على رأسه لانه لو كان على رأسه شعر كان الماخوذ عليه اجراء موسى وازالة الشعر فما عجز عنه سقط ومالم يعجز عنه يلزمه ثم اختلف المشايخ في اجراء موسى انه واجب او مستحب والا صح انه واجب

ہکذا فی المحيط۔ یعنی۔ حلق کا وقت آیا اور اس کے سر پر بال نہیں ہیں اس سبب سے کہ اس سے قبل اس شخص نے حلق کرایا ہے یا کسی اور سبب سے تو اس پر ضروری ہے کہ وہ اپنے سر پر استرہ پھیر لے اس لئے کہ اگر اس کے سر پر بال ہوتے تو حکم یہ ہوتا کہ وہ سر پر استرہ پھیرے اور بال زائل کرے، اس وقت جس چیز سے عاجز ہے وہ ماقط ہو جائے گی (یعنی بال زائل کرنا) اور جس چیز سے عاجز نہیں ہے وہ اس کو لازم ہے (اور وہ استرہ پھیرنا ہے) پھر اس میں مشائخ کا اختلاف ہے کہ استرہ پھیرنا واجب ہے یا مستحب؟ اصح قول یہ ہے کہ واجب ہے، لکن اذ المحيط، (فتاویٰ عالمگیری ج ۱ ص ۱۴۹ کتاب المناسک الباب الخامس فی کیفیۃ اداء الحج) زبدۃ المناسک میں جو مقدار ائمہ لکھا ہے وہ اس صورت میں ہے کہ سر پر بال ہوں فقط۔ واللہ اعلم بالصواب۔

### طواف زیارت کے موقع پر عورت کو حیض آجائے تو کیا کرے؟

(سوال ۹۷) آج کل حج کے سفر میں آمدورفت کی تاریخ پہلے ہی سے متعین ہوتی ہے تبدیل کرنا مشکل ہوتا ہے اور کافی پریشانی ہوتی ہے کبھی دو تین ماہ وہاں قیام کرنا پڑتا ہے اس کے بعد جہاز میں جگہ ملتی ہے، ایسی مجبوری کی حالت میں عورت حیض کی حالت میں طواف زیارت کر سکتی ہے یا نہیں؟ مینو اتوجروا۔

(جواب) حیض کی حالت میں حج کا رکن اعظم طواف زیارت کرنا بہت سنگین گناہ ہے، حدث اکبر کی حالت میں مسجد حرام میں داخل ہونا پڑے گا اور کافی وقت وہاں گزارنا ہوگا، جب کہ اس حالت میں مسجد حرام میں داخل ہونا ہی حرام ہے، تو اس حالت میں مسجد حرام میں داخل ہونا اور طواف زیارت جیسے اہم رکن کو ادا کرنا کیسے گوارہ کیا جاسکتا ہے؟ لہذا پاک ہونے کے بعد ہی طواف زیارت کرنے کی کوشش کرے، آج کل جہازوں کی کثرت ہے کوشش کرنے پر کامیابی ہو سکتی ہے، معلم اور ذمہ دار لوگوں سے مل کر بھی اس کا حل نکل سکتا ہے، ناممکن نہیں ہے، سعی کرنے پر اللہ تعالیٰ کوئی نہ کوئی صورت نکال دے گا ہمت کی ضرورت ہے، وہاں ٹھہرنے میں اخراجات میں تنگی کا اندیشہ ہے تو کسی سے قرض لے کر یا چندہ کر کے حتیٰ کہ رقم ختم ہو جانے کی صورت میں زکوٰۃ کی رقم لے کر بھی انتظام کرنا جائز ہوگا، یہ سب امور حیض کی حالت میں طواف زیارت کرنے سے اہوں ہیں سہولت پسندی اور سستی سے ہرگز کام نہ لیا جائے۔

اگر عورت کے لئے مانع حیض دوا کا استعمال مضر نہ ہو عورت اسے برداشت کر سکتی ہو اور اس کا تجربہ بھی ہو تو دوا مانع حیض استعمال کرنے کی صورت بھی اختیار کی جاسکتی ہے۔ زبدۃ المناسک میں ہے: تنبیہ متعلق کثرت الوقوع۔

مسئلہ (۱) اکثر اس میں اہل نساء کو ہی یہ ابتلا پیش ہوتا ہے، اور پریشانی ہوتی ہے، وہ یہ کہ جس عورت کو طواف زیارت سے پہلے حیض شروع ہو گیا ہو اور اس کے رفیقوں نے وطن لوٹنے کا ارادہ کر لیا اور وہ عورت پاک نہیں ہوئی تو آیا مسجد حرام میں جا کر بیت اللہ کا طواف کر سکتی ہے یا نہیں؟

(۲) اور اگر ایسی حالت میں طواف کر لیا تو اس کا حج پورا ہو جائے گا اور احرام سے حق صحبت میں بھی حلال ہو جائے گی یا نہیں؟

پہلے تو یہ جاننا چاہئے کہ ایسی ناپاکی کی حالت میں ایک تو مسجد میں جانا سخت منع ہے دوسرا یہ کہ عظیم رکن حج طواف زیارت کو ایسی صورت میں کرنا بہت بڑا جرم ہے کہ اونٹ یا گائے ذبح کرنے کی جزا لازم ہوتی ہے، ازاں موافق



اپنے اوپر سے فرض اتارنے اور احرام سے بالکل حلال ہونے کی غرض سے وہ بھی ارادہ سے جان بوجھ کر ایسا حرام و ناجائز فعل کرنا نہایت حماقت ہے، اس کے پاک ہونے تک ٹھہر کر طواف فرض شرعی حکم کے موافق کرا کے حج کو پورا کر لیا جائے۔

تنبیہ:

ازاں سوائے آج کل تو جہازوں وغیرہ کی کثرت اور سہولت ہے ایک ہفتہ رہ کر ہی حج کو پورا کر لیا جائے، بعض اہل ہمت تو پہلے جہازوں کو چھوڑ کر بھی فقط حرمین میں زیادہ مدت قیام کے لئے اقامت کرتے ہیں، اس لئے ایسی حالت میں سستی نہ کرنا چاہئے، اگر مسئلہ نہ جاننے کے وجہ سے مثلاً ایسی صورت میں طواف کر لیا گیا تو حکماً حج پورا ہو جائے گا اور احرام سے بھی پوری طرح حلال ہو جاتی ہے اور اونٹ یا گائے ذبح کرنا لازم ہوگا باقی شرعاً جان بوجھ کر ایسی حالت میں طواف کرنے کا حکم یا فتویٰ نہ دیا جائے گا۔ اور ارادۃ ایسی صورت میں یہ کام کرنا کہ بعد میں جزا اس کی دے کر سبکدوش ہو جائیں گی، ہرگز جائز نہیں، نہ یہ گناہ فدیہ سے معاف ہوتا ہے، جیسا کہ شیخ الاقطاب گنگوہی، قدس اللہ سرہ نے شروع جنایات کے باب میں لکھا ہے (و اللہ اعلم) (زبدۃ الناسک ص ۱۸۵، ص ۱۸۶ جلد اول) فقط و اللہ اعلم۔

نوٹ:

فتویٰ رحیمیہ ج ۸ ص ۹۷ پر بھی اس نوعیت کا ایک فتویٰ ہے وہ بھی ملاحظہ کر لیا جائے۔

طواف کرتے ہوئے قرآن مجید کی تلاوت کرنا:

(سوال ۹۸) طواف کرتے ہوئے قرآن مجید کی تلاوت کرنا کیسا ہے؟ بینوا تو جروا۔

(الجواب) کر سکتے ہیں مگر ذکر افضل ہے، تلاوت کرنا ہو تو بلند آواز سے نہ کرے، غنیۃ الناسک میں ہے الذکر افضل من القراءة فی الطواف کذا فی التجنیس وغیرہ وهو باطلاقہ شامل للماثور وغیرہ فظہر ان القراءة فیہ خلاف الاولی وان الذکر افضل منها ماثوراً اولاً الا اذا قرأ ما فیہ ذکر علی قصد الذکر لما صح عنه صلی اللہ علیہ وسلم انه قال بین الرمتین ربنا آتنا فی الدنیا الآیۃ وکان ذلک اکثر دعائہ صلی اللہ علیہ وسلم الی قوله قلنا ھدی النبی صلی اللہ علیہ وسلم هو الا فضل ولم یثبت عنہ فی الطواف قراءة بل الذکر وهو المتوارث عن السلف والمجمع علیہ فکان اولیٰ فصح (قنییہ) وفی الکافی للحاکم یکرہ ان یرفع صوتہ بالقراءة فیہ ولا بأس بقراءتہ فی نفسه الخ (غنیۃ الناسک ص ۶۵)

عمدة الفقہ میں مباحات طواف میں تحریر فرمایا ہے (۳) اپنے دل میں قرآن مجید کی تلاوت کرنا (الباب و شرحہ وغنیۃ) یعنی طواف کی حالت میں قرآن مجید اپنے دل میں پڑھنے کا مضائقہ نہیں یہی اظہر ہے، لیکن ذکر کرنا تلاوت سے بہتر ہے (شرح الملباب بتصرف) (عمدة الفقہ ج ۴ ص ۸۷) مکروہات طواف میں تحریر فرمایا ہے

(۴) ذکر یا دعاء یا قرآن مجید کی تلاوت بلند آواز سے کرنا یا کسی اور وجہ سے آواز کا بلند کرنا جس سے طواف کرنے والوں کی اور نمازیوں کو تشویش خاطر و خلل ہو (عمدة الفقہ ج ۳ ص ۱۸۹) فقط واللہ اعلم بالصواب۔

(۱) معذور شخص طواف کیسے کرے؟ (۲) مسجد نمروہ (عرفات) میں امام مسجد کی اقتداء میں حنفیوں کا ظہر عصر ادا کرنا:

(سوال ۹۹) کیا فرماتے ہیں کہ مفتیان شرع متین مندرجہ ذیل مسئلہ میں۔

(۱) ایک شخص کے جڑوں سے ہر وقت خون نکلتا رہتا ہے جس کی وجہ سے وضو نہیں رہتا اور یہ حالت مسلسل جاری ہے، علاج کے باوجودفاقہ نہیں ہے، اسی طرح اس کو ریاحی مرض ہے پیٹ میں ریاح بہت ہو جاتے ہیں اور یہ مرض بھی ایسا ہے جو مسلسل رہتا ہے، اب دریافت طلب امر یہ ہے کہ طواف کے دوران یہ عارضہ پیش آئے گا تو ایسی حالت میں میرے لئے طواف کرنا کیسا ہے؟ اس حالت میں طواف کرنے سے گناہ تو نہ ہوگا؟

(۲) میدان عرفات ظہر کے وقت میں مسجد نمروہ میں جمع بین الظہر والعصر کا موقع ملے تو ایک ہی وضو سے یہ دونوں نمازیں پڑھنا کیسا ہے؟ سنا ہے کہ مسجد نمروہ میں امام مقیم ہونے کے باوجود قصر کرتے ہیں تو ایسی صورت میں ہم مسافر حنفی مقتدیوں کی اقتداء صحیح ہوگی؟ مندرجہ بالا سوالوں کے جواب مرحمت فرمائیں اللہ تعالیٰ آپ کو جزاء خیر عنایت فرمائیں، بینواتو جروا۔

(الجواب) اگر معذور ہونے کے تمام شرائط موجود ہوں تو جس عذر کی وجہ سے وہ معذور ہوا، اس عذر کے پیش آنے سے وضو نہیں ٹوٹتا، اسی عذر کی حالت میں وہ نماز پڑھ سکتا ہے، لہذا جس طرح وہ نماز پڑھ سکتا ہے اسی طرح وہ معذور طواف بھی کر سکتا ہے، اور جس طرح عین نماز میں اس عذر کے پیش آنے سے گنہگار نہیں ہوتا اسی طرح طواف کے درمیان اس عذر کے پیش آنے سے وہ معذور شخص گنہگار نہ ہوگا، البتہ معذور کا وضو نماز کا وقت نکل جانے سے ٹوٹ جاتا ہے اگر طواف کے درمیان کسی نماز کا وقت نکل جائے تو وہ معذور شخص کیا کرے، معلم الحجاج میں ہے۔ ”مسئلہ: معذور شخص کو جس کا وضو نہیں ٹھہرتا یا کوئی زخم جاری ہے اس کا وضو چونکہ صرف نماز کے وقت تک رہتا ہے نماز کا وقت نکل جانے کے بعد دوبارہ وضو کرنا ہوتا ہے اس لئے اگر چار چکروں کے بعد وقت نکل جائے تو دوبارہ وضو کر کے طواف پورا کر لے اور اگر چار چکروں سے کم کئے ہیں تب بھی دوبارہ وضو کر کے پورا کر سکتا ہے، لیکن چار چکر سے کم کی صورت میں شروع سے کرنا افضل ہے (معلم الحجاج ص ۱۵۱، ص ۱۵۲، طواف کے مسائل متفرقہ) (عمدة الفقہ ۱۹۶/۴)

غنیۃ الناسک میں ہے۔ وصاحب العذر الدائم اذا طاف اربعة اشواط ثم خرج الوقت توجهاً وبني ولا شئى عليه وكذا اذا طاف اقل منها الا ان الاعادة حينئذ افضل كما قد منا والله سبحانه وتعالى اعلم (غنیۃ الناسک ص ۶۸)

(۲) جمع تقدیم کے شرائط اگر موجود ہوں تو معذور شرعی میدان عرفات میں ظہر کے ساتھ عصر کی نماز پڑھ سکتا ہے، اس لئے کہ معذور شرعی کا وضو نماز کا وقت خارج ہونے سے ٹوٹتا ہے اور جمع تقدیم میں عصر کی نماز ظہر کے وقت میں

پر بھی جاتی ہے ظہر کا وقت خارج نہیں ہوتا لہذا معذور شرعی کا وضو نہیں ٹوٹے گا۔

والمستحاضۃ ومن بہ سلس البول والرغاف الدائم ..... یتوضون لوقت کل صلوۃ  
فیصلون بذلك الوضوء فی الوقت ماشاء وامن الفرائض والنوافل ..... واذا خرج الوقت بطل  
وضوءہم واستأنفوا الوضوء لصلوۃ اخرى (ہدایہ اولین ص ۵۱، ۵۲ فصل فی المستحاضہ)  
اگر با تحقیق معلوم ہو جائے کہ مسجدِ نمرہ میں امامِ مقیم ہونے کے باوجود قصر کرتے ہیں تو ان کی اقتداء میں  
مسافر حنفی معتد یوں کی نماز صحیح نہ ہوگی، شامی میں ہے (قولہ الا امام الا عظم ..... واطق الا امام تشمل المقیم  
والمسافر لکان لو کان مقیما کامام مکة صلی بہم صلوۃ المقیمین ولا يجوز له القصر ولا  
للحجاج الا اقتداء بہ قال الا امام الحلوانی کان الا امام النسفی بقول العجب من اهل الموقف  
یتابعون امام مکة فی القصر فانی يستجاب لهم او یرجى لهم الخیر و صلوۃ غیر جائزۃ قال شمس  
الائمة کنت مع اهل الموقف فاعتزلت و صلیت کل صلوۃ فی وقتها و اوصیت بذلك اصحابی  
وقد سمعنا انه يتكلف ويخرج مسيرة سفر ثم یأتی عرفات فاوا کان هکذا فالقصر جائز والا  
فیجب الا احتیاط ۵۱ (شامی ۲/۲۳۸ مطلب فی شروط الجمع بین الصلوۃین بعرفۃ) فقط و  
اللہ اعلم بالصواب۔

رمی جمار کے وقت پاکٹ گر گیا تو کیا اس کو اٹھا سکتے ہیں؟

(سوال ۱۰۰) جمرات کی رمی کرتے وقت میرے گلے میں جو پاکٹ لٹکا ہوا تھا گر گیا، میں نے اسے اٹھالیا، یہ تو  
میں نے سنا تھا کہ کنکری گر جائے تو نہیں اٹھانی چاہئے کہ وہ مردود ہوتی ہے، لیکن ایک عورت مجھ سے کہتی ہے کہ جو بھی  
چیز وہاں گرے مردود ہوتی ہے، کیا یہ صحیح ہے؟

(الجواب) حامداً ومصلياً ومسلماً جس کنکری سے رمی کی گئی ہو اور وہ کنکری جمرے کے قریب گری ہوئی ہو وہ کنکری  
وہاں سے اٹھا کر اس سے رمی کرنا مکروہ ہے کہ وہ مردود ہے۔ معلم الحجاج میں ہے۔ ”مسئلہ: مزدلفہ سے سات کنکریاں  
مثل کھجور کی گٹھلی یا پنے اور لوہے کے دانے کے برابر اٹھانا رمی کرنے کے لئے مستحب ہے، اور کسی جگہ سے یا راستہ سے  
بھی اٹھانا جائز ہے، مگر جمرے (جس جگہ پر کنکری ماری جاتی ہے) کے پاس سے نہ اٹھائے، حدیث شریف میں آیا ہے  
کہ جس کا حج قبول ہوتا ہے اس کی کنکری اٹھالی جاتی ہیں، اور جس کا حج قبول نہیں ہوتا اس کی کنکریاں پڑی رہ جاتی ہیں  
لہذا جو کنکریاں وہاں پڑی ہوتی ہیں وہ مردود ہیں ان کو نہ اٹھائے، اگر کوئی ان کو اٹھا کر مارے گا تو جائز ہے لیکن مکروہ  
تشریحی ہے (معلم الحجاج ص ۱۸۴) مزدلفہ سے منی کو روانگی اور کنکریاں اٹھانا)

ہر گری ہوئی چیز کو مردود کہنا صحیح نہیں ہے، لہذا صورت مسئلہ میں آپ نے اپنا گرا ہوا جو پاکٹ اٹھایا ہے  
اس میں کسی قسم کی کراہت نہیں ہے۔



میدان عرفات میں حائضہ عورت کا آیت کریمہ یا سورۃ اخلاص کو بطور ذکر یا قرآنی ادعیہ کو بطور دعا پڑھا:

(سوال ۱۰۱) ایک عورت کہتی ہے کہ عرفات میں حالت حیض میں لا الہ الا انت الخ آیت کریمہ نہیں پڑھ سکتے تو کیا بغیر دیکھے زبانی طور پر آیت کریمہ اور سورۃ اخلاص اور مناجات مقبول میں سینچر کی منزل حالت حیض میں نہیں پڑھ سکتے؟

(الجواب) عورت حیض یا نفاس کی حالت میں قرآن مجید کی کوئی بھی آیت تلاوت کی نیت سے نہیں پڑھ سکتی، البتہ قرآن مجید کی وہ آیت یا سورت جس میں دعاء یا اللہ کی حمد و ثنا ہو دعاء اور ذکر کی نیت سے پڑھنا چاہیے تو پڑھ سکتی ہے۔ مراقی الفلاح میں ہے: ويحرم قراءة آية من القرآن الا بقصد الذكر اذا اشتملت عليه لا على حكم او خبر الخ۔

طحاوی میں ہے۔ (قوله الا بقصد الذكر) ای او الثناء او الدعاء ان اشتملت عليه فلا بأس به فی اصح الروایات قال فی العیون ولو انه قرأ الفاتحة علی سبیل الدعاء او شیئا من الآیات التی فیها معنی الدعاء ولم یرد به القرآن فلا بأس به اه واختاره الحلواني وذكر فی غایة البیان انه المختار كما فی البحر والنهر..... الخ (مراقی الفلاح و طحاوی علی مراقی الفلاح ص ۷۷ باب الحيض والنفس والاستحاضة)

بہشتی زیور میں ہے: مسئلہ: جو عورت حیض سے ہو یا نفاس سے ہو اور جس پر نہانا واجب ہو اس کو مسجد میں جانا اور کعبہ شریف کا طواف کرنا اور کلام مجید پڑھنا اور کلام مجید کا چھونا درست نہیں۔ الخ۔

نیز بہشتی زیور میں ہے: مسئلہ: اگر الحمد کی پوری سورت دعاء کی نیت سے پڑھے یا اور دعائیں جو قرآن میں آئی ہیں، ان کو دعاء کی نیت سے پڑھے تلاوت کر کے ارادے سے نہ پڑھے تو درست ہے، اس میں کچھ گناہ نہیں ہے، جیسے یہ دعا ربنا آتنا فی الدنیا حسنة وفی الآخرة حسنة وقنا عذاب النار۔ اور یہ دعاء ربنا لا تؤاخذنا ان نسينا او اخطاءنا آخر تک جو سورۃ بقرہ کے آخر میں ہے یا اور کوئی دعا جو قرآن شریف میں آئی ہو، دعا کی نیت سے سب کا پڑھنا درست ہے۔ (بہشتی زیور ص ۷۷ ص ۸ حصہ دوم، نفاس اور حیض وغیرہ کے احکام کا بیان)

لہذا مذکورہ صورت میں عورت حالت حیض میں میدان عرفات میں ذکر اور دعاء کی نیت سے سورۃ اخلاص (قل ہو اللہ پڑھ سکتی ہے) تلاوت کی نیت سے نہ پڑھے اور عرفات میں اس وظیفہ کی بہت فضیلت بھی آئی ہے۔

ایک روایت میں ہے کہ جو مسلمان عرفہ کو زوال کے بعد موقف میں وقوف کرے اور قبلہ رخ ہو کر سو مرتبہ لا الہ الا اللہ وحده لا شریک له له الملك وله الحمد وهو علی کل شئی قدیور، پھر سو مرتبہ قل ہو اللہ پھر سو مرتبہ نماز کا درود (درود ابراہیمی) پڑھے تو باری تعالیٰ فرماتے ہیں کہ اے میرے فرشتو! کیا جزا ہے میرے اس بندے کی کہ اس نے میری تسبیح و تحلیل کی اور بڑائی و عظمت بیان کی اور ثناء کی اور میرے نبی پر درود بھیجا، میں نے اس کو بخش دیا اور اس کی شفاعت کو اس کے نفس کے بارے میں قبول کیا، اور اگر میرا بندہ اہل موقف کی بھی شفاعت کرے

کا تو قبول کروں گا اور جو دعا چاہے مانگے۔ (معلم الحجاج ص ۵۷، ۶۷ کیفیت وقوف عرفہ) اسی طرح مناجات مقبول  
 فی سنیچر کی منزل بھی دعاء کی نیت سے پڑھ سکتی ہے۔  
 البتہ حیض کی حالت میں قرآنی دعاؤں کو نہ چھوئے زبانی پڑھے یا اس طرح پڑھے کہ ان دعاؤں پر ہاتھ نہ  
 لگے۔

مراقی الفلاح میں ہے:۔ ویحرم (مسہا) ای الایة لقوله تعالى لا یمسه الا المطہرون سواء  
 کتب علی قرطاس او درہم او حائط (الابغلاف) متجاف عن القرآن والحائل کالخریطة فی  
 الصحیح۔

طحاوی میں ہے: وفيما عد المصحف انما یحرم مس الكتابة لا الحواشی ویحرم الكل  
 فی المصحف لان الكل تبع له کما فی الحدادی وغیرہ الخ (طحاوی علی مراقی الفلاح ص  
 ۷۷ باب الحيض والنفاس والا ستحاضة) فقط والله اعلم بالصواب۔

## حج قرآن و تمتع

حاجی کے پاس دم قرآن و تمتع کے پیسے نہ ہوں تو وہ کیا کرے:

(سوال ۱۰۲) ہمارے والد محترم حج کے لئے تشریف لے گئے ہیں اور ان کے ہمراہ گاؤں کے پانچ آدمی بھی ہیں وہ سب عمرہ کر کے حلال ہو گئے ہیں انہوں نے یہاں ہندوستان ہم پر خط لکھا ہے کہ ہم سب پر قربانی واجب ہے لیکن پیسوں کی تنگی اور یہاں کی سخت گرانی کی وجہ سے ہم یہاں قربانی نہیں کر سکتے ہیں اس لئے ہم سب کی طرف سے ایک بڑا جانور ذبح کر دیا جائے اس میں ہمارے چھ حصے ہوں گے اور ایک حصہ حضور اکرم ﷺ کی طرف سے ہوگا۔ تو دریافت طلب امر یہ ہے کہ یہاں ہم ان کی قربانی کر سکتے ہیں؟ اور کیا ایک بڑا جانور کافی ہے یا ہر ایک کی طرف سے ایک بکرے کی قربانی ضروری ہے؟ بینوا تو جروا۔

(الجواب) ہر حاجی پر قربانی واجب نہیں ہے، قارن اور متمتع پر دم شکر واجب ہے، مفرد پر واجب نہیں صرف مستحب ہے اور یہ قربانی، ہیں حرم کے حدود میں ہو سکتی ہے حدود حرم سے باہر جائز نہیں جس حاجی کے پاس اتنے پیسے نہ ہوں کہ قربانی کا جانور خرید کر گھر تک پہنچنے کے لئے پیسے بچ رہیں اور اتنا سامان ہو کہ جس کو حج کر قربانی کا جانور خریدے ایسا حاجی حج قرآن یا تمتع کرے تو قربانی کے بدلے دس روزے رکھنا واجب ہیں، تین روزے اشہر حج (یکم سوال سے نویں ذی الحجہ تک) میں رکھنا ضروری ہیں۔ ان کو متفرق طور سے رکھنا جائز ہے اور پے در پے رکھنا افضل ہے، اگر ضعف و نقاہت کا اندیشہ نہ ہو تو بہتر یہ ہے کہ ۷-۸ ذی الحجہ کے روزی پے در پے رکھے اور بقیہ سات روزے ایام تشریق گزرنے (یعنی تیرہویں ذی الحجہ) کے بعد جہاں چاہے رکھے خواہ مکہ میں یا اور کسی جگہ لیکن گھر آ کر رکھنا افضل ہے ان کو بھی متفرق رکھ سکتا ہے اور پے در پے رکھنا افضل ہے، لیکن ایام تشریق میں رکھنا جائز نہیں۔ اگر حج سے پہلے (اشہر حج میں) تین روزے نہیں رکھے تو اب قربانی ہی کرنی ہوگی (روزے کافی نہ ہوں گے) اگر دم دینے یعنی قربانی کرنے کے وقت بالکل قدرت نہیں ہے تو حجامت کرا کے حلال ہو جائے اور اس کے ذمہ دو دم واجب رہیں گے ایک قرآن یا تمتع کا اور دوسرا ذبح سے پہلے حلال ہونے کا۔ قارن اور متمتع پر دم شکر واجب ہے اس میں اونٹ یا گائے کا ساتواں حصہ یا ایک بکرہ کافی ہے بڑا جانور پورا واجب نہیں۔ درمختار میں ہے (ودبح للقران) وهو دم شکر فیا کل منہ (بعد رمی یوم النحر) لوجوب الترتیب (وان عجز صام ثلاثة ايام) ولو متفرقة (آخرها يوم عرفة) ندباً (وسبعة بعد) ثم ايام (حجہ این شاء) فان فاتت الثلاثة تعین الدم الخ (درمختار) وفي الشامي (قوله وان عجز) ای بان لم یکن فی ملکہ فضل عن کفاف قدر ما یشتري الدم الخ (قوله لوجوب الترتیب) ای ترتیب الثلاثة الرمی ثم الذبح ثم الحلق ..... والمفرد لادم علیہ، فیجب علیہ الترتیب بین الرمی والحلق (قوله آخرها يوم عرفة) ان یصوم السابع والثامن والتاسع قال فی شرح اللباب لکن ان کان یضعفه ذلک عن الخروج الی عرفات والوقوف والدعوات فالمستحب تقدیمہ علی هذه الايام الخ (درمختار والشامی ج ۲ ص ۲۶۵) (درمختار ج ۲ ص ۲۶۹ باب القران)



ہدایہ اولین میں ہے واذا رمی الجمرۃ يوم النحر ذبح شاة او بقرة او سبع بدنة فاذا لم یکن له ما یذبح صام ثلاثة ايام فی الحج آخرها يوم عرفة وسبعة ايام اذا رجع الى اهله وان صامها بمكة بعد فراغه من الحج جاز وان فاتته الصوم حتی اتی يوم النحر لم یجزه الا الدم (ہدایہ اولین ص ۲۳۹ باب القرآن) (طحاوی علی مراقی الفلاح ص ۴۲۸) فقط واللہ اعلم بالصواب .

(۱) میقات کے اندر رہنے والوں کے لئے تمتع کا حکم (۲) دم کہاں ذبح کیا جائے  
(۳) مسجد نبوی میں چالیس نمازیں نہ پڑھ سکا:

(سوال ۱۰۳) چند سوالوں کے جوابات مطلوب ہیں۔ (۱) ہم چند آدمی بغرض ملازمت جدہ میں مقیم ہیں اللہ نے ہم کو حج کرنے کا موقع عنایت فرمایا ہم مسائل حج سے ناواقف تھے، کون سا حج کرنا چاہئے وہ بھی معلوم نہ تھا اتفاق سے آپ کا فتاویٰ رضویہ ہمارے پاس تھا اس میں ہم نے دیکھا کہ تمتع کرنا افضل ہے اس لئے ہم نے حج تمتع کر لیا، اس سال ہمیں معلوم ہوا کہ ہم حلتی ہیں اس بناء پر ہم تمتع نہیں کر سکتے ہم کو تو حج افراد ہی کرنا چاہئے، یہ معلوم ہوا تو بہت افسوس ہو رہا ہے اور رہ کر دل میں یہ بات آتی ہے کہ ہمارا سال گذشتہ والا حج قبول ہوا یا نہیں؟ آپ ہمیں صحیح مسئلہ بتائیں کہ جس سے ہمارا خلیجان دور ہو۔

(۲) اس سال بھی حج کرنے کا ارادہ ہے والد صاحب کے ایصال ثواب کے لئے تو کون سے حج کی نیت

کرنی چاہئے؟

(۱) اور قربانی اپنے وطن کروانے کا ارادہ ہے تو وطن میں قربانی کر سکتا ہوں یا یہاں کرانا ضروری ہے؟

(۳) ایک بات یہ بھی ہے کہ ملازم ہونے کی وجہ سے ہم کو مدینہ منورہ کی مسجد نبوی (علی صاحبہا الف الف

تحریر و سلام) میں چالیس نمازیں ادا کرنے کا وقت نہیں ملتا تو اس سے حج میں کوئی نقص تو نہیں آتا؟ فقط والسلام، بیوا  
توجروا۔

(الجواب) (۱) ہمارا ملک (ہندوستان، انڈیا) میقات کی حد سے خارج ہے اور ہم آفاقی کہلاتے ہیں لہذا ہمارے

لئے تمتع اور قرآن افضل ہے اسی اعتبار سے فتاویٰ رضویہ میں تحریر کیا گیا ہے۔ مکی اور جو مکہ والوں کے حکم میں ہیں یعنی

داخل میقات رہنے والے یا عین میقات پر رہنے والے۔ ان کے لئے یہ حکم نہیں ہے۔ ان کے لئے افراد (صرف حج

کرنا) ہے تمتع اور قرآن ممنوع ہے۔ ہدایہ میں ہے ولیس لاهل مکة تمتع ولا قران وانما لهم الافراد خاصة

ومن كان داخل المواقیت فهو بمنزلة المکی حتی لا یكون له متعة ولا قران (ہدایہ اولین ص

۲۴۳ باب التمتع) اگر تمتع کر لیا تو حج میں خرابی نہ آئے گی (یعنی فاسد نہ ہوگا) البتہ دم دینا پڑے گا لہذا اگر آپ لوگ

میقات کی حد میں رہتے ہوں تو ایک بکرا حرم میں ذبح کر دیا جائے حرم کے باہر درست نہیں۔ درمختار میں ہے

(والمکی ومن فی حکمة یفرد فقط) ولو قرن او تمتع جاز و اساء وعلیہ دم جبر (درمختار مع

الشامی ج ۲ ص ۷۰ باب التمتع) فقط واللہ اعلم بالصواب .

(۲) امسال والد صاحب کے لئے حج کرنا چاہتے ہو تو اگر والد صاحب نے حج نہ کیا ہو تو حج بدل کی نیت

کیجئے اور حج افراد کیجئے، حق تعالیٰ قبول فرمائے، آمین فقط واللہ اعلم۔

(۳) اگر صاحب نصاب ہونے کی وجہ سے قربانی کرنی ہے تو وطن میں قربانی کرنا جائز ہے البتہ حج کے

سلسلہ کی قربانی کا حرم میں ہونا ضروری ہے۔ والہدی لا یذبح الا بمکة (ہدایہ ص ۲۶۰ باب الحدیث)

(۴) مسجد نبوی (علی صاحبہا الف الف تحیة و سلام) میں چالیس نمازیں باجماعت ادا کرنا افضل ہے

ما ازمت کی وجہ سے نہ ہو سکے تو کوئی قباحت نہیں، حج میں کوئی خلل نہیں آئے گا۔ فقط واللہ اعلم بالصواب

۳۰ شوال المکرم ۱۴۹۹ھ

متمتع حج سے پہلے مدینہ منورہ جاسکتا ہے یا نہیں؟

(سوال ۱۰۴) ایک شخص حج تمتع کا احرام باندھ کر مکہ معظمہ پہنچا، اور عمرہ کے افعال ادا کر کے حلال ہو گیا اس کے بعد وہ متمتع مدینہ منورہ جائے تو شرعی اعتبار سے گنجائش ہے یا نہیں؟ اور اگر مدینہ منورہ چلا گیا تو وہاں سے واپسی کے وقت کون سا احرام باندھ کر آئے؟ اور ایسے متمتع کے لئے پہلے مکہ معظمہ جانا افضل ہے یا مدینہ منورہ؟ اس بارے میں تفصیلی جواب مرحمت فرمائیں۔ بینواتو جروا۔

(الجواب) اگر حج فرض ہو تو اس کے لئے بہتر یہ ہے کہ پہلے مکہ معظمہ جائے اور حج کے بعد زیارت کے لئے مدینہ منورہ کا سفر کرے اور اگر پہلے مکہ معظمہ چلا گیا اور عمرہ کے احرام سے فارغ ہو گیا تو اس کے لئے بہتر یہ ہے کہ مکہ مکرمہ ہی میں مقیم رہے تاکہ اس کا تمتع بالاتفاق صحیح ہو جائے اور اگر مدینہ منورہ چلا گیا تو بھی اس سفر کی وجہ سے امام ابوحنیفہ کے نزدیک اس کا تمتع باطل نہ ہوگا (کہ وہ وطن اصلی نہیں گیا) اور جب مدینہ منورہ سے واپس لوٹے تو بہتر یہ ہے کہ حج افراد کا احرام باندھ کر آئے اور اگر عمرہ کا احرام باندھ کر آئے اور عمرہ کر کے حلال ہو جائے اور ایام حج آنے پر حج کا احرام باندھ کر حج کرے تو بھی امام ابوحنیفہ کے نزدیک اس کا تمتع صحیح ہے اور تمتع کا انعقاد پہلے عمرہ سے ہوگا، اور صاحبین کے نزدیک اس کا تمتع صحیح ہے اور تمتع کا انعقاد پہلے عمرہ سے ہوگا، اور صاحبین کے نزدیک پہلا عمرہ مفرد ہو گیا اور ثانی عمرہ سے تمتع منعقد ہوگا، البتہ قرآن کا احرام باندھ کر آنا ممنوع ہے اس لئے کہ یہ حکما کلی ہے۔ اگر قرآن کا احرام باندھ کر آئے گا تو دم لازم ہوگا۔

معلم الحجاج میں ہے:- مسئلہ:- جس پر حج فرض ہو اس کو حج سے پہلے زیارت کرنا جائز ہے بشرطیکہ حج فوت ہونے کا خوف نہ ہو مگر بہتر اس کے لئے پہلے حج کرنا ہے اور حج نفل کرنے والوں کو اختیار ہے کہ چاہے پہلے حج کرے یا زیارت کرے، اور جس شخص کے راستہ میں حج کے لئے آتے ہوئے مدینہ پڑتا ہو جیسے شام کی طرف سے آنے والا۔ ان کو پہلے ہی زیارت کرنی چاہئے (معلم الحجاج ص ۳۴۲) اس کے حاشیہ میں ہے:-

البتہ وہ متمتع جو عمرہ کے احرام سے فارغ ہو چکا ہے اس کو بہتر ہے کہ حج کرنے سے پہلے مکہ سے باہر آفاق میں نہ جائے تاکہ اس کا تمتع بالاتفاق صحیح ہو جائے گا (لا یخرج المتمتع ای الفارغ من احرام العمرة کما یفہم من سوق کلام فی الکبیر) (الی الآفاق) لنلا یبطل تمتعه علی قول بعض (معلم الحجاج ص ۳۴۲ حاشیہ) زبدۃ المناسک میں ہے:- کثیر الوقوع ضروری مسئلہ:- اکثر حاجی اشہر حج میں آ کر عمرہ کرتے ہیں پھر اشہر حج

میں حج کرنے سے پہلے مدینہ طیبہ، روضہ مقدسہ اور حجرہ معطرہ مطہرہ ﷺ کی زیارت کے لئے چلے جاتے ہیں، پس ان کو چاہئے کہ وہاں سے جب واپس ہوں تو فقط حج مفرد ہی کا احرام باندھ کر آئیں تو امام صاحب کے نزدیک ان کا تمتع صحیح ہے اس سفر کرنے سے تمتع باطل نہ ہوگا، کیونکہ وہ اشہر حج میں عمرہ کر چکے ہیں اور عمرہ کرنے کے بعد وہ حکماء مکیوں کے حکم میں داخل ہیں اگرچہ اشہر حج میں میقات سے بھی باہر نکل گئے ہوں کیونکہ وہ اپنی اصلی وطن نہیں گئے ہیں تو ان کا سفر باعتبار حکم کے واحد ہے، اس کو امام فاسد کہتے ہیں جو کہ مبطل تمتع نہیں، اب ان کو مدینہ طیبہ سے قرآن کا احرام باندھنا ممنوع ہے کہ وہ مکیوں کے حکم میں ہیں اگر قرآن کا احرام باندھیں گے تو دم جنایت لازم ہوگا، شرح الباب وغنیۃ (زبدۃ المناسک ج ۲ ص ۱۴-۱۵) فقط واللہ اعلم بالصواب۔

**متمتع عمرہ کر کے مدینہ منورہ چلا گیا واپسی پر حج یا عمرہ کا احرام باندھا تو کیا حکم ہے :**

(سوال ۱۰۵) کیا فرماتے ہیں علمائے دین اس مسئلہ میں کہ ایک شخص آفاقی اشہر حج میں مکہ مکرمہ گیا اور عمرہ ادا کیا، عمرہ کی ادائیگی کے بعد مدینہ منورہ چلا گیا، مدینہ منورہ سے واپسی پر دوسرا عمرہ ادا کیا اور پھر حج کا احرام مکہ مکرمہ سے باندھا تو۔

(۱) کیا اس کا تمتع صحیح ہے یا نہیں؟

(۲) اس پر دم تمتع ہے یا نہیں؟

(۳) کیا اس پر دم جبر ہے یا نہیں؟

(۴) تمتع پہلے عمرہ سے یا دوسرے عمرہ سے منعقد ہوا؟

(۵) آفاقی، کے لئے ایک عمرہ سے زائد کرنا اشہر حج میں جائز ہے یا نہیں؟

مدینہ منورہ سے واپسی پر اگر فقط حج کا احرام کا باندھا تو کیا۔

(۶) اس کا تمتع ادا ہوگا یا نہیں؟

(۷) کیا اس پر کوئی دم جبر ہے یا نہیں؟

(۸) آفاقی حاجی کا اشہر حج میں میقات سے باہر نکلنا کیسا ہے؟

ان دونوں صورتوں میں سے بہتر کون سی صورت ہے؟ مہربانی فرما کر جواب عنایت فرمائیں، مفتی بہ احوال

بیان فرمائیں، بینو اتوجروا (از افریقہ)

(الجواب) (۱) امام ابو حنیفہ رحمہ اللہ کے نزدیک اگر آفاقی نے اشہر حج میں عمرہ کیا اور مدینہ منورہ چلا گیا اور وہاں سے واپسی

کے وقت عمرہ کا احرام باندھ کر آیا اور عمرہ کیا اور حج کے ایام آنے پر حج احرام باندھا تو اس کا تمتع صحیح ہے اور تمتع کا انعقاد پہلے

عمرہ سے ہوگا، اور صاحبین رحمہم اللہ کے نزدیک پہلا عمرہ مفرد ہو گیا اور ثانی عمرہ سے تمتع منعقد ہوگا۔ بہر حال صورت مسئلہ

میں امام صاحب کے نزدیک بھی اس کا تمتع صحیح ہے اور صاحبین کے نزدیک بھی۔ (زبدۃ المناسک ج ۲ ص ۱۴-۱۵)

(۲) جب تمتع صحیح ہے تو دم شکر بھی لازم ہوگا۔ فقط۔

(۳) دم جبر لازم نہیں ہے (زبدۃ المناسک ج ۲ ص ۱۵) فقط۔

(۴) امام صاحب کے نزدیک پہلے عمرہ سے اور صاحبین کے نزدیک دوسرے عمرہ سے۔ فقط۔



(۵) جائز ہے۔ معلم الحجاج میں ہے:- مسئلہ:- تمتع ایک عمرہ کے بعد دوسرا عمرہ حج سے پہلے کر سکتا ہے

(معلم الحجاج ص ۲۳۸) (۱) فقط۔

(۶) ادا ہو جائے گا (زبدۃ المناسک ج ۲ ص ۱۲) (معلم الحجاج ص ۲۳۵ حاشیہ) فقط۔

(۷) کوئی دم جبر نہیں ہے۔ فقط۔

(۸) امام ابو حنیفہ کے نزدیک میقات سے باہر نکلنے سے تمتع باطل نہیں ہوتا مگر ان کے نزدیک نکلنا بہتر

نہیں ہے۔ اور صاحبین کے نزدیک تمتع باطل ہو جاتا ہے اس لئے احتیاط اس میں ہے کہ میقات سے باہر نہ نکلے (زبدۃ المناسک ج ۲ ص ۱۵) اور اگر نکلے تو حج افراد کا احرام باندھ کر آنا بہتر ہے۔ فقط واللہ اعلم بالصواب۔

(۱) مسئلہ اختلافی ہے، دونوں طرف واکل ہیں مگر معلم الحجاج میں جس قول کو اختیار کیا ہے وہ رائج معلوم ہوتا ہے، لہذا اگر اس پر عمل کرے تو قابل مواخذہ نہ ہونا چاہئے خصوصاً اس زمانہ میں۔

معلم الحجاج میں جہاں یہ مسئلہ لکھا ہے نیچے اس پر مفتی سعید احمد صاحب نے حاشیہ میں لکھا ہے۔ قال فی الباب ولا یعتمر قبل الحج وقال القاری فی الشرح وهذا بناء على ان المكي ممنوع من العمرة المفردة ايضا قد سبق انه غير صحيح بل انه ممنوع من التسع والقرآن وهذا التمتع آفاقي غير ممنوع من العمرة فجاز له تكرارها لا نهاء عبادة مستقلة كالطواف اه ص ۱۵۶ فتاویٰ رحیمیہ جلد دوم ص ۲۷ پر ایک فتویٰ ہے جس کا عنوان ہے ایام حج میں نفل عمرہ وہ فتویٰ بھی ضرور ملاحظہ فرمائیں۔ اس فتویٰ میں غنیۃ الناسک کے حوالہ سے لکھا ہے کہ رائج یہ ہے کہ اشہر حج میں تمتع آفاقی۔ الخ۔

وہاں غنیۃ الناسک کا حوالہ ہے مبارک نہیں ہے۔ مبارک یہ ہے ویستحب ان یؤخرها حتی یمضی هذه الايام لم یفعلها واثادوا سالا فتصار على الخمسة انها لا تكرر في اشهر الحج وهو الصحيح ولا فرق في ذلك بين المكي والآفاقي بحرو شر بلا لية وانما كره فعلها فيها لاهل مكة ومن بمعناهم لان الغالب عليهم ان يحجروا في نسنتهم فيكونون متمتعين وهم عن التمتع ممنوعون والا فلامنع للمكي عن المفردة في اشهر الحج اذا لم يحج في تلك السنة ومن خالف فعليه البيان شرح وهورد على ما اختاره ابن الهمام من كراهتها للمكي في اشهر الحج وان لم يحج من عامه قال العلامة قاسم انه ليس بمذهب لعلمائنا ولا للامة الاربعة الخ (ص ۱۰۶) غنیۃ الناسک میں دوسری جگہ ہے (فصل فی کیفیت اداء التمتع المسنون ويعتمر قبل الحج ماشاء وما فی الباب والا یعتمر قبل الحج فغير صحيحة لانه بناء على ان المكي ممنوع من العمرة المفردة وهو خلاف مذهب اصحابنا جميعا لان العمرة جائزة في جميع السنين كراهة الا في خمسة ايام لا فرق في ذلك بين المكي والآفاقي صرح به فی النہایہ والمبسوط والبحر و اخى زاده والعلامة قاسم وغيرهم رحمهم الله تعالى كذا فی المنحة بل المكي ممنوع من التمتع والقرآن وهذه عمرة مفردة لا اثر لها في تكرار تمتعه شرح الخ (غنیۃ الناسک ص ۱۱۵) لمولانا الحاج حسن شاد پشاوری مہاجر مکی

عمدة الفتوة مفتی حضرت مولانا سید نواز حسین شاہ صاحب نقشبندی مجددی پاکستانی جلد چہارم کتاب الحج میں ہے تمتع کا مسنون طریقہ اور طالع ذکر عمدہ معظمہ میں قیام کرے اور اس عرصہ میں نفلی طواف عمرے اور دیگر عبادات کرتا رہے (عمدة الفتوة کتاب الحج ص ۳۶۰ مطبوعہ ادارہ مجددیہ ناظم آباد کراچی نمبر ۱۸) عمدة الفتوة میں دوسری جگہ ہے۔

(تنبیہ) اگر آفاقی تمتع حج کے مہینوں میں مکہ مکرمہ آ کر عمرہ کرے اور عمرہ کے احرام سے طہال ہو کر حج سے پہلے مدینہ منورہ چلا جائے تو امام ابو حنیفہ رحمہ اللہ کے قول کے مطابق اس کو مدینہ منورہ سے مکہ واپس آتے وقت حج افراد کا احرام باندھ کر آنا چاہئے اور اس کا حج تمتع ہو جائے گا اس کو قرآن یا عمرہ کا احرام نہیں باندھنا چاہئے کیونکہ وہ سفر ہونے کی وجہ سے مکہ کے حکم میں ہے اگر وہ قرآن کا احرام باندھ کر آئے گا تو اس پر دم جنایت الازم ہو جائے گا، اور دوسرے عمرہ کا احرام اس لئے نہیں باندھ سکتا کہ اس کے کئے ہوئے پہلے عمرہ سے تمتع منع ہو چکا ہے، تاہم دوسرے عمرہ کی گنجائش ہے۔ کیونکہ آفاق سے آ رہا ہے اس لئے اگر دوسرے عمرہ کا احرام باندھ کر آئے تو امام صاحب کے نزدیک چنداں حرج نہ ہوگا۔ (۵) زبدہ وجہ و عمرہ تصرف اور جب کہ اکثر فقہاء کے نزدیک عمرہ کر کے طہال ہونے کے بعد مکہ مکرمہ میں رہتے ہوئے بھی آفاقی کو اور معزید عمرے کرنا جائز ہے تو اس صورت میں بدرجہ اولیٰ اس کے لئے عمرہ جائز ہونا چاہئے، کیونکہ مکہ میں ہونے کے باوجود آفاق سے آ رہا ہے واللہ اعلم بالصواب، مؤلف لیکن صاحبین کے نزدیک وہ مدینہ منورہ سے واپسی کے وقت عمرہ کا احرام باندھ کر آئے، کیونکہ میقات سے باہر جانے کی وجہ سے اس کا تمتع باطل ہو گیا اور پہلا کیا ہوا عمرہ دوسروں کی وجہ سے مفرد عمرہ ہو جائے گا اور اب اس دوسرے عمرہ سے تمتع از سر نو منع ہو جائے گا (۶) (۶) حج و عمرہ وغیرہ (عمدة الفتوة ج ۳ ص ۲۸۶ کتاب الحج)

## جنایات اور دم

حاجی بجائے بدنہ کے سات بکرے ذبح کر سکتا ہے یا نہیں؟

(سوال ۱۰۶) جن حاجی پر بدنہ لازم ہو وہ اس کی جگہ سات بکرے ذبح کر سکتا ہے یا نہیں؟

(الجواب) صورت مسئلہ میں بجائے بدنہ کے سات بکرے ذبح کرنے کی گنجائش نہیں، اونٹ یا گائے جیسے بڑے جانور کو ذبح کرنا ضروری ہے۔ فتاویٰ اسعدیہ میں ہے۔

(سوال) عمن وجب علیہ بدنة هل یجزی عنه سبعة ودماً من الغنم ام لا فتونا .

(الجواب) لا بد من البدنة لا طلاق العلماء رحمهم الله تعالى في معین البدنة ولم یقل احد منهم غیر هذا كما یقولون فیمن وجب علیه هدی یجب علیه دم او سبع بدنة والله اعلم بالصواب. (فتاویٰ اسعدیہ ج ۱ ص ۱۹)

عمرہ کے ارکان میں تقدیم و تاخیر ہو جائے:

(سوال ۱۰۷) عمرہ کے طواف اور سعی سے فارغ ہو کر پہلے بغل کے بال کٹوا کر یا مونچھیں کٹوا کر سر منڈایا تو کوئی مرج ہے؟

(الجواب) ہاں، دم واجب ہوگا، پہلے سر منڈا کر پھر مونچھ یا دیگر موضع کے بال کٹوانا چاہئے، غلط (الٹا) کرنے سے دم لازم آئے گا۔ فتاویٰ اسعدیہ میں ہے۔

(سوال) فی رجل اهل بعمرة وطاف وسعی وحلق احد ابطنیه ثم حلق رأسه وحلق ابطنیه الآخر ما ذا یجب علیه! فتونا!!

(الجواب) یجب علیه دم والصورة ما شرح. والله اعلم (ج ۱ ص ۲۱)

حج فاسد ہو جانے سے قضا کرے یا نہیں :

(سوال ۱۰۸) حج فاسد ہو جائے تو دوسرے سال اس کی قضا لازم ہے؟

(الجواب) حج فاسد ہو جائے تو چاہے وہ حج فرض ہو یا نفل اس کی قضا لازم ہو جاتی ہے۔<sup>(۱)</sup>

فقط والله اعلم بالصواب

حالت احرام میں انجکشن:

(سوال ۱۰۹) حاجی حالت احرام میں انجکشن لگوا سکتا ہے یا دوسرے کے لگا سکتا ہے یا نہیں؟

(الجواب) ہاں! حاجی حالت احرام میں انجکشن خود بھی لگا سکتا ہے اور دوسرے کے بھی لگا سکتا ہے۔

(۱) ووطؤه فی أحد السبلین ولو ناسیا قبل وقوف فرض یفسد حجہ ویمضی ویذبح ویفرضی ولو نفاً قال فی الشامی تحت قوله ویفرضی ای علی الفور درمجموع مع الشامی باب الجنایات ج ۲ ص ۲۸۹

محرم اپنا سر حلق کرانے سے پہلے دوسرے کا سر حلق کر سکتا ہے:

(سوال ۱۱۰) حاجی متمتع قربانی ذبح کرنے کے بعد اپنا سر حلق کرانے سے پہلے دوسرے محرم کے بال مونڈ سکتا ہے یا نہیں؟

(الجواب) ہاں حاجی متمتع قربانی ذبح کرنے کے بعد اپنا حلق کر سکتا ہے (سر مونڈوا سکتا ہے۔) اسی طرح اپنا حلق کرانے سے پہلے دوسرے محرم کے بال کاٹ سکتا ہے۔<sup>(۱)</sup> واللہ تعالیٰ اعلم بالصواب۔

قارن ذبح سے پہلے حلق کرادے اور ایام نحر میں دم نہ دیوے تو کیا حکم ہے :

(سوال ۱۱۱) میرے ایک عزیز نے پوچھا ہے کہ امسال منی میں گیارہ آدمیوں نے مل کر ایک گائے کی قربانی کی ان گیارہ آدمیوں میں ایک میاں بیوی حصہ دار تھے بیوی نے حج قرآن اور شوہر نے حج افراد کیا تھا وہ قربانی صحیح ہوئی یا نہیں؟ اگر صحیح نہیں ہوئی تو اب دم دینا ہوگا؟ ایک شخص ایک دم دے یا دو؟ اور دم ہندوستان میں دے سکتے ہیں یا نہیں؟ یا حرم ہی میں دینا ہوگا؟ دم دینے تک بیوی شوہر کے لئے حلال ہے یا نہیں؟ جس نے حج افراد کیا اس پر بھی دم لازم ہے یا نہیں؟

نوٹ:

یہ لوگ حلق بھی کرا چکے ہیں اور طواف زیارت بھی کر چکے ہیں۔ مینواتو جروا۔ (حیدر آباد)

(الجواب) گیارہ آدمیوں نے مل کر ایک گائے کی قربانی کی یہ قربانی کسی کی طرف سے بھی صحیح نہیں ہوئی اس لئے جن لوگوں نے حج قرآن یا تمتع کیا تھا ان پر ایک دم (قرآن یا تمتع کا) واجب ہے۔ اور چونکہ قربانی کسی بھی صحیح نہیں ہوئی اس لئے ذبح سے پہلے حلق کرنا پایا گیا لہذا ایک اور دم ذبح کرنے سے پہلے حلال ہونے کی وجہ سے واجب ہوگا، اور دم قرآن یا تمتع ایام نحر میں نہیں دیا تو ایک اور دم ایام نحر سے مؤخر کرنے کا لازم ہوگا، کل تین دم لازم ہوئے اور یہ تینوں دم حرم ہی میں دینے ہوں گے ہندوستان میں نہیں دے سکتے دم دینے سے پہلے بیوی شوہر کے لئے حلال ہے دم ادا کرنے پر موقوف نہیں۔ جس نے حج افراد کیا اس پر کچھ لازم نہیں، غنیۃ الناسک میں ہے (تتمہ) وفي الکبیر اذا حلق القارن قبیل الذبح و اخر اراقۃ الدم عن ایام النحر ایضا ینبغی ان یجب علیہ ثلاثۃ دم دور لحلقہ قبل الذبح و دم لتاخیر الذبح عن ایام و دم للقران او للتمتع (غنیۃ الناسک ص ۵۰)

زبدۃ الناسک میں ہے۔ مسئلہ غنیۃ الناسک میں المنسک الکبیر سے مسئلہ نقل کیا ہے کہ اگر قارن نے قبل ذبح کے حلق کیا اور ذبح کو ایام نحر کے بعد کیا تو اس پر تین دم واجب ہوں گے ایک دم ذبح سے پہلے حلق کرنے کا دوسرا ایام نحر سے ذبح مؤخر کرنے کا تیسرا دم قرآن یا تمتع کا (زبدۃ المناسک مولانا شیر محمد صاحب ص ۷ حصہ دوم) فقط واللہ اعلم۔

(۱) قال فی اللباب و اذا حلق رأسه او رأس غیره عند جواز التحلل ای الخروج من الاحرام باداء افعال النسک لم یلزمه شیء اللباب ص ۱۵۳ ولو حلق رأسه او رأس غیره من حلال او محرم جاز له الحلق لم یلزمهما شئ غنیۃ الناسک ص ۹۳



دودن رمی جمار نہ کر سکا تو کیا حکم ہے۔

(سوال ۱۱۲) ایک شخص حج کے لئے گیا ہجوم اور ازدحام کی وجہ سے اخیر میں دودن رمی جمار نہ کر سکا اس واجب کے چھوٹے پر دم لازم ہوگا؟ اور وہ دم یہاں اپنے وطن میں دے سکتے ہیں یا حرم میں دینا ضروری ہے، بینوا تو جروا۔  
(الجواب) دودن کی رمی چھوٹ گئی ہے تو وہ دم واجب ہوں گے اور دم کے لئے حرم ہونا شرط ہے یہاں درست نہیں۔ (۱) فقط واللہ اعلم بالصواب۔

احرام سے حلال ہونے کے لئے حد و حرم سے باہر حلق کیا تو کیا حکم ہے  
اور کیا دم جنایت حرم میں ذبح کرنا ضروری ہے:

(سوال ۱۱۳) ایک آدمی نے عمرہ کیا اس کے بعد جدہ آ گیا اور جدہ میں آ کر سر منڈایا جو کہ حد و حرم سے باہر ہے کیا یہ صحیح ہے؟ یا حد و حرم میں سر منڈانا ضروری ہے؟ اگر حد و حرم میں حلق ضروری ہو تو مذکورہ صورت میں وہ شخص تلافی کے لئے کیا کرے؟ اگر دم لازم ہو تو وہ یہاں ہندوستان میں دے سکتا ہے یا وہاں بھی جہنا پڑے گا؟ بینوا تو جروا۔  
(الجواب) عمرہ یا حج کے احرام سے حلال ہونے کے لئے حد و حرم میں حلق یا قصر کرنا ضروری ہے اگر حد و حرم سے باہر سر منڈایا تو دم لازم ہوگا، ہدایہ میں ہے فان حلق فی ایام النحر فی غیر الحرم فعليه دم ومن اعتمر فخرج من الحرم وقصر فعليه دم (ہدایہ اولین ص ۲۵۶ باب الجنایات)  
زبدۃ المناسک میں ہے۔ مسئلہ اور حلق عمرہ کا مکہ معظمہ میں سنت ہے اور حد حرم میں واجب ہے و (ج ۱ ص ۱۷۸) دوسری جگہ ہے۔

مسئلہ اگر حج یا عمرہ میں حرم سے باہر حلق کیا تو دم دے اور ایسا ہی جو حج میں ایام نحر سے بعد حلق کرے تو دم دے (زبدۃ المناسک ج ۲ ص ۸۶)

معلم الحجاج میں ہے۔ مسئلہ اگر عمرہ کے احرام سے حلال ہونے کے لئے حرم سے باہر سر منڈایا یا حج کے احرام سے حلال ہونے کے لئے حرم سے باہر ایام نحر میں سر منڈایا تو دم واجب ہوگا اور اگر حج میں خارج حرم ایام نحر کے بعد سر منڈایا تو دم واجب ہوں گے ایک حرم سے خارج سر منڈانے کا دوسرا تاخیر کا۔ (معلم الحجاج ص ۲۶۵)  
لہذا صورت مسئلہ میں جب کہ جدہ پہنچ کر سر منڈایا ہے تو ایک دم لازم ہوگا اور یہ دم (قربانی) حرم میں ہی ذبح کرنا ضروری ہے، فتاویٰ عثمانی میں ہے ”حرم کے سوا کسی اور جگہ ہدی کو ذبح کرنا جائز نہیں ہے۔ دلیل خدا تعالیٰ نے جزائے صید کے متعلق فرمایا ہے ہدیاً بالغ الکعبۃ (چاہنے کہ ہدی کعبہ بھیجے) تو گویا کل ہدایا کے واسطے یہی ایک ہدایت ہے، تو جو ہدی کہ جنایت کی جزا میں دی جائے اس کو بھی حرم تک لے جانا چاہئے اور ہدی کہتے بھی اس کو ہیں جو ایک خاص جگہ لے جائی جائے اور وہ خاص جگہ کون سی ہے؟ حرم ہے کیونکہ پیغمبر ﷺ نے فرمایا ہے منی کلھا منحہ و فحاج مکہ کلھا منحہ (منی تمام ذبح گاہ ہے اور اسی طرح مکہ کے گلی کوچے) (فتاویٰ عثمانی ج ۶ ص ۱۵۰)

(۱) ولو ترک الحمار کلھا اور منی واحدة او جمرة يوم النحر فعليه شاة فتاویٰ عالمگیری باب الجنایات الفصل الخامس فی الطواف الحج

فتاویٰ رحمیہ جلد ہفتم - ۱۸ صفر ۱۴۰۱ھ -

وقوف عرفہ کے بعد اور طواف زیارت سے پہلے انتقال ہو گیا تو کیا حکم ہے:

(سوال ۱۱۴) ایک شخص پر حج فرض تھا اس بنا پر وہ فریضہ حج کی ادائیگی کے لئے گیا وقوف عرفہ کے بعد اس شخص کا انتقال ہو گیا، طواف زیارت نہ کر سکا اور اسی طرح وقوف مزدلفہ اور رمی ہمار نہ کر سکا تو اب کیا حکم ہے؟ کیا ان کے لئے علیحدہ دم لازم ہوگا؟ مفصل تحریر فرما کر ممنون فرمائیں۔ بینواتو جروا

(الجواب) جس سال حج فرض ہوا اگر اسی سال حج کے لئے گیا ہو تو دم وغیرہ کی وصیت لازم نہیں ہے، اور اگر اسی سال نہ گیا ہو بلکہ ایک دو سال تاخیر کر کے گیا ہو اور وقوف عرفہ کے بعد طواف زیارت کرنے سے پہلے انتقال ہو گیا تو اس پر بدنہ (یعنی بڑا جانور اونٹ یا گائے) ذبح کرنے کی وصیت لازم ہے اور یہ بدنہ وقوف مزدلفہ اور رمی ہمار طواف زیارت سب کے لئے کافی ہو جائے گا، وقوف مزدلفہ اور رمی وغیرہ کے ترک سے علیحدہ دم لازم نہ ہوگا، اور اگر وصیت نہیں کی اور ورثاء اپنی طرف سے یہ کام انجام دیں تو انشاء اللہ مقبول ہو جائے گا اور یہ بدنہ حرم ہی میں ذبح کیا جائے۔

زبدۃ المناسک میں ہے۔ مسئلہ: اور اس طواف (زیارت) کی مفسد کوئی شئی نہیں (سوائے مرتد ہونے کے) مگر بعد وقوف عرفہ کے مرجائے اور وصیت کر جائے کہ میرا حج تمام کر دینا تو گائے یا اونٹ ذبح کرنا واجب ہوگا اور حج تمام ہو جائے گا (زبدہ) اور وہ بدنہ بقیہ اعمال حج جیسے وقوف مزدلفہ اور رمی ہمار اور طواف زیارت اور طواف وداع کے لئے کافی ہو جائے گا (لباب وغنیۃ)۔

مسئلہ: اور جو شخص حج فرض ہونے کے سال بلا تاخیر حج کے لئے آیا، اور وقوف عرفات کے قبل یا بعد مر گیا تو اتمام حج اس پر لازم نہ ہوگا۔ سبب نہ پائے جانے وقت کے اور بعد وقوف کے مر گیا تو گائے اور اونٹ کا بدنہ دینا اتمام کے لئے بھی لازم نہیں ہوتا لقولہ علیہ السلام من وقف بعرفة فقد تم حجه یعنی جس نے وقوف عرفہ کر لیا تو اس کا حج تمام ہو گیا، بخلاف اس شخص کے کہ جس پر حج فرض ہوا ہو پھر وہ پہلے ہی سال حج کو نہ آیا ہو بلکہ دو تین سال تاخیر کر کے آیا اور بعد میں مر تو وصیت بدنہ کی اتمام حج کے لئے لازم ہوگی (شامی) (زبدۃ المناسک ج ۵ ص ۱۸۰، ج ۱ ص ۱۸۱)

معلم الحجاج میں ہے: مسئلہ: یہ طواف (زیارت) کسی چیز سے قاسد نہیں ہوتا اور فوت بھی نہیں ہوتا یعنی تمام عمر میں ہو سکتا ہے البتہ ایام نحر میں کرنا واجب ہے، اس کے بعد دم واجب ہوتا ہے اور یہ طواف لازمی ہے اس کا بدل کچھ نہیں ہو سکتا سوائے اس صورت کے کہ کوئی شخص وقوف عرفہ کے بعد طواف سے پہلے مرجائے اور حج کے پورا کرنے کی وصیت کر جائے کہ میرا حج پورا کر دینا تو ایک گائے یا اونٹ ذبح کرنا واجب ہوگا اور حج پورا ہو جائے گا اور وقوف مزدلفہ اور رمی و سعی کے ترک سے کوئی دم اس پر واجب نہ ہوگا۔

حاشیہ میں ہے: یہ اتمام اس وقت واجب ہے جب کہ حج کے واجب ہونے کے بعد دوسرے یا تیسرے سال حج کو آیا ہو، اگر پہلے ہی سال حج واجب ہوتے ہی حج کو آیا تو اتمام واجب نہ ہوگا بسبب نہ پائے جانے وقت کے اگرچہ وقوف کے بعد مرا ہو، لقولہ علیہ السلام من وقف بعرفة فقد تم حجه بخلاف اس شخص کے جو

حج فرض ہونے کے بعد دوسرے یا تیسرے سال تاخیر کر کے حج کو آیا ہو اس کو قبل یا بعد وقوف کے مرنے کے وقت وصیت اتمام واجب ہوگی ۱۲ (معلم الحجاج ص ۱۹۵ طواف زیارت)

عمدة الفقہ میں ہے :- مگر ایک صورت میں یعنی جب کہ وقوف عرفہ کے بعد طواف زیارت سے پہلے مرجائے، اور حج پورا کرنے کی وصیت کر جائے تو اس کے طواف زیارت کے لئے بدنہ ذبح کرنا واجب ہے اور اس کا حج جائز ہے، یعنی اس کا حج صحیح و مکمل ہو جائے گا، پس جب کہ کوئی شخص وقوف عرفہ کرنے کے بعد مرجا تو اس کے بعد جملہ افعال یعنی وقوف مزدلفہ و رمی جمار و طواف زیارت و طواف صدر کی تلافی کے لئے ایک بدنہ ذبح کرنا واجب ہوگا (عمدة الفقہ کتاب الحج ص ۲۵۳) فقط واللہ اعلم بالصواب۔ یکم محرم الحرام ۱۴۰۵ھ۔

### عورتیں ہجوم کی وجہ سے وقوف مزدلفہ نہ کر سکیں تو :

(سوال ۱۱۵) کیا فرماتے ہیں علمائے دین و مفتیان شرع متین اس مسئلہ میں۔ ہم لوگ حج کے لئے گئے تھے کچھ مستورات بھی ہمارے ساتھ تھیں وقوف عرفات کے بعد ہم لوگ وقوف مزدلفہ کی نیت سے مزدلفہ روانہ ہوئے جب مزدلفہ پہنچے تو وہاں بہت ہی زیادہ ازدحام تھا باوجود کوشش کے ہمیں کوئی جگہ وقوف کے لئے نہیں ملی، جہاں ٹھہرنے کا ارادہ کرتے لوگ کہتے کہ یہ ہماری جگہ ہے، اور دوسری طرف پولیس بھی مزاحمت کرتی اور ہم لوگ جہاں ٹھہرنا چاہتے پولیس انکار کر دیتی اس وجہ سے ہم لوگ بہت پریشان ہوئے اور مجبور ہو کر ہم لوگ منی چلے گئے وہاں مستورات کو چھوڑ کر ہم لوگ مزدلفہ واپس آئے اور الحمد للہ جو وقوف مزدلفہ کا وقت ہے اس وقت ہم نے وقوف کیا۔

اب دریافت طلب یہ ہے کہ ہجوم اور جگہ نہ ملنے کی وجہ سے عورتیں وقوف مزدلفہ نہ کر سکیں تو اب ان کے لئے کیا حکم ہے؟ کیا ان پر دم لازم ہوگا؟ مینواتو جروا۔

(الجواب) عورتیں ہجوم اور جگہ نہ ملنے کی وجہ سے مجبوراً منی چلی گئیں اور وقوف کا جو وقت ہے (صبح صادق سے لے کر طلوع آفتاب تک) اس وقت وقوف مزدلفہ نہ کر سکیں تو اس کی وجہ سے ان پر دم لازم نہ ہوگا، مرد اگر منی سے آ کر وقوف مزدلفہ نہ کرتے تو ان پر دم لازم آتا۔ معلم الحجاج میں ہے۔

مسئلہ :- اگر عورت ہجوم کی وجہ سے مزدلفہ میں نہ ٹھہرے تو اس پر دم واجب نہ ہوگا اور مرد اگر ہجوم کی وجہ سے نہ ٹھہرے گا تو دم واجب ہوگا۔ (معلم الحجاج ص ۱۸۳) فقط واللہ اعلم بالصواب۔

### گیارہویں کو خلاف ترتیب رمی کی :

(سوال ۱۱۶) گیارہویں ذی الحجہ کو تین جمرات کی رمی کی جاتی ہے ایک شخص نے غلطی سے اس طرح رمی کی کہ پہلے بٹرہ آخری کی رمی کی پھر وسطیٰ کی، پھر جمرہ اولیٰ کی دوسرے دن اس کو معلوم ہوا کہ میں نے گزشتہ کل جس طرح رمی کی تھی وہ ترتیب کے خلاف تھی، جمرہ اولیٰ سے شروع کرنا چاہئے تھا چنانچہ دوسرے دن صحیح ترتیب سے رمی کی تو اب اس کے لئے کیا حکم ہے؟ کیا اس پر دم لازم ہوگا؟

(الجواب) اگر اس شخص کو اپنی غلطی اسی روز معلوم ہو جائے تو اسی کو اسی روز ترتیب سے رمی کر لینی چاہئے یعنی جمرہ وسطیٰ اور جمرہ عقبہ (جمرہ آخری) کی رمی کا اعادہ کر لینا چاہئے۔ اگر اس روز اعادہ نہیں کیا تو اب اعادہ کا وقت نہیں رہا اور اس



غلطی کی وجہ سے دم لازم نہیں کچھ صدقہ دے دے تو بہتر ہے، عمدۃ الفقہ میں ہے۔ ”اور باقی تین دن تینوں جہروں کی رمی اس ترتیب سے کرے کہ پہلے جمرہ اولیٰ کی رمی کرے پھر جمرہ وسطیٰ کی پھر جمرہ عقبہ کی، اگر کسی نے جمرہ عقبہ سے رمی شروع کی پھر جمرہ وسطیٰ پر رمی کی پھر جمرہ اولیٰ پر رمی کی جو کہ مسجد خیف کی جانب ہے پھر اسی روز اس کو یاد آ گیا تو اس کے لئے جمرہ وسطیٰ و عقبہ کی رمی کا اعادہ ہمارے اکثر فقہاء کے نزدیک سنت مؤکدہ ہے اگر اعادہ نہ کیا تب بھی اس کے لئے کافی ہے، بعض کے نزدیک ان دونوں کی رمی کا اعادہ کرنا واجب ہے (عمدۃ الفقہ ج ۴ ص ۲۴۲ کتاب الحج)

معلم الحجاج میں ہے: مسئلہ: کیا رہویں۔ بارہویں تیرہویں کو تینوں جہرات کی رمی ترتیب وار کرنا مسنون ہے، اگر جمرہ وسطیٰ یا جمرہ آخری کی رمی پہلے کی اور جمرہ اولیٰ کی بعد میں تو وسطیٰ اور آخری (جمرہ عقبہ) کی رمی پھر کرے تاکہ ترتیب مسنون کے مطابق ہو جائے (معلم الحجاج ص ۱۹۹ ص ۲۰۰) فقط واللہ اعلم بالصواب۔

رمی، ذبح اور حلق سے پہلے طواف زیارت کر لے تو کیا حکم ہے؟

(سوال ۱۱۷) اگر کوئی شخص ازدحام کی وجہ سے دسویں ذی الحجہ کو رمی ذبح اور حلق سے پہلے طواف زیارت کر لے تو کیا حکم ہے؟ کیا اس پر دم لازم ہوگا؟ بینوا تو جروا۔

(الجواب) طواف زیارت کو رمی، ذبح اور حلق کے بعد کرنا سنت ہے، واجب نہیں ہے لہذا اگر کوئی شخص رمی، ذبح اور حلق سے پہلے طواف زیارت کر لے تو اس پر دم لازم نہ ہوگا مگر خلاف، سنت اور مکروہ ہوگا، شامی میں ہے واما الترتیب بینہ (ای بین طواف الزيارة) و بین الرمی والحلق فسنۃ (شامی ص ۲۵۰ ج ۲ مطلب طواف الزيارة)

عمدۃ الفقہ میں ہے (فائدہ) طواف زیارت اور رمی و حلق میں ترتیب یعنی طواف زیارت کا ان دونوں کے بعد واقع ہونا، اور اسی طرح طواف زیارت و حلق میں ترتیب یعنی حلق کے بعد ہونا سنت ہے واجب نہیں ہے، حتیٰ کہ اگر کسی شخص نے رمی اور حلق سے پہلے طواف زیارت کر لیا تو اس پر کچھ جزا واجب نہیں ہے، البتہ اس نے سنت کی مخالفت کی اس لئے ایسا کرنا مکروہ ہے (عمدۃ الفقہ ص ۲۵۳ ج ۴، طواف زیارت)

معلم الحجاج میں ہے۔ مسئلہ: طواف زیارت کو رمی اور حلق مت کے بعد کرنا سنت ہے واجب نہیں ہے (معلم الحجاج ص ۱۹۵، طواف زیارت)

اس موقع پر ازدحام عذر نہ ہونا چاہئے اس لئے کہ طواف زیارت دسویں ذی الحجہ کے بعد گیارہویں اور بارہویں کو بھی ہو سکتا ہے، معلم الحجاج میں ہے۔ مسئلہ: طواف زیارت کا اول وقت دسویں کی صبح صادق سے ہے اس سے پہلے جائز نہیں اور آخر وقت باعتبار وجوب کے ایام نحر (یعنی ۱۰-۱۱-۱۲ ذی الحجہ) ہیں اس کے بعد اگر کیا جائے گا تو صحیح ہو جائے گا، لیکن دم واجب ہوگا (معلم الحجاج ص ۱۰۷)

طواف زیارت حج کا رکن اعظم ہے، بارہویں ذی الحجہ تک اس کی ادائیگی کا وقت ہے اس لئے ازدحام کا بہانہ بنا کر مؤخر کی چیز کو مقدم کر کے کراہت کا ارتکاب کرنا حاجی کے شایان شان نہیں ہے، حتیٰ المقدور تمام ارکان سنت طریقہ کے مطابق ہی ادا کرنا چاہئے، فقط واللہ اعلم۔

### بحالت احرام و کس بام استعمال کرنا:

(سوال ۱۱۸) کس بام جو درد سر یا سردی کی وجہ سے لگایا جاتا ہے، اور اسی طرح دوسرے بام یا دوائیں جن میں ایک خاص قسم کی خوشبو ہوتی ہے، مرض یا درد کی وجہ سے احرام کی حالت میں لگانا کیسا ہے؟ اگر لگاؤ لیا تو جزاء واجب ہوگی یا نہیں؟ بینوا تو جروا۔

(الجواب) کس بام خوشبودار چیز ہے اور اس کی خوشبو تیز ہے اگر پوری پیشانی پر لگایا تو دم لازم ہوگا، فقہاء رحمہم اللہ نے ہتھیلی کو بڑا عضو شمار کیا ہے ہاتھ کے تابع نہیں کیا، (معلم الحجاج ص ۲۴۲) اس لئے پیشانی بھی بڑا عضو ہونا چاہئے، غنیۃ الناسک میں ہے ولو تدوی بالطیب او بدواء فیہ طیب غالب ولم یکن مطبوخاً وفالرقہ بحراحتہ یلزمہ صدقۃ اذا کان موضع الجراحة لم یستوعب عضواً او اکثر الا ان یفعل ذلک مراراً فیلزمہ دم (غنیۃ الناسک ص ۱۳۳، باب الجنایات مطلب فی التدوی بالطیب)

معلم الحجاج میں ہے: مسئلہ: اگر خوشبو کو دوا کے طور پر لگایا یا ایسی دوا لگائی جس میں خوشبو غالب ہو اور پکی ہوئی نہیں ہے تو اگر زخم ایک بڑے عضو کے برابر یا اس سے زیادہ نہیں تو صدقہ واجب ہے، اور اگر ایک بڑے عضو کے برابر ہے (یا اس سے زیادہ ہے) تو دم واجب ہے (معلم الحجاج ص ۲۴۸)۔

عذر کی وجہ سے (جیسے در دسر) بام لگایا ہو تب بھی یہی حکم رہے گا، معلم الحجاج میں ہے، مسئلہ: جنایت قصداً کرے یا بھول کر یا خطا، مسئلہ: جانتا ہو یا نہ جانتا ہو اپنی خوشی سے کرے یا کسی کی زبردستی سے سوتے کرے یا جاگتے، نشہ میں ہو یا بے ہوش مالدار ہو یا تنگ دست، خود کرے یا کسی کے کہنے سے معذور ہو یا غیر معذور سب صورتوں میں جزاء واجب ہوگی (معلم الحجاج ص ۲۴۲ شرعاً واجب جزا) فقط واللہ اعلم بالصواب۔

### بحالت احرام منجن یا ٹوتھ پیسٹ استعمال کرنا:

(سوال ۱۱۹) ایسا منجن یا ٹوتھ پیسٹ جس میں لوگ، کافور، الایچی وغیرہ، یا خوشبودار دوا ڈالی جاتی ہے، ایسے منجن یا ٹوتھ پیسٹ کا کیا حکم ہے؟ بینوا تو جروا۔

(الجواب) اگر منجن یا ٹوتھ پیسٹ میں اونگ، کافور، الایچی یا خوشبودار چیزیں ڈالی گئی ہوں اور وہ پکی ہوئی نہ ہوں اور مقدار کے اعتبار سے خوشبودار چیز مغلوب ہو، (یعنی کم ہو) تو ایسا منجن احرام کی حالت میں استعمال کرنا مکروہ ہوگا مگر صدقہ واجب نہ ہوگا، اور اگر منجن یا ٹوتھ پیسٹ میں خوشبودار چیز غالب ہو تو چونکہ منجن یا ٹوتھ پیسٹ پورے منہ یا اکثر حصہ میں لگ جائے گا لہذا دم واجب ہوگا، بہتر یہ ہے کہ احرام کی حالت میں مسواک ہی استعمال کرے منجن یا ٹوتھ پیسٹ استعمال نہ کرے اس سے سنت بھی ادا نہ ہوگی، اس لئے مسواک کو اختیار کرنا چاہئے۔

غنیۃ الناسک میں ہے فلو اکل طیباً کثیراً و هو ان یتصق باکثر منه یجب الدم وان کان قليلاً بان لم یتصق باکثر فمہ فعلیہ الصدقۃ هذا اذا اکلہ کما هو من غیر خلط او طبخ فلو جعلہ فی الطعام و طبخہ فلا باس باکلہ لانه خرج من حکم الطیب و صار طعاماً و کذلک کل ما غیر تہ النار

من الطیب فلا بئس باكله ولو كان ریح الطیب یو جد منه . الى قوله . وفي الفتح فان جعله فی طعام قد طبخ كالزعفران والا فاویه من الزنجبیل والدار صینی یجعل فی الطعام فلا شئ علیہ فعن ابن عمر رضی اللہ عنہ انه كان یاكل السکباج الا صفر وهو محرم وان لم یطبخ بل خلطه بما یوکل بلا طبخ . کا ملح وغیرہ فان كانت رائحته موجودہ کرہ ولا شئ علی اذا كان مغلوبا فانه کالمستهلک اما اذا كان غالباً فهو كالزعفران الخالص فیجب الجزاء وان لم تظهر رائحته الخ (غنیۃ الناسک ص ۱۳۲ باب الجنایات ، مطب فی اکل الطیب شربہ)

معلم الحجاج میں ہے۔ مسئلہ: اگر بہت سی خوشبو کھائی یعنی اتنی کہ منہ کے اکثر حصہ میں لگ گئی تو دم واجب ہے، اور اگر تھوڑی کھائی یعنی منہ کے اکثر حصہ میں نہیں لگی تو صدقہ واجب ہے، یہ اس وقت ہے جب کہ خالص خوشبو کھائے اور اگر اس کو کسی کھانے میں ڈال کر پکایا تو کچھ واجب نہیں، اگرچہ خوشبو کی چیز غالب ہو، اور اگر پکا ہوا کھانا نہ ہو تو اس میں یہ تفصیل ہے کہ اگر خوشبو کی چیز غالب ہے تو دم واجب ہے اگرچہ خوشبو بھی نہ آتی ہو اور اگر مغلوب ہے تو دم یا صدقہ نہیں اگرچہ خوشبو خوب آتی ہو، لیکن مکروہ ہے۔ (معلم الحجاج ج ۱ ص ۲۴۶، ص ۲۴۷، خوشبو اور تیل استعمال کرنا) فقط واللہ اعلم بالصواب۔

**عورت حیض کی وجہ سے طواف وداع نہ کر سکے تو کیا حکم ہے :**

(سوال ۱۲۰) ایک عورت اپنے شوہر کے ساتھ حج کے لئے گئی، واپسی کے وقت وہ حائضہ ہو گئی، پاک ہونے تک ٹھہرنے اور طواف وداع کرنے کا موقع نہیں ہے، اگر ٹھہرتی ہے تو ہوائی جہاز میں بہت دنوں کے بعد جگہ ملے گی، ایسی صورت میں اگر وہ طواف وداع نہ کر سکے تو کیا حکم ہے؟ کیا دم لازم ہوگا؟

(الجواب) صورت مسئلہ میں اگر عورت وہاں نہ ٹھہر سکتی ہو، اور اپنے شوہر کے ساتھ واپس آ جائے اور طواف وداع نہ کر سکے تو اس پر دم لازم نہ ہوگا، حائضہ عورت پر طواف وداع واجب نہیں، اگر موقع ہو تو پاک ہونے کے بعد طواف وداع کر کے واپس ہونا افضل ہے یہ طواف وداع کا حکم ہے، طواف زیارۃ کا حکم اور ہے۔

معلم الحجاج میں ہے۔ مسئلہ: طواف وداع باہر کے رہنے والے حاجی پر واجب ہے، خواہ حج افراد کیا ہو یا قرآن یا تمتع، بشرطیکہ عاقل بالغ ہو، معذور نہ ہو، اہل حرم اہل حل، اہل میقات، اور حائض، نفساء، مجنون اور نابالغ پر واجب نہیں الخ (معلم ص ۲۰۷)۔

نیز معلم الحجاج میں ہے۔ مسئلہ: اگر واپسی کے وقت حیض آ گیا اور طواف وداع نہ کر سکی تب بھی دم واجب نہ ہوگا، لیکن پاک ہونے کے بعد طواف وداع کر کے واپس ہونا بہتر ہے۔ (معلم الحجاج ص ۱۲۵، عورت کا احرام) نیز معلم الحجاج میں ہے: حیض اور نفاس والی عورت طواف (وداع) نہ کرے، بلکہ باب الوداع پر کھڑی ہو کر (یعنی حدود مسجد حرام سے باہر باہر، دعا مانگ لے) (معلم الحجاج ص ۲۰۷ طواف وداع) فقط واللہ اعلم بالصواب۔

**حلال ہونے کے لئے محرم کا اپنے بال یا دوسرے محرم کے بال کاٹنا:**

(سوال ۱۲۱) محترم المقام حضرت مولانا مفتی صاحب، دامت برکاتہم، بعد سلام مسنون مزاج اقدس بخیر ہوگا۔



احقر فتاویٰ رحمیہ سے خوب استفادہ کرتا ہے، جزا کم اللہ عنی وعن سائر الامة آمین۔

حضرت والا! فتاویٰ رحمیہ جلد سوم میں ایک جواب ہے۔

(سوال ۹۰۸) حاجی متمتع قربانی ذبح کرنے کے بعد اپنا سر حلق کرانے سے پہلے دوسرے محرم کے بال مونڈ سکتا ہے یا نہیں؟

(الجواب) ہاں حاجی متمتع قربانی ذبح کرنے کے بعد اپنا حلق کر سکتا ہے (سر مونڈوا سکتا ہے) اسی طرح اپنا حلق کرانے سے پہلے دوسرے محرم کے بال کاٹ سکتا ہے، فقط واللہ اعلم (فتاویٰ رحمیہ ج ۳ ص ۱۱۲، ص ۱۱۵) (جدید ترتیب کے مطابق اس باب میں بعنوان محرم اپنا سر حلق کرانے سے پہلے ان سے دیکھ لیا جائے از مرتب۔) آپ نے اس پر کوئی دلیل پیش نہیں فرمائی، اگر کوئی دلیل ہو تو تحریر فرمائیں، بندہ کا ناقص خیال یہ ہے کہ اپنا سر حلق کرانے اور حلال ہونے سے پہلے دوسرے کا سر حلق کرنا صحیح نہ ہو یہ تو بظاہر مخطورات احرام کا ارتکاب کرنا ہے، امید ہے کہ جواب باصواب مرحمت فرمائیں گے، بینوا تو جروا۔

(الجواب) محترمی وکرمی! بارک اللہ فی علمکم، بعد سلام مسنون، عافیت طرفین مطلوب ہے، آپ توجہ اور شوق سے فتاویٰ رحمیہ کا مطالعہ کرتے ہیں، اس قدر دانی کا صمیم قلب سے شکریہ، آپ نے فتاویٰ رحمیہ کے جس جواب پر اشکال پیش فرمایا ہے وہ اشکال صحیح نہیں ہے، الحمد للہ فتاویٰ رحمیہ کا جواب صحیح ہے، حاجی متمتع ہو یا قارن یا مفرد جب وہ حلق سے پہلے کے تمام ارکان ادا کر چکا ہو اور سر منڈا کر حلال ہونے کا وقت آ گیا ہو اسی طرح دوسرا محرم بھی تمام ارکان ادا کر چکا ہو تو اب خود اپنے بال کاٹنا دوسرے کے بال کاٹنا اس کے حق میں مخطورات احرام میں سے نہیں ہے، لہذا محرم خود اپنا بھی حلق کر سکتا ہے اور اپنا حلق کرانے سے پہلے دوسرے محرم کے بال بھی کاٹ سکتا ہے، «لا تل ملاحظہ فرمائیں۔

بخاری شریف میں ہے فلما رأوا ذلك قاموا فحروا وجعل بعضهم يحلق بعضا حتى كاد بعضهم يقتل بعضا غما الخ (بخاری شریف ج ۱ ص ۳۸۰، کتاب الشروط، باب الشروط فی الجہاد والمصالحة مع اهل الحرب وكتابة الشروط مع الناس بالقول)

حدیث کے اس ٹکڑے کا تعلق صلح حدیبیہ کے واقعہ سے ہے جب صلح مکمل ہو گئی اور آپ ﷺ نے قربانی کی اور حلق کیا تو آپ کو دیکھ کر صحابہ رضی اللہ عنہم اجمعین نے بھی قربانی کی اور ایک دوسرے کا حلق کیا اور جو یہ کہ وہ محرم تھے، اس حدیث سے ثابت ہوتا ہے کہ قربانی کرنے کے بعد محرم ایک دوسرے کا حلق کر سکتے ہیں۔

مسائل حج سے متعلق مشہور کتاب "غنیۃ الناسک" میں ہے ولو حلق رأسه اذ اس غیره من حلال او محرم جاز له الحلق ولم يلزمهما شئ (غنیۃ الناسک ص ۹۳ فصل فی الحلق) فتاویٰ اسعدیہ میں ہے۔

(سوال) فی المحرم فی اوان التحلل هل له ان يحلل غيره قبل ان يحلق رأس نفسه ام لا فتونا۔ (الجواب) نعم له ذلك على الصحيح كما ذكره شيخنا نى شرحه على منسك ملتقى الا بحر واللہ اعلم (فتاویٰ اسعدیہ ج ۱ ص ۲۱ کتاب الحج)

معلم الحجاج میں ہے۔ مسئلہ: حلال ہونے کے وقت محرم کو اپنا یا کسی دوسرے شخص کا خواہ محرم ہو سر مونڈنا

کتر ناجائز ہے، اس سے جزاء واجب نہ ہوگی۔

(معلم الحجاج ص ۱۹۲، حلق وقصر یعنی بال منڈانا یا کتر وانا)۔

زبدۃ المناسک میں ہے۔ مسئلہ: کسی محرم کے ہاتھ سے حلق نہ کرائے پس اگر محرم سے حلق کرایا تو دیکھنا چاہئے کہ وہ محرم اگر ایسا ہے کہ جو کام حلق سے پہلے کرنے تھے وہ کر چکا ہے، باقی فقط حلق ہی رہتا ہے، اور یہ حلق کرانے والا بھی ایسا ہی ہے یعنی دونوں ایسے ہیں کہ اب ان کو کوئی ایسا کام نہیں جو حلق سے پہلے کرنا ہو، اب فقط حلق ہی کرنا ہے، یا اصل میں حلال ہے یا مفرد نجس ہے اور رمی کر چکا ہو تو اب یہ اپنے حلال ہونے سے پہلے دوسرے کا حلق کرے تو جائز ہے اور دونوں پر کچھ چیز لازم نہ ہوگی، کیونکہ اب یہ حلق کرنا ان کو مباح ہے (غنیۃ، حیات) لیکن حلق سے پہلے پس و ناخن نہ لے ورنہ جزا لازم ہوگی مسئلہ: اور اگر دونوں محرم ایسے ہیں کہ ان کو حلق سے پہلے جو کام کرنے تھے وہ باقی ہیں تو اگر ایک دوسرے کا حلق کریں گے تو مونڈنے والے پر صدقہ اور مونڈانے والے پر دم لازم ہوگا (حیات القلوب از مدیۃ المناسک علامہ ابن الضیاء حنفی اور شرح الملباب اور غنیۃ المناسک میں بھی ایسا ہی ہے۔ اور بخاری شریف میں باب الجہاد میں صلح حدیبیہ کے احصار میں یہ حدیث صریح اس کے جواز پر دلالت کرتی ہے جن کو حلق سے پہلے جو کام کرنے تھے کر چکے تھے تو دوسرے کا حلق کر سکتے ہیں، وجعل بعضهم یحلق بعضاً حتی کا دبعضهم یقتل بعضاً غماً (ناقل) (زبدۃ للناسک ص ۱۷۶، ۱۷۷، جلد اول۔ حلق کرنے کا بیان) فقط واللہ اعلم بالصواب۔

دم جنایت کسی کے ذریعہ دلواسکتا ہے یا نہیں؟

(سوال ۱۲۲) ایک شخص سال گذشتہ حج کر کے آئے اور ان سے ایسی جنایت ہوگئی جس سے دم لازم ہو جاتا ہے تو کیا ایسا شخص حج کو جائے بغیر کسی کے ہاتھوں میں منی میں دم دے سکتا ہے یا نہیں؟ یا خود وہاں جا کر دم دینا ہوگا؟ مینواتو جروا۔

(الجواب) اگر ایسی جنایت ہوئی ہو جس سے دم لازم آتا ہو تو خود جا کر دم دینا ضروری نہیں ہے، کسی کے ذریعہ بھی دم دلواسکتا ہے، اور اس دم جنایت کے لئے کوئی وقت مقرر نہیں ہے جس وقت چاہے دم دے سکتا ہے ہاں حدود حرم میں دم ذبح کرنا ضروری ہے۔ فقط واللہ اعلم بالصواب۔

احرام کی حالت میں خوشبو و دار شربت پینا:

(سوال ۱۲۳) سوڈالین اور دیگر مشروبات (شربت) پھلوں کا رس جن میں کچھ نہ کچھ خوشبو ڈالی جاتی ہے احرام کی حالت میں ان مشروبات کا پینا کیسا ہے؟ مینواتو جروا۔

(الجواب) ایسی بوتل، شربت اور پھلوں کا رس جن میں خوشبو ڈالی گئی ہو احرام کی حالت میں نہ پی جائیں، اگر کوئی محرم تھوڑی مقدار میں ایک مرتبہ پئے گا تو صدقہ (پونے دو کلو گندم یا اس کی قیمت) واجب ہوگا، اور اگر زیادہ مقدار میں پیایا تھوڑا تھوڑا دو تین بار پیاتو دم واجب ہوگا، اور جس بوتل میں بالکل خوشبو نہ ڈالی گئی ہو وہ پینا جائز ہے۔

شامی میں ہے: وان خلط بمشروب فالحکم فیہ للطیب سواء غلب غیرہ ام لا غیر انہ فی

غلبة طیب یجب الدم وفي غلبة الغير تجب الصدقة الا ان يشرب مراراً (شامی ج ۲ ص ۲۷۷)

## باب الجنایات

زبدۃ المناسک میں ہے۔ مسئلہ: اگر خوشبو پینے کی چیز میں ملائی اگر (خوشبو) غالب ہے تو دم دے اور اگر مغلوب ہے تو صدقہ دے مگر جو مغلوب کو مکرر استعمال کرے تو دم واجب ہے (زبدہ)۔ پس اگر بہت پیا تو دم اور تھوڑا پیا تو صدقہ ہے اور اگر تھوڑا تھوڑا دوبارہ پیا تو دم لازم ہے الخ (زبدۃ المناسک ص ۶۱ ج ۲)

معلم الحجاج میں ہے: مسئلہ: پینے کی چیز میں مثلاً چائے، قہوہ وغیرہ میں خوشبو ملائی تو اگر خوشبو غالب ہے تو دم واجب ہے اور اگر خوشبو مغلوب ہے تو صدقہ ہے لیکن اگر کئی مرتبہ پیا تو دم واجب ہوگا اور پینے کی چیز میں خوشبو ملا کر پکانے کی وجہ سے کچھ فرق نہیں آتا پینے کی چیز میں خوشبو ڈال کر خواہ پکایا جائے یا نہ پکایا جائے، بہر صورت جزا ہے۔

مسئلہ: لیمن سوڈا یا اور کوئی پانی کی بوتل یا شربت جس میں خوشبو نہ ملائی گئی ہو، احرام کی حالت میں پینی جائز ہے اور جس بوتل میں خوشبو ملی ہوئی ہو اگرچہ برائے نام ہو، وہ اگر پی جائے گی تو صدقہ واجب ہوگا (معلم الحجاج ص ۲۴۷، جنایات یا، خوشبو اور تیل استعمال کرنا) فقط واللہ اعلم بالصواب۔

## احرام کی حالت میں خوشبودار غذا کا استعمال:

(سوال ۱۲۴) احرام کی حالت میں پلاؤ، بریانی، زردہ، وغیرہ جس میں زعفران، ایسنس وغیرہ خوشبودار چیزیں ڈال کر پکایا ہو، احرام کی حالت میں ایسی چیز کھانا کیسا ہے؟ مینو، تو جروا۔

(الجواب) پلاؤ بریانی زردہ وغیرہ پکی ہوئی چیز میں زعفران، الائچی، دارچینی وغیرہ خوشبودار چیزیں ڈالی ہو تو ایسی پکی ہوئی چیز کھانا جائز ہے چاہے جتنی مقدار میں خوشبودار چیز ڈالی گئی ہو، اس کے کھانے سے کچھ واجب نہ ہوگا، شامی میں ہے اعلم ان خلط الطیب بغیرہ علی وجوہ، لانه اما ان یخلط بطعام مطبوخ او لا ففی الاول لا حکم للطیب سواء کان غالباً او مغلوباً و فی الثانی الحکم للغلبۃ ان غلب الطیب وجب الدم وان لم تظہر رائحته کما فی الفتح والا فلا شیء علیہ غیر انه اذا وجدت معه الرائحة کمرہ شامی ج ۲ ص ۲۷۷ باب الجنایات)

زبدۃ المناسک میں ہے۔ مسئلہ: اور جو (خوشبو میں خود حقیقی کہلاتی ہیں جیسے مشک، زعفران، اگر) پکے کھانے میں ملا ہوا کھایا (جیسے زردہ پلاؤ وغیرہ میں ملا کر پکاتے ہیں) تو کچھ واجب نہیں، اگرچہ غالب ہو، اور جو پکا ہوا نہ ہو، یعنی جو طعام پکایا ہی نہیں جاتا تو اگر خوشبو کی چیز غالب ہے اگرچہ خوشبو نہ دے تو دم واجب ہے اور جو مغلوب ہو اگرچہ خوشبو خوب دے تو کچھ نہیں نہ دم نہ صدقہ مگر کمرہ ہے (زبدۃ المناسک ج ۳ ص ۵۹) (معلم الحجاج ص ۲۴۶) فقط واللہ اعلم بالصواب۔

## دسویں ذی الحجہ کو مرض کی وجہ سے عشاء بعد رمی کی تو کیا حکم ہے:

(سوال ۱۲۵) دسویں ذی الحجہ کو رمی کا افضل وقت طلوع آفتاب سے زوال آفتاب تک ہے لیکن ایک شخص مرض کی وجہ سے اس وقت رمی نہ کر سکا اور رات کو عشاء کے بعد رمی کی تو اس شخص پر دم یا صدقہ لازم ہوگا یا نہیں؟ مینو، تو جروا۔

(الجواب) صورت مسئلہ میں مرض کی وجہ سے رات کو عشاء کے بعد رمی کی تو رمی ہوگئی اور غدر کی وجہ سے ایسا ہوا ہے



لہذا کراہت بھی نہیں، البتہ بلا عذرا اگر رات کو رمی کرے تو وقت مسنون ترک کرنے کی وجہ سے مکروہ ہوگا اور ثواب میں کمی آئے گی، آئندہ اس طرح نہ کرنا چاہئے مگر اس صورت میں بھی دم اور صدقہ واجب نہ ہوگا، بدایہ اولین میں ہے: فاما يوم النحر فاول وقت الرمي فيه من وقت طلوع الفجر ..... وان اخره الى الليل رماه (ای فی اللیل) ولا شنی علیہ لحديث الرعاء (ہدایہ اولین ص ۲۳۲ باب الا حرام)

عمدة الفقہ میں ہے: اور اس پہلے دن میں (یعنی دسویں ذی الحجہ میں) رمی کا مسنون وقت آفتاب طلوع ہونے سے شروع ہو کر زوال تک ہے اور مباح وقت یعنی بلا کراہت جواز کا وقت زوال آفتاب سے مغرب تک ہے، اور کراہت کے ساتھ جواز کا وقت مغرب سے شروع ہو کر اگلے دن کی صبح صادق طلوع ہونے سے پہلے تک ہے اگر کسی عذر کی وجہ سے اس وقت میں رمی کرے تو مکروہ نہیں الخ (عمدة الفقہ ص ۲۳۳ ج ۴)

نیز عمدة الفقہ میں ہے: مکروہات کا حکم یہ ہے کہ جس عمل میں کسی مستحب کو ترک کرے گا اس کے ثواب میں کمی آئے گی، اور سنت مؤکدہ کے ترک پر سختی اور ڈانٹ بھی ہوگی اور واجب کے ترک کرنے پر عذاب ہوگا (جب کہ اس گناہ سے توبہ نہ کر لے) اور جزا میں دم (قربانی) یا صدقہ دینا بھی لازم ہوگا اور واجبات کے علاوہ اور چیزوں یعنی سنن و مستحبات کے ترک پر قربانی یا صدقہ کوئی جزا لازم نہیں ہوگی (عمدة الفقہ ص ۸ جلد چہارم) (فقط واللہ اعلم بالصواب۔)

**طواف زیارت، طواف قدوم طواف وداع یا نفلی طواف بلا وضو کر لیا تو کیا حکم ہے :**

(سوال ۱۲۶) گاہے گاہے مجھے مذی نکل آتی ہے جس کی وجہ سے میرا وضو ٹوٹ جاتا ہے میں نے طواف زیارت کیا، طواف سے فارغ ہوا تو کپڑے پر مذی کا اثر معلوم ہوا، تو کیا حکم ہے؟ کیا دم واجب ہے؟ اگر وضو کر کے طواف کا اعادہ کر لوں تو؟ اسی طرح اگر طواف قدوم، یا طواف وداع یا نفلی طواف بلا وضو کر لیا تو کیا حکم ہے، مینواتو جروا۔

(الجواب) اگر پورا یا اکثر طواف زیارت (چار یا پانچ یا چھ چکر) بے وضو کیا تو دم واجب ہے اور اگر نصف سے کم (تین یا اس سے کم چکر) طواف زیارت بلا وضو کیا ہو تو ہر شوط (چکر) کے لئے آدھا صاع گندم صدقہ کرے اور اگر تمام شوط کا صدقہ دم کے برابر ہو جائے تو کچھ تھوڑا سا کم کر دے، اور اگر ان صورتوں میں وضو کر کے طواف زیارت کا اعادہ کر لیا (خواہ ایام نحر میں یا ایام نحر گزرنے کے بعد) تو دم اور کفارہ ساقط ہو جائے گا۔

طواف قدوم یا طواف وداع یا نفلی طواف بلا وضو کیا تو ہر شوط کے لئے آدھا صاع گندم صدقہ کرے اس صورت میں بھی اگر تمام شوط کا صدقہ دم کے برابر ہو جائے تو کچھ تھوڑا سا کم کر دے اور اگر وضو کر کے اعادہ کر لیا تو جزاء ساقط ہو جائے گی۔

غنية الناسك میں ہے: ولو طاف للزيارة كله او اكثره فعليه شاة ويعيد طاهراً استحباباً وقيل حتماً فانه اعاده سقط عنه الدم سواء اعاده في ايام النحر او بعدها ولا شنى عليه للتاخير وقيل عليه دم وقيل صدقة لكل شوط ولو طاف اقله محدثاً ولم يعد فعليه لكل شوط نصف صاع الا اذا بلغت قيمته دما فينقص منه ما شاء بحر (غنية الناسك ص ۱۴۵، باب الجنایات الفصل السابع)

ولو طاف للمصدر جنباً فعليه شاه وان طافه محدثاً فعليه لكل شوط صدقة. الى. ولو.

طاف للقدوم كله او اكثره جنباً فعليه دم لو محدثاً فصدقة لكل شوط نصف صاع من برا لا ان يبلغ  
دماً فينقص منه ماشاء ويعيده ظاهراً وجوباً في الجنابة وندباً في الحدث فان اعاد سقط عنه الجزاء  
(غنية الناسك ص ۱۴۷)

معلم الحجاج میں ہے :- مسئلہ: اگر پورا یا اکثر طواف زیارت بے وضو کیا تو دم دے اور اگر طواف قدوم یا  
طواف وداع یا طواف نفل یا نصف سے کم طواف زیارت بلا وضو کیا تو ہر پھیرے کے لئے آدھا صاع صدقہ کرے، اور  
اگر تمام پھیروں کا صدقہ دم کے برابر ہو جائے تو کچھ تھوڑا سا کم کر دے، اور اگر ان تمام صورتوں میں وضو کر کے طواف کا  
اعادہ کر لیا تو کفارہ اور دم ساقط ہو جائے گا (معلم الحجاج ص ۲۶۱ واجبات حج میں سے کسی واجب کو ترک کرنا) (شامی  
۲/۲۸۱) (عمدة الفقہ ۳/۵۲۱، ۵۲۲) فقط واللہ اعلم بالصواب۔

### حاجی اپنے مال کی قربانی کہاں کرے :

(سوال ۱۲۷) حاجی اپنے مال کی قربانی کہاں کرے اپنے وطن میں یا حرم میں؟ بینوا تو جروا۔  
(الجواب) فی زماننا اہل مکہ کے سوا حجاج عموماً مسافر ہوتے ہیں اور مسافر پر قربانی واجب نہیں ہوتی لہذا حاجی پر اپنے  
مال کی قربانی لازم نہیں، نہ وطن میں کرنا ضروری ہے نہ حرم پاک میں، اپنی مرضی سے قربانی کرنا چاہے تو جہاں چاہے  
کر سکتا ہے، البتہ حج تمتع یا حج قرآن کیا ہو تو دم شکر لازم ہوگا اور دم شکر حد و حرم میں ذبح کرنا ضروری ہے۔

غنية الناسك میں ہے (تنبیہ) ذکر فی الاصل انه لا تجب الا ضحية على الحاج قال فی  
البدائع ومبسوط السرخسی و اراد بالحاج المسافر و اما اهل مكة فتجب عليه الا ضحية و ان  
حجوا اه (غنية الناسك ص ۱۱۶، فصل فی كيفية اداء التمتع المسنون)

درمختار میں ہے (علی حرم مسلم مقیم) بمصر او قرية او بادية بمنی فلا تجب علی حاج  
مسافر فاما اهل مكة فتلزمهم و ان حجوا قیل لا تلزم المحرم (درمختار مع رد المحتار ۲/۲۷۵)  
شامی میں ہے :- (قوله ولم تنب الا ضحية عنه) ای عن دم التمتع لانه اتی بغير الواجب  
عليه اذ لا اضحية على المسافر الفخ (شامی ۲/۲۹۹، باب التمتع) فقط واللہ اعلم بالصواب۔

### وضو کرتے ہوئے دو تین بال گر جائیں تو کیا حکم ہے :

(سوال ۱۲۸) میں حج کے لئے جانے والا ہوں، وضو کرتے وقت میری داڑھی کے دو تین بال گر جاتے ہیں، احرام  
کی حالت میں اگر بوقت وضو دو تین بال گر گئے تو کیا حکم ہے؟ بینوا تو جروا۔  
(الجواب) اگر وضو کرتے وقت خود بخود دو تین بال گر جائیں تو ایک مٹھی گیہوں صدقہ کر دے، غنیۃ الناسک میں ہے۔

اما اذا سقط بفعل المأمور به كالوضو ففي ثلاث شعرات كف واحدة من طعام افاده ابو  
السعود. (غنية الناسك ص ۱۳۷ باب الجنایات، الفصل الرابع فی الحلق و ازالة الشعر)

معلم الحجاج میں ہے :- مسئلہ: اگر وضو کرتے ہوئے یا اور کسی طرح سر یا داڑھی کے تین بال گر گئے تو ایک مٹھی  
گیہوں دے دے اور اگر خود اکھاڑے تو ہر بال کے بدلے میں ایک مٹھی گیہوں دے دے اور اگر تین بال سے زائد

اکھاڑے تو آدھا صاع صدقہ کرے (معلم الحجاج ص ۲۵۵)

احکام حج میں ہے:- مسئلہ: اگر بال از خود بغیر محرم کے کسی فعل کے گر جائیں تو کچھ لازم نہیں اور اگر محرم کے ایسے فعل سے گریں جس کا وہ مامور ہے جیسے وضو تو تین بال میں ایک مٹھی گندم کا صدقہ کافی ہے (زبدہ) (احکام حج ص ۹۶ ص ۹۷ مفتی محمد شفیع صاحب دیوبندی) فقط واللہ اعلم بالصواب۔

**حائضہ عورت بغیر طواف زیارت کئے وطن آگئی وہ کیا کرے :**

(سوال ۱۲۹) حیض کی وجہ سے کوئی عورت طواف زیارت نہیں کر سکی اور واپس آگئی تو اس کا حج ہو یا نہیں؟ بعد میں جا کر صرف طواف زیارت کر لے؟ یا پھر سے حج کرے؟ بینوا تو جروا۔

(الجواب) عورت حیض کی حالت میں ہو تو وہ طواف زیارت کے سوا حج کا ہر عمل ادا کر سکتی ہے، حیض سے پاک ہو کر طواف زیارت کر لینا چاہئے، اور اگر اس عذر کی وجہ سے طواف زیارت ۱۲ اویں ذی الحجہ کے بعد کرے تو اس پر دم بھی لازم نہ ہوگا (معلم الحجاج ص ۱۹۶) جب تک طواف زیارت نہیں کرے گی حج مکمل نہ ہوگا اور اپنے شوہر کے لئے حلال بھی نہ ہوگی اس صورت میں دوبارہ پورا حج کرنا ضروری نہیں ہے، اسے چاہئے کہ عمرہ کا احرام باندھ کر جائے اور عمرہ سے فارغ ہو کر طواف زیارت کر لے۔ (تفصیل کے لئے ملاحظہ ہو فتاویٰ رحیمیہ اردو ۵/۲۲۸، ۲۲۷) (جدید ترتیب کے مطابق کتاب الحج میں بیماری کی وجہ سے طواف زیارت نہ کر سکی تو اب حج مکمل کرنے کی کیا صورت، کے عنوان سے دیکھیں۔ از مرتب) فقط واللہ اعلم بالصواب۔

**منی میں حجاج کا اسلامی بنک کے توسط سے جانور ذبح کرانا:**

(سوال ۱۳۰) ماہنامہ ”الفرقان“ جون و جولائی ۱۹۸۶ء مطابق شوال و ذی قعدہ ۱۴۰۶ھ شمارہ ص ۶، ۷، جلد نمبر ۵۴ میں حضرت مولانا محمد برہان الدین صاحب سنبھلی دامت برکاتہم کا ایک مضمون بہ عنوان ”حضرت علمائے کرام کی خدمت میں حج کی قربانی سے متعلق ایک اہم سوال چھپا تھا، احقر کے پاس ان کا مکتوب گرامی آیا کہ اس کے متعلق اپنی رائے تحریر کروں۔

مولانا کے سوال کا خلاصہ یہ ہے۔

”حج کے دنوں میں ۱۰-۱۱-۱۲ ذی الحجہ کو منی کے اندر لاکھوں جانور قربان کئے جاتے ہیں، اور چند سال پہلے تک وہاں ذبح ہوئے والے جانوروں کا گوشت عموماً ضائع ہو جاتا تھا بلکہ اس کی بدبو سے بیماریاں پھیلنے کا خطرہ پیدا ہو جاتا تھا۔

اس صورت حال سے تمام حساس لوگ فکر مند اور اس کے آرزو مند تھے کہ ایسی کوئی صورت نکلے جس سے ہر سال اتنی بڑی مقدار میں ضائع ہونے والی خداوند تعالیٰ کی نعمت صحیح مصرف میں خرچ ہو اور اس سے ان لاکھوں بھوکوں کے پیٹ بھرنے کا انتظام ہو جو ساری دنیا اور خاص عالم اسلام میں بھی ایک ایک بوٹی اور ایک ایک نوالہ کے لئے ترس رہے ہیں۔

انہی حساس اور دردمند دلوں کی توجہ دہانی سے بالآخر سعودی حکومت اور اس کے باشعور افراد اس کا حل تلاش



کرنے پر آمادہ ہوئے اور اس میں کامیاب بھی ہوئے۔

اس غرض سے تین سال ہوئے سعودی حکومت نے ایک بہت بڑا مذبح ”محرزۃ المعیضہ“ منیٰ میں بنوایا جس کے اندر لاکھوں جانور نہ صرف ذبح کئے جاسکتے ہیں بلکہ انہیں تیار کر کے ان کا گوشت محفوظ کیا جاسکتا ہے، اور پیکر کے مختلف ملکوں کے ضرورت مندوں کو بھیجا بھی جاسکتا ہے۔

چنانچہ ادھر تین سال سے (۱۴۰۳ھ کے حج سے) سعودی حکومت ”البنک الاسلامی للتمیہ جدہ“ کے تعاون سے اجتماعی قربانی کا اور گوشت محفوظ کر کے مختلف ملکوں کے ضرورت مندوں میں تقسیم کرنے کا نظم کر رہی ہے۔

البنک الاسلامی (اسلامک ڈیولپمنٹ بینک I.D.B) کا طریق کار یہ بتایا گیا ہے کہ وہ ایک مقامی کمپنی (شراکۃ الراجی) کے توسط سے قربانی کے خواہش مند حجاج کے ہاتھوں ”کوپن“ فروخت کرتا ہے، کوپن پر مختلف قسم کی قربانیوں مثلاً ہدی، اضحیہ، صدقہ کے لئے الگ الگ علامتیں قائم کی گئی ہیں، حاجی جس قسم کی قربانی البنک الاسلامی کے ذریعہ کرانا چاہتا ہے، مطلوبہ قربانی کی علامت پر نشان لگا کر تعین کر دیتا ہے، پھر اس کی جانب سے قربانی کر دی جاتی ہے، لیکن حاجی کو بالعموم یہ نہیں معلوم ہو پاتا کہ اس کی طرف سے جانور کب ذبح کیا گیا؟ اس طریق کار سے حنفی حجاج جو حج قرآن یا تمتع کرتے ہیں، کے لئے ایک اہم مسئلہ پیدا ہو گیا ہے، کیونکہ فقہ حنفی میں ”مفتی بہ“ قول کے مطابق قرآن یا تمتع کرنے والے ہر حاجی کے لئے یہ ضروری (واجب) ہے کہ وہ ۱۰ اذی الحجہ کو مزدلفہ سے واپسی پر، پہلے جمرۃ العقبہ کی رمی کرے پھر قربانی کرے (دم قرآن یا تمتع دے) اور اس کے بعد سر کے بال اتروائے، اس ترتیب کی خلاف ورزی پر مزید ایک جانور کی قربانی بطور کفارہ کرنا ضروری ہو جاتا ہے، اس وجہ سے حنفی حجاج نے البنک الاسلامی سے بجا طور پر یہ مطالبہ کیا کہ انہیں یہ بتایا جائے کہ ان کی طرف سے جانور کس وقت ذبح کیا گیا؟ تاکہ وہ بقیہ کاموں میں بھی واجب ترتیب کا لحاظ رکھ سکیں۔

لیکن اجتماعی نظم میں ہر حاجی کو یہ بتانا عملاً ممکن نہیں کہ اس کی طرف سے جانور کب ذبح کیا گیا؟ اس مشکل کو حل کرنے کے لئے البنک الاسلامی جدہ کے بالغ نظر رئیس نے علماء کا اجتماع جدہ میں منعقد کیا، اجتماع میں ایک حل یہ پیش کیا گیا کہ صاحبین کے نزدیک ترتیب واجب نہیں، ایسی صورت میں جب کہ ہر سال لاکھوں مذبحہ جانور ضائع ہونے سے بچ جاتے ہیں اس مصلحت کی وجہ سے صاحبین کے قول پر فتویٰ دینا درست ہوگا؟ اور جو انتظام کیا گیا ہے اس کو اختیار کرنا مناسب رہے گا؟ مینواتو جروا۔

(الجواب) بسم اللہ الرحمن الرحیم، حامداً و مصلياً و مسلماً.

حکومت لاکھوں جانوروں کی قربانی کی ذمہ داری لینے کے بعد گوشت کی حفاظت کے سلسلہ میں بے حساب رقم خرچ کرنے کے لئے آمادہ ہے اس سے بہتر یہ معلوم ہوتا ہے کہ حسب دستور قربانی کا طریقہ قائم رہے، حجاج خصوصاً متمتع اور قارن اپنی قربانی اپنے مسلک کے مطابق کریں اور گوشت کی فراہمی اور حفاظت کے لئے زیادہ سے زیادہ مزدور اور ملازم مقرر کئے جائیں اور ایک وسیع و عریض مذبح کا انتظام کر کے وہیں قربانی کو ضروری قرار دیا جائے تو سارے مسائل حل ہوتے نظر آتے ہیں، انشاء اللہ، رقم وصول کر لینا اور حجاج کو وقت کا پابند بنانا تکلیف مالا یطاق ہے، جو متنازع حجاج ہیں وہ شکوک و شبہات میں مبتلا رہیں گے اور قربانی ہونے کا یقینی علم نہ ہونے کی وجہ سے بڑی پریشانی میں

بتلا رہیں گے، چنانچہ اس سال ہمارے یہاں کے ایک حاجی صاحب (جن کے ہمراہ تقریباً آٹھ حجاج تھے ان سب) نے اس طریقہ پر عمل کیا، رمی کے بعد اس بات کی تحقیق کرنا چاہی کہ ہماری قربانی ہوگئی یا باقی ہے، تحقیق کے لئے گئے تو متعین جگہ پر کوئی ذمہ دار نہیں ملا، چار پانچ مرتبہ گئے مگر کچھ تحقیق نہ ہو سکی، ذہنی طور پر سب بہت پریشان ہوئے کہ حلق کر کے احرام اتار دیں یا نہ اتاریں، بڑی کشمکش کے بعد کسی صاحب نے بتایا کہ آپ اطمینان رکھیں آپ کی قربانی ہوگئی ہوگی تب جا کر حلق کر کے احرام اتار اگر دل میں شک تو باقی ہی رہا اس لئے جدید طریقہ اختیار کرنے کے بجائے قدیم طریقہ کو ہی قائم رکھنا بہتر معلوم ہوتا ہے، یہی قدیم طریقہ ہے اسی پر عمل چلا آ رہا ہے، نیز جدید طریقہ میں یہ کہا جاتا ہے کہ فلاں وقت تک آپ رمی سے فارغ ہو جائیں فلاں وقت آپ کی قربانی ہوگی، اس پر عمل دشوار ہے، ممکن ہے کہ کوئی عذر پیش آ جائے، مثلاً بیمار ہو گیا یا کوشش کے باوجود رمی کے لئے نہیں پہنچ سکا، ایسے وقت قربانی سے پہلے رمی سے فارغ ہو جانا اور قربانی کے بعد حلق ہونا مشکل ہے، ترتیب قائم رکھنا مشتبہ ہی رہے گا اور جو عبادت عمر بھر میں ایک مرتبہ ادا ہوتی ہے اور بڑی تمناؤں اور کاوشوں کے بعد یہ سعادت نصیب ہوتی ہے، بلا شک و شبہ ادا ہو جائے اسی میں اطمینان قلبی حاصل ہوتا ہے۔

اس لئے بہتر یہی معلوم ہوتا ہے کہ مفتی بہ قول پر عمل کرتے ہوئے اور قدیم طریقہ کو باقی رکھتے ہوئے حکومت گوشت فراہم کرنے اور حفاظت کرنے کا اعلیٰ پیمانہ پر انتظام کرے تو انشاء اللہ حجاج کو پریشانی اور الجھن نہ ہوگی اور حکومت کا مقصد بھی پورا ہوگا، ہذا ملاحظہ فرمائیے۔ فقط واللہ اعلم بالصواب۔

## فتاویٰ رحیمیہ ص ۱۱۱ ج ۸ پر مطبوعہ فتویٰ ”منی میں حجاج کا اسلامی بینک کے توسط سے جانور ذبح کرانا“ کے متعلق مزید وضاحت:

(سوال ۱۳۱) فتاویٰ رحیمیہ ج ۹ ص ۱۲۰ میں منی میں حجاج کرام کا اسلامی بینک کے توسط سے قربانی کرانے کے متعلق آپ کا جو فتویٰ شائع ہوا ہے وہ بغور پڑھا، آپ سے اس فتویٰ پر مزید غور و فکر کی درخواست ہے۔

آج کل حجاج کی کثرت اور بے پناہ جہوم کی بنا پر خفی فقہاء میں سے صاحبین (مع ائمہ ثلاثہ) کے قول پر سقوط ترتیب (بین الرمی والنحر والحلق) کا فتویٰ دیا جاسکتا ہے یا نہیں؟

حال ہی میں شیخ الہند ہال دیوبند میں ”المباحث الفقہیہ“ کے تحت ہونے والے اجتماع میں بھی اس مسئلہ پر غور ہوا، اس میں بضرورۃً مبتلی بہ کو صاحبین کے قول پر عمل کرنے کی گنجائش کی تجویز منظور ہوئی ہے، اس کا متن ملاحظہ فرمائیں۔

”تجویز نمبر ۳ رمی، ذبح اور حلق میں ترتیب۔“

متمتع اور قارن کے لئے ذبح اور حلق کے درمیان امام اعظم کے قول پر جو مفتی بہ ہے۔ ترتیب لازم ہے اس کے ترک سے دم واجب ہو جاتا ہے، جب کہ صاحبین کے نزدیک یہ ترتیب سنت ہے، اس کے ترک پر دم واجب نہیں ہے۔

آج کل حجاج ازدحام یا پریشان کن اعذار کے پیش نظر اگر ترتیب قائم نہ رکھ سکیں تو صاحبین کے قول پر عمل



کی گنجائش ہے۔

(تجاویز چھٹا فقہی اجتماع، ادارۃ المباحث الفقہیہ، جمعیت علماء ہند ۱۶ / ۱۷ / ۱۸ ذیقعدہ ۱۴۱۷ھ

۲۶-۲۷-۲۸ مارچ ۱۹۹۷ء بمقام شیخ الہند ہال دیوبند)

امید ہے کہ حضرت والا اس مسئلہ پر مکرر غور فرما کر کوئی واضح فتویٰ صادر فرمائیں گے، جمع خراشی کے لئے

معذرت خواہ ہوں۔ والسلام (مولانا) برہان الدین (صاحب) ۳ صفر ۱۴۱۸ھ۔

(الجواب) آنجناب نے اپنے ۳ صفر المظفر ۱۴۱۸ھ کے مکتوب گرامی میں ”ترتیب بین الرمی والنحر والحلق“ پر مزید غور و فکر کرنے کے لئے تحریر فرمایا ہے چنانچہ غور و فکر کے بعد اس نتیجہ پر پہنچا ہوں۔

آج کل بے پناہ ہجوم اور دیگر پریشان کن اعداد کے پیش نظر سقوط ترتیب کے متعلق آپ کا اور دیوبند کے فقہی اجتماع کا فیصلہ غلط تو نہیں ہے مگر یہ عام فتویٰ نہیں ہو سکتا، معذورین کے لئے مخصوص ہونا چاہئے، استطاعت ہوتے ہوئے دم دینے میں احتیاط ہے۔

رسائل الارکان میں ہے۔ ثم الترتیب بین الرمی والذبح والحلق واجب عند الامام ابی حنیفہ رحمہ اللہ لان الرمی من المناسک وکذا الذبح فیکونان قبل الخروج من الاحرام فیجب عند فوات الترتیب المذكور الدم عنده وقال الامام ابو یوسف والامام محمد الترتیب سنة ولا یجب بفواته شئ وهذا اشبه بالصواب لما روی الشیخان عن ابن عباس رضی اللہ عنہ ان النبی صلی اللہ علیہ وسلم قیل له فی الذبح والحلق والرمی والتقدیم والتاخیر فقال لا حرج وقد روی الشیخان عن عبد اللہ بن عمرو بن العاص ان رسول اللہ صلی اللہ علیہ وسلم وقف فی حجة الوداع بمنی للناس یسألونہ فجاء رجل فقال لم اشعر فنهزت قبل ان ارمی فقال ارم ولا حرج فما سئل النبی صلی اللہ علیہ وسلم یومئذ عن شئ قدم ولا اخر الا قال افعل ولا حرج واللہ اعلم بالصواب۔ (رسائل الارکان ص ۲۵۵ الرسالة الرابعة فی الحج بیان الذبح والحلق)

ہدایہ اولین میں ہے۔ وکذا الخلاف فی تاخیر الرمی فی تقدیم نسک عن نسک لحلق قبل الرمی ونحر القارن قبل الرمی والحلق قبل الذبح لهما ان مافات مستدرک بالقضاء ولا یجب مع القضاء شئ اخر وله حدیث ابن مسعود رضی اللہ عنہ انه قال من قدم نسکا علی نسک فعليه دم لان التاخیر عن المکان یوجب الدم فی ما هو موقف بالمکان کالا حرام فکذا التاخیر عن الزمان فیما هو موقف بالزمان۔ (ہدایہ باب الجنایات ج ۱ ص ۲۷۶)

فتح القدیر میں ہے۔ (قوله لهما ان مافات مستدرک بالقضاء الخ) ولهما ایضا من المنقول ما فی الصحیحین انه علیہ الصلوۃ والسلام وقف فی حجة الوداع فقال رجل یا رسول اللہ! اشعر فحلقت قبل ان اذبح، قال اذبح ولا حرج وقال اخر یا رسول اللہ! اشعر ونهزت قبل ان ارمی، قال ارم ولا حرج، فما سئل یومئذ عن شئ قدم ولا اخر الا قال افعل ولا حرج۔ والجواب ان نفی الحرج یتحقق بنفی الاثم والفساد فیحمل علیہ دون نفی الجزاء فان فی قول القائل لم اشعر



ففعلت ما يفيد انه ظهر له بعد فعله انه ممنوع من ذلك فلذا قدم اعتذاره على سؤاله والا لم يسأل  
اولم يعتذر لكن قد يقال يحتمل ان الذي ظهر له مخالفة ترتيبه لترتيب رسول الله صلى الله عليه وسلم  
فظن ان ذلك الترتيب متعين فقدم ذلك الا اعتذار وسأل عما يلزمه به فبين عليه الصلوة والسلام  
في الجواب عدم تعيينه عليه بنفى الحرج وان ذلك الترتيب مسنون لا واجب والحق انه يحتمل  
ان يكون كذلك وان يكون الذي ظهر له كان هو الواقع الا انه عليه الصلوة والسلام عذرهم  
للجهل ، وامرهم ان يتعلموا مناسكهم وانما عذرهم بالجهل لان الحال كان اذ ذاك في ابتدائه  
واذا احتمل كلا منهما فلا حثايط اعتبار التعيين والا خذبه واجب في مقام الاضطراب فيتم الوجه  
لا بى حنيفة ويؤيده ما نقل عن ابن مسعود رضى الله عنه من قدم نسكا على نسك فعليه دم بل هو  
دليل مستقل عندنا وفي بعض النسخ ابن عباس وهو الا عرف رواه ابن ابي شيبة عنه لفظه من قدم  
شيئا من حجه او اخره فليهرق دما وفي سنده ابراهيم بن مهاجر مضعف واخرجه الطحاوى  
بطريق اخر ليس ذلك المضعف حدثنا ابن مرزوق حدثنا الخصب حدثنا وهيب عن ايوب عن  
سعيد بن جبير عن ابن عباس مثله قال : فهذا ابن عباس احد من روى عنه عليه الصلاة والسلام  
افعل ولا حرج لم يكن ذلك عنده على الا باجة بل على ان الذي فعلوه كان على الجهل بالحكم  
فعذرهم وامرهم ان يتعلموا مناسكهم الخ. (فتح القدير مع الكفاية ۳/ ۶۲، ۶۳ باب الجنایات)

امام ابو حنیفہ کا مسلک نہایت قوی ہے، رمی اور نحر جج کے عظیم مناسک میں سے ہے، لہذا ان کو ان کے  
شایان شان طریقہ کے مطابق ادا کرنا چاہئے، اور ان کے لئے، شایان شان طریقہ یہی ہے کہ حاجی کو اس بات کا یقین  
ہو کہ اس نے یہ مناسک حالت احرام میں ادا کئے ہیں، ترتیب ملحوظ نہ رکھنے اور اسلامی بنک کے ذریعہ قربانی کرانے میں  
اس پر عمل نہ ہو سکے گا اور بڑی فضیلت سے محرومی ہوگی اور اس کی تائید حضرت ابن مسعود کی روایت ”من قدم نسكا  
على نسك“ اور حضرت ابن عباس رضی اللہ عنہما کی روایت ”من قدم شيئا من حجه او اخر فليهرق دما“  
سے بھی ہوتی ہے، حج عمر بھر میں ایک مرتبہ ادا کیا جاتا ہے اس لئے اس طرح ادا ہونا چاہئے جو اس کا حق ہے، لہذا  
نوجوان صحت مند اور باہمت لوگ مفتی بہ قول پر ہی عمل کرنے کی کوشش کریں اور جو حضرات ضعیف، کمزور اور معذور ہوں  
اور وہ لوگ ہجوم اور اپنی معذوری کی وجہ سے مفتی بہ قول پر عمل کرنے سے قاصر ہوں تو ایسے ضعیف اور معذور حضرات،  
صاحبین رحمہما اللہ کے قول پر عمل کر لیں تو اس کی گنجائش ہے، اور حکومت، معلمین، منتظمین اور پولیس کے ذریعہ اس کا  
انتظام کرے اور بڑے پیماہ پر اس کی تشہیر بھی کرے کہ ضعفاء اور کمزور و معذور حضرات پیچھے رہیں اور نوجوان اور باہمت  
لوگوں کو حکومت کی جانب سے ایسا نشان دیا جائے کہ وہ بلا تکلف حج کے مناسک بالترتیب ادا کر سکیں اور ترتیب کو ملحوظ  
رکھتے ہوئے از خود قابل اعتماد طریقہ پر قربانی کا انتظام کریں، ضعفاء اور معذوریں ان کے لئے آڑ اور رکاوٹ نہ بنیں  
بلکہ ان کے آگے بڑھنے میں ان کا تعاون کریں، پولیس بھی ان کی مدد کرے اور ان کے لئے سہولتیں مہیا کرے، اس  
طرح عمل کرنے میں دونوں طبقہ والوں کے لئے سہولتیں پیدا ہو جائیں گی، اگر اس پر عمل نہیں کیا گیا تو مفتی بہ قول  
ہمیشہ کے لئے متروک العمل ہو جائے گا، اور ابن مسعود و ابن عباس کی روایت کا ترک لازم آئے گا (صاحبین کا جو

استدلالی ہے صاحب فتح القدیر نے اس کا جواب دیا ہے ملاحظہ فرمایا جائے (اور معاندین کے لئے لوگوں کو امام ابو حنیفہ اور فقہ سے بدظن کرنے کا موقع ہاتھ آ جائے گا جس کے لئے وہ ہمیشہ کمر بستہ رہتے ہیں فقط واللہ اعلم بالصواب۔

نوٹ:

اگر یہ کہا جائے کہ حجاج اپنے طور پر قربانی کرتے ہیں تو ہزاروں جانوروں کا گوشت ضائع جاتا ہے اس میں اللہ تعالیٰ کی عظیم نعمت کی ناقدری ہے، اس کے برعکس اگر دوسرے قول پر عمل کر لیا جائے (جس میں ترتیب واجب نہیں) تو اس عظیم نعمت کو ضائع ہونے سے بچایا جاسکتا ہے۔ ایک لقمہ گر جانے پر اس کو اٹھا کر کھالینے کی اسی طرح کھانے کے برتن کو صاف کرنے کی ہدایت نبوی علیہ الصلوٰۃ والسلام موجود ہے، تو جب ایک لقمہ کی اتنی اہمیت ہے تو ہزاروں مذبوہ جانوروں کی کتنی اہمیت ہوگئی..... تو جواباً عرض ہے کہ حجاج کرام قربانی کرنے کے بعد خدا نخواستہ اپنے مسافرانہ حالت کی وجہ سے گوشت کا صحیح انتظام نہ کر سکیں تو اسی نعمت کی ناقدری نہیں کہا جاسکتا اور نہ نعمت کی ناقدری مقصود ہے، لقمہ گر جانے پر قدرت کے باوجود نہ اٹھانا، اسی طرح برتن صاف نہ کرنا نعمت کی ناقدری ہی ہے۔ صورت مسئلہ میں حاجی کا مقصد اپنی ایک اہم عبادت غیر مشتبہ طور پر ادا کرنا ہے، اس کے بعد اگر وہ خدا نخواستہ گوشت کا صحیح انتظام نہ کر سکے تو وہ معذور شمار ہوگا اسے ناقد نہیں کہا جائے گا، انما الا اعمال بالنیات۔ یہ بات تو سب ہی جانتے ہیں کہ قربانی اراقتہ دم کا نام ہے اور اراقتہ دم ہی سے عبادت ادا ہو جاتی ہے اور حجاج کرام صحیح طور پر عبادت ادا کرنے کے مکلف ہیں، اس کے بعد گوشت کا انتظام کرنا حجاج کرام (جو عموماً مسافر ہوتے ہیں اور شریعت میں مسافر کے لئے بہت ساری رخصتیاں ہیں) کی ذمہ داری نہیں، یہ انتظام حکومت کی ذمہ داری ہے، حجاج کرام بمنزلہ مہمان اور حکومت بمنزلہ میزبان کے ہے، مہمان کی ضروریات کا انتظام کرنا میزبان کی ذمہ داری ہوتی ہے۔ اگر یہ کہا جائے کہ حکومت اس کے انتظام سے قاصر ہے تو یہ بات بظاہر سمجھ میں نہیں آتی جو حکومت ایک شب و روز میں ہزاروں خیمہ کا انتظام کر سکتی ہے (جیسا کہ امسال منی میں آگ کے حادثہ میں ہوا) کیا وہ ان جانوروں کو گوشت کا انتظام نہیں کر سکتی؟

(۲) آزادانہ ذبح کرنے میں ایک فائدہ یہ بھی ہے جس کا خود احقر نے اپنے سفر حج میں مشاہدہ کیا، مقامی غرباء (حبشی وغیرہ) پہاڑ پر بیٹھے رہتے ہیں، اور جب کوئی حاجی قربانی کرتا ہے وہ غرباء فوراً دوڑ کر پورا جانور یا بقدر ضرورت لے جاتے اگر تمام ہی لوگ حکومت کے زیر نگرانی مذبح میں قربانی کرانے لگیں تو ان غرباء کا کیا ہوگا؟ وہ بے چارے محروم رہیں گے۔ فقط واللہ تعالیٰ اعلم بالصواب۔

## حج بدل کے متعلق احکامات

اپنی زندگی میں حج بدل کرائے یا نہیں :

(سوال ۱۳۲) بیماری یا کمزوری کی بنا پر اپنی حیات میں حج بدل کرائے تو معتبر ہے یا نہیں، یا مرنے کے بعد دوبارہ حج بدل کرانا ضروری ہے؟

(الجواب) معتبر ہے۔ لیکن اگر اس کا عذر جاتا رہا تو اس کو حج خود کرنا ہوگا۔ کما قال فی الدر المختار حتی تلزمه الا عادة بزوال العذر۔ (رد المختار ج ۲ ص ۳۲۷ باب الحج عن الغیر)

بدون وصیت کے حج بدل کرا سکتے ہیں یا نہیں :

(سوال ۱۳۳) حج فرض تھا لیکن وصیت نہ کی تو ورثاء اپنے مال میں سے حج کرا سکتے ہیں یا نہیں؟

(الجواب) کرا سکتے ہیں<sup>(۱)</sup> اور خود میت کے مال میں سے کرا سکتے ہیں۔ مگر یہ ضروری ہے کہ سب ورثاء راضی ہوں کیونکہ ترکہ میں سب کا حق ہے لیکن نابالغ وارثوں کی رضا مندی معتبر نہیں۔<sup>(۲)</sup>

مراہق حج بدل کر سکتا ہے یا نہیں :

(سوال ۱۳۴) قریب البلوغ بچے سے حج بدل کرانا درست ہے یا نہیں؟ یا بالغ ہونا شرط ہے؟

(الجواب) مراہق قریب البلوغ، مجتہد، ہوشمند، مسائل حج سے واقف ہو تو اسے حج بدل کرا سکتے ہیں۔ لیکن بعض علماء اختلاف کرتے ہیں۔ لہذا احتیاط اسی میں ہے کہ حتی الامکان بالغ ہی کو منتخب کرے۔ وفی الدر المختار فجاز حج الضرورة (الی ان قال) کالمراہق وغیر ہم اولی لعدم الخلاف۔ رد المختار ج ۲ ص ۳۱۰ باب الحج عن الغیر مطلب فی حج الضرورة)

حج بدل میں جانے والا بیمار ہو جائے تو کیا کرنے؟

(سوال ۱۳۵) حج بدل میں جانے والا بیمار ہو جائے تو اسے دوسرے کو نائب بنانے کا اختیار ہے یا نہیں؟

(الجواب) آمر جس نے اس کو اپنے حج بدل کے لئے بھیجا ہے اس کی اجازت ہو تو دوسرے سے حج کرا سکتا ہے لہذا یہی اولیٰ ہے کہ اس کی اجازت دے کر بھیجے کہ آپ کو اختیار ہے جس طرح مناسب ہو کرنا۔ درمختار میں ہے (واذا مرض المأمور) بالحج (فی الطريق لیس له دفع المال الی غیرة لیحج) ذالک الغیر (عن المیت الا اذا) اذن له بذالک بان (قیل له وقت الدفع اصنع ما شئت فیجوز له) (درمختار مع الشامی ج ۲ ص ۲۳۲ ایضاً)

(۱) ومنہا الا امر بالحج فلا یجوز حج الغیر عند غیبر امره الا الوارث یحج عن مورثه بغیر امره قانہ یجزیہ فتاویٰ عالمگیری الحج عن الغیر ج ۱ ص ۲۵۷۔

(۲) وقد منان الوارث لیس له الحج بمال المیت الا ان تجیز الوارثه وهم کبار لان هذا مثل التبرع بالمال فالظاهر تقيید حج الوارث هنا بذالک ایضاً تامل۔ شامی باب الحج عن الغیر ج ۲ ص ۳۳۳۔



## حج بدل میں جانے والا مرجائے تو کیا حکم ہے؟

(سوال ۱۳۶) ایک مرحوم کی طرف سے اس کی وصیت کے مطابق ایک شخص کو حج بدل کو بھیجا، لیکن بد قسمتی سے نویں ذی الحجہ سے پہلے وہ انتقال کر گیا حج ادا کر۔ کاتواب مرحوم کے مال سے دوسرے کو بھیجنا ضروری ہے۔؟

(الجواب) جی ہاں۔ جب تک مرحوم کے ترکہ کے ایک تہائی میں اس کی گنجائش رہے حج بدل کرنا ضروری ہے یعنی حج بدل کو جانے والا اگر وقوف عرفات سے پہلے مر گیا تو مرحوم کا جو ترکہ ہے اس کے ثلث حصہ میں سے اگر حج کے لئے کافی ہو تو حج کرائے۔ اگر ثلث حصہ وطن سے بھیجنے کے لئے ناکافی ہو تو جہاں سے حج کرا سکے وہاں سے حج کرائے۔ پھر جتنی دفعہ ایسی صورت پیش آئے بار بار حج کرنے کے لئے بھیجتے رہیں۔ یہاں تک کہ مرحوم کے ترکہ کا ثلث پورا خرچ ہو جائے یا اتنا تھوڑا باقی رہ جائے کہ اس میں حج نہ ہو سکتا ہو تو اس کی وصیت ناقابل عمل ہو جائے گی اور اگر حج بدل کی رقم چوری ہو جائے تب بھی یہی حکم ہے کہ دوبارہ حج کو بھیجے مکان سے یا جہاں سے بھیجنے کی رقم میں گنجائش ہو وہاں سے بھیجے۔ قال (وان مات) المأمور (او سرقته نفقته في الطريق) قبل وقوفه (حج من منزل أمره بثلث ما بقى) من ماله فان لم يف فممن حيث يبلغ فان مات او سرق ثانيا حج من ثلث الباقي بعد ما هكذا مرة بعد مرة اخرى الى ان لا يبقى عن ثلثه ما يبلغ الحج فبطل الوصية (در مختار مع الشامی ج ۲ ص ۲۳۹ مطلب فی حج الضرورة)

## حج بدل کرنے والا احرام کہاں سے باندھے

(سوال ۱۳۷) ایک آدمی کا انتقال ہو گیا۔ اس کی وصیت نہ تھی لیکن اس کی عورت نے اپنے پیسے سے ایک شخص کو حج بدل کے لئے وطن سے بھیجنا چاہتی ہے تو وہ شخص بذریعہ اسٹیمر (دریائی جہاز) حج بدل کے لئے جاتا ہے اس کو میقات سے سب کے ساتھ احرام باندھنا چاہئے۔ اگر اس کا ارادہ مدینہ جانے کا ہے اور وہ ایام حج سے پہلے مکہ معظمہ آجائے گا۔ اب پوچھنا یہی ہے کہ وہ مدینہ بحالت احرام جائے یا مکہ معظمہ پہنچ کر طواف سے فارغ ہو کر مدینہ جائے۔ اس کی وضاحت کیجئے؟ نیت کس طرح کرے؟ اور اثنائے سفر میں جو خرچ ہو اس کے متعلق بیان فرمائیے۔

(الجواب) بھیجنے والے نے اجازت دی ہو تو پہلے مدینہ طیبہ جانے میں کوئی حرج نہیں ہے جاسکتا ہے۔ جب اولاً مدینہ کا ارادہ ہے تو احرام کی ضرورت نہیں۔ مدینہ سے مکہ جائے تو ذوالحلیفہ سے جسے ”بیر علی“ کہتے ہیں (یہ اہل مدینہ کا میقات ہے) وہاں سے افراد (یعنی صرف حج) کا احرام باندھے۔ بھیجنے والے نے قرآن (حج و عمرہ دونوں) کی اجازت دی ہو تو قرآن بھی کر سکتا ہے لیکن دم قرآن خود کو دینا ہوگا۔ یعنی قربانی کا خرچ خود برداشت کرے گا۔ (۱) احرام کے وقت جب نیت کرے تو جس کی طرف سے حج کر رہا ہے اس کا نام لے۔ (۲) سفر حج میں اعتدال رکھے۔ ضرورت سے زائد خرچ کرے گا تو اس کا ذمہ دار خود خرچ کرنے والا ہوگا اور حج سے فارغ ہو کر جو کچھ نقد، کپڑے، ساز و سامان بچا ہو اس کو لوٹا دینا ضروری ہے البتہ بھیجنے والا اس کو ہدیہ دے دے تو یہ چیزیں اس کی ہو جائیں گی۔ فقط واللہ اعلم بالصواب۔

(۱) ودم القرآن والتمتع والجنایة علی الحاج در مختار مع الشامی باب الحج عن الغير ج ۲ ص ۳۳۸۔

(۲) وبشرط نية الحج عنه ای الأمر ليقول احرم من فلان وليست عن فلان، ایضاً ج ۲ ص ۳۲۷۔

حج بدل میں جانے والا کون سا احرام باندھے :

(سوال ۱۳۸) حج بدل میں جانے کے لئے کیا ضروری ہے کہ افراد کا احرام باندھے۔ تمتع کا احرام باندھ سکتا ہے یا نہیں؟

(الجواب) حج بدل میں جانے والا افراد یعنی صرف حج کا احرام باندھے جس کی طرف سے حج کر رہا ہے اگر وہ قرآن کی اجازت دے تو قرآن بھی کر سکتا ہے۔ لیکن دم قرآن (قربانی) کا خرچ خود کو برداشت کرنا پڑے گا۔ (۱) تمتع کے بارے میں اختلاف ہے ار حج و احوط یہ ہے کہ اجازت کے باوجود تمتع کا احرام نہ باندھا جائے۔ لیکن جب کہ مجبوری ہو۔ (۲)۔

مکہ مکرمہ پہنچ کر قبل از حج وفات پا گیا تو کیا کرے :

(سوال ۱۳۹) ایک شخص پر حج فرض تھا حج کے ارادے سے گیا معظمہ پہنچ کر حج ادا کرنے سے پہلے مر گیا تو اس کا حج ادا ہوا یا نہیں؟

(الجواب) جس سال حج فرض ہوا اگر اسی سال گیا اور حج ادا کرنے سے پہلے مر گیا تو اس کے ذمہ سے حج ساقط ہو گیا۔ حج بدل کی وصیت کرنے کی ضرورت نہیں۔ لیکن اگر حج فرض ہو چکا پھر سال دو سال بعد گیا تھا تو حج بدل کی وصیت واجب ہے۔ وصیت نہ کرے گا تو گنہگار ہوگا۔ (۳)

مریض حج بدل کو بھیجے پھر اچھا ہو جائے :

(سوال ۱۴۰) بیمار نے فرض حج دوسرے سے کرایا، پھر وہ تندرست ہو گیا تو اس کو حج کرنا ہو گا یا نہیں؟

(الجواب) ہاں اس کو خود جانا پڑے گا۔ (۴)

(۱) و دم القران والتمتع والجنایۃ علی الحاج ان اذن له الامر بالقرآن والتمتع والا فیصر فحالا قال فی الشامیۃ تحت قوله فیصر مخالفا هذا قول ابی حنیفۃ ووجهه ان لم یأت بالمامور به لانه امره بسفر یصرفه الی الحج لا غیر در مختار مع الشامی باب الحج عن الغیر ج ۲ ص ۳۳۹۔

(۲) مسئلہ غنیۃ الناسک میں لکھا ہے کہ میقات ہے احرام باندھنا اصل میں فی نفسہ شرط نہیں ہے بلکہ آمر کے امر کی مخالفت سے بچنے کے لئے ہے۔ اسی طرح ملا علی قاری نے مناسک میں لکھا ہے کہ میقات اصل میں حج کے لئے شرط نہیں ہو سکتا جب تک صریح دلیل اس کے شرط ہونے کی نہ ملے۔ پس آمر کو چاہئے کہ اپنے مامور کو مامور طرح اجازت دے دے کہ میری طرف سے جا کر حج کرو۔ جس طریقہ سے بھی تمہاری مرضی ہو اور سہولت ہو (افراد یا قرآن یا تمتع) جو بھی کرو تو اس سے آمر کا حج جائز ہو جائے گا۔ اگرچہ تمتع ہی کرے کیونکہ آمر کے امر کی مامور نے مخالفت نہیں کی۔ تنبیہ: پھر بھی احتیاط اس میں ہے کہ حج بدل میں تمتع نہ کیا جائے کہ مسئلہ اختلافی ہے (ناقل کیونکہ یہ شرط لکھتے ہیں کہ سفر مامور بہ کے لئے کیا جائے یعنی اگر حج کے لئے آمر کیا گیا ہے تو پہلے حج ہی کرے۔ اگر پہلے عمرہ کیا تو گویا وہ سفر مامور بہ کے لئے نہ ہوا۔

(۳) واذا اجمعوا الہ لو تراخى کان اداء وان اثم بموته قبلہ قال فی الشامیۃ تحت قوله وان اثم بموته قبلہ ای بالاجماع کما فی الزیلعی اما علی قولہما فظاهر وما علی قول محمد فانہ وان لم یأثم بالتاخیر عنہ ولكن بشرط لا اداء قبل الموت فاذا مات قبلہ تطهر انہ ام قبل من السنة الاول وقيل من الاخیرہ الخ شامی باب الحج عن الغیر ج ۲ ص ۱۹۲۔

(۴) قوله حتی تلازم الا عادة برؤال العذر ای العذر الذی یرجى زوالہ کالحس والمرض شامی باب الحج عن الغیرہ ج ۲ ص ۳۲۷۔

تندرست اگر حج بدل کے لئے بھیجے تو کیا حکم ہے؟

(سوال ۱۴۱) تندرست آدمی نے اپنا فرض حج دوسرے سے ادا کرایا۔ پھر دائم العذر ہو گیا تا دم مرگ عذر مرتفع نہ ہوا تو مذکورہ حج معتبر ہے یا نہیں؟

(الجواب) معتبر نہیں۔ کیونکہ صحت کے حالت میں جو حج بدل کرایا وہ قابل اعتبار نہیں۔ عذر لگ جانے کے بعد اس کو حج بدل کرانا چاہئے تھا نہیں کرایا تو وصیت ضروری ہے وصیت نہ کرے گا تو گنہگار ہوگا<sup>(۱)</sup>

حج بدل فاسد ہونے کے بعد دوبارہ حج کرنے سے حج بدل ادا نہ ہوگا :

(سوال ۱۴۲) حج بدل کرنے والا وقوف عرفات سے پہلے اپنی عورت سے جماع کر کے حج فاسد کر دے تو اب دوسرے سال پھر سے حج کرے تو یہ حج بدل ہو یا نہیں۔

(الجواب) وقوف عرفات سے پہلے جماع کرنے سے حج فاسد ہو جاتا ہے۔ لیکن بقیہ مناسک (احکام و اعمال) پورے کرنے پڑیں گے اور اپنے مال میں سے قربانی کرنی ہوگی۔ اور آئندہ سال اپنے پیسوں سے قضائے حج کرنا ضروری ہے اور یہ حج خود اس کا شمار ہوگا، حج بدل نہ ہوگا۔ تیسرے سال تیسرا حج حج بدل کرانے والے کی جانب سے باقاعدہ کرے گا تو حج بدل ادا ہوگا ورنہ حج بدل ادا نہ ہوگا۔ درمختار میں ہے (وضمن النفقة ان جامع قبل وقوفه) فیعید بمال نفسه (درمختار مع الشامی ج ۲ ص ۳۳۹ باب الحج عن الغير)

آنکھ کے عذر والا حج بدل کرانے کے بعد اچھا ہو گیا تو کیا حکم ہے :

(سوال ۱۴۳) آنکھوں میں موتیا اتر آنے سے نظر نہ آتا تھا اس لئے حج بدل کرایا۔ بعد میں آپریشن کرایا تو آنکھیں اچھی ہو گئیں، تو حج بدل معتبر ہے یا نہیں؟

(الجواب) جس عذر و مرض کی بنا پر حج بدل کرا سکتے ہیں اس سے وہ مرض مراد ہے جس سے اچھا ہونے کی امید نہ ہو اور عموماً وہ عذر تا بمرگ باقی رہے۔ جیسے اندھا ہو جانا، ایسی دائمی عذر کی حالت میں حج بدل کرانے کے بعد خلاف امید قدرت الہی سے عذر ہٹ جائے تو دوسرا حج نہیں کرنا ہوگا۔ مگر موتیا اترنے کی بیماری ایسی نہیں ہے، آپریشن سے عموماً فائدہ ہو جاتا ہے۔ لہذا ایسے عذر کی حالت میں جو حج بدل کرایا ہے وہ کافی نہ ہوگا، خود کو حج کے لئے جانا ضروری ہوگا۔ البتہ اگر یہ بیماری اس حد کو پہنچ گئی تھی کہ نظر واپس آنے کی امید نہ رہی تھی۔ پھر ناامید ہونے کے بعد خدا کی قدرت سے آنکھ اچھی ہو گئی تو اس صورت میں جو حج بدل کرایا تھا وہ کافی ہے فرض اتر گیا۔ دوبارہ حج ضروری نہیں ہے۔ (شامی ج ۲ ص ۲)<sup>(۲)</sup>

(۱) ومنها ان يكون المحجوج عنه عاجزاً عن الاداء بنفسه وله ما لا فان قادراً على الاداء بنفسه بان كان جميع البدن وله مال او كان فقيراً صحيح البدن لا يجوز حج غيره عنه، فتاوى عالمگیری الحج عن الغير ج ۱ ص ۲۵۷

(۲) هذا اي اشراط دوام العجز الى الموت اذا كان العجز كالحبس والمرض يرجي زواله اي يمكن وان لم يكن كذلك كالعشى والرمانة سقط الفرض بحج الغير عنه فلا اعاده قال في الشامية تحت قوله حتى تلزم الا عادة بزوال العذر اي العذر الذي يرجي زواله كالحبس والمرض، باب الحج عن الغير ج ۲ ص ۳۲۷



نفل حج دوسرے سے کرا سکتا ہے یا نہیں :

(سوال ۱۴۴) بلا عذر نفل حج خود نہ کرے دوسرے سے کرائے تو یہ حج ہوگا یا نہیں۔  
(الجواب) نفلی حج کے لئے عذر شرط نہیں لہذا بلا عذر بھی نفل حج دوسری سے کرا سکتا ہے (فتاویٰ عالمگیری ج ۱ ص ۲۵۷) (۱)

فرض حج ادا کرنے سے پہلے انتقال ہو گیا تو وصیت کرے یا نہیں :

(سوال ۱۴۵) حج فرض ہو گیا مگر ادائیگی کا وقت نہ ملا اور انتقال کر گیا تو اس پر حج بدل کی وصیت کرنا ضروری ہے یا نہیں؟

(الجواب) حج ادا کرنے کا وقت ہی نہ ملا اور انتقال کر گیا تو اس کے ذمہ سے حج ساقط ہو گیا، لہذا حج بدل کی وصیت کرنا ضروری نہیں یہی حکم ہے۔ اثنائے سفر میں مرنے والا کا اور اگر حج فرض ہونے کے سال دو سال بعد مر گیا تو حج بدل کی وصیت واجب ہے۔ (حوالہ اسی باب میں بعنوان، مکہ مکرمہ پہنچ کر قبل از حج الحج کے تحت دیکھیں از مرتب)۔ فقط واللہ اعلم بالصواب۔

عورت حج بدل کو جاسکتی ہے :

(سوال ۱۴۶) عورت حج بدل کے لئے جاسکتی ہے یا نہیں؟

(الجواب) جی ہاں! محرم یا خاوند ساتھ ہو تو جاسکتی ہے لیکن مرد کو بھیجنا اولیٰ بہتر ہے۔ (۲)

حج بدل مکے لئے کیسے شخص کو بھیجے :

(سوال ۱۴۷) ایک صاحب مال عورت نے اپنے رشتہ دار کو حج بدل کرانے کے لئے ایسے شخص کو بھیجا جس نے اس سے پہلے حج نہیں کیا ہے تو یہ حج بدل ہوایا نہیں؟

(۲) حج میں جانے والا غریب تھا اس پر حج فرض نہ تھا وہ حج بدل کو جاسکتا ہے یا نہیں۔ اور یہ حج خود کا ہوگا یا حج بدل والے کا؟ اب وہ حج کرنے کے بعد مالدار ہو گیا تو خود کو فرض حج ادا کرنا ہوگا یا نہیں؟

(۳) حج بدل جانے والا مالدار تھا اس پر حج فرض تھا لیکن ادا نہ کیا تھا تو اس صورت میں خود کا حج ہوایا حج بدل

ہوا؟ اگر نہ ہوا تو کیا خود کو حج کے لئے جانا پڑے گا۔ حج بدل میں حاجی کو بھیجنا اولیٰ ہے یا غیر حاجی کو؟ بینوا تو جروا۔

(الجواب) (۱) صورت مسئلہ میں حج ہو گیا دوبارہ حج کی ضرورت نہیں ہے۔

(۲) جاسکتا ہے لیکن بہتر نہیں ہے۔ اس صورت میں حج بدل کرانے والے کا حج ہوگا، البتہ مالدار ہو جانے

(۱) وانما شرط المعجز المنوب للحج الفرض لا للنفل كذا في الكنز ففى الحج النفل تجوز النيابة حالة القدرة لأن باب النفل اوسع فتاوى عالمگیری الحج عن الغير ج ۱ ص ۲۵۷

(۲) فجاز للضرورة بمهله من لم يحج والمرأة ولوامة. درمختار مع الشامى باب الحج عن الغير ج ۲ ص ۳۳۱

کے بعد خود کو حج کے لئے جانا ہوگا۔

(۳) یہ حج، حج بدل کرانے والے کا ہونا کہ حج کرنے والے کا اس کو اپنے حج کے لئے جانا ضروری ہے۔

شامی میں ہے۔ قال فی الفتح بعد ما اطلال فی الاستدلال والذی يقتضیه النظر ان حج الصرورة عن غیرہ ان کان بعده تحقق الوجوب علیہ یملک الزاد والراحلة والصحة فهو مکروه کراهة تحريم الحج (ج ۲ ص ۳۳۱ باب الحج عن الغير)

جس پر حج فرض ہو چکا ہو اس کو حج بدل کے لئے بھیجنا مکروہ تنزیہی ہے اور جانے والے کے لئے مکروہ تحریمی ہے کیونکہ وہ اپنے فریضہ حج کو اپنے ذمہ رکھ کر دوسرے کی طرف سے (حج بدل کو) جاتا ہے اور اس کو اپنے فریضہ حج سے سبکدوش ہونا چاہئے تھا۔ حج بدل کے لئے اولیٰ یہ ہے کہ جس نے اپنا فرض حج کر لیا ہو اور احکام حج سے واقف ہو اس کو بھیجنا پابنہ۔ حج بدل کے مسائل بہت مشکل اور نازک ہیں جاہل آدمی اکثر غلطی کر کے حج بدل فاسد و برباد کر دیتا ہے۔ (شامی ج ۲ ص ۳۳۱) ۱۱

کیا حج بدل وطن سے کرنا ضروری ہے:

(سوال ۱۴۸) چند آدمی انڈیا میں فوت ہو گئے ہیں ان کے حج بدل کے لئے لندن سے آدمی لے جانا چاہتا ہوں تو حج بدل حج ہوگا یا نہیں۔

(الجواب) مرحومین پر حج فرض ہو اور انہوں نے حج بدل کی وصیت کی ہو اور ان کی رقم سے حج بدل کے لئے آدمی بھیجنا ہو تو انڈیا سے یعنی مرحومین کے وطن سے بھیجنا ضروری ہے لندن سے بھیجنے میں حج بدل صحیح نہ ہوگا اگر مرحومین نے لندن سے حج بدل کرانے کی اجازت دی ہو تو کرا سکتے ہیں۔ (۲) اسی طرح مرحومین کی وصیت کے بغیر ورثاء اپنی جانب سے اور اپنی رقم سے حج بدل کرنا چاہیں تو جہاں سے چاہیں کرا سکتے ہیں مگر وطن سے کرنا اچھا ہے۔ فقط واللہ اعلم۔

بیمار کا لڑکا حج بدل کرے یا نہیں؟:

(سوال ۱۴۹) کیا بیمار کا لڑکا حج بدل میں جاسکتا ہے؟

(الجواب) والد اس کی خدمت کا محتاج نہ ہو تو جاسکتا ہے۔ لیکن اس نے حج نہ کیا ہو تو مکروہ ہے۔ اگر اس پر حج فرض ہو تو اپنا فرض حج چھوڑ کر بدل کو جانا مکروہ تحریمی ہے۔ حج فرض نہ ہو تو مکروہ تنزیہی ہے۔ (حوالہ ایک سوال پہلے گذر چکا ہے از مرتب)۔ فقط واللہ اعلم بالصواب۔

(۱) لکنه يشترط لصحة النيابة اهلية المأمور لصحة الافعال ثم فرع عليه بقوله مجاز حج الصرورة قال في الشامية تحت قول لصحة الافعال عبر بالصحة دون الوجوب ليعم المرافقة فانه اهل الصحة دون الوجوب قوله ثم فرع عليه اي على ان الشرط هو الاهلية دون اشتراط ان يكون المأمور قد حج عن نفسه باب الحج عن الغير (۲) وهي نية الحج وان يكون الحج بمال الموصي أو باكثره لا تطوعا وان يكون راكبا لا ماشيا ويحج عنه من ثلث ماله سواء قيد الوصية بالثلث بأن أو صي ان يحج عنه ثلث ماله أو اطلق بان أو صي بان يحج عنه هكذا في البدائع فان لم ين مكانا يحج عنه من وطنه عن علي لنا - وان أو صي ان يحج عنه من موضع كذا من غير بلده يحج عنه من ثلث ماله راجع عنه فتاوى عالمگیری الحج عن الغير ص ۲۵۹

## عورت کی حج بدل کون کرے:

(سوال ۱۵۰) (۱) کیا عورت حج بدل میں عورت کو بھیجے یا کسی مرد کو بھی بھیج سکتی ہے؟ (۲) کیا حج بدل میں حاجی کو بھیجے یا اس کو جس نے ابھی حج نہ کیا ہو؟ کس کو بھیجنا ضروری ہے؟ (۳) مرحومہ دو ہزار روپیہ چھوڑ گئی ہے اور سفر کا خرچ تین ہزار روپیہ ہیں تو اس کو کس طرح حل کیا جائے؟ (۴) کیا یہ صحیح ہے کہ حج بدل جانے والا آتے جاتے راستہ میں انتقال کر جائے یا حج کرنے کے بعد واپس اپنے مقام پر نہ لوٹے تو یہ حج قبول نہیں ہوا؟ (۵) سنا ہے کہ مکہ۔ مدینہ والے بھی حج بدل کرتے ہیں کیا اس طرح حج بدل صحیح ہے؟

(الجواب) (۱) عورت کا حج بدل عورت کر سکتی ہے مگر مرد حج بدل کرے تو افضل ہے۔

(۲) جس نے اپنا حج نہیں کیا ہے اس سے حج بدل کرانا مکروہ ہے۔ اس لئے اولیٰ یہی ہے کہ حج بدل میں اس کو بھیجا جائے جس نے اپنا حج کر لیا ہو۔ (حوالہ دو سوال پہلے گزر چکا ہے۔ مرتب)

(۳) دو ہزار روپے حج اور زیارت روضہ اطہر کے لئے ناکافی ہوں تو صرف حج ادا کر دیا جائے۔ تاکہ مرحومہ فریضت سے سبکدوش ہو جائے۔

(۴) حج کی ادائیگی سے پہلے مرجائے تو حج نہیں ہوا۔ لیکن حج کرنے کے بعد وہاں یا راستہ میں انتقال کر جائے تو حج ادا ہو گیا۔

(۵) اتنی رقم ہے کہ مکہ یا مدینہ سے حج کرایا جاسکتا ہے تو وہاں سے کرایا جائے یا کوئی بلا وصیت اپنی طرف سے شرعاً حج کرائے تو جہاں سے چاہے کرا سکتا ہے۔ فقط واللہ اعلم بالصواب۔

## غیر حاجی حج بدل کو جائے تو کیا حکم ہے:

(سوال ۱۵۱) ہم تین بھائی ہیں۔ ہماری حالت اچھی ہے ہم زکوٰۃ دیتے ہیں۔ بڑے بھائی نے حج کیا ہے۔ اب چھوٹا بھائی حج بدل کو جاسکتا ہے؟ اس نے اپنا فرض حج نہیں کیا ہے تو جاسکتا ہے اور کیوں کر؟

(الجواب) جس نے اپنا فرض حج ادا نہیں کیا ہے اس کو حج بدل میں جانا اور بھیجنا مکروہ تنزیہی ہے۔ اگر وہ صاحب استطاعت ہو اور اس پر حج فرض ہو تو اس کو اپنا حج چھوڑ کر حج بدل کے لئے جانا مکروہ تحریمی ہے۔ اگرچہ حج بدل ادا ہو جاتا ہے (فجاز حج الضرورة) (تنویر الابصار) قال فی البحر والحق انها تنزیہیۃ علی الامر لقولہم والافضل الخ تحریمة علی الضرورة المأمور الذی اجتمعت فیہ شروط الحج ولم یحج عن نفسه لانه اثم بالتأخیر ۵۱ (شامی ص ۳۳۱ ج ۲ باب الحج عن الغير) فقط واللہ تعالیٰ اعلم بالصواب۔

## حج بدل کا طریقہ:

(سوال ۱۵۲) ایک آدمی حج بدل کرنے جا رہا ہے وہ کون سا حج کرے۔ حج تمتع کر سکتا ہے یا نہیں؟ اگر تمتع نہ کر سکتا ہو تو حج بدل کرنے کا آسان طریقہ کیا ہے؟ دوسری کون سی چیزوں کا خیال رکھنا ضروری ہے؟ اس میں خاص ارکان کیا کیا ہیں؟ وہ بتلائیں؟



(الجواب) حج بدل کرنے والا "افراد" کی نیت کرے "قرآن اور تمتع" کی اجازت نہیں۔ ہاں، جس کی طرف سے حج کرے۔ اس نے "قرآن" (ایک ہی احرام سے حج و عمرہ کرنا) یا "تمتع"..... (کہ پہلے عمرہ کا احرام باندھے عمرہ سے فارغ ہو کر حج کا احرام باندھے اور حج کرے) اجازت دی ہو تو اس کے مطابق عمل کر سکتا ہے (مگر دم قرآن دم تمتع خود کے ذمہ ہے) مختصر یہ کہ بلا اجازت کے قرآن و تمتع نہیں کر سکتا۔ یہ بھی خیال رہے کہ حج بدل جانے والا قیام و طعام اور سفر وغیرہ کے خرچ میں احتیاط کرے۔ جو کچھ اس کے پاس ہے وہ امانت ہے اس میں احتیاط ضروری ہے۔ غیر مناسب فضول خرچ نہ کرے۔ اجازت کے بغیر خیرات بھی نہ کرے۔ دم جنایت بھی اپنے ذمہ رکھے۔ (حوالہ اس باب میں بعنوان، حج بدل کرنے والا احرام کہاں سے باندھے، کے تحت گذر چکا ہے از مرتب)۔ فقط واللہ اعلم بالصواب۔

### اپنا فرض حج چھوڑ کر والدین کی طرف سے حج بدل کرنا:

(سوال ۱۵۳) زید پر حج فرض ہو چکا ہے مگر وہ چاہتا ہے کہ پہلے والد کی طرف سے حج بدل کرے اور بیوی کو اپنی والدہ کے حج بدل کے لئے لے جائے بعد میں میاں بیوی اپنے حج کے لئے جائیں گے تو کیا ایسا کرنا زید کے لئے جائز ہے؟ بینوا تو جروا۔

(الجواب) فرض حج کے بعد اسی سال حج ادا کرنے کے لئے جانا ضروری ہے جبکہ کوئی شرعی عذر نہ ہو بلا وجہ سال دو سال تاخیر کرنے پر فاسق و گنہگار ہوتا ہے اور اگر حج ادا نہ کر سکا تو سخت وعید اور سزا کا مستحق ہوگا (اللہ پہلے اپنا حج کرے بیوی نے اپنا حج نہ کیا ہو تو اسے بھی لے جائے۔ اور ممکن ہو تو والد اور والدہ کے حج بدل کے لئے ایسے دو آدمیوں کو ہمراہ لے جائے جنہوں نے اپنا حج کیا ہو اور مسائل اور حج کے احکام اور طریقہ سے بخوبی واقف ہوں اگر گنجائش نہ ہو تو آئندہ سال والدہ کے حج بدل میں دونوں میاں بیوی چلے جائیں اپنا فرض حج ذمہ میں باقی رکھ کر والدین کے حج بدل میں جانا مکروہ تحریمی ہے ان حج الصرورة عن غیرہ ان کان بعد تحقق الوجوب عنہ بملک الزاد والراحلة والصحة فهو مکروہ کراهة تحریم الخ (شامی ج ۲ ص ۳۳۱ باب الحج عن الغير)

والدین پر حج فرض نہ ہو یا فرض ہو مگر وصیت نہ کی ہو نہ رقم چھوڑی ہو تو حج بدل کرنا واجب نہیں ہے۔ مگر اولاد خوش حال ہو تو حج بدل کرنا بڑی سعادت کی بات ہے اور اللہ تعالیٰ کی ذات ستودہ صفات سے امید ہے کہ قبول فرمائیں گے اگر وطن سے حج بدل نہ کر سکے تو مکہ معظمہ میں رہنے والوں سے کرا دیوے انشاء اللہ والدین ثواب کے حق دار ہوں گے۔ فقط واللہ اعلم بالصواب۔

### حج بدل کی نیت کہاں سے کی جائے؟

(سوال ۱۵۴) مرحوم جہانگیر کے ورثاء مجھ کو حج بدل کے لئے بھیج رہے ہیں تو حج کی نیت کہاں سے کی جائے؟ میقات سے یا بمبئی میں اس جگہ سے جہاں جہانگیر مرحوم کا ایکسڈنٹ ہوا تھا؟

(۱) علی الفور فی العام الاول عند الثانی واصح الروایتین عن الامام و مالک و احمد فیسفق و ترد شہاتہ بتاخیرہ ای سینا ولذا اجمعوا انه لو تراخی کان اداء وان اثم بموتہ قبلہ درمختار مع الشامی کتاب الحج ج ۲ ص ۱۹۲

(الجواب) حج یا عمرہ کی نیت میقات سے (جہاں سے احرام باندھا جاتا ہے) بوقت احرام کی جاتی ہے ایکسڈنٹ کی جگہ پر نیت کرنا کوئی معنی نہیں رکھتا، (۱) فقط واللہ اعلم بالصواب۔

سفر حج میں حج سے پہلے انتقال ہو گیا تو کیا حکم ہے :-

(سوال ۱۵۵) زید پر کئی سالوں سے حج فرض تھا اس سال ادائیگی فرض کی خاطر گھر سے روانہ ہو کر بیت اللہ پہنچ گیا مگر ایام حج سے پہلے ہی زید کا انتقال ہو گیا۔ اس صورت میں زید اپنے فرض سے سبکدوش ہوا یا نہیں؟ بیٹو اتو جروا (از بمبئی)

(الجواب) اگر زید اسی سال حج کے لئے جاتا جس سال حج فرض ہوا تھا تو حج بدل کی وصیت واجب نہ ہوتی لیکن چونکہ تاخیر سے حج کے لئے گیا اور حج کے ارکان ادا نہ کر سکا اس لئے حج بدل کی وصیت واجب ہے درمختار میں ہے (خرج) المكلف (الی الحج ومات فی الطريق و اوصی بالحج عنه) انما تجب الوصیة به اذا اخره بعد وجوبه اما لو حج من عامه فلا (درمختار) (قوله ومات فی الطريق) اراد به موته قبل الوقوف بعرفة ولو كان بمكة بحر (درمختار و شامی ج ۲ ص ۴۳۲ باب الحج عن الغير) اگر وصیت نہ کی ہو اور وراثہ اپنی طرف سے حج بدل کرادیں تو بہتر ہے۔ فقط واللہ اعلم بالصواب۔

وصیت کے بغیر والدین کی طرف سے حج کیا تو ان کا حج ادا ہو گا یا نہیں :

(سوال ۱۵۶) میرے والد صاحب پر حج فرض تھا انہوں نے اپنا اور والدہ محترمہ کا حج کے لئے فارم بھر دیا تھا، اتفاقاً آٹھ یوم پہلے والد صاحب اللہ کی رحمت میں پہنچ گئے، مرحوم والد صاحب کو انتقال کے وقت اتنا موقع ہی نہیں ملا کہ حج بدل کی وصیت کرتے، والد صاحب نے جو ترکہ چھوڑا ہے وہ اتنا نہیں ہے کہ تقسیم شرعی کے بعد والدہ پر حج فرض ہو سکے، اب دریافت طلب امور یہ ہیں۔

(۱) اس صورت میں وراثہ پر حج بدل کرنا ضروری ہے یا نہیں؟ (۲) اگر ضروری نہ ہو مگر وراثہ جو سب بالغ ہیں اپنی خوشی سے حج بدل کرائیں تو ادا ہو گا یا نہیں؟ (۳) سب وراثہ اپنی مرضی سے والدہ محترمہ اور ایک بھائی کو والد صاحب کے حج بدل کے لئے بھیجیں تو جائز ہے یا نہیں؟ (۴) اگر بالکل آخری جہاز میں جائیں اس وقت والدہ کی عدت کے دو تین دن باقی رہتے ہیں تو والدہ حج کے لئے جاسکتی ہیں یا نہیں؟ بیٹو اتو جروا (از احمد آباد)۔

(الجواب) والد صاحب پر حج فرض تھا، والدہ پر فرض نہیں تھا اس لئے والدہ کی فکر نہیں ہے فکر والد صاحب کی ہے جب وراثہ سب کے سب بڑے اور بالغ ہیں اور حج بدل کرنا چاہتے ہیں تو بڑی سعادت کی بات ہے انشاء اللہ حج ادا ہو جائے گا، شامی میں ہے الا اذا كان وارثاً وكان على الميت حج الفرض ولم يوص به فيقع عن الميت عن حجة الاسلام للامرد لالة وللنص بخلاف ما اذا اوصى به لان غرضه ثواب الا نفاق من ماله فلا يصح تبرع الوارث عنه۔ الی قوله۔ و اخرج الدار قطنی عن جابر رضی اللہ عنہ ان رسول اللہ صلی



اللہ علیہ وسلم قال حج عن ابیه وامه فقد قضیٰ عنه حجته وکان له فضل عشر حج الخ (شامی ج ۲ ص ۳۳۷ باب الحج عن الغیر)

والدہ کو بھیجنا ضروری نہیں ہے کہ ان پر حج فرض نہیں ہے، لیکن اگر ورثاء چاہیں تو بھیج سکتے ہیں واجب نہیں ہے، عدت میں سفر کرنا جائز نہیں۔ وشرط وجوب الاداء خمسة على الاصح، صحة البدن، الى قوله وعدم قيام العدة الخ (مراقی الفلاح ص ۱۲۲ کتاب الحج) فقط واللہ اعلم بالصواب۔ ۲۰ شعبان المعظم ۱۳۹۹ھ

### مکہ معظمہ سے حج بدل کرانا:

(سوال ۱۵۷) ایک ہفتہ ہوا ایک صاحب کا انتقال ہو گیا ان پر حج فرض نہیں تھا تاہم ان کا بھتیجا جو عربستان میں ملازمت کرتا ہے اس کا خط مرحوم کے بیٹے پر آیا کہ میں یہاں چچا صاحب کا حج بدل مکہ مکرمہ میں کرا لوں گا آپ فکر نہ کریں مرحوم کا بیٹا مجھ سے پوچھتا ہے کہ اس کا جواب حضرت مفتی صاحب سے دریافت کر لو ہمارا خیال ہے کہ جس جگہ کا باشندہ وہاں سے مکہ مدینہ تک کے اخراجات سے حج کرایا جائے تو حج بدل ادا ہوگا مکہ معظمہ سے تو بالکل معمولی خرچ سے حج ہو جاتا ہے اگر اس طرح حج بدل نہ کرا سکیں تو مرحوم کے غریب بیٹے کو کچھ خرچ دے کر کمائی کا ذریعہ کرا دیں تو یہ اچھا ہے یا حج بدل؟ بینوا تو جروا۔ (کاوی)

(الجواب) جس پر حج فرض ہو اس کی جانب سے حج بدل کرایا جائے تو وطن سے کرایا جانا چاہئے۔ صورت مسئلہ میں مرحوم پر حج فرض نہیں تھا اس کے باوجود ورثاء اور بھتیجہ وغیرہ حج کرانا چاہیں تو مکہ سے بھی کرا سکتے ہیں، مکہ معظمہ سے حج کرانے میں معمولی خرچ ہوگا اس لئے وہ اپنے چچا زاد بھائی کے لئے ذریعہ معاش کا انتظام بھی کر دے گا تو مزید ثواب کا حق دار ہوگا۔ فقط واللہ اعلم بالصواب۔

### وصیت کے بغیر حج بدل کرانا کیسا ہے:

(سوال ۱۵۸) ایک شخص کا انتقال ہو گیا اب اس کا داماد اپنے پیسوں سے اپنے خسر کے ایصال ثواب کے لئے حج بدل کرانا چاہتا ہے تو کرا سکتا ہے یا نہیں؟ مرحوم پر حج فرض تھا یا نہیں اس کا علم نہیں۔ اسی طرح مرحوم نے نہ حج کی وصیت کی ہے اور نہ رقم چھوڑی ہے ان حالات میں کیا حکم ہے؟ اور جس شخص کو حج کے لئے بھیجا جائے یا داماد خود حج کے لئے جائے تو وہ کون سا احرام باندھے؟ حج افراد کا یا قرآن تمتع کا؟ بہتر کیا ہے، بینوا تو جروا۔

(الجواب) جب مرحوم نے نہ حج بدل کی وصیت کی اور نہ رقم چھوڑی ہے تو اب ان کی طرف سے حج بدل کرنا ضروری نہیں ہے، مرحوم کے رشتے دار یا ان کا داماد وغیرہ مرحوم کے ایصال ثواب کے لئے اپنے پیسوں سے حج کرائیں گے تو انشاء اللہ مرحوم کو بہت فائدہ ہوگا، (۱) اور جو حج کرائے گا وہ بھی انشاء اللہ عند اللہ ماجور ہوگا۔ اور اگر مرحوم پر حج فرض ہو تو خدا ملی ذات سے اسید ہے کہ یہ حج ادا ہو جائے گا صورت مذکورہ میں جو شخص حج کے لئے جائے تو بہتر یہی ہے کہ وہ



صرف حج کا احرام باندھے قانونی دشواریوں کے پیش نظر قرآن یا تمتع کرنا چاہے تو اس کی بھی گنجائش ہے، فقط واللہ اعلم بالصواب۔ ۲۰ شوال المکرمہ ۱۴۰۱ھ۔

مرحومہ والدہ کی طرف سے حج بدل کی نیت کی پھر سفر کے قابل نہ رہا تو وہ شخص کیا کرے :  
(سوال ۱۵۹) میں نے اپنی مرحومہ والدہ کی طرف سے حج بدل کرنے کی نیت کر رکھی ہے مرحومہ نے مجھے وصیت نہیں کی ہے میں اپنی طرف سے حج بدل کرنا چاہتا تھا، مگر میں قلب کا مریض ہو گیا حج کا سفر اب میرے لئے بہت مشکل ہے اگر میں حج کے بجائے والدہ مرحومہ کے ایصال ثواب کے لئے کوئی صدقہ جاریہ کا کام کر دوں تو کر سکتا ہوں یا نہیں؟ جواب مرحمت فرمائیں بینوا تو جروا۔

(الجواب) آپ نے والدہ مرحومہ کی طرف سے حج بدل کرنے کی نیت کی تھی مگر اس وقت مرض کی وجہ سے خود آپ نہیں جاسکتے تو کسی ایسے نیک صالح شخص کو والدہ کی طرف سے حج بدل کے لئے بھیج دیا جائے، جو اپنا حج کر چکا ہو، اگر والدہ مرحومہ پر حج فرض ہو اور وہ اپنا فریضہ ادا نہ کر سکی ہوں تو اللہ کی ذات سے امید ہے کہ ان کا حج ادا ہو جائے گا، اور مرحوم والدین کی طرف سے حج بدل کرانے کی بڑی فضیلت ہے، شامی میں حدیث نقل کی ہے اخرج الدارقطنی عن ابن عباس رضی اللہ عنہما عنہ صلی اللہ علیہ وسلم من حج عن ابویہ او قضیٰ عنہما مغرمًا بعث یوم القیامۃ مع الابرار و اخرج ایضاً عن جابر انہ علیہ الصلوٰۃ والسلام قال من حج عن ابیہ وامہ فقد قضیٰ عنہ حاجتہ و کان لہ فضل عشر حجج، و اخرج ایضاً عن زید بن ارقم قال قال رسول اللہ صلی اللہ علیہ وسلم اذا حج الرجل عن والدیہ تقبل منه ومنہما واستبشرت ارواحہما و کتب عند اللہ برًا۔ یعنی دارقطنی نے حضرت عبداللہ بن عباس رضی اللہ عنہما سے روایت کی ہے کہ رسول اللہ ﷺ نے اس شخص کے متعلق فرمایا جو اپنے والدین کی طرف سے حج کرے یا قرض ادا کرے تو قیامت کے دن صلحاء کے ساتھ اٹھایا جائے گا، حضرت جابر رضی اللہ عنہ سے روایت ہے کہ حضور علیہ الصلوٰۃ والسلام نے فرمایا جس شخص نے اپنے والد اور والدہ کی طرف سے حج کیا تو اس نے ان کی طرف سے حج ادا کر دیا اور اس کو اس زائد حج کا ثواب ملے گا، اور حضرت زید بن ارقم رضی اللہ عنہ سے روایت ہے رسول اللہ ﷺ نے ارشاد فرمایا جو شخص اپنے والدین کی طرف سے حج ادا کرے گا تو اس کی طرف سے اور اس کے والدین کی طرف سے قبول کیا جاتا ہے اور ان کی ارواح کو بشارت دی جائے گی اور اللہ کے یہاں یہ شخص نیکو کار لکھا جائے گا۔

لہذا آپ نے جو نیت کی ہے اس کے مطابق عمل کیا جائے، اگر آپ خود نہ جاسکتے ہوں تو کسی متقی شخص کو والدہ مرحومہ کی طرف سے حج بدل کے لئے بھیج دیا جائے اس کے علاوہ اپنی حیثیت کے مطابق کوئی صدقہ جاریہ کا کام کر دیا جائے تو نور علی نور ہوگا، والدہ مرحومہ کی روح بہت خوش ہوگی اور ان کو بڑا اجر و ثواب ملے گا اور آپ بھی محروم نہ ہوں گے انشاء اللہ فقط واللہ اعلم بالصواب۔

نوے سال کی ضعیفہ اپنی زندگی میں حج بدل کر سکتی ہے یا نہیں :

(سوال ۱۶۰) ایک عورت پر حج فرض تھا مگر محرم نہ ہونے کی وجہ سے وہ حج ادا نہ کر سکی، اب اس کی عمر نوے ۹۰ سالہ

کی ہوگئی ہے، بہت ہی ضعیفہ اور کمزور ہے اٹھنے بیٹھنے میں بھی تکلیف ہوتی ہے اور سواری پر سوار ہونے اور سفر کرنے کی تو بالکل طاقت نہیں ہے ایسی صورت میں وہ اپنی زندگی میں اپنے حج بدل کے لئے کسی کو بھیج سکتی ہے یا نہیں؟ آئندہ طاقت آنے اور سفر کرنے کے قابل ہونے کی کوئی امید نہیں ہے، بینوا تو جروا۔

(الجواب) صورت مسئلہ میں جب کہ عورت بہت ضعیفہ اور کمزور ہوگئی ہے، سفر کرنے کے بالکل قابل نہیں ہے تو وہ اپنی زندگی میں حج بدل کرا سکتی ہے، انشاء اللہ حج بدل ادا ہو جائے گا اور اللہ تعالیٰ قبول فرمائیں گے۔ شامی میں ہے ومن العجز الذی یرجى زواله عدم وجود المرأة محرماً فتقعد الى ان تبلغ وقتا تعجز عن الحج فيه ای لکبر او عمى او زمانه فحينئذ ثبعت من يحج عنها ما لو بعثت قبل ذلك لا يجوز لتوهم وجود المحرم الا ان دام علم العجز الى ان ماتت فيجوز كالمریض اذا حج رجلاً ودام المرض الى ان مات كما فى البحر وغيره (شامی ج ۲ ص ۳۲۷ باب الحج عن الغير تحت قوله كالحبس والمرض)

معلم الحجاج میں ہے: مسئلہ: عاجز ہونے کے اسباب یہ ہیں موت، قید ایسا مرض کہ جس کے دور ہونے کی امید نہ ہو جیسے فالج اندھا ہونا، لنگڑا ہونا، اتنا بوڑھا ہونا کہ سواری پر بیٹھنے کی قدرت نہ رہے، عورت کے لئے محرم نہ ہونا، راستہ مامون نہ ہونا، ان تمام اعذار کا موت تک باقی رہنا تحقق عجز کے لئے شرط ہے (معلم الحجاج ص ۳۰۳ حج بدل) فقط واللہ اعلم بالصواب۔

### حج بدل کرنے والا کون سا احرام باندھے؟

(سوال ۱۶۱) ہم لندن سے حج بدل کے لئے جانا چاہتے ہیں، اس میں احرام کا کیا حکم ہے؟ کیا حج بدل میں عمرہ کی نیت سے احرام باندھے اور مکہ معظمہ پہنچنے کے بعد عمرہ سے فارغ ہو کر احرام کھول دے اور ایام حج میں یعنی آٹھ ذی الحجہ کو جب حج کا احرام باندھا جاتا ہے اس وقت حج بدل کا احرام باندھے تو حج بدل درست ہوگا یا نہیں؟ ایسے ہی عمرہ کے بعد احرام کھول دیا جائے تو اس میں کیا حکم ہے؟

حج بدل میں حاجی کے لئے قربانی کی تفصیل تحریر فرمادیں، نیز اس سلسلہ میں عورت کے لئے کیا حکم ہے؟ ہم اپنے مرحوم والدین کی طرف سے حج بدل کرنا چاہتے ہیں، لہذا تفصیلی جواب تحریر کریں۔

(الجواب) حج بدل میں افراد یعنی صرف حج کا احرام باندھنا ہوتا ہے، البتہ اگر کسی طرف سے اجازت ہو تو قرآن (حج اور عمرہ کا احرام ساتھ باندھنا) اور تمتع (اول عمرہ کا احرام باندھ کر عمرہ کر کے حلال ہو جانا) یعنی احرام کھول دے، پھر جب ایام حج ”آٹھ ذی الحجہ“ آویں تو حج کا احرام باندھ کر حج کرنا) بھی جائز ہے، لیکن قرآن اور تمتع کے احرام میں جو دم شکر لازم ہوتا ہے اس کا ذمہ دار مامور ہے یعنی وہ اپنی مال میں سے قربانی کرے۔ مفرد پر قربانی نہیں (ودم القران والتمتع والجنایة علی الحاج) ان اذن له الا امر بالقران والتمتع (قوله علی الحاج) ای المامور اما الاول فلانه وجب شكر اعلی الجمع بین النسکین (شامی ۳۳۰/۲ باب الحج عن الغير)

چونکہ حج بدل میں جانے والا شخص مسافر ہوتا ہے اور مسافر پر قربانی واجب نہیں، لہذا اپنے اوپر جو واجب قربانی ہے وہ بھی سفر کی وجہ سے معاف ہے اس کے باوجود کوئی کرے تو ثواب کا مستحق ہوگا۔ لا تجب التضحية



علی حاج مسافر (درمختار مع الشامی ۵/۲۷۵)

میرا مشورہ یہ ہے کہ حج بدل میں جانے والا شخص آمر سے ہر قسم کے احرام کی اجازت لے لے اور سب سے پہلے مدینہ طیبہ جاوے وہاں سے دو یا تین ذی الحجہ کو میقات (ذوالحلیفہ) آ کر حج افراد کا احرام باندھے پھر مکہ آ جائے اس صورت میں آٹھ روز احرام کی حالت میں رہنا پڑے گا۔

قال الشيخ الامام ابو بكر محمد بن الفضل رحمه الله تعالى اذا امر غيره بان يحج عنه ينبغي ان يفوض الامر الى المأمور فيقول حج عني بهذا المال كيف شئت ان شئت حجة وان شئت حجة وعمرة وان شئت قرانا (فتاویٰ قاضی خان علی ہامش الہندیہ ۱/۳۰۷، زبدۃ المناسک ۲/۱۵۸)

دوسری صورت یہ بھی ہے کہ عمرہ کا احرام باندھے، عمرہ سے فارغ ہو کر احرام کھول دے پھر مدینہ طیبہ میں آنحضرت ﷺ کی زیارت کر کے ایام حج میں میقات سے حج افراد کا احرام باندھے اور حج کرے۔ اگر آپ کے مرحوم والدین کے ذمہ حج فرض نہ تھا یا حج تو فرض تھا مگر وصیت نہیں کی، اور آپ اپنی طرف سے حج بدل کرنا چاہتے ہیں تو آپ حسب مرضی حج افراد یا قرآن یا تمتع میں سے جو سنا بھی احرام باندھیں اختیار ہے مگر حج افراد کا احرام باندھ کر حج کرنا اولیٰ ہے، ملاحظہ ہو (جواہر الفقہ ۱/۵۰۸ حج بدل میں قرآن اور تمتع کا بیان) (فتاویٰ محمودیہ ۱۳/۸۴ فقط واللہ اعلم بالصواب۔)

## حج بدل کی وصیت:

(سوال ۱۶۲) ہم تین بھائی ہیں، ہماری والدہ مرحومہ کا تاریخ ۵ جنوری ۱۹۷۳ء کے روز انتقال ہو چکا ہے والدہ کے لئے حج کا فارم تین سال سے بھرتے تھے، جب وہ منظور ہو کر آیا اس وقت والدہ انتہا مریضہ تھیں اس کے بعد وہ جان بحق ہو گئیں، انتقال سے قبل وصیت فرمائی تھی کہ میں نے جو رقم حج کے لئے رکھی ہے اسے استعمال نہ کیا جاوے بلکہ اسی سے حج بدل کرادینا۔

اب سوال یہ ہے کہ ہم تینوں بھائی میں سے کسی پر حج فرض نہ ہونے کی وجہ سے حج نہیں کیا، نیز ہم مقرض بھی ہیں تو اب ان تینوں میں سے کس کو حج بدل میں بھیجا جاوے، اور کس کا جانا اولیٰ ہے اس کا تفصیلی جواب تحریر فرمادیں (الجواب) مرحومہ کے تہائی مال میں سے حج بدل کرنا ضروری ہے، ورنہ ورثاء گنہگار ہوں گے، تہائی مال حج بدل کے لئے ناکافی ہو تو جہاں سے ایک ثلث میں حج ہو جاتا ہے وہاں سے (حج کرادیں، مثلاً جدہ سے حج کر سکیں اتنا ہی مال ہے تو وہاں سے کرادیں، مکہ شریف سے حج کرادیں، اتنا ہی مال ہے تو وہاں سے حج کرادیں) (وحج من منزل آمرہ بثلث مابقی) فان لم يف فممن حيث يبلغ (درمختار مع الشامی ۲/۳۳۹ باب الحج عن الغير) اگر بالغ ورثاء اپنے مال میں سے باقی رقم ملا کر مرحومہ کے وطن سے حج کرادیں تو بہتر ہے (نابالغ ورثاء کی رضامندی معتبر نہیں)

جہاں تک ہو سکے حج بدل میں ایسے شخص کو بھیجا جائے جو اپنا فرض حج پہلے ادا کر چکا ہو، جس نے حج نہ کیا ہو



اس کو بھیجنا مکروہ تنزیہی ہے، اور مالدار شخص جس پر حج فرض ہو اور اپنا حج نہ کیا ہو اس کو بھیجنا مکروہ تحریمی ہے، ایسے ہی غریب شخص کو بھیجا تو مکروہ تنزیہی ہے البتہ کوئی حج کر چکا ہو اور مسائل حج سے واقف ہو ایسا شخص نہ مل سکے تو مکروہ نہیں۔<sup>(۱)</sup>

آپ کے علم میں اضافہ کی فرض سے ذیل میں دو فتوے پیش کرتا ہوں۔

حضرت مفتی عزیز الرحمن صاحب مفتی اعظم دارالعلوم دیوبند کا فتویٰ۔

(الجواب) جس پر پہلے سے حج فرض ہو چکا ہے اس کا حج بدل کو جانا تو باتفاق مکروہ تحریمی ہے اور جس پر حج فرض نہیں ہے اور اس کو استطاعت نہیں ہے اس پر چونکہ بعض علمائے محققین کے نزدیک مکہ معظمہ پہنچ کر حج فرض ہو جاتا ہے اس لئے ان علماء کے نزدیک وہ بھی تارک فرض ہونے کی وجہ سے مرتکب کراہت تحریمہ کا ہے جیسا کہ شامی (۲/۳۳۲) میں بدائع سے منقول ہے یکرہ احجاج الضرورة لانه تارك فرض الحج يفيد انه بصير بدخول مكة فادر اعلى الحج عن نفسه الخ قلت وقد افتى بالوجوب مفتي دار السلطنة العلامة ابو السعود وتبعه في سكب الانهر وكذا افتى به السيد احمد بادشاه وال فیه رسالة الخ .

بہر حال جس نے اپنا حج ادا نہیں کیا اس کو حج بدل کرنا کسی صورت میں کراہت سے خالی نہیں، غایت یہ کہ یہ صورت ذی استطاعت نہ ہونے کے عند بعض وہ کراہت تنزیہی ہے اور ان علماء کے نزدیک جو مکہ معظمہ پہنچ کر اس پر حج فرض کہتے ہیں کراہت تحریمی ہے، اور بصورت ذی استطاعت ہونے کے باتفاق کراہت تحریمی ہے۔ فقط۔ (فتاویٰ دارالعلوم مدلل مکمل ۶/۵۷۶ و ۵۷۷)

حضرت مفتی سعید احمد صاحب مفتی اعظم مظاہر العلوم سہارنپور کا فتویٰ

(الجواب) جس شخص نے اپنا حج نہیں کیا اگر وہ کسی دوسرے کی طرف سے حج کرے تو حج ہو جائے گا لیکن مکروہ ہے۔ (معلم الحجاج ص ۱۸۵)

نیز اسی کتاب کے حاشیہ میں لکھا ہے کہ بعض علماء کہتے ہیں کہ اس پر مکہ مکرمہ پہنچ کر اپنا حج بھی فرض ہو جائے گا، اور اس کو وہاں ٹھہر کر آئندہ سال اپنا حج کرنا واجب ہوگا اور یہ مشکل ہے، اس لئے احتیاط یہ ہے کہ ایسے شخص سے (جس نے اپنا حج نہیں کیا) حج نہ کرایا جاوے ایضاً، فقط واللہ اعلم بالصواب۔

مذکورہ صورت میں حج بدل میں جانے والا حج تمتع کر سکتا ہے یا نہیں

عمرہ کا احرام کس کی طرف سے باندھے :

(سوال ۱۶۳) ایک شخص اپنے والد مرحوم کی طرف سے حج بدل کرنا چاہتا ہے، والد مرحوم پر نہ حج فرض تھا نہ انہوں نے حج بدل کی وصیت کی ہے۔ اس صورت میں حج بدل میں جانے والا شخص بھیجنے والے کی اجازت سے حج تمتع کر سکتا

(۱) والا فضل ان يكون قد حج عن نفسه وحجة الاسلام خرجا عن الخلاف ثم قال والا فضل احجاج الحبر العالم بالمساسك الذي حج عن نفسه وذكر في المدائع كراهة احجاج الضرورة لانه تارك فرض الحج ويحمل كلام الشارح على الامر ليوافق ما في المحرر من ان الكراهة في حقه تنزيهية وان كانت في حق المأمور تحريمية شامی باب الحج عن العبر ج ۲ ص ۳۳۱۔

ہے یا نہیں؟ اگر تمتع کی گنجائش ہو تو عمرہ کا احرام کس کی طرف سے باندھے؟ بینوا تو جروا۔

(الجواب) جن کی طرف سے حج بدل کرانا ہے ان پر نہ حج فرض ہو نہ حج بدل کی وصیت کی ہو اور ان کا کوئی رشتہ دار (مثلاً بیٹا) اپنے پیسوں سے مرحوم کی طرف سے حج بدل کے لئے کسی کو بھیجے یا خود جائے تو بھیجنے والے کی اجازت سے حج بدل میں جانے والا شخص جمع تمتع کر سکتا ہے، البتہ دم و شکر اپنے پیسوں سے کرنا ہوگا، بھیجنے والا اپنی مرضی سے قربانی کی رقم دے دے تو اس کی مرضی دے سکتا ہے، اگر وہ رقم نہ دے تو حج بدل میں جانے والا قربانی کے لئے رقم کا مطالبہ نہیں کر سکتا۔ (اسی باب میں حوالہ گزر چکا ہے از مرتب)۔

میقات سے عمرہ کا احرام اپنی طرف سے بھی باندھ سکتا ہے اور مرحوم کی طرف سے بھی باندھ سکتا ہے، حج کا احرام تو مرحوم ہی کی طرف سے باندھنا ہوگا۔ فقط واللہ اعلم۔

**حج بدل والا تمتع نہیں کر سکتا اس کے لئے بلا احرام جانے کا حیلہ:**

(سوال ۱۶۴) کیا فرماتے ہیں علماء دین اس مسئلہ میں کہ حج بدل کرنے والا تمتع کر سکتا ہے یا نہیں؟ اگر نہیں تو کیا کوئی ایسی صورت ہے کہ وہ بلا احرام مکہ مکرمہ میں داخل ہو سکے؟ بینوا تو جروا۔

(الجواب) حامد او مصلیا و مسلما! اس میں اختلاف ہے صحیح یہ ہے کہ آمر کی اجازت کے باوجود تمتع نہیں کر سکتا۔ غیر کی طرف سے حج کرنے والا میقات سے بے احرام کسی جگہ حل کا مثلاً جدہ کا قصد کر کے اولاً وہاں آئے بعدہ مکہ معظمہ میں بے احرام داخل ہو جائے کہ اس حیلہ سے بغیر احرام مکہ معظمہ میں داخل ہونا جائز ہے پھر کسی میقات پر جا کر آمر کی جانب سے حج کا احرام باندھے، یہ صورت نہایت الاطل فی بیان مسائل الحج البذل میں مرقوم ہے۔ فقط واللہ اعلم بالصواب۔

**مرنے والے کے حج بدل کے لئے آدمی کہاں سے جائے؟**  
**وطن اصلی سے یا تجارت کی جگہ سے:**

(سوال ۱۶۵) مندرجہ ذیل مسئلہ میں اپنی رائے سے مطلع فرمائیں، ایک صاحب جن کا وطن ضلع بھروچ ہے برائے تجارت افریقہ میں رہتے تھے، وہیں انتقال کر گئے، ان کا حج بدل وطن اصلی (بھروچ) سے کرانا چاہئے یا افریقہ سے؟ الحاصل! اگر بھروچ سے بھیجا جائے گا تو صحیح ہوگا یا نہیں؟

(الجواب) حامد او مصلیا و مسلما، صورت مذکورہ میں دونوں جگہ سے حج بدل کرانا جائز ہے۔<sup>(۱)</sup>

فقط واللہ اعلم بالصواب۔

(۱) البتہ جو وطن مکہ سے زیادہ قریب ہو اس سے کرنا بہتر ہے و اذا كان له اوطان شتى الحج عنه من اقرب اوطانه الى مكة بلا خلاف لا من ابعد اوطانه هكذا في التتار حایہ فتاویٰ عالمگیری باب الوصیة بالحج ج. ۱ ص ۲۵۹

## متفرقات حج

”غیر مسلم کا حد و حرم میں داخلہ“

(سوال ۱۶۶) کیا فرماتے ہیں علمائے دین و مفتیان شرع متین اس مسئلہ میں کہ حد و حرم (مکہ شریف) میں کسی غیر مسلم کا داخل ہونا کیسا ہے؟ اگر شاہ فیصل کا مہمان بن کر کوئی غیر مسلم آنا چاہے یا شاہ فیصل خود کسی غیر مسلم کو اپنا مہمان بنا کر حد و حرم میں داخل کرنا چاہے تو کیا حکم ہے؟ قرآن و حدیث کے حوالہ سے مفصل تحریر فرمائیں۔

(الجواب) قوله تعالى: يا ايها الذين امنوا انما المشركون نجس (قدر لحيث باطنهم) فلا يقربوا المسجد الحرام (اي لا يدخلوا الحرم) بعد عامهم هذا (عام تسع من الهجرة) (قرآن حکم تفسیر جلالین) (یعنی) اے ایمان والو! مشرکین (اعتقاداً) بڑے ناپاک ہیں، اس سال کے بعد (یہ مشرکین اور کفار اہل کتاب) مسجد حرام کے پاس (یعنی حد و حرم میں) نہ آنے پاویں (قرآن حکیم۔ تفسیر جلالین)

یہ اعلان آنحضرت ﷺ نے ۹ھ میں فرمایا، آیت کریمہ کی تفسیر میں مختلف اقوال منقول ہیں۔ حضرت ابن عباسؓ سے مروی ہے کہ کافر نجس العین ہے، حضرت حسنؓ نے فرمایا کہ کفار سے ہاتھ ملانے تو دھوا لے، مہمور علماء نے کہا ہے کہ نجاست حکمی ہے، یعنی ان کا بدن پاخانہ پیشاب کی طرح ناپاک نہیں بلکہ ان کی ناپاکی ایسی ہے جیسے جنسی شخص کی ہوتی ہے کہ وہ قرآن شریف نہیں پڑھ سکتا ہے، مسجد میں نہیں جاسکتا وہ اگر غسل بھی کر لیں تب بھی وہ قرآن شریف نہیں پڑھ سکتے نہ کسی مسجد میں داخل ہو سکتے ہیں۔

شافعیہ نے کہا کہ مسجد حرام سے خاص مسجد کعبہ مراد ہے اور مالکیہ کہتے ہیں کہ اس حکم میں عام مسجدیں داخل ہیں یعنی شافعیہ کے نزدیک کفار مسجد کعبہ سے روکے جائیں اور مالکیہ کے نزدیک کفار ہر ایک مسجد سے روکے جائیں، حنفیہ کے نزدیک نجاست باطنی اور اعتقادی مراد ہے، یعنی دل کی نجاست اور گندگی ہے اس لئے کہ اگر کفار نجس العین ہوتے اور نجاست بدنی مراد ہوتی تو تمام ابن اہل اسلام لانے سے پہلے مسجد نبوی ﷺ میں ستون سے باندھنا جاتا اور وفد نجران اور وفد ثقیف مسجد نبوی میں ٹھہرایا نہ جاتا۔ ان واقعات حدیثیہ سے آیت کریمہ کی تفسیر معلوم ہوگئی کہ نجاست باطنی اور اعتقادی مراد ہے، نجاست ظاہری اور بدنی مراد نہیں ہے، لہذا کفار کا حد و حرم اور حرم کعبہ اور مساجد میں داخل ہونا حرام اور ناجائز نہ ہوگا و منها جواز انزال المشرک فی المسجد (زاد المعاد ج ۲ ص ۲۵) البتہ باطنی نجاست اور اعتقادی گندگی کی وجہ سے حج اور طواف کے لئے اور بطور غلبہ اور توطن و سکونت اختیار کرنے کی غرض سے حد و حرم میں آنے کی ممانعت رہے گی۔ ہدایہ میں ہے۔ قال (ای فی الجامع الصغیر) ولا یأسی بان یدخل اهل الذمة المسجد الحرام و قال الشافعی یکرہ ذلک و قال مالک یکرہ فی کل مسجد للشافعی قوله تعالى انما المشركون نجس فلا يقربوا المسجد الحرام بعد عامهم هذا ولان الکافر لا یخلوا عن جنابة لانه لا یغتسل اغتسالا یخرجه عنها والجنب ینجب المسجد وبهذا یحتج مالک والتعلیل بالنجاسة عام فینتظم المساجد کلها ولنا ما روی ان النبی علیہ السلام انزل



وفد ثقیف فی مسجده و ہم کفار لان الخبث فی اعتقاد ہم فلا یؤدی الی تلویث المسجد والایة  
محمولة علی الحضور استیلاء واستعلاء او طائفین عراة کما كانت عاداتهم فی الجاهلیة  
(ج ۴ ص ۲۵۸ آخر کتاب الکراہیة مسائل متفرقة)

الحاصل آیت کے ظاہری الفاظ کے خیال سے نیز اس لحاظ سے کہ مجتہدین کا اس میں اختلاف ہے مناسب  
اور احوط یہ ہے کہ بلا ضرورت دینی اور بدوں مصلحت شرعی کفار کو حرم میں داخل ہونے کی اجازت نہ دی جائے اگر شاہ  
فیصل کسی دینی ضرورت اور شرعی اور سیاسی مصلحت کی بناء پر کسی غیر مسلم کو عارضی طور پر حرم میں آنے کی اجازت دیں تو  
اس کی گنجائش ہے۔ (خلاصۃ التفاسیر وغیرہ) عن عثمان بن ابی العاص ان وفد ثقیف لما قدموا علی  
رسول اللہ صلی اللہ علیہ وسلم انزلہم المسجد لیکون ارق لقلوبہم (ابوداؤد شریف ج ۲ ص ۷۲  
باب ماجاء فی خبر الطائف)

مزید اطمینان اور معلومات کی غرض سے تفسیر بیان القرآن کا مضمون نقل کیا جاتا ہے: ”سب کا اتفاق ہے  
کہ اس باب میں کفار اہل کتاب کا حکم مثل مشرکین کے ہے اور درمنثور کی ایک روایت اس کی موید بھی ہے کہ جبرائیل  
علیہ السلام نے یہودی کے ہاتھ کو مثل مشرک کے ہاتھ کے فرمایا۔ اور مراد اس نجاست سے نجاست عقائد ہے نہ کہ  
نجاست اعیان و اجسام چنانچہ سنن ابوداؤد کتاب الخراج میں وفد ثقیف کو مسجد میں ٹھہرانے کی روایت موجود ہے اور وہ  
مشرک تھے اور یہاں مقصود حکم لا یقر بوا کا فرمانا ہے انما المشرکون میں اس کی ایک حکمت فرمادی کہ ایسے مقدس  
مقام میں ایسے ناپاک دل والوں کا کیا کام اور مسجد حرام سے تمام حرم مراد ہونا درمنثور میں عطا سے مروی ہے اور مستند صحیح  
حدیثوں سے تمام جزیرہ عرب کا یہی حکم ثابت ہے مشرکین کے لئے بھی اور یہود و نصاریٰ کے لئے بھی، یہ روایتیں  
درمنثور میں اور دیگر کتب حدیث میں وارد ہیں چنانچہ سید المرسلین خاتم الانبیاء علیہ علیہم الصلوٰۃ والسلام کی وصیت کے  
بموجب حضرت فاروق اعظم عمر بن الخطاب رضی اللہ عنہ کے زمانے میں تمام جزیرہ عرب میں اس قانون کا نفاذ ہو گیا  
اور فقہ حنفی کی رو سے مراد اس سے قرب و دخول بطور توطن یا استیلاء کے ہے کہ یہ ناجائز ہے ورنہ مسافر لہذا امام کی اجازت  
سے آنا اگر امام کے نزدیک خلاف مصلحت نہ ہو مضائقہ نہیں، جیسا دوسری آیت ماکان لہم ان یدخلوها الا  
خائفین کی بعض علماء

نے یہی تفسیر کی ہے اور قتادہ کا قول فلیس لاحد من المشرکین ان یقرب المسجد الحرام بعد عامہم  
ذلک الا صاحب الجزیة او عبد الرجل من المسلمین رواہ فی الدر اس کا موید ہے اور جب حرم کے  
اندر آنے کی اجازت دینا جائز ہے، مسجد حرام بھی اسی حکم میں ہے، البتہ حج و عمرہ کی کفار کو اجازت نہیں بوجہ حدیث الا لا  
یحجن بعد العام مشرک کے اور جن روایتوں میں مشرک سے مصافحہ کر کے ہاتھ دھونا آیا ہے وہ محمول تغلیظ پر ہیں  
(بیان القرآن ج ۴ ص ۱۰۷) فقط واللہ اعلم بالصواب۔

”حج کی فلم بنانے کے متعلق“

(سوال ۱۶۷) حج کی فلم بنانا اور سینما کے ذریعہ بتلانا جائز ہے یا نہیں؟ حج فلم میں چند فوائد ہیں (۱) حج کی ادائیگی کا

شوق پیدا ہوتا ہے (۲) حج کیسے ادا ہوتا ہے اس کا طریقہ آتا ہے اور حج کرنے والے کو آسانی ہوتی ہے وغیرہ وغیرہ۔  
(الجواب) حج کی فلم بنانا جس میں جانداروں کی تصویریں بھی بیسیوں ہوتی ہیں، جائز نہیں، حرام ہے اور اس کو سنیمما کے ذریعہ تماشہ کے طور پر پیش کرنا اور کمانے کا ذریعہ بنانا گناہ کا کام ہے، اور اسلامی عبادت، شعائر اسلام، مناسک حج، شواہد مکہ معظمہ، نیز تلاوت قرآن وغیرہ کی توہین کے مرادف ہے، خداوند کریم فرماتے ہیں: - **وَمَنْ يَعْظَمْ حُرْمَاتِ اللَّهِ فَهُوَ خَيْرٌ لَهُ عِنْدَ رَبِّهِ** (ترجمہ) اور جو کوئی خدا کی محترم چیزوں کی تعظیم کرے گا وہ اس کے لئے اس کی پروردگار کے نزدیک بہتر ہے (سورہ حج) اور فرماتے ہیں: - **وَمَنْ يَعْظَمْ شَعَائِرَ اللَّهِ فَانْهَارَ مِنْ تَقْوَى الْقُلُوبِ** (ترجمہ) اور جو شخص خدائی یادگاروں کی تعظیم کرے گا تو یہ دلی پرہیزگاری کی بات ہے (سورہ حج)

فقہاء رحمہم اللہ فرماتے ہیں کہ مالک دوکان خریدار کے سامنے مال پیش کرتے وقت تسبیح (سبحان اللہ) اور درود شریف پڑھے کہ خریدار پر اثر پڑے اور اس کی نظر میں مال کی رونق بڑھے تو یہ جائز نہیں ہے، اس میں ذکر اللہ کی بے حرمتی ہے، اس لئے کہ مقصد دنیا ہے، ثواب نہیں، سینما وغیرہ تماشوں میں قرأت اور دعا وغیرہ ذکر اللہ کا بھی یہی حکم ہے۔ ارشاد خداوندی ہے: - **يَسْئَلُونَكَ عَنِ الْخَمْرِ وَالْمَيْسِرِ قُلْ فِيهِمَا إِثْمٌ كَبِيرٌ وَمَنَافِعُ لِلنَّاسِ وَإِثْمُهُمَا أَكْبَرُ مِن نَّفْعِهِمَا** (ترجمہ) (اے نبی) لوگ آپ سے شراب اور جوئے کے متعلق پوچھتے ہیں، آپ کہہ دیجئے کہ ان دونوں (کے استعمال) میں بڑا گناہ ہے اور لوگوں کے لئے (بعض) فوائد بھی ہیں اور ان کے گناہ ان کے فوائد سے بڑے ہیں (سورہ بقرہ)

شریعت کا مشہور حکم ہے کہ اگر کسی کام میں فائدہ اور نقصان دونوں ہوں اور وہ کام ضروری نہ ہو (جیسے حج فلم) تو نقصان دیکھتے ہوئے اس کو ترک کر دینا ضروری ہے، حضرت حکیم الامت تھانویؒ مثال دے کر سمجھاتے ہیں کہ ایک شخص مجلس رقص منعقد کرے اور کہے کہ اگرچہ رقص فی نفسہ ممنوع و حرام ہے لیکن میری غرض اس مجلس سے لوگوں کو جمع کرنا ہے تاکہ جمع ہو جانے کے بعد میں اپنی وجاہت سے کام لے کر ان کو نماز پڑھنے پر مجبور کروں اور اسی طرح ان کو نماز پڑھنے کی عادت ہو جائے، تو دیکھئے بظاہر اس مجلس کی غایت کس قدر خوبصورت ہے کہ اس کے ذریعہ سے لوگوں کو نماز پڑھنے کی عادت ڈالی جاتی ہے لیکن چونکہ اس مجلس میں ایک مصلحت کے ساتھ بہت سے مفسد بھی ہمدوش ہیں اور مجلس رقص بالذات یا بالغیر مطلوب نہیں جیسا کہ ظاہر ہے اس لئے شریعت اس مصلحت مذکورہ کی وجہ سے اس کی اجازت نہ دے گی بلکہ اس کے مفسد پر نظر کر کے اس مجلس کے انعقاد سے باز رکھے گی (الرفیق فی سوا الطریق ج ۲ ص ۹۵)

ہمارے جلیل القدر بزرگ حضرت پیران پیر غوث الاعظمؒ فرماتے ہیں (۱) اگر کوئی کہے کہ مجھے ناجائز گانا بجانا سننے سے یاد الہی میں کشش اور رغبت بڑھتی ہے یہ بالکل غلط ہے اس لئے کہ شارع نے گانے بجانے کی نہی کے لئے فرق نہیں کیا ہے (۲) اگر ایسے اعذار اور بہانے قابل قبول ہوتے تو طوائف کا گانا سننا اس کے لئے جائز ہوتا جو دعویٰ کرنا کہ میں اس سے بدست نہیں ہوتا (۳) اور ایسے شخص کے لئے شراب جائز ہوتی جو دعویٰ کرتا کہ میں اس کے پینے سے نشہ میں نہیں آتا اور بہت سے حرام کاموں سے محفوظ رہتا ہوں (۴) اگر کوئی کہے کہ جب میں حسین و خوبصورت لونڈے اور پرانی عورتوں کو دیکھتا ہوں اور ان کے ہمراہ تنہا بیٹھتا ہوں اور خوبصورتی سے عبرت حاصل کرتا



ہوں تو اس کے لئے یہ ہرگز جائز نہیں ہے بلکہ اس کا ترک کرنا واجب ہے اور حرام چیزوں کے استعمال سے نصیحت و موعظت حاصل کرنا حرام کاری سے بدتر ہے اور وہ شخص خدا کی راہ میں حرام خواری اور حرام کاری کرنا چاہتا ہے اس کے سواء اور کچھ نہیں ہے ایسے لوگ اپنی خواہش اور ہوی (آرزو) کے مطابق چلتے ہیں۔ یہ قابل قبول اور قابل توجہ نہیں ہے۔ وان قال قائل اسمعها علی معان اسلم فیہا عند اللہ تعالیٰ کذبناہ لان الشرع لم یفرق بین ذلک ولو جاز لا حد جاز للا نبیاء علیہم السلام ولو کان ذاللا عذار لا جزنا سماع القیان لمن یدعی انہ لا یطریہ و شرب المسکر لمن ادعی انہ لا یسکرہ فلو قال عادتی انی متی شربت الخمر کففت عن الحرام لم یبح لہ ولو قال عادتی اذا شہدت المرء والا جنیبات و خلوت بہم اعتبرت فی حسنہم لم یجوز لہ ذلک واجیب ان الا اعتبار بغير المحرمات اکثر من ذلک وانما ہذہ طریقۃ من اراد الحرام بطریق اللہ عزوجل فیرکب ہولہ فلا نسلم لا صاحبہا ولا نلتفت الیہم (غنیۃ الطالبین ص ۲۵)

خلاصہ یہ کہ حج کی فلم بنانا اور بذریعہ سینما دیکھنا اور دکھلانا، اس میں کسی بھی طرح کی اعانت کرنا نیز اسے بڑھانا ترقی دینا جائز نہیں ہے، ممنوع ہے۔ فرمان خداوندی ہے ولا تعاونوا علی الاثم والعدوان واتقوا اللہ ان اللہ شدید العقاب (ترجمہ) اور گناہ و ظلم کے کام میں مدد نہ کرو اور اللہ سے ڈرتے رہو، بے شک (شرعی احکام کی خلاف ورزی کرنے والے کو) اللہ تعالیٰ سخت سزا کرنے والا ہے (سورہ مائدہ) حج فلم میں جو فوائد بتلائے جاتے ہیں انہیں حاصل کرنے کے لئے دوسرے طریقے کم نہیں ہیں؟ فقط واللہ اعلم بالصواب۔

**پاسپورٹ وصول کرنے کے لئے رشوت لینا دینا کیسا ہے:**

(سوال ۱۶۸) ایک آدمی پر حج فرض ہے۔ اور وہ حج کے پاسپورٹ کے وصول یا بی کے لئے رشوت دے سکتا ہے یا نہیں؟ چونکہ اس کے لئے قریباً اندازی سسٹم ہے تقریباً تین سال تک وصول یا بی ممکن نہیں۔ جس بناء پر اس کے جلد حصول کے لئے رشوت دے سکتا ہے؟ دوسرا یہ کہ آئندہ اس کے پاس سفر خرچ (حج کا) نہ رہا یا صحت نہ رہی تو کیا از روئے شرع گنہگار ہوگا؟

(الجواب) دفع ظلم اور اپنے جائز حق حاصل کرنے کے لئے رشوت دینی پڑے تو گنجائش ہے مگر دوسرے کی حق تلفی نہ ہو۔ جس کی رعایت ضروری ہے۔ ولو بالرشوة (در مختار مع الشامی ج ۲ ص ۱۹۸ کتاب الحج) پاسپورٹ کے وصول یا بی میں تاخیر ہو جائے اور حج کی رقم ضروری کام میں خرچ ہو جائے تو گنہگار نہیں ہے۔ مگر اس کے ذمہ حج باقی رہے گا۔ خود حج ادا نہ کرے گا تو حج بدل کی وصیت ضروری ہے۔ واللہ اعلم بالصواب۔

**آب زمزم سے وضو یا غسل کرنا:**

(سوال ۱۶۹) آب زمزم سے وضو یا غسل جائز ہے یا نہیں؟ بینوا تو جروا۔

(الجواب) آب زمزم سے استنجاء کرنا مکروہ ہے، تبرکاً (با وضو آدمی کا) وضو یا غسل کرنا مکروہ نہیں (بلکہ مستحب ہے)



نسل جنابت بوقت اشد ضرورت جائز ہے۔ در مختار میں ہے یکرہ الا ستنجاء بماء زمزم لا الا غتسال (در مختار مع الشامی ج ۲ ص ۳۵۲ معلم الحجاج ص ۳۳۰ مطلب فی کراہیۃ الاستنجاء بماء زمزم) فقط واللہ اعلم بالصواب۔

### حجاج کو رخصت کرنے کے لئے عورتوں کا اسٹیشن جانا:

(سوال ۱۷۰) بعض جگہ یہ رواج ہے کہ حجاج کرام جب حج کے لئے جاتے ہیں تو اسٹیشن تک رخصت کرنے کے لئے عورتیں بھی جاتی ہیں، اسٹیشن پر مرد اور عورتوں کا اختلاط ہوتا ہے بے پردگی ہوتی ہے شرعاً یہ جائز ہے یا نہیں؟ (الجواب) یہ رسم مذموم اور بہت سی برائیوں پر مشتمل ہے لہذا قابل ترک ہے حج کے نام پر لوگوں نے عورتوں کا اجتماع اور اختلاط وغیرہ بہت سی ناجائز اور مکروہ رسومات ایجاد کر رکھی ہیں جو بجائے ثواب کے لعنت کی مستوجب بن رہی ہیں، اس لئے اس رسم کو قطعاً بند کر دینا چاہئے فقط واللہ اعلم بالصواب۔

### ارکان حج ادا کرنے کی نیت سے حیض روکنے والی دوا استعمال کرنا:

(سوال ۱۷۱) یہاں برطانیہ میں ماہواری (حیض) کو روکنے کے لئے گولیاں ملتی ہیں بعض عورتیں رمضان المبارک اور ایام حج میں ان کو استعمال کرتی ہیں تاکہ روزہ قضا نہ ہو اور حج کے تمام ارکان ادا کر سکے تو اس نیت سے ان گولیوں کا استعمال جائز ہے یا نہیں؟ بینوا تو جروا۔

(الجواب) ماہواری (حیض) فطری چیز ہے اس کے روکنے سے صحت پر برا اثر پڑنے کا اندیشہ ہے اس لئے رمضان میں گولیاں استعمال نہ کرے بعد میں روزوں کی قضا کر لے، حج میں بھی استعمال نہ کرنا چاہئے، طواف زیارت کے سوا تمام افعال ادا کر سکتی ہے اور حیض سے پاک ہونے کے بعد طواف زیارت بھی کر سکتی ہے البتہ اگر وقت کم ہو اور طواف زیارت کا وقت نہ مل سکتا ہو اور باوجود کوشش کے حکومت سے مہلت ملنے کا امکان نہ ہو تو استعمال کی گنجائش ہے مگر صحت پر برا اثر پڑنے کا اندیشہ ہے اور اس کا مشاہدہ بھی ہے اس لئے حتی الامکان استعمال نہ کرے، الا یہ کہ بالکل ہی مجبور ہو جائے۔ فقط واللہ اعلم بالصواب۔

### زمزم شریف اپنے ساتھ لانا:

(سوال ۱۷۲) زمزم شریف کو متبرک سمجھ کر حجاج کرام اپنے ساتھ وطن لاتے ہیں کیا اس کا کوئی ثبوت ہے؟ کچھ لوگ اس پر اعتراض کرتے ہیں اور کہتے ہیں اس کا کوئی ثبوت نہیں ہے اس لئے آپ سے تحقیق کرنے کی ضرورت پیش آئی، بینوا تو جروا۔

(الجواب) حدیث میں ہے عن عائشة انھا کانت تحمل من ماء زمزم تخبر ان رسول اللہ صلی اللہ علیہ وسلم کان یحملہ ام المؤمنین حضرت عائشہ صدیقہ رضی اللہ عنہا اپنے ساتھ ماء زمزم لے جاتی تھیں اور فرماتی تھیں کہ رسول اللہ ﷺ زمزم شریف لے جاتے تھے (ترمذی شریف ج ۱ ص ۱۱۵ کتاب الحج قبیل ابواب الجنائز) اس سے ثابت ہوا کہ حجاج کرام کا زمزم شریف لانا جائز ہے اور باعث برکت ہے، اس پر اعتراض

کرنا صحیح نہیں ہے۔ فقط واللہ اعلم بالصواب۔

حجاج کرام کی دعوت، ہدیہ کالین دین، ان کو رخصت کرنے اور استقبال کرنے کے سلسلہ میں ہونے والے رسم و رواج اور بے احتیاطیوں کا تذکرہ اور ان کا حکم:

(سوال ۱۷۳) کیا فرماتے ہیں علماء دین مسائل ذیل میں۔ جو لوگ حج میں جانے والے ہیں ان سے ملنے کے لئے ان کے گھر جانا، کئی دن پہلے سے طرفین کا دعوتوں کا اہتمام کرنا، آنے والی عورتوں کا ہونے والی جینیائی کو دوپٹے (اوڑھنے) دینا، مہمانوں کا مٹھائی لے کر پھول اور سوغاتیں لے کر آنا اور رات دیر تک مجلسوں کا ہونا، حج کے لئے جانے والوں کا سب کو دعوت دینا کیا اتنا ضروری ہے کہ اگر دعوت نہ دے یا نہ لے تو اسے برا سمجھا جائے، اسٹیشن پر غیر محرم مرد و عورتوں کا ہجوم اور بے پردگی وغیرہ رکی چیزوں کا کیا حکم ہے؟ تفصیل سے تحریر فرمائیں تاکہ لوگوں کو حقیقت کا علم ہو اور یہ اہم رکن اسلام صحت کے ساتھ ادا ہو سکے۔ مینواتو جروا۔

(الجواب) حامد أو مصلیاً و مسلماً! وہو الموفق۔ حجاج کرام کی مشایعت یعنی بقدر ضرورت و تعاون و قرب ان کو رخصت کرنے کے لئے اپنے اخراجات سے جانا اور ان کا استقبال کرنا کار ثواب ہے، حدیث سے اس کا ثبوت ہے۔

عن ابن عمر قال قال رسول الله صلى الله عليه وسلم اذا لقيت الحاج فسلم عليه و صافحه و مره ان يستغفر لك قبل ان يدخل بيته فانه مغفور له رواه احمد. (مشکوٰۃ شریف ص ۲۲۳ کتاب المناسک)

حضرت عبداللہ بن عمر رضی اللہ عنہما سے روایت ہے کہ آنحضرت ﷺ نے فرمایا جب تم حاجی سے ملو تو سلام کرو، اس سے مصافحہ کرو اور اپنے لئے دعاء مغفرت کرو اس سے پہلے کہ وہ گھر پہنچ جائے بے شک وہ بخشے ہوئے ہیں اور حضرت حسن رضی اللہ عنہ سے روایت ہے کہ جب حاجی حج کے لئے روانہ ہوں تو ان کو وداع (چھوڑنے) کے لئے جاؤ اور دعاء خیر کے لئے ان سے تلقین (درخواست) کرو اور جب حج سے آئیں تو ان سے ملو اور مصافحہ کرو قبل اس کے کہ دنیاوی کاروبار میں لگ کر وہ گناہ میں مبتلا ہو جائیں، بے شک ان کے ہاتھ میں برکت ہے، آنحضرت ﷺ نے دعا فرمائی اللھم اغفر للحاج وللمن استغفر له الحاج اے اللہ حاجی کی مغفرت فرما اور اس کی بھی جس کے حق میں حاجی دعائے مغفرت کرے۔ (احیاء العلوم ص ۲۲۸ ج ۱، مجالس الابرار ص ۱۴۴ مجلس نمبر ۲۰، فتاویٰ رحمیہ ص ۲۸ ج ۲) جدید ترتیب کے مطابق کتاب الحج میں بعنوان حجاج کرام کا استقبال سے دیکھ لیا جائے۔ از مرتب (فضائل حج میں ہے: سلف کا معمول تھا کہ وہ حجاج کی مشایعت بھی کرتے تھے اور ان کا استقبال بھی کرتے تھے اور ان سے دعا کی درخواست کرتے تھے۔ اتحاف (فضائل حج ص ۲۲ حدیث نمبر ۸ کے تحت)۔

لیکن عورتوں کا گاؤں اور آبادی سے باہر نکلنا یا اسٹیشن جانا اور وہاں غیر محرم مرد اور عورتوں کا اختلاط اور ہجوم اور بے پردگی ہونا مذموم معیوب اور گناہ کا کام ہے اس پر سخت وعید ہے، مجالس الابرار میں ہے۔

ومن منکراتهم ایضاً خروج النساء عند ذہابہم وعند مجئہم فان الواجب علی المرأة قعودها فی بیتها وعدم خروجها من منزلها وعلی الزوج منعها عن الخروج ولو اذن لها وخرجت



كانا عاصيين والاذن قد يكون بالسكوت فهو كالقول لان النهي عن المنكر فرض ، وان خرجت بغير اذن زوجها يلعنها كل ملك في السماء وكل شئ يمر عليه الا الانس والجن وقد جاء في الحديث انه عليه السلام قال ما تركت بعدى فتنة اضر من النساء فخرج النساء في هذا الزمان من بيوتهن من اكثر الفتن لا سيما الخروج المحرم كخروجهن خلف الجنازة ولزيارة القبور وعند خروج الحجاج ومجنتهم والخير قعودهن في بيوتهن وعدم خروجهن عن منزلهن الا ترى انه تعالى امر خير نساء الدنيا وهن ازواج النبی علیہ السلام بعدم الخروج من بيوتهن فقال وقرن في بيوتكن وهذا النظم الكريم وان نزل فيهن الا ان حكمه يعم الجميع لما تقرر ان خطابات القرآن تعم الموجودين وقت نزوله ومن سيو جد الى القيامة. (مجالس الارار ص ۱۲۵ مجلس نمبر ۲۰)

جج کے منکرات (رسومات و بدعات) میں سے ایک حجاج کرام کے جانے اور لوٹنے کے وقت ان کو رخصت کرنے اور ان کا استقبال کرنے کے لئے عورتوں کا نکلنا ہے، ان کو تو گھروں میں ہی ٹھہری رہنا اور باہر نہ نکلنا ضروری ہے اور شوہر پر ان کو باہر جانے سے روکنا لازم ہے اور اگر اس نے اجازت دی اور وہ نکلی تو دونوں گنہگار ہوں گے، اور بعض اوقات خاموشی بھی اجازت سمجھی جاتی ہے اس لئے کہ برے کام سے روکنا فرض ہے اور اگر وہ شوہر کی اجازت کے بغیر نکلے گی تو آسمان کے کل فرشتے اور جن جن چیزوں پر اس کا گذر ہوتا ہے انسان اور جن کے سوا سب اس پر لعنت بھیجتے ہیں اور حدیث میں ہے کہ آنحضرت ﷺ نے ارشاد فرمایا میں نے اپنے بعد عورتوں سے بڑھ کر کوئی فتنہ کی چیز نہیں چھوڑی، پس اس زمانہ میں عورتوں کا اپنے گھروں سے نکلنا سب فتنوں سے زیادہ ہے خصوصاً حرام طریق سے نکلنا مثلاً جنازہ کے پیچھے جانا یا قبروں کی زیارت کی غرض سے اور حاجیوں کے آتے اور جاتے وقت نکلنا، ان کے لئے بہتر یہی ہے کہ وہ اپنے گھروں میں رہیں اور گھروں سے نہ نکلیں، کیا تمہیں معلوم نہیں کہ اللہ تعالیٰ نے تمام دنیا کی بہترین عورتوں کو اور وہ نبی علیہ الصلوٰۃ والسلام کی ازواج مطہرات ہیں ان کو گھر سے نہ نکلنے کا حکم فرمایا چنانچہ اللہ تعالیٰ کا ارشاد ہے وقرن تم اپنے گھروں میں قرار سے رہو۔ یہ آیت کریمہ اگرچہ ازواج مطہرات کے بارہ میں مازل ہوتی ہے مگر اس آیت مبارکہ کا حکم سب کو شامل ہے اس لئے کہ یہ قاعدہ ہے کہ قرآن مجید کی خطابات ان کو بھی شامل ہوتے ہیں جو قرآن کے نزول کے وقت موجود ہوں اور ان تمام لوگوں کو جو قیامت تک آنے والے ہیں۔

اس عبارت کو غور سے پڑھئے، جب دنیا کی سب سے پاک باز عورتیں ازواج مطہرات کو یہ حکم ہے کہ وہ ضرورت شرعی کے بغیر گھر سے نہ نکلیں تو عام عورتوں کے لئے کیا حکم ہوگا وہ بخوبی سمجھا جاسکتا ہے، لہذا عورتوں کو شرعی ضرورت کے بغیر گھر سے باہر نہ نکلنا چاہئے اسی میں ان کو دین کی حفاظت ہے۔

اس سلسلہ میں حضور اقدس ﷺ کا عجیب و غریب فیصلہ ملاحظہ فرمائیے۔ الترغیب والترہیب میں حدیث ہے عن ام حمید امراة ابی حمید الساعدی رضی اللہ عنہا انها جاءت الى النبی صلی اللہ علیہ وسلم فقالت یا رسول اللہ! انی احب الصلوٰۃ معک، قال قد علمت انک تحیین الصلوٰۃ معی۔ وصلوتک فی بیتک خیر من صلوتک فی حجرتک وصلوتک فی حجرتک خیر من صلوتک فی دارک وصلوتک فی دارک خیر من صلوتک فی مسجد قومک وصلوتک



فی مسجد قومک خیر من صلو تک فی مسجدی، قال: فامرت فبنی لها مسجد فی اقصى شنی من بیتها و اظلمه و کانت تصلی فیہ حتی لقیتم اللہ عزوجل، رواہ احمد و ابن خزیمہ و ابن حبان فی صحیحہما. (الترغیب والترہیب ص ۱۸۷ ج ۱)

ترجمہ:- حضرت ام حمید ساعدی رضی اللہ عنہا نے بارگاہ نبوی ﷺ میں حاضر ہو کر عرض کیا مجھے آپ کے ساتھ نماز پڑھنے کا شوق ہے، آپ ﷺ نے ارشاد فرمایا تمہارا شوق بہت اچھا ہے (اور دینی جذبہ ہے) مگر تمہاری نماز اندرونی کوٹھری میں کمرہ کی نماز سے بہتر ہے، اور کمرہ کی نماز گھر کے احاطہ کی نماز سے بہتر ہے اور گھر کے احاطہ کی نماز محلہ کی مسجد کی نماز سے بہتر ہے، اور محلہ کی مسجد کی نماز میری مسجد کی نماز (یعنی مسجد نبوی کی نماز) سے بہتر ہے، چنانچہ حضرت ام حمید رضی اللہ عنہا نے فرمائش کر کے اپنے کمرے (کوٹھی) کے آخری کونے میں جہاں سب سے زیادہ اندھیرا رہتا تھا مسجد (نماز پڑھنے کی جگہ) بنوائی وہیں نماز پڑھا کرتی تھیں یہاں تک کہ ان کا وصال ہو گیا اور اپنے خدا کے حضور حاضر ہوئیں۔

اس حدیث میں غور کیجئے! حضرت ام حمید ساعدی رضی اللہ عنہا نے حضور پاک ﷺ کی اقتداء میں نماز ادا کرنے کا شوق ظاہر کیا تو حضور ﷺ نے فیصلہ فرمایا کہ تم اپنے گھر میں نماز ادا کرو یہ تمہارے لئے میری مسجد میں نماز پڑھنے سے بہتر ہے جب نماز کے لئے نکلنے کو حضور ﷺ نے پسند نہ فرمایا تو بے پردہ حسن کا مظاہرہ کرتے ہوئے بناؤ سنگھار کر کے باہر نکلنے اور اسٹیشن پر جانے کی اجازت کس طرح ہو سکتی ہے؟ حالانکہ وہ خیر القرون کا زمانہ تھا اور آج شر القرون کا زمانہ ہے۔

عورتوں کے لئے غیر محرم مردوں سے پردہ کس قدر ضروری ہے اس کا اندازہ اس حدیث سے لگائیے۔

عن ام سلمة انہا كانت عند رسول اللہ صلی اللہ علیہ وسلم و میمونة اذ اقبل ابن ام مکتوم فدخل علیہ فقال رسول اللہ صلی اللہ علیہ وسلم احتجبا منه فقلت یا رسول اللہ ایس هو اعمی لا یبصرنا فقال رسول اللہ صلی اللہ علیہ وسلم افعمیا وان انتما الستماء لا تبصرانه (مشکوٰۃ شریف ص ۲۶۹ باب النظر الی المخطوبة)

ام المؤمنین ام سلمہ فرماتی ہیں کہ میں اور حضرت میمونہ حضور ﷺ کی خدمت میں حاضر تھیں کہ ایک نابینا صحابی حضرت عبداللہ ابن ام مکتوم آپ کے پاس تشریف لائے آپ ﷺ نے ہمیں پردہ کرنے کا حکم فرمایا، میں نے عرض کیا یا رسول اللہ! یہ تو نابینا ہیں ہمیں دیکھ نہیں سکتے، رسول اللہ ﷺ نے فرمایا کیا تم دونوں بھی نابینا ہو تم تو دیکھ سکتی ہو۔ نیز حدیث میں ہے:

عن الحسن مرسلًا قال بلغنی ان رسول اللہ صلی اللہ علیہ وسلم قال لعن اللہ الناظر و المنظور الیہ (مشکوٰۃ شریف ص ۲۷۰ ایضاً)

حضرت حسن سے مرسل روایت ہے رسول اللہ ﷺ نے ارشاد فرمایا اللہ تعالیٰ کی لعنت ہے نا محرم عورت کو دیکھنے والے پر اور اس عورت پر بھی جس کو دیکھا جائے عورت بے پردہ گھر سے نکلے گی تو خود بھی لعنت کی مستحق بنے گی اور مرد اسے دیکھے گا وہ بھی لعنت کا مستحق ہوگا، لہذا عورتوں کا اسٹیشن جانا اور بے پردگی کا مظاہرہ کرنا سخت گناہ کا کام ہے

حج کا سفر ہر اعتبار سے بہت مبارک سفر ہے اس مبارک سفر اور حج مبرور پر بڑے بڑے وعدے ہیں، حاجی ایسے مبارک اور مقدس مقامات پر پہنچتا ہے جہاں دعاؤں کی قبولیت کے وعدے ہیں لہذا سفر حج سے پہلے اپنے رشتہ داروں اور متعلقین سے ملنا اور ایک دوسرے سے دعاء کی درخواست کرنا جائز ہے، خاص کر ان رشتہ داروں اور متعلقین سے جن سے بات چیت بند ہو، آپس میں دلوں میں رنجش اور کدورت ہو ان سے مل کر معافی مانگ لینا اور دلوں کا صاف کر لینا بہت ضروری ہے، اسی طرح اگر کسی کا حق باقی ہے، کسی پر ظلم کیا ہو قرض لیا ہو اور ابھی تک ادا نہ کر سکا ہو تو سفر حج سے پہلے پہلے اس کا حق ادا کر دینا، یا اس کا انتظام کر دینا، اس سے مہلت لے کر اس کو اطمینان دلانا ضروری ہے تاکہ اس مبارک سفر کی برکتیں پوری طرح حاصل کر سکے، جس قدر دل کی صفائی کے ساتھ اور حقوق العباد ادا کر کے حرمین شریفین زادہما اللہ عز و شرفا کی حاضری ممنوعات و مکروہات سے بچتے ہوئے اور تمام آداب کی رعایت کرتے ہوئے ہوگی تو انشاء اللہ وہاں کی برکتیں خوب حاصل ہوں گی۔

فضائل حج میں ہے (۷) اپنے سب پچھلے گناہوں سے توبہ کرے، اور کسی کا مال ظلم سے لے رکھا ہو تو اس کو واپس کرے اور کسی اور قسم کا کسی پر ظلم کیا ہو تو اس سے معاف کرائے، جن لوگوں سے اکثر سابقہ پڑتا رہتا ہو ان سے کہا سنا معاف کرائے اگر کچھ قرضہ اپنے ذمہ ہو تو اس کو ادا کرے یا ادائیگی کا کوئی انتظام کر دے۔ الی قولہ۔ علماء نے لکھا ہے کہ جس شخص پر کوئی ظلم کر رکھا ہو یا اس کا کوئی حق اپنے ذمہ ہو تو وہ بمنزلہ ایک قرض خواہ کے ہے جو اس سے یہ کہتا ہے کہ تو کہاں جا رہا ہے کیا تو اس حالت میں شہنشاہ کے دربار میں حاضری کا ارادہ کرتا ہے کہ تو اس کا مجرم ہے اس کے حکم کو ضائع کر رہا ہے حکم عدولی کی حالت میں تو حاضر ہو رہا ہے اس سے نہیں ڈرتا کہ وہ تجھ کو مردود کر کے واپس کر دے اگر تو قبولیت کا خواہش مند ہے تو اس ظلم سے توبہ کر کے حاضر ہو اس کا مطیع اور فرمانبردار بن کر تہنیت و تیرایہ سفر ابتداء کے اعتبار سے مشقت ہی مشقت ہے اور انتہاء کے اعتبار سے مردود ہونے کے قابل ہے۔ (فضائل حج، مولانا محمد زکریا صاحب ص ۶۳)

نیز فضائل حج میں ہے: (۱۳) چلنے کے وقت مقامی رفقاء، اعزاء و احباب سے ملاقات کر کے ان کو الوداع کہے اور ان سے اپنے لئے دعا کی درخواست کرے کہ ان کی دعائیں بھی اس کے حق میں خیر کا سبب ہوں گی۔ بنی کریم ﷺ کا پاک ارشاد ہے کہ جب کوئی آدمی تم میں سے سفر کرے تو اپنے بھائیوں کو سلام کرے، جائے ان کی دعائیں اس کی دعاء کے ساتھ مل کر خیر میں زیادتی کا سبب ہوں گی، الوداع کہتے وقت مسنون یہ ہے کہ یوں کہے: استودع اللہ دینکم واما نکتکم وخوا تیم اعمالکم (اتحاف) (فضائل حج ص ۶۴ اجمالی آداب)

لہذا کوئی رشتہ دار صلہ رحمی کی نیت سے یا کوئی قریبی تعلق والا اس مبارک سفر کی نسبت پر حاجی کے اعزاز میں سیدھے سادے طریقہ پر پورے اخلاص کے ساتھ اس کی دعوت کرے یا ہدیہ پیش کرے بشرطیکہ دونوں اس کو ضروری نہ سمجھتے ہوں دینے والا صرف رضا الہی کے لئے پیش کرے، دکھاوا، شہرت اور بڑائی ہرگز مقصود نہ ہو اور لینے والے کو بھی پورا اطمینان ہو کہ یہ دل سے اخلاص کے ساتھ ہدیہ پیش کر رہا ہے یا دعوت کر رہا ہے، بدلہ چکانے یا آئندہ وصول کرنے کا بالکل شائبہ نہ ہو تو یہ فی نفسہ مباح ہے اور انشاء اللہ باعث اجر ہے۔

مگر آج کل ان چیزوں پر جس انداز سے عمل ہو رہا ہے وہ عموماً رسم و رواج کے طور پر ہے جیسا کہ سوال میں



نشاندہی کی گئی ہے، اس لئے فی زمانہ اب تو ان چیزوں سے احتراز ہی ضروری ہے اور ان رسم و رواج کے بند کرنے کا ہی حکم کیا جائے گا۔

آج کل عموماً ایسا ہوتا ہے کہ حج میں جانے والا اگر دعوت نہ کرے یا لوگ اس کی دعوت نہ کریں تو جا نہیں برا مانتے ہیں اور دعوتوں کو اس قدر ضروری سمجھ لیا گیا ہے کہ نہ کرنے پر شکایتیں ہوتی ہیں، طعنے سنائے جاتے ہیں اور گاہے ان دعوتوں میں فضول خرچی ہوتی ہے، خوب دھوم دھام ہوتی ہے، بے پردگی ہوتی ہے، غیر محرم مرد اور عورتوں کا اختلاط ہوتا ہے، نمازیں قضا ہوتی ہیں، رات دیر تک محفلیں ہوتی ہیں اور ان کے علاوہ دیگر خرافات بھی ہوتے ہیں، یہی حال بدایا اور سوغات کی لین دین کا ہے، اس کو بھی ضروری سمجھ لیا گیا ہے، یہاں بھی وہی شکایتیں ہوتی ہیں اور نیت بھی عموماً صحیح نہیں ہوتی، دینے والے عموماً دکھاوا، شہرت اور بڑائی کے خیال سے دیتے ہیں کہ اگر نہیں دیں گے تو لوگ کہا نہیں گے، خالی ہاتھ ملاقات کے لئے جانا معیوب اور اپنے لئے باعث خفت سمجھتے ہیں ہدیہ پیش کرنے میں جو اخلاص، للہیت اور خوش دلی ہونا چاہئے وہ عموماً نہیں ہوتی، صرف لعن طعن سے بچنے یا بدلہ چکانے یا آئندہ بدلہ وصول کرنے کا خیال ہوتا ہے، اور جو ہدیہ اس خیال سے پیش کیا جائے ایسا ہدیہ تو قبول کرنا بھی جائز نہیں، حدیث میں ہے کسی مسلمان کا مال اس کی دل کی خوشی کے بغیر حلال نہیں، نیز حدیث میں ہے رسول اللہ ﷺ نے منع فرمایا ہے ان لوگوں کی دعوت قبول کرنے سے جو فخر کے لئے کھانا کھلاویں (اصلاح الرسوم ص ۳۲ فصل نمبر ان رسوم کے بیان میں جن کو عوام مباح سمجھتے ہیں) حاصل کلام یہ کہ ایک چیز جو مباح کے درجہ میں تھی اسے ضروری سمجھ لیا گیا ہے اور لزوم کا درجہ دے دیا گیا ہے اور شرعی قاعدہ یہ ہے کہ اگر امر مباح کو ضروری سمجھ لیا جائے تو وہ قابل ترک ہے، اور خاص کر اگر اس میں غیر شرعی امور شامل ہو جائیں تو اس کا ترک انتہائی ضروری ہو جاتا ہے۔ اصلاح الرسوم میں ہے۔ قاعدہ دوم، فعل مباح بلکہ مستحب بھی کبھی امر غیر مشروع کے مل جانے سے غیر مشروع و ممنوع ہو جاتا ہے، جیسے دعوت میں جانا مستحب بلکہ سنت ہے، لیکن اگر وہاں کوئی امر خلاف شرع ہو اس وقت جانا منع ہو جاوے گا جیسا احادیث میں آیا ہے اور ہدایہ وغیرہ میں مذکور ہے۔ الخ۔ (اصلاح الرسوم ص ۷۹ فصل ہفتم، قاعدہ دوم)

ولیمہ کی دعوت سنت ہے اور یہ دعوت قبول کرنے کی ہدایت کی گئی ہے لیکن اگر اس میں کوئی خرابی شامل ہو جاوے تو اسے ”شر الطعام“ کہا گیا ہے، حدیث میں ہے۔

عن ابی ہریرۃ رضی اللہ عنہ قال قال رسول اللہ صلی اللہ علیہ وسلم شر الطعام طعام الولیمۃ یدعی لہا الا غنیاء و یتروک الفقراء ومن ترک الدعوة فقد عصی اللہ و رسولہ متفق علیہ (مشکوٰۃ شریف باب الولیمۃ ص ۲۷۸)

حضرت ابو ہریرہؓ سے روایت ہے کہ رسول اللہ ﷺ نے ارشاد فرمایا بدترین کھانا ولیمہ کا وہ کھانا ہے جس میں مالداروں کو دعوت دی جائے اور فقراء کو چھوڑ دیا جائے، اور جس نے دعوت قبول نہ کی تو اس نے اللہ اور اس کے رسول کی نافرمانی کی۔

معلوم ہوا کہ کوئی چیز فی نفسہ اچھی ہوتی ہے مگر اس میں کسی خرابی کے مل جانے کی وجہ سے وہ بھی خراب ہو جاتی ہے۔



نیز یہ پہلو بھی قابل غور ہے، گا ہے کسی پر فی نفسہ حج فرض ہوتا ہے مگر اس کے پاس ان رسومات کی ادائیگی کا انتظام نہیں ہوتا تو وہ قرض لے کر یہ رسومات کو ادا کرتا ہے اور بعد میں قرض ادا کرنے کی مستقل فکر رہتی ہے یا پھر حج مؤخر کر دیتا ہے آئندہ سال تک زندہ رہنے کی کیا گارنٹی ہے اور مال باقی رہے گا اس کی کیا سند؟ ممکن ہے کہ وہ ان رسومات کی وجہ سے فریضہ حج سے محروم رہ جائے اور دنیا و آخرت کا نقصان ہو۔

ایک حاجی صاحب کے متعلق معلوم ہوا کہ ان کو رسم کی پابندی کرتے ہوئے ایک بڑے قافلہ کو اپنے خرچ سے بمبئی لے جانا پڑا، ہوٹل میں ٹھیرایا اس قافلہ کا خرچ سفر حج کے خرچ سے زیادہ ہوا، کتنا بڑا ظلم ہے! اگر اس قسم کے رسم و رواج جاری رہیں تو حج بجائے رحمت کے زحمت اور بجائے نعمت کے نعمت بن جائے گا، براہو ایسے رسومات کا جو رحمت کو زحمت بنادے۔

حاجی صاحب کو پھول ہار کرتے ہیں یہ سوائے فضول خرچی کے کچھ نہیں، لہذا ان تمام رسومات کو ختم ہی کرنا چاہئے، ان کو ختم کرنے میں لوگوں کے لئے بڑی سہولتیں ہیں رسمی لین دین کی فکر نہ ہوگی تو آپس میں ماننا ملنا بھی پورے اخلاص کے ساتھ ہوگا ممکن ہے کہ اس رسمی لین دین کی حیثیت نہ ہونے کی وجہ سے ملنے ملانے اور دعاؤں کی درخواست کرنے سے محرومی رہے، غرض ان رسومات کی پابندی میں بڑی زحمتیں اور خلاف شریعت امور کا ارتکاب ہے، اس لئے ان کو بند ہی کرنا چاہئے، اس سلسلہ میں آپس میں مل کر مشورے کریں اور علمی طور پر ان کے بند کرنے پر پیش قدمی کریں جن حضرات کو حج بیت اللہ کی سعادت نصیب ہو رہی ہے وہ علی الاعلان لوگوں اور رشتہ داروں سے کہہ دیں کہ رسمی لین دین کی پابندی نہ کریں اور اس کی بالکل فکر نہ کریں، جو لوگ ایسی پیش قدمی کریں گے اور عملاً ان رسومات کو ختم کریں گے انشاء اللہ اجر و ثواب کے مستحق ہوں گے، آئندہ بھی جو لوگ اس پر عمل کریں گے انشاء اللہ ان کو ثواب ملے گا۔ حدیث میں ہے۔

قال رسول اللہ صلی اللہ علیہ وسلم من سن فی الا سلام سنة حسنة فله اجرها واجر من عمل بها من بعده من غیر ان ينقص من اجورهم شئ ، ومن سن فی الا سلام سنة سيئة كان عليه وزرہا ووزر من عمل بها من بعده من غیر ان ينقص من اوزارہم شئ ، رواہ مسلم . (مشکوٰۃ شریف ص ۳۳ کتاب العلم . الفصل الاول)

رسول اللہ ﷺ نے ارشاد فرمایا جس شخص نے اسلام میں کوئی اچھا طریقہ جاری کیا (مثلاً صدقہ کرنے میں یا کسی بری رسم کے مٹانے میں پیش قدمی کی) تو اس کو اس کا ثواب ملے گا، اور اس کے بعد جو لوگ اس پر عمل کریں گے ان کا ثواب بھی اس کو ملے گا اس کے بغیر کہ ان کے ثواب میں کچھ کمی ہو اور جس شخص نے اسلام میں کوئی بری رسم جاری کی تو اس کو اس کا گناہ ہوگا اور اس کے بعد جو لوگ اس بری رسم پر عمل کریں گے ان کا گناہ اس پر ہوگا اس کے بغیر کہ ان کے گناہ میں کچھ کمی ہو رواہ مسلم۔

اللہ پاک تمام لوگوں کو اس پر عمل کی توفیق عطا فرمائے اور ہم سب کو صراطِ مستقیم اور سنتِ طریقت پر استقامت اور اسی پر حسنِ خاتمہ نصیب فرمائے آمین بحرمۃ النبی الامی صلی اللہ علیہ وآلہ وصحبہ وسلم . احقر

## باب العمرہ

جدہ میں رہنے والا اشہر حج میں عمرہ کر سکتا ہے یا نہیں :

(سوال ۱۷۴) ہم جدہ میں بغرض ملازمت مقیم ہیں اور یہاں والوں کے قول کے مطابق ہم حلی ہیں اور بعض آدمی کہتے ہیں کہ حلی اشہر حج میں عمرہ نہیں کر سکتا، کیا یہ صحیح ہے؟ اگر عمرہ کرنا ناجائز ہو اور کر لیا تو دم لازم ہوگا؟ بینوا تو جروا۔  
(الجواب) اگر اسی سال حج کا ارادہ ہے تو عمرہ کرنا مکروہ ہے اگر حج کا ارادہ نہیں تو مکروہ نہیں، شامی میں ہے (تنبیہ) یزاد علی الا یام الخمسة مافی اللباب وغیرہ من کراهة فعلها فی اشهر الحج لاهل مكة ومن بمعناهم ای من المقيمين ومن فی داخل الميقات لان الغالب علیهم ان يحجوا فی سنتهم فيكونوا متمتعين وهم عن التمتع ممنوعون والا فلا منع للمكي عن المفردة فی اشهر الحج اذا لم يحج فی تلك السنة ومن حالف فعليه البیان شرح اللباب ومثله فی البحر (شامی ج ۲ ص ۲۰۸ قبیل مطلب فی المواقیت)

زبدۃ المناسک میں ہے۔ مسئلہ: مکہ والوں کو اور جو شخص مکہ والوں کے حکم میں یعنی داخل میقات رہنے والا (یا مین میقات پر رہنے والا) اور جو شخص کہ پہلے اشہر حج سے مقیم مکہ ہے (جیسے کہ آفاقی اشہر حج سے پہلے حلال ہو کر مکہ میں رہا ہو پھر اس پر اشہر حج آگئے) ان کو عمرہ کرنا اشہر حج میں مکروہ ہے جو کہ اسی سال حج کرنا چاہے اور اگر اس سال حج نہ کرے تو عمرہ اشہر حج میں کرنا ان سب کو مکروہ نہیں (زبدۃ المناسک ج ۱ ص ۲۵۵) اسی سال حج کا ارادہ ہوتے ہوئے عمرہ کیا تو دم جبر لازم ہوگا۔ درمختار میں ہے (والملکی ومن فی حکمہ یفرد فقط) ولو قرن او تمتع جازو اساء وعلیہ دم جبر (درمختار مع الشامی ج ۲ ص ۲۷۰) بات التمتع فقط واللہ اعلم بالصواب ۲۹ رمضان المبارک ۱۳۹۹ھ

ایک عمرہ چند آدمیوں کی طرف سے کرنا:

(سوال ۱۷۵) اگر کوئی شخص نفل عمرہ چند آدمیوں کی طرف سے ان کے نام لے کر کرے تو سب کی طرف سے وہ عمرہ کافی ہو سکتا ہے یا نہیں؟

(الجواب) نفل عمرہ نفل نماز کے مانند ہے ایک عمرہ کے ثواب میں ایک سے زیادہ کو شامل کیا جاسکتا ہے لیکن اگر چند لوگوں نے عمرہ کرنے کی درخواست کی ہو کہ ہماری طرف سے عمرہ کرنا تب تو ہر ایک کے لئے علیحدہ علیحدہ عمرہ کرنا ہوگا۔  
فقط واللہ اعلم بالصواب

(۱) فاذا حرم بحجة عن اثنين امره كل منهما بان يحج عنه . وقع عنه ولا يقدر على جعله لاحدهما وان احرم عنهما بغير امرهما صح جعله لاحدهما او لكل منهما شامی باب الحج عن الغير ج ۲ ص ۳۳۶

حج کے بعد عمرہ کا احرام باندھ کر عمرہ نہ مکہ رسکا تو حج میں نقص آئے گا یا نہیں:

(سوال ۱۷۶) امسال بندہ حج کے لئے گیا تھا حج کے تمام ارکان الحمد للہ ادا کر لئے حج کے بعد مدینہ منورہ جانا ہوا واپسی کے وقت عمرہ کا احرام باندھ کر مکہ مکرمہ میں داخل ہوا لیکن سوء اتفاق کہ اسی روز حرم شریف میں ہنگامہ ہوا جس کی وجہ سے میں طواف نہ کر سکا اور نہ سعی کر سکا کیونکہ پورا حرم بند تھا چار روز تک انتظار کیا، مجبوراً حرم نہ کھلنے کی وجہ سے حرم میں ایک دم ذبح کر کے احرام سے حلال ہو گیا، کیا میرے اس عمل کی وجہ سے حج یا عمرہ میں کچھ خلل آیا؟ اگر کچھ خلل آیا ہو تو اب اس کی تلافی کی کیا صورت ہے۔ بینواتو جروا۔

(الجواب) عمرہ کا احرام باندھنے کے بعد حرم شریف میں ہنگامہ کی وجہ سے آپ عمرہ کے افعال ادا نہ کر سکے اور ایک دم حرم میں ذبح کر کے حلال ہو گئے آپ کا یہ فعل صحیح ہے اور مجبوری تھی اس لئے گناہ بھی نہ ہوگا اور اس سے حج میں کچھ خلل نہیں آیا ہاں آپ پر اس عمرہ کی قضا ضروری ہے جب بھی موقع ملے عمرہ کی قضا کر لی جائے (و یجب علیہ ان حل من حجہ) ولو نفلاً (حجۃ) بالشروع (وعمرۃ) للتحلل ان لم یحج من عامہ (وعلى المعتمر عمرۃ) ای علی المعتمر اذا احصر قضاء عمرۃ الخ (درمختار مع الشامی ج ۲ ص ۳۲۲) فقط واللہ اعلم بالصواب ۱۲ جمادی الاولیٰ ۱۴۰۰ھ۔

ایام حج میں عمرہ کرنا:

(سوال ۱۷۷) ہم لوگ سعودی عربیہ میں بسلسلہ ملازمت مقیم ہیں حج کے لئے چھ سات دن کی چھٹی ملتی ہے ہم لوگ آٹھویں ذی الحجہ کو مکہ معظمہ پہنچے اور اس روز عمرہ کیا اس کے بعد تیرہویں ذی الحجہ کو واپس لوٹنا ضروری ہے تو نویں ذی الحجہ سے لے کر ۱۲ ذی الحجہ کے درمیان عمرہ کر سکتے ہیں یا نہیں؟ بینواتو جروا۔

(الجواب) ایام حج (یعنی ۹ ذی الحجہ سے لے کر ۱۳ ذی الحجہ تک) میں عمرہ کا احرام باندھ کر عمرہ کرنا مکروہ تحریمی ہے، چھٹی نہ ملنے کا عذر معتبر نہیں ہے، معلم الحجاج میں ہے۔

”عمرہ تمام سال میں کرنا جائز ہے صرف پانچ روز (۹ ذی الحجہ سے ۱۳ ذی الحجہ تک) میں عمرہ کا احرام باندھنا مکروہ تحریمی ہے، اگر ان ایام میں احرام نہیں باندھا بلکہ پہلے سے احرام باندھا ہوا تھا تو پھر مکروہ نہیں مثلاً کوئی شخص پہلے سے احرام باندھ کر آیا اور اس کو حج نہیں ملا اور اس نے ان ایام میں عمرہ کر لیا تو مکروہ نہیں۔ لیکن اس کے لئے مستحب یہ ہے کہ ان پانچ روز کے بعد عمرہ کرے۔ (معلم الحجاج ص ۲۲۳) فقط واللہ اعلم بالصواب۔



## کتاب النکاح

### نکاح میں ایجاب و قبول کا طریقہ:

(سوال ۱۷۸) استفتاء جدید (۹۶۴) (۱) یہاں نکاح کی ایک مجلس میں نکاح پڑھانے والے مولانا صاحب نے وکیل، منکوحہ، وشاہدین، اور ناکح و منکوحہ کے رشتہ دار وغیرہ اہل مجلس کے حاضر ہو جانے کے بعد اور نکاح کا خطبہ شروع کرنے سے پہلے وکیل سے پوچھا۔ ”کیا میں نکاح پڑھا دوں۔“ اس کے جواب میں وکیل نے کہا جی ہاں پھر نکاح پڑھانے والے مولانا صاحب نے نکاح کا خطبہ پڑھا اور اس کے بعد وکیل سے کہا ”کیا آپ نے اپنی مؤکلہ مسماۃ فلاں کی ذات کو فلاں شخص کے نکاح میں دی۔“ یا ”آپ نے اپنی مؤکلہ مسماۃ فلاں کو فلاں شخص کے نکاح میں دی۔“ یہ پوچھنا بھول گئے۔ اور وکیل سے ایجاب کے الفاظ کہلائے بغیر نوشہ سے خطاب کر کے یہ فرمایا۔ فلاں وکیل نے اس کی مؤکلہ مسماۃ فلاں کی ذات کو آپ کے نکاح میں دی (حالانکہ وکیل سے پوچھنا بھول گئے تھے۔ اور وکیل نے یہ نہیں کہا تھا کہ میں نے میری مؤکلہ کا نکاح کر دیا) آپ نے قبول کی؟ نوشہ نے کہا۔ میں نے قبول کیا! صورت: مسئلہ میں نکاح منعقد ہو گیا یا نہیں؟

(۲) اہل مجلس کے حاضر ہو جانے کے بعد اور نکاح کا خطبہ پڑھنے سے پہلے مولانا صاحب کا وکیل سے پوچھنا کہ میں نکاح پڑھا دوں؟ اور اس کے جواب میں وکیل کا کہنا۔ جی ہاں! کیا یہ ایجاب کے الفاظ ہو سکتے ہیں؟ (۳) وکیل کے یہ کہے بغیر کہ ”میں نے اپنی مؤکلہ فلاں شخص کے نکاح میں دی۔“ مولانا صاحب کا یہ کہنا۔ ”فلاں وکیل نے اپنی مؤکلہ آپ کے نکاح میں دی۔“ کیا یہ الفاظ ایجاب ہو سکتے ہیں؟

(۴) وکیل کے یہ کہے بغیر کہ ”میں نے میری مؤکلہ فلاں کے نکاح میں دی۔“ مولانا صاحب کے خلاف واقعہ یہ کہنے سے کہ فلاں وکیل نے اس کی مؤکلہ آپ کے نکاح میں دی اور نوشہ کے یہ کہنے سے کہ میں نے قبول کی نکاح فضولی ہو جائے گا؟ نکاح فضولی کی صورت تو یہ ہے کہ نکاح پڑھانے والا یہ کہے کہ میں نے فلاں عورت کو آپ کے نکاح میں دی اور ناکح کہے کہ میں نے قبول کی۔ (بینواتو جروا۔

(الجواب) (۱) اصل مسئلہ یہ ہے کہ وکیل بالزکاح خود نکاح پڑھائے۔ بلا اجازت مؤکلہ دوسرے کو نکاح پڑھانے کی اجازت دینے کا اس کو اختیار نہیں ہے۔ ”لا یوکل الوکیل بآذن او تعمیم تفویض۔“ (اشیاء والنظار کتاب الوکالۃ ص ۳۶۳) اگر وکیل بالزکاح نے بلا اجازت مؤکلہ دوسرے کو نکاح پڑھانے کی اجازت دے دی اور اس نے نکاح پڑھا دیا تو بعض کے نزدیک یہ نکاح فضولی ہوگا۔ اور دہن کی قوی یا فعلی اجازت پر موقوف و منعقد ہوگا۔ اور بعض فقہاء رحمہم اللہ اس کے قائل ہیں کہ وکیل اول مجلس نکاح میں موجود ہو تو نکاح نافذ و لازم ہو جائے گا۔ اور یہی مختارہ معمول بہا ہے۔ الوکیل بالتزوج لیس لہ ان یؤکل غیرہ فان فعل فزوجہ الثانی بحضرة الاول جاز۔“ (فتاویٰ قاضی خاں فصل فی التوکیل بالنکاح والطلاق والعناق ج ۳ ص ۵۸۰۔ فتاویٰ عالمگیری ص ۲۰ ج ۲)

لہذا صورت مسئلہ میں جب کہ نکاح خواہ نے وکیل سے پوچھا کہ نکاح پڑھا دوں؟ اور وکیل نے کہا۔ جی ہاں! (پڑھا دو) تو یہ تو وکیل ہے مجلس نکاح اور عرف عام اس کا قرینہ ہے۔ اور دلہن بھی جانتی ہے کہ نکاح دوسرا شخص پڑھائے گا۔ تو اسے دلہن کی اجازت پر محمول کیا جاسکتا ہے۔ (لان المعروف كالمشروط) اس کے بعد نکاح خواہ کا نوشہ سے خطاب کر کے یہ کہنا کہ فلاں وکیل نے اپنی مؤکلہ مسماۃ فلانی کی ذات کو آپ کے نکاح میں دی، آپ نے قبول کی؟ یہ ایجاب ہے۔ جواب میں نوشہ کا یہ کہنا کہ میں نے قبول کی، یہ قبول ہے۔ "الا صل ان الامر متی حضر جعل مباشراً (درمختار) (وقوله جعل مباشراً) لانه اذا كان في المجلس تنتقل العبادة اليه كما قدمناه (شامی ص ۷۷ ج ۲ کتاب النکاح)

مزید تشفی اور معلومات کے لئے دو فتوے نقل کئے جاتے ہیں۔

(۱) (سوال ۴۲) دختر کے والد نے نکاح خواہ سے کہا کہ ہماری لڑکی کا نکاح کر دو۔ نکاح خواہ نے اس طرح کر دیا تم نے اے عمرزید کی لڑکی بعوض سو ۱۰۰ روپے مہر کے قبول کی؟ اس نے کہا۔ ہاں میں نے قبول کی۔ اس سے نکاح ہو گیا یا نہیں؟ نکاح خواہ باپ کا وکیل ہے یا عورت کا؟

(الجواب) اس صورت میں ایجاب و قبول مذکور کے ساتھ جب کہ دو رو برو شاہدین کے ہوا نکاح صحیح ہو گیا۔ نکاح خواہ عورت کے باپ کا وکیل ہے۔ (سوال کے جواب میں حوالہ پہلے گزر چکا ہے از مرتب)۔ (فتاویٰ دارالعلوم مدلل و مکمل حضرت مفتی عزیز الرحمن ج ۷ ص ۶۵)

(۲) (سوال ۱۳۷) ایک شخص نے میانجی کو کہا کہ میں نے تجھ کو اجازت دی ہے۔ پھر میانجی نے مرد کو کہا کہ فلانی عورت تم نے قبول کی؟ اس نے کہا۔ "میں نے قبول کی۔" اس صورت میں نکاح منعقد ہو گیا یا نہیں؟ یہاں ایجاب و قبول میں سے صرف ایک جزو موجود ہے؟

(الجواب) طاس صورت میں نکاح منعقد ہو گیا۔ کیونکہ میانجی وکیل ہے ولی دختر کی طرف سے پس میانجی نے جو کام شوہر سے کیا کہ "فلانی عورت کو تم نے قبول کیا۔" یہ ایجاب ہے۔ اور جب شوہر نے کہا۔ "میں نے قبول کیا۔" تو یہ قبول ہوا۔ پس یہ دونوں رکن یعنی ایجاب و قبول پائے گئے۔ ایضاً (فتاویٰ دارالعلوم ص ۲۹ ج ۷) اگر نکاح خواہ نے وکیل سے اجازت لئے بغیر ایجاب و قبول کر دیا۔ اور وکیل مجلس نکاح میں موجود ہے۔ اور اس نے بعد نکاح قول سے اجازت دے دی۔ یا فعل اور حال سے رضا مندی ظاہر کی تو نکاح کے نفاذ و لازم ہونے کے لئے کافی ہو گیا۔ الوکیل اذا وكل بغير اذن او نعيم واجاز ما فعله، و كيله نفذ الا الطلاق والعناق (الاشباه) قوله واجاز ما فعله، و كيله اقول و كذا لو عقد اجنبية فاجاز الاول (حموى شرح الاشباه والنظائر ص ۲۸)

کتاب الوکالة) فقط واللہ اعلم بالصواب۔

(۲) یہ ایجاب نہیں ہے تو وکیل ہے۔ فقط واللہ اعلم بالصواب۔

(۳) وکیل اول کی حاضری میں یہ الفاظ ایجاب کے ہیں۔ فقط واللہ اعلم بالصواب۔

(۴) وکیل اول کی عدم موجودگی میں نکاح فضولی ہوگا اور دلہن کے قولی یا فعلی اجازت پر موقوف و منعقد

ہوگا۔ فقط واللہ اعلم بالصواب۔

نکاح کا خطبہ کب پڑھنا چاہئے:

(سوال ۱۷۹) خطبہ نکاح۔ نکاح سے پہلے پڑھے یا بعد میں پڑھنا چاہئے؟

(الجواب) نکاح کا مسنون طریقہ یہ ہے کہ مجلس نکاح میں اولاً خطبہ پڑھا جائے بعدہ ایجاب و قبول کیا جائے۔<sup>(۱)</sup>

نکاح میں خطبہ نہ پڑھے تو کیا حکم ہے؟

(سوال ۱۸۰) نکاح سے پہلے یا بعد میں خطبہ پڑھا ہی نہ جائے تو نکاح ہوگا یا نہیں؟

(الجواب) اگر خطبہ نہ پڑھا گیا تو نکاح ہو جائے گا مگر خلاف سنت ہوگا، برکات سے محروم رہے گا۔<sup>(۲)</sup>

خفیہ طور پر (خانگی میں) نکاح پڑھے تو کیا حکم ہے:

(سوال ۱۸۱) خانگی میں (چپ چاپ) نکاح پڑھے تو صحیح ہے؟

(الجواب) اگر ایجاب و قبول کے وقت شرعی گواہ موجود ہوں تو نکاح صحیح ہے۔ لیکن بلا عذر خفیہ نکاح پڑھنا خلاف سنت ہے کہ نکاح کا اعلان کرنا چاہئے۔ (حاشیہ ط از مرتب)۔

دلہن سے اجازت لینے کے وقت گواہوں کا ہونا:

(سوال ۱۸۲) دلہن کے سامنے اجازت لینے کے وقت گواہوں کا موجود ہونا ضروری ہے یا نہیں؟

(الجواب) دلہن کے سامنے اجازت لینے کے وقت گواہوں کا موجود ہونا ضروری نہیں۔ (ہاں بہتر ہے) البتہ ایجاب و قبول کے وقت جس میں عورت کا وکیل یا ولی موجود ہے گواہوں کا ہونا ضروری ہے (مکتوبات شیخ الاسلام ص ۳۰۴) اور شامی میں ہے۔

واعلم انه لا يشترط الشهادة على الوكالة بالنكاح بل على عقد الوكيل وانما ينبغي ان يشهد الوكالة اذا خيف جحد المؤكل اياها فتح (ج ۲ ص ۴۴۶ مطلب في الوكيل والفضول في النكاح) فقط والله اعلم بالصواب.

خطبہ نکاح کا مسنون طریقہ کیا ہے:

(سوال ۱۸۳) عقد نکاح کے وقت خطبہ کھڑے کھڑے پڑھنا سنت ہے یا بیٹھے بیٹھے؟

(الجواب) اصل خطبوں میں کھڑے ہو کر ہی پڑھنا ہے۔ مگر بیٹھ کر بھی جائز ہے۔ ہندوستان میں عام طور پر اب یہی رواج ہے۔ عرب میں بھی اب یہی رواج ہو گیا ہے۔ (مکتوبات شیخ الاسلام نمبر ۹۴، ص ۳۰۵)

(۱) قوله وتقديم خطبة بضم الخا وما يذکر قبل اجراء العقد من الحمد والشهد شامی کتاب النکاح ج ۲ ص ۳۵۹

(۲) ويستحب ان يكون النكاح ظاهراً وان يكون قبله خطبة. بحر الرائق کتاب النکاح قبل قوله وينعقد الخ.



نکاح کا وکیل اپنا نائب بنا سکتا ہے یا نہیں:

(سوائے ۱۸۴) بوقت نکاح دلہن کا وکیل خود نکاح نہیں پڑھاتا ہے نائب یا قاضی وغیرہ کو سپرد کرتا ہے تو وکیل دوسروں کو نائب بنا سکتا ہے۔ اس سے نکاح میں کوئی حرج تو نہیں؟

(الجواب) وکیل کو اختیار نہیں کہ دوسرے کو نکاح خوانی کا وکیل بنائے۔ ہاں وکیل اول کی حاضری میں دوسرا وکیل نائب قاضی وغیرہ نکاح کرے تو کوئی حرج نہیں آتا نکاح منعقد ہو جاتا ہے۔ فتاویٰ قاضی خان میں ہے۔ الوکیل بالتزوج ليس له ان يوكل غيره فان فعل فزوجہ الثاني بحضرة الاول جاز۔ یعنی۔ وکیل نکاح کو حق نہیں کہ دوسرے کو وکیل بنائے۔ اگر اس نے ایسا کیا اور وکیل ثانی نے پہلے کی حاضری میں نکاح خوانی کی تو نکاح درست ہو گیا۔ (ج ۳ ص ۵۸۰ فصل فی التوکیل بالنکاح الخ)

دلہا، دلہن، کنگنا باندھے۔ ناریل ہاتھ میں لے کر نکاح پڑھے تو کیا حکم ہے؟

(استفتاء ۱۸۵) ہمارے یہاں شادی کے موقع پر دلہا، دلہن، ہاتھ میں کنگنا باندھتے ہیں۔ اس کے ساتھ تالی اور انگوٹھی بھی ہوتی ہے۔ باندھتے وقت چھ ۶ سات ۷ گرہ بھی لگاتے ہیں۔ اور اس کے لئے مدت متعین ہے۔ جسے درمیان میں نہ چھوڑے۔ ہاتھ میں ناریل ہوتا ہے۔ جس میں پانی ہونا ضروری ہے۔ غرض کہ نکاح کے وقت ان چیزوں کا ہونا ضروری ہے۔ اور یہ پرانی رسم ہے۔ بعض جگہ نہیں باندھتے۔ کسی جگہ امام صاحب چھڑاتے ہیں اور کہتے ہیں کہ یہ دوسروں کا طریقہ ہے۔ کبھی کسی مصلحت کی وجہ سے نکاح پڑھاتے ہیں۔ تو کیا یہ چیزیں اسلام میں داخل ہیں؟ جو اس کو ضروری سمجھے کیا وہ گنہگار ہے؟ امام صاحب نکاح پڑھائے تو کوئی حرج ہے؟

(الجواب) شادی کے وقت دلہا، دلہن کے ہاتھ میں کنگنا باندھتے ہیں۔ یہ اسلامی طریقہ نہیں ہے۔ کفار اور دوسری ملت والوں کا رواج ہے۔ (مرآة المفہم فتاویٰ مؤمنین) مسلمانوں کو پابندی کہ اس سے احتراز کریں۔ آنحضرت ﷺ کا ارشاد گرامی ہے۔ ”جس نے جس قوم کی مشابہت اختیار کی۔ وہ اسی میں شامل ہو گیا۔“ (ابوداؤد شریف)

انگلی انبیاء میں سے کسی نبی پر وہی جھٹی گئی کہ اپنی قوم سے کہہ دو۔ ”لا یدخل مداحل اعدائی لا یلبس صلابس اعدائی۔ ولا یزکب مراكب اعدائی۔ ولا یطعم مطاعم اعدائی۔ فیکون اعدائی کساہم اعدائی۔“ یعنی۔ وہ میرے دشمنوں کے داخل ہونے کی جگہ سے داخل نہ ہو، میرے دشمنوں کے لباس جیسا لباس نہ پہنے، اور میرے دشمنوں کی سواریوں پر سوار نہ ہو۔ اور میرے دشمنوں کے کھانے جیسا کھانا نہ کھائے (یعنی تمہارے اور ان کے درمیان امتیاز ضروری ہے) ورنہ تمہاری قوم بھی اسی طرح میرے دشمنوں کے زمرے میں داخل ہو جائے گی۔ جیسے وہ میرے دشمن ہیں۔ (کتاب الزواجر عن اقتراب الکبائر ص ۱۱ ج ۱)

اسی لئے فقیہ، محدث، قاضی، شہداء اللہ تحریر فرماتے ہیں۔ ”مسلم راتشبہ بکفار وفساق حرام است۔“ (مالا بد مذہب ص ۱۳۱) اسی طرح دلہا، دلہن کے ہاتھ میں ناریل لینا نکاح کے وقت، یہ کفار کا رواج ہے۔ اور ان کا ٹوٹکا ہے۔ جس میں تشبہ کے ساتھ ساتھ شرک کا بھی جزو ہے۔ ایسی رسوم اور ایسے عقیدوں سے مسلمان توبہ کریں۔ جو ایمان کو ضعیف اور تباہ کرنے والے ہیں۔ ہاتھ میں پھول ہار کی رسم بھی اسلامی نہیں، قابل ترک ہے۔ نکاح پڑھانے والے قاضی

صاحب قابل مبارک باد ہیں۔ اگر اس طرح تنبیہ کرے رہیں گے۔ نصیحت کرتے رہیں گے۔ اور نفرت دلاتے رہیں گے تو قلیل مدت میں یہ رسم بد ختم ہو جائے گی۔ انشاء اللہ تعالیٰ کوشش کرنے والے اور عمل کرنے والے اجر عظیم کے مستحق ہوں گے۔ فقط واللہ اعلم بالصواب۔

غیر مسلم حج کے سامنے لڑکا لڑکی ایجاب و قبول کریں تو نکاح منعقد ہو گا یا نہیں۔  
اور یہ طریقہ سنت کے مطابق ہے یا نہیں :

(سوال ۱۸۶) لڑکی برطانیہ (انگلینڈ) میں ہے اور لڑکی والے لڑکے کو شادی کے لئے بلاتے ہیں تو انگلینڈ کے قانون کے مطابق وہاں پہنچ کر نکاح رجسٹرڈ کرانے کے لئے سرکاری دفتر میں غیر مسلم حج کے سامنے وکیل اور گواہوں کی موجودگی میں لڑکا لڑکی ایجاب و قبول کرتے ہیں جس میں خطبہ دعا وغیرہ کچھ نہیں ہوتا تو یہ نکاح صحیح ہے یا نہیں؟ اور اس کو سنت کے مطابق کہہ سکتے ہیں؟ بعد میں اسلامی طریقہ کے مطابق نکاح کرنا ضروری ہے یا نہیں؟ اور یہ نکاح فوراً کیا جائے یا دو تین ماہ کی تاخیر سے کر سکتے ہیں؟ مینواتو جروا۔

(الجواب) اگرچہ سرکاری دفتر میں غیر مسلم حج کے روبرو دو مسلمان مرد یا ایک مسلمان مرد اور دو مسلمان عورتوں کی موجودگی میں باقاعدہ ایجاب و قبول ہو جانے سے نکاح منعقد ہو جاتا ہے اور حقوق زوجیت بھی حاصل ہو جاتے ہیں<sup>(۱)</sup> لیکن نکاح کا یہ طریقہ خلاف سنت ہے، مسنون طریقہ یہ ہے کہ نکاح علی الاعلان ہو اور خطبہ ماثورہ پڑھا جائے، لہذا قانونی کارروائی کے بعد گھر آ کر فوراً مسنون طریقہ سے نکاح کر لیا جائے، تاخیر کرنا غیر ضروری، نامناسب اور خلاف مصلحت ہے۔ فقط واللہ اعلم بالصواب۔

نکاح ثانی کے متعلق خاوند کی وصیت:

(سوال ۱۸۷) شوہر نے انتقال سے پہلے مجھ سے تندرستی کی حالت میں چند جوہات کی بنا پر وعدہ لیا ہے کہ میرے انتقال کے بعد دوسری شادی جلد کر لینا، اب کیا کرنا چاہئے، ایک طرف وعدہ کا خیال اور دوسری طرف شرمندگی ہے کہ لوگ کیا کہیں گے میں کیا کروں؟ رہنمائی فرمائیں! مینواتو جروا۔

(الجواب) شوہر نے وعدہ نہ بھی لیا ہو تب بھی اگر قابل نکاح ہو اور اچھا موقع میسر آ جائے تو قبول کر لینا چاہئے، اس میں شرمندگی کی کوئی بات نہیں ہے، شریعت کا حکم ہے قرآن میں ہے وانکحوا الایامی منکم یعنی تم میں جو بے نکاح ہوں ان کا نکاح کر دو۔ حدیث میں بیوہ عورت کے نکاح کی بڑی فضیلت آئی ہے، حضرت پیران پیر شاہ عبدالقادر جیلانی فرماتے ہیں اندہ قال لیس شنی خیراً للمرأة من زوج او قبر یعنی عورت کے لئے آغوش شوہر اور قبر سے کوئی چیز بہتر نہیں۔ یعنی عورت کی بھلائی اور عزت اس میں ہے کہ وہ شوہر کے پاس ہو یا پھر قبر کے اندر ہو۔ اور حضور اکرم ﷺ نے فرمایا مسکینۃ مسکینۃ امرأۃ لیس لها زوج قیل یا رسول اللہ وان کانت

(۱) وینعقد باایجاب و قبول وضعاً للماضی او احدهما عند حرین او حرو حرین عاقلین بالغین مسلمین ولو فاسقین الخ فلم یصح بغير شهود لحديث الترمذی البغایا اللاتی ینکحن انفسهن من غیر بیند بحر الرائق ج ۳ ص ۸۷۔

غنیۃ من المال قال صلی اللہ علیہ وسلم وان كانت غنیۃ من المال یعنی غریب مسکین ہے غریب مسکین ہے غریب مسکین ہے وہ عورت جو شوہر نہ رکھتی ہو، لوگوں نے عرض کیا اگرچہ وہ مالدار ہو، فرمایا اگرچہ مالدار ہو تب بھی وہ (شوہر کے بغیر) غریب مسکین ہے۔ (غنیۃ الطالبین ج ۱ ص ۳۲) لہذا پریشان نہ ہو اور پڑھتی رہو انسا للہ وانسا الیہ راجعون اللہم عندک احتسب مصیبتی فاجرنی فیہا وابدلنی خیراً (بے شک ہم اللہ کے ہیں اور بے شک ہم اسی طرف لوٹنے والے ہیں۔ اے اللہ آپ کے پاس اجر و ثواب مانگتی ہوں میں اپنی مصیبت کا، پس اجر و ثواب دے، اس میں اور بدلہ میں دے مجھے اس سے بہتر)۔ فقط واللہ اعلم بالصواب۔

### وکیل کی موجودگی میں قاضی صاحب نکاح پڑھا دیں تو کیسا ہے؟

(سوال ۱۸۸) کیا فرماتے ہیں علماء دین و مفتیان شرع متین اس مسئلہ میں کہ ہمارے یہاں امام صاحب نکاح پڑھاتے ہیں، ایک مجلس نکاح میں دلہن کے وکیل نے حسب دستور امام صاحب سے نکاح پڑھانے کی درخواست کی، امام صاحب نے خطبہ پڑھا اور دولہا کو مخاطب کر کے کہا کہ فاطمہ بی بی اسمعیل سے سیدات کی ذات کو ان وکیل صاحب کی وکالت سے اور ان دو گواہوں کی گواہی سے حاضرین کے روبرو اتنی مہر کے عوض آپ کے نکاح میں دیا آپ نے قبول کیا، دولہا نے کہا کہ قبول کیا تو نکاح ہو گیا یا نہیں؟ ایک غیر مقلد مولوی صاحب فرماتے ہیں کہ نکاح نہیں ہوا اس لئے کہ ایجاب نہیں پایا گیا جو کہ رکن ہے لہذا دوبارہ نکاح پڑھانا چاہئے ورنہ زنا کاری ہوتی رہے گی، کیا یہ اعتراض صحیح ہے؟ بیوقوف جواب۔

(الجواب) صورت مسئلہ میں نکاح خوان نے وکیل کی اجازت سے خطبہ نکاح پڑھ کر وکیل کی موجودگی میں اور شرعی گواہوں کی حاضری میں دولہا کو مخاطب کر کے کہا کہ فاطمہ بی بی اسمعیل سیدات کو ان وکیل کی وکالت سے اور ان دو گواہوں کی گواہی سے حاضرین مجلس کے روبرو اتنی مہر کے عوض میں آپ کے نکاح میں دیا، آپ نے قبول کیا؟ (یہ ایجاب ہے) اس کے جواب میں ناح نے کہا کہ قبول کیا (یہ قبول ہے) ایجاب و قبول دونوں پائے گئے لہذا نکاح منعقد ہو گیا۔ فتاویٰ قاضی خان میں ہے الوکیل بالتزوج لیس له ان یوکل غیرہ فان فعل فزوجہ الثانی بحضرة الاول جاز (ج ۳ ص ۵۸۰ فصل فی التوکیل بالنکاح الخ) (فتاویٰ رحیمیہ اردو ج ۸ ص ۱۳۸) فتاویٰ رحیمیہ گجراتی ج ۲ ص ۹۹، ۱۰۰ انگلش ج ۲ ص ۱۵۶ فقط واللہ اعلم بالصواب۔

### سول میرج کا حکم:

(استفتاء ۱۸۹) میں نے اور قمر النساء نے والدین سے چھپ کر کورٹ میں جا کر سول میرج کر لیا، بعد میں جب لڑکی کے والدین کو یہ بات معلوم ہوئی تو بہت ناراض ہوئے اور اپنی لڑکی سے کہا اگر تو نے کورٹ میں جا کر یہ نکاح ختم نہ کیا تو تجھے مار ڈالیں گے اور مجھے بھی سخت دھمکیاں دیں اس لئے ہم دونوں کورٹ گئے اور لڑکی نے اپنے والدین کی حاضری میں یہ درخواست دی کہ میں سابقہ نکاح ختم کرتی ہوں چنانچہ کورٹ کی جانب سے سابقہ نکاح ختم کر دیا گیا مگر



ہم دونوں نے صرف ظاہر والدین کو دکھانے کے لئے یہ کام کیا تھا ورنہ ہم دونوں خفیہ یہ عہد کر چکے ہیں کہ کبھی نہ کبھی والدین کو رضا مند کر کے ایک دوسرے سے ازدواجی رشتہ قائم کر لیں گے، اب ایک مولوی صاحب کہتے ہیں کہ کورٹ میں جب نکاح ختم کر دیا تو طلاق مغالطہ ہو گئی اور اب بغیر شرعی حلالہ کے تم ایک دوسرے سے منسلک نہیں ہو سکتے، اگر والدین رضا مند ہو جائیں تو بغیر حلالہ کے ہم دونوں نکاح کر سکتے ہیں یا نہیں؟ بینوا تو جروا۔

(الجواب) صورت مسئلہ میں لڑکے اور لڑکی نے کورٹ میں جا کر رسول میرج کیا ہے اس سے شرعاً نکاح منعقد نہیں ہوا اس لئے کہ نکاح صحیح ہونے کے لئے دو شرعی گواہوں کے سامنے ایجاب و قبول ضروری ہے، (۱) اور دونوں نے کورٹ میں جا کر رنج کے سامنے جو تفریق اختیار کی وہ طلاق نہیں ہے، جب نکاح ہی منعقد نہیں ہوا تو طلاق کیسی؟ مولوی صاحب کا بیان صحیح نہیں ہے، آپ دونوں رسول میرج کے بعد بھی اجنبی تھے اور رسول میرج ختم کرنے کے بعد بھی اجنبی ہیں اگر آپ دونوں باہم کفو ہیں یا لڑکی کے اولیاء رضا مند ہیں تو نکاح ہو سکتا ہے۔ فقط واللہ اعلم بالصواب۔ ۲۹/۱۳۹۹ھ۔

منگنی ہو جانے کے بعد لڑکے اور لڑکی کا آزادانہ ملنا اور خلوت میں رہنا:

(سوال ۱۹۰) ہمارے یہاں خطبہ (منگنی) ہو جانے کے بعد لڑکا اور لڑکی نکاح ہونے سے پہلے دونوں بالکل آزادانہ میاں بیوی کی طرح ملتے ہیں لڑکا تفریح کے لئے لڑکی کو اپنے ساتھ لے جاتا ہے، ماں باپ بھی خوشی سے اجازت دے دیتے ہیں اور اگر کبھی چھٹی کے دن آگئے تو کئی کئی دنوں تک دونوں تنہا گھومتے رہتے ہیں، کیا صرف منگنی ہو جانے کے بعد اس طرح آزادانہ ملنا تفریح کے لئے جانا اور خلوت میں رہنا جائز ہے؟ بینوا تو جروا۔

(الجواب) منگنی نکاح کا وعدہ ہے نکاح نہیں ہے اس لئے آزادانہ ساتھ پھرنا اور خلوت میں رہنا حرام ہے، صحبت کرنا زنا کے حکم میں ہے بچہ ہوگا تو حرامی شمار ہوگا اگر منگنی کے بعد الگ رہنا ناقابل برداشت ہے تو نکاح ہی کر لیا جائے۔ (۲) فقط واللہ اعلم بالصواب۔

شادی سے پہلے لڑکی کو بشہوت دیکھنا:

(سوال ۱۹۱) زید ایک غیر شادی شدہ آدمی ہے وہ صفیہ سے شادی کرنا چاہتا ہے تو کیا شادی سے پہلے وہ صفیہ کو دیکھ سکتا ہے؟ اگرچہ شہوت کا اندیشہ ہو؟ بینوا تو جروا۔

(الجواب) جب کہ زید صفیہ سے شادی کرنے کا مصمم ارادہ رکھتا ہے تو وہ اسے حسب ضرورت دیکھ سکتا ہے، اگرچہ شہوت کا اندیشہ ہو (وکذا مرید نکاحها) ولو عن شہوة بنیة السنة لا قضاء الشہوة (قوله بنیة السنة) ولو اراد ان يتزوج امرأة فلا باس ان ينظر اليها وان خاف ان يشتہيها لقوله عليه الصلوة والسلام للمغيرة بن شعبه حين خطب امرأة انظر اليها فانه احرى ان يودم بينكما رواه الترمذی

(۱) ولا ینعقد نکاح المسلمین الا بحضور شاهدين حریین عاقلین بالغین مسلمین الخ ہدایہ کتاب النکاح ج ۲

ص ۳۶

(۲) اوہل اعطیتہا ان المجلس للنکاح وان للوعد فوعد، درمختار مع الشامی کتاب النکاح ج ۲ ص ۳۶۳

والنسانی وغیر ہما (شامی ج ۵ ص ۳۲۵ کتاب الحظر والا باحة باب فی النظر واللمس) فقط واللہ اعلم بالصواب .

جس سے شادی کا ارادہ ہو لڑکی کا اس کو اپنا فوٹو بھیجنا؟:

(سوال ۱۹۲) لڑکا انگلینڈ میں ہے اور لڑکی ہندوستان میں وہ اس سے شادی کرنا چاہتا ہے تو لڑکی اپنا فوٹو کھجوا کر لڑکے پر بھیج سکتی ہے یا نہیں؟ بینوا تو جروا۔

(الجواب) فوٹو کی اجازت نہیں خود آ کر دیکھ لے یا کسی اور جائز طریقہ سے الطمینان حاصل کر لے۔ (سابقہ سوال میں حوالہ ملاحظہ کیا جائے۔ از مرتب)۔ فقط واللہ اعلم بالصواب۔

میاں بیوی دونوں مسلمان ہو گئے تو کیا حکم ہے؟:

(سوال ۱۹۳) شوہر اور بیوی پہلے ہندو تھے اور کچھ مدت کے بعد دونوں نے اسلام قبول کر لیا تو کیا دوبارہ نکاح کرنا پڑے گا یا نہیں؟ بینوا تو جروا۔

(الجواب) شوہر اور بیوی پہلے ہندو تھے اور انہوں نے ہندو طریقہ کے مطابق نکاح کیا تھا اور اس کے بعد خدا کی توفیق سے دونوں مسلمان ہو گئے تو دوبارہ نکاح کرنا ضروری نہیں۔ اسلام لانے کے بعد بلا تجدید نکاح دونوں میاں بیوی کی طرح رہ سکتے ہیں، ہدایہ میں ہے واذا تزوج الکافر و بغیر شہود اوفی عدة کافر و ذلک فی دینہم جائز ثم اسلما اقراعلیہ و هذا عندابی حنیفة (ہدایہ اولین ص ۳۲۴) باب نکاح اهل الشرک فقط واللہ اعلم بالصواب .

نماز جمعہ کے بعد سنتوں سے قبل مجلس نکاح قائم کرنا کیسا ہے؟:

(سوال ۱۹۴) نماز جمعہ کے بعد متصلاً سنتوں سے قبل مجلس نکاح قائم کرنا کیسا ہے؟ مقصد یہ ہے کہ تمام لوگ نکاح میں شرکت کر لیں، شرعاً کیا حکم ہے؟ بینوا تو جروا۔

(الجواب) صورت مسئلہ میں سنتوں سے قبل نکاح کرنے میں لوگوں کو سنتوں کا اہتمام نہیں رہے گا، بہت سے لوگ سنتیں چھوڑ دیں گے، نیز مسجد میں شور و شغب بھی ہوگا، جو لوگ سنتیں پڑھنا چاہیں گے ان کو بھی خلل ہوگا۔ لہذا ہرگز اس کی اجازت نہیں دی جاسکتی۔<sup>(۱)</sup> فقط واللہ اعلم بالصواب .

منکوحہ کے دو نام ہوں، مجلس نکاح میں مشہور نام لیا گیا تو کیا حکم ہے؟:

(سوال ۱۹۵) ایک لڑکی کا اصلی نام ریحانہ بانو بنت عبدالکریم ہے تمام لوگ اسی نام سے اسے پہچانتے ہیں اسکول اور راشن کارڈ میں بھی یہی نام درج ہے اس کی نہیال والوں نے اس کا نام مریم رکھا تھا اور وہاں کچھ لوگ اس نام سے اسے پہچانتے ہیں، اس کے نکاح کے دعوت نامہ میں اتفاق سے مریم لکھ دیا گیا، مجلس نکاح میں اس کا اصلی اور مشہور نام

(۱) سنتوں کے بعد، تو جائز ہے و کونہ فی مسجد یوم الجمعة در مختار مع الشامی کتاب النکاح ج ۲ ص ۳۶۰.

ریحانہ بانو بنت عبدالکریم لیا گیا نکاح کی رجسٹر میں بھی یہی نام لکھا گیا جہاں اس کا نکاح ہوا ہے اس کا شوہر ساس خسر سب اسی نام سے اسے پہچانتے ہیں اور اسی نام کے اعتبار سے منگنی ہوئی، نکاح کے آٹھ دس روز بعد کچھ لوگوں نے یہ کہنا شروع کیا کہ یہ نکاح نہیں ہوا، دعوت نامہ میں اس کا نام مریم لکھا گیا ہے اور مجلس نکاح میں اس کے خلاف نام لیا گیا ہے تو مذکور نکاح کے متعلق کیا حکم ہے؟ نکاح کے انعقاد ہوا یا نہیں؟ کیا دوبارہ نکاح کرنا ضروری ہے؟ بینوا تو جروا۔

(الجواب) نکاح صحیح ہونے کے لئے منکوحہ کا ممتاز اور متعین ہونا ضروری ہے اس میں ذرہ برابر جہالت نہ ہونا چاہئے، گواہ پوری بصیرت کے ساتھ سمجھ رہے ہوں کہ فلاں لڑکی کا نکاح فلاں لڑکے کے ساتھ ہو رہا ہے۔ اسی طرح لڑکا (شوہر) بھی جانتا ہو کہ میرا نکاح فلاں لڑکی سے ہو رہا ہے، مجلس نکاح میں اگر لڑکی کا وکیل موجود ہو اگر اس وقت صرف لڑکی کا نام لینے سے ابہام اور جہالت دور ہو جاتی ہو تو صرف اس کا نام لینا کافی ہے، اور اگر صرف اس کا نام لینے سے جہالت دور نہ ہو تو باپ کا نام بھی بلکہ اگر مزید ضرورت پڑے تو داد کا نام بھی لینا ضروری ہے، غرض کہ ایجاب و قبول کے وقت ابہام اور جہالت بالکل نہ ہونا چاہئے۔

درمختار میں ہے: - ولا المنکوحۃ مجہولۃ (درمختار ج ۲ ص ۳۶۷) شامی کتاب النکاح میں ہے: - تنبیہ: - اشار بقولہ فیما مرو لا المنکوحۃ مجہولۃ الی ما ذکرہ فی البحر ہنا بقولہ ولا بد من تمیز المنکوحۃ عند الشاہدین لتنفی الجہالۃ (شامی ج ۲ ص ۳۷۴)

نیز شامی میں ہے: - ویؤیدہ 'ماسیاتی من انہا لو کانت غائبۃ وزوجہا وکیلہا فان عرفہا الشہود و علموا انہ ارادہا کفی ذکر اسمہا والا لا بد من ذکر الاب والجد ایضاً الخ (شامی ج ۲ ص ۳۶۷ کتاب النکاح)

صورت مسئلہ میں جب لڑکی کا مشہور نام ریحانہ بانو ہے، اور تمام لوگ یہ بھی جانتے ہیں کہ ریحانہ بانو عبدالکریم کی بیٹی ہے، مجلس نکاح میں شوہر اور گواہ یہی سمجھ رہے ہوں کہ ریحانہ بانو بنت عبدالکریم کا نکاح ہو رہا ہے اور ایجاب و قبول کے وقت بھی اس کا وہی مشہور اور اصلی نام لیا گیا ہے تو نکاح منعقد ہو گیا، شک و شبہ کرنے کی ضرورت نہیں ہے، نکاح کے دعوت نامہ میں جو غلطی ہو گئی ہے اس سے نکاح کی صحت پر کچھ اثر نہ پڑے گا، شامی میں ہے (قولہ ولا المنکوحۃ مجہولۃ) قلت و ظاہرہ انہا لو جرت المقدمات علی معینۃ و تمیزت عند الشہود ایضاً یصح العقد و ہی واقعۃ الفتوی لان المقصود نفی الجہالۃ و ذلک بتعینہا عند العاقدین والشہود وان لم یصرح اسمہا (شامی ج ۲ ص ۳۶۷ کتاب النکاح) امداد الفتاویٰ میں ہے:-

(سوال ۱۲۶۹) وقت نکاح قاضی کو نام زوجہ کا لیکر مجمع عام میں پکار کر ایجاب و قبول کرانا چاہئے یا کیا؟ اور جو بدون نام لئے زوجہ کے ایجاب و قبول کرادے تو نکاح درست ہوگا یا نہیں؟

(الجواب) شرط جواز نکاح یہ ہے کہ منکوحہ زوج اور شاہدین کے نزدیک مجہول نہ رہے بلکہ اپنے غیر سے متمیز ہو جائے خواہ کسی طرح سے امتیاز ہو، پس اگر منکوحہ حاضر ہے تو اس کی طرف اشارہ کر دینا کافی ہے اور اگر غائب ہے تو اگر بدون تصریح نام کے بعض قیود سے اس کی تعیین ممکن ہے تو نام لینے کی حاجت نہیں، اور اگر اوصاف سے تمیز نہ ہو تو اس کا نام



لینا ضروری ہے بلکہ اگر اس کے نام سے بھی تعین نہ ہو تو باپ دادی کا نام لینا بھی ضروری ہے، حاصل یہ کہ رفع ابہام ہو جائے۔ فی الدر المختار ولا المنکوحہ مجهولۃ وفي رد المحتار قلت وظاہرہ انہا لو جرت المقدمات..... الخ (امداد الفتاوی ص ۱۵۲، ۱۵۳ ج ۲) فقط واللہ اعلم بالصواب۔

”ذات بخش دی“ اس لفظ سے نکاح ہوگا یا نہیں؟

(سوال ۱۹۶) ایک لڑکی جس کی عمر ۲۵ سال ہے اس نے ایک ۲۷ سالہ لڑکے سے تین گواہوں کی موجودگی میں نکاح کیا، لڑکی نے کہا ”میں نے تم کو اپنی ذات بخش دی“ لڑکے نے کہا میں نے قبول کی، مذکورہ صورت میں نکاح منعقد ہوا یا نہیں؟ لڑکا اور لڑکی دونوں ہم کفو ہیں۔ مینواتو جروا۔

(الجواب) صورت مسئلہ میں جب کہ لڑکا اور لڑکی ہم کفو ہیں اور گواہ یہ سمجھ رہے ہوں کہ شرعی نکاح ہو رہا ہے (متعہ وغیرہ نہیں) تو نکاح منعقد ہو جائے گا اور دونوں شوہر اور بیوی ہو جائیں گے، لیکن اس طرح مخفی طور پر نکاح کرنا خلافت سنت ہے، سنت طریقتہ یہ ہے کہ نکاح علی الاعلان کیا جائے، ہدایہ اولین میں ہے: ویسعد بلفظ النکاح والتزوج والہبة والتملیک والصدقة (ہدایہ اولین ج ۲ ص ۲۸۵ کتاب النکاح) حدیث میں ہے کہ نکاح علی الاعلان مسجد میں کرو۔ عن عائشة رضی اللہ عنہا قالت قال رسول اللہ صلی اللہ علیہ وسلم اعلنوا هذا النکاح واجعلوه فی المساجد واضربوا علیہ بالدفوف رواہ الترمذی (مشکوٰۃ شریف ص ۲۷۲، باب اعلان النکاح) فقط واللہ اعلم بالصواب۔

بذریعہ تار نکاح منعقد ہوگا یا نہیں؟

(سوال ۱۹۷) لڑکا دوسرے شہر میں ہے اور وہ ہمارے گاؤں کی ایک لڑکی سے تار کے ذریعہ نکاح کرے تو نکاح صحیح ہے یا نہیں؟

(الجواب) تار سے نکاح صحیح نہ ہوگا، غائبانہ نکاح صحیح ہو سکتا ہے اور اس کا طریقہ فتاویٰ رحیمیہ جلد سوم اردو ص ۱۳۱، ۱۳۲ میں شائع ہو چکا ہے، ملاحظہ فرمائیں، (جدید ترتیب کے مطابق متفرقات نکاح میں غائبانہ شادی کی صورتیں کے عنوان سے دیکھ لیا جائے۔ از مرتب) فقط واللہ اعلم بالصواب۔

نکاح کا خطبہ مسنون ہے:

(سوال ۱۹۸) ایک شخص نے خطبہ مسنونہ کے بغیر نکاح پڑھا دیا تو نکاح ہوگا یا نہیں؟ مینواتو جروا۔

(الجواب) نکاح کا مسنون طریقہ یہ ہے کہ پہلے خطبہ مسنونہ پڑھا جائے اس کے بعد ایجاب و قبول کرایا جائے، اگر خطبہ مسنونہ کے بغیر شرعی گواہوں کی موجودگی میں ایجاب و قبول کرایا جائے تب بھی نکاح تو ہو جائے گا مگر یہ طریقہ خلاف سنت ہے، (حوالہ گذر چکا ہے از مرتب)۔ فقط واللہ اعلم بالصواب۔

لڑکا مجبور ہو کر نکاح قبول کرے تو نکاح ہوگا یا نہیں؟:

(سوال ۱۹۹) ایک لڑکا ایک لڑکی سے نکاح کرنے پر بالکل راضی نہ تھا مگر کچھ لوگ لڑکے کو نکاح کرنے پر مجبور کر رہے تھے مگر لڑکا بالکل انکار کرتا تھا، ایک دن موقع پا کر چند لوگوں کی موجودگی میں لڑکے کو دھمکی دے کر زبردستی نکاح کر دیا لڑکے نے مجبوراً مجلس نکاح میں نکاح قبول کیا، موجودہ صورت میں نکاح منعقد ہوگا یا نہیں؟ بینوا تو جروا۔

(الجواب) جب لڑکا نکاح کرنے پر راضی نہ تھا تو زبردستی کر کے اسے نکاح کرنے پر مجبور نہ کرنا چاہئے تھا، نکاح زندگی بھر کا معاملہ ہے، ان لوگوں کا یہ طرز عمل بہت نامناسب ہے مجلس نکاح میں اگر لڑکے نے زبان سے نکاح قبول کیا ہو اور دو گواہوں نے ایجاب و قبول کے الفاظ سنے ہوں تو نکاح منعقد ہو گیا۔ درمختار میں ہے (وصح نکاحہ و طلاقہ و عتقہ) لو بالقول لا بالفعل الخ (درمختار ج ۵ ص ۱۱ کتاب الاکراہ) شامی میں ہے۔ والمذکور منها فی عامة الكتب عشرة نظمها ابن الهمام بقوله۔

نکاح وایلاء طلاق مفارق

یصح مع الاکراہ عتق ورجعة

وعفو لقتل شاب منه مفارق

وفنی ظہار والیمین ونذرہ

(شامی، کتاب الاکراہ ج ۵ ص ۱۱۹)

نوٹ:

زبان سے نکاح قبول نہ کرے اور زبردستی دھمکی دے کر نکاح نامہ پراگر لڑکے سے دستخط کرا لیا جائے تو اس صورت میں نکاح منعقد نہ ہوگا، (۱) فقط واللہ اعلم بالصواب۔

نکاح ثانی کرنے پر اولاد اور خاندان والوں کا ناراض رہنا غلط ہے:

(سوال ۲۰۰) کیا فرماتے ہیں علماء دین و مفتیان شرع متین میرے اس معاملہ میں کہ میری اہلیہ کا انتقال ہو گیا، میری عمر پچاس سے تجاوز کر گئی ہے۔ لیکن خدا کے فضل سے میری صحت اچھی ہے، میں نے نکاح ثانی کر لیا اور ہم دونوں میں اچھے تعلقات ہیں اور راحت کی زندگی گزار رہے ہیں مگر نکاح ثانی کی وجہ سے میرے خاندان کے لوگ اور اولاد بھی سخت مخالف تھے، اور اب بھی کہتے ہیں کہ اولاد ہوتے ہوئے نکاح کرنے کی کیا ضرورت تھی، کیا خدمت کے لئے ہم کافی نہ تھے، اس بڑھاپے میں شادی کا شوق، لوگ کیا کہیں گے؟ میرے نکاح کرنے کی وجہ سے اولاد نے مجھ سے قطع تعلق کر لیا ہے اور رشتے داروں کے بھی منہ چڑھے ہوئے ہیں تو کیا میرا یہ فعل از روئے شرع شریف قابل ملامت اور لائق نفرت ہے۔ بینوا تو جروا۔

(الجواب) حق تعالیٰ فرماتے ہیں۔

(۱) وفي البحر ان المراد الا كراه على التلفظ بالطلاق فلو اكره على ان يكتب طلاق امره فكتب لا تطلق لان الكتابة اقيمت مقام العبارة باعتبار الحاجة ولا حاجة هنا. شامی کتاب النکاح قبیل مطلب فی المسائل التي تصح مع الاکراہ ج ۲ ص ۵۷۹۔

وانكحوا الايامی منكم والصلحین من عبائكم واما نكم ان يكونوا فقراء يغنهم الله من فضله والله واسع عليم، وليستعفف الذین لا يجدون نکاحاً حتی يغنیهم الله من فضله (قرآن مجید سورہ نور)

ترجمہ :- اور تم میں جو بے نکاح ہوں تم ان کا نکاح کر دیا کرو اور تمہارے غلام اور لونڈیوں میں جو اس لائق ہوں ان کا بھی اگر وہ مفلس ہوں گے تو خدا ان کو اپنے فضل سے غنی کر دے گا اور اللہ تعالیٰ وسعت والا جاننے والا ہے اور ایسے لوگوں کو جن کو نکاح کا مقدور نہیں ان کو چاہئے کہ (اپنے نفس کی ضبط کریں یہاں تک کہ اللہ تعالیٰ ان کو اپنے فضل سے غنی کر دے) (پھر نکاح کر لیں)

اس آیت میں جو بھی بے نکاح ہوں خواہ مرد خواہ عورت، اور خواہ ابھی نکاح نہ ہوا ہو یا بیوی کی وفات یا طلاق سے اب تجرد ہو گیا ہو اور حقوق زوجیت ادا کرنے کے لائق ہوں، تو ہدایت ہے کہ انکا نکاح کر دیا کرو۔

نکاح کی بڑی فضیلت آئی ہے جب کہ حقوق زوجیت ادا کرنے کے لائق ہو، نکاح بہت سی چھوٹی بڑی خرابیوں سے بچنے کا ذریعہ ہے اس سے دین و ایمان کی حفاظت ہوتی ہے حدیث میں ہے۔

عن انس رضی اللہ عنہ قال قال رسول اللہ صلی اللہ علیہ وسلم اذا تزوج العبد فقد استكمل نصف الدین فلیتق اللہ فی النصف الباقی (مشکوٰۃ شریف ص ۲۶۸ کتاب النکاح)  
حضرت انس رضی اللہ عنہ فرماتے ہیں کہ حضور اکرم ﷺ نے ارشاد فرمایا کہ جب بندہ نے نکاح کر لیا تو اس نے نصف دین کی تکمیل کا انتظام کر لیا اب اس کو چاہئے کہ باقی نصف میں اللہ کا تقویٰ اختیار کرے (تو اس حصے کی بھی حفاظت ہو جائے گی)

جو شخص بے نکاح ہو اس کے لئے آنحضرت ﷺ کا ارشاد ہے مسکین مسکین مسکین لیس لہ امرأۃ مسکین بے مسکین بے مسکین ہے وہ شخص جس کی عورت نہیں ہے (غنیۃ الطالبین ص ۹۱)

جو عورت بے نکاح ہو اس کے متعلق حضور ﷺ کا ارشاد ہے مسکینۃ مسکینۃ امرأۃ لیس لہا زوج قیل یا رسول اللہ ان کانت غنیۃ من المال، قال وان کانت غنیۃ من المال، یعنی مسکینہ ہے مسکینہ ہے وہ عورت جس کا شوہر نہ ہو پوچھا گیا اگر وہ مالدار ہو تب بھی مسکینہ ہے آپ ﷺ نے ارشاد فرمایا تب بھی وہ مسکینہ ہے (غنیۃ الطالبین ص ۹۶ فصل فی آداب النکاح)

نیز حدیث میں ہے لیس شئی خیر الا امرأۃ من زوج او قبر یعنی عورت کے لئے آغوش شوہر یا قبر سے بہتر کوئی چیز نہیں ہے (غنیۃ الطالبین ج ۱ ص ۳۲)  
حدیث میں ہے:

عن عبد اللہ بن عمرو رضی اللہ عنہما قال قال رسول اللہ صلی اللہ علیہ وسلم الدنیا کلھا متاع وخیر متاع الدنیا المرأة الصالحة، (رواہ مسلم، مشکوٰۃ شریف ص ۲۶۷، کتاب النکاح)  
عن ابی امامۃ رضی اللہ عنہ عن النبی صلی اللہ علیہ وسلم انه یقول ما استفاد المؤمن بعد تقوی اللہ خیر الہ من زوجۃ صالحة ان امرھا اطاعته وان نظر الیہا سرته وان اقسم علیہا ابرتہ وان



غاب عنها نصحتها في نفسها و ماله روى ابن ماجه (مشکوٰۃ شریف ص ۲۶۸ کتاب النکاح)  
حضرت عبداللہ بن عمرو رضی اللہ عنہما سے روایت ہے کہ حضور نبی کریم ﷺ نے ارشاد فرمایا دنیا ساری کی  
ساری ایک تھوڑے سے فائدہ کی چیز ہے اور نیک بخت عورت دنیا کی عمدہ فائدہ مند چیزوں میں سے ہے۔

حضرت ابو امامہ رضی اللہ عنہ سے روایت ہے کہ نبی کریم ﷺ نے ارشاد فرمایا مومن نے اللہ کے تقویٰ کے  
بعد نیک عورت سے زیادہ کسی چیز سے فائدہ حاصل نہیں کیا اور نیک عورت کی علامت یہ ہے کہ شوہر کے حکم کی اطاعت  
کرے، شوہر دیکھے تو اس کو خوش کر دے، اگر شوہر اس کے اعتماد پر قسم کھائے تو پوری کر دے، شوہر کی غیر موجودگی میں  
اپنی عزت و آبرو کی اور شوہر کے مال کی حفاظت کرے۔

حضرت عبداللہ ابن عباس رضی اللہ عنہما فرماتے ہیں کہ بغیر نکاح کے عبادات کامل نہیں ہوتیں، حضرت ابن  
مسعود رضی اللہ عنہ کا ارشاد ہے کہ اگر مجھے یہ معلوم ہو جائے کہ میری زندگی کے صرف تین دن باقی ہیں اور میری بیوی نہ  
ہو تو میں اس کو پسند کروں گا کہ نکاح کر لوں کہ اللہ پاک سے ملاقات شادی شدہ ہو کر کروں۔

حضرت معاذ رضی اللہ عنہ کی دو بیویوں کا طاعون میں انتقال ہو چکا تھا اور وہ خود بھی اسی مرض میں مبتلا تھے،  
پھر بھی فرمایا کہ میرا نکاح کر دو میں اس کو پسند نہیں کرتا کہ اللہ پاک سے غیر متاثر ہو کر ملوں (از فضائل نکاح ص  
۱۶، ۱۷، تالیف مولانا صدیق احمد باندوی مدظلہ)

لہذا نکاح ثانی کر لینا کوئی برا کام نہیں ہے، اولاد اور رشتہ دار خواہ کتنی ہی راحت کا انتظام کر دیں مگر جو خدمت  
بیوی کر سکتی ہے دوسرے لوگ ایسی خدمت نہیں کر سکتے، بیماری کے زمانہ میں اور پیرانہ سالی اور ضعیفی کی عمر میں عورت  
بہی نعمت ثابت ہوتی ہے، استنجا وغیرہ کی جو خدمت عورت انجام دے سکتی ہے وہ خدمت نہ ماں انجام دے سکتی ہے،  
نہ بیٹی نہ بہن نہ کوئی اور، لہذا ضعیفی میں شادی کرنے والے کی خدمت کرنا اس کو برا بھلا کہنا، اس سے ناخوش رہنا بہت  
بی بدی بات ہے، گویا شریعت کے ایک حکم سے ناراض رہنا اور شریعت کے ایک حکم کی مذمت کرنا ہے، جن عورتوں کو  
طلاق دے دی گئی ہو عدت کے بعد اگر وہ اپنا نکاح کرنا چاہیں تو اللہ کا حکم یہ ہے کہ تم ان کو نکاح کرنے سے مت روکو،  
قرآن مجید میں ہے واذا طلقتم النساء فبلغن اجلهن فلا تعضلوهن ان ينكحن ازواجهن اذا  
تراضوا بينهم بالمعروف۔ ترجمہ: اور جب تم میں ایسے لوگ پائے جائیں کہ وہ اپنی بیویوں کو طلاق دے دیں پھر  
وہ عورتیں اپنی میعاد (عدت) پوری کر چکیں (اور عدت پوری کر کے کسی سے نکاح کرنا چاہیں خواہ پہلے ہی شوہر سے یا  
کسی دوسری جگہ) تو تم ان کو اس امر سے مت روکو کہ وہ اپنے (تجویز کئے ہوئے شوہروں سے خواہ اول ہوں یا ثانی)  
نکاح کر لیں جب کہ باہم سب رضا مند ہو جائیں قاعدہ کے موافق (قرآن مجید، سورہ بقرہ پ ۲)

جس طرح مطلقہ عورت کسی جگہ نکاح کرنا چاہے تو روکنا نہ چاہئے اسی طرح مرد نکاح کرنا چاہے تو اس کو بھی  
روکنا نہ چاہئے، لہذا جو لوگ آپ کے نکاح ثانی سے ناراض ہیں گویا وہ شریعت کے ایک حکم سے روگردانی کر رہے ہیں،  
ان کو توبہ و استغفار کرنا چاہئے، اور نارنگی سے باز آنا چاہئے۔

حق تعالیٰ شریعت کے احکام پر چلنے کی اور اس سے راضی رہنے کی ہم سب کو توفیق عطا فرمائے، آمین۔ فقط  
واللہ اعلم بالصواب۔

## (۱) گونگے کا نکاح کس طرح ہوگا؟ (۲) نکاح کے وقت کلمہ پڑھانا:

(سوال ۲۰۱) ایک لڑکا گونگا ہے ۲۵ سال کی عمر ہے ہم لوگوں نے اس کا نکاح طے کیا ہے، دو ماہ بعد اس کا نکاح ہے، اس کے نکاح کا کیا طریقہ ہوگا؟ یہ بھی فرمائیں کہ نکاح کے وقت کلمہ پڑھوانا کیسا ہے؟ مینو اتو جروا۔

(الجواب) صورت مسئلہ میں لڑکا عاقل بالغ ہے تو نکاح صحیح ہونے کے لئے خود اس کا قبول کرنا شرط ہے، گونگا ہونے کی وجہ سے وہ خود بول نہیں سکتا، تو اگر وہ لکھنا پڑھنا جانتا ہو تو لکھ کر اس کے سامنے پیش کیا جائے کہ تمہارا نکاح اتنے مہر پر فلاں لڑکی (لڑکی کا پورا نام لکھا جائے) کے ساتھ کیا، تم نے یہ نکاح قبول کیا؟ لڑکا اس پر لکھ دے میں نے یہ نکاح قبول کیا تو اس سے نکاح منعقد ہو جائے گا، اور اگر لڑکا لکھنا پڑھنا نہ جانتا ہو تو اشارہ سے نکاح قبول کرایا جائے، لڑکا ایسا اشارہ کرے جس سے واضح ہو جائے کہ وہ نکاح قبول کر رہا ہے اور گواہ بھی سمجھ جائیں کہ وہ نکاح قبول کر رہا ہے تو اس سے بھی نکاح منعقد ہو جائے گا۔

درمختار میں ہے۔ (اواخر رس) واستحسن الکمال اشترط کتابتہ باشارتہ المعهودۃ فانہا تكون کعبارة الناطق استحسننا۔ (قولہ واستحسن الکمال) ..... ففی کافی الحاکم الشہیدہ انصہ فان کان الاخرس لا یکتب وکان لہ اشارۃ تعرف فی طلاقہ ونکاحہ وشرانہ وبیعہ فہو جائز وان کان لم یعرف ذلک منہ اوشک فہو باطل اہ فقد رتب جواز الاشارة علی عجزہ عن الکتبۃ فیفید انہ ان کان یحسن الکتابة لا تجوز اشارتہ الخ (درمختار ورد المحتار ۵۸۴/۲ کتاب الطلاق) (فتاویٰ دارالعلوم مدلل ومکمل ۶۰/۷)

نکاح کے انعقاد کے لئے کلمہ، ایمان مجمل اور ایمان مفصل پڑھانا ضروری نہیں ہے تاہم بعض مرتبہ عوام الناس کلمہ سے ناواقف ہوتے ہیں تو ایسے وقت تجدید کلمہ میں مضائقہ نہیں بلکہ اس میں احتیاط ہے، خواص میں اس کی ضرورت نہیں۔

فتاویٰ دارالعلوم میں ہے:-

الجواب: نکاح میں ایجاب وقبول ضروری ہے بدون ایجاب وقبول کے نکاح منعقد نہ ہوگا، اور صفت ایمان اور کلموں کا پڑھانا اس وقت انعقاد نکاح کے لئے شرط نہیں ہے بدون پڑھائے بھی نکاح منعقد ہو جاتا ہے الخ۔ (فتاویٰ دارالعلوم مدلل ومکمل ۵۴/۷) فقط واللہ اعلم بالصواب۔

## اسلام میں نکاح کا مقام اور زوجین کے حقوق:

(سوال ۲۰۲) اسلام میں نکاح کا کیا مقام ہے؟ بہت سے لوگ نکاح کو صرف تفریح طبع، جنسی خواہش پوری کرنے کا ایک ذریعہ سمجھتے ہیں۔ قرآن وحدیث کی روشنی میں آپ اس کی وضاحت فرمائیں، اور یہ بھی تحریر فرمائیں کہ اسلام میں شوہر اور بیوی کے حقوق کیا ہیں شوہر کو اپنی بیوی کے ساتھ کس طرح رہنا چاہئے اور بیوی اپنے شوہر کے ساتھ کیسا معاملہ کرے، ایک دوسرے کے حقوق کی کیا حیثیت ہے اسے واضح فرمائیں کہ لوگ اس پر عمل کریں اور ان کی زندگی اسلامی تعلیمات کی روشنی میں گذرے، آج کل حقوق کی پامالی سے عموماً جھگڑے اور طلاق کی نوبت آتی ہے آپ



تفصیل سے وضاحت فرمائیں جزاکم اللہ خیرا لجزاء فی الدارین، بینوا تو جروا۔

(الجواب) حامد اومصلیٰ و مسلمان۔ نکاح اللہ تعالیٰ کی بہت عظیم نعمت ہے وہ خاتون جسے دیکھنا بھی جائز نہ تھا نکاح کی وجہ سے وہ خاتون مرد کے لئے حلال ہو جاتی ہے، رفیقہ حیات بن جاتی ہے، شوہر کا گھر آباد ہو جاتا ہے، ایک دوسرے کے ہمدرد اور غم خوار بن جاتے ہیں اولاد پیدا ہو جانے پر نسل جاری رہنے کا ذریعہ حاصل ہو جاتا ہے ان کے علاوہ بیشمار دینی و نبوی منافع حاصل ہوتے ہیں، سب سے بڑھ کر نکاح کی فضیلت یہ ہے کہ نکاح حضور اقدس ﷺ اور انبیاء علیہم السلام کی سنت ہے، صحیح بخاری اور مسلم میں حضرت انسؓ سے روایت ہے کہ تین صحابی حضور اقدس ﷺ کی عبادت کا حال معلوم کرنے کے لئے ازواج مطہرات رضی اللہ عنہن کی خدمت میں حاضر ہوئے اور آپ ﷺ کی عبادت کے متعلق دریافت کیا، آپ ﷺ کی عبادت کا حال معلوم ہونے کے بعد کہنے لگے ”کہاں ہم اور کہاں حضور ﷺ، آپ کی تو اگلی پچھلی تمام خطائیں معاف کر دی گئی ہیں (لہذا آپ کو زیادہ عبادت کی ضرورت نہیں) پھر ان میں سے ایک نے کہا میں ہمیشہ رات بھر نماز پڑھتا رہوں گا، دوسرے نے کہا میں ہمیشہ روزے رکھا کروں گا اور کبھی افطار نہ کروں گا (یعنی روزہ نہ چھوڑوں گا) تیسرے نے کہا میں کبھی شادی نہیں کروں گا (اہل و عیال کے انجھنوں سے فارغ رہ کر عبادت میں مشغول رہوں گا) حضور ﷺ تشریف لائے اور فرمایا کیا تم ایسا ایسا کہتے تھے! سن لو۔ اما واللہ انی لا خشاکم للہ و اتقاکم لہ! لکنی اصوم و افطر و اصلی و ارقد و اتزوج النساء فمن رغب عن سنتی فلیس منی۔ متفق علیہ۔ ترجمہ: سنو! اللہ کی قسم! میں تم میں سب سے زیادہ اللہ سے ڈرنے والا ہوں اور سب سے زیادہ متقی ہوں، لیکن (میرا طریقہ یہ ہے کہ) میں روزے بھی رکھتا ہوں اور افطار بھی کرتا ہوں، تہجد بھی پڑھتا ہوں، آرام بھی کرتا ہوں، اور عورتوں سے نکاح بھی کرتا ہوں (یہ میری سنت ہے) جس نے میری سنت چھوڑ دی وہ میرا نہیں ہے (مشکوٰۃ شریف ص ۲۷ باب الاعتصام)

نیز حدیث میں ہے عن ابی ایوب رضی اللہ عنہ قال قال رسول اللہ صلی اللہ علیہ وسلم اربع من سنن المرسلین الحیاء و یروی الختان و التعطرو السواک و النکاح، رواہ الترمذی۔ حضرت ابو ایوب رضی اللہ عنہ فرماتے ہیں کہ رسول اللہ ﷺ نے ارشاد فرمایا چار چیزیں رسولوں کی سنت میں سے ہے (۱) حیا، کرنا (ایک اور روایت کے مطابق ختنہ کرنا) (۲) عطر لگانا (۳) مسواک کرنا (۴) نکاح کرنا، (مشکوٰۃ شریف ص ۳۳ باب السواک)

ازدواجی تعلق عبادت ہے، اس پر اجر و ثواب ملتا ہے، حدیث میں ہے، حضور اقدس ﷺ نے ارشاد فرمایا۔ تم اپنے نفسانی تقاضوں کو پورا کرو، یہ بھی صدقہ ہے (عبادت ہے) صحابہ کرام رضی اللہ عنہم نے عرض کیا یا رسول اللہ! وہ کس طرح صدقہ (عبادت) ہے؟ ایک شخص اپنی خواہش پوری کرتا ہے اور اس پر اس کو اجر ملے! (یہ کس طرح؟) حضور اقدس ﷺ نے ارشاد فرمایا، اگر انسان غلط اور حرام جگہ اپنی خواہش پوری کرتا تو اسے گناہ ہوتا، لہذا جب حلال جگہ اس نے اپنی خواہش پوری کی تو اس کے لئے اجر ہوگا۔ عن ابی ذر رضی اللہ عنہ قال قال رسول اللہ صلی اللہ علیہ وسلم ان بكل تسبیحة صدقة..... الی..... وفی بضع احدکم صدقة قالوا یا رسول اللہ! یتى احدنا شہوتہ، ویكون له فیہا اجر قال ارائیتم لو وضعہا فی حرام اکان علیہ فیہ وزر فکذلک اذا



وضعہا فی الحلال کان لہ اجر رواہ مسلم (مشکوٰۃ شریف ص ۱۶۸ باب فضل الصدقة)

اہل و عیال پر ثواب کی نیت سے خرچ کرنا بھی صدقہ ہے، حدیث میں ہے۔ عن ابی مسعود رضی اللہ عنہ قال قال صلی اللہ علیہ وسلم اذا انفق المسلم نفقة علی اہلہ و هو یحتسبہا كانت لہ صدقة متفق علیہ (مشکوٰۃ شریف ص ۱۷۰ باب افضل الصدقة)

نکاح پر نصف دین کی حفاظت کی سند عطا فرمائی ہے، حدیث میں ہے۔ عن انس رضی اللہ عنہ قال قال رسول اللہ صلی اللہ علیہ وسلم اذا تزوج العبد فقد استکمل نصف الدین فلیتق اللہ فی النصف الباقی (مشکوٰۃ شریف ص ۲۶۸ کتاب النکاح)

ان حوالوں سے ثابت ہوا کہ نکاح عبادت ہے اور عبادت بھی ایسی جو برسہا برس تک جاری رہتی ہے اور انسان جس حالت میں بھی ہو، سویا ہوا ہو یا جاگا ہوا ہو۔ کھڑا ہو یا بیٹھا ہو، خاموش ہو یا ٹوگفتگو ہو۔ دن ہو یا رات، غرض ہر وقت انسان کی یہ عبادت جاری رہتی ہے، نماز، روزہ، حج وغیرہ جو عبادتیں ہیں وہ وقتی عبادتیں ہیں، جب انسان وہ عبادت ادا کرتا ہے وہ عبادت جاری رہتی ہے اور جب فارغ ہو جاتا ہے وہ عبادت موقوف ہو جاتی ہے۔

لہذا اس نعمت کے حصول پر اللہ تعالیٰ کا شکر ادا کرنا چاہئے، اور اس کی قدر کرنا چاہئے، ان تمام باتوں سے ثابت ہوا کہ نکاح صرف تفریح طبع کا سامان نہیں ہے، اسلام میں نکاح کا تصور بہت بلند ہے اور نکاح کی وجہ سے زوجین میں جو تعلق اور رشتہ قائم ہوتا ہے وہ بہت ہی مضبوط ہے۔ ارشاد خداوندی ہے ہن لباس لکم وانتم لباس لہن۔ ترجمہ: عورتیں تمہارے لئے بمنزلہ لباس ہیں اور تم ان کے حق میں بمنزلہ لباس ہو (قرآن مجید: سورہ بقرہ)

جس طرح لباس سے ستر چھپاتے ہو اسی طرح زوجین ایک دوسرے کے لئے عیوب چھپانے اور معاصی سے بچنے کا ذریعہ ہیں، اور جس طرح لباس سے انسانوں کو راحت و آرام اور سکون نصیب ہوتا ہے بہت سی مضرتوں سے حفاظت اور سردی و گرمی سے بچاؤ حاصل ہوتا ہے اسی طرح نکاح کے ذریعہ شوہر اور بیوی کو ایک دوسری سے راحت و آرام اور قلبی سکون حاصل ہوتا ہے، اور جس طرح انسان کو لباس سے بہت قریبی تعلق ہوتا ہے بدن سے ملصق اور ملا ہوا ہوتا ہے، یہی حلال زوجین کا ہے کہ ان کا تعلق آپس میں بہت قریبی ہوتا ہے، بوقت صحبت تو بالکل ہی بدن سے اتصال ہو جاتا ہے اور ایک دوسرے کے لئے بمنزلہ لباس ہو جاتے ہیں۔

تفسیر کبیر میں ہے: اما قوله تعالى هن لباس لکم وانتم لباس لهن ففيه مسائل (المسئلة الاولى) قد ذکرنا فی تشبیہ الزوجین باللباس وجوهاً (أحدها) انه لما کان الرجل والمرأة یعتنقان فینضم کل واحد منهما جسمہ الی جسم صاحبه حتی یصیر کل واحد منهما لصاحبه کالثوب الذی یلبسه سمي کل واحد منهما لباساً قال الربیع هن فراش لکم وانتم لحاف لهن وقال ابن زید هن لباس لکم وانتم لباس لهن یرید ان کل واحد منهما یستر صاحبه عند الجماع عن ابصار الناس (وثانیہما) انما سمي الزوجان لباساً یستر کل واحد منهما صاحبه عند الجماع عن ابصار الناس (وثالثہما) انه تعالی جعلہا لباساً للرجل من حیث انه یخصها بنفسه کما یخص لباسه بنفسه ویراها اہلاً لان ینالہ کل بدنہ کل بدنہا کما یعملہ فی اللباس (ورابعہا) یحتمل ان یکون المراد سترہ

بها عن جميع المفاسد التي تقع في البيت لو لم تكن المرأة حاضرة كذا يستتر الانسان بلباسه عن الحرو والبردو كثير من المضار الخ.

(تفسیر کبیر للامام محمد فخر الدین الرازی ۲/۲۰۰) (تفسیر روح البانی ۲/۶۵)۔

زوجین میں مودت و الفت، محبت ہو تو اس تعلق کا صحیح اظہار حاصل ہو سکتا ہے آپس میں مودت و محبت ہونا منجانب اللہ ہے، ارشاد خداوندی ہے۔

ومن اياته ان خلق لكم من انفسكم ازواجا لتسكنوا اليها وجعل بينكم مودة ورحمة ان في ذلك لآيت لقوم يتفكرون O (قرآن مجید سورہ روم ص ۲۱)

ترجمہ اور اسی کی نشانیوں میں سے ہے کہ اس نے تمہارے واسطے تمہاری ہی جنس کی بیبیاں بنائیں تاکہ تم کو ان کے پاس آرام ملے اور تم میاں بیوی میں محبت اور ہمدردی پیدا کی اس میں ان لوگوں کے لئے نشانیاں ہیں جو فکر سے کام لیتے ہیں۔

مفسر قرآن حضرت علامہ مولانا محمد ادریس کاندھلوی تحریر فرماتے ہیں۔

ومن آياته يتفكرون۔ اور منجملہ اس کی آیت قدرت کے یہ ہے کہ اس نے تمہارے واسطے تمہاری ذاتوں سے یعنی تمہاری جنس سے جوڑے پیدا کئے یعنی عورتیں تاکہ ہم جنس ہونے کی وجہ سے ان کی طرف میل کرو اور ان سے مل کر سکون حاصل کرو اور چین پکڑو، اس لئے کہ ہم جنس ہونا میلان طبیعت اور رغبت کا سبب ہے اور خلاف جنس ہونا نفرت کا باعث ہے۔ لظہم۔

جنس	خود	کند	ہر	جنس	آہنگ
ندارد	ہیچ	کس	از	جنس	خود
جنس	خویش	دارد	میل	ہر	جنس
فرشتہ	با	فرشتہ	انس	با	انس

اور رکھ دیا تمہارے درمیان باہمی محبت و الفت، عقد تزویج ہوتے ہی آپس میں محبت اور الفت ہو جاتی ہے، حالانکہ بسا اوقات پہلے سے کوئی جان پہچان ہی نہیں ہوتی، اور تمہارے درمیان مہربانی رکھ دی کہ ایک دوسرے پر نرم کرتا ہے، بے شک ان باتوں میں یعنی انسان کے مٹی سے پیدا کرنے میں اور پھر اس کی جنس سے ایک جوڑا پیدا کرنے میں اور پھر باہمی الفت و محبت پیدا کرنے میں خدا کی قدرت کی بہت سی نشانیاں ہیں ان لوگوں کے لئے جو فکر کرتے ہیں، غرض کہ زن و شو کی محبت صرف خدا کی قدرت کا کرشمہ ہے کہ دو چیزوں کو جوڑ کر ایک بنا دیا اسی طرح وہ اس پر بھی قادر ہے کہ قیامت کے دن پراگندہ اجزاء کو جوڑ دے۔ (معارف القرآن اداری ص ۴۰۲ جلد نمبر ۵)

اس سے معلوم ہوا کہ نکاح بھی اللہ تعالیٰ کی قدرت کی نشانیوں میں سے ہے جس شخص نے نکاح نہ کیا ہو اس کے متعلق آنحضرت ﷺ کا ارشاد ہے: مسکین مسکین مسکین لیست له امرأة قبل یا رسول اللہ وان کان غنیا من المال قال وان کان غنیا من المال۔ مسکین ہے، مسکین ہے، مسکین ہے وہ شخص جس کی بیوی نہ ہو، عرض کیا گیا اگر چہ وہ مالدار ہو ارشاد فرمایا اگر چہ وہ مالدار ہو (غنیۃ الطالبین ص ۳۲ ج ۱ فصل فی آداب النکاح،

مترجم ص ۹۶) (الترغیب والترہیب ص ۴۱ ج ۳)

اسی طرح وہ عورت جس کا شوہر نہ ہو اس کے متعلق حضور اقدس صلی اللہ علیہ وآلہ وسلم نے ارشاد فرمایا:  
 مسکینۃ مسکینۃ مسکینۃ من لیس لها زوج قیل یا رسول اللہ وان کانت غنیۃ من المال .  
 یعنی مسکینہ ہے مسکینہ ہے مسکینہ ہے وہ عورت جس کا شوہر نہ ہو پوچھا گیا اگر وہ مال دار ہو تب بھی وہ مسکینہ ہے حضور  
 اقدس ﷺ نے فرمایا تب بھی وہ مسکینہ ہے (غنیۃ الطالبین ج ۱ ص ۳۲ مترجم ص ۹۶ کتاب النکاح  
 نیز حدیث میں ہے: لیس شنی خیر الا مرأة من زوج او قبر . یعنی عورت کے لئے آغوش شوہر یا  
 گوشہ قبر سے بہتر کوئی چیز نہیں ہے (غنیۃ الطالبین ص ۳۲ ج ۱ مترجم ص ۹۶ ایضاً) (الترغیب والترہیب ص ۴۱ ج ۳)  
 نیز حدیث میں ہے۔

عن عبد اللہ بن عمرو رضی اللہ عنہ قال قال رسول اللہ صلی اللہ علیہ وسلم الدنیا کلھا  
 متاع وخیر متاع الدنیا المرأة الصالحة (مشکوٰۃ شریف ص ۲۶۷ کتاب النکاح)  
 حضرت عبد اللہ بن عمر رضی اللہ عنہما رسول اللہ صلی اللہ علیہ وسلم سے روایت کرتے ہیں آپ ﷺ نے ارشاد  
 فرمایا کہ دنیا کی ہر چیز نفع کے قابل ہے اور دنیا کی سب سے بہترین نفع کی چیز نیک عورت ہے۔  
 لہذا مرد و عورت دونوں پر لازم ہے کہ وہ اس نعمت کی قدر کریں وراں نعمت کے حصول پر اللہ عز و جل کا شکر ادا  
 کرتے رہیں۔

نکاح کے جو مقاصد ہیں صحیح طور پر اس وقت حاصل ہو سکتے ہیں جب کہ شوہر اور بیوی ایک دوسرے کے  
 حقوق ادا کریں، شوہر حسن اخلاق، نرمی اور شفقت کا معاملہ کرے اور بیوی اطاعت و فرمانبرداری اور شوہر کی خدمت اور  
 راحت رسائی کا خیال کرتی رہے، اگر کسی وقت خلاف طبع بات پیش آئے تو اسے برداشت کریں، لڑائی جھگڑے سے  
 اجتناب کریں، قرآن و حدیث میں دونوں کے حقوق بیان کئے ہیں ہم انشاء اللہ ان کو تحریر کریں گے، اور شوہر و بیوی  
 دونوں قرآن و حدیث کی تعلیمات پر غور کریں اور اس کے آئینہ میں اپنی زندگی ڈھالنے کی پوری کوشش کریں۔  
 یہ حقیقت اپنی جگہ مسلم ہے کہ اللہ تعالیٰ نے خاص حکمتوں کے پیش نظر مرد و عورت پر برتری عطا فرمائی ہے، یہ  
 برتری قائم رہے گی اور عورت اس کا لحاظ رکھے گی تو انشاء اللہ گھریلو انتظام ٹھیک رہے گا ورنہ ”ٹکے سیر بھاجی ٹکے سیر کھاجی“  
 کا نقشہ سامنے آئے گا، لہذا عورت پر لازم ہے کہ شوہر کو اپنے اوپر حاکم سمجھے اور اس کی اطاعت و فرمانبرداری کرے  
 ، ارشاد خداوندی ہے۔

الرجال قوامون على النساء بما فضل الله بعضهم على بعض وبما انفقوا من  
 اموالهم. (قرآن مجید، پ ۵، سورۃ نساء آیت نمبر ۳۴)

ترجمہ: مرد حاکم ہیں عورتوں پر اس سبب سے کہ اللہ نے بعضوں کو بعضوں پر فضیلت دی ہے اور اس سبب  
 سے کہ مردوں نے اپنے مال خرچ کئے ہیں۔

مفسر قرآن حضرات مولانا شبیر احمد عثمانی رحمہ اللہ تحریر فرماتے ہیں کہ: اس آیت میں مرد اور عورت کے درجہ کو  
 بتلاتے ہیں کہ مرد کا درجہ بڑھا ہوا ہے عورت کے درجہ سے، اس لئے فرق مدارج کے باعث جو احکام میں فرق ہو گا وہ



مراسر حکمت اور قابل رعایت ہوگا اس میں عورت اور مردہ بقاعدہ حکمت ہرگز برابر نہیں۔ ہو سکتے، عورتوں کو اس کی خواہش کرنی بالکل بیجا ہے۔ خلاصہ یہ ہے کہ مردوں کو عورتوں پر حاکم اور نگران حال بنانا دو وجہ سے اول بڑی اور وہی وجہ تو یہ ہے کہ اللہ تعالیٰ نے اصل سے بعضوں کو بعضوں پر یعنی مردوں کو عورتوں پر علم و مل میں کہ جن دونوں پر تمام کمالات کا مدار ہے فضیلت اور بڑائی عطا فرمائی جس کی تشریح احادیث میں موجود ہے اور دوسری وجہ جو کسی ہے یہ ہے کہ مرد عورتوں پر اپنا مال خرچ کرتے ہیں اور مہر اور خوراک و پوشاک جملہ ضروریات کا تکفل کرتے ہیں، مطلب یہ ہے کہ عورتوں کو مردوں کی حکم برداری چاہئے۔ (فوائد عثمانی)

نیز ارشاد خداوندی ہے۔

و لهن مثل الذي عليهن بالمعروف وللرجال عليهن درجة والله عزيز حكيم (قرآن مجید پ ۲ سورہ بقرہ آیت نمبر ۲۲۸)

اور عورتوں کا بھی حق ہے جیسا کہ مردوں کا ان پر حق ہے قاعدہ (شرعی) کے موافق اور مردوں کو عورتوں پر فضیلت ہے، اور اللہ زبردست ہے تدبیر والا۔

فوائد عثمانی میں ہے۔ یعنی یہ امر تو حق ہے کہ جیسے مردوں کے حقوق عورتوں پر ہیں، ایسے ہی عورتوں کے حقوق مردوں پر ہیں جن کا قاعدہ کے مطابق ادا کرنا ہر ایک پر ضروری ہے تو اب مرد کو عورت کے ساتھ بدسلوکی اور اس کی ہر قسم کی حق تلفی ممنوع ہوگی مگر یہ بھی ہے کہ مردوں کو عورتوں پر فضیلت اور فوقیت ہے۔ (فوائد عثمانی)

لہذا قرآنی ہدایت کے پیش نظر عورت پر لازم ہے کہ شوہر کی اطاعت و فرمانبرداری کرے، دل و جان سے اس کی خدمت کرے، احادیث میں بھی اس کی بہت تاکید آئی ہے اور جو عورت اس پر عمل کرے اس کے لئے بڑے وعدے وارد ہیں، اور جو اس کے خلاف کرے اس کے حق میں وعیدیں بھی آئی ہیں، ملاحظہ ہو۔

## احادیث مبارکہ

(۱) ولو امرها ان تنقل من جبل اصف الى جبل اسود ومن جبل اسود الى جبل ابيض كان ينبغي لها ان يفعله (رواہ احمد) (مشکوٰۃ شریف ص ۲۸۳ باب عشرة النکاح)

حضور اکرم ﷺ نے ارشاد فرمایا اگر شوہر اپنی بیوی کو حکم دے کہ زرد پہاڑ سے پتھر اٹھا کر سیاہ پہاڑ پر لے جائے اور سیاہ پہاڑ سے سفید پہاڑ پر لے جائے تو بھی اسے (اپنے شوہر کی) اطاعت کرنی چاہئے۔

(۲) عن ابی ہریرۃ رضی اللہ عنہ قال قال رسول اللہ صلی اللہ علیہ وسلم لو کنت امر احداً ان یسجد لاحد لا مرت المرأة ان تسجد لزوجها (ترمذی شریف ج ۱ ص ۱۳۸) (مشکوٰۃ شریف ص ۲۸۱ کتاب النکاح)

حضرت ابو ہریرہؓ سے روایت ہے کہ حضور اقدس ﷺ نے ارشاد فرمایا کہ اگر میں اللہ کے علاوہ کسی اور کے لئے سجدہ کا حکم کرتا تو عورت کو حکم کرتا کہ اپنے شوہر کو سجدہ کیا کرے۔

(۳) عن ابی ہریرۃ رضی اللہ عنہ قال قال لرسول اللہ صلی اللہ علیہ وسلم ای النساء خیر

قال النبی تسره اذا نظر و تطيعه اذا امر ولا تخالفه فی نفسها ولا مالها بما یکره. (مشکوٰۃ شریف ص ۸۳ کتاب النکاح)

حضرت ابو ہریرہؓ سے روایت ہے حضور اقدس ﷺ سے دریافت کیا گیا کون سی عورت اچھی ہے آپ ﷺ نے ارشاد فرمایا جب شوہر اسے دیکھے تو خوش کر دے، اور جب اسے حکم کرے تو اطاعت کرے اور اپنی ذات اور اپنے مال میں ایسا تصرف نہ کرے جسے شوہر پسند نہ کرتا ہو۔

(۴) عن انس رضی اللہ عنہ قال قال رسول اللہ صلی اللہ علیہ وسلم المرأة اذا صلت خمسها وصامت شهرها واحصنت فرجها و اطاعت بعلها فلتد خل من ای ابواب الجنة شاءت (مشکوٰۃ شریف ص ۲۸۱ باب عشرة النساء)

حضرت انس رضی اللہ عنہ سے روایت ہے کہ حضور اقدس ﷺ نے ارشاد فرمایا جو عورت پانچ وقت کی نماز پابندی سے پڑھتی رہے اور رمضان المبارک کے روزے رکھے اور اپنی شرم گاہ کی حفاظت کرے اور اپنے شوہر کی اطاعت کرے وہ جنت میں جس دروازے سے چاہے داخل ہو جائے۔

(۵) عن ام سلمة رضی اللہ عنہا قالت قال رسول اللہ صلی اللہ علیہ وسلم ایما امرأة ماتت وزوجها عنها راض دخلت الجنة. (ترمذی شریف ج ۱ ص ۱۲۸) (مشکوٰۃ شریف ص ۲۸۱ کتاب النکاح)

حضرت ام سلمہ رضی اللہ عنہا سے روایت ہے کہ حضور اقدس ﷺ نے ارشاد فرمایا کہ جس عورت کا اس حالت میں انتقال ہو جائے کہ اس کا شوہر اس سے راضی ہو تو وہ عورت جنت میں داخل ہوگی۔

(۶) عن اسی امامہ رضی اللہ عنہا قال قال رسول اللہ صلی اللہ علیہ وسلم ثلاث لا تجاوز صلاحنہم اذا نهم العبد الا بق حتى یرجع وامرأة باتت وزوجها علیها ساخط وامام قوم وهم له کارھون. (مشکوٰۃ شریف ص ۱۰۰ باب الامامة)

حضرت ابو امامہ رضی اللہ عنہ سے روایت ہے کہ رسول اللہ ﷺ نے ارشاد فرمایا کہ تین شخص ایسے ہیں کہ ان کی نماز ان کے کانوں سے تجاوز نہیں کرتی (قبول نہیں ہوتی) (۱) غلام جو بھاگ گیا ہو یہاں تک کہ واپس آ جائے (۲) عورت جو اس حالت میں رات گزارے کہ اس کا شوہر (اس کی نافرمانی اور بدخلقی کی وجہ سے) اس سے تالٹ ہو (۳) اور وہ امام کہ لوگ اس کو (اس کے فسق یا کسی شرعی خرابی کی وجہ سے) پسند نہ کرتے ہوں۔

(۷) عن طلق بن علی قال قال رسول اللہ صلی اللہ علیہ وسلم اذا الرجل دعا زوجته لحاجة فلناته وان كانت علی التور (مشکوٰۃ شریف ص ۲۸۱ باب عشرة النساء)

حضرت طلق بن علی رضی اللہ عنہ سے روایت ہے کہ رسول اللہ ﷺ نے ارشاد فرمایا: جو شخص اپنی بیوی کو اپنی حاجت کے لئے بلائے تو اسے چاہئے کہ فوراً آ جائے چاہے وہ چولہے کے پاس مشغول ہو۔

(۸) عن ابی ہريرة رضی اللہ عنہ قال قال رسول اللہ صلی اللہ علیہ وسلم اذا دعی الرجل امرأته الى فراشه فباتت فباتت غصبان لعنتها الملائكة حتى تصبح متفق علیہ. وفي رواية لهما

والذی نفسی بیدہ مامن رجل يدعوا امرأته الى فراشه فتأبى عليه الا كان الذی فی السماء ساخطاً علیها حتی یرضی عنها (مشکوٰۃ ص ۲۸۰ باب عشرة النساء)

حضرت ابو ہریرہ رضی اللہ عنہ سے روایت ہے کہ حضور اقدس ﷺ نے ارشاد فرمایا کہ جب کوئی شخص اپنی بیوی کو اپنے بستر پر بلائے اور وہ انکار کرے پس شوہر ناراض ہو کر رات گزارے تو اس عورت پر صبح تک فرشتے لعنت کرتے رہتے ہیں، اور ایک روایت میں ہے کہ جو شخص اپنی بیوی کو اپنے بستر پر بلائے اور وہ انکار کرے تو اللہ تعالیٰ اس پر ناراض ہوتا ہے یہاں تک کہ شوہر اس سے خوش ہو جائے۔

(۹) عن معاذ رضی اللہ عنہ عن النبی صلی اللہ علیہ وسلم قال لا تؤذی امرأة زوجها فی الدنیا الا قالت زوجته من الحور العین لا تؤذیه فأتکک اللہ فانما هو دخیل (ای غریب و نزیل) یوشک ان یفارقک الینا (مشکوٰۃ شریف ص ۲۸۱ باب عشرة النساء)

حضرت معاذ رضی اللہ عنہ سے روایت ہے کہ رسول اللہ ﷺ نے ارشاد فرمایا جب کوئی عورت اپنے شوہر کو ستاتی ہے تو (آخرت میں) جو حور اس کو ملنے والی ہے وہ یوں کہتی ہے کہ خدا تیرا ناس کرے تو اس کو مت ستاؤ تو تیرے پاس مہمان ہے تھوڑے ہی دن میں وہ تجھ کو چھوڑ کر ہمارے پاس آ جائے گا۔

(۱۰) عن عائشة رضی اللہ عنہا قالت: سئلت رسول اللہ صلی اللہ علیہ وسلم ای الناس اعظم حقاً علی المرأة؟ قال: زوجها، قلت فای الناس اعظم حقاً علی الرجل؟ قال امہ رواہ البزار والحاکم (الترغیب والترہیب ج ۲ ص ۵۳ کتاب النکاح، ترغیب الزوج فی الوفاء بحق زوجته وحسن عشرتها)

حضرت عائشہ صدیقہ رضی اللہ عنہا سے روایت ہے آپ فرماتی ہیں: میں نے رسول اللہ ﷺ سے دریافت کیا، عورت پر سب سے زیادہ کس کا حق ہے؟ حضور ﷺ نے ارشاد فرمایا اس کے شوہر کا، پھر میں نے عرض کیا مرد پر سب سے زیادہ کس کا حق ہے؟ آپ ﷺ نے ارشاد فرمایا اس کی ماں کا۔

(۱۱) عن ابی سعید الخدری رضی اللہ عنہ ..... قال حق الزوج علی زوجته لو كانت بہ قرحة فله حستها او انشر منخراه صديداً او دماً ثم ابتلعت ما ادت حقه. (الترغیب والترہیب ص ۵۳ ج ۳)

حضرت ابو سعید خدری رضی اللہ عنہ سے روایت ہے ..... الی ..... حضور اقدس ﷺ نے ارشاد فرمایا شوہر کا عورت پر اتنا حق ہے کہ اگر خاوند کے جسم پر زخم ہو یا اس کے جسم پر پیپ یا خون بہہ رہا ہو اور عورت اس کو چاٹ کر صاف کرے تب بھی اس کا حق پورا دائیں ہو سکتا۔

عورتوں کو چاہئے کہ ان احادیث مبارکہ کا بار بار مطالعہ کریں اور ان پر عمل کریں اطاعت اور فرمانبرداری کی عادت ڈالیں، نافرمانی، زبانی درازی، بدکلامی اور بد خلقی سے بالکل اجتناب کریں، لڑائی جھگڑا نہ کریں انشاء اللہ بڑی خوشگوار زندگی نصیب ہوگی۔

نبی رحمت، محسن انسانیت حضور اقدس ﷺ نے عورتوں کے حقوق بھی بڑی اہمیت سے بیان فرمائے ہیں،



شوہر پر عورت کے حقوق بھی ادا کرنا بہت ضروری ہے، اللہ تعالیٰ نے مرد کو برتری عطا فرمائی ہے اس کا یہ مطلب نہیں ہے کہ عورت پر ہر قسم کا ظلم و تشدد روا رکھا جائے اور اس کی حق تلفی کی جائے، احادیث ملاحظہ فرمائیں۔

حجۃ الوداع کے خطبہ میں حضور اقدس ﷺ نے بہت اہم باتیں ارشاد فرمائیں، ان میں یہ بھی ہدایت ہے۔

(۱۲) عن ابی ہریرہ رضی اللہ عنہ قال قال رسول اللہ صلی اللہ علیہ وسلم استوا صوا

بالنساء خیراً فانہن خلقن من ضلع وان اعوج شیئی فی الضلع اعلاہ فان ذہبت تقیمہ کسرتہ وان ترکته لم یزل اعوج فاستوا صوا بالنساء متفق علیہ (مشکوٰۃ شریف ص ۲۸۰ باب عشرة النساء)

حضرت ابو ہریرہؓ سے روایت ہے کہ حضور اقدس ﷺ نے ارشاد فرمایا، عورتوں کے بارے میں خیر خواہی کی نصیحت قبول کرو (یعنی ان کے ساتھ اچھا سلوک کرو) اس لئے کہ وہ پسلی سے پیدا کی گئی ہیں اور پسلی میں سب سے ٹیڑھا اور پر کا حصہ ہوتا ہے، اگر تم اسے سیدھا کرنا چاہو گے تو توڑ دو گے اور اسی حالت پر چھوڑ دو گے تو ہمیشہ ٹیڑھی رہے گی لہذا عورتوں کے بارے میں بھلائی کی نصیحت قبول کرو۔

(۱۳) عن ابی ہریرہ رضی اللہ عنہ قال قال رسول اللہ صلی اللہ علیہ وسلم اکمل المؤمنین

ایماناً احسنہم خلقاً وخیار کم خیار کم لئساکم (ترمذی) (مشکوٰۃ شریف ص ۲۸۲ ایضاً)

حضرت ابو ہریرہؓ سے روایت ہے کہ رسول اللہ ﷺ نے ارشاد فرمایا کامل مومن وہ ہے جس کے اخلاق اچھے ہوں اور تم میں بہترین وہ لوگ ہیں جو اپنی عورتوں کے لئے اچھے ہوں۔

(۱۴) عن عائشہ رضی اللہ عنہا قالت قال رسول اللہ صلی اللہ علیہ وسلم ان من اکمل

المؤمنین ایماناً احسنہم خلقاً والطفہم باہلہ (مشکوٰۃ شریف ص ۲۸۱ ایضاً)

حضرت عائشہ صدیقہ رضی اللہ عنہا فرماتی ہیں کہ رسول اللہ ﷺ نے ارشاد فرمایا: سب سے زیادہ کامل ایمان والا وہ شخص ہے جس کے اخلاق اچھے ہوں اور اپنے اہل و عیال کے ساتھ نرمی کا معاملہ کرنے والا ہو۔

(۱۵) عن عائشہ رضی اللہ عنہا قالت قال رسول اللہ صلی اللہ علیہ وسلم خیر کم خیر کم

لا ہلہ وانا خیر کم لاہلی (مشکوٰۃ شریف ص ۲۸۱ ایضاً)

ام المؤمنین حضرت عائشہ صدیقہ رضی اللہ عنہا سے روایت ہے کہ رسول اللہ ﷺ نے ارشاد فرمایا: تم میں بہترین شخص وہ ہے جو اپنے اہل کے لئے بہتر ہو، میں اپنے اہل کے لئے تم میں سب سے بہتر ہوں۔

(۱۶) عن حکیم بن معاویۃ القشیری عن ابیہ ماحق زوجۃ احدنا علیہ قال ان تطعمہا اذا

طعمت وتکسوہا اذا اکتسیت ولا تضرب الوجہ ولا تقبح ولا تہجر الا فی البیت رواہ احمد و ابو داؤد وابن ماجہ (مشکوٰۃ شریف ص ۲۸۱ باب عشرة النساء)

حضرت حکیم بن معاویہ قشیری اپنے والد سے نقل کرتے ہیں۔ وہ فرماتے ہیں کہ میں نے حضور اکرم ﷺ سے عرض کیا، ہماری بیوی کا ہم پر کیا حق ہے؟ حضور اکرم ﷺ نے ارشاد فرمایا: جب تم کھاؤ تو اسے بھی کھلاؤ، جب تم پہنؤ تو اسے بھی پہناؤ (یعنی جیسا تم کھاتے ہو ویسا ہی اس کو کھلاؤ اور پہناؤ) اور اس کے چہرہ پر مت مارو اور اسے برا مت کہو (اور کسی وجہ سے ناراض ہو جائے تو) گھر ہی کی حدود میں اسے چھوڑے (نہ خود گھر سے باہر جائے نہ اسے گھر سے

باہر نکالے۔

(۱۷) عن عبد الله بن زمعة قال قال رسول الله صلى الله عليه وسلم لا يجلد احدكم المرأة جلد العبد ثم يجامعها في آخر اليوم في رواية يعمد احدكم فيجلد امرأته جلد العبد فلعله يضاجعها في آخر يومه ، متفق عليه . (مشکوٰۃ شریف ص ۲۸۰ باب عشرة النساء)

حضرت عبداللہ بن زمعہ کہتے ہیں کہ رسول اللہ ﷺ نے فرمایا کوئی شخص اپنی بیوی کو غلام کی طرح نہ مارے، اور پھر دن کی آخری حصہ میں اس سے جماع کرے، ایک روایت میں ہے کہ آپ علیہ الصلوٰۃ والسلام نے ارشاد فرمایا تم میں سے ایک شخص ارادہ کرتا ہے اور اپنی بیوی کو غلام کی طرح مارتا ہے ہو سکتا ہے کہ دن کے آخری حصہ میں اس سے ہم بستر ہو۔

(۱۸) عن ابی ہریرۃ رضی اللہ عنہ قال قال رسول اللہ صلی اللہ علیہ وسلم لا یفرک مومن مومنۃ ان کرہ منها خلقاً رضی منها آخر . (مشکوٰۃ شریف ص ۲۸۰ ایضاً)

حضرت ابو ہریرہ رضی اللہ عنہ سے روایت ہے کہ حضور اکرم ﷺ نے ارشاد فرمایا کوئی ایمان والا مرد (شوہر) ایمان والی عورت (بیوی) سے بغض نہ رکھے اگر اس کی ایک عادت ناپسند ہو تو وہ دوسری عادت سے خوش ہو جائے گا۔ اللہ رب العزت کا ارشاد ہے۔

وعاشروهن بالمعروف فان كرهتموهن فعسى ان تكرهوا شيئاً ويجعل الله فيه خيراً كثيراً . (قرآن مجید، سورۃ نساء آیت نمبر ۱۹ پارہ نمبر ۴)

ترجمہ: اور ان عورتوں کے ساتھ خوبی کے ساتھ گزران کیا کرو اور اگر وہ تم کو ناپسند ہوں تو ممکن ہے کہ تم ایک شئی کو ناپسند کرو اور اللہ تعالیٰ اس کے اندر کوئی بڑی منفعت رکھ دے۔

فوائد عثمانی میں ہے: ممکن ہے کہ تم ایک شئی کو ناپسند کرو اور اللہ تعالیٰ اس کے اندر کوئی بڑی منفعت (دینی یا دنی) رکھ دے (مثلاً وہ تمہاری خدمت گذار اور آرام رساں اور ہمدرد ہو یہ دنیا کی منفعت ہے، یا اس سے کوئی اولاد پیدا ہو کر بچپن میں مرجاوے، یا زندہ رہے اور صالح ہو جو ذخیرہ آخرت ہو جاوے، یا اقل درجہ ناپسند چیز پر صبر کرنے کی فضیلت تو ضرور ہی ملے گی) (فوائد عثمانی ص ۱۰۶ ج ۲ سورۃ نساء)

لہذا اگر عورت کی کوئی عادت پسند نہ ہو تو اس سے نفرت نہ کرے اور صبر کرے انشاء اللہ مذکورہ منافع میں سے کوئی نہ کوئی منفعت ضرور حاصل ہوگی۔

**محبوب سبحانی حضرت شیخ عبدالقادر جیلانی علیہ الرحمہ تحریر فرماتے ہیں**

عن ابن المبارک بن فضالۃ عن الحسن بن الحسن بن علی بن ابی طالب قال قال رسول اللہ صلی اللہ علیہ وسلم استوصوا بالنساء خیراً..... وانما اخذتموهن بامانة اللہ تبارک و تعالیٰ واستحللتم فروجهن بکلمۃ اللہ عزوجل .

ترجمہ: ابن المبارک بن فضالہ نے حضرت حسین رضی اللہ عنہ سے روایت کی ہے کہ آنحضرت ﷺ نے

ارشاد فرمایا: عورتوں کے حق میں میری نصیحت قبول کرو۔ عورتیں صرف اللہ کی امانت ہیں اور تم نے ان کے جسم کو اللہ کے کلمہ سے حلال کیا ہے۔

وعن عبادة بن كثير عن عبد الله بن الحريري عن ميمونة زوج النبي صلى الله عليه وسلم خيار الرجال من امتي خيارهم لنساء هم وخير النساء من امتي خير هن لا زواجهن يرفع لكل امرأة منهن كل يوم وليلة اجر الف شهيد قتلوا في سبيل الله صابرين محتسبين وتفضل احد هن على الحور العين كفضل محمد صلى الله عليه وسلم على ادنى رجل منكم وخير النساء من امتي ما تاتي ميسرة زوجها في كل شئ هو اهل ما خلا معصية الله وخير الرجال من امتي من تلتطف باهلها لطف الوالدة بولدها يكتب لكل رجل منهم كل يوم وليلة اجر مائة شهيد قتلوا في سبيل الله صابرين محتسبين فقال عمر بن الخطاب رضي الله عنه يا رسول الله وكيف يكون للمرأة اجر الف شهيد وللرجل اجر مائة شهيد قال صلى الله عليه وسلم او ما عملت ان المرأة اعظم اجرا من الرجل وافضل ثوابا فان الله عز وجل يرفع للرجل في الجنة درجات فوق درجاته برضاء زوجته عنه ودعائها له او ما عملت ان اعظم وزرا بعد الشرك بالله المرأة اذا غضبت زوجها الا فاتقوا الله في الضعيفين فان الله سائلكم عنهما اليتيم والمرأة فمن احسن اليهما فقد بلغ الى الله عز وجل ورضوانه ومن اساء اليهما فقد استوجب من الله سخطه وحق الزوج كحقي عليكم فمن ضيع حقي فقد ضيع حق الله فقد باء بسخط من الله وما وه جهنم وبنس المصير۔

عبادہ بن کثیر نے عبد اللہ سے اور انہوں نے حضرت ميمونہؓ سے روایت کی ہے کہ آنحضرت ﷺ نے ارشاد فرمایا میری امت کے مردوں میں افضل وہ مرد ہے جو اپنی عورت کے ساتھ اچھا سلوک کرتا ہے اور میری امت کی عورتوں میں افضل ترین وہ عورت ہے جو اپنے شوہر کے ساتھ اچھا سلوک کرتی ہے، ایسی عورت کورات اور دن میں ایسے ہزار شہیدوں کا ثواب ملتا ہے جو خدا کی راہ میں صبر کے ساتھ شہید ہوئے ہیں اور اس کے اجر کی اللہ سے توقع رکھتے ہیں ان عورتوں میں سے ہر عورت جنت کی موٹی آنکھوں والی حور پر اسی قدر افضلیت رکھتی ہے جیسے محمد ﷺ کو تم میں سے ادنیٰ مرد پر، میری امت کی عورتوں میں وہ عورت سب سے افضل ہے جو اپنے شوہر کی خواہش کے مطابق اس کی فرمان برداری کرتی ہے سوائے ان کے جو گناہ کے کام ہیں، حضور ﷺ نے ارشاد فرمایا میری امت کے مردوں میں بہتر وہ مرد ہے جو اپنے اہل کے ساتھ اس طرح مہربانی سے پیش آتا ہے جس طرح ماں اپنے بچے کے ساتھ، ایسے مرد کے لئے ہر دن رات میں صبر اور شکر کے ساتھ اللہ کی راہ میں شہید ہونے والے سو آدمیوں کا ثواب لکھا جاتا ہے عمر بن خطاب رضی اللہ عنہ نے عرض کیا یا رسول اللہ عورت کو تو ہزار شہیدوں کا ثواب ملے اور مرد کو سو شہیدوں کا، ایسا فرق کیوں؟ آنحضرت ﷺ نے ارشاد فرمایا تمہیں معلوم نہیں کہ عورت ثواب پانے میں مرد سے زیادہ ہے کیونکہ اللہ عز وجل جنت میں مرد کو مرتبہ پر مرتبہ اس لئے دیتا ہے کہ عورت اس سے خوش ہے اور اس کے حق میں دعا کرتی ہے، کیا تمہیں یہ معلوم نہیں کہ اللہ کے نزدیک شرک کے بعد سب سے بڑا گناہ (بیوی کا) شوہر کی نافرمانی کرنا ہے لہذا تم خبردار ہو اور اللہ سے ڈرتے رہو کہ وہ تم سے (یعنی مردوں سے) ان دونوں باتوں کے بارے میں پوچھے گا، ایک باتوں تو ”یتیم“ ہے اور دوسری ”بیوی“ جو



شخص ان دونوں کے ساتھ نیکی اور بھلائی کرتا ہے وہ اللہ کے قریب پہنچ جاتا ہے اور ان کے ساتھ بدی کرنے والا اللہ کے قہر کا شکار ہوگا۔ نیز ارشاد فرمایا شوہر کا حق ایسا ہی ہے جیسے تم پر میرا حق، جس نے میرے حق کو ضائع کیا اس نے اللہ کے حق کو ضائع کیا، اور اللہ کے حق کو ضائع کرنے والا غضب الہی کا مستحق ہے اور اس کا ٹھکانہ جہنم ہے، اور جہنم بہت بری لوٹنے کی جگہ ہے۔

وعن ابی جعفر بن محمد بن علی عن جابر بن عبد اللہ رضی اللہ عنہ قال بینما نحن عند رسول اللہ ﷺ وهو فی نفر من اصحابہ رضی اللہ عنہ اذا قبلت امرأة حتی قامت علی رأسہ ثم قالت السلام علیک یا رسول اللہ انا وافدة النساء الیک لیست امرأة یبلغها مسیری الیک الا اعجبها ذلک یا رسول اللہ ان اللہ تعالیٰ رب الرجال ورب النساء و آدم ابو الرجال وابو النساء وحواء ام الرجال وام النساء فالرجال اذا خرجوا فی سبیل اللہ عزوجل فقتلوا فاحیاء عند ربهم یرزقون واذا جرخوا فافلہم من الاجر معجل ما علمت ونحن تجلس علیہم ونخدمہم فهل لنا من الاجر شیء قال ﷺ نعم اقرأی عنی النساء السلام وقولی لهن ان طاعة الزوج واعترافاً بحقه یعدل ما هنالک وقلیل من کن یفعلنہ.

حضرت ابو جعفر بن محمد بن علی فرماتے ہیں جابر بن عبد اللہ رضی اللہ عنہ فرمایا کہ ایک بار میں اور کئی دوسرے آدمی آنحضرت ﷺ کی خدمت میں حاضر تھے کہ ایک عورت آئی اور اسلام کے بعد عرض کیا یا رسول اللہ (میں بہت دور سے) عورتوں کی طرف سے اپنی بن کر حاضر ہوئی ہوں، اور بعد مسافت کی وجہ سے کوئی عورت آپ کی خدمت میں حاضر نہیں ہو سکتی جس عورت کو بھی میرا آپ ﷺ کی خدمت میں حاضری دینا معلوم ہوگا وہ اس کو بہت پسند کرے گی، یا رسول اللہ! اللہ تعالیٰ مردوں کا بھی رب ہے اور عورتوں کا بھی رب ہے اور حضرت آدم علیہ السلام مرد عورتوں کے باپ ہیں اور حضرت حوا مرد اور عورتوں کی ماں ہیں، سو جب مرد اللہ کی راہ میں جہاد کے لئے نکلتے ہیں اور قتل کئے جاتے ہیں تو اللہ تعالیٰ کے پاس زندہ رہتے ہیں اور وہاں انہیں روزی دی جاتی ہے اور اگر لڑائی میں زخمی ہوتے ہیں تو ان کو ویسا ہی اجر ملتا ہے جو آپ نے ارشاد فرمایا اور ہم ان کی خدمت کرتی ہیں اور ہم ان کی جلیس ہیں تو کیا ہمارے لئے بھی کوئی اجر ہے۔ آنحضرت ﷺ نے ارشاد فرمایا ان عورتوں کو میرا سلام پہنچا دو اور ان سے کہہ دو کہ ان کے لئے بھی اجر ہے، اور وہ اس طرح کہ تم اپنے شوہروں کی فرمانبرداری کرتی رہو، ان کے حقوق کی نگہداشت کرتی رہو، ان باتوں کے عوض تمہیں بھی مردوں کے برابر ثواب ملے گا مگر تم میں بہت کم عورتیں ہیں جو ایسا کرتی ہیں۔

وعن ثابت عن انس رضی اللہ عنہ قال حین بعثتہ النساء الی رسول اللہ ﷺ فقلت یا رسول اللہ ذہب رجال بالفضل وبالجهاد فی سبیل اللہ تعالیٰ فما لنا من عمل مذکور ندرک بہ عمل المجاہدین فی سبیل اللہ فان رسول اللہ ﷺ مہنة احدہن فی بیتہا تدرک عمل المجاہدین فی سبیل اللہ عزوجل.

حضرت ثابت رضی اللہ عنہ نے حضرت انس رضی اللہ عنہ سے روایت کی ہے کہ عورتوں نے مجھے آنحضرت ﷺ کی خدمت میں بھیجا چنانچہ میں نے (عورتوں کی طرف سے حضور ﷺ کی خدمت میں عرض کیا یا رسول اللہ! مرد تو جہاد کے ثواب کی

وجہ سے عورتوں سے بڑھ گئے کیا عورتوں کے لئے بھی ایسا کوئی عمل ہے کہ وہ اس کے طفیل غازیوں کے برابر ثواب حاصل کر سکیں آنحضرت ﷺ نے ارشاد فرمایا عورتوں کا اپنے گھر کی خدمت کرنا غازیوں (مجاہدوں) کے برابر ہے۔

عن عمران بن حصین رضی اللہ عنہ قال سئل رسول اللہ صلی اللہ علیہ وسلم هل علی النساء جہاد فقال صلی اللہ علیہ وسلم نعم جہاد دھن الغیرۃ یجاہدن أنفسھن فان صیرن فہن مجاہدات فان رضین فہن مرابطات ولہن اجران اثنان فینبغی للزوجین ان یعتقدا ہذا الثواب المذکور فی ہذا الحدیث وما قبلہ عند العقد والجماع جمیعاً واداء للحق الواجب علی کل واحد منھما للاخر بقولہ عزوجل ولہن مثل الذی علیھن لیكونا مطیعین للہ عزوجل ممثلین امرہ جل ثناءہ وتعتقد المرأة ان ذلک خیراً لہا من الجہاد والغزو (غنیۃ الطالبین ص ۹۴، ص ۹۵، ص ۹۶ فصل فی آداب النکاح)

حضرت عمران بن حصینؓ سے روایت ہے کہ رسول اللہ ﷺ سے دریافت کیا گیا کہ عورتوں کو بھی جہاد کرنا چاہئے؟ آپ ﷺ نے ارشاد فرمایا عورتوں کا جہاد غیرت ہے کہ وہ اپنے نفس سے جہاد کرتی ہیں پس اگر وہ صبر کریں تو جہاد کرنے والی ہیں، اگر وہ راضی (اور شاکر) رہیں تو وہ مرابطات ہیں (اسلامی سرحدوں کی حفاظت کے لئے جنگ کی تیاری کے ساتھ وہاں قیام کرنے کو رباط اور مرابطہ کہا جاتا ہے) اور ان کے لئے دواجر ہیں لہذا شوہر اور بیوی دونوں کے لئے مناسب ہے کہ اس حدیث میں اور اس سے ما قبل کی احادیث میں جو ثواب بیان کیا گیا ہے عقد نکاح میں ان ثوابوں کا اعتقاد رکھیں، اور ان تمام احادیث پر عمل کریں اور ہر ایک پر دوسرے کا جو حق واجب ہے اس کو بجالائیں اللہ عزوجل کا قول ہے عورتوں کا مردوں پر وہی حق ہے جو مردوں کا عورتوں پر ہے (دونوں ایک دوسرے کے حقوق ادا کریں) تاکہ دونوں اللہ عزوجل کی اطاعت کرنے والے ہوں اور اللہ جل ثناءہ کے حکم کو پورا کرنے والے ہوں اور عورت و اس بات کا اعتقاد رکھنا چاہئے کہ اس کے لئے ان باتوں پر عمل کرنا (اور شوہر کی اطاعت اور اس کے حقوق ادا کرنا) جہاد اور غزوہ سے بہتر ہے۔

اللہ تعالیٰ ان ہدایات اور زریں اصول و نصائح پر عمل کرنے کی سب کو توفیق عطا فرمائیں آمین بحرمۃ النبی الامی صلی اللہ علیہ وسلم ، فقط واللہ اعلم بالصواب

## دوسرا نکاح کرنے پر پہلی بیوی اور اس کے خاندان والوں کی طرف سے دھمکیاں دینا اور طلاق کا مطالبہ کرنا:

(سوال ۲۰۳) میں نے دوسرا نکاح کیا ہے اس وجہ سے پہلی بیوی مجھ سے ناراض ہے اور اپنے گھر چلی گئی ہے، اس کے بھائی بھی مجھے مار پیٹ کی دھمکیاں دے رہے ہیں، میں نے اپنی پہلی بیوی اور اس کے بھائیوں سے کہا کہ میرے پاس الحمد للہ ہر طرح گنجائش ہے دونوں کے حقوق اچھی طرح انشاء اللہ ادا کروں گا، لیکن وہ لوگ میری بات نہیں مانتے اور میرے مخالفت پر تلے ہوئے ہیں، دوسری بیوی پریشان حال تھی اس کے شوہر کا انتقال ہو گیا ہے، آپ جواب عنایت فرمائیں، کیا اسلام میں دوسرا نکاح ناجائز ہے؟ میں نے اس خیال سے اس بیوہ سے نکاح کیا ہے کہ اس سے

تعاون ہو جائے مگر پہلی بیوی اور اس کے گھر والے پریشان کر رہے ہیں اور پہلی بیوی طلاق کا مطالبہ کر رہی ہے۔  
(الجواب) قرآن مجید میں ہے۔

فانکحوا ما طاب لکم من النساء مثنی وثلاث وربع فان خفتم ان لاتعدوا  
فواحدة.... ذلک ادنی ان لا تعولوا۔ (قرآن مجید پارہ نمبر ۴ سورۃ نساء آیت نمبر ۲)  
ترجمہ: اور (حلال) عورتوں سے جو تم کو (اپنی کسی مصلحت سے) پسند ہوں نکاح کر لو دو، دو۔ تین تین، چار  
چار۔ (عورتوں سے) پھر اگر تم ڈرو کہ ان میں انصاف نہ کر سکو گے تو ایک ہی نکاح کرو۔ اس میں امید ہے کہ ایک  
طرف نہ جھک پڑو گے۔

اس آیت سے ثابت ہوتا ہے کہ ایک مرد کسی مصلحت سے چار عورتوں سے بیک وقت نکاح کر سکتا ہے، البتہ  
متعدد نکاح کرنے کے بعد ہر ایک کے حقوق کی ادائیگی ان سب کے درمیان عدل و انصاف اور برابری کا معاملہ کرنا  
بہت ضروری ہوگا، رات گزارنے میں بھی باری باندھنا ہوگی، اگر برابری نہ کر سکتا ہو تو پھر ایک ہی بیوی پر اکتفاء کرے۔  
اس آیت کی تفسیر کرتے ہوئے ”فوائد عثمانی“ میں تحریر فرمایا ہے۔ ”جاننا چاہئے کہ مسلمان آزاد کے لئے  
زیادہ سے زیادہ چار نکاح تک کی اجازت ہے اور حدیثوں میں بھی اس کی تصریح ہے اور ائمہ دین کا اسی پر اجماع ہے،  
اور تمام امت کے لئے یہی حکم ہے۔

نیز تحریر فرمایا ہے: فائدہ: جس کی کئی عورتیں ہوں تو اس پر واجب ہے کہ کھانے پینے اور لینے دینے میں ان کو  
برابر رکھے اور رات کو ان کے پاس رہنے میں باری باندھے اگر برابری نہ کرے گا تو قیامت کو وہ مفلوج ہوگا ایک کروٹ  
گھسٹی چلے گی۔

نیز تحریر فرمایا ہے: اگر تم کو اس کا ڈر ہو کہ کئی عورتوں میں انصاف اور مساوات کے مطابق معاملہ نہ کر سکو گے  
تو پھر ایک ہی نکاح پر قناعت کرو (فوائد عثمانی پ ۴ آیت نمبر ۲ سورۃ نساء)

قرآن مجید کی مذکورہ آیت سے تعدد ازواج کا ثبوت ہوتا ہے، لہذا ہر مسلمان کے ایمان کا تقاضا یہ ہے کہ وہ  
تعدد ازواج کو جائز سمجھے۔

صورت مسئلہ میں جب آپ نے ایک مصلحت کے پیش نظر پہلی بیوی کی موجودگی میں دوسرا نکاح کیا ہے تو  
اب پہلی بیوی اور اس کے گھر والوں کو اس کی مخالفت نہ کرنا چاہئے شریعت کے اعتبار سے شوہر نے دوسرا نکاح کر کے  
کوئی گناہ یا جرم نہیں کیا ہے کہ اس کی مخالفت کی جائے اور اسے ڈرایا اور دھمکایا جائے اور دوسرا نکاح کرنے کی وجہ سے  
پہلی بیوی کا طلاق کا مطالبہ کرنا تو کسی حال میں جائز نہیں ہے، پہلی بیوی اور اس کے گھر والوں پر لازم ہے کہ نہ اس کی  
مخالفت کریں نہ اسے تنگ کریں، البتہ اب شوہر کے لئے ضروری ہوگا کہ دونوں بیویوں کے درمیان ہر طرح سے  
انصاف اور برابری کا معاملہ کرے ورنہ بہت سخت گناہ ہوگا۔

احادیث سے بھی تعدد ازواج کا ثبوت ہوتا ہے، بہت سے صحابہ رضی اللہ عنہم اجمعین کے نکاح میں متعدد  
بیویاں تھیں، عورتیں خوشی خوشی رہتی تھیں اور اس پر شوہر کی مخالفت یا اس کے خلاف احتجاج نہیں کیا جاتا تھا، لہذا دوسرا  
نکاح کرنے پر احتجاج کرنا اور اسے برا سمجھنا، شوہر کی مخالفت کرنا اور اسے طلاق دینے پر مجبور کرنا شرعی حکم کی خلاف



ورزی ہوگی اور اس میں عقیدہ کی بھی خرابی ہے۔

حدیث میں ہے: عن ابن عمر رضی اللہ عنہ ان غیلان بن سلمۃ الثقفی اسلم ولہ عشر نسوة فی الجاہلیۃ فاسلمن معہ فقال النبی صلی اللہ علیہ وسلم امسک، اربعاً وفارق سائرہن رواہ احمد و الترمذی وابن ماجہ (مشکوٰۃ شریف ص ۲۷۴ باب المحرمات)

حضرت ابن عمرؓ سے روایت ہے کہ غیلان بن سلمہ ثقفی مسلمان ہوئے، اس وقت ان کے نکاح میں دس عورتیں تھیں وہ بھی ان کے ساتھ مسلمان ہو گئی تھیں، نبی کریم ﷺ نے (حکم قرآنی جو اوپر مذکور ہوا کے مطابق) فرمایا، ان عورتوں میں سے چار کو منتخب کرلو، اور بقیہ عورتوں سے مفارقت (جدا یگی) اختیار کرلو۔ (مشکوٰۃ شریف ص ۲۷۴)

نیز حدیث میں ہے: عن نوفل بن معاویۃ رضی اللہ عنہ قال اسلمت وتحتی خمس نسوة فسالت النبی صلی اللہ علیہ وسلم فقال فارق واحدة وامسک اربعاً الخ (مشکوٰۃ شریف ص ۲۷۴ باب المحرمات)

حضرت نوفل بن معاویہؓ فرماتے ہیں جس وقت میں مسلمان ہوا اس وقت میرے نکاح میں پانچ عورتیں تھیں، میں نے رسول اللہ ﷺ سے سوال کیا آپ ﷺ نے ارشاد فرمایا ایک عورت کو جدا کر دو اور چار کو روکے رکھو (مشکوٰۃ ص ۲۷۴)

بہر حال دوسرا نکاح کرنا شرعی اعتبار سے بالکل جائز ہے، قرآن و حدیث کے خلاف نہیں ہے، ہر مسلمان کو مسلمان ہونے کے اعتبار سے اسے جائز سمجھنا چاہئے اور اللہ تعالیٰ اور اس کے رسول ﷺ کا جو فیصلہ ہو خوشی خوشی اسے تسلیم کرنا اور اس پر ایمان لانا چاہئے، اللہ تعالیٰ اور اس کے رسول ﷺ کے حکم اور فیصلہ سے انحراف کرنا بہت ہی خطرناک ہے، قرآن مجید میں ہے۔

وما کان لمؤمن ولا مؤمنة اذا قضی اللہ ورسولہ امر ان ینکحوا الخیرۃ من امرہم ومن بعض اللہ ورسولہ فقد ضلّ صلاً لامیناً (قرآن مجید، سورۃ احزاب آیت نمبر ۳۶ پارہ نمبر ۲۲)  
ترجمہ: اور کسی ایماندار مرد اور کسی ایماندار عورت کو گنجائش نہیں ہے جب کہ اللہ اور اس کا رسول کسی کام کا حکم دے دیں کہ پھر ان کو ان کے اس کام میں کوئی اختیار باقی رہے اور جو شخص اللہ کا اور اس کے رسول کا حکم نہیں مانے گا وہ صریح گمراہی میں پڑا۔

نیز ارشاد خداوندی ہے۔

فلا وربک لا یؤمنون حتیٰ یحکموا ک فیما شجر بینہم ثم لا یجدوا فی انفسہم حرجاً مما قضیت ویسلموا تسلیماً (قرآن مجید پ ۵ سورۃ نساء آیت نمبر ۶۵)

ترجمہ: پھر قسم ہے آپ کے رب کی یہ لوگ ایماندار نہ ہوں گے جب تک کہ یہ بات نہ ہو کہ ان کے آپس میں جو جھگڑا واقع ہو اس میں یہ لوگ آپ سے تصفیہ کراویں پھر اس آپ کے تصفیہ سے تنگی نہ پاوے اور پورے طور سے تسلیم کر لیں۔

مذکورہ دونوں آیتوں سے ثابت ہوتا ہے کہ اللہ تعالیٰ اور اس کے رسول ﷺ کے فیصلہ کو دل و جان سے تسلیم

کرنا، اور اپنے تمام معاملات میں اللہ تعالیٰ اور رسول اللہ ﷺ کے فیصلہ کو اپنا مقتدی بنانا لازم اور ضروری ہے اور اس کی طرف سے دل میں ذرہ برابر تنگی اور تکدر نہ آنا چاہئے اور یہ ایمان کی علامت ہے، مذکورہ آیت کی تفسیر کرتے ہوئے روح المعانی میں تحریر فرمایا ہے (فلا وربک ..... حتی یحکموا حکمک) ای یجعلوا حکمک حاکماً، وقال شیخ الاسلام یتحاکموا الیک ویترافعوا وانما جئنا بصیغة التحکیم مع انہ صلی اللہ علیہ وسلم حاکم بامر اللہ ایذاناً بان اللاتق بہم ان یجعلوا علیہ الصلوۃ والسلام حکماً فیما بینہم ویراضوا بحکمہ ..... (فیما شجر بینہم) ای فیما اختلف بینہم من الامور ثم لا یجدوا فی انفسہم (قلوبہم) (حرجاً) ای شکاً، کما قالہ مجاہد، او ضیقاً، کما قالہ الجبائی، او اثماً کما روى عن الضحاک، واختار بعض المحققین تفسیرہ بضیق الصدر لشانبة الکراهة والاباء ..... (مما قضیت ویسلموا تسلیماً) ای یتقادوا لا مرکب وید عنوالہ بظاہرہم وباطنہم کما یشعر بہ التاکید، ولعل حکم ہذہ الایۃ باق الی یوم القیامۃ ولیس مخصوصاً بالذین کانوا فی عصر النبی صلی اللہ علیہ وسلم فان قضاء شریعتہ علیہ الصلوۃ والسلام قضاء ہ، فقد روى عن الصادق رضی اللہ تعالیٰ عنہ انہ قال: لو ان قوماً عبدوا اللہ تعالیٰ واقاموا الصلوۃ واتوا الزکوۃ وصاموا رمضان وججوا البیت ثم قالوا الشئ صنعہ رسول اللہ صلی اللہ علیہ وسلم الا صنع خلاف ما صنع، او وجدوا فی انفسہم حرجاً لکانوا مشرکین ثم تلا ہذہ الایۃ (روح المعانی ص ۱۷۱ الجزء الخامس)

خلاصۃ التفسیر میں ہے۔ ”احکام شریعہ سے دل میں تکدر ہے ایمانی کی نشانی ہے۔“ (خلاصۃ التفسیر ص

۲۰۹ حصہ اول)

## تشریح القرآن میں ہے:

”ہر مسلمان کو چاہئے کہ زندگی کی تمام معاملات اور دنیا و آخرت کی تمام باتوں میں اللہ کے رسول ﷺ کے نمونے اور فیصلہ کو اپنے اوپر لازم کرے اور اس فیصلہ میں ہر طرح کے جانی و مالی نقصان کو خوشی خوشی قبول کرے اور دل میں بھی اللہ کے رسول ﷺ کی محبت کو خوب جمائے رکھے چاہے فیصلہ ہمارے خلاف ہی کیوں نہ ہو۔“ (تشریح القرآن، سورۃ نساء آیت نمبر ۶۵، پ ۵، از مولانا عبدالکریم پارکھی صاحب وام مجدہ)

احکام الہی سے اعراض اور اس کی مخالفت کرنا دنیا اور آخرت کے اعتبار سے بہت ہی خطرناک ہے، ارشاد

ربانی ہے۔

فلیحذر الذین یخالفون عن امرہ ان تصیبہم فتنۃ او یتصیبہم عذاب الیم۔ (قرآن مجید

سورۃ نور آیت نمبر ۶۳ پارہ نمبر ۱۸)

ترجمہ: سو جو لوگ اللہ کے حکم کی (جو بواسطہ رسول ﷺ پہنچا ہے) مخالفت کرتے ہیں ان کو اس سے ڈرنا

چاہئے کہ ان پر دنیا میں کوئی آفت نہ آ پڑے یا ان پر دردناک عذاب نازل نہ ہو جائے۔

”فوائد عثمانی“ میں ہے: یعنی اللہ و رسول کے حکم کی خلاف ورزی کرنے والوں کو ڈرتے رہنا چاہئے کہ کہیں ان کے دلوں میں کفر و نفاق وغیرہ کا فتنہ ہمیشہ کے لئے جڑ نہ پکڑ جائے، اور اس طرح دنیا کی کسی سخت آفت یا آخرت کے دردناک عذاب میں مبتلا نہ ہو جائیں (فوائد عثمانی)

مذکورہ آیتوں کا خلاصہ یہ کہ اللہ تعالیٰ اور اس کے رسول ﷺ کے حکم اور فیصلوں کو ماننا لازم اور ضروری ہے، دوسرا نکاح اللہ تعالیٰ اور رسول اللہ ﷺ کے فیصلہ کے مطابق جائز ہے، لہذا اسے دل سے قبول کرنا ضروری ہے اور اس کی طرف سے دل میں کھوٹ لانا اور اس کی مخالفت کرنا ایمان کے لئے خطرناک ہے اور دنیا میں بھی باعث فتنہ ہے، شرعی فیصلہ ٹھکرانے پر جو سخت وعیدیں ہیں ان کو پیش نظر رکھنا چاہئے۔

اسلام نے تعدد ازواج کی اجازت دی ہے اس میں بہت سی مصلحتیں بھی ہیں مثلاً۔ (۱) عام طور پر عورتوں کی تعداد زیادہ ہوتی ہے، متعدد نکاح جائز ہونے میں عورتوں کے نکاح کا مسئلہ حل ہونے میں بہت آسانی ہو سکتی ہے خاص طور پر عورت بیوہ یا مطلقہ ہو تو اس سے جلدی کوئی نکاح نہیں کرتا، تعدد نکاح کے جواز میں ان کے نکاح کا بآسانی انتظام ہو سکے گا، اور ایسی عورتیں باعفت زندگی گذار سکیں گی اور ان عورتوں کے نان نفقہ اور گذر بسر کے مسائل بھی بآسانی حل ہو سکیں گے اور درحقیقت عورتوں (اور مردوں) کے لئے نکاح بہت ضروری ہے۔ حضرت غوث اعظم شیخ عبدالقادر جیلانی رحمۃ اللہ نے اپنی مشہور کتاب غنیۃ الطالبین میں حدیث نقل فرمائی ہے۔

مسکینۃ مسکینۃ امرأة لیس لہا زوج، قیل یا رسول اللہ وان کانت غنیۃ من المال قال وان کانت غنیۃ من المال۔

ترجمہ: مسکینہ ہے مسکینہ ہے وہ عورت جس کا شوہر نہ ہو پوچھا گیا یا رسول اللہ! اگر وہ عورت مالدار ہو تب بھی مسکینہ ہے؟ نبی رحمت ﷺ نے ارشاد فرمایا تب بھی وہ مسکینہ ہے (غنیۃ الطالبین عربی ص ۹۶ ج ۱ فصل فی آداب النکاح)

دوسری حدیث، لیس نشتی خیر الامراۃ من زوج او قبر۔ یعنی: عورت کے لئے آغوش شوہر یا گوشہ قبر سے بہتر کوئی چیز نہیں ہے (غنیۃ الطالبین ایضاً ص ۹۶ ج ۱)

(۲) بعض مرتبہ بیوی ہونے کے باوجود اولاد نہیں ہوتی وہ بانجھ ہوتی ہے یا ایسی کوئی بیماری ہوتی ہے جس کی وجہ سے اولاد ہونا بظاہر مشکل معلوم ہوتا ہے اور شوہر اولاد کا خواہش مند ہوتا ہے تعدد ازواج کے جواز میں اس مسئلہ کا بھی حل نکل سکتا ہے۔

(۳) بعض مردوں میں قوت باہ زیادہ ہوتی ہے، ایک عورت سے اسے شکم سیری نہیں ہوتی اگر اسے دوسرا نکاح کرنے کی اجازت نہ دی جائے تو وہ زنا کاری اور بے نکاحی داشتاؤں کے چکر میں پھنس کر حرام کاری میں مبتلا ہو سکتا ہے، زنا کاری کے انسداد کا بہترین علاج تعدد ازواج ہے۔

معارف القرآن میں حضرت مولانا مفتی محمد شفیع صاحب رحمۃ اللہ علیہ تحریر فرماتے ہیں۔ ایک مرد کے لئے متعدد بیبیاں رکھنا اسلام سے پہلے بھی تقریباً دنیا کے تمام مذاہب میں جائز سمجھا جاتا تھا۔ عرب، ہندوستان، ایران، مصر بابل وغیرہ ممالک کی ہر قوم میں کثرت ازواج کی رسم جاری تھی اور اس کی فطری



شہر و قروں سے آج بھی کوئی انکار نہیں کر سکتا دور حاضر میں یورپ نے اپنے متقدمین کے خلاف تعدد ازواج کو ناجائز کرنے کی کوشش کی تو اس کا نتیجہ بے نکاحی و اشتباہ کی صورت میں برآمد ہوا، بالآخر فطری قانون غالب آیا اور اب وہاں کے اہل بصیرت حکماء خود اس کو رواج دینے کے حق میں ہیں مسٹر ڈیویں پورٹ جو ایک مشہور عیسائی فاضل ہے تعدد ازواج کی حمایت میں انجیل کی بہت سی آیتیں نقل کرنے کے بعد لکھتا ہے۔

”ان آیتوں سے یہ پایا جاتا ہے کہ تعدد ازواج صرف پسندیدہ ہی نہیں بلکہ خدا نے اس میں خاص برکت دی ہے۔“

اسی طرح پادری نکسن اور جان ملٹن اور اپرک ٹیلر نے پرزور الفاظ میں اس کی تائید کی ہے، اسی طرح ویدک تعلیم غیر محدود تعدد ازواج کو جائز رکھتی ہے اور اس سے دس دس، تیرہ تیرہ، ستائیس ستائیس بیویوں کو ایک وقت میں جمع رکھنے کی اجازت معلوم ہوتی ہے۔

کرشن جو ہندوؤں میں واجب العظیم اوتار مانے جاتے ہیں ان کی سینکڑوں بیبیاں تھیں جو مذہب اور قانون عفت و عصمت کو قائم رکھنا چاہتا ہو، اور زنا کاری کا انسداد ضروری جانتا ہو اس کے لئے کوئی چارہ نہیں کہ تعدد ازواج کی اجازت نہ دے، اس میں زنا کاری کا بھی انسداد ہے اور مردوں کی بہ نسبت عورتوں کی جو کثرت بہت سے علاقوں میں پائی جاتی ہے اس کا بھی علاج ہے، اگر اس کی اجازت نہ دی جائے تو اشتہ اور پیشہ ور کسی عورتوں کی افراط ہوگی، یہی وجہ ہے کہ جن قوموں میں تعدد ازواج کی اجازت نہیں ان میں زنا کاری کی کثرت ہے، یورپین اقوام کو دیکھ لیجئے ان کے یہاں تعدد ازواج پر تو پابندی ہے مگر بطور دوستانہ جتنی بھی عورتوں سے مرد زنا کرتا ہے اس کی پوری اجازت ہے، کیا تماشہ ہے کہ نکاح ممنوع اور زنا جائز۔

غرض اسلام سے پہلے کثرت ازواج کی رسم بغیر کسی تحدید کے رائج تھی، ممالک اور مذاہب کی تاریخ سے جہاں تک معلوم ہوتا ہے کسی مذہب اور کسی قانون نے اس پر حد نہ لگائی تھی نہ یہود و نصاریٰ نے، نہ ہندوؤں اور آریوں نے اور نہ پارسیوں نے۔

اسلام کے ابتدائی زمانے میں بھی یہ رسم بغیر کسی تحدید کے جاری رہی، لیکن اس غیر محدود کثرت ازواج کا نتیجہ یہ تھا کہ لوگ اول اول تو حرص میں بہت سے نکاح کر لیتے تھے، مگر پھر ان کے حقوق ادا نہ کر سکتے تھے، اور یہ عورتیں ان کے نکاح میں ایک قیدی کی حیثیت سے زندگی گذارتی تھیں، پھر جو عورتیں ایک شخص کے نکاح میں ہوتیں ان میں عدل و مساوات کا کہیں نام و نشان نہ تھا، جس سے دل بستگی ہوئی اس کو نوازا گیا جس سے رخ پھر گیا اس کے کسی حق کی پرواہ نہیں۔

اسلام نے تعدد ازواج پر ضروری پابندی لگائی اور عدل و مساوات کا قانون جاری کیا:

قرآن نے عام معاشرہ کے اس ظلم عظیم کو روکا، تعدد ازواج پر پابندی لگائی اور چار سے زیادہ عورتوں کو نکاح میں جمع کرنا حرام قرار دیا، اور جو عورتیں ایک ہی وقت میں نکاح کے اندر ہیں ان میں مساوات حقوق کا نہایت مؤکد حکم اور اس کے خلاف ورزی پر وعید شدید سنائی۔ الی قولہ۔ چار بیویوں تک کی اجازت دے کر فرمایا فان خفتم ان لا تعدلوا

فواحدة یعنی اگر تم کو اس کا خوف ہو کہ عدل نہ کر سکو گے تو ایک ہی بیوی پر بس کرو۔

اس سے معلوم ہوا کہ ایک سے زیادہ نکاح کرنا اسی صورت میں جائز اور مناسب ہے جب کہ شریعت کے مطابق سب بیویوں میں برابری کر سکے اور سب کے حقوق کا لحاظ رکھ سکے، اگر اس پر قدرت نہ ہو تو ایک ہی بیوی رکھی جائے۔۔۔ الی قولہ۔۔۔

حاصل یہ ہے کہ اگرچہ قرآن کریم نے چار عورتیں تک نکاح میں رکھنے کی اجازت دیدیا اور اس حد کے اندر جو نکاح کئے جائیں گے وہ صحیح اور جائز ہوں گے لیکن متعدد بیویاں ہونے کی صورت میں ان میں عدل و مساوات قائم رکھنا واجب ہے اور اس کے خلاف کرنا گناہ عظیم ہے اس لئے جب ایک سے زیادہ نکاح کا ارادہ کرو تو پہلے اپنے حالات کا جائزہ لو کہ سب کے حقوق عدل و مساوات کے ساتھ پورا کرنے کی قدرت بھی ہے یا نہیں، اگر یہ احتمال غالب ہو کہ عدل و مساوات قائم نہ رکھ سکو گے تو ایک سے زائد نکاح پر اقدام کرنا اپنے آپ کو ایک گناہ عظیم میں مبتلا کرنے پر اقدام ہے، اس سے باز رہنا چاہئے اور اس حالت میں صرف ایک ہی بیوی پر اکتفاء کرنا چاہئے۔۔۔ الی قولہ۔۔۔

ایک حدیث میں آنحضرت ﷺ نے ارشاد فرمایا کہ جس شخص کے نکاح میں دو عورتیں ہوں اور وہ ان کے حقوق میں برابری اور انصاف نہ کر سکے تو وہ قیامت میں اس طرح اٹھایا جائے گا کہ اس کا ایک پہلو گرا ہو ہوگا (مشکوٰۃ ص ۲۷۸)

البتہ یہ مساوات ان امور میں ضروری ہے جو انسان کے اختیار میں ہیں، مثلاً نفقہ میں برابری، شب باشی میں برابری، رہا وہ امر جو انسانی کے اختیار میں نہیں مثلاً قلب کا میاں کسی کی طرف زیادہ ہو جائے تو اس غیر اختیاری معاملہ میں اس پر کوئی مواخذہ نہیں بشرطیکہ اس میاں کا اثر اختیاری معاملات پر نہ پڑے (معارف القرآن ص ۲۸۶، ۲۸۷، ۲۹۳ جلد دوم)

حضرت مولانا محمد ادریس کاندھلوی رحمہ اللہ نے بھی اس مسئلہ پر بہت عمدہ مضمون تحریر فرمایا ہے، وہ مضمون بھی پیش کیا جاتا ہے، سیرت معظمتہ میں ہے۔

## تعدد از دواج

تاریخ عالم کے مسلمات میں سے ہے کہ اسلام سے پہلے تمام دنیا میں یہ رواج تھا کہ ایک شخص کئی کئی عورتوں کو اپنی زوجیت میں رکھتا تھا اور یہ دستور تمام دنیا میں رائج تھا حتیٰ کہ حضرات انبیاء کرام علیہم الصلوٰۃ والسلام بھی اس دستور سے مستثنیٰ نہ تھے، حضرت ابراہیم علیہ الصلوٰۃ والسلام کے دو بیویاں تھیں، حضرت اسحاق علیہ الصلوٰۃ والسلام کے بھی متعدد بیویاں تھیں، حضرت موسیٰ علیہ الصلوٰۃ والسلام کے بھی کئی بیویاں تھیں، اور حضرت سلیمان علیہ السلام کے بیسیوں بیویاں تھیں اور حضرت داؤد علیہ السلام کے سو بیویاں تھیں اور توریت و انجیل اور دیگر صحف انبیاء میں حضرات انبیاء کی متعدد ازواج کا ذکر ہے اور کہیں بھی تعدد ازواج کی ممانعت کا ادنیٰ اشارہ بھی نہیں پایا جاتا۔ حضرت عیسیٰ علیہ السلام اور حضرت یحییٰ علیہ السلام صرف یہ دو نبی ایسے گذرے ہیں کہ جنہوں نے بالکل شادی نہیں فرمائی، سو اگر ان کے فعل کو استدلال

میں پیش کیا جائے تو ایک شادی بھی ممنوع ہو جائے گی، عیسیٰ علیہ السلام نے رفع الی السماء سے پہلے اگرچہ شادی نہیں کی مگر نزول کے بعد شادی فرمائیں گے اور اولاد بھی ہوگی جیسا کہ احادیث میں آیا ہے، غرض یہ کہ علماء یہود اور علماء نصاریٰ کو مذہبی لحاظ سے تعدد ازواج پر اعتراض کا کوئی حق نہیں، اسلام آیا اور اس نے تعدد ازواج کو جائز قرار دیا مگر اس کی حد مقرر کر دی کہ چار سے تجاوز نہ کیا جائے اس لئے کہ نکاح سے مقصود عفت اور تحصین فرج ہے یعنی پاک دامنی اور شرم گاہ کی زنا سے حفاظت مقصود ہے، چار عورتوں میں جب ہر تین شب کے بعد عورت کی طرف رجوع کرے گا تو اس کے حقوق زوجیت پر کوئی اثر نہ پڑے گا۔

شریعت اسلامیہ نے غایت درجہ اعتدال اور توسط کو ملحوظ رکھا نہ تو جاہلیت کی طرح غیر محدود کثرت کی اجازت دی کہ جس سے شہوت رانی کا دروازہ کھل جائے اور نہ اتنی تنگی کی کہ ایک سے زائد کی اجازت ہی نہ دی جائے بلکہ بینین حالت کو برقرار رکھا کہ چار تک اجازت دی تاکہ:

(۱) نکاح کی غرض و غایت یعنی عفت اور حفاظت نظر اور تحصین فرج اور تناسل اور اولاد بہولت حاصل ہو سکے اور زنا سے بالکل محفوظ ہو جائے اس لئے کہ قدرت نے بعض لوگوں کو ایسا قوی اور تندرست اور فارغ البال اور خوش حال بنایا ہے کہ ان کے لئے ایک عورت کافی نہیں ہو سکتی اور بوجہ قوت اور توانائی، اور پھر خوش حالی اور تو نگری کی وجہ سے چار بیویوں کے بلا تکلف حقوق زوجیت ادا کرنے پر قادر ہوتے ہیں، ایسے لوگوں کو دوسرے نکاح سے روکنے کا نتیجہ یہ ہوگا کہ ان سے تقویٰ اور پرہیزگاری اور پاک دامنی تو رخصت ہو جائے گی اور بدکاری میں مبتلا ہو جائیں گے۔ بلکہ اگر ایسے قوی اور توانا جن کے پاس لاکھوں اور کروڑوں کی دولت موجود ہے اور اگر وہ اپنے خاندان کے چار غریب عورتوں سے اس لئے نکاح کریں کہ ان کی تنگدستی مبدل بفرانخی ہو جائے اور وہ غربت کے گھرانہ سے نکل کر ایک راحت اور دولت کے گھرانے میں داخل ہوں اور حق تعالیٰ کی اس نعمت کا شکر کریں تو امید ہے کہ ایسا نکاح اسلامی نقطہ نظر سے بلاشبہ عبادت اور عین عبادت ہوگا اور قومی نقطہ نظر سے اعلیٰ ترین قومی ہمدردی کا ثبوت ہوگا جس دولت مند اور زمیندار اور سرمایہ دار کے خزانے سے ہر مہینہ دس ہزار مزدور اور دس ہزار خاندان پرورش پاتے ہوں تو اگر دولت مند کے خاندان کی چار عورتیں بھی اس کی حرم سرانے میں داخل ہو جائیں اور عیش و عشرت اور عزت و راحت کے ساتھ ان کی عزت اور ناموس بھی محفوظ ہو جائے تو عقلاً و شرعاً اس کوئی خرابی نظر نہیں آتی۔

بلکہ اگر کوئی بادشاہ یا صدر مملکت یا وزیر سلطنت یا کوئی صاحب ثروت و دولت بیمار پڑ جائے اور پھر بذریعہ اخبار کے یہ اعلان کرائے کہ میں چار عورتوں سے نکاح کرنا چاہتا ہوں اور ہر عورت کو ایک لاکھ روپیہ مہر دوں گا اور ایک ایک بنگلہ کا ہر ایک کو مالک بنادوں گا۔ جو عورت مجھ سے نکاح کرنا چاہے تو وہ میرے پاس درخواست بھیج دے۔

تو سب سے پہلے انہیں بیگمات کی درخواستیں پہنچیں گی جو تعداد ازواج کے مسئلہ پر شور برپا کر رہی ہیں یہی مغرب زدہ بیگمات اور ہم رنگ میمات سب سے پہلے اپنے آپ کو اور اپنی بیٹیوں کو اور بھتیجیوں اور بھانجیوں کو لے کر امراء اور وزراء کی بنگلوں پر خود حاضر ہو جائیں گی اور عجب نہیں کہ ان بیگمات کا اتنا ہجوم ہو جائے کہ امیر و وزیر کو انتظام کے لئے پولیس بلانا پڑ جائے اور اگر کوئی امیر اور وزیر ان بیگمات کے قبول کرنے میں تامل کرے تو یہی بیگمات دلائل ویز طریقے سے ان امیروں اور وزیروں کو تعداد ازواج کے فوائد اور منافع سمجھائیں گی۔



(۱) نیز عورت ہر وقت اس قابل نہیں رہتی کہ خاوند سے ہم بستر ہو سکے کیونکہ اول تو لازمی طور پر ہر مہینہ میں عورت پر پانچ چھ دن ایسے آتے ہیں یعنی ایام ماہواری جس میں مرد کو پرہیز کرنا لازمی ہوتا ہے۔ دوسرے ایام حمل میں عورت کو مرد کی صحبت سے اس لئے پرہیز ضروری ہوتا ہے کہ جنین کی صحت پر کوئی برا اثر نہ پڑے تیسرے یہ کہ بسا اوقات ایک عورت امراض کی وجہ سے پاگل اور تو والد و تناسل کی تکلیف میں مبتلا ہونے کی وجہ سے اس قابل نہیں رہتی کہ مرد اس سے منتفع ہو سکے تو ایسی صورت میں مرد کے زنا سے محفوظ رہنے کی عقلاً اس سے بہتر کوئی صورت نہیں کہ اس کو دوسرے نکاح کی اجازت دی جائے ورنہ مرد اپنی خواہش پورا کرنے کے لئے ناجائز ذرائع استعمال کریں گے۔

### حکایت:

ایک بزرگ کی بیوی نابینا ہو گئی تو انہوں نے دوسرا نکاح کیا تا کہ یہ دوسری بیوی پہلی نابینا بیوی کی خدمت کر سکے۔

اہل عقل فتویٰ دیں کہ اگر کسی کی پہلی بیوی معذور ہو جائے اور وہ دوسرا نکاح اس لئے کرے تا کہ دوسری بیوی آ کر پہلی بیوی کی خدمت کر سکے اور اس کے بچوں کی تربیت کر سکے تو کیا یہ دوسرا نکاح عین مروت اور عین انسانیت نہ ہوگا؟

(۳) نیز بسا اوقات عورت امراض کی وجہ سے یا عقیم (بانجھ) ہونے کی وجہ سے تو والد و تناسل کے قابل نہیں رہتی اور مرد کو بقاء نسل کی طرف فطری رغبت ہے، ایسی صورت میں عورت کو بے وجہ طلاق دے کر علیحدہ کر دینا یا اس پر کوئی الزام لگا کر اس کو طلاق دے دینا (جیسا کہ دن رات یورپ میں ہوتا رہتا ہے) بہتر ہے یا یہ صورت بہتر ہے کہ اس کی زوجیت اور حقوق زوجیت کو باقی اور محفوظ رکھ کر شوہر کو دوسرے نکاح کی اجازت دے دی جائے بلاقونہی صورت بہتر ہے، اگر کسی قوم کو اپنی تعداد بڑھانی منظور ہو تو اس کی سب سے بہتر تدبیر یہی ہو سکتی ہے کہ ایک ایک مرد کئی شادیاں کرے تا کہ بہت سی اولاد ہو سکے، زمانہ جاہلیت میں فقر اور افلاس کے ڈر سے صرف لڑکیوں کو زندہ درگور کر دیا کرتے تھے، اور موجودہ تہذیب و تمدن کے دور میں ضبط تولید کی دوائیں ایجاد ہو گئیں جس سے موجودہ تہذیب قدیم جاہلیت پر سبقت لے گئی اپنی ذہانت سے نسل کشی اور زنا اور بدکاری کے پردہ پوشی کے جیب و غریب طریقے جاری کر دے جواب تک کسی کے حاشیہ خیال میں بھی نہ گزرے تھے۔

(۴) نیز تجربہ اور مشاہدہ سے اور مردم شماری کے نقشوں سے معلوم ہوتا ہے کہ عورتوں کی تعداد قدرتنا اور عادیہ ہمیشہ مردوں سے زیادہ رہتی ہے جو کہ قدرتی طور پر تعداد ازدواج کی ایک بین دلیل ہے، مرد بہ نسبت عورتوں کے پیدا کم ہوتے ہیں اور مرتے زیادہ ہیں، لاکھوں مرد لڑائیوں میں مارے جاتے ہیں، اور ہزاروں مرد جہازوں میں ڈوب کر مر جاتے ہیں اور ہزاروں مرد کانوں میں دب کر اور تعمیرات میں بلند یوں سے گر کر مر جاتے ہیں اور عورتیں پیدا زیادہ ہوتی ہیں اور مرتی کم ہیں، پس اگر ایک مرد کو کئی شادیوں کی اجازت نہ دی جائے تو یہ فاضل عورتیں بالکل معطل اور بیکار رہیں کون ان کی معاش کا کفیل اور ذمہ دار بنے، اور کس طرح یہ عورتیں اپنی فطری خواہش کو دبائیں اور اپنے کو زنا سے محفوظ رکھیں، پس تعداد ازدواج کا حکم بے کس عورتوں کا سہارا ہے اور ان کی عصمت اور ناموس کی حفاظت کا واحد ذریعہ

ہے اور ان کی جان اور آبرو کا نگہبان اور پاسبان ہے، عورتوں پر اسلام کے اس احسان کا شکر واجب ہے کہ تم کو تکلیف سے بچایا اور راحت پہنچائی اور ٹھکانہ دیا، اور لوگوں کی تہمت اور بدگمانی سے تم کو محفوظ کر دیا، دنیا میں جب کبھی عظیم الشان لڑائیاں پیش آتی ہیں تو مرد ہی زیادہ مارے جاتے ہیں اور قوم میں جس کبھی عظیم الشان لڑائیاں پیش آتی ہیں تو مرد ہی زیادہ مارے جاتے ہیں اور قوم میں بے کس عورتوں کی تعداد بڑھ جاتی ہیں تو اس وقت ہمدردان قوم کی نگاہیں اس اسلامی اصول کی طرف اٹھ جاتی ہیں، ابھی پچیس سال قبل کی بات ہے کہ جنگ عظیم کے بعد جرمنی اور دوسری یورپی ممالک جن کے مذہب میں تعداد ازدواج جائز نہیں، عورتوں کی اس بے کسی کو دیکھ کر اندر ہی اندر تعداد ازدواج کا فتویٰ تیار کر رہے تھے مگر زبان سے دم بخود تھے، جو لوگ تعداد ازدواج کو برا سمجھتے ہیں ہم ان سے یہ سوال کرتے ہیں کہ جب ملک میں عورتیں لاکھوں کی تعداد میں مردوں سے زیادہ ہوں تو ان کی فطری اور طبعی جذبات اور ان کی معاشی ضروریات کی تکمیل کے لئے آپ کے پاس کیا حل ہے اور آپ نے ان بیکس اور بے سہارا عورتوں کی مصیبت دور کرنے کے لئے کیا قانون بنایا ہے، حضرت حکیم الامہ مولانا اشرف علی صاحب قدس سرہ المصالح العقلیہ ج ۱ ص ۱۷۳ میں تحریر فرماتے ہیں۔

گذشتہ مردم شماری میں بعض محاسبین نے صرف بنگال کے مردوں اور عورتوں کی تعداد پر نظر کی تھی تو معلوم ہوا تھا کہ عورتوں کی تعداد مردوں سے زیادہ ہے جو کہ قدرتی طور پر تعداد ازدواج پر ایک بین دلیل ہے، جس کو شک ہو وہ علیحدہ علیحدہ مردوں اور عورتوں کی تعداد کو سرکاری کاغذات مردم شماری ہند میں ملاحظہ کر لے کہ عورتوں کی تعداد مردوں سے زیادہ ثابت ہوگی۔ اس کے ساتھ ہی ہم اس امر کی طرف بھی توجہ دلاتے ہیں کہ یورپ جس کو سب ممالک سے زیادہ تر تعداد ازدواج کی ضرورت ہے منزہ اور مبرا سمجھا جاتا ہے عورتوں کی تعداد مردوں سے کس قدر زیادہ ہے، چنانچہ برطانیہ کلاں میں بوڑوں کی جنگ سے پہلے بارہ لاکھ انہتر ہزار تین سو پچاس ۱۲۶۹۳۵۰ عورتیں ایسی تھیں کہ جن کے لئے ایک بیوی والے قاعدہ سے کوئی مرد مہیا نہیں ہو سکتا، فرانس میں ۱۹۰۰ء کی مردم شماری میں عورتوں کی تعداد مردوں سے چار لاکھ تینتیس ہزار سات سو نو زیادہ تھی، جرمنی میں ۱۹۰۰ء کی مردم شماری میں ہر ہزار مرد کے لئے ایک ہزار بیس عورتیں موجود تھیں گویا کل آبادی میں آٹھ لاکھ ستاسی ہزار چھ سو اڑتالیس عورتیں ایسی تھیں جن سے شادی کرنے والا کوئی مرد نہ تھا۔

سویڈن میں ۱۹۰۱ء کی مردم شماری میں ایک لاکھ بائیس ہزار آٹھ سو ستتر عورتیں اور ہسپانیہ میں ۱۸۹۰ء کی مردم شماری میں چار لاکھ ستاون ہزار دو سو باسٹھ عورتیں تھیں اور آسٹریا میں ۱۸۹۰ء میں چھ لاکھ چوالیس ہزار سات سو چھیانوے عورتیں مردوں سے زائد تھیں۔

اب ہم سوال کرتے ہیں کہ اس بات پر فخر کر لینا تو آسان ہے کہ ہم خود ازدواج کو برا سمجھتے ہیں مگر یہ بتایا جائے کہ ان کم از کم چالیس لاکھ عورتوں کے لئے کون سا قانون تجویز کیا جائے کیونکہ ایک بیوی کے قاعدہ کی رو سے یورپ میں تو ان کے لئے خاوند نہیں مل سکتے، ہمارا سوال یہ ہے کہ جو قوانین انسانی ضروریات کے لئے بنائے جاتے ہیں وہ انسانی ضروریات کے مطابق بھی ہونے چاہئیں یا نہیں وہ قانون جو تعداد ازدواج کی ممانعت کرتا ہے وہ ان چالیس لاکھ عورتوں کو یہ کہتا ہے کہ وہ اپنی فطرت کے خلاف چلیں اور ان کے دلوں میں مردوں کی کبھی خواہش پیدا نہ ہو لیکن یہ امر تو ناممکن ہے جیسا کہ خود تجربہ اس کی شہادت دے رہا ہے پس نتیجہ یہ ہوگا کہ جائزہ لیں قیق سے روکے جانے



کے باعث وہ ناجائز طریق اختیار کریں گی اور اس طرح انہیں زنا کی کثرت ہوگی اور یہ تعدد ازدواج کی مخالفت کا نتیجہ ہے، اور یہ امر کہ اس سے زنا زیادہ پھیلے گا، خیال ہی نہیں بلکہ امر واقع ہے جیسا کہ ہزار ہا ولد الحرام بچوں کی تعداد سے ثابت ہو رہا ہے جو ہر سال پیدا ہوتے ہیں۔ (حضرت تھانوی کا کلام ختم ہوا)

## افسوس اور صد ہزار افسوس

کہ اہل مغرب اسلام کے اس جائز اور سراپا مصلحت آمیز تعدد ازدواج پر تو عیش پسندی کا الزام لگائیں اور غیر محدود ناجائز تعلقات اور بلا نکاح کی لا تعداد آشنائی کو تہذیب اور تمدن سمجھیں، زناء جو کہ تمام انبیاء و مرسلین کی شریعتوں میں حرام اور تمام حکماء کی حکمتوں میں قبیح اور شرمناک فعل رہا مغرب کے مدعیان تہذیب کو اس کا قبیح نظر نہیں آتا، اور تعدد ازدواج کہ جو تمام انبیاء و مرسلین اور تمام حکماء اور عقلاء کے نزدیک جائز اور مستحسن رہا وہ ان کو قبیح نظر آتا ہے، ان مہذب قوموں کے نزدیک تعدد ازدواج تو جرم ہے اور زنا اور بدکاری اور غیر عورتوں سے آشنائی جرم نہیں، ان مہذب قوموں میں تعدد ازدواج کی ممانعت کا تو قانون موجود ہے مگر زناء کی ممانعت کا کوئی قانون نہیں۔

(۵) تعدد ازدواج کے جواز اور استحسان کا اصل سبب یہ ہے کہ تعدد ازدواج عفت اور پاک دامنی اور تقویٰ اور پرہیزگاری جیسی عظیم نعمت اور صفت کی حفاظت کا ذریعہ ہے جو لوگ تعدد ازدواج کے مخالف ہیں وہ اندرونی خواہشوں اور بیرونی افعال کا مطالعہ کریں جو قومیں زبان سے پاک تعدد ازدواج کے منکر ہیں وہ عملی طور پر ناپاک تعدد ازدواج یعنی زنا اور بدکاری میں مبتلا اور گرفتار ہیں، ان کی خواہشوں کی وسعت اور دست درازی نے یہ ثابت کر دیا کہ فطرت میں تعدد اور تنوع کی آرزو موجود ہے ورنہ ایک عورت پر قناعت کرتے پس خداوند علیم و حکیم نے اپنے قانون میں انسانوں کی وسیع خواہشوں اور اندرونی میلانوں کی رعایت فرما کر ایسا قانون تجویز فرمایا کہ جو مختلف جذبات والی طبائع کو بھی عفت اور تقویٰ اور طہارت کے دائرہ میں محدود رکھ سکے۔

حضور اقدس ﷺ نے متعدد نکاح فرمائے کچھ بددین اس پر بھی اعتراض کرتے ہیں اس کا جواب بھی مذکورہ مضمون میں دیا ہے وہ بھی موقع کی مناسبت سے پیش کیا جاتا ہے ملاحظہ فرمائیں۔

## آنحضرت ﷺ نے متعدد نکاح کیوں فرمائے :

آنحضرت ﷺ کی بعثت کا مقصد یہ تھا کہ لوگوں کو ورطہ ہلاکت اور گرداب مصیبت سے نکالیں اس کے لئے حق جل شانہ نے ایک مکمل قانون اور دستور العمل یعنی قرآن نازل فرمایا کہ جس کے بعد قیامت تک کسی قانون کی ضرورت نہ رہے اور دوسری آپ کی زندگی کو لوگوں کے لئے اسوہ اور نمونہ بنایا کہ اس کو دیکھ کر عمل کریں اس لئے کہ محض قانون لوگوں کی اصلاح کے لئے کافی نہیں جب تک کوئی عملی نمونہ سامنے نہ ہو کہ جو لوگوں کو اپنی طرف مائل کر سکے، اور دنیا یہ دیکھ لے کہ اللہ کا نبی جس چیز کی دعوت دے رہا ہے اس کے قول اور فعل میں ذرہ برابر اختلاف نہیں کما قال تعالیٰ لقد کان لکم فی رسول اللہ اسوۃ حسنۃ۔



## انسانی زندگی کے دو پہلو

ہر انسانی زندگی کے دو پہلو ہوتے ہیں ایک بیرونی اور ایک اندرونی، کسی کی عملی حالت کا صحیح اندازہ کرنے کے لئے یہ ضروری ہے کہ دونوں رخوں کے حالات بے نقاب کئے جائیں بیرونی زندگی اس حالت کا نام ہے جو انسان عام لوگوں کے سامنے بسر کرتا ہے۔ اس حصہ کے متعلق انسان کے تفصیلی حالات معلوم کرنے کے لئے کثرت شواہد دستیاب ہو سکتے ہیں۔

اور اندرونی زندگی سے خانگی زندگی مراد ہے جس سے انسان کی اخلاقی حالت کا صحیح پتہ چل سکتا ہے، ہر فرد اپنے گھر کی چہار دیواری میں آزاد ہوتا ہے اور اپنی بیوی اور اہل خانہ سے بے تکلف ہوتا ہے، انسان کی اخلاقی اور عملی کمزوریاں اہل خانہ سے پوشیدہ نہیں ہوتیں پس ایسی صورت میں انسان کی صحیح زندگی کا اندازہ کرنے کے لئے سب سے بہتر کسوٹی یہی ہے کہ اس کے خانگی حالات دنیا کے سامنے آجائیں۔

اسی طرح آنحضرت ﷺ کی حیات طیبہ کے دو پہلو تھے ایک بیرونی زندگی اور ایک خانگی زندگی، بیرونی زندگی کے حالات کو تمام وکمال صحابہ کرام کی جماعت نے دنیا کو پہنچائے جس کی نظر کسی ملت اور مذہب میں نہیں کسی امت نے اپنے نبی کی زندگی کے حالات اس تفصیل و تحقیق اور تدقیق کے ساتھ تو کیا اس کا عشر عشر بھی دنیا کے سامنے نہیں پیش کیا۔

اور خانگی اور اندرونی زندگی کے حالات کو امہات المؤمنین یعنی ازواج مطہرات کی جماعت نے دنیا کے سامنے پیش کیا جس سے اندرون خانہ آپ کی عبادت اور تہجد اور شب بیداری اور فقیری اور درویشی اور اخلاقی اور عملی زندگی کے تمام اندرونی اور خانگی حالات دنیا کے سامنے آ گئے جس سے حضور پر نور کی خدا ترسی اور راست بازی اور پاک دامن روز روشن کی طرح واضح ہو گئی کہ رات کی تاریکیوں میں جب کہ سوائے عالم الغیب کے کوئی دیکھنے والا نہ تھا کس طرح آپ اللہ کی عبادت میں ذوق و شوق کے ساتھ مشغول رہتے تھے، جس کے لئے سورہ منزل شاہد عدل ہے۔

اس لئے حضور پر نور نے سوائے خدیجہ الکبریٰ کے دس عورتوں سے نکاح فرمایا، تاکہ عورتوں کی ایک کثیر جماعت آپ کی خانگی زندگی دنیا کے سامنے پیش کر سکے اس لئے کہ بیوی جس قدر شوہر کے رازوں سے واقف ہو سکتی ہے کوئی دوسرا شخص ہرگز ہرگز واقف نہیں ہو سکتا اس لئے حضور ﷺ نے متعدد نکاح فرمائے تاکہ آپ کی خانگی زندگی کے تمام حالات نہایت وثوق کے ساتھ دنیا کے سامنے آجائیں اور ایک کثیر جماعت کی روایت کے بعد کسی قسم کا شک اور شبہ باقی نہ رہے اور شریعت کے وہ احکام و مسائل جو خاص عورتوں سے متعلق ہیں اور مردوں سے بیان کرنے میں حیا اور حجاب مانع ہوتا ہے ایسے احکام شرعیہ کی تبلیغ ازواج مطہرات کے ذریعہ سے ہو جائے اور حضور پر نور کا متعدد عورتوں سے نکاح کرنا معاذ اللہ حفظ نفس کے لئے نہ تھا اس لئے کہ حضور ﷺ نے سوائے ایک شادی کے تمام شادیاں بیواؤں سے کی ہیں جو نہ اپنے حسن و جمال کی خاطر مشہور تھیں اور نہ مال و دولت کے اعتبار سے بلکہ معاملہ اس کے برعکس تھا اور نہ آپ کے یہاں کوئی عیش و عشرت کا سامان تھا بلکہ فقط مقصود یہ تھا کہ عورتوں کے متعلق جو شریعت کے احکام ہیں ان کی تبلیغ عورتوں ہی کے ذریعہ ہو سکتی ہے اور ازواج مطہرات کے حجرے درحقیقت امت کے امہات اور معلمات کے حجرے

تھے۔

جس ذات بابرکات کے گھر میں دو دو مہینہ تو انہ چڑھتا ہوا اور پانی اور کھجور پر اس کا اور اس کی بیویوں کا گزارہ ہوا اور جس کا دن مسجد میں اور رات مصلیٰ پر کھڑے ہوئے اس طرح گذرتی ہو کہ اللہ کے سامنے کھڑے کھڑے پاؤں پر ورم آجائے وہاں عیش و عشرت کا تصور ہی محال ہے۔

سیرت المصطفیٰ ﷺ ص ۳۵۰ تا ص ۳۶۳ جلد سوم مطبوعہ ادارہ علم و حکمت دیوبند (فقط واللہ اعلم بالصواب وعلمہ اتم واحکم۔)

**باپ کا لڑکی کا نکاح ایک یا دو گواہ کی موجودگی میں پڑھانا اور شوہر کا قبول کرنا:**

(سوال ۲۰۴) محترم جناب حضرت مفتی صاحب، السلام علیکم ورحمۃ اللہ وبرکاتہ، آپ کا جواب ملا جس میں یہ تھا کہ آپ کے رشتہ دار کا نکاح دوبارہ کرنا پڑے گا۔

چنانچہ میں نے اس کے والد، بھائی اور خود اس کو اور لڑکی کو بلوایا، لڑکے کے والد نے اس کا نام لے کر لڑکی سے پوچھا کہ میں نے تیرا نکاح اس لڑکے سے کیا تو راضی ہے؟ لڑکی نے کہا میں راضی ہوں، اس پر لڑکے نے کہا میں بھی راضی ہوں!

اس سے ہم نے سمجھ لیا کہ نکاح ہو گیا، ابھی تین ہی دن گذرے تھے کہ لڑکا مجھ سے آ کر کہتا ہے کہ مجھے شک ہے کہ نکاح ہوا یا نہیں؟ اس پر میں نے اس کے والد کو بلا کر کہا کہ آپ کا بیٹا اس طرح شک کرتا ہے تو انہوں نے بہشتی زیور میں لکھے ہوئے طریقہ کے مطابق دوبارہ نکاح پڑھایا، کچھ مدت کے بعد وہ اس میں بھی شک کرتا ہے۔

تو سوال یہ ہے کہ اس کا کیا کیا جائے؟ آئندہ پھر ایسا کوئی موقعہ آجائے تو کیا کیا جائے؟ نیز حضرت سے درخواست ہے کہ کوئی وظیفہ یا عمل ایسا بتلائیں جس سے اس کا شک دور ہو جائے کیونکہ اس کی طبیعت شکی ہو گئی ہے، جس کی وجہ سے وہ خود اور اہل خانہ بہت پریشان ہیں اللہ تعالیٰ جزائے خیر دے، آمین۔

(الجواب) حامد اومصلیٰ و مسلما! لڑکا اور لڑکی (عورت) اور لڑکے کے والد اور ان کے بھائی حاضر تھے، ان کے جمع ہونے کا مقصد نکاح کرنا تھا اور اس مجلس میں لڑکے کے والد صاحب کے ذریعہ لڑکی سے پوچھا گیا (لڑکے کا نام لے کر) کہ تیرے ساتھ اس کا نکاح کیا اس سے تو راضی ہے؟ تو لڑکی نے کہا کہ میں راضی ہوں، اس کے بعد لڑکے نے بھی کہا کہ میں راضی ہوں، اس سے نکاح ہو گیا۔

ہدایہ میں ہے: وعلى هذا اذا زوج الأب ابنته البالغة بمحضر شاهد واحد ان كانت حاضرة جاز وان كانت غائبة لا يجوز (هدایہ اولین ص ۲۸۷ کتاب النکاح) جس کی وجہ سے دوبارہ نکاح کرنے کی ضرورت نہیں تھی، بہشتی زیور میں جو طریقہ لکھا ہے وہ بھی صحیح ہے اور وہی آسان طریقہ ہے، اور اس میں کوئی شک و شبہ بھی نہ ہوگا مستقبل میں۔ اگر کوئی ایسا واقعہ پیش آجائے تو کیا کرنا؟ اس کی فکر چھوڑیے، خدا نخواستہ ایسا واقعہ پیش آجائے اس وقت کسی مفتی صاحب یا مستند عالم سے پوچھ کر عمل کریں۔

اپنے رشتہ دار سے کہئے کہ ایسے خیالات چھوڑ دے اور صبح و شام نیز سوتے وقت سورہ فاتحہ معوذتین اور آیت



الکری پڑھ کر اپنے بدن پر دم کر لیا کرے اور پانی پر دم کر کے وہ پانی پی لے۔ نیز سوتے وقت یہ دعا پڑھے۔

اللهم انی اعوذ بک من سوء الاحلام ومن ان يتلاعب بى الشيطان من اليقظة  
والمنام فقط واللہ اعلم بالصواب

### فون پر نکاح کی ایک صورت جس میں نکاح نہیں ہوا:

(سوال ۲۰۵) زید پاکستان کا باشندہ ہے اور بیرون ملک ملازمت کرتا ہے، اس کا رشتہ ایک خاتون کے ذریعہ ہندو سے طے ہوا جو ہندوستانی ہے، ان دونوں کا نکاح ہندوستان میں بذریعہ ٹیلیفون ہوا جس کی تفصیل حسب ذیل ہے۔  
زید نے اپنا ایک فوٹو (بیرون ملک) جہاں وہ مقیم ہے سے بھیجا جس میں وہ ۲۲ سال کا جوان دکھائی دیتا ہے، ہندو کی عمر ۱۷ سال کی ہے اس کا فوٹو زید کے پاس بھیجا گیا۔ فوٹو دیکھ کر رشتہ منظور کر لیا گیا، نکاح کی ایک تاریخ مقرر ہو گئی کہ اس روز ٹیلیفون پر نکاح ہوگا، نکاح کے روز لڑکی کے مکان میں کچھ لوگ جمع ہوئے، ایک صاحب کو ہندو کے نکاح کا وکیل بنایا گیا، اور اس نے فوگواہوں کے سامنے ہندو سے اجازت و منظوری حاصل کی کہ اس کا نکاح زید کے ساتھ بعوض دس ہزار روپیہ مہر کر دیا جائے، قاضی صاحب نے نکاح کے رجسٹر میں تمام ضروری اندراجات کے لئے زید کو فون کیا اور فون پر ایجاب و قبول ہوا جس کی نوعیت یہ ہے: قاضی صاحب نے وکیل کا بیان لیا اور گواہوں نے اس کی تصدیق کی پھر قاضی صاحب نے زید کو فون پر نکاح کا پیغام دیا اور زید نے فون پر اس کو قبول کیا (اس طرح یہ نکاح منعقد ہوا، زید نکاح ہونے سے پہلے کبھی ہندوستان نہیں آیا، ہندو اس کے والدین اس کے نکاح کا وکیل اور شاہدین اور قاضی صاحب کسی نے بھی اس کو نہیں دیکھا تھا نہ اس کی آواز کی پہچان کسی کو تھی، نکاح کے ڈیڑھ سال بعد زید جب اپنی اس منکوحہ ہندو کو لے جانے کے لئے ہندوستان آیا تو ہندو اور اس کے والدین نے اس میں فوٹو والے زید سے بہت فرق محسوس کیا، اس کے پاسپورٹ میں اس کی عمر ۳۸ سال لکھی تھی جب کہ نکاح کے وقت ۲۵ سال بتائی گئی تھی، بالوں میں خضاب بھی لگا ہوا تھا، اور ہندو کو لے جانے کے لئے جو ویزا بنا کر لایا تھا اس میں اس کو خادمہ لکھا تھا، بناء بریں ہندو اور اس کے والدین نے اس نکاح سے انکار کر دیا اور ہندو اس کے ساتھ نہیں گئی۔

دریافت طلب امر یہ ہے کہ فون پر جس صورت میں یہ نکاح ہوا ہے وہ از روئے شرع شریف صحیح ہے یا نہیں؟ اور ہندو دوسری جگہ نکاح کر کسی ہے یا نہیں؟ بینوا تو جروا۔

(الجواب) حامداً ومصلياً و مسلماً! یہ نکاح شرعی قانون کے مطابق منعقد نہیں ہوا ہے، اس لئے کہ شوہر بھی مجہول ہے اور ایجاب و قبول کی مجلس بھی متحد نہیں ہے اور نہ شاہدین نے ایک ہی مجلس میں ایجاب و قبول سنا ہے۔ ومنہا ان یکون الا یجاب والقبول فی مجلس واحد حتی لو اختلف المجلس بان کانا حاضرين فاوجب احدهما فقام الاخر عن المجلس قبل القبول او اشتغل بعمل یوجب اختلاف المجلس لا ینعقد و کذا اذا کان احدهما غائباً لم ینعقد (فتاویٰ عالمگیری ج ۲ ص ۲ کتاب النکاح) ومنہا سماع الشاہدین کلا منہما معا ہکذا فی فتح القدیر (عالمگیری ج ۲ ص ۱)

اس لئے عورت آزاد ہے جس سے چاہے نکاح کر سکتی ہے، طلاق حاصل کرنے اور فسخ نکاح کی قطعاً



ضرورت نہیں ہے۔ فقط واللہ اعلم بالصواب۔

### نکاح بذریعہ خط:

(سوال ۲۰۶) یہاں پر ایک محترم کا نواسہ مسمی زید لندن میں ہے اور ان کی پوتی فاطمہ یہاں ہندوستان میں ہے دونوں کی منگنی تو کئی سال سے ہو چکی ہے، ان دونوں میں نکاح کا سوال درپیش ہے بغیر نکاح کی اسناد کے پاسپورٹ نہیں بن سکتا، اب ان کے نکاح کی کیا صورت اختیار کی جائے؟

(الجواب) صورت مسئلہ میں زید فاطمہ کو لکھے کہ میں نے تیرے ساتھ اپنا نکاح کر لیا، وہ خط جب عورت کو پہنچے تو وہ شرعی گواہوں کے سامنے کہے کہ یہ خط میرے پاس آیا ہے اور میں اس لڑکے سے نکاح کرتی ہوں تو یہ ایجاب و قبول صحیح ہو جائے گا۔

یا لڑکی لڑکے کو خط لکھے کہ میں نے اپنی ذات تمہارے نکاح میں دے دی ہے اس خط کو لڑکا شرعی گواہوں کے سامنے پڑھے اور کہے کہ میں نے اس خط کو منظور کر لیا تو یہ ایجاب و قبول صحیح ہو جائے گا، فتاویٰ عالمگیری میں ہے: ولو ارسل اليها رسولاً او كتب اليها بذلك كتاباً فقبلت بحضرة شاهدين سمعا كلام الرسول وقراءة الكتابة جاز لا تحاد المجلس من حيث المعنى (ج ۲ ص ۲ کتاب النکاح) فقط واللہ اعلم بالصواب۔

### نکاح کے گواہ کیسے ہونے چاہئیں:

(سوال ۲۰۷) عقد نکاح کے لئے گواہوں کا عادل ہونا شرط ہے یا نہیں؟

(الجواب) عقد نکاح کے لئے خفی مذہب میں گواہوں کا عادل ہونا شرط نہیں۔ البتہ ثبوت عند القاضی کے لئے عدالت شرط ہے، تحقق نکاح فاسق معلن بالفسق گواہ بھی ہو جاتا ہے۔ ویصح شهادة الفاسقين والا عمین کذا فی فتاویٰ قاضی خان فتاویٰ عالمگیری کتاب النکاح ج ۱ ص ۲۶۷۔ فقط واللہ اعلم بالصواب (مکتوبات شیخ الاسلام مکتوب ۹۴ ج ۱ ص ۳۰۳)

## محرمات

عورت کی عدت میں اس کی بہن سے نکاح درست نہیں :

(سوال ۲۰۸) میری عورت ہمیشہ بیمار رہتی ہے۔ شادی ہونے کو دس برس ہوئے کوئی اولاد نہیں۔ جس بناء پر عورت کی رضامندی سے اس کی چھوٹی بہن کے ساتھ عقد نکاح طے کیا۔ پھر یہ بات معلوم ہوئی کہ عورت کے نکاح میں ہوتے ہوئے اس کی بہن سے نکاح درست نہیں۔ میں نے چار و ناچار بیوی کو تین طلاق دی اور عدت گزرنے سے پہلے اس کی بہن سے نکاح کر لیا۔ اب میری مطلقہ عورت دوبارہ نکاح کر کے واپس آنا چاہتی ہے۔ تو اس بارے میں رہبری فرمائیں۔ کہ میں کیا کروں؟

(الجواب) عورت نکاح میں ہو یا عدت طلاق میں ہو تو اس کی بہن، خالہ، پھوپھی، بھتیجی، اور بھانجی کے ساتھ نکاح ناجائز اور حرام ہے۔ قرآن مجید میں ہے۔ ”وان تجمعوا بین الاختین۔“ (ترجمہ) اور حرام ہے دو بہنوں کو جمع کرنا۔ (سورہ نساء ع ۴) اور حدیث شریف میں ہے۔ ”من کان یؤمن باللہ والیوم الآخر فلا یجمعن ماءہ فی رحم اختین۔“ (ترجمہ) جو کوئی اللہ اور یوم آخرت پر ایمان لائے تو وہ اپنا پانی (منی) دو بہنوں کے رحم میں ہرگز نہ کرے۔ (ہدایہ ص ۲۸۸ ج ۲ فصل فی بیان المحرمات) اور حدیث شریف میں ہے۔

”باب ماجاء فی الرجل یسلم وعنده اختان حدثنا فتیة وابن لہبعة عن ابی وہب الجیشانی انه سمع ابن فیروز الدیلمی یحدث عن ابیہ قال اتیت النبی صلی اللہ علیہ وسلم فقلت یا رسول اللہ (صلی اللہ علیہ وسلم) انی اسلمت وتحتی اختان فقال رسول اللہ صلی اللہ علیہ وسلم اخترایتہما شئت: هذا حدیث حسن غریب و ابو وہب الجیشانی اسمہ الدیلم ابن ہو شع۔“ (یعنی) دیلمی جب ایمان لائے تو ان کے نکاح میں دو بہنیں تھیں۔ آپ ﷺ نے دونوں بہنوں میں سے ایک کو رکھنے کا اور دوسری کو چھوڑ دینے کا حکم فرمایا۔ (ترمذی شریف ص ۱۳۲ ج ۱)

آپ نے عورت کو طلاق دی ہے۔ لیکن اس کی عدت میں اس کی بہن سے نکاح کیا ہے تو یہ باطل ہے اور معتبر نہیں۔ لہذا فوراً اس کو الگ کر دیجئے۔ ”والجمع بین الاختین نکاحاً وعدۃ ولو من بائن۔“ الخ (شرح وقایہ ص ۱۳ ج ۲ فصل من یحرم نکاحہ وغیرہ) عدت کے بعد بہن سے نکاح صحیح ہے۔ آپ نے عورت کو تین طلاق دی ہے لہذا بدون شرعی حلالہ کے آپ کے لئے جلال نہیں رہی۔ اگر اس کی بہن نکاح میں ہو تو حلالہ کے بعد بھی حلال نہیں ہوگی۔ دو بہنوں کو نکاح میں رکھنے کا رواج روز بروز بڑھتا جا رہا ہے۔ مسلمانوں کے لئے لازم ہے کہ لوگوں کو اس سے باز رکھنے کی کوشش کریں۔ ورنہ سخت گنہگار اور غضب الہی کے مستحق ہوں گے (العیاذ باللہ) واللہ اعلم بالصواب۔

غیر مدخولہ مطلقہ کی لڑکی کے ساتھ نکاح صحیح ہے یا نہیں :

(سوال ۲۰۹) ایک عورت سے نکاح ہوا اور خلوت سے پہلے ہی طلاق ہو گئی۔ تو اب اس کی لڑکی کے ساتھ اس مرد کا

نکاح صحیح ہے یا نہیں؟

(الجواب) صورت مسئلہ میں جب خلوت نہ ہوئی اور اس سے پہلے ہی طلاق ہوئی ہے تو اس کی لڑکی کے ساتھ نکاح درست ہے۔ ہاں! اس کی ماں کے ساتھ نکاح درست نہیں ہے۔ قرآن مجید میں ہے۔ ”وَرَبَائِبُكُمُ اللَّائِي فِي حُجُورِكُم مِّن نِّسَائِكُمُ اللَّائِي دَخَلْتُم بِهِنَّ“ (ترجمہ) اور تمہاری بیویوں کی بیٹیاں جو کہ (عادتاً) تمہاری پرورش میں رہتی ہیں۔ جو ان بیویوں سے (ہوں) جن کے ساتھ تم نے صحبت کی ہو۔ حدیث شریف میں ہے۔ ”باب ماجاء من يتزوج المرأة ثم يطلقها قبل ان يدخل بها يتزوج ابنتها ام لا؟ حدثنا قتيبة بن ابن لهيعة عن عمرو ابن شعيب عن ابيه عن جده ان النبي صلى الله عليه وسلم قال ايما رجل نكح امرأة دخل بها فلا يحل له نكاح ابنتها فان لم يكن دخل بها فلينكح ابنتها، وايما رجل نكح امرأة فدخل بها او لم يدخل فلا يحل له نكاح امها“ (ترمذی شریف ص ۱۳۳ ج ۱) اور ہدایہ میں ہے۔ ”ولا يامر امرأته التي دخل بابنتها او لم يدخل لقوله تعالى وامهات نسائكم من غير قيد الدخول ولا بنت امرأته التي دخل بها لثبوت قيد الدخول بالنص سواء كانت في حجره او في حجر غيره الخ (ہدایہ اولین ص ۲۸۷، ۲۸۸ ج ۲ فصل فی المحرمات)

خالہ بھانجی کو نکاح میں جمع کرنا کیسا ہے؟

(سوال ۲۱۰) احمد اپنی بیوی عائشہ کے ساتھ اپنے تین بچے سمیت زندگی گزار رہا ہے۔ اسی اثناء میں احمد نے بیوی کی بھانجی آمنہ کے ساتھ سول میرنج (کورٹ میں نکاح) کر لیا۔ تو خالہ، بھانجی کے ساتھ نکاح میں رہ سکتی ہے؟ واضح رہے کہ آمنہ عائشہ کی اخیانی بہن (ماد ایک باپ علیحدہ) کی لڑکی ہے۔

(الجواب) صورت مسئلہ میں جب تک عائشہ احمد کے نکاح میں یا عدت طلاق میں ہو۔ اس وقت تک عائشہ کی بھانجی آمنہ کے ساتھ احمد کا نکاح درست نہیں ہے، اور یہ حرام ہے۔ آنحضرت ﷺ کا ارشاد گرامی ہے۔ ”لا يجمع بين المرأة وعمته ولا بين المرأة وخالتها“ (ترجمہ) عورت کو اس کی پھوپھی کے ساتھ اور عورت کو اس کی خالہ کے ساتھ نکاح میں جمع نہیں کیا جاسکتا۔ (صحیح مسلم شریف ص ۴۵۲ ج ۱ باب تحريم الجمع بين المرأة وعمتها الخ) اور ایک روایت میں ہے۔ ”لا تنكح المرأة على بنت الاخ ولا ابنة الاخت على الخالة“ (یعنی) پھوپھی بھتیجی کے ساتھ اور خالہ بھانجی کے ساتھ نکاح میں جمع نہیں کی جاسکتی (نووی شرح مسلم ص ۴۵۲ ج ۱ ایضاً) جس طرح حقیقی بہن اور علاتی بہن اور اس کی اولاد حرام ہے۔ اسی طرح اخیانی بہن اور اس کی اولاد بھی حرام ہے؟ ”فتاویٰ عالمگیری“ میں ہے۔ ”واما الاخوات فلاخت لآب وام والاخت لاب والاخت لام وكذا بنات الاخ والاخت وان سفل (ص ۲۷۳ ج ۱ القسم الرابع المحرمات بالجمع) (ہدایہ ص ۲۸۷ ج ۲) فقط والله اعلم بالصواب“



عدت میں نکاح کرے تو درست ہے یا نہیں :

(استفتاء ۲۱۱) عدت طلاق، یا عدت وفات ختم ہونے سے پہلے ایک شخص نے اس لئے نکاح کیا کہ عدت کے بعد دوسرے سے نکاح نہ کر سکے۔ صحبت نہیں کی تو یہ نکاح معتبر ہے یا نہیں۔ کہ بعد عدت دوبارہ نکاح کرے؟ عدت کے بعد عورت دوسرے سے نکاح کر سکتی ہے یا نہیں؟ یا اسی کے ساتھ رہے؟ مینو اتو جروا۔

(الجواب) عدت میں کیا ہوا نکاح معتبر نہیں، عدت میں نکاح کرنا حرام ہے۔ عدت کے بعد عورت راضی ہو تو دوبارہ نکاح کر لے۔ عدت میں کئے ہوئے نکاح سے عورت بیوی نہ ہوگی۔ اور نکاح اس کا حق دار نہیں، عورت اس کو چھوڑ کر دوسرے سے نکاح کر سکتی ہے۔ ”وفیہ اشارة الى انه ليس احق بها من غیره بل هو خاطب من الخطاب فتکح من شأنت.“ (التعلیق للمجدد ص ۹۳ باب المرأة تزوج فی عدتها فقط واللہ اعلم بالصواب۔

مطلقہ عدت میں دوسرا نکاح کرے تو معتبر ہے یا نہیں :

(استفتاء ۲۱۲) ایک عورت کو طلاق ہوئی۔ اس نے ایک حیض کے بعد (عدت کے اندر) دوسرے سے نکاح کر لیا۔ لیکن جماعت نے اس کو جدا کر دیا۔ کہ عدت کے اندر نکاح معتبر نہیں۔ اب دریافت کرنا یہ ہے کہ دوسرے دو حیض گزرنے پر وہ نکاح کر سکتی ہے؟

(الجواب) دو حیض گزرنے پر نہیں، بلکہ عدت از سر نو شروع ہوگئی اور تین حیض گزر جائیں گے تب عدت ختم ہوگی۔ در مختار میں ہے۔ ”واذا وطئت المعتدة بشبهة وجبت عدة اخرى لتجدد السبب وتداخلت.“ (شامی ص ۸۳۸، ۸۳۷ ج ۲ باب العدة) فقط واللہ اعلم بالصواب۔

شیعہ لڑکی سے سنی لڑکے کا نکاح:

(سوال ۲۱۳) (۱) لڑکا سنی ہے، اور شادی شدہ ہے۔ اور لڑکی سنی ہے۔ دوسری شادی شیعہ لڑکی سے کرنی ہے۔ اور لڑکی کے ماں باپ کا ارادہ ہے کہ شیعہ طریقے سے نکاح ہو۔ ان کے سماج میں دکھاوے کے لئے وہ شیعہ طریقے سے نکاح کرنا چاہتے ہیں۔ ان کے نکاح کے بعد اگر لڑکا سنی طریقے سے اپنے گھر پر نکاح کر لیوے تو ان کو اس پر کوئی اعتراض نہیں ہے۔

(۲) لڑکی سنی طریقہ اختیار کرنے کو راضی ہے۔ صرف والدین کو راضی کرنے کے لئے وہ شیعہ طریقے سے نکاح کرنے کو کہہ رہی ہے۔

(۳) اگر شیعہ طریقے سے نکاح کرتے ہیں تو اسلام سے خارج ہوتے ہیں یا نہیں؟

(۴) اگر شادی کے بعد لڑکی شیعہ مذہب میں رہے اور لڑکا سنی مذہب میں رہے تو اس کے لئے مذہبی اعتبار

سے کیا رائے ہے؟

(الجواب) (۱) حامد اومصلیٰ: شیعوں اور روافض میں بہت سے فرقے ہیں۔ اور عقائد بھی مختلف ہیں۔ جو لوگ حضرت علی رضی اللہ عنہ کو معاذ اللہ خدا سمجھتے ہیں۔ اور خدا تعالیٰ کے ساتھ قدرت وغیرہ میں شریک مانتے ہیں۔ جن کا

عقیدہ ہے کہ حضرت جبرائیل علیہ السلام نے وحی لانے میں غلطی کی۔ حضرت علیؑ کے بجائے حضرت محمد مصطفیٰ ﷺ کو پہنچائی۔ اور جوام المؤمنین حضرت عائشہؓ پر (معاذ اللہ) زنا کی تہمت لگاتے ہیں۔ اور جو حضرت ابو بکر صدیق رضی اللہ عنہ کے صحابی ہونے کا انکار کرتے ہیں وغیرہ ذالک کفریہ عقیدہ رکھنے والوں کو فقہائے کرام نے دائرۃ اسلام سے خارج قرار دیا ہے نعم لا شک فی تکفیر من قذف السیدۃ عائشۃ رضی اللہ تعالیٰ عنہا او انکر صحبۃ الصدیق او اعتقد الا لوهیۃ فی علی رضی اللہ عنہ او ان جبریل غلط فی الوحی او نحو ذالک من الکفر الصریح المخالف للقرآن (شامی ص ۲۰۶ ج ۳) (فتاویٰ عالمگیری ص ۲۶۴ ج ۲) مطلب موجبات الکفر انواع ومنها ما يتعلق بالانبياء الخ اور جن کے عقیدے حد کفر تک نہیں پہنچے مبتدع اور گمراہ ہیں۔ سوال میں جس لڑکی کا ذکر ہے وہ کس عقیدہ کی ہے؟ اور کس گروہ سے تعلق رکھتی ہے۔ اس کا جاننا مشکل ہے۔ اس لئے جب تک لڑکی شیعہ یا رافضی عقیدے سے تائب ہو کر اہل سنت میں شامل نہ ہو اور سنی طریقہ سے شادی کرنا منظور نہ کرے اس سے نکاح نہ کیا جائے۔ چنانچہ عقائد الاسلام (مصنفہ صاحب تفسیر حقانی) میں ہے۔ ”شیعہ کو کیا ہوا ہے کہ حضرت کے اصحاب کو جن کی خوبیاں قرآن میں مذکور ہیں اور ان کا ثبوت یقینی ہے برا کہتے ہیں۔ اور طرح طرح کے عیوب ان میں ثابت کرتے ہیں۔ اور ان کی عداوت کو اور ان پر لعن طعن کرنے کو اپنا ایمان بنا رکھا ہے۔ (الی قولہ) حضرت ﷺ کے چچا عباسؓ اور ان کے بیٹے عبداللہؓ کو اور حضرت ﷺ کی بیویوں کو کیا کیا عیب لگاتے ہیں۔ اور کیسے کیسے نالائق کلمات ان کی شان میں لکھتے ہیں۔ اور اگر کوئی کسی ادنیٰ شخص کی بیوی کو ایسا کہے تو وہ اس کا کبھی منہ بھی نہ دیکھے۔ حیف صد حیف ہے ان مسلمانوں پر جو ایسے لوگوں سے محبت رکھتے ہیں اور ان سے شادی بیاہ کرتے ہیں۔ کچھ شک نہیں کہ ایسے لوگوں سے بھی جناب سید المرسلین ﷺ ناراض ہوں گے اور ان کو حوض کوثر سے ہانکیں گے۔ (عقائد الاسلام ص ۲۵۱) فقط واللہ اعلم بالصواب۔

(۲) اگر لڑکی اپنے عقائد باطلہ کی بناء پر کافرہ ہوگی تو اس سے نکاح کرنا حرام ہے۔ اور حرام کو حلال سمجھنے والا اسلام سے خارج ہو جاتا ہے۔ اور اگر ایسے عقیدے نہیں ہیں تو خارج نہ ہوگا۔ لیکن شیعہ طریقہ پر نکاح کرنے میں اس طریقہ کی تعظیم اور اپنے طریقہ اور جماعت کی تحقیر کا جرم عائد ہوگا۔ فقط واللہ اعلم بالصواب۔

(۳) اگر لڑکی کے عقائد حد کفر تک نہیں پہنچے ہیں تو جائز ہے مع الکراہیت۔ لیکن شرعی مصلحت کی بناء پر اس کی اجازت نہ ہوگی۔ فقط واللہ اعلم بالصواب۔

(۴) قرآن کریم میں اہل کتاب سے نکاح کرنے کی اجازت موجود ہے۔ لیکن شرعی مصلحت کی بناء پر امیر المؤمنین حضرت عمر فاروقؓ نے اپنے زمانہ خلافت میں اس کی مخالفت فرمادی۔ چنانچہ حضرت حذیفہؓ نے ایک کتابیہ یہودیہ سے نکاح کر لیا۔ جب اس کی اطلاع حضرت عمرؓ کو ہوئی تو آپؓ نے تفریق کا حکم دیا۔ حضرت حذیفہؓ نے جواب میں لکھا۔ ”کہ کیا کتابیہ سے نکاح حرام ہے؟ جواب میں حضرت عمرؓ نے لکھا۔ ”کہ حرام تو نہیں کہتا۔ لیکن اس اندیشہ کی وجہ سے اجازت نہیں دیتا کہ تم ان عورتوں کے چندے میں پھنس جاؤ۔“ عن شقیق ابن سلمۃ قال تزوج حذیفۃً یہودیۃ فکتب الیہ عمر رضی اللہ عنہ ان خل سبیلہا فکتب الیہ حذیفۃ رضی اللہ عنہ ا حرام ہی! فکتب الیہ عمر رضی اللہ عنہ لاولکین اخاف ان تواقعوا المومسات منہن۔ (احکام القرآن



للجصاص ص ۹۷ ج ۲ باب تزوج الكتابيات تحت قوله والمحصنات من الذین او تو الكتاب الخ ) تقریباً یہی واقعہ کسی قدر وضاحت کے ساتھ امام محمدؒ نے کتاب الاثار میں نقل فرمایا ہے۔ محمد رحمہ اللہ قال اخبرنا ابو حنیفہ رحمہ اللہ عن حماد عن ابراہیم عن حذیفہ ابن الیمان رضی اللہ عنہ انہ تزوج یهودیۃ بالمدائن فکتب الیہ عمر ابن الخطاب رضی اللہ عنہ عن ان خل سبیلھا فکتب الیہ احرام ہی یا امیر المؤمنین فکتب الیہ اعزم علیک ان لا تضع کتابی حتی تخلی سبیلھا فانی اخاف ان یقتلیک المسلمون فیختار والنساء اهل الذمة لجمالھن وکفی بذالک فتنة لנסاء المسلمین۔ قال محمد رحمہ اللہ وبہ نأخذ لا نراه حراماً ولکن نری ان یختار علیھن نساء المسلمین وهو قول ابی حنیفہ رحمہ اللہ۔ یعنی امام محمدؒ حضرت امام اعظمؒ حماد۔ ابراہیم سے روایت کرتے ہیں۔ کہ حضرت حذیفہ ابن ایمانؒ نے مدائن میں یہودی عورت سے نکاح کیا تو حضرت عمر ابن الخطابؓ نے ان کو لکھا کہ اس کو چھوڑ دو۔ حضرت حذیفہؒ نے لکھا۔ یا امیر المؤمنین! کیا یہودیہ (کتابیہ) سے نکاح حرام ہے۔ حضرت عمرؓ نے جواب میں لکھا کہ میں تم کو قسم دیتا ہوں کہ تم میرا یہ خط (ہاتھ سے) نہ رکھو اس سے پہلے کہ اس کو چھوڑ دو (یعنی پہلے اس کو چھوڑ دو، پھر خط ہاتھ سے رکھو) اس لئے کہ مجھ کو اندیشہ ہے۔ کہ لوگ تمہارے پیروی کریں گے۔ اور ذمی عورتوں کے ساتھ نکاح کریں گے ان کی خوبصورتی کی وجہ سے۔ اور یہ مسلمان عورتوں کے واسطے بہت بڑا فتنہ ہوگا۔ حضرت امام محمدؒ نے فرمایا کہ اسی کو ہم اختیار کرتے ہیں۔ ہم یہودی عورت سے نکاح کو حرام نہیں کہتے لیکن ہماری رائے یہ ہے کہ مسلمان عورتوں کو ان پر ترجیح دی جائے اور یہی قول ہے امام ابو حنیفہؒ کا (کتاب الاثار امام محمدؒ مع ترجمہ ص ۱۹۰) فقط واللہ اعلم بالصواب۔

### رضاعی لڑکی کا نکاح مرضعہ کے بیٹے سے جائز ہے :

(سوال ۲۱۴) کیا فرماتے ہیں علمائے دین و مفتیان کرام اس معاملے میں زید و اختری یہ دونوں حقیقی بھائی بہن ہیں، زید کی بیوی تپ دق میں مبتلا تھی۔ جس کی ایک شیر خوار بچی جو بھوک سے تڑپتی تھی۔ اسے ایک وقت اختری نے اپنا دودھ پلا کر جس بچی کی تشنگی کو بجھایا تھا، وہی لڑکی جو اس وقت بالغ ہے اختری اپنے لڑکے کی شادی زید کی اس لڑکی سے کر سکتی ہے یا نہیں؟ تسکین بخش جواب عنایت فرمائیے مینو اتو جروا۔

(الجواب) مدت رضاعت میں دودھ پینے اور پلانے سے رشتہ قائم ہو جاتا ہے، ضرورتاً پلایا ہو یا بلا ضرورت۔ لہذا جب اختری نے اپنے بھائی کی شیر خوار بچی کو دودھ پلایا ہے تو وہ اس کی رضاعی بیٹی اور اس کی اولاد کی رضاعی بہن بن گئی۔ لہذا اختری کے لڑکے کے ساتھ اس بچی کا نکاح درست نہیں ہے۔ حدیث شریف میں ہے۔ ان الله حرم من الرضاۃ ما حرم من النسب (مشکوٰۃ شریف ج ۲ ص ۲۷۳ باب المحرمات)۔

ہدایہ میں ہے۔ ولا یتزوج المرصعة احدامن ولد التي ارضعت لانه 'اخوها ہدایہ ص ۳۳۰ کتاب الرضاۃ یعنی دودھ پینے والی لڑکی اس عورت کے کسی لڑکے سے جس نے اس کو دودھ پلایا ہے نکاح نہیں کر سکتی ہے اس لئے کہ وہ لڑکا (رضیعہ) کا بھائی ہے۔ واللہ اعلم۔



غیر مطلقہ کا نکاح پڑھائے تو کیا نکاح صحیح ہے :

(سوال ۲۱۵) بھاگی ہوئی عورت جس کو شوہر نے ابھی طلاق نہیں دی ہے یہ بات نکاح خواں کو معلوم ہے۔ تاہم دوسرے سے اس کا نکاح پڑھایا تو نکاح صحیح ہے یا نہیں؟

(الجواب) شادی شدہ عورت جب تک اپنے شوہر سے طلاق، خلع وغیرہ شرعی طریقہ سے علیحدہ نہ ہو جائے دوسرے کا نکاح اس سے درست نہیں اگر کرے گی تو نکاح نہ ہوگا۔ اور نکاح پڑھنے والا اور پڑھانے والا اور شاہدین جو اس حقیقت سے آشنا ہیں، سخت گنہگار ہیں۔<sup>(۱)</sup>

بھائی کی رضاعی بہن اور رضاعی بھائی کی حقیقی بہن سے نکاح صحیح ہے :

(سوال ۲۱۶) ایک لڑکے نے اپنی چچی کا دودھ پیا ہے اب اس لڑکی کا بھائی اس چچی کی لڑکی کے ساتھ نکاح کر سکتا ہے یا نہیں۔ یہ نکاح حلال ہے یا حرام؟

(الجواب) جب دودھ پینے والے لڑکے کے بھائی نے اس چچی کا دودھ نہیں پیا تو اس کا نکاح اس چچی کی لڑکی سے صحیح ہے۔ بھائی کی رضاعی بہن کے ساتھ نکاح حلال ہے حرام نہیں۔ اسی طرح رضاعی بھائی کی حقیقی بہن کے ساتھ نکاح جائز ہے اور اسی طرح رضاعی بھائی کی رضاعی بہن کے ساتھ بھی نکاح درست ہے۔ وتحل اخت اخیه رضاعاً کما تحل نسباً مثل الاخ لاب کانت له اخت من امه یحل لاخته من ابیه ان یتزوجها الخ (فتاویٰ عالمگیری ج ۱ ص ۳۴۳ کتاب الرضاع)

حقیقی بھائی کی رضاعی بہن کی حقیقی بہن سے نکاح صحیح ہے یا نہیں :

(سوال ۲۱۷) میرے بڑے لڑکے کی لڑکی نے میرے چھوٹے لڑکے کی عورت کا دودھ پیا۔ اب وہ لڑکی اور اس کا دوسرا لڑکا دونوں بھائی بہن ہو گئے۔ اب بڑے لڑکے کے دوسرے لڑکے کی جنہوں نے چھوٹے لڑکے کی عورت کا دودھ نہیں پیا تو ان لڑکے کی لڑکی کا نکاح چھوٹے لڑکے کی سوتیلی ماں کے ساتھ ہو سکتا ہے یا نہیں؟

(الجواب) صورت مسئلہ میں بڑے لڑکے کی اولاد جنہوں نے چھوٹے لڑکے کی عورت کا دودھ نہیں پیا چھوٹے لڑکے کے دوسری اولاد کے ساتھ ان کا نکاح درست ہے۔<sup>(۲)</sup>

لڑکی اور اس کی (غیر حقیقی) سوتیلی ماں کو نکاح میں جمع کرنا کیسا ہے :

(سوال ۲۱۸) غیر حقیقی ساس یعنی عورت کی غیر حقیقی ماں کے ساتھ نکاح درست ہے؟ اور ان دونوں کو نکاح میں جمع کر سکتے ہیں یا نہیں؟

(الجواب) ہاں غیر حقیقی (سوتیلی) ساس کے ساتھ نکاح جائز ہے اور نکاح میں دونوں کو رکھنا بھی جائز ہے۔ فجواز

(۱) لا یجوز للرجل ان یتزوج زوجہ غیرہ وکذلک المعتقدہ کذا فی السراج الوہاج، فتاویٰ عالمگیری المحرمات النبی تعلق بها حق العیوج، ۱ ص ۲۸۰۔

(۲) وتحل اخت اخیه رضاعاً کما تحل نسباً الخ فتاویٰ عالمگیری کتاب الرضاع ج ۱ ص ۳۴۳۔

الجمع بین امرأۃ و بنت زوجها . (تنویر الابصار مع الدر المختار و الشامی ج ۲ ص ۳۹۱ فصل فی المحرمات) فقط و اللہ اعلم بالصواب .

سالی کے ساتھ زنا کرنے سے نکاح میں کچھ خرابی آئے گی یا نہیں؟:

(سوال ۲۱۹) عورت کی بہن یعنی سالی کے ساتھ زنا کر لے تو عورت حرام ہو جائے گی یا نہیں؟  
(الجواب) صورت مسئلہ میں ہمیشہ کے لئے حرام نہ ہوگی لیکن بعض فقہانے لکھا ہے کہ جب تک اس کو (سالی) کو ایک حیض نہ آجائے اس وقت تک عورت کے ساتھ صحبت نہ کرے۔

وفی الدراية عن الکامل لوزنی باحدی الاختین لا یقرب الا خوی حتی تحيض الا خوی حیصہ الخ (شامی ج ۲ ص ۳۸۶ فصل فی المحرمات)۔

لڑکے کی ساس کے ساتھ باپ کا نکاح درست ہے یا نہیں:

(سوال ۲۲۰) ایک شخص نے ہندہ کے ساتھ شادی کی اب اس کا حقیقی باپ ہندہ کی حقیقی ماں یعنی لڑکے کی ساس کے ساتھ نکاح کر سکتا ہے یا نہیں؟ ہندہ اور لڑکا دونوں حیات میں ہیں اور ہندہ اس کے نکاح میں ہے۔  
(الجواب) ہاں کر سکتا ہے۔ یہ رشتہ حرام نہیں طلال ہے۔ ولا تحرم ام زوجہ لابن . یعنی اپنے لڑکے کی عورت کی ماں کے ساتھ نکاح حرام نہیں۔ (شامی ج ۲ ص ۳۸۳ فصل فی المحرمات)

غیر مسلمہ سے نکاح پڑھنا اور اس مجلس میں شرکت کا کیا حکم ہے:

(سوال ۲۲۱) کوئی مسلمان ہندو عورت کے ساتھ آریہ سماج مندر میں نکاح کرے تو کیسا ہے؟ اور اس میں شرکت کرنا کیسا ہے؟

(الجواب) غیر مسلمہ (کافرہ و مشرکہ) کے ساتھ نکاح حرام ہے اور گناہ کبیرہ ہے۔ قرآن کریم میں ہے۔ ولا تنکحوا المشرکت حتی یؤمن یعنی مشرکہ عورت جب تک ایمان نہ لائے اس سے نکاح نہ کرو (سورہ بقرہ) لہذا ایسی مجلس میں شرکت بھی ناجائز ہے اگر طلال سمجھ کر نکاح کرے تو مہ جب کفر ہے۔ ظاہر اور برملا تجدد ایمان لازم ہے

حقیقی بھائی کی رضاعی بہن سے نکاح صحیح ہے؟:

(سوال ۲۲۲) زید جب پیدا ہوا، اس کے ڈیڑھ دو ماہ بعد اس کی والدہ کے دودھ نہ آنے کی وجہ سے زید کی ممانی کو بڑا رحم آیا اور اس نے اس کو چپکے سے (کسی کو مطلع کئے بغیر) دودھ پلا دیا تو اب ماموں کی لڑکی سے زید نکاح کر سکتا ہے زید کا دوسرا حقیقی بھائی بکر بھی ہے اس کا نکاح اس کے ماموں کی لڑکی سے ہو سکتا ہے یا نہیں؟

(الجواب) جب زید نے اپنی ممانی کا دودھ مدت رضاعت میں پیا ہے، تو ممانی کی لڑکی زید کی بہن ہونی اس کے ساتھ زید کا نکاح نہیں ہو سکتا، ہاں زید کے حقیقی بھائی بکر کا نکاح اس کی ممانی کی لڑکی سے ہو سکتا ہے۔ ویجوز ان یتزوج الرجل باخت اخیه من الرضاع . الخ (ہدایہ اولین ج ۲ ص ۳۳۱ کتاب الرضاع)

عیسائی طریقہ نکاح خوانی کے بعد اسلامی طریق سے نکاح پڑھے تو کیا حکم ہے؟:

(سوال ۲۲۳) مسلمان مرد نے عیسائی عورت سے عیسائی طریق پر کلیسا (دیول) میں جا کر شادی کی۔ تھوڑی مدت کے بعد اسلامی اصول کے مطابق دو گواہوں کے سامنے ایجاب و قبول کرائے دریافت طلب یہ ہے کہ (۱) عورت کو اولاد ہوئی تو اس اولاد کو عیسائی مذہب کے مطابق چرچ (گرجا) میں لے جا کر بتسمہ (عیسائی بنانا) کرانے سے مسلمان مرد کے نکاح میں خرابی آئی یا نہیں؟ خرابی آئے تو کیا کرے بار دیگر ایجاب و قبول کرائے (۲) وہ اولاد مسلمان ہے کہ عیسائی (۳) اس اولاد کا عقیقہ کر سکتے ہیں یا نہیں؟

(الجواب) بے شک عورت عیسائی ہو یا یہودی (اسلام کو چھوڑ کر یہودیہ نصرانیہ نہ بنی ہو) اور اپنے مذہب کے اصول اور پیغمبر اور کتب سماویہ کو مانتی ہو، محض برائے نام کتابیہ اور درحقیقت لا مذہب دہریہ اور سائنس پرست نہ ہو (اگرچہ حضرت عیسیٰ علیہ السلام اور حضرت عزیر علیہ السلام کو ابن اللہ یعنی (نعوذ باللہ) خدا کا بیٹا مانتی ہو) تو اس کے ساتھ نکاح جائز ہے۔ قرآن مجید میں ہے والمحصنات من الذین او تو الکتب من قبلکم۔ یعنی اور جن کو تم سے پہلے کتاب دی گئی ان میں کی پاکدامن عورتیں حلال ہیں (سورہ مائدہ) لیکن فی زماننا شرعی مصلحت کی بناء پر یہودی و نصرانی عورت کے ساتھ شادی کرنے اور خلط ملط رکھنے کی اجازت نہیں۔ بالخصوص دارالکفر اور کفرستان میں کہ اس میل جول اور خراب ماحول کے اثر سے اولاً خود اس کے پھر اولاد کے عقائد اور اخلاق بگڑنے کا پورا پورا اندیشہ ہے (شامی ج ۲ ص ۳۹۷) میں ہے ویجوز تزوج الکتابیات والا ولی ان لا یفعل ولا یا کل ذبیحتهم الا لضرورة وتکره الکتابیة الحریبة اجماعاً لا فتاح باب الفتنۃ من امکان التعلق المستدعی للمقام معها فی دار الحرب تعرض الولد علی التخلق باخلاق اهل الکفر (الی قولہ) وما بعده یفید کراهة التحريم فی الحریبة (شامی ج ۲ ص ۳۹۷ فصل فی المحرمات)

فرمان خداوندی ہے۔ ولا ترکنوا الی الذین ظلموا افتمسکم النار۔ ترجمہ۔ اے مسلمانو! ان ظالموں کی طرف مت جھکو کہ تم کو دوزخ کی آگ چٹ جائے گی (سورہ ہود پ ۱۱) خلیفہ ثانی حضرت عمر فاروق کا دور غلبہ اسلام کا دور تھا۔ مسلمانوں کے جذبات نہایت پاک اور مقدس اور ہر ایک جذبہ پر اسلامی ذوق غالب تھا۔ اس کے باوجود آپ نے کتابی عورتوں (عیسائی عورتوں) سے نکاح کی ممانعت فرمادی۔ آپ نے فرمایا میں حلال کو حرام قرار نہیں دیتا۔ بے شک اللہ تعالیٰ نے کتابی عورتوں سے نکاح کی اجازت دی ہے مگر مسلمانوں کی عمومی مصلحت کا تقاضا یہی ہے کہ اس اجازت پر عمل نہ کیا جائے۔ حضرت فاروق اعظم نے اس زمانہ کی عیسائی عورتوں کے متعلق یہ ممانعت فرمائی تھی جب کہ وہ مذہب پرست اور کتابی تھیں مگر ہمارے اس دور میں نہ صحیح کتابیت ہے نہ مذہبیت۔ بلکہ دہریت اور سراسر سائنس پرستی ہے۔ اس وقت زیادہ ضروری ہے کہ حضرت عمر فاروق کی ممانعت پر عمل کیا جائے اور نکاح نہ کیا جائے۔ تفسیر حقانی میں ہے آج کل کے ملاحدہ یورپ تو ہر گز عیسائی شمار نہ ہوں گے۔ (ج ۳ ص ۱۱)

حکیم الامت حضرت مولانا تھانوی کا فتویٰ ہے! لیکن اس زمانہ میں جو نصاریٰ کہلاتے ہیں وہ اکثر قومی حیثیت سے نصاریٰ ہیں، مذہبی حیثیت سے محض دہری و سائنس پرست ہیں ایسوں کے لئے یہ حکم جواز نکاح کا نہیں



ہے (امداد الفتاویٰ ج ۲ ص ۷۰ تفسیر بیان القرآن ج ۳ ص ۹)

فتاویٰ دارالعلوم میں ہے آج کل جو لوگ نصاریٰ کہلاتے ہیں ان میں بہت سے لوگ ایسے بھی ہیں جو دہری ہیں، کسی مذہب ہی کو نہیں مانتے۔ بلکہ خدا کے وجود ہی کے قائل نہیں۔ یہ لوگ اگرچہ باعتبار مردم شماری نصاریٰ کہلاتے ہیں مگر حکم شرع میں ایسے لوگ اہل کتاب نہیں ہو سکتے۔ (فتاویٰ دارالعلوم قدیم ج ۱ ص ۱۶۰)

عمدۃ المفسرین حضرت علامہ شبیر احمد عثمانی کی تحقیق:

مگر یاد رہے کہ ہمارے زمانہ کے نصاریٰ عموماً برائے نام نصاریٰ ہیں ان میں بہ کثرت وہ ہیں جو نہ کسی آسمانی کتاب کے قائل ہیں نہ مذہب کے، نہ خدا کے۔ ان پر اہل کتاب کا اطلاق نہیں ہو سکتا۔ لہذا ان کے ذبیحہ اور نساء کا حکم اہل کتاب کا سا نہ ہوگا۔ نیز یہ ملحوظ رہے کہ کسی چیز کے حلال ہونے کے معنی یہ ہیں کہ اس میں فی حد ذاتہ کوئی وجہ تحریک کی نہیں لیکن اگر خارجی اثرات و حالات ایسے ہوں کہ اس حلال سے متفع ہونے میں بہت سے جرم کا مرتکب ہونا پڑتا ہو، بلکہ کفر میں مبتلا ہونے کا احتمال ہو تو ایسے حلال سے انتفاع کی اجازت نہیں دی جائے گی (فوائد سورۃ المائدہ ص ۱۷۱) پ ۶ از مولانا شبیر احمد عثمانی۔

ضعیف الایمان اور ضعیف الاعتقاد کا انجام ایسا ہی ہوتا ہے۔ مسلم حقیقت ہے کہ ظاہر کا باطن پر اثر پڑتا ہے اور دانشوروں کا یہ قول بھی مشہور ہے۔ القباہ متعديہ و الطباہ متاثرہ! بری خصلتیں اور بری عادتیں متعدی ہوتی ہیں (ساتھیوں کو لگ جاتی ہیں) اور طبیعتیں چور ہیں خراب باتوں کا اثر قبول کر لیتی ہیں اس لئے بزرگان دین رحمہم اللہ کی زریں نصیحت ہے کہ!

تاتوانی	دور	شو	از	یار	بد
یار	بد	تر	بود	از	مار
مار	بد	تہا	ہمی	بر	جال
یار	بد	بر	جان	و	بر
					ایمان
					زند

ترجمہ:- جہاں تک ممکن ہو برے دوست سے دور رہو، برا ساتھی زہریلے سانپ سے زیادہ خطرناک ہے، سانپ تو فقط جان پر ڈنک مارتا ہے، مگر برا ساتھی، جان اور ایمان دونوں پر ڈنک مارتا ہے (نعوذ باللہ من ذلک) اس ضروری تمہید کے بعد آپ کے سوالات کے مختصر جوابات یہ ہیں۔

(۱) مسلمان مرد نے عیسائی عورت سے اس کے دیول (گرجا) میں جا کر اس کے مذہبی قواعد کے مطابق شادی کی، یہ شادی معتبر نہیں ہے۔ اگر درحقیقت عورت کتابیہ ہو، لا مذہب نہ ہو، اور اپنے مذہب کے اصول کو، پیغمبر کو نیز آسمانی کتاب کو ماننے والی ہو (چاہے عمل نہ ہو) اور اسلامی قاعدہ کے مطابق ایجاب و قبول ہو تو نکاح صحیح اور قابل اعتبار ہوگا مگر پھر اپنی مرضی سے عیسائی مذہب کے مطابق چرچ میں جا کر اولاد کو بتسمیہ کرنا نشان اسلامی کے خلاف ہے اور عملاً اللہ اور رسول (ﷺ) کی تعلیمات سے انحراف اور بے دینی کا کام ہے۔ لہذا توبہ و استغفار اور ازسرنو اسلام لانا اور ازسرنو نکاح پڑھنے کا حکم عائد ہوگا۔

تفسیر بیضاوی میں ہے۔ وانما عد منه ليس الغيار وشد الزنار ونحوها كفراً لا نها تدل على التكذيب فان من صدق رسول الله صلى الله عليه وسلم لا يجترء عليها ظاهراً لا لا نها كفر في نفسها (تفسیر بیضاوی ج ۱ ص ۲۳ ع ۱) یعنی! زنا وغیرہ باندھنے کو اس لئے کفر گردانا کہ یہ باتیں تکذیب کی علامت ہیں۔ کیونکہ جس نے رسول اللہ ﷺ کی تصدیق کی ہے وہ کھلم کھلا ایسی حرکت نہیں کر سکتا۔

بہر حال اس شخص کو تو از سر نو نکاح کرنے اور ایمان لانے کا حکم دیا جائے گا۔ درمختار میں ہے یومر

بلاستغفار والتوبة وتجديد النكاح (شامی ج ۳ ص ۴۱۴ باب المرتد)

سوال نمبر ۲ کا جواب۔ یہ اولاد مسلمان مانی جائے گی۔ مذہب کے بارے میں اولاد باپ کی تابع ہوتی ہے۔

باپ مسلمان تو اولاد بھی مسلمان ہے۔

سوال نمبر ۳ کا جواب۔ عقیقہ کر سکتے ہیں۔ فقط واللہ اعلم بالصواب۔

### مطابق ثلاثہ شرعی حلالہ کے بغیر حلال نہیں:

(استفتاء ۲۲۴) ایک عورت نے اپنا مذہب چھوڑ کر اسلام قبول کیا۔ اور ایک مسلم سے نکاح کیا۔ اولاد بھی ہوئی۔ پھر نباہ نہ ہونے سے طلاق دے دی۔ طلاق کے بعد پھر اپنا مذہب اختیار کیا اور پندرہ برس تنہا گزارے۔ تو دریافت طلب امر یہ ہے کہ یہ عورت اگلے شوہر کے ساتھ بغیر حلالہ کے نکاح کر سکتی ہے یا نہیں؟

(الجواب) اگر ثابت ہو جائے کہ شوہر نے تین طلاق دی تھیں۔ جس سے وہ بائذ مغلظہ ہو گئی تھی تو بدون حلالہ کے نکاح نہیں ہو سکتا۔ مرتد ہو جانے سے طلاق ثلاثہ مغلظہ کا اثر باطل نہیں ہوتا ہے او حرقة بعد ثلاث وردة وسبی نظیرہ من فرق بينها بظہار او لعان ثم ارتدت وسبت ثم نکحها لم تحل نہ ابداً اور مختار مع الشامی ص ۴۰ ج ۲ باب الرجعة مطلب مال اصحابنا الی بعض افعال الخ) اگر تین طلاق ثابت نہ ہوں صرف ایک یا دو طلاق دی ہوں تو حلالہ کی ضرورت نہیں۔ تجدید نکاح کافی ہے۔ فقط واللہ اعلم بالصواب۔

### نابالغ سے حلالہ:

(سوال ۲۲۴) ایک مرد نے اپنی عورت کو تین طلاقیں دیں، چار پانچ ماہ کے بعد اس کا نکاح بارہ تیرہ برس کے نابالغ لڑکے کے ساتھ کیا، اس سے طلاق دلاوا کر پہلے شوہر سے اس کا نکاح ہوا یہ نکاح درست ہے یا نہیں؟

(الجواب) تین طلاق دی ہو تو حلالہ کے لئے لازم ہے کہ عدت گزرنے کے بعد دوسرے سے نکاح کرے۔ اور وہ اس کے سات کم از کم ایک بار صحبت کرے پھر طلاق دے یا مر جائے تب عورت عدت ختم ہونے کے بعد پہلے خاوند سے نکاح کر سکتی ہے۔ صورت مسئلہ میں بارہ تیرہ سال کا نابالغ لڑکا سمجھ دار، نیز صحبت کرنے کے قابل ہو اور اس کے ولی نے اس کا نکاح منظور کیا ہو اور وہ صحبت کر کے انتقال کر جائے یا بالغ ہو کر طلاق دے دے اور عورت عدت پوری کرنے کے بعد پہلے خاوند سے نکاح کرے تو وہ اس کے لئے حلال ہو جائے گی نابالغ کا نکاح بلا منظوری ولی معتبر نہیں ہے اور نابالغ کو طلاق دینے کا حق بھی نہیں ہے۔ بالغ ہونے کے بعد ہی طلاق دی جاسکتی ہے۔ لہذا صورت مسئلہ میں

عورت کا نکاح زوج اول کے ساتھ معتبر نہیں ہے۔<sup>(۱)</sup>

اپنی بیوی کے پہلے شوہر کی لڑکی سے نکاح کرنا کیسا ہے :

(سوال ۲۲۵) ایک آدمی اپنی عورت کے پہلے شوہر کی لڑکی سے نکاح کرنا چاہتا ہے تو ان دونوں کو نکاح میں جمع کرنا کیسا ہے؟

(الجواب) کر سکتا ہے (شرح وقایہ ج ۲ ص ۵ لا بین امرأه و بنت زوجها محرمات).

بیوی کی سوتیلی ماں سے نکاح درست ہے یا نہیں :

(سوال ۲۲۶) ایک آدمی کی بیوی مرگئی اب وہ اپنی بیوی کی سوتیلی ماں (بیوی کے باپ کی عورت) سے نکاح کرے تو کیا حکم ہے؟

(الجواب) ہاں اس عورت سے (بیوی کی غیر حقیقی یعنی سوتیلی ماں) سے نکاح درست ہے۔<sup>(۲)</sup>

بھانج سے نکاح درست ہے :

(سوال ۲۲۷) میرے بڑے بھائی کا انتقال ہو گیا۔ اب میرا نکاح ان کی بیوی سے درست ہے یا نہیں؟

(الجواب) عدت گزرنے کے بعد بھانج سے نکاح درست ہے منع نہیں ہے۔<sup>(۳)</sup>

عدت میں نکاح کا کیا حکم ہے :

(سوال ۲۲۸) ایک عورت کو طلاق ہوئے ابھی دو ماہ بھی نہ گزرے تھے کہ قاضی صاحب نے اس کا نکاح پڑھادیا۔ قاضی صاحب نے اپنی خطا قبول کی۔ میں نے کہا کہ یہ شرعی گناہ ہے لہذا تمہارا نکاح باطل ہے۔ از سر نو نکاح پڑھئے ورنہ آپ کے پیچھے نماز جائز نہیں۔ اس کے دو تین دن بعد قاضی صاحب نے کہا کہ لڑکی کو تین حیض آگئے تھے تم سے جو ہو سکے وہ کرلو آپ کی بات مجھے تسلیم نہیں۔ تم کسی سے فتویٰ طلب کرلو۔ پھر دیکھی جائے گی، اس طرح دوسرا نکاح پڑھایا ہے اس لڑکی کو دو ماہ بارہ دن گزرے ہیں۔ ایسے شخص کے متعلق کیا حکم ہے۔؟

(الجواب) عدت ختم ہونے سے پہلے نکاح درست نہیں۔ ناقابل اعتبار ہے۔ (فتاویٰ عالمگیری ج ۱ ص ۲۸۰)<sup>(۴)</sup>

ایسے نکاح سے میاں بیوی کا رشتہ قائم نہیں ہوتا۔ ان کو الگ ہو جانا چاہئے۔ ساتھ رہنا حرام ہے۔ باقی یہ نکاح اگر لاعلمی میں پڑھادیا گیا ہے تو نکاح پڑھانے والا معذور ہے۔ گنہگار نہیں ہے۔ البتہ اگر حالت مشتبہ تھی تو تحقیق

(۱) وان كان الطلاق ثلاثاً في الحرة وثنتين في الامه لم تحل له حتى تنكح زوجاً غيره نكاحاً صحيحاً ويدخل بها ثم يطلقها او يموت عنها كذا في الهدایہ فتاویٰ عالمگیری فصل فیما تحل به المطلقة وما يتصل ج ۱ ص ۴۷۳.

(۲) ويجوز بین امرأة و بنت زوجها الخ فتاویٰ عالمگیری. المحرمات بالجمع ج ۱ ص ۲۷۷.

(۳) احل لكم ما وراء ذلكم ان تبغوا باموالكم الخ سورة نساء ۲۷.

(۴) لايجوز للرجل ان يتزوج زوجة غيره وكذلك المعتدة كذا في السراج الوهاج. فتاویٰ عالمگیری المحرمات التي تتعلق بها حق الفير ج ۱ ص ۲۸۰.



کر لینی چاہئے تھی۔ تحقیق نہیں کی یہ کوتاہی ہوئی اللہ تعالیٰ سے اس کی معافی مانگنی چاہئے۔ اور اگر معاذ اللہ جان بوجھ کر عدت میں نکاح پڑھایا ہے تو یہ معصیت ہے۔ اللہ اور رسول ﷺ کے حکم سے بغاوت اور سرکشی ہے۔ نکاح پڑھوانے والے نکاح پڑھانے والا۔ وکیل اور گواہ۔ سب گناہ کبیرہ کے مرتکب ہیں۔ فاسق ہیں۔ احتیاطاً کافر نہ کہا جائے اور ان کی عورتوں کے خارج از نکاح ہونے کا فتویٰ نہ دیا جائے۔ تاہم تجدید ایمان بہتر ہے۔ عدت کی تفصیل یہ ہے کہ اگر حمل نہ ہو تو تین حیض ہیں، طلاق کے بعد تین حیض آچکیں تو عدت ختم ہو جاتی ہے اور وہ کسی سے نکاح کر سکتی ہے۔ عدت سے قبل جو نکاح کیا وہ مرد و باطل ہوگا۔ عدت کے بارے میں اگر اختلاف ہو جائے تو اگر طلاق کو ساٹھ دن (دوماہ) گزر چکے ہیں اور عورت قسم کھا کر کہے کہ مجھے تین حیض آچکے ہیں اور میری عدت ختم ہوگئی ہے تو اس کی بات تسلیم کر لی جائے گی اور اس کا نکاح پڑھایا جاسکے گا۔ قالت مضت عدتی والمدة تحتملة وکذبها الزوج قبل قولها مع حلفها والا لا (درمختار مع شامی ج ۲ ص ۸۴۲ باب العدة)

نومسلم حاملہ کے ساتھ نکاح کب درست ہے؟

(سوال ۲۲۹) ایک ہندو عورت کو مسلمان بنا کر اس کا نام زلیخا رکھا۔ اس کے ساتھ ایک مسلم کا شادی کا ارادہ ہے اور دونوں راضی ہیں۔ اب عورت کو ہندو خاوند نے طلاق دیئے ہوئے صرف آٹھ دن ہوئے ہیں تو اس کو عدت طلاق گزارنی ہوگی؟ اس کو ایک مہینہ کا حمل ہے تو شرعی حکم کیا ہے؟  
(الجواب) صورت مسئلہ میں نومسلم حاملہ مطلقہ کی عدت وضع حمل ہے۔ بچہ پیدا ہونے کے بعد نکاح کر سکتی ہے بچہ پیدا ہونے سے قبل نکاح جائز نہیں۔<sup>(۱)</sup>

سالی کی لڑکی سے صحبت کی تو بیوی حرام ہوگی یا نہیں :

(سوال ۲۳۰) اگر کوئی شخص اپنی سالی کی لڑکی سے صحبت کرے تو اس کی بیوی اس پر حرام ہو جائے گی یا نہیں؟ فتاویٰ رحیمیہ جلد دوم دیکھی اس میں ہے ”بعض فقہاء نے لکھا ہے کہ جب تک اس کو (سالی کو) ایک حیض نہ آجائے اس وقت تک عورت کے ساتھ صحبت نہ کرے“ لیکن صورت مسئلہ میں اگر سالی کی لڑکی کو حمل رہ گیا تو اب عورت حلال رہے گی یا حرام ہو جائے گی۔ بینوا تو جروا۔ جدید ترتیب کے مطابق ص ۱۹ پر ملاحظہ فرمائیں

(الجواب) بیوی کی بہن (سالی) سے جماع کرنے سے بیوی ہمیشہ کے لئے حرام نہ ہوگی البتہ سالی پر وطی بالشبہ (دھوکہ سے اپنی بیوی سمجھ کر صحبت کرنا) سے عدت لازم ہو جاتی ہے اس وجہ سے انقضاء عدت تک یعنی ایک حیض آنے تک اور اگر حمل رہ گیا ہے تو وضع حمل تک اپنی بیوی سے صحبت حرام ہے، یہی حکم ہے بیوی کی بھانجی سے وطی بالشبہ کا (یعنی بیوی کی بھانجی کو غلطی سے بیوی سمجھ کر صحبت کرنے کا) اس صورت میں صحبت حرام اور موجب حد نہیں اور حمل رہ جانے پر بچہ ہو تو وہ حرامی نہ ہوگا بلکہ ثابت النسب ہوگا، لیکن اگر قصداً سالی سے یا اس کی بیٹی سے صحبت کی تو یہ زنا ہے اور زنا کے پانی کی شرعاً کوئی حرمت نہیں ہے (اس وجہ سے عدت بھی لازم نہیں ہوتی) لہذا بیوی سے صحبت حرام نہیں ہے،


(۱) وعدة الحامل ان تضع حملها كذا في الكافي وسواء كانت المرأة حرة او مملوكة قنة او مدبرة او مكا تبة الخ فتاویٰ عالمگیری الباب الثالث عشر فی العدة.

تاہم بعض علماء کے نزدیک دوسری صورت میں بھی انقضاء عدت تک بیوی سے صحبت کرنے سے احتراز ضروری ہے  
 وفي الخلاصة وطی اخت امرأته لا تحرم عليه امرأته (درمختار) قوله وفي الخلاصة انخ هذا  
 محترزا لتقييد بالاصول والفروع وقوله لا تحرم اى لا تثبت حرمة المصاهرة فالمعنى لا تحرم  
 حرمة مؤبدة والا فتحرم الى انقضاء عدة الموطوءة لو بشبهة قال في البحر لو وطى اخت امرأته  
 بشبهة تحرم امرأته ماله تنقض عدة ذات الشبهة وفي الدراية عن الكامل لو زنى باحد الاختين لا  
 يقرب الاخرى حتى تحيض الاخرى حيضة واستشكله في الفتح ووجهه انه لا اعتبار لماء الزانى  
 ولذا لو زنت امرأة رجل لم تحرم عليه وجازله وطؤها عقب الزنا اه (درمختار و الشامی ج ۲ ص  
 ۳۸۶ باب المحرمات) فقط والله اعلم.

ماں کی علاقہ خالہ سے نکاح جائز ہے یا نہیں :

(سوال ۲۳۱) کیا فرماتے ہیں علمائے دین و مفتیان شرع متین اس مسئلہ میں کہ مسماۃ منی بیگم بنت عبدالرشید  
 اور خلیل احمد ابن عبدالعزیز خان میں باہم عقد نکاح جائز ہے یا نہیں؟ ان کی باہمی قرابت کا نقشہ یہ ہے۔

عبدالرشید صاحب کی دو بیویاں



فقط بیٹا تو جروا۔

(الجواب) صورت مسئلہ میں منی بیگم اور خلیل احمد کا باہم عقد نہیں ہو سکتا، کیونکہ منی بیگم خلیل احمد کی ماں کی خالہ ہوتی  
 ہے۔ اور خلیل احمد منی بیگم کی بھانجی کا بیٹا ہوتا ہے، لہذا نکاح درست نہ ہوگا (حرم) علی المتزوج ذکراً کان  
 اوائشی نکاح (اصلہ و فرعہ) علا او نزل (وبنت اخیہ و اختہ و بنتھا) (درمختار مع الشامی ج ۲ ص  
 ۳۸۱) فقط والله اعلم.

مزنہ کی لڑکی سے نکاح کا حکم:

(سوال ۲۳۲) ایک آدمی نے ایک عورت سے زنا کیا اب اس کی لڑکی سے شادی کرنا چاہتا ہے تو کر سکتا ہے یا نہیں؟  
 (الجواب) جس عورت سے زنا کیا ہے اس کی لڑکی سے نکاح درست نہیں حرام ہے مگر زنا کا ثبوت اس کے اقرار سے

ہوگا یا شرعی شہادت سے۔ و حرم ایضاً بالصہریۃ اصل منیتہ۔ الی قولہ۔ وفرو عین مطلقاً (درمختار مع شامی ج ۲ ص ۳۸۳ و ۳۸۵ باب الخ) فقط واللہ اعلم۔

**عورت نے ہونے والے داماد کو بوسہ دے دیا تو کیا حکم ہے :**

(سوال ۲۳۳) کیا فرماتے ہیں علمائے کرام ومفتیان دین متین اس مسئلہ میں کہ زید کی منگنی ہندہ سے ہو چکی تھی اس اثنا میں زید اپنے مستقبل کے سسرال میں سویا ہوا تھا کہ ہندہ کی ماں جو کہ جوان ہے اس کے پاس آ کر خواہش کے ساتھ بوسہ دیا، زید فوراً بیدار ہو گیا اور اظہار ناراضگی کیا دوسری مرتبہ بھی ایسا ہی واقعہ پیش آیا۔ زید کا ارادہ تو ہندہ کے ساتھ ہی نکاح کرنے کا ہے مگر کسی نے اس کو کہا کہ اب تیرا نکاح ہندہ کے ساتھ نہیں ہو سکتا اس لئے وہ پریشان ہے اور معلوم کرنا چاہتا ہے کہ کیا واقعی ہندہ کے ساتھ اس کے نکاح کرنے کی کوئی سبیل نہیں ہے؟ فقط والسلام۔ بینوا تو جروا۔

(الجواب) صورت مسئلہ میں جوان عورت نے شہوت کی حالت میں ہونے والے نو جوان داماد کے رخسار یا پیشانی یا منہ کا بوسہ لیا ہو تو حرمت مصاہرت ثابت ہو جائے گی، اور ہندہ زید پر ہمیشہ کے لئے حرام ہو جائے گی کہ یہ فعل وطی کی طرف بلانے والا ہے اور از روئے حدیث وطی حکمی ہے پس ہندہ سے کسی صورت میں نکاح درست نہ ہوگا ومن مستہ امرأة بشهوة حرمت علیہ امہا و بنتہا یعنی جس مرد کو عورت نے شہوت کے ساتھ چھوا (ہاتھ لگایا یا بوسہ لیا) تو اس مرد پر اس عورت کی ماں بیٹی حرام ہو گئی (ہدایہ اولین ج ۲ ص ۲۸۹ فصل فی المحرمات) ..... درمختار میں ہے وفی الکشاف واللمس ونحوہ کالدخول عندابی حنیفۃ (قولہ وفی الکشاف الخ) ولا یخفی ان المتون طافحة بان اللمس ونحوہ کالوطء فی ایجابہ حرمة المصاہرة من غیر اختصاص بموضع دون موضع الخ (درمختار مع الشامی ج ۲ ص ۳۸۳ باب المحرمات) فقط واللہ اعلم بالصواب۔

**نوٹ :**

رخسار، پیشانی منہ کو بوسہ دینے پر منحصر نہیں۔ مثال کے طور پر لکھا گیا ہے اور عموماً بوسہ انہیں مقامات پر دیا جاتا ہے، ورنہ بدن کے کسی حصہ کو شہوت کے ساتھ بلا حائل بوسہ دینے اور مس کرنے سے حرمت مصاہرت ثابت ہو جاتی ہے، شرط یہ ہے کہ درمیان میں کپڑا وغیرہ حائل نہ ہو اگر حائل ہو مگر ایسا باریک اور پتلا ہو کہ جسم کی حرارت محسوس ہوتی ہو تب بھی حرمت مصاہرت ثابت ہو جائے گی، حائل شئی ایسی ہو کہ ایک جسم کی حرارت دوسرے کو محسوس نہ ہو تو حرمت مصاہرت ثابت نہ ہوگی، اسی طرح اگر مرد کو انزال ہو گیا تو حرمت مصاہرت قائم نہ ہوگی کہ وطی کا امکان ختم ہو گیا، فقط واللہ اعلم بالصواب۔

**حاملہ بالزنا سے نکاح اور صحبت کا حکم :**

(سوال ۲۳۴) گزارش یہ ہے کہ ذیل کی الجھن کو حل فرمائیں۔ بات یہ ہے کہ عمرو نے ہندہ سے زنا کیا اور حمل رہ گیا بعد میں بکر کی ہندہ سے شادی ہوئی جب ہندہ بکر کے یہاں رخصت ہو کر آئی تو حمل کے پانچ مہینے پورے ہو چکے



تھے، سرال والوں نے لڑکی والوں کو حقیقت حال سے مطلع کیا وہ آکر لڑکی کو لے گئے اور حمل ساقط کرادیا، دریافت طلب امر یہ ہے کہ جو نکاح ہوا ہے وہ صحیح ہے یا نہیں؟ اور اس سے ہم بستر کی جائز ہے یا نہیں؟ بینواتو جروا۔  
(الجواب) صورت مسئلہ میں بکر اور ہندہ کا نکاح صحیح ہو گیا مگر وضع حمل اور خون نفاس موقوف کرنے کے بعد تک ہم بستر کی درست نہیں (شرح نقایہ ج ۲ ص ۷۷ من یحرم نکاحہ وغیرہ) و صح نکاح حبلی من زنا لا حبلی من غیرہ..... وان حرم وطأها و دواعیہ حتی تمنع (درمختار علی هامش الشامی ج ۲ ص ۲۰۱ فصل فی المحرمات) فقط واللہ اعلم بالصواب ۶ رجب المرجب ۹۶ھ

نکاح کے بعد معلوم ہوا کہ عورت حاملہ ہے تو کیا حکم ہے :

(سوال ۲۳۵) ایک شخص نے (تقریباً شادی کے بیس دن بعد) اپنی عورت کو حاملہ پایا اور وہ حمل قریباً پانچ مہینے کا تھا یہ جان کر اس شخص نے طلاق دینے کا ارادہ کیا، عورت کو ہسپتال لے جا کر اس کا حمل ساقط کر دیا گیا ہے اور اس عورت کا کسی اور سے حاملہ ہونا بھی ثابت ہو گیا ہے، ایسی صورت میں -

(۱) کیا حاملہ عورت سے نکاح درست ہے؟ (۲) کیا حاملہ سے کیا ہوا نکاح خود بخود باطل ہو جاتا ہے؟  
(۳) کیا عورت مہر کی حق دار ہے؟ بینواتو جروا۔

(الجواب) صورت مذکورہ میں نکاح منعقد ہو گیا ہے حاملہ بالزنا سے نکاح درست ہے۔ جس کا حمل ہو وہ نکاح کرے تو صحبت بھی درست ہے، دوسرا شخص نکاح کرے گا تو وضع حمل تک صحبت نہ کر سکے گا۔ و صح نکاح حبلی من الزنا لا حبلی من غیرہ ای الزنا لثبوت نسبه (درمختار مع الشامی ج ۲ ص ۲۰۱ ایضاً) نکاح خود بخود باطل نہیں ہوا طلاق دینے پر عورت نکاح سے نکلے گی۔ صحبت ہو چکی ہے اس لئے پورے مہر کی حق دار ہے۔ فقط واللہ اعلم بالصواب۔

شہوت سے اپنی بالغ لڑکی کے بدن کو مس کیا :

(سوال ۲۳۶) ایک شخص نے اپنی بالغ کنواری لڑکی کی چھاتیوں کو شہوت کے ساتھ پکڑ کر خوب بھینچا اور پھر چھوڑ دیا اب استفتاء یہ ہے کہ اس لڑکی کی ماں اور باپ میں رشتہ زوجیت قائم رہا یا ٹوٹ گیا؟ اگر ٹوٹ گیا تو رجوع کی کوئی صورت ہے یا نہیں؟ بینواتو جروا۔

(الجواب) صورت مسئلہ میں اگر لڑکی کے جسم پر ایسا موٹا کپڑا ہوا کہ پستان پکڑنے پر بدن کی حرارت محسوس نہ ہو تو حرمت مصاہرت ثابت نہ ہوگی۔ (قوله بحائل لا یمنع الحرارة) ای ولو بحائل فلو کان مانعاً لا تثبت الحرمة کذا فی اکثر الكتب (شامی ج ۲ ص ۳۸۵) فتاویٰ عالمگیری میں ہے ثم المس انما یوجب حرمة المصاهرة اذا لم یکن بینہما ثوب اما اذا کان بینہما ثوب فان کان صفیقا لا یجد الماس حرارة الممسوس لا تثبت حرمة المصاهرة وان انتشرت آلتہ بذلك وان کان رقیقا بحيث یصل حرارة الممسوس الی یدہ تثبت کذا فی الذخیرۃ (عالمگیری ج ۲ ص ۶ کتاب النکاح۔ الباب الثالث فی بیان المحرمات) لہذا اگر لڑکی کے جسم پر کپڑا نہ ہو یا ہو مگر ایسا پتلا سا ہو کہ جسم کی حرارت محسوس ہوگئی تو

حرمت مصاہرت ثابت ہو جائے گی اور اس کی والدہ اس کے باپ پر ہمیشہ کے لئے حرام ہو جائے گی، رجوع اور تجدید نکاح کی کوئی صورت نہیں ہے و حرم ایضاً بالصہریۃ (اصل مزینتہ و اصل ممسوسہ بشہوۃ) و لولشعر علی الراس بحائل لا یمنع الخ (درمختار مع الشامی ج ۲ ص ۳۸۵ فصل فی المحرمات) دوسری جگہ ہے فلو ایقظ زوجته او ایقظہ ہی لجماعہا فمست یدہ بنتہا المشتہاۃ او یدہا ابنہ حرمت الام ابداً فتح (درمختار مع الشامی ج ۲ ص ۳۸۸ ایضاً) فقط واللہ اعلم بالصواب ۲ جمادی الاولیٰ ۱۳۹۹ھ

### زانی کی لڑکی کا نکاح مزنیہ کے لڑکے سے صحیح ہے یا نہیں؟

(سوال ۲۳۷) ایک شادی شدہ بچوں والی عورت نے دوسری شادی شدہ مرد سے عشق کیا اور اس مرد سے زنا بھی کیا (پھر توبہ کر لی اور عشق کرنا چھوڑ دیا) اب جب کہ ایک طویل عرصہ ہو رہا ہے اور دونوں کے بچے جوان ہو گئے ہیں اب اس مرد کی لڑکی کے ساتھ یہ عورت اپنے لڑکے کا نکاح کرنا چاہتی ہے تو کیا یہ نکاح ہو سکتا ہے یہ بات یقینی ہے کہ وہ لڑکا اس زانی کے مرد کے نطفہ سے نہیں ہے، مینواتو جروا۔

(الجواب) زانی کی لڑکی جو اس کی بیوی سے ہے اس کا نکاح مزنیہ (جس سے زنا ہوا ہے) کے لڑکے سے جو اس کے (یعنی زانی کے) نطفہ سے نہیں ہے، درست ہے درمختار میں ہے واما بنت زوجۃ ابیہ او ابنہ فحلال (درمختار مع الشامی ج ۲ ص ۳۸۳ ایضاً) یعنی: اپنے باپ کی زوجہ کی بیٹی یعنی سوتیلی ماں کی لڑکی جو باپ کے نطفہ سے نہیں اس سے نکاح حلال ہے اس واسطے کہ دونوں میں خون کا رشتہ نہیں ہے (درمختار) شامی میں ہے ویحل لاصول الزانی وفروعه اصول المزنی بہا وفروعہا و مثله ما قد منا قریباً عن القہستانی عن النظم وغیرہ وقولہ ویحل الخ ای کما یحل ذلک بالوط الحلال (شامی ج ۲ ص ۳۸۴ ایضاً) فقط واللہ اعلم بالصواب ۲۰ ذی الحجہ ۱۴۰۰ھ

### بیوی کے ہوتے ہوئے اس کی بہن سے نکاح کر لیا تو یہ نکاح صحیح ہے یا نہیں :

(سوال ۲۳۸) زید نے عارفہ سے نکاح کیا اس کے سات سال بعد زید نے عارفہ کی حقیقی بہن زینب سے بھی نکاح کر لیا اور دونوں بہنوں کو چند سال اپنے ساتھ رکھا بعد میں زید کو احساس ہوا کہ میرے لئے دو حقیقی بہنوں کا نکاح میں رکھنا صحیح نہیں لہذا زید نے عارفہ کو تین طلاق دے کر جدا کر دیا ہے، اب دریافت طلب امر یہ ہے کہ اس وقت جب کہ عارفہ زید کے نکاح سے نکل چکی ہے زینب زید کے نکاح میں اپنے سابق عقد کے مطابق رہ سکتی ہے یا زید کو زینب کے ساتھ عقد ثانی کرنے کی ضرورت ہے، یا دونوں ہی زید کے لئے حرام ہیں؟ مینواتو جروا۔

(الجواب) زید نے اپنی بیوی کی بہن سے نکاح کیا تھا وہ صحیح نہیں تھا اور دونوں زنا کے مرتکب رہے، ہدایہ میں ہے ولا یجمع بین اختین نکاحاً ولا بملک یمین و طناً لقولہ تعالیٰ وان تجمعوا بین الاختین ولقولہ علیہ السلام من کان یؤ من باللہ والیوم الآخر فلا یجمعن ماء ۵ فی رحم اختین (ہدایہ اولین ص ۲۸۸ ایضاً) فتاویٰ عالمگیری میں ہے واما الجمع بین ذوات الارحام فانہ لا یجمع بین اختین بنکاح ولا



بوطنی بملک یمین سواء کانتا اختین من النسب او من الرضاع هکذا فی السراج الوہاج (الی قوله) وان تزوجها فی عقد تین فنکاح الا خیرۃ فاسدو یجب علیہ ان یفارقها الخ (فتاویٰ عالمگیری ج ۲ ص ۸۷ القسم الرابع المحرمات بالجمع)

اب جب کہ اس نے اپنی بیوی (عارفہ) کو تین طلاق دے کر جدا کر دیا ہے تو اس کی عدت طلاق ختم ہونے کے بعد زینب سے نکاح درست ہوگا، عدت کے اندر نہیں۔ فقط واللہ اعلم۔

اپنے بیٹے کی مزنیہ سے نکاح کرنا اور اس کے لئے کسی دوسرے امام کے مسلک کا سہارا لینا؟:

(سوال ۲۳۹) (۱) ایک شخص نے ایک ایسی عورت سے نکاح کیا کہ جس سے اس کے بیٹے نے زنا کیا تھا، اس کا یہ نکاح درست ہے یا نہیں؟

(۲) یہ شخص حنفی ہے اور ابھی تک مذہب حنفی پر عمل پیرا رہا ہے کسی اور امام کے نزدیک بیٹے کی مزنیہ سے نکاح جائز ہو تو کیا یہ شخص صرف اس مسئلہ میں اس امام کے مذہب پر عمل کر سکتا ہے؟ مینواتو جروا۔

(الجواب) (۱) اگر یہ واقعہ ہے کہ اس شخص کے بیٹے نے اس عورت سے زنا کیا ہے تو اس کا نکاح اس عورت سے حرام ہے نکاح منعقد نہ ہوگا۔ و حرم ایضاً بالصہریۃ اصل مزنیۃ (درمختار) حرمة المرأة علی اصول الزانی وفروعه نسباً ورضاعاً (شامی ج ۲ ص ۳۸۴ فصل فی المحرمات) فتاویٰ عالمگیری میں ہے و کذا تحرم المزنی بھا علی ابناء الزانی واجدادہ وان علوا و ابنائہ وان سفلوا کذا فی فتح القدیر یعنی اسی طرح وہ عورت جس سے زنا کیا گیا حرام ہو جاتی ہے، زانی کے باپ دادا پر اگرچہ اوپر تک ہوں، اور زانی کے بیٹوں پر اگرچہ نیچے تک ہوں (عالمگیری ج ۲ ص ۵ کتاب النکاح، الباب الثالث بالصہریۃ)

جب یہ بات ثابت شدہ ہے کہ لڑکے نے اس عورت سے زنا کیا ہے تو یہ بات کیسے گوارہ کی جاسکتی ہے کہ اپنے مذہب کے خلاف دوسرے مذہب کا سہارا لے کر اس سے صحبت کرتا رہے حرام حلال کے معاملہ میں احتیاط سے کام لینا چاہئے جیسا کہ بخاری شریف میں ایک واقعہ ہے، عقبہ رضی اللہ عنہ نے ابوہاب کی لڑکی سے نکاح کیا تھا ایک عورت نے آکر بیان کیا ”میں نے عقبہ کو بھی دودھ پلایا ہے اور ان کی اس بیوی کو بھی دودھ پلایا ہے“ عقبہ نے کہا مجھے یہ معلوم نہیں کہ تو نے مجھ کو دودھ پلایا ہے اور نہ تو نے مجھ سے کبھی اس کا ذکر کیا پھر ابوہاب کے لوگوں سے اس کی تحقیق کی ان لوگوں نے کہا ہم نہیں جانتے کہ اس عورت نے تمہاری بیوی کو دودھ پلایا ہے، تب عقبہ رسول اللہ ﷺ کے پاس مدینہ طیبہ گئے اور یہ مسئلہ پوچھا آپ نے فرمایا جب کہ یہ عورت ایسا کہتی ہے تو اب وہ بیوی کیونکہ تمہارے نکاح میں رہ سکتی ہے؟ اس وقت عقبہ نے اس عورت کو چھوڑ دیا اور اس عورت نے دوسرے سے نکاح کر لیا (بخاری شریف ص ۶۲، ج ۲ ص ۶۵ باب شہادۃ الرضعة۔ مشکوٰۃ شریف ص ۳۷۳، ص ۲۷۴ باب آخر مات)

(۲) بیٹے کی مزنیہ کو نکاح میں رکھنے کی غرض سے دوسرے امام کے مسلک کا سہارا لینا بھی جائز نہیں۔ اجماع

کے خلاف ہے اور نفسانی خواہش کی اتباع ہے شرعاً اس کی اجازت نہیں۔ حافظ ابن تیمیہ فرماتے ہیں یسکونون فی



وقت یقلدون من یفسدہ وفی وقت یقلدون من یصح بحسب الغرض والہوی ومثل هذا لا يجوز باتفاق الامة .... یہ لوگ ایک وقت اس امام کی تقلید کرتے ہیں جو نکاح کو فاسد قرار دیتا ہے اور پھر (اپنا مقصد پورا کرنے کے لئے) اس امام کی تقلید کرتے ہیں جو اسے درست قرار دیتا ہے، اور اس طرح عمل کرنا بالاتفاق جائز نہیں (فتاویٰ ابن تیمیہ ج ۲ ص ۲۴۰)

صرف عورت کی خاطر اپنے مسلک کے خلاف کرنا اور مقصد پورا کرنے کے لئے کسی اور مسلک کا سہارا لینا خطرناک ہے، شامی میں ہے۔ ایک حنفی المسلک نے ایک اہل حدیث (غیر مقلد) کی لڑکی سے نکاح کا پیغام بھیجا اس نے کہا اگر تو اپنا مذہب چھوڑ دے یعنی امام کے پیچھے قرأت پڑھے اور رکوع میں جاتے ہوئے رفع یدین کرے تو پیغام منظور ہے اس حنفی نے یہ شرط منظور کر لی اور نکاح ہو گیا، شیخ وقت امام ابو بکر جوزجانی نے یہ سنا تو افسوس کیا اور فرمایا النکاح جائز ولكن اخاف عليه ان يذهب ايمانه وقت النزاع لا نه استخف بالمذهب الذي هو حق عنده وتركه لا جل حيفة منسنة. ترجمہ۔ (شیخ وقت امام ابو بکر جوزجانی نے فرمایا کہ خیر) نکاح تو ہو گیا لیکن مجھے اس شخص کے سوء خاتمہ کا اندیشہ ہے کہ اس نے عورت کے خاطر اس مذہب کے خلاف کیا اور اس مذہب کی توہین کی جس کو وہ آج تک حق سمجھتا تھا (شامی ج ۳ ص ۲۶۳ باب التعزیر مطلب فيما اذا ارتحل الى غير مذهبه) فقط والله اعلم بالصواب. ۲۰ جمادی الثانی ۱۴۰۱ھ.

### فتاویٰ رحیمیہ جلد دوم کے ایک فتویٰ پر اشکال کا جواب:

(سوال ۲۴۰) حامد نامی آدمی نے ایک ایسی عورت سے شادی کی جو اپنے ساتھ اگلے شوہر سے اپنی لڑکی لائی تھی، کچھ مدت کے بعد حامد نے اپنی عورت کو طلاق دے دی اور اس لڑکی سے تعلق قائم کر لیا اور اس سے ایک بچہ بھی ہوا ہے تو اب دریافت طلب امر یہ ہے کہ حامد اس لڑکی کو اپنے نکاح میں رکھ سکتا ہے یا نہیں؟ جب کہ اس کی ماں اس کی مدخولہ ہے وربا لبکم التی فی حجورکم من نسائکم التی دخلتم بہن من معلوم ہوتا ہے کہ اسے ساتھ رشتہ زوجیت قائم نہیں رکھ سکتا۔ اور فتاویٰ رحیمیہ جلد ثانی کے ص ۱۰۸ (جدید ترتیب کے مطابق اسی باب میں، اپنی بیوی کے پہلے شوہر کی لڑکی سے نکاح کرنا کیسا ہے، کے عنوان سے دیکھیں ص ۱۹۵ مرتب) کی عبارت سے معلوم ہوتا ہے کہ دونوں کو جمع کر سکتا ہے، جو بظاہر قابل اعتراض معلوم ہوتا ہے، اس کا جواب مرحمت فرما کر منون فرمائیں۔ بینو تو جروا۔

(جواب) فتاویٰ رحیمیہ ج ۲ ص ۱۰۸ کے سوال و جواب کی عبارت یہ ہے۔

(سوال) ایک آدمی اپنی عورت کے پہلے شوہر کی لڑکی سے نکاح کرنا چاہتا ہے تو ان دونوں کو نکاح میں جمع کرنا کیسا ہے؟

(الجواب) کر سکتا ہے (شرح وقایہ ج ۲ ص ۱۵ محرمات)

شرح وقایہ کی عبارت یہ ہے لا بین امرأۃ و بنت زوجها (یعنی حرام نہیں ہے عورت کے ساتھ اس کے شوہر کی بیٹی کو جمع کرنا) اس لئے کہ یہ بیٹی اس عورت کی نہیں ہے بلکہ اس کے اگلے شوہر کی بیٹی ہے دوسری بیوی سے، ان دونوں کو جمع کرنے میں کوئی قباحت نہیں ہے البتہ اپنی بیوی کی بیٹی جو پہلے شوہر سے ہے وہ حرام ہے، الغرض فتاویٰ

رحمیہ جلد دوم کی صورت جداگانہ ہے آپ کی پیش کردہ صورت میں حامد کا اپنی بیوی کی بیٹی سے نکاح کرنا حرام ہے، نکاح منعقد ہی نہیں ہوا، تفریق ضروری ہے، عمدة الرعاہ میں ہے قوله لا بین امرأة الخ ای لا یحرم الجمع بین امرأة و بنت زوجها من زوجته الا خری و عمدة الرعاہ علی شرح الوقایہ ج ۲ ص ۱۵ ایضاً فقط واللہ اعلم بالصواب ۲۵ شعبان المظم ۱۴۰۵ھ

سنی لڑکی کا نکاح شیعہ مرد کے ساتھ کر دیا تو یہ نکاح صحیح ہے یا نہیں :

(سوال ۲۴۱) ایک پارسی لڑکی اور شیعہ لڑکے میں محبت ہو گئی، لڑکی نے اہل سنت والجماعت عالم کے ہاتھ پر اسلام قبول کیا اور سنی مسلمان ہو گئی اس کے بعد وہ دونوں میرے پاس آئے اور لڑکے نے کہا پہلے یہ پارسی تھی اور اب اہل سنت والجماعت عالم کے ہاتھ پر مسلمان ہو گئی ہے اور ہم نے قانونی کارروائی بھی کر لی ہے اب ہم دونوں باہم نکاح کرنا چاہتے ہیں اور مجھ سے درخواست کی کہ میں ان کے درمیان رشتہ ازدواج قائم کر دوں چنانچہ میں نے اس لڑکے کا اس نو مسلم لڑکی سے نکاح کر دیا بعد میں معلوم ہوا کہ لڑکا شیعہ (داؤدی بوہرہ) ہے بوقت نکاح اس نے اپنا شیعہ ہونا ظاہر نہیں کیا تو یہ نکاح صحیح ہوا یا نہیں؟ سنی اور شیعوں کے درمیان نکاح جائز ہے یا نہیں؟ بینوا تو جروا۔

(الجواب) آپ کے سوال اور زبانی بیان سے معلوم ہوا کہ پارسی نو جوان لڑکی نے راندیر آ کر اہل سنت والجماعت عالم کے ہاتھ پر اسلام قبول کیا ہے اس کے بعد اس نو مسلمہ سنیہ لڑکی نے ایک نو جوان داؤدی بوہرہ (شیعہ) لڑکے کے ساتھ شادی کر لی ہے لڑکے نے اپنا داؤدی بوہرہ (شیعہ) ہونا ظاہر نہیں کیا بلکہ چھپایا لہذا نکاح نہیں ہوا، کسی سنی لڑکے سے نکاح کر دیا جائے۔

روافض و شیعوں میں مختلف العقائد فرقتے ہیں اور ترقیہ ان کا شعار ہے اس لئے حقیقت حال کا معلوم ہونا اور امتیاز کرنا مشکل ہے، وہ لوگ اہل سنت والجماعت کے عقائد کے خلاف عقیدے رکھتے ہیں مثلاً تحریف قرآن اور افک حضرت عائشہ صدیقہ کے قائل ہیں اور معتقد ہیں کہ آنحضرت ﷺ کے بعد اکثر صحابہ مرتد و کافر ہو گئے ہیں۔ العیاذ باللہ اس بنا پر ان کے ساتھ سنیہ لڑکی کا نکاح جائز نہیں، باطل ہے، لہذا آپ نے لڑکے کو سنی سمجھ کر نو مسلمہ سنیہ سے جو نکاح پڑھایا ہے وہ صحیح نہیں ہوا باطل ہے۔ شامی میں ہے نعم لا شک فی تکفیر من قذف السيدة عائشة او انکر صجة الصديق او اعتقد الا لو هية فی علی او ان جبرئیل غلط فی الوحی او نحو ذلک من الکفر الصریح المخالف للقران باب المرتد مطلب مهم فی حکم سب الشیخین (شامی ج ۳ ص ۴۰۵، ۴۰۶)

قلت وهذا فی حق الرافضة والخارجة فی زماننا فانهم يعتقدون کفرا کثرا لصحابہ فضلا عن سائر اهل السنة والجماعة فهو کفر بالا جماع بالا نزاع (مرقاۃ شرح مشکوٰۃ) دارالعلوم دیوبند کے سابق مفتی اعظم حضرت مفتی عزیز الرحمن فرماتے ہیں۔

(سوال ۶۲، ۴۵۵)۔ شیعہ و سنت جماعت کی مناکحت باہم درست ہے یا نہیں؟ اگر بوجہ غلطی کے سنیہ کا نکاح شیعہ سے ہو گیا ہو اور رخصت نہ ہوئی ہو تو کیا کرنا چاہئے۔

(الجواب) باہم مناکحت شیعہ و سنیوں کی جائز نہیں ہے سنیہ لڑکی جس کا نکاح شیعہ مرد سے کیا گیا ہے وہ نکاح جائز نہیں ہوا۔ لڑکی کو رخصت نہ کیا جائے اور اس کے قبضہ میں نہ دیا جائے دوسرے سنی مرد سے اس کا نکاح کر دیا جائے۔ فقط واللہ اعلم (فتاویٰ دارالعلوم ج ۳-۴ ص ۱۳۶ عزیز الفتاویٰ)

آپ کا دوسرا فتویٰ:-

(الجواب) پس صورت مسئلہ میں نکاح اول جو شیعہ غالی سے ہوا صحیح نہیں ہوا۔ بلکہ باطل ہوا۔ اور دوسرا نکاح صحیح ہے۔ فقط (فتاویٰ دارالعلوم ج ۳-۴ ص ۱۳۶ عزیز الفتاویٰ)

آپ کا تیسرا فتویٰ:-

(سوال ۱۱۹/۷۹۹) ایک عورت سنی مذہب نے ایک شیعہ مرد سے نکاح کر لیا، بعد میں معلوم ہوا کہ شیعہ ہے اب دریافت طلب امر یہ ہے کہ وہ نکاح درست ہے یا نہیں؟ اور اس کا نکاح فسخ کرنا درست ہے یا نہیں؟

(الجواب) رافضی اگر غالی ہے یعنی سب شیخین کرتا ہے اور حضرت صدیقہ کے افک کا قائل ہے اور دیگر عقائد کفریہ کا معتقد ہے تو وہ مرتد ہے سنیہ عورت کا نکاح اس سے درست نہیں ہوا۔ اور دوسری جگہ نکاح کر سکتی ہے۔ فقط واللہ تعالیٰ اعلم۔ کتبہ عزیز الرحمن عفی عنہ (فتاویٰ دارالعلوم، عزیز الفتاویٰ ج ۳-۴ ص ۱۴۷)۔

آپ کا چوتھا فتویٰ:-

(الجواب) اس صورت میں آپ اپنی دختر کا نکاح ثانی کر دیں کیونکہ رافضی تبرائی سے نکاح سنی عورت کا منعقد نہیں ہوتا اور اگر بعد نکاح کے رافضی ہو جائے تو نکاح ٹوٹ جاتا ہے (فتاویٰ دارالعلوم ج ۸ ص ۳۸۱ مدلل و مکمل)

حکیم الامت حضرت مولانا اشرف علی تھانوی رحمہ اللہ فرماتے ہیں:-

مسئلہ سنی لڑکی کا نکاح شیعہ مرد کے ساتھ بہت سے عالموں کے فتویٰ میں درست نہیں ہے اس لئے ہرگز سنی عورت کا شیعہ مرد سے نکاح نہ کرے۔ (بہشتی زیور مع حاشیہ ص ۶ حصہ چہارم)

**مفتی اعظم حضرت مولانا مفتی محمد کفایت اللہ صاحب رحمہ اللہ کا فتویٰ**

سنی عورت کا نکاح شیعہ مرد سے جائز نہیں (مفتی) کفایت اللہ۔ کان اللہ۔ دہلی (کفایت المفتی ج ۵ ص ۲۰۹ کتاب النکاح)

آپ کا دوسرا فتویٰ:-

لیکن اگر شیعہ غلطی وحی یا الوہیت علی یا افک صدیقہ کا قائل ہو یا قرآن مجید میں کمی بیشی ہونے کا معتقد ہو یا صحبت صدیق کا منکر ہو تو ایسے شیعہ کے ساتھ سنی لڑکی کا نکاح منعقد نہیں ہوتا اور چونکہ شیعہوں میں اقیہہ کا مسئلہ شائع اور معمول ہے اس لئے یہ بات معلوم کرنی مشکل ہے کہ فلاں شیعہ قسم اول میں سے ہے یا قسم دوم میں سے۔ (کفایت المفتی ج ۵ ص ۲۰۹)

**پاکستان کے مفتی اعظم حضرت مولانا مفتی محمد شفیع صاحب کا فتویٰ**

(الجواب) فی الدار المختار... الی قولہ... حاصل جواب بناء علی العبارات المذکورہ یہ ہے کہ صورت مسئلہ:-



میں نکاح منعقد ہی نہیں ہوا۔ الخ بوجہ ذیل۔

(۱) ایک کثیر جماعت علماء اس طرف گئی ہے کہ مطلقاً سنی عورت کا نکاح شیعہ مرد کے ساتھ کسی حال میں منعقد نہیں ہوتا اگرچہ اس کا شیعہ ہونا بوقت نکاح ظاہر بھی ہو۔ اور یہ اس لئے کہ آج کل شیعہ عموماً وہ لوگ ہیں جو قطعاً اسلام کا انکار کرتے ہیں مثلاً صدیقہ عائشہؓ پر تہمت لگاتے ہیں یا تحریف قرآن وغیرہ کے قائل ہیں اور اس عقیدے کے لوگ باجماع امت کافر ہیں، البتہ جو شیعہ قطعاً کفر کے منکر نہیں ان کے بارے میں احوط یہی ہے کہ کفر کا حکم نہ کیا جائے (فتاویٰ دارالعلوم، امداد المفتین ج ۳، ص ۱۷۵، ۱۷۶) فقط واللہ اعلم بالصواب۔

غیر مقلد کے لڑکے سے سنی لڑکی کا نکاح کرنا کیسا ہے؟

(سوال ۲۴۲) فرقہ غیر مقلدین کے متعلق آپ کا فتویٰ (گجراتی زبان میں) کتابی صورت میں چھپا ہے اس میں فرقہ غیر مقلدین اور نام نہاد اہل حدیث کو بہ اقوال علماء، راہنما باطل قرار دیا ہے اس فرقہ کے لڑکوں کے ساتھ اہل سنت والجماعت کی لڑکیوں کا نکاح ہو سکتا ہے؟ ہمارے یہاں بعض لوگ نکاح کرنے کا ارادہ رکھتے ہیں، آپ جلد از جلد جواب مرحمت فرمائیں بینوا تو جروا۔

(الجواب) مقلدین وغیر مقلدین میں بہت سے اصولی و فروعی اختلافات ہیں یہ لوگ صحابہ رضی اللہ عنہم کو معیار حق نہیں مانتے، ائمہ اربعہ پر سب و شتم کرتے ہیں اور ان کی تقلید کو جس کے وجوب پر امت کا اجماع ہو چکا ہے ناجائز اور بدعت بلکہ بعض تو شرک تک کہہ دیتے ہیں، بہت سے اجماعی مسائل کے منکر ہیں، صحابہ کرام کا اجماع ہے کہ بیس رکعت تراویح سنت ہے جب کہ یہ لوگ اسے بدعت عمری قرار دیتے ہیں اور تہجد کی آٹھ رکعت تراویح کے لئے پیش کرتے ہیں، جمعہ کی پہلی اذان کو بدعت عثمانی کہتے ہیں، ایک مجلس میں تین طلاق کا وقوع جس پر صحابہ و جمہور علماء کا اجماع ہے انکار کرتے ہیں اور ایک طلاق کا فتویٰ دے کر زنا کاری و بدکاری میں مبتلا کرتے ہیں، صحابہ نے عورتوں کو نماز کے لئے مسجد میں آنے سے روکا ہے اور اس پر صحابہ کا اتفاق ہے یہ لوگ اس کو ٹھکرادیتے ہیں۔ اور بعض چار سے زیادہ عورتوں سے نکاح کو جائز کہتے ہیں۔ اور خود یہ لوگ ہم سے ہر معاملہ میں الگ رہتے ہیں ان کے علماء ہمارے علمی جلسوں میں شرکت گوارہ نہیں کرتے ان کی مسجد الگ ہوتی ہے ان کی عید گاہ الگ ہوتی ہے۔ اور ابھی تازہ واقعہ ہے کہ امسال ہمارے یہاں کے غیر مقلدین نے جمہور مسلمانوں سے الگ رہ کر دوسرے دن عید کی، ان چیزوں کے ہوتے ہوئے ان کے ساتھ نکاحی تعلق قائم کرنا کیسے گوارہ ہو سکتا ہے یہ فتنہ و فساد کا باعث ہے، لڑکی مرد کے ماتحت ہوتی ہے اس لئے اس کے عقائد و اعمال یقیناً خراب ہوں گے لہذا اس کا مصلحتاً ہرگز دروازہ نہ کھولا جائے کتابی عورتوں سے نکاح درست تھا مگر اعتقادی اور اعمالی خرابی کے اندیشہ کی وجہ سے خلیفہ ثانی حضرت عمر فاروقؓ نے اجازت نہیں دی بلکہ سختی سے منع فرمایا، آپ نے فرمایا میں حلال کو حرام قرار نہیں دیتا مگر مسلمانوں کی عمومی مصلحت کا تقاضا یہی ہے کہ کتابی عورتوں سے نکاح نہ کیا جائے کہ موجب بدعقیدگی اور باعث بد اخلاقی و بد اعمالی ہے۔

اس کے ساتھ حضرت مفتی عزیز الرحمن صاحب مفتی اعظم دارالعلوم دیوبند کا فتویٰ ملاحظہ فرمائیں۔

(سوال ۲۴۱) جو فرقہ غیر مقلد اپنے آپ کو اہل حدیث بتلاتے ہیں ان سے بیٹابیٹی کا بیاہ کرنا شرعاً جائز ہے یا

نہیں؟

(الجواب) اگر نکاح کیا جاوے گا نکاح منعقد ہو جائے گا لیکن ایسے فرقوں اور ایسے متعصب لوگوں سے رسول اللہ ﷺ نے مناکحت و مواصلت و مشارکت وغیرہ کو منع فرمایا ہے اس لئے بہتر یہ ہے کہ ان لوگوں سے اس قسم کے تعلقات بیاہ شادی کے قائم نہ کئے جائیں۔ فقط (فتاویٰ دارالعلوم مدلل و مکمل ج ۷ ص ۱۷۵) فقط واللہ اعلم بالصواب۔ ۲۸ سوال المکرم ۱۴۰۲ھ۔

### حرمت مصاہرت کی ایک مشتبہ صورت:

(سوال ۲۴۳) انگلینڈ میں ایک لڑکی رہتی ہے اور اس کی بیوہ والدہ یہاں ہندوستان میں تنہا رہتی ہے، اس لڑکی کے ساتھ یہاں کے ایک لڑکے کا رشتہ طے ہوا ہے اور اب وہ اس لڑکی سے شادی کرنے کے لئے انگلینڈ جانے کی تیاری کر رہا ہے اس درمیان لڑکی کے سر پرستوں کو کئی خطوط بغیر نام کے موصول ہوئے ان سب کا مضمون یہ ہے کہ جس لڑکے کا رشتہ طے ہوا ہے لڑکے کا اس لڑکی کی والدہ کے ساتھ غلط تعلقات ہیں، لہذا یہ نکاح نہیں ہو سکتا، وہ لڑکی اس لڑکے پر حرام ہے، لڑکی کے سر پرستوں نے اس بات کی تحقیق کے لئے یہاں ایک شخص پر خط لکھا۔ تحقیق کرنے پر یہ معلوم ہوا کہ اس واقعہ کا کوئی چشم دید گواہ نہیں ہے، ہاں یہ محقق ہے کہ اس لڑکے کے مدت سے اس عورت کے ساتھ تعلقات ہیں، وہ اس عورت کے گھر۔ (جو تنہا رہتی ہے) بکثرت آمد و رفت رکھتا ہے، وہاں کھاتا پیتا بھی ہے اور گاہے سوتا بھی ہے، دونوں میں بے تکلفی بہت ہے، عورت جو کہتی ہے، لڑکا اس کے موافق کام کرتا ہے۔ ان باتوں کی وجہ سے لوگوں کو اس پر شبہ ہے اور یہ بات مشہور بھی ہو گئی ہے۔ لڑکا قسم کھا کر کہتا ہے کہ کبھی بھی میں نے اس عورت سے غلط حرکت نہیں کی۔

اب دریافت طلب امر یہ ہے کہ مذکورہ نکاح ہو سکتا ہے یا نہیں؟ کیا ان خطوط کی بنا پر اس نکاح کو حرام کہا جاسکتا ہے؟ مدلل جواب عنایت فرمائیں، بینوا تو جروا۔

(الجواب) بے شک بغیر نام کے خطوط شرعی شہادت نہیں ہیں، لہذا محض ان خطوط کی بنا پر حرمت ثابت نہیں کی جاسکتی اور اس سے نکاح کو ناجائز اور حرام نہیں کہا جاسکتا۔

لیکن جب حقیقت یہ ہے کہ عورت یہاں تنہا رہتی ہے اور لڑکا اس کے یہاں مدت سے آمد و رفت رکھتا ہے، کھاتا پیتا بھی ہے اور کبھی کبھی سوتا بھی ہے اور تمام کام عورت کے کہنے کے موافق کرتا ہے ان وجوہات کی بنا پر لوگوں کا جو شبہ اور وہم ہے اس کو بلا دلیل نہیں کہا جاسکتا، ان قرائن کی بنا پر اس کو صحیح سمجھا جاسکتا ہے بالکل نظر انداز نہیں کر سکتے۔

حضور اکرم ﷺ کا ارشاد واجب الاذعان ہے لا یخلون رجل بامرأة الا کان ثالثها الشیطان رواہ الترمذی۔ یعنی جب کوئی شخص کسی عورت سے خلوت میں ملتا ہے تو ان میں تیسرا شیطان ہوتا ہے وہ دونوں کو گناہ میں مبتلا کرنے کے لئے پوری کوشش کرنے لگتا ہے (مشکوٰۃ شریف ص ۲۶۹ کتاب النکاح باب النظر الی المخطوۃ)۔

دوسری حدیث میں ہے عن جابر رضی اللہ عنہ عن النبی صلی اللہ علیہ وسلم لا تلجوا علی المصغیات فان الشیطان یجری من احدکم مجری الدم حضرت جابر رضی اللہ عنہ سے روایت ہے کہ رسول اللہ ﷺ نے فرمایا ایسی عورتوں کے پاس مت جاؤ جن کی محرم ان کے ساتھ نہ ہوں، کیونکہ شیطان آدمی کے اندر خون کی طرح گردش کرتا رہتا ہے (مشکوٰۃ شریف ص ۲۶۹)

حرمت مصاہرت کا ثبوت صرف صحبت اور ہم بستری پر منحصر نہیں ہے بلکہ حالت شہوت میں بلا حائل ایک دوسرے کے بدن کو مس کرنے، چومنے، بوسہ لینے، اور شرم گاہ کو دیکھنے سے بھی حرمت مصاہرت ثابت ہو جاتی ہے۔ یہ افعال قصد اہوں یا نسیاناً راضی خوشی سے ہوں یا کسی کے مجبور کرنے سے۔ (در مختار ج ۲ ص ۲۸۶، ۲۸۷ و لافرق فیما ذکر بین اللمس والنظر شہوة بین عمد ونسیان و عطاء و اکراہ فصل فی المحرمات)۔  
لہذا لوگوں میں جو باتیں مشہور ہو گئی ہیں ان کو بالکل نظر انداز کر کے نکاح کرنا اور کرنا تقویٰ اور احتیاط کے خلاف ہوگا اور اس میں بدنامی بھی ہے جس سے بچنا ضروری ہے، حضور ﷺ کا ارشاد ہے اتقوا صواحباتکم التی ھن ھن ھن کی جگہوں سے بچ کر رہو۔

غیر محرم سے پردہ کتنا ضروری ہے اس کا اندازہ اس حدیث سے لگائیے حدیث میں ہے، حضور ﷺ نے ام المؤمنین حضرت سودہ بنت زمعہ رضی اللہ عنہا کو ان کے بھائی جوان کے والدہ زمعہ کی باندی کے کٹن سے تھے، محض اس بنا پر ان سے پردہ کرنے کا حکم فرمایا کہ ان کے متعلق عتبہ کا یہ دعویٰ کہ وہ میرے نطفہ سے ہے اور وہ لڑکا عتبہ کے مشابہ تھا۔ اگرچہ شرعی قانون ”الولد للغیراش وللغیر الحجر“ کی بنا پر عتبہ کا لڑکا ہونے کا دعویٰ رد کر دیا گیا تھا اور زمعہ کا (جو حضرت سودہ کے والد ہیں) بیٹا قرار دیا گیا تھا مگر اس کے باوجود حضور ﷺ نے حضرت سودہ سے فرمایا ”احتجی منہ“ اس سے پردہ کرو۔ چنانچہ حضرت سودہ نے اس سے پردہ کیا اور مرتے دم تک اس لڑکے نے اپنی بہن حضرت سودہ رضی اللہ عنہا کو نہیں دیکھا فماراھا حتی لقی اللہ (مشکوٰۃ شریف ص ۲۸۷ باب اللعان، الفصل الاول)

غور کیجئے! شریعت میں پردہ کا کتنا سخت حکم ہے، شریعت کی اس ہدایت کو بالائے طاق رکھ کر تنہائی میں غیر محرم عورت کے ساتھ ملنے، بات چیت کرنے، کھانے پینے اور سونے کو کس طرح صحیح کہا جاسکتا ہے؟ اور لوگوں کو ان باتوں کی وجہ سے شبہ ہو تو کس طرح اس کو بلا دلیل کہا جاسکتا ہے؟ اس لئے بہتر یہ ہے کہ لڑکی کا نکاح کسی اور سے کر دیا جائے، اسی میں احتیاط اور تقویٰ ہے بدنامی سے حفاظت رہے گی۔

مزید وضاحت کے طور پر مندرجہ ذیل واقعہ غور سے پڑھیے۔

حدیث میں ہے۔ عقبہؓ نے ابواہاب کی لڑکی سے نکاح کیا تھا ایک عورت نے آ کر بیان کیا ”میں نے عقبہ کو بھی دودھ پلایا ہے اور جس عورت سے عقبہ نے نکاح کیا ہے اس کو بھی دودھ پلایا ہے، عقبہ نے کہا مجھے یہ معلوم نہیں کہ تو نے مجھ کو دودھ پلایا ہے اور نہ اس سے قبل تو نے کبھی اس کا تذکرہ کیا ہے، پھر ابواہاب کے خاندان والوں سے اس کی تحقیق کی ان لوگوں نے بھی کہا کہ ہم بھی نہیں جانتے کہ اس عورت نے تمہاری بیوی کو دودھ پلایا ہے، تب عقبہؓ رسول اللہ ﷺ کے پاس مدینہ طیبہ گئے اور یہ مسئلہ پوچھا۔ رسول اللہ ﷺ نے فرمایا ”کیف وقد قیل“ جب کہ یہ بات کبھی جارہی ہے (کہ تو اس کا رضاعی بھائی ہے) تو اب وہ



تیرے نکاح میں کیونکر رہ سکتی ہے؟ ففساد فقہا و نکحت زوجاً غیرہ اس کے بعد عقبہ نے اس کو چھوڑ دیا اور اس عورت نے دوسرے مرد سے نکاح کر لیا۔ (بخاری شریف ج ۲ ص ۶۴، ص ۶۵ باب شہادۃ المرضعہ) (مشکوٰۃ شریف ص ۲۷۳-۲۷۴ باب المحرمات)

ایک عورت کی شہادت سے رضاعت ثابت نہیں ہو سکتی لیکن تقویٰ اور احتیاط اور بدنامی کے خیال سے تفریق کو پسند کیا گیا۔ التعليق الصبیح شرح مشکوٰۃ المصابیح میں ہے: قوله كيف وقد قيل ای كيف تباشرها وتفضي اليها والحال انه قد قيل انك اخوها من الرضاعة وذلك بعيد من ذوى المروءة والورع وفيه ان الواجب على المرء ان يحتنب موافق التهم والريبة وان كان يرى الساحة. الى قوله: قال القاضي هذا مجول عندا لا كثيرين على الاخذ بالاحتياط والحث على التورع من مظان الشبه لا الحكم بثبوت الرضاع وفساد النكاح بمجرد شهادة المرضعة (كذافي في شرح الطيبي) وفي فتاوى قاضی خان رجل تزوج امرأة فآخبره رجل مسلم ثقة او امرأة انها ما ارتضعا من امرأة واحدة قال في الكتاب احب الي ان يتنزه فيطلقها ويعطيها نصف المهر ان لم يدخل بها ولا تثبت الحرمة بخبر الواحد عندنا ما لم يشهد به رجلان اور رجل وامراءتان وقال التورپشتی وجه ذلك عند اكثر العلماء ان قوله كيف وقد قيل حث على التورع لمكان الشبهة (التعليق المصباح ج ۲ ص ۳۲، ۳۳ باب المحرمات) فقط والله اعلم بالصواب.

### مس بالशہوت کرنے والے کا لڑکا ممسوسہ کی لڑکی سے نکاح کر سکتا ہے یا نہیں

(سوال ۲۴۲) ایک آدمی مثلاً زید نے ہندہ کو چند سال قبل شہوت کے ساتھ مس کیا ہے، اس کے علاوہ اور کوئی برا کام نہیں: وا، اب ہندہ کی لڑکی اور زید کے لڑکے کی نسبت (منگنی) ہو گئی ہے، اور عنقریب نکاح ہونے والا ہے، شرعیہ نسبت صحیح ہے یا نہیں؟ اور زید کے لڑکے اور ہندہ کی لڑکی کا نکاح شرعاً جائز ہے یا نہیں؟ جواب عنایت فرمائیں۔ (الجواب) صورت مسئلہ میں جو نسبت طے ہوئی ہے، زید اور ہندہ کی فروع (اولاد) کے مابین ہے اور ہندہ کی لڑکی زید کے نطفہ سے نہیں ہے، تو موجودہ نسبت اور نکاح صحیح ہے۔

مس بالشہوت یا زنا سے، ممسوسہ یا مزنیہ عورت، زانی کے اصول اور فروع پر حرام ہو جاتی ہے اور اسی طرح ماس (مس کرنے والا) یا زانی مزنیہ یا ممسوسہ کے اصل و فروع پر حرام ہو جاتا ہے، لیکن زانی یا ماس کے اصول و فروع کے لئے مزنیہ یا ممسوسہ کے اصول اور فروع حرام نہیں ہوتے لہذا نکاح ہو سکتا ہے (قوله) وحرم ايضا بالصهرية اصل مزينية قال في البحر ارا دبحرمة المصاهرة الحرمات الاربع حرمة المرأة على اصول الزانى وفروعه نسباً ورضاعاً وحرمة اصولها وفروعها على الزانى نسباً ورضاعاً كما في الوطاء الحلال ويحل لا اصول الزانى وفروعه اصول المزنى بها وفروعها (فصل في المحرمات

شامی ج ۲ ص ۳۸۳)

شامی کی خط کشیدہ عبارت موجودہ مسئلہ کی واضح دلیل ہے، فقط واللہ اعلم بالصواب۔

نوٹ:

اسی سے ملتا جلتا ایک سوال وجواب فتاویٰ رحیمیہ ج ۵ ص ۲۵۸ پر ہے۔ نیز اسی قسم کا ایک فتویٰ فتاویٰ محمودیہ ص ۳۰۱، ۳۰۲، ۳۰۳ جلد نہم پر ہے وہ بھی ملاحظہ فرمائیں۔

چار پانچ سالہ بچی سے مس بالشہوت کیا تو حرمت مصاہرت ثابت ہوگی یا نہیں :

(سوال ۲۴۵) ایک مرتبہ رات کو میں اپنی بیوی کے ساتھ لہو لعب میں مشغول تھا اس کے پاس چار پانچ سالہ چھوٹی بچی سوئی ہوئی تھی، غلطی سے ایک مرتبہ بیوی کے ہاتھ کے بجائے اس چھوٹی بچی کی انگلی میرے ہاتھ میں آ گئی، تو اس کا کیا حکم ہے، کیا اس سے میری بیوی مجھ پر حرام ہو گئی؟ بینواتو جروا۔

(الجواب) صورت مسئلہ میں چونکہ بچی بہت چھوٹی ہے، قابل اشتہاء نہیں ہے لہذا حرمت مصاہرت ثابت نہ ہوگی، درمختار میں ہے (هذا اذا كانت حية مشتھاة) ولو ماضیا (اما غیرھا) یعنی المیتة وصغيرة لم تشرہ (فلا) تثبت الحرمة بها اصلا۔ شامی میں ہے:- (قوله 'فلا تثبت الحرمة بها') ای بوطنھا اولمسھا اولنظر الی فرجھا وقوله اصلا ای سواء كان بشهوة ام لا وسواء انزل اولاً (درمختار و شامی ص ۳۸۷ ج ۲ فصل فی المحرمات)

امداد الفتاویٰ میں ہے:- ایک شخص نے اپنی چار پانچ برس کی عمر کی لڑکی کو ساتھ لے کر سویا، میند میں اپنی بیوی سمجھ کر اس لڑکی کا بوسہ لیا اور اس کو لپٹایا، لیکن ایک بڑا تکیہ بیچ میں رکھ کر سویا تھا، اب اس کی بیوی اس پر حلال ہے یا نہیں؟ (الجواب) اس سے حرمت مصاہرت ثابت نہیں ہوئی بیوی حلال ہے لا نہا صغيرة جداً (امداد الفتاویٰ ص ۴۷۲ ج ۲) فقط واللہ اعلم بالصلو اب۔

خسر کا اپنی بہو کے منہ کا بوسہ لینا:

(سوال ۲۴۶) زید اپنے اہل و عیال کے ساتھ اپنے وطن سے دور دوسرے شہر میں رہتا ہے، ایک مرتبہ وہ اپنی بیوی بچوں کے ہمراہ اپنے وطن اپنی بہن کی شادی میں شرکت کے لئے گیا تھا، جس کمرہ میں زید کی بیوی ٹھہری ہوئی تھی وہاں اس کے خسر آتے رہتے تھے ایک مرتبہ جب کہ خسر اور بہو کمرہ میں تنہا تھے، خسر نے کچھ ہمدردی کے الفاظ کہتے ہوئے اپنی بہو کی پیٹھ پر ہاتھ پھیرتے ہوئے منہ کا بوسہ لے لیا، بہو کو اس حرکت پر بہت غصہ آیا مگر صبر کر گئی بعد میں جب زید آیا تو اس سے اس بات کا تذکرہ کیا، اور یہ بات زید نے اپنی والدہ سے کہی، زید کی والدہ نے زید کے والد سے اس کا تذکرہ کیا پہلے تو انہوں نے اس سے انکار کیا، کچھ زور دینے پر زید کے والد نے یہ کہتے ہوئے اقرار کیا کہ میں نے اپنی بیوی سمجھ کر بوسہ لیا تھا، شہوت کا خیال بھی نہیں تھا، اس صورت میں زید کی بیوی زید کے لئے حلال رہی یا نہیں؟ مطلع فرمائیں۔ بینواتو جروا۔

(الجواب) درمختار میں ہے (قبل ام امرأته حرمت علیہ امرأته الی ان قال) لان الاصل فی التقبیل الشهوة شامی میں ہے (قوله علی الصحيح جوہرة) الذی فی الجوہرة للحدادی خلاف هذا فانه

قال لو مص او قبل وقال لم اشتہ صدق الا اذا كان المس على الفرج والتقبيل في الفم اه وهذا هو  
الموافق لما سينقله الشارع عن الحدادی ولما نقله عنه في البحر قائلًا ورجحه في فتح القدیر  
والحق الخد بالفم اه ..... وقيل لا يصدق لو قبلها على الفم وبه يفتی ۱۰۵ (درمختار و شامی ج ۲  
ص ۳۸۸ باب المحرمات کتاب النکاح)

عالمگیری میں ہے: وکان الشیخ الامام الاجل ظہیر الدین المرغینانی یفتی بالحرمة فی  
القبلة فی الفم والخد والراس وان کان علی مقنعة وکان یقول لا یصدق فی انه لم یکن بشهوة  
(عالمگیری ج ۲ ص ۷ کتاب النکاح باب ۳ المحرمات بالصهربة)

مندرجہ بالا عبارتوں سے واضح ہوتا ہے کہ صورت مسئلہ میں منہ پر بوسہ لینے کے سلسلہ میں خسر کی عدم  
شہوت والی بات قابل قبول نہ ہوگی اور قرآن اسی کے مؤید ہیں، دونوں تنہا کمرے میں ہیں، بوسہ لینے قبل پیٹھ پر ہاتھ  
پھیرنا وغیرہ اس لئے حرمت ہی کا حکم لگایا جائے گا اور یہ بات تو واضح ہے کہ حرمت کے ثبوت کے لئے کسی ایک جانب  
سے شہوت ہونا کافی ہے درمختار میں ہے: وتکفی الشهوة من احدهما (درمختار ج ۲ ص ۳۸۹ فصل فی  
المحرمات) فقط والله اعلم بالصواب

### حرمت مصاہرت سے متعلق ایک عجیب سوال:

(سوال ۲۴۷) ایک شخص نے اپنی ساس سے زنا کر لیا، اس شخص کو اپنے فعل پر از حد ندامت ہے، لیکن حرمت  
مصاہرت کا مسئلہ اس کے لئے باعث تشویش بنا ہوا ہے کہ اب وہ کیا کرے، از روئے شرع اس کی بیوی اس پر حرام  
ہو چکی، اگر وہ اس صورت میں اپنے فعل کو بیوی سے چھپائے ہوئے طلاق دے کر جدا کرتا ہے تو طلاق دینے کی وجہ  
سے سسرال والوں کی طرف سے جان کا خطرہ ہے، سسرال والے دولت و قوت میں فائق ہونے کے ساتھ ساتھ  
غندے بھی ہیں، اس ملاقات کے تمام لوگ یہ بات جانتے ہیں اور ان لوگوں سے خائف رہتے ہیں، نیز اگر وہ شخص اپنے  
اس برے فعل کا اظہار کرتا ہے تو اس صورت میں بھی جان کا خطرہ ہے تو مذکورہ صورت میں اختلاف امتی رحمۃ کے پیش  
نظر امام شافعی کے مسلک پر (کہ زنا سے حرمت مصاہرت ثابت نہیں ہوتی) عمل کرے تو جائز ہوگا یا نہیں؟ مینہ اتو جروا۔  
(الجواب) فتح القدیر میں ایک حدیث ہے قال رجل یارسول الله انی زیت بامرأة فی الجاهلیة افانکح  
ابنتها؟ قال: لا اری ذلک ولا یصلح ان تنکح امرأة تطلع من ابنتها علی ما تطلع علیہ منها الخ  
(فتح القدیر ج ۳ ص ۲۲۱ فصل فی بیان المحرمات تحت قوله لا نهنا نعمة) اس حدیث سے ثابت  
ہوتا ہے کہ کوئی شخص کسی عورت سے زنا کرے تو اس کی بیٹی اس پر حرام ہے۔ ہدایہ اولین میں ہے: ومن زنی بامرأة  
حرمت علیہ امها و بنتها (ایضاً ہدایہ از لن ص ۲۸۹) فتاویٰ تاتارخانیہ میں ہے حرمة الصهر تثبت  
بالعقد الجائز وبالوطی حلالا کان او حراما او عن شبهة او زنا (الفتاویٰ تاتارخانیة ج ۲ ص ۶۱۸  
الفصل السابع فی اسباب التحريم)

صورت مسئلہ میں ساس سے زنا کیا ہے تو حرمت مصاہرت ثابت ہوگئی اور بیوی اس پر حرام ہوگئی، اب



شوہر بیوی کو طلاق دے کر علیحدہ کر دے، مذکورہ صورت میں امام ابو حنیفہؒ کا مسلک جہر کر امام شافعیؒ کا مسلک اختیار کرنے کی اجازت نہیں دی جاسکتی، جہاں مسلمانوں کی کوئی شدید اجتماعی ضروری داعی ہو (بالفاظ دیگر عموم بلوئی ہو) ایسے موقع پر کسی خاص مسئلہ میں کسی دوسرے امام کے قول پر عمل کرے۔ ان کی منجائش ہو سکتی ہے بشرطیکہ تبحر علماء اس کا فیصلہ کریں، انفرادی رائے کا کوئی اعتبار نہیں، انفرادی ضرورت کی وجہ سے مذہب غیر کو اختیار کرنے کی اجازت نہیں دی جاسکتی اور خاص کر عورت کی خاطر مذہب حق کو چھوڑنا بڑا خطرناک ہے اور اس سے سوء خاتمہ کا اندیشہ ہے، شامی میں ہے، ایک حنفی المسلک نے اہل حدیث (غیر مقلد) کی لڑکی سے نکاح کا پیغام بھیجا، اس نے کہا اگر تو اپنا مذہب چھوڑ دے، یعنی امام کے پیچھے قرأت اور رفع یدین کرے تو پیغام منظور ہے اس حنفی المسلک نے شرط قبول کر لی اور نکاح ہو گیا، شیخ وقت امام ابو بکر جوزجانی رحمہ اللہ نے یہ سنا تو افسوس کیا اور فرمایا: النکاح جائز ولكن اخاف عليه ان يذهب ايمانه وقت النزاع لانه استخف بالمذهب الذي هو حق عنده وتركه الا جل جيفة منته، یعنی نکاح تو جائز ہے لیکن مجھے اس شخص کے سوء خاتمہ کا اندیشہ ہے کہ اس نے ایک عورت کی خاطر اس مذہب کی توہین کی جسے وہ آج تک حق سمجھتا تھا۔ محض عورت کی خاطر اسے چھوڑ دیا (شامی ص ۲۶۳ ج ۳، باب التعزیر مطلب فيما اذا ارتحل الى مذهب غيره)

مذکورہ صورت میں اختلاف امتی رحمۃ سے استدلال صحیح نہیں، جان کا خطرہ ہو تو وہ جگہ چھوڑ دے، لوگ معمولی باتوں کی وجہ سے اپنا وطن چھوڑ دیتے ہیں، فقط واللہ اعلم بالصواب۔

**حرمت مصاہرت کے ثبوت کے بعد خسر اپنی مزنیہ بہو سے نکاح کر سکتا ہے یا نہیں**

(سوال ۲۴۸) خسر نے اپنی بہو سے زنا کر لیا، بیٹے کو بھی اس کا علم ہے تو وہ عورت اس کے بیٹے پر حرام ہو جائے گی یا نہیں؟ اگر حرام ہو جائے تو خسر اس عورت سے (یعنی بہو سے) نکاح کر سکتا ہے یا نہیں؟ مینو اتو جروا۔

(الجواب) اگر خسر اپنی بہو سے زنا کر لے تو وہ عورت اس کے بیٹے پر ہمیشہ کے لئے حرام ہو جاتی ہے، کہ اب بیٹے کو چاہئے کہ عورت کو طلاق دے کر علیحدہ کر دے، شامی میں ہے (قوله وحرم ايضا بالصهرية اصل مزنيته) قال في البحر اربح حرمه المصاهرة الحرمات الاربع حرمه المرأة على اصول الزاني وفروعه نسباً ورضاعاً..... الخ شامی فصل فی المحرمات ص ۳۸۴ ج ۲)

بیٹا کسی عورت سے نکاح کرے چاہے وہ اس سے صحبت کرے یا نہ کرے، وہ عورت ہمیشہ کے لئے اپنے خسر پر حرام ہو جاتی ہے، قرآن مجید میں ہے وحلائل ابناءکم الذین من اصلا بکم اور تمہاری ان بیٹیوں کی بیبیاں بھی حرام ہیں جو تمہاری نسل سے ہوں (قرآن مجید، سورہ نساء، پ ۴)

درمختار میں ہے (وزوجة اصله وفروعه مطلقاً) ولو بعيداً دخل بها اولاً. شامی میں ہے (قوله وزوجة اصله وفروعه) قوله تعالى ولا تنكحوا ما نكح آباءکم وقوله تعالى وحلائل ابناءکم الذین من اصلا بکم والحلیلة الزوجة وذكر الاصل لا سقاط حلیلة الابن المتبنی لا لا حلال حلیلة الابن رضا عا فانها تحرم كالنسب بحر وغیره (درمختار و شامی ج ۲ ص ۳۸۴ فصل فی

المحرمات) لہذا صورت مسئلہ میں خسر اپنی بہو سے نکاح نہیں کر سکتا اگر نکاح کرے گا تو نکاح منعقد نہ ہوگا۔ فقط واللہ اعلم بالصواب۔

نواسہ اور پوتے کی بیوی محرمات سے ہے یا نہیں؟

(سوال ۲۴۹) نواسہ اور پوتے کی بیوی سے پردہ ہے یا نہیں؟ وہ محرمات میں سے ہے یا نہیں؟ بینوا تو جروا۔  
(الجواب) نواسہ اور پوتے کی بیوی سے پردہ نہیں ہے، وہ محرمات میں سے ہے قولہ تعالیٰ حلال ابنائکم یعنی بیٹے کی بیوی سے نکاح حرام ہے اور بیٹے کے عموم میں پوتا نواسہ بھی داخل ہے لہذا ان کی بیویوں سے بھی نکاح جائز نہ ہوگا، روح المعانی میں ہے ثم یراد بالا بناء الفروع فتحرم حلیۃ الابن السافل علی الجدة الا علی وکذا ابن البنت وان سفل (روح المعانی ج ۴ ص ۳۶۰ سورۃ نساء) فقط واللہ اعلم بالصواب۔

اخپانی ماموں بھانجی کا نکاح:

(سوال ۲۵۰) عائشہ مطلقہ ہوئی اس کو اس شوہر سے ایک لڑکی ہوئی تھی، اس کے بعد عائشہ نے ایک اور شخص سے نکاح کیا جس سے ایک لڑکا ہوا، سوال یہ ہے کہ اس شوہر سے پیدا شدہ لڑکے کا نکاح اس لڑکی کی لڑکی (یعنی عائشہ کی نواسی) سے ہو سکتا ہے؟

(الجواب) عائشہ کا لڑکا اور لڑکی دونوں آپس میں اخپانی (ماں شریک) بھائی بہن ہیں لہذا آدمی کا اپنی اخپانی بہن کی لڑکی سے نکاح درست نہیں، کیونکہ یہ دونوں رشتہ کے اعتبار سے ماموں بھانجی ہیں حرمت علیکم (الی قولہ تعالیٰ) و بنت الاخت یعنی فروع الاخ والاخت بناتھما و بنات ابناتھما وان سفلن سواء کان الاخ والاخت لابوین اولا حدھما (تفسیر مظہری سورۃ النساء ص ۵۶) فقط واللہ اعلم بالصواب۔

زنا سے حاملہ کا نکاح:

(سوال ۲۵۱) ایک شخص نے پھوپھی زاد بہن کے ساتھ زنا کیا جس کے سبب وہ لڑکی حاملہ ہو گئی، اب یہ شخص اس سے نکاح کر کے دونوں میاں بیوی کی طرح رہ سکتے ہیں؟ بینوا تو جروا۔

(الجواب) مزنیہ حاملہ جب نہ منکوحہ ہے نہ معتدہ تو اب اس کا نکاح اس زانی سے ہو سکتا ہے نکاح کی حرمت پر کوئی دلیل شرعی نہیں لہذا از روئے آیت کریمہ ”واحل لکم ما وراء ذلکم (نساء)“ انکار درست ہے، اب جب زانی ہی سے نکاح ہو رہا ہے تو قبل ولادت بھی وہ صحبت کر سکتا ہے کیونکہ نطفہ ای شخص کا ہے، اختلاط نطفہ کا سوال ہی پیدا نہیں ہوتا البتہ غیر زانی سے نکاح ہونے کی صورت میں قبل تولد اس عورت سے استمتاع درست نہیں بلکہ حرام ہے، کیونکہ یہاں اختلاط نطفہ لازم آتا ہے اور یہ جائز نہیں۔ فانہ اذا کان الزانی هو الساکح یصح النکاح اجماعاً

(شرح النقایۃ ۲/۷ من یحرم نکاحہ وغیرہ) قال ابو حنیفۃ ومحمد رحمہما اللہ تعالیٰ یجوز ان یتزوج امرأۃ حاملۃ من الزنا ولا یطوھا حتی تضع وقال ابو یوسف رحمہ اللہ تعالیٰ لا یصح والفتویٰ علی قولھما کذا فی المحیط وکما لا یباح وطوھا لا یباح دواعیہ کذا فی فتح القدیر



وفی مجموع النوازل اذا تزوج امرأة قد زنى هو بها وظهر بها حبل فالنكاح جائز عند الكل وله ان يسطأها عند الكل. (فتاویٰ عالمگیری ۱۱/۲۸۰ القسم السادس بها حق الغير حفظ واللہ اعلم بالصواب)

**پھوپھی زاد بہن کی لڑکی اور خالہ زاد بھائی کی لڑکی سے نکاح:**

(سوال ۲۵۲) ہمارے یہاں دو نکاح ہونے والے ہیں (۱) حقیقی بھائی بہن میں سے بھائی کے لڑکے کا نکاح بہن کی لڑکی کی لڑکی (یعنی نواسی) سے طے ہوا ہے (۲) اور دوسرا نکاح دو حقیقی بہن میں سے ایک بہن کے لڑکے کا نکاح دوسری بہن کے لڑکے کی لڑکی (یعنی پوتی) سے ہونے والا ہے، آیا مذکورہ دونوں نکاح درست ہیں؟

(الجواب) جب پھوپھی زاد بہن کے ساتھ نکاح جائز ہے تو اس کی لڑکی سے بھی جائز ہونا چاہئے، اسی طرح جب خالہ زاد بہن سے نکاح ہو سکتا ہے تو اس کے بھائی کی لڑکی یعنی خالہ زاد بھائی کی لڑکی سے بھی جائز ہونا چاہئے، حاصل کلام یہ ہے کہ دونوں نکاح جائز ہیں وخص تعالیٰ العمات والخالات بالتحريم دون اولادھن لا خلاف فی جواز نکاح بنت العمة وبنت الخالة (احکام القرآن للجصاص ۱/۲۳۱ باب ما یحرم من النساء تحت قوله وخال لکم الخ) فقط واللہ اعلم بالصواب

**شیعہ کلمہ گو ہو اور خود کو مسلمان کہتا ہو تو اس کے ساتھ نکاح کیوں جائز نہیں؟**

(سوال ۲۵۳) محترم و مکرم حضرت مفتی صاحب مدظلہم العالی السلام علیکم ورحمۃ اللہ وبرکاتہ بعد سلام مسنون! میں میڈیکل کالج میں پڑھتی ہوں، ایک مسئلہ کے متعلق آپ سے تحقیق کرنا چاہتی ہوں۔

ایک شیعہ مجھ سے نکاح کرنا چاہتا ہے، مجھے بھی یہ رشتہ پسند ہے لیکن کچھ لوگ کہتے ہیں کہ شیعہ سے سنی عورت کا نکاح جائز نہیں، یہ بات مجھے سمجھ میں نہیں آتی، وہ ہماری طرح کلمہ پڑھتا ہے خود کو مسلمان کہتا ہے اس کے باوجود اس سے نکاح کیوں جائز نہیں؟ آپ اس سلسلہ میں تسلی بخش جواب عنایت فرمائیں، کلمہ گو اور مسلمان ہونے کے باوجود نکاح کیوں جائز نہیں، بینواتو جروا۔ ایک خاتون، بیجاپور (کرناٹک)

(الجواب) حامد اومصلیٰ و مسلما: مسلمان ہونے کے لئے صرف زبانی دعویٰ کافی نہیں ہوتا بلکہ ان تمام باتوں پر ایمان لانا اور تصدیق کرنا ضروری ہوتا ہے جو اللہ تعالیٰ اور اس کے رسول ﷺ نے بیان فرمائی ہیں، ان میں سے کسی ایک بات کا انکار کرنا یا ایسا عقیدہ اختیار کرنا جو قرآن و حدیث کے خلاف ہو انسان کو دائرہ اسلام سے خارج کر دیتا ہے چاہے وہ زبان سے مسلمان ہونے کا دعویٰ کرتا رہے، حضور اقدس ﷺ کے زمانہ میں منافقین اسلام کا دعویٰ کرتے تھے اور رسول اللہ ﷺ کی مبارک مجلس میں قسم کھا کر کہتے تھے کہ آپ اللہ کے رسول ہیں مگر اللہ تعالیٰ نے ارشاد فرمایا وہ بالکل جھوٹے ہیں اور ان کے متعلق وعید بیان فرمائی کہ وہ جہنمی ہیں (زبانی دعویٰ کافی نہ ہوا) قرآن مجید میں ہے۔

اذا جاءک المنافقون قالوا نشهد انک لرسول اللہ واللہ یعلم انک لرسولہ واللہ یشہد

ان المنافقین لکذوبون O



اتخذوا ایمانہم جنة (قرآن مجید پارہ نمبر ۸ سورہ منافقون)

ترجمہ: جب آپ کے پاس یہ منافقین آتے ہیں تو کہتے ہیں کہ ہم (دل سے) گواہی دیتے ہیں کہ آپ بے شک اللہ کے رسول ہیں، اور یہ تو اللہ کو معلوم ہے کہ آپ اللہ کے رسول ہیں (اور باوجود اس کے) اللہ گواہی دیتا ہے کہ یہ منافقین (اس کہنے میں) جھوٹے ہیں ان لوگوں نے اپنی قسموں کو (اپنی جان و مال بچانے کے لئے) ڈھال بنا رکھا ہے۔

دوسری جگہ ارشاد فرمایا:

ان المنافقین فی الدرک الاسفل من النار ولن تجد لهم نصيراً (قرآن مجید پ ۸ سورہ نساء)

ترجمہ: بلاشبہ منافقین دوزخ کے سب سے نیچے کے طبقہ میں جاویں گے اور تو ہرگز ان کا مددگار نہ پاوے گا۔ مشہور منافق عبد اللہ بن ابی بن سلول وہ بھی اپنے کو مسلمان کہتا تھا حتیٰ کہ جب اس کا انتقال ہو گیا تو حضور اکرم ﷺ نے اس کی نماز جنازہ پڑھائی، اس پر قرآن مجید کی یہ آیت نازل ہوئی وَلَا تَصِلْ عَلٰی اَحَدٍ مِنْهُمْ مَاتَ اَبَدًا وَلَا تَقُمْ عَلٰی قَبْرِہِمْ کَفَرُوا بِاللّٰہِ وَرَسُولِہِ وَمَا تَوَّاهُمْ فَسَقُوْنَ، اور ان میں سے کوئی مر جائے تو اس (کے جنازہ) پر کبھی نماز نہ پڑھئے اور نہ (دفن وغیرہ کے واسطے) اس کی قبر پر کھڑے ہو جائے (کیونکہ) انہوں نے اللہ اور اس کے رسول کے ساتھ کفر کیا ہے اور وہ حالت کفر ہی میں مرے ہیں (قرآن مجید پارہ نمبر ۱۰ سورہ توبہ)

ہمارے زمانہ میں قادیانی بھی اپنے کو مسلمان کہتے ہیں اور دعویٰ کرتے ہیں کہ ہم اللہ اور اس کے رسول محمد ﷺ کو اور قرآن کو مانتے ہیں مگر کیا اتنا کہنے سے وہ مسلمان ہیں؟ اہلسنت والجماعت کا فتویٰ یہ ہے کہ قادیانی اپنے غلط عقائد کی وجہ سے قطعاً دائرہ اسلام سے خارج ہیں۔

یہی حال شیعوں کا ہے ان میں مختلف فرقے ہیں اور مختلف عقائد ہیں ان میں خاص کر اثنا عشری فرقہ کے عقائد حد کفر تک پہنچے ہوئے ہیں، حضرت مولانا محمد منظور نعمانی صاحب دامت برکاتہم نے شیعہ اثنا عشریہ کے متعلق ایک تفصیلی سوال مرتب فرمایا جن میں ان کے غلط اور فاسد عقائد بیان کر کے دریافت فرمایا کہ ان عقائد کی بنیاد پر یہ لوگ دائرہ اسلام میں داخل ہیں یا خارج؟ محدث جلیل حضرت مولانا حبیب الرحمن اعظمی رحمۃ اللہ علیہ نے اس کا جواب دیا اور فرمایا اثنا عشری شیعہ بلا شک و شبہ کافر مرتد اور دائرہ اسلام سے خارج ہیں اور ان کے اس جواب پر ہندوستان کے مشہور مفتیان کرام اور علماء عظام کے تصدیقی دستخط ہیں، اس کے بعد حضرت مولانا محمد منظور نعمانی مد فیوضہم نے ماہنامہ ”الفرقان“ کا ایک خاص نمبر شائع فرمایا جس کا نام ”خمینی اور اثنا عشریہ کے بارے میں علماء کرام کا متفقہ فیصلہ“ ہے، اکتوبر تا دسمبر ۱۹۸۷ء مطابق صفر المظفر تاربع الثانی ۱۴۰۸ھ شمارہ ۱۰-۱۲ جلد ۵۵ آپ بھی اسے ضرور ملاحظہ کریں۔

ان کے کچھ غلط عقائد ملاحظہ ہوں۔

(۱) ان کا عقیدہ ہے کہ موجودہ قرآن محرف ہے اس میں ہر طرح کی تحریف اور کمی بیشی ہوئی ہے، یہ بعینہ وہ

قرآن نہیں ہے جو اللہ کی طرف سے رسول اللہ ﷺ پر نازل کیا گیا تھا، یہ عقیدہ یقیناً موجب کفر ہے، اہل سنت والجماعت کا عقیدہ یہ ہے کہ اللہ تعالیٰ نے خود قرآن مجید کی حفاظت کا وعدہ فرمایا ہے، ارشاد خداوندی ہے انا نحن نزلنا الذكر وانزالہ، لحافظون۔ ترجمہ: ہم نے ذکر یعنی قرآن مجید نازل کیا اور ہم ہی اس کی حفاظت کرنے والے ہیں (قرآن مجید پ ۱۴) لہذا ہمارا عقیدہ یہ ہے کہ قرآن مجید کا ایک ایک لفظ محفوظ ہے اس میں ذرہ برابر تحریف رد و بدل اور کمی بیشی نہیں ہوئی ہے۔

(۲) سیدنا حضرت ابو بکر صدیقؓ اور سیدنا حضرت عمرؓ جو حضور اقدس ﷺ کے بعد بترتیب امت کے افضل ترین افراد اور جلیل القدر صحابی ہیں اور ان کا اسلام بتواتر ثابت ہے، یہ اہل سنت والجماعت کا عقیدہ ہے، اور شیعہ ان دونوں بزرگوں پر سخت لعن طعن اور معاذ اللہ ان کو منافق اور بدترین کافر کہتے ہیں، جب کہ حضور اقدس ﷺ ان دونوں بزرگوں کے متعلق ارشاد فرماتے ہیں اقتدوا باللذین من بعدی ابی بکرؓ وعمرؓ میرے بعد ابو بکر اور عمر رضی اللہ عنہما کی اقتداء کرنا (مشکوٰۃ شریف ص ۵۶۰)

حضور اقدس ﷺ تو اپنے بعد امت کو ان دونوں حضرات کی اقتداء کا حکم فرما رہے ہیں اور شیعہ ان دونوں پر لعن و طعن اور معاذ اللہ ان کو منافق اور کافر کہتے ہیں۔

بہ میں تفاوت رہ از کجاست تا کجی

نیز خلفاء راشدین (حضرت ابو بکرؓ، حضرت عمرؓ، حضرت عثمانؓ، حضرت علی رضی اللہ عنہم اجمعین کے متعلق ارشاد فرمایا۔ علیکم بسنتی وسنة الخفاء الراشدین المہدیین عضوا علیہا بالنواجذ، یعنی تم اپنے اوپر میرے طریقہ (سنت) کو اور میرے ہدایت یافتہ خلفاء راشدین کے طریقہ کو لازم کر لو اور دانتوں سے مضبوط پکڑ لو (مشکوٰۃ شریف ص ۳۰ باب الاعتصام بالکتاب والسنة) حضور اقدس ﷺ، خلفائے راشدین کے طریقہ (سنت) کو لازم پکڑنے کا حکم فرما رہے ہیں اور ان کو ہدایت یافتہ ارشاد فرما رہے ہیں جب کہ شیعہ ان بزرگوں کو (حضرت علیؓ کے سوا) ضال اور گمراہ کہتے ہیں، ان کے اسلام اور صحابی ہونے کا انکار موجب کفر ہے۔

اسی طرح ان کا عقیدہ یہ ہے کہ حضور اقدس ﷺ کے بعد اکثر صحابہ (معاذ اللہ ثم معاذ اللہ) کافر و مرتد ہو گئے تھے..... حالانکہ حضور اکرم ﷺ اپنے صحابہ کے متعلق ارشاد فرماتے ہیں اصحابی کالنجوم فباہم اقتدیتم اہتدیتم میرے صحابہ ستاروں کے مانند ہیں تم ان میں سے جن کی اقتداء کرو گے ہدایت کی راہ پاؤ گے (مشکوٰۃ شریف ص ۵۵۴ باب مناقب الصحابة)

(۳) منافقین نے حضرت عائشہ صدیقہ رضی اللہ عنہا پر زنا کی تہمت لگائی تھی، اللہ تعالیٰ نے قرآن مجید میں پورا ایک رکوع نازل فرمایا جس میں حضرت عائشہ رضی اللہ عنہا کی براءت بیان فرمائی گئی (قرآن مجید، سورہ نور) مگر اس کے شیعہ ام المؤمنین حضرت عائشہ صدیقہ رضی اللہ عنہا پر وہی تہمت لگاتے ہیں جو صراحۃً پورے رکوع بلکہ پورے قرآن کا انکار ہے اور موجب کفر ہے۔

(۴) حضرت جبرائیل علیہ السلام نے معاذ اللہ وحی لانے میں غلطی کی، حضرت علی کرم اللہ وجہہ کے بجائے حضرت محمد مصطفیٰ ﷺ کے پاس وحی لے گئے، ان کے علاوہ اور بھی عقائد کفریہ ہیں۔

فقہ کی مشہور کتاب ”شامی“ میں ہے۔ نعم لا شک فی تکفیر من قذف السيدة عائشة او انکر صحبة الصديق او اعتقد الا لوهية فی علی او ان جبرئیل غلط فی الوحی او نحو ذلك من الکفر الصریح المخالف للقرآن۔ یعنی اس شخص کے کفر میں کوئی شک نہیں ہے جو حضرت سیدہ عائشہ رضی اللہ عنہا پر تہمت لگائے یا حضرت ابوبکر صدیق کے صحابی ہونے کا انکار کرے، یا حضرت علی رضی اللہ عنہ کے متعلق الوہیت کا عقیدہ رکھے، یا یہ عقیدہ رکھے کہ حضرت جبرائیل علیہ السلام نے وحی لانے میں غلطی کی یا ان کے علاوہ ایسے عقیدے رکھے جو صریح کفر اور قرآن کے مخالف ہیں (شامی ص ۴۰۵، ص ۴۰۶ ج ۳ باب المرتد مطلب مهم فی حکم سب الشیخین)

مرقاۃ شرح مشکوٰۃ میں ہے۔ قلت وهذا فی حق الرافضة والخارجة فی زماننا فانهم یعتقدون کفر اکثر الصحابه فصلا بین سائر اهل السنة والجماعة فهو کفر بالاجمع بلا نزاع (مرقاۃ شرح مشکوٰۃ) فتاویٰ عالمگیری میں ہے۔ الرافضی اذا کان یسب الشیخین ویلعنها والعیاذ باللہ فهو کافرو لو قذف عائشة رضی اللہ عنہا بالزنا کفر باللہ ومن انکر امامة ابی بکر الصديق رضی اللہ عنہ فهو کافرو علی قوله بعضهم هو مبتدع وليس بمکافر والصحيح انه کافرو كذلك من انکر خلافة عمر رضی اللہ عنہ فی اصح القول کذا فی الظهيرية. ويجب اکفارهم باکفار عثمان وعلی وطلحة وزبیر وعائشة رضی اللہ عنہم۔

ويجب اکفار الزيدية كلهم فی قولهم بانتظار نبی من العجم ینسخ دين نبينا وسيدنا محمد صلى الله عليه وسلم کذا فی الوجيز للکردری ويجب اکفار الروافض فی قولهم برجة الاموات الى الدنيا وبتناسخ الا رواح بانتقال روح الاله الى الائمة وبقولهم فی خروج امام باطن وتعطيلهم الا مروا النهی الى ان یخرج الامام الباطن وبقولهم ان جبرائیل علیہ السلام غلط فی الوحی الى محمد صلى الله عليه وسلم دون علی بن ابی طالب رضی اللہ عنہ وهو لاء القوم خارجون عن ملة الاسلام واحکامهم احکام المرتدين کذا فی الظهيرية (فتاویٰ عالمگیری ص ۲۶۴ ج ۲ موجبات الکفر منها ما يتعلق بالانبياء علیہم الصلاة)

فتاویٰ عالمگیری کی عبارت کا خلاصہ یہ ہے:- رافضی جو شیخین یعنی حضرت ابوبکر اور حضرت عمر رضی اللہ عنہما کو برا بھلا اور معاذ اللہ ان پر لعن و طعن کرے تو وہ کافر ہے، اور اگر حضرت عائشہ صدیقہ رضی اللہ عنہا پر زنا کی تہمت لگائے تو وہ بھی کافر ہے، اور جو حضرت ابوبکر صدیق رضی اللہ عنہ کی امامت (خلافت) کا انکار کرے تو صحیح قول کے مطابق وہ بھی کافر ہے، اسی طرح حضرت عمر رضی اللہ عنہ کی خلافت کا انکار کرے تو صحیح قول کے مطابق وہ بھی کافر ہے، اور جو حضرت



عثمانؓ، حضرت علیؓ، حضرت طلحہؓ، حضرت زبیرؓ، حضرت عائشہ رضی اللہ عنہم اجمعین کو کافر کہہ کر وہ بھی کافر ہے اور جو یہ عقیدہ رکھے کہ ایک امام باطن ظاہر ہوگا جو شریعت کے ادا مرواوی کو معطل (ختم) کر دے گا وہ بھی کافر ہے، اور جو یہ عقیدہ رکھے کہ حضرت جبرائیل علیہ السلام نے وحی لانے میں غلطی کی حضرت علیؓ کے بجائے حضرت محمد مصطفیٰ ﷺ کے پاس وحی لے گئے تو وہ بھی کافر ہے۔

جو شیعہ اس قسم کے عقائد رکھتے ہوں وہ کافر و مرشد اور دائرہ اسلام سے خارج ہیں ان سے نکاح کرنا بالکل صحیح نہیں ہے؟

ایک بات بطور خاص یہ ذہن میں رہے کہ ترقیہ شیعوں کا مذہبی عقیدہ اور ان کا شعار ہے، ترقیہ یعنی اپنے قول یا عمل سے اصل حقیقت کو چھپانا اور واقعہ کے خلاف ظاہر کرنا اور اس طرح دوسرے کو دھوکے میں مبتلا کرنا، اس لئے یہ معلوم کرنا کہ یہ شیعہ کس قسم کے عقیدہ رکھتا ہے بہت ہی مشکل ہے لہذا اپنے ایمان کی حفاظت اسی میں ہے کہ خود کو ایسے بد عقیدہ کے حوالہ نہ کیا جائے۔

آپ کا یہ کہنا کہ شیعہ کا ظہور حضور اکرم ﷺ کے بعد ہوا تو حضور ﷺ کے بعد ان فرقوں کا ظہور یا حق ہونے کی دلیل ہے؟ بلکہ احادیث سے تو یہ معلوم ہوتا ہے کہ حضور اکرم ﷺ نے ایسے گمراہ فرقوں کے ظہور کی پیشمن گوئی فرمائی ہے، چنانچہ ایک حدیث میں ہے:

حضور اقدس ﷺ نے ارشاد فرمایا ”میری امت پر وہ سب آئے گا جو بنی اسرائیل پر آچکا ہے، بنی اسرائیل کے بہتر ۷۲ فرقے ہو گئے تھے، میری امت کے بہتر ۷۳ فرقے ہو جائیں گے، وہ سب دوزخی ہوں گے مگر صرف ایک ملت (فرقہ) ناجی ہوگی، صحابہ کرام رضی اللہ عنہم اجمعین نے عرض کیا وہ ملت کون سی ہے؟ آپ ﷺ نے ارشاد فرمایا ”ہا انا علیہ واصحابی“ یہ وہ ملت ہے جس پر میں ہوں اور میرے صحابہ ہیں، (مشکوٰۃ شریف ص ۳۰ باب الاعتصام بالکتاب والسنة)

اس حدیث میں غور کیجئے، حضور اقدس ﷺ نے پیشمن گوئی فرمائی کہ میری امت کے ۷۳ فرقے ہوں گے اور ان کے بارے میں ارشاد فرمایا کہ وہ سب دوزخی ہوں گے سوائے ایک فرقہ کے، اور اس نجات پانے والے فرقہ کی علامت بتائی کہ وہ وہ فرقہ ہے جس پر میں ہوں اور میرے صحابہ، اس سے ثابت ہوا کہ جو لوگ حضور اکرم ﷺ کے طریقہ اور صحابہ کرام کے طریقہ کو اختیار کریں گے وہی نجات پائیں گے، یہی فرقہ ”اہل سنت والجماعت“ کہلاتا ہے، اور شیعوں کا حال معلوم ہو چکا کہ وہ صحابہ کی اقتداء اور پیروی تو کیا کرے اجلہ صحابہ حضرت ابوبکرؓ، حضرت عمرؓ، حضرت عثمانؓ اور اکثر صحابہ کو کافر و مرتد کہتے ہیں، کیا ایسے جہنمی فرقہ کے ساتھ آپ نکاح کرنا اور اپنی ذات اس کے حوالہ کرنا پسند کریں گی؟ آپ کی جو اولاد پیدا ہوگی وہ بھی اپنے باپ کے طریقہ پر ہوگی، لہذا آپ ہرگز ہرگز شیعہ سے نکاح نہ کریں اور اگر نکاح کروں گی تو وہ نکاح باطل ٹھہرے گا اور اولاد حرام ہوگی، فقط واللہ اعلم بالصواب۔ احقر الامام سید عبدالرحیم لاچپوری ثم راندیری۔ ۴ ربیع الآخر ۱۴۱۳ھ شب جمعہ۔

## بیٹے کی ساس سے باپ کا نکاح:

(سوال ۲۵۴) کیا فرماتے ہیں علماء دین اس مسئلہ میں کہ زید نے ہندہ سے شادی کی ہے اور اب زید کا حقیقی باپ ہندہ کی حقیقی ماں سے نکاح کرنا چاہتا تو کیا یہ اس کے لئے صحیح ہے؟  
(الجواب) حامد اومصلیٰ و مسلمان! زید کا باپ زید کی زوجہ کی ماں یعنی باپ اپنے بیٹے کی خوش دامن سے نکاح کر سکتا ہے، یہ رشتہ حرام نہیں ہے۔ ولا تحرم ام زوجة الابن (شامی ج ۲ ص ۲۸۳ فصل فی المحرمات) فقط واللہ اعلم بالصواب

## علاقہ بہن کی نواسی سے نکاح جائز نہیں ہے:

(سوال ۲۵۵) عبد الوہاب اپنی علاقہ (باپ شریک) بہن کی لڑکی کی لڑکی بلیقیس سے نکاح کر سکتا ہے یا نہیں؟  
(الجواب) حامد اومصلیٰ و مسلمان! حقیقی اور علاقہ اور اخیانی تینوں قسم کی بہنوں کی لڑکیاں (بھانجیاں) اور ان لڑکوں (بھانجیوں) کی بیٹیاں بھی حرام ہیں۔ وکذا الاخوات من ای جهة کن وبنات الاخوات وان سفلیں (قاضی خاں ج ۲ ص ۶۵ ایضاً) (فتاویٰ عالمگیری ج ۱ ص ۲۷۳)  
لہذا عبد الوہاب کا اپنی علاقہ بہن کی لڑکی کی لڑکی بلیقیس کے ساتھ نکاح نہیں ہو سکتا فقط واللہ اعلم بالصواب، تعلیم محرم الحرام ۱۳۸۰ھ۔

## ساس کی سوتیلی ماں سے نکاح درست ہے:

(سوال ۲۵۶) طاہرہ کا خاوند اپنی خوش دامن کی سوتیلی ماں رسول بی بی (یعنی طاہرہ کی سوتیلی نانی کا محرم ہے یا نہیں؟ غایۃ الاوطار کی عبارت ”اور حرام ہے اپنی زوجہ کی ماں اور دادیاں اور نانیاں ہر طرح سے سگی ہوں یا سوتیلی“ سے معلوم ہوتا ہے کہ محرم ہے، طاہرہ کا خاوند طاہرہ کی موجودگی میں رسول بی بی سے نکاح کر سکتا ہے یا نہیں؟ بینوا تو جروا۔  
(الجواب) حامد اومصلیٰ و مسلمان! صورت مسئلہ میں طاہرہ کا خاوند طاہرہ کے نانا کی بیوی رسول بی بی کا محرم نہیں ہے، رسول بی بی کے ساتھ اس کا نکاح ہو سکتا ہے، اور طاہرہ کے ساتھ رسول بی بی کو جمع کرنا بھی جائز ہے، اس لئے کہ طاہرہ اور رسول بی بی کے درمیان رشتہ ایسا نہیں جو موجب حرمت ہو، چنانچہ اگر رسول بی بی کو مرد قرار دیا جائے تو اس کے اور طاہرہ کے درمیان کوئی رشتہ نہیں ہے ولو فرضت المرأة ذکرًا جازلہ ان یتزوج بنت الزوج لانها بنت رجل اجنبی (طحطاوی ج ۲ ص ۲۷ ایضاً)


البتہ طاہرہ مرد قرار دی جائے تو رسول بی بی نانا کی مدخولہ ہونے کی وجہ سے حرام ہوگی مگر اس قسم کا رشتہ (یک طرفہ) مانع جمع نہیں ہے۔ واذا لم یحرم النکاح بینہما الا عن جهة واحدة جاز الجمع بینہما، کما اذا جمع امرأة و بنت زوج کان لهما من قبل (عینی شرح الکنز ج ۱ ص ۱۱۸ ایضاً)

غایۃ الاوطار کی عبارت ”اور حرام ہے اپنی زوجہ کی ماں اور دادیاں اور نانیاں، ہر طرح سے سگی ہوں یا سوتیلی“ (ج ۲ ص ۱۲) سے رسول بی بی کا کوئی تعلق نہیں کہ عرف شرع میں یہ نانی نہیں بلکہ نانا کی مدخولہ ہے۔ فقط واللہ تعالیٰ اعلم

بالصواب ۲۔ جمادی الثانیہ ۱۳۸۰ھ۔

چچا زاد بہن جو رضاعی بھتیجی بھی ہے اس سے نکاح درست نہیں ہے:

(سوال ۲۵۷) ہندہ کے دو بیٹے ہیں حسن جی اور محمد حسن جی کا بیٹا اسمعیل ہے ہندہ نے حسن جی کی بیوی (اپنی بہو) کے انتقال کی وجہ سے اسمعیل (اپنے پوتے) کو دودھ پلایا، محمد، اسمعیل کا چچا ہوتا ہے ہندہ کے دودھ پلانے کی وجہ سے اب اسماعیل کا رضاعی بھائی بھی ہو گیا، اب مسئلہ یہ ہے کہ اسماعیل کا نکاح محمد کی بیٹی فاطمہ سے ہو سکتا ہے یا نہیں؟



(الجواب) حامد اومصلیٰ و مسلماً! اسمعیل کی شادی اس کے چچا اور رضاعی بھائی محمد کی بیٹی فاطمہ کے ساتھ نہیں ہو سکتی، فاطمہ دودھ کے رشتہ سے اسماعیل کی بھتیجی ہوتی ہے، اس لئے نکاح نہیں ہو سکتا، فالکل اخوة الرضیع و اخواتہ و اولادہم اولاد اخوتہ و اخواتہ (عالمگیری ج ۲ ص ۳۵۷ کتاب الرضاع) شامی میں ہے ولا حل بین الرضیعة و ولد مریضتها و ولد ولدها لانه ولد الاخ (درمختار مع الشامی ج ۲ ص ۵۶۱ باب الرضاع) فقط واللہ اعلم ۱۸ محرم الحرام ۱۳۸۱ھ



## باب الاولیاء والا کفاء

ولی لڑکی کے بدل نکاح پڑھے تو صحیح ہے یا نہیں :

(استفتاء ۲۵۸) کیا فرماتے ہیں علمائے دین، چھوٹی لڑکی کی شادی ہوئی ہے اور اس کے بدل نکاح اس کے ولی نے پڑھا ہے۔ پھر لڑکے سے جھگڑا ہوا تو لڑکی کو وداغ نہیں کی۔ اب لڑکی کی دوسری جگہ شادی کرانی ہے۔ تو طلاق لینے کی ضرورت ہے؟ اسی طرح طلاق کے بعد عدت بھی ضروری ہے؟

(الجواب) نابالغ لڑکی کا نکاح اس کے باپ یا دادا نے کرایا ہے تو یہ معتبر ہے۔ لڑکی بڑے ہونے کے بعد اس کو رد نہیں کر سکتی۔ ”فان زوجہما الاب او الجد فلا خيار لهما بعد بلوغهما“ (ہدایہ ج ۲ ص ۲۹۷ باب فی الاولیاء والا کفاء) لہذا لڑکا بالغ ہونے کے بعد طلاق دے تب ہی لڑکی دوسرے سے نکاح کر سکتی ہے۔ خلوت سے پہلے طلاق دے تو عدت واجب نہیں۔ فقط واللہ اعلم بالصواب۔

نابالغ کے ایجاب و قبول کا اعتبار ولی کی قبولیت پر ہے :

(سوال ۲۵۹) نابالغ لڑکا سفر میں اپنے والدین کے ساتھ رہتا ہے۔ اور انڈیا رہنے والی نابالغ لڑکی سے نکاح کا ارادہ ہے۔ لڑکی کے ساتھ اس کی ماں اور بہن ہے اور بھائی جس کی عمر انیس برس کی ہے سفر میں ہے جہاں شادی کرنے والا لڑکا رہتا ہے۔ تو مذکور لڑکے کی شادی کی اجازت لڑکا خود دے یا اس کا ولی؟ اسی طرح لڑکی خود اجازت دے یا اس کی ماں؟ یا سفر میں رہنے والا بھائی؟ مذکورہ نکاح پڑھنے پڑھانے کا صحیح طریقہ واضح فرمائیے۔

(الجواب) نابالغ لڑکے کی لڑکی کے ایجاب و قبول کا اعتبار نہیں، ولی کی قبولیت پر موقوف ہے۔<sup>(۱)</sup> صورت مسئلہ میں نکاح کا سہل طریقہ یہ ہے کہ لڑکی کا بھائی مجلس نکاح میں شریعی گواہوں کے سامنے لڑکے کے باپ سے کہے کہ ”میں نے اپنی بہن نامی..... فلاں..... کو..... مہر کے عوض میں آپ کے اس لڑکے..... نامی..... فلاں..... کے نکاح میں دیتا ہوں۔ جواب میں لڑکے کا باپ کہے کہ میں اپنے لڑکے نامی..... فلاں..... کی جانب سے قبول کرتا ہوں تو نکاح ہو جائے گا۔

شادی کے لئے کیسی لڑکی پسند کی جائے :

(سوال ۲۶۰) ایک آدمی کے لڑکے اور لڑکی کے نکاح کی بات ہو رہی ہے۔ دونوں نمازی، دیندار ہیں، مالی حالت میں کمزور ہیں جس کی بنا پر نظر انداز کیا جا رہا ہے اور جو دیندار، نمازی نہیں ہے مگر صاحب مال ہیں نیز خوبصورت اس کی طرف سب کا رجحان اور رغبت ہے، محلہ کے لوگ بھی انہیں کا مشورہ دیتے ہیں۔ صرف میں نے دیندار، نمازی کے انتخاب کا مشورہ دیا ہے کیا یہ نامناسب ہے۔

(الجواب) شادی کے لئے لڑکی کے انتخاب میں شریعت نے مال، جمال، حسب، نسب (خاندانی شرافت) اور

(۱) واذا زوجت الصغيرة نفسها فاجاز الولی حاز ولها الخيار اذا بلغت کذا فی محیط السرخسی فتاویٰ عالمگیری الباب الرابع فی الاولیاء ج ۱ ص ۲۸۶۔

دینداری وغیرہ اوصاف میں دینداری کو ترجیح دی ہے، بخاری شریف وغیرہ میں ہے کہ آنحضرت ﷺ نے فرمایا کہ چار اوصاف کی وجہ سے عورت سے نکاح کیا جاتا ہے۔ مال، جمال، حسب و نسب اور دینداری۔ تمہاری کامیابی یہ ہے کہ تم دیندار کو حاصل کرو۔ (۱) دوسری حدیث میں پانچواں وصف ”اخلاق“ بھی بیان فرمایا ہے۔ اس میں حسب کا ذکر نہیں ہے۔ اور ایک حدیث میں کہ باندی، ناک کان کٹی عیب دار کالی کلوٹی جو دیندار ہے۔ غیر دیندار آزاد و مالدار خوبصورت سے بہت اچھی ہے (جمع الفوائد ج ۱ ص ۲۱۶)

اور ترمذی شریف میں ہے کہ جب تمہیں ایسا آدمی پیغام نکاح بھیجے جس کے دین اور اخلاق کو تم پسند کرتے ہو تو اس سے نکاح کر دو، ورنہ زمین میں بڑا فتنہ اور فساد پھیل پڑے گا (ج ۱ ص ۱۲۸) (۲) بہر حال آنحضرت ﷺ کی تاکید یہ ہے کہ نکاح کے لئے دیندار کو منتخب کیا جائے۔ لہذا آپ کا مشورہ صحیح ہے اور جب آپ سے مشورہ لیا گیا تھا تو آپ کا فرض یہی تھا کہ جس بات کو آپ صحیح اور موزوں سمجھیں اس کا مشورہ دیں۔ حدیث شریف میں ہے کہ جس سے مشورہ لیا جائے وہ ائین ہوتا ہے۔ (ترمذی شریف ج ۲ ص ۱۰۵) (۳)

ایک حدیث میں ہے جو کوئی اپنے مسلمان بھائی کو ایسے کام کا مشورہ دے کہ اس کے سوا دوسرے کام میں خیر و برکت ہو تو اس نے اپنے بھائی سے خیانت کی (ابوداؤد ج ۲ ص ۱۵۱) افسوس! اس چودھویں صدی کے مسلمانوں نے پیغمبر اسلام حضرت محمد مصطفیٰ ﷺ کی مقدس تعلیم اور حکمت و عظمت سے بھرپور فرائض کی قولا وفعلا و عملا خلاف ورزی پر کمر کس لی ہے۔ اکثر افعال میں مسلمانوں کے قلوب میں تعلیم نبوی کی اتنی بھی قدر و منزلت نظر نہیں آتی جس قدر بعض عوام (کافروں) کے دلوں میں دیکھی جاتی ہے۔ سبق آموزی کے لئے معتبر کتابوں سے دو واقعے درج ہیں۔

(۱) ایک بزرگ کی لڑکی کے لئے کئی جگہ سے پیغام پہنچے۔ بڑے بڑے نواب و رئیس اور شاہزادوں نے بھی رشتہ بھیجا۔ بزرگ نے اپنے پڑوسی یہودی سے مشورہ کیا کہ کس کا پیغام قبول کروں؟ یہودی کہنے لگا، میں نے سنا ہے، تمہارے نبی صاحب ﷺ نے فرمایا ہے کہ چار چیزوں کی وجہ سے عورت کی شادی کی جاتی ہے (۱) مال (۲) جمال (۳) حسب (۴) دین مگر سب سے اچھا اور بہتر دیندار سے نکاح کرنا ہے، اس سے معلوم ہوا کہ دیندار سب سے مقدم ہے۔ لہذا میری بات تسلیم ہو تو فلاں طالب علم کے ساتھ شادی کر دو۔ مالداروں اور بڑوں سے انکار کر دو کہ تم میں دینداری نہیں ہے۔ چنانچہ اس بزرگ نے ایسا ہی کیا۔

(۲) نوح بن مریم نے اپنی صاحبزادی کا نکاح کرنا چاہا تو ایک مجوسی سے مشورہ کیا۔ اس نے کہا کہ فارس کا بادشاہ کسری تو مال کو ترجیح دیتا تھا اور قیصر حسن و جمال کو پسند کرتا تھا۔ اور رئیس عرب خاندانی شرافت اور حسب و نسب کو۔ اور تمہارے سردار حضرت محمد مصطفیٰ ﷺ دینداری کو ان سب پر مقدم سمجھتے تھے۔ یعنی کوئی دیندار اور متشرع تو ہے لیکن مال و جمال اور شرافت نہیں تو ایسے کو غیر دیندار، مال و جمال اور خاندانی شرافت والے پر ترجیح دیتے تھے۔ اب تم ہی غور کرو

(۱) عن ابی ہریرۃ عن النبی صلی اللہ علیہ وسلم قال تنکح المرأة لاربعة لما لها ولحسبها وجمالها ولدينها فاظفرت بذات الدين تربت يداك كتاب النکاح باب الا کفء فی الدين

(۲) عن ابی ہریرۃ قال قال رسول اللہ صلی اللہ علیہ وسلم اذا خطب اليکم من ترصون دينه وخلقه فزوجوه الا تفعلوه تكن فتنۃ فی الارض وفساد عریض ابواب النکاح باب ما جاء فی من ترصون دينه فزوجوه ج ۱ ص ۲۰۷

(۳) عن ابی ہریرۃ قال قال رسول اللہ صلی اللہ علیہ وسلم المستشار مؤمن باب ما جاء ان المستشار مؤمن ج ۲ ص ۱۰۹

کہ کن کی اقتداء کی جائے؟ فارس اور روم کے رؤسا کی یا سروردو عالم رحمہم اللہ کی؟  
غرض یہ کہ دیندار کو پسند کرے۔ اس میں مال، جمال اور شرافت بھی ہو تو نور علی نور ہوگا۔

بالغہ از خود کسی سے نکاح کر لے تو درست ہے :

(سوال ۲۶۱) ایک لڑکی ہے اس سے پاک محبت ہے۔ اور وہ لڑکی میرے بغیر دوسرے سے شادی کرنا نہیں چاہتی میرے والد نے اس کے والد سے پوچھا تو وہ شادی کا انکار کرتا ہے۔ اب وہ لڑکی مجھ سے کہتی ہے کہ ہم باہر جا کر نکاح کر لیں تو یہ نکاح قرآن وحدیث کی رو سے منعقد ہوگا یا نہیں؟

(الجواب) اگر آپ کفو ہیں تو یہ نکاح منعقد ہو جائے گا۔ کیونکہ لڑکی عاقلہ، بالغہ ہو تو اپنے کفو (برابری کے خاندان) کے لڑکے سے نکاح کر سکتی ہے، ولی کی اجازت ضروری نہیں ہے ہدایہ میں ہے **وینعقد نکاح الحرة العاقلۃ البالغة برضاها وان لم یعقد علیہا ولی بکراً کانت او ثیباً (الی) وعن ابی حنفیۃ و ابی یوسف انه لا یجوز فی غیر الکفو (ہدایہ ج ۲ ص ۲۹۳، ۲۹۴ باب الاولیاء والا کفۃ) شرعی گواہوں (دو مسلمان عاقل، بالغ مرد، یا ایک مسلمان مرد اور دو مسلمان عورتوں) کی حاضری میں عاقل، بالغ لڑکا، لڑکی ایجاب وقبول کر لیں تو نکاح منعقد ہو جاتا ہے مگر مسنون یہ ہے کہ نکاح علی الاعلان کیا جائے۔ ولا ینعقد نکاح المسلمین الا بحضور شاهدين، حرین، عاقلین، بالغین، مسلمین، رجلین، اور رجل وامرأتین (ہدایہ ج ۲ ص ۲۸۶ کتاب النکاح)**

لڑکی کب بالانہ ہوتی ہے؟ اور بلوغت کے بعد وہ اپنا نکاح خود کرے تو کیا حکم ہے :

(سوال ۲۶۲) ایک لڑکی کافی تندرست ہے اور اسکول کے دفتر کے مطابق اس کی عمر پندرہ سال اور پانچ مہینہ کی ہے اس نے خود اپنی مرضی سے دو مسلمان گواہوں کے روبرو ایک شخص کو اپنے نکاح کا وکیل بنایا اور اپنی عمر اکیس سال لکھوائی اور اس طرح اس نے اپنی مرضی سے ایک جگہ نکاح کر لیا ہے تو یہ نکاح صحیح ہے یا نہیں؟ بینوا تو جروا۔

(الجواب) پندرہ سالہ لڑکی شرعاً بالغہ شمار ہوتی ہے والجار یہ بالاحتلام والحیض والحبل ولم یذكر الا نزال صریحاً لانه قلما یعلم منها فان لم یعلم فیہما شنی فحتى یتم لكل منهما خمس عشرة سنة به یفتی (در مختار مع الشامی ج ۵ ص ۱۳۲)

لہذا کوئی اور وجہ عدم جواز کی نہ ہو صرف عمر کی وجہ سے شبہ ہو تو یہ وجہ عدم جواز کی نہیں ہے۔ بلاشبہ نکاح درست ہے۔ فقط واللہ اعلم بالصواب۔

نابالغ بچوں کے نکاح کا طریقہ کیا ہے :

(سوال ۲۶۳) نابالغ، نابالغہ سے ایجاب وقبول کس طرح کرایا جائے، اگر کسی نے درج ذیل طریقہ سے ایجاب وقبول کرایا تو درست ہے یا نہیں؟

(الف) مجلس نکاح میں نکاح خواں دو شاہدوں کے سامنے اور حاضرین مجلس کے روبرو نابالغہ لڑکی کے



باپ کو خطاب کر کے یوں کہتا ہے کہ آپ نے اپنی لڑکی کو بعوض مہراتنے میں فلاں صاحب کے لڑکے کے نکاح میں بیوی بنا کر دی، نابالغہ کے باپ نے کہا ”دی“ اب نکاح خواں نابالغ کے باپ سے خطاب کر کے کہتا ہے کہ آپ نے فلاں صاحب کی لڑکی کو اپنے لڑکے کے نکاح میں بیوی بنا کر قبول کی، تو نابالغ کے باپ نے کہا کہ ”قبول کی“ اس طریقہ سے ایجاب و قبول کرایا، ہوا نکاح صحیح ہو گیا۔ یا نہیں؟

(الجواب) (الف) صورت مسئلہ میں نکاح منعقد ہو گیا، ایجاب و قبول کا مذکورہ طریقہ صحیح ہے۔ لڑکے اور لڑکی کے والد وکیل نہیں، صرف ولی ہیں۔ فقط واللہ اعلم بالصواب۔

(سوال) (ب) رجسٹر میں کس طریقہ سے درج کیا جائے لڑکی کا باپ جو ولی ہے بجائے لڑکی کے خود دستخط کر دے اسی طریقہ سے لڑکی کے باپ بحیثیت ولی کے دستخط یا انگوٹھے کا نشان لگائے تو کافی ہے یا نہیں؟ لڑکے اور لڑکی کے دستخط کی ضرورت ہے یا نہیں؟

(الجواب) (ب) رجسٹر میں لڑکے لڑکی کا نام درج ہو اور ولی بقلم کر کے اپنا نام لکھ دے ورنہ لڑکے لڑکی کے دستخط کی ضرورت نہیں، فقط واللہ اعلم بالصواب۔

(سوال) (ج) نیز نابالغ نوشہ سے لفظ ”نکحتھا و قبلتھا“ کہائے جائیں یا نہیں؟

(الجواب) (ج) اس کی ضرورت نہیں، ولی کا اس کی طرف سے قبول کر لینا کافی ہے۔ فقط واللہ اعلم بالصواب۔

(سوال) (د) نابالغہ سے رسماً اجازت کی ضرورت ہوگی؟

(الجواب) (د) اجازت کی ضرورت نہیں، اور اس کی اجازت اس وقت متبر بھی نہیں، فقط واللہ اعلم بالصواب وعلمہ اتم واحکم۔

لڑکی نے باپ کے لحاظ میں نکاح کی اجازت دی تو کیا حکم ہے :

(سوال ۲۶۴) عاقلہ بالغہ لڑکی سے والد نے کہا کہ میں تیرا نکاح فلاں لڑکے کے ساتھ کرنا چاہتا ہوں لڑکی نے اس شخص کا نام سن کر ناراضگی ظاہر کی اور انکار کیا مگر جب والد نے زیادہ اصرار کیا تو ظاہراً اجازت دے دی مگر دل سے ناراض تھی اس کے سارے رشتے دار بھی اس آدمی سے نکاح کرنے پر راضی نہ تھے، جب لڑکی سے اجازت لینے کے لئے گواہ اور وکیل پہنچے تو اپنے باپ کے لحاظ اور شرم کی وجہ سے نکاح کی اجازت دے دی اور رضامندی ظاہر کی مگر دل سے راضی نہیں تھی، نکاح کے بعد لڑکی رخصت ہو گئی مگر لڑکی اپنے شوہر سے ہمیشہ ناراض رہتی ہے اولاد بھی ہوئی، سوال یہ ہے کہ اس طرح سے نکاح صحیح ہوا یا نہیں، لڑکی ہمیشہ یہ کہتی ہے کہ میرا نکاح زبردستی کرایا گیا میں تمہارے ساتھ نکاح کرنے پر تیار نہ تھی، اب کیا حکم ہے۔

(الجواب) صورت مسئلہ میں لڑکی اگرچہ دل سے ناراض تھی مگر جب کہ باپ کا لحاظ کرتے ہوئے نکاح کرنے کی وکیل کو اجازت دے دی تو نکاح درست ہو گیا، اولاد بھی ہو چکی ہے لہذا نباہ کرنا چاہئے۔<sup>(۱)</sup> فقط واللہ اعلم بالصواب۔

(۱) ولا يجوز نكاح أحد علی بالغة صحيحة العقل من اب او سلطان بغير اذنہا بکرا کانت او ثیبا فان فعل ذلک والنکاح موقوف علی اجازتہا فان اجازتہ جاز وان ردتہ بطل کذا فی السراج الوہاج۔ فتاویٰ عالمگیری الباب الرابع فی الاولاد ص ۲۸۷۔

والدین کے ناراض ہوتے ہوئے لڑکی کفو میں نکاح کرے تو درست ہے یا نہیں :

(سوال ۲۶۵) لڑکا اور لڑکی بالغ ہیں عاقل ہیں آپس میں نکاح کے لئے راضی ہیں لڑکا اس کے کفو کا ہے مگر دونوں کے والدین ناراض ہیں تو وہ لوگ آپس میں نکاح کر سکتے ہیں یا نہیں؟ بینواتو جروا۔

(الجواب) صورت مسئلہ میں جب لڑکا اور لڑکی بالغ ہیں اور خاندان، دینداری اور پیشہ کے لحاظ سے لڑکا پست اور گرا ہوا نہیں ہیں کہ لڑکی کے اولیاء کے لئے باعث عار ہو تو والدین رضا مند ہوں یا ناراض دونوں کا نکاح درست ہے اور بلا وجہ شرعی والدین کو ناراض نہ ہونا چاہئے اور نکاح کر دینا چاہئے ورنہ گنہگار ہوں گے، حدیث میں ہے من ولد لہ ولد فلیحسن اسمہ وادبہ فاذا بلغ فلیزوجه فان بلغ ولم یزوجه فاصاب اثماً فانما اثمہ علی ابیہ یعنی جس کے یہاں بچہ پیدا ہو اس کو چاہئے کہ وہ اس کا نام اچھا رکھے اور اس کو اچھا ادب سکھائے، پس جب بالغ ہو جائے تو اس کی شادی کر دے اور اگر بالغ ہو گیا اور اس نے (بلا عذر) شادی نہ کی اور وہ کوئی گناہ کر بیٹھا پس اس کا گناہ اس کے باپ کے ذمہ (بھی) ہوگا (مشکوٰۃ شریف ص ۲۷ کتاب النکاح) اور ارشاد فرمایا رسول اللہ ﷺ نے اذا خطب الیکم من ترضون دینہ وخلقہ فزوجوہ ان لا تفعلوہ تکن فتنۃ فی الارض وفساد عریض جب پیغام دے تمہیں وہ شخص جس کے دین اور اخلاق کو تم پسند کرتے ہو تو اس سے نکاح کر دو اگر تم نہ کرو گے تو زمین میں فتنہ اور بڑا فساد ہو جاوے گا (مشکوٰۃ شریف ص ۲۷ کتاب النکاح)

ہاں اگر لڑکی غیر کفو میں نکاح کرے تو ولی کی رضامندی شرط ہے بلا رضامندی نکاح درست نہ ہوگا۔ شامی میں ہے فان حاصلہ ان المرأة اذا زوجت نفسها من کفو لزم علی الاولیاء وان زوجت من غیر کفو لا یلزم اولاً یصح (شامی ج ۲ ص ۲۳۶ باب الکفاءة) فقط واللہ اعلم بالصواب۔

ولی اقرب کے ہوتے ہوئے ولی البعد صغیرہ کا نکاح کر دے تو کیا حکم ہے :

(سوال ۲۶۶) ایک نابالغ بچی کا باپ موجود ہے اس کے ہوتے ہوئے اس بچی کا نکاح اس کے چچا نے کر دیا حالانکہ بچی کا باپ اس نکاح سے بالکل خوش نہیں ہے، نہ نکاح سے پہلے خوش تھا نہ نکاح کے بعد تو نکاح منعقد ہو گیا یا نہیں؟ اس صورت میں باپ دوسری جگہ نکاح کر سکتا ہے یا نہیں؟

(۲) باپ کے ہوتے ہوئے ماں صغیرہ کا نکاح کر دے تو کیا حکم ہے؟ بینواتو جروا۔

(الجواب) باپ عاقل اور سمجھدار اور اہل ولایت میں سے ہو اس کے موجود ہوتے ہوئے اگر صغیرہ کا نکاح کوئی اور کر دے تو وہ نکاح باپ کی اجازت پر موقوف رہے گا، اگر باپ نکاح کی اجازت دے تو نکاح منعقد ہو جائے گا ورنہ وہ نکاح منعقد نہ ہوگا، درمختار میں ہے۔ فلو زوج الا بعد حال قیام الاقرب توقف علی اجازتہ (درمختار ج ۲ ص ۲۳۲ باب الولی)

فتاویٰ عالمگیری میں ہے: وان زوج الصغیر او الصغیرۃ بعد الاولیاء فان کان الاقرب حاضراً وهو من اهل الولاية توقف نکاح الا بعد علی اجازتہ وان لم یکن من اهل الولاية بان کان صغیراً تبیراً مجنوناً جاز الخ (فتاویٰ عالمگیری ص ۱۲ ج ۲ کتاب النکاح الباب الرابع فی الاولیاء)

صورت مسئلہ میں نابالغ بچی کا باپ اہل ولایت میں سے ہو (یعنی عاقل، بالغ سمجھدار ہو) مجنون اور دیوانہ نہ ہو اس کے ہوتے ہوئے بچی کے چچا نے نکاح کر دیا اور باپ نکاح سے پہلے بھی اس سے خوش نہیں تھا اور نکاح کے بعد بھی اس پر راضی نہیں ہوا تو یہ نکاح منعقد نہیں ہوا باپ کسی اور جگہ نکاح کر سکتا ہے۔  
امداد الفتاویٰ میں ہے:

(سوال) ہندانا بالغہ کا نکاح باوجود ہونے ولی کے غیر ولی نے پڑھا دیا۔۔۔ تو یہ نکاح مقبول ہے یا مردود و مطرود؟  
(الجواب) یہ نکاح موقوف و معلق رہے گا اگر ولی کو خبر پہنچے اور اس نے اجازت دی تو جائز و نافذ ہو جائے گا ورنہ جائز و نافذ نہ ہوگا، فقط (امداد الفتاویٰ ج ۲ ص ۲۳۲ مطبوعہ دیوبند)

(۲) باپ کے ہوتے ہوئے ماں صغیرہ کا نکاح کر دے تو یہ نکاح بھی باپ کی اجازت پر موقوف و معلق رہے گا اگر باپ اجازت دے گا تو نکاح منعقد ہو جائے گا ورنہ نہیں۔

امداد الفتاویٰ میں ہے: باپ کے ہوتے ہوئے ماں ولی نہیں ہے پس اس کا کیا ہو ان کا نکاح موقوف و معلق رہا تھا، جب زید (یعنی باپ) آیا اور اس نے کہہ دیا کہ ہم کو یہ نکاح منظور نہیں تو وہ نکاح باطل ہو گیا۔ الخ (امداد الفتاویٰ ص ۱۹۷ ج ۲ مطبوعہ دیوبند) فقط واللہ اعلم۔

### لڑکی کو اس کی مرضی کے خلاف نکاح پر مجبور کرنا:

(سوال ۲۶۷) زید نے اپنی لڑکی جو بالغہ ہے اس کا رشتہ ایک جگہ طے کرنے کا ارادہ کیا، جب لڑکی کو اس بات کا پتہ چلا تو اس نے فوراً انکار کیا اور کہا کہ میں اس جگہ ہرگز شادی نہیں کروں گی، مجھے وہ بالکل پسند نہیں، اس کی لائن بہت خراب ہے، بد دین ہے میرا اس کے ساتھ نباہ نہ ہو سکے گا، زید نے لڑکی کی بات پر دھیان نہیں دیا اور لڑکی کو مار پیٹ کر زبردستی اسی جگہ منگنی کر دی، منگنی ہونے کے بعد بھی لڑکی بالکل انکار کر رہی ہے اس درمیان ایک اور رشتہ آیا، یہ لڑکا دیندار پابند صوم و صلوٰۃ ہے، لڑکی کو یہ رشتہ پسند ہے لیکن لڑکی کا باپ کہتا ہے کہ میں نے جو رشتہ طے کیا ہے تجھے اس کے ساتھ ہی نکاح کرنا ہوگا، اب آپ بتائیے کہ اس بارے میں شریعت کیا کہتی ہے؟ باپ کا مجبور کرنا صحیح ہے؟

(۲) اگر لڑکی اپنے والدین کی اجازت کے بغیر اپنی مرضی سے اس لڑکے سے نکاح کرے جو اسے پسند ہے تو نکاح صحیح ہوگا یا نہیں، امید ہے کہ جواب عنایت فرمائیں گے؟ مینواتو جروا۔

(الجواب) جو لڑکی بالغہ ہو اس پر کسی کو ولایت اجبار حاصل نہیں، یعنی باپ وغیرہ کوئی شخص اس کا نکاح جبراً کسی جگہ بلا اس کی رضامندی نہیں کر سکتا، بالغہ ہو جانے کے بعد وہ اپنے نفس کی خود ولی اور مختار ہو جاتی ہے، درمختار میں ہے (ولا تجبر البالغة البکر علی النکاح) لا نقطاع الولاية، وفي الشامي (قوله ولا تجبر البالغة) ولا الحر البالغ۔ یعنی بالغہ لڑکی کو نکاح کرنے پر مجبور نہیں کیا جاسکتا، بالغ ہونے کی وجہ سے (باپ دادا وغیرہ کو) اس پر ولایت ختم ہو جاتی ہے اور اسی طرح آزاد بالغ لڑکے کو بھی مجبور نہیں کیا جاسکتا (درمختار و شامی ج ۲ ص ۴۱۰) باب الولی الاختیار لتعلیل المختار میں ہے ولا اجبار علی البکر البالغة فی النکاح (الاختیار ج ۳ ص ۹۲) صورت مسئلہ میں اگر سوال میں درج شدہ باتیں صحیح ہوں تو والدہ (زید) کو چاہئے کہ لڑکی پر زبردستی نہ



کرے پوری زندگی کا معاملہ ہے، سوچ سمجھ کر لڑکی کے مشورہ سے طے کیا جائے لڑکی کی رضا مندی کے بغیر اگر زبردستی نکاح کر دیا گیا اور خدا نخواستہ آئندہ دونوں میں نباہ نہ ہوا تو جھگڑے ہوتے رہیں گے، فرقت اور طلاق کی نوبت بھی آ سکتی ہے لہذا ازید کو اپنی بات پر اصرار نہ کرنا چاہئے، لڑکی ادب و احترام کے ساتھ اپنی بات پیش کرے والدین کی بے ادبی نہ ہونے پائے دوسرا رشتہ جو آیا ہے سوال کے مطابق لڑکا دیندار پابند صوم و صلوٰۃ اور ہم کفو ہے، لڑکی کو بھی پسند ہے تو دیندار کو ترجیح دینا چاہئے، حدیث شریف میں ہے اِذَا حَضَبَ إِلَيْكُمْ مِنْ تَرْضَوْنَ دِينَهُ وَحَلَقَهُ فَرَوْحُهُ أَنْ لَا تَفْعَلُوهُ تَكُنْ فِتْنَةً فِي الْأَرْضِ وَفُسَادٌ عَرِيضٌ یعنی جب تمہیں ایسا شخص پیغام دے جس کے دین اور اخلاق کو تم پسند کرتے ہو تو اس سے نکاح کرو اگر تم نکاح نہ کرو گے تو زمین میں فتنہ اور بڑا فساد ہوگا (مشکوٰۃ شریف ص ۲۶۷ کتاب النکاح)

زمانہ بہت آزادی کا ہے، والدین کو بے جا زبردستی نہ کرنا چاہئے، گاہے ان کی بے جا سختی کی وجہ سے لڑکی راہ فرار اختیار کرتی ہے اور پھر سنگین اور ناقابل برداشت نتائج سامنے آتے ہیں لہذا اگر لڑکی کی بات صحیح ہو تو اس کی بات تسلیم کر لینا چاہئے، مناسب یہ ہے کہ ابتداء ہی میں اس کی رائے معلوم کر لی جائے، ہاں اگر لڑکی غلطی پر ہونا تجربہ کاری کی وجہ سے اس نے غلط رائے قائم کی ہو تو دلائل اور اچھے انداز سے اس کو سمجھانا چاہئے۔ اولاد کو بھی چاہئے کہ والدین کا ادب و احترام کریں وہ ان کے خیر خواہ ہیں بدخواہی نہیں کریں گے، اگر دینداری اور حسن اخلاق کو مد نظر رکھتے ہوئے رشتہ طے کرنا چاہتے ہیں تو ان کی اطاعت کرنا چاہئے ان کے دل کو دکھانا نہ چاہئے، ان کی دعائیں شامل حال رہیں گی اور انشاء اللہ اچھے نتائج برآمد ہوں گے۔

(۲) لڑکی اگر خود نکاح کر لے تو کیا حکم ہے؟ اس کے متعلق فتاویٰ رضویہ میں ہے ”جب لڑکا اور لڑکی بالغ ہیں اور خاندان دینداری اور پیشہ کے لحاظ سے لڑکا پست اور لڑکا ہوا نہیں ہے کہ لڑکی کے اولیاء کے لئے باعث عار ہو تو والدین رضا مند ہوں یا ناراض دونوں کا نکاح درست ہے اور بلا وجہ شرعی والدین کو ناراض نہ ہونا چاہئے اور نکاح کر دینا چاہئے ورنہ گنہگار ہوں گے، حدیث میں ہے مَنْ وَلَدَ لَهُ وَلَدًا فَلْيَحْسِنْ أَسْمَهُ وَادِّبْهُ فَإِذَا بَلَغَ فَلْيَرْوِجْهُ فَإِنْ بَلَغَ وَلَمْ يَرْوِجْهُ فَاصْأَبْ أَثْمًا فَإِنَّمَا أَثْمُهُ عَلَى أَبِيهِ یعنی جس کے یہاں بچہ پیدا ہو اس کو چاہئے کہ اس کا اچھا نام رکھے اور اس کو اچھا ادب سکھائے پس جب بالغ ہو جائے تو اس کی شادی کر دے، اور اگر وہ بالغ ہو گیا اور اس نے (بلا عذر) شادی نہ کی اور وہ کوئی گناہ کر بیٹھا پس اس کا گناہ اس کے باپ کے ذمہ (بھی) ہوگا (مشکوٰۃ شریف ص ۲۷۱ باب النواسی فی النکاح الخ) الی قولہ۔ ہاں اگر لڑکی غیر کفو میں نکاح کرے تو ولی کی رضا مندی شرط ہے، بلا رضا مندی نکاح درست نہ ہوگا، شامی میں ہے۔ فَإِنْ حَاصِلُهُ أَنَّ الْمَرْأَةَ إِذَا زَوَّجَتْ نَفْسَهَا مِنْ كَفْوٍ لَزِمَ عَلَى الْوَلِيَّاءِ وَأَنَّ زَوْجَتٍ مِنْ غَيْرِ كَفْوٍ لَا يَلْزِمُ أَوْلَا يَصِحُّ (شامی ج ۲ ص ۲۳۲ باب الکفاءة بحوالہ فتاویٰ رحیمیہ ص ۲۲۳ ج ۸) فقط واللہ اعلم بالصواب

بلا اجازت ولی غیر کفو میں نکاح منعقد نہیں ہوتا:

(سوال ۲۶۸) لڑکا لڑکی دونوں عاقل بالغ سنی حنفی ہیں لڑکی سید (آل رسول ﷺ) خاندان کی ہے اور لڑکا بیچ ذات کا (جواہر) ہے، دونوں باہم شادی کرنے کے لئے رضا مند ہیں مگر لڑکی صاف طور پر یہ شرط لگاتی ہے کہ میرے والدین

کی رضا مندی اور منظوری ضروری ہے، اس کے بغیر شادی نہیں کر سکتی لڑکے کی طرف سے لڑکی کے والدین کی منظوری حاصل کرنے کی مسلسل کوشش دو سال تک کی جاتی ہے مگر لڑکی کے والدین اس رشتہ کو غیر کفو بتاتے ہیں اور منظور نہیں کرتے، اس کے بعد لڑکا ایک دن لڑکی کو اپنے کسی دوست کے گھر لے جاتا ہے جہاں لڑکی اکیلی ہوتی ہے، اور لڑکا ایک نکاح خواں کو لا کر اپنے دو دوستوں کو گواہ بنا کر لڑکی سے نکاح کر لیتا ہے، اس وقت لڑکی کے والدین یا اور کوئی رشتہ دار وہاں نہیں تھے لڑکی نے مجبوراً نکاح قبول کیا مگر بعد میں لڑکی نے کہا کہ اس چوری چھپے شادی کو میں دھوکا سمجھتی ہوں اور اب تو مجھے بھی تم سے سخت بیزاری ہو گئی ہے اور کسی قیمت پر میں تمہارے یہاں نہیں جاؤں گی، لڑکی کے والد کو جب یہ تمام ماجرا معلوم ہوتا ہے تو وہ فوراً اس ڈرامائی نکاح کو رد کر دیتے ہیں، کیا یہ نکاح شرعاً درست ہے؟ اگر درست ہے تو لڑکی کے والد اس نکاح کو فسخ کر سکتے ہیں یا نہیں؟

(الجواب) صورت مسطورہ میں عدم کفو کی بنا پر نکاح اصلاً منعقد ہی نہیں ہوا لہذا فسخ کی بھی ضرورت نہیں۔ درمختار میں۔ (ویفتی) فی غیر الکف (بعدم جوازہ اصلاً) وهو المختار للفتویٰ لفساد الزمان (قوله وهو المختار للفتویٰ) وقال شمس الانمۃ وهذا اقرب الی الاحتیاط کذا فی تصحیح العلامة قاسم الخ (درمختار و شامی ص ۴۰۸، ص ۴۰۹ جلد نمبر ۲، باب الولی)

الحیلة الناجزہ میں ہے: پہلی صورت یہ کہ بالغ عورت بغیر اذن ولی عصبہ کے غیر کفو میں نکاح کرے، اس صورت میں فتویٰ اس پر ہے کہ نکاح صحیح نہیں ہوتا کیونکہ نکاح سے پہلے اجازت کا ہونا شرط ہے، لہذا عورت کو لازم ہے کہ ایسا ہرگز نہ کرے اگر کرے گی تو نکاح کا عدم ہونے کی وجہ سے ہمیشہ معصیت میں رہے گی، کما فی تنویر الابصار نفذ نکاح حرۃ مکلفۃ بلا ولی ولہ اذا کان عصبۃ ولو غیر محرم کابن عم فی الاصح و الام والقاضی الاعتراض فی غیر الکفو مالم تلد، ویفتی بعدم جوازہ اصلاً وایده صاحب الدر بقوله وهو المختار للفتویٰ والعلامة الشامی وغیرہ بقول شمس الانمۃ وهذا اقرب الی الاحتیاط (الحیلة الناجزہ ص ۸۴ خیار کفاء ت)

فتاویٰ دارالعلوم میں ہے۔

(سوال) زید غیر کفو غیر صحیح النسب نے اپنے کو شریف النسب بتلا کر بکر شریف سید کی بالغ لڑکی ہندہ سے بوکالت غیر ولی نکاح کیا اس صورت میں نکاح صحیح ہو سکتا ہے یا نہیں؟

(الجواب) درمختار میں ہے: ویفتی فی غیر الکفو بعدم جوازہ اصلاً وهو المختار لفساد الزمان الخ اس کا حاصل یہ ہے کہ اگر عورت بالغ اپنا نکاح غیر کفو میں کرے بلا اجازت ورضا ولی کے تو وہ نکاح منعقد نہیں ہوتا، پس جب کہ وہ نکاح صحیح نہیں ہوا تو فسخ کی ضرورت نہیں ہے (فتاویٰ دارالعلوم مدلل و مکمل ص ۲۰۹، ص ۲۱۰ ج ۸) فقط واللہ اعلم بالصواب۔

غیر حافظ لڑکے کا نکاح حافظ لڑکی سے:

(سوال ۲۶۹) غیر حافظ لڑکا حافظ قرآن لڑکی سے نکاح کر سکتا ہے یا نہیں؟ ہمارے یہاں ایک شخص کہتا ہے کہ قرآن

پر کسی اور چیز کو رکھنا جائز نہیں لہذا نکاح نہیں ہو سکتا، آپ وضاحت فرمائیں مینو تو جروا۔؟  
 (الجواب) غیر حافظ لڑکا جب کہ دیندار متشرع ہو تو وہ حافظ لڑکی سے نکاح کر سکتا ہے، عدم جواز کی کوئی وجہ نہیں ہے، لڑکی کے حفظ اور اس کی دینداری کی وجہ سے اس کے مرتبہ میں اضافہ ہو جائے گا اور حفظ قرآن کی نسبت سے اس کا احترام بھی کرنا ہوگا، لیکن اس کا یہ مطلب نہیں کہ اس سے نکاح جائز نہ ہو اور عورت مرد پر حاکم ہو جائے اور الرجال قوامون علی النساء کا حکم بدل جائے، سوال میں جو دلیل ذکر کی گئی ہے وہ اس صورت میں ہے جب کہ قرآن مجید محسوس صورت میں ہو تو اس وقت قرآن مجید پر کوئی اور کتاب یا کوئی اور چیز رکھنا جائز نہ ہوگا، اور صورت مسئلہ میں یہ بات نہیں ہے ورنہ اس شخص کی دلیل کے پیش نظر اس حافظ لڑکی کا بیت الخلاء جانا، استنجاء کرنا بھی جائز نہ ہونا چاہئے کہ قرآن مجید کو بیت الخلاء میں لے جانا اور قرآن مجید کے سامنے ستر کھولنا لازم آئے گا حالانکہ کوئی اس کا قائل نہیں، بلا تکلف اس کے لئے یہ چیزیں جائز ہیں۔ فقط واللہ اعلم۔

عاقلہ بالغہ لڑکی کے باپ سے پوچھ کر اس کا نکاح قاضی نے پڑھا دیا تو ہوا یا نہیں؟  
 (سوال ۲۷۰) کیا فرماتے ہیں علماء دین و مفتیان شرع متین اس مسئلہ میں کہ زید نے اپنی عاقلہ بالغہ لڑکی ہندہ کا نکاح بکر سے کر دیا ہے مگر نکاح پڑھاتے وقت نکاح کی مجلس میں قاضی صاحب نے ہندہ کے باپ زید سے پوچھ کر نکاح پڑھا دیا اور کوئی وکیل و گواہ نہ تھے نہ اور کسی سے پوچھا گیا تو اس صورت میں نکاح ہوا یا نہیں؟ مینو تو جروا۔  
 (الجواب) حامد اومصلیٰ و مسلما! جب باپ نے لڑکی سے اجازت لے کر قاضی کو نکاح پڑھانے کے لئے کہا اور قاضی نے مسلمانوں کے حضور نکاح پڑھایا تو نکاح صحیح ہو گیا، ہاں اگر لڑکی اپنے نکاح ہونے کی خبر سن کر انکار کرے کہ مجھے نکاح منظور نہیں ہے میں نے اجازت نہیں دی تھی تو نکاح صحیح نہ ہوگا۔ (۱) فقط واللہ اعلم بالصواب۔

(۱) ولا يجوز نکاح أحد علی بالغة صحيحة العقل من أب أو سلطان بغير ادنها بکرا کانت أو ثیافان فعل ذلک فإلنکاح موقوف علی اجازتها فان اجازته جاز وان رده بطل کذا فی السراج الوہاج فتاویٰ عالمگیری، الباب الرابع فی الاولیاء ج ۱ ص ۲۸۷۔



## باب المہر والمہاز

خلوت سے پہلے طلاق یا موت کی صورت میں مہر:

(سوال ۲۷۱) لڑکی کی شادی ہوئی لیکن ابھی خاوند کے ہاں پہنچی نہیں تھی کہ وہ مر گیا یا اس نے طلاق دے دی (بر و صورت میں صحبت نہ ہوئی) تو عورت مہر کی حق دار ہے یا نہیں؟

(الجواب) ہاں خاوند کے مرنے سے وہ کل مہر کی حق دار ہے اور طلاق کی صورت میں نصف مہر کی حق دار ہے۔<sup>(۱)</sup>

بعوض مہر جو چیزیں عورت کے نام لکھ دی جائیں ان کا مالک کون ہے:

(سوال ۲۷۲) زید نے نکاح کے وقت اپنی عورت کو زیور و مکان بعوض مہر دے دیا اور نکاح خوانی کے دفتر میں زیور مکان وغیرہ کو مہر کے عوض میں لکھوایا ہے جو اس وقت بھی نکاح خوانی کے دفتر میں درج ہے، اب شوہر ماں باپ دادا دادی اور دیگر اقرباء عورت کو وہ مکان دینا نہیں چاہتے اور اس کی حق تلفی کرنا چاہتے ہیں، عورت پریشان ہے، کیا مذکورہ عورت مکان اور زیور وغیرہ کی شرعاً حق دار ہے یا نہیں؟ شوہر اور اس کے ماں باپ اور اس کے رشتے دار عورت کو اس کا حق دینے سے انکار کریں تو وہ لوگ شرعاً گنہگار ہوں گے یا نہیں؟ بینوا تو جروا۔

(الجواب) جب نکاح خوانی کے وقت زید اور اس کے والد کی رضامندی سے شرعی گواہوں کی موجودگی میں زیورات اور مکان بعوض مہر عورت کو لکھ دیا تو ان زیورات اور مکان کی مالک عورت ہے اس کو نہ دینا حق تلفی اور ظلم ہے، فقط واللہ اعلم بالصواب۔

خلوت صحیحہ سے پہلے طلاق دینے کی صورت میں مہر لازم ہے یا نہیں:

(سوال ۲۷۳) ایک عاقلہ بالغہ لڑکی کی شادی ہوئی مگر رخصتی نہیں ہوئی، لڑکی طلاق کا مطالبہ کرتی ہے تو اگر طلاق دی جائے تو مہر لازم ہوگا یا نہیں؟ اور عدت کا خرچ دینا لازم ہوگا یا نہیں؟ بینوا تو جروا۔

(الجواب) عورت کو رخصتی سے پہلے طلاق دے دی جائے تو وہ نصف مہر کی حق دار ہوتی ہے اس کے لئے عدت نہیں ہے لہذا عدت کا نفقہ بھی لازم نہیں، اگر لڑکی بعوض مہر طلاق کا مطالبہ کرے اور لڑکا منظور کر لے تو عورت نکاح سے خارج اور مہر ساقط ہو جائے گا، اس کو شریعت میں ”خلع“ کہتے ہیں۔ ویجب نصفہ بطلاق قبل و طء و خلوة (قولہ ویجب نصفہ) ای نصف المہر المذكور (درمختار مع الشامی ج ۲ ص ۴۵۶ باب المہر) فقط واللہ اعلم بالصواب۔

عورت کے مرنے کے بعد اس کے والدین اس کا مہر معاف کر دیں تو کیا حکم ہے:

(سوال ۲۷۴) ہمارے شہر میں یہ عرف بنا ہوا ہے کہ شادی کے موقع پر جو مہر مؤجل طے ہوتا ہے وہ دلہن کے مرجانے کے بعد اس کے والدین معاف کر دیتے ہیں جس کو مرنے والی دلہن اچھی طرح جانتی ہے۔

(۱) والمہر یتأكد بأحد معان ثلاثة الدخول والخلوة الصحيحة وموت أحد الزوجين فتاویٰ عالمگیری الفصل الثاني فیما یتأكد به المہر والمتعة ج ۱ ص ۳۰۳۔

(الف) کیا اس طرح اس کے والدین کے معاف کر دینے سے معاف ہو جائے گا؟

(ب) اگر معاف نہیں ہوتا تو پھر دلہن کے مر جانے کے بعد ادائیگی کی کیا صورت ہوگی، مینواتو جروا۔

(الجواب) مہر مؤجل بیوی کا قرض ہے اب مرنے کے بعد اس کے ورثاء (جن میں شوہر بھی داخل ہے) حق دار ہوں گے، بیوی کے مال باپ کو اپنا حصہ نہ لینا ہوتا وہ دوسروں کو حصہ کر سکتے ہیں ”معاف کر دیا“ کہنا کافی نہ ہوگا، فتاویٰ رضویہ جلد اول کا مقدمہ ملاحظہ کیجئے گا۔ فقط واللہ اعلم بالصواب۔

(نوٹ) اگر اولاد ہے تو شوہر کو چوتھا حصہ ملے گا ورنہ نصف ملے گا۔

بدکار عورت مہر کی حق دار ہے یا نہیں؟

(سوال ۲۷۵) ایک شخص کہتا ہے کہ میں نے پچشم خود اپنی بیوی کو فعل بدکار تکاب کرتے ہوئے دیکھا ہے اور ان دونوں نے اقبال جرم بھی کیا ہے اس بنا پر اس شخص نے اپنی بیوی کو طلاق دے دی ہے، عورت زانیہ ہے کیا وہ مہر پانے کی مستحق ہے؟ اور اسی طرح عدت کا خرچہ اس کو ملے گا یا نہیں؟ مینواتو جروا۔

(الجواب) (الجواب) عورت بدکار اور ناشزہ ہو تو عدت کے خرچ کی مستحق نہیں ہے البتہ مہر کی حقدار ہے، صورت مذکورہ میں مہر ساقط نہیں ہوگا۔ فقط واللہ اعلم بالصواب۔

رخصتی سے پہلے طلاق دے دی تو مہر لازم ہوگا۔ یا نہیں؟ اور ایسی عورت سے دوبارہ نکاح کرنا:

(سوال ۲۷۶) زید کی شادی ہوئی مگر شب عروسی سے قبل ہی لڑکی اپنے میکہ سے فرار ہو گئی یہ خبر جب زید کو پہنچی تو زید نے دو گواہوں کے سامنے یوں کہا، میں نے اس کو طلاق دے دی، طلاق دے دی، طلاق دے دی۔ اب نمبر ازید مہر ادا کرے یا نہیں۔ نمبر ۲۔ دوبارہ زید اگر اسی لڑکی سے نکاح کرنا چاہے تو اس کی صورت کیا ہوگی؟ نکاح ہو سکتا ہے یا نہیں؟ عدت لازم ہے یا نہیں؟ مینواتو جروا۔

(الجواب) (۱) نصف مہر ادا کرنا ضروری ہے وان طلقها قبل الدخول والخلوة فلها نصف المسمى لقوله تعالى وان طلقتموهن من قبل ان تمسوهن (ہدایہ اولین ص ۳۰۴ باب المہر)

(۲) جب خلوت سے پہلے شوہر نے یہ الفاظ کہے ہیں۔ میں نے اس کو طلاق دے دی، طلاق دے دی، طلاق دے دی، تو پہلی طلاق سے عورت نکاح سے نکل گئی اس کے لئے عدت بھی نہیں اس لئے دوسری اور تیسری طلاقات واقع نہ ہوں گی، طرفین کی رضا مندی سے دوبارہ نکاح ہو سکتا ہے۔ اور اگر یہ لفظ کہا ہے کہ ”میں نے تین طلاق دے دی“ تو تین طلاقات واقع ہو جائیں گی شرعی حلالہ کے بغیر عورت حلال نہ ہوگی۔ ہدایہ میں ہے واذا طلق الرجل امرأته ثلاثا قبل الدخول بها وقعن علیہا فان فرق الطلاق بانت بالاولی ولم تقع الثانية والثالثة وذلك مثل ان يقول انت طالق طالق طالق لان کل واحد ایقاع علی حدة اذ لم يذكر فی آخر کلامه ما یغیر صدره حتی یتوقف علیہ فتقع الا ولی فی الحال فتصا دفہا الثانية وہی مبانة (ہدایہ

اولیس ص ۳۵۱ فصل فی الطلاق قبل الدخول فقط واللہ اعلم بالصواب ۱۸ شوال المکرم ۱۴۰۲ھ

خلوت صحیحہ کے بعد طلاق دے تو مہر اور عدت لازم ہے یا نہیں

(سوال ۲۷۷) دلہن رخصت تو ہو گئی اور دلہا کے ساتھ تنہائی اور خلوت صحیحہ بھی ہوئی مگر ہم بستر ہی سے پہلے ہی کسی وجہ سے دلہانے طلاق دے دی تو مہر اور عدت لازم ہوگی یا نہیں؟ بینوا تو جروا۔

(الجواب) جب خلوت صحیحہ (کامل خلوت) ہو گئی، جماع کیا ہو یا نہ کیا ہو پورا مہر واجب ہوگا اور عدت بھی لازم ہوگی۔ فقط واللہ اعلم بالصواب۔

مہر فاطمی کسے کہتے ہیں اور اس کی مقدار کیا ہے؟

(سوال ۲۷۸) مہر فاطمی کسے کہتے ہیں اور اس کی مقدار کیا ہے؟ تولے کے اعتبار سے کتنے تولے ہوتے ہیں؟ اگر روپے مقرر کرنا چاہے تو کتنے روپے مقرر کرے؟ اسی طرح اگر بیرون ملک پونڈ ڈالر وغیرہ مقرر کرنا چاہے تو کتنی مقرر کرے؟ ایک سو ساڑھے ستائیس روپیوں کو مہر فاطمی سمجھا جاتا ہے کیا یہ صحیح ہے؟ بینوا تو جروا۔

(الجواب) حضور اقدس ﷺ نے اپنی صاحبزادی سیدۃ النساء حضرت فاطمۃ الزہراء رضی اللہ عنہا کا جو مہر مقرر کیا تھا اسے مہر فاطمی کہتے ہیں، وہ چار سو مثقال چاندی تھی، ایک مثقال ساڑھے چار ماشہ کا ہوتا ہے، لہذا چار سو مثقال چاندی کی مقدار ایک سو پچاس تولہ چاندی ہوتی ہے۔

مظاہر حق میں ہے ”اور مہر حضرت فاطمہ رضی اللہ عنہا کا چار سو مثقال چاندی کا ہے جس کے ڈیڑھ سو روپیہ (یعنی تولہ) ہوئے۔“ (مظاہر حق ج ۳ ص ۱۴۵، کتاب الزکاح باب الصداق)  
(اس زمانہ میں روپیہ چاندی کا ہوتا تھا اور اس کا وزن تقریباً ایک تولہ ہوتا تھا اس لئے ڈیڑھ سو روپیہ یعنی ڈیڑھ سو تولہ ہوا)

حضرت مولانا مفتی محمود حسن صاحب گنگوہی مدظلہم کا فتویٰ

(سوال) حضرت فاطمہ کا مہر کتنا تھا جس کو مہر فاطمی کہتے ہیں؟

(الجواب) ۴۰۰ مثقال جو کہ ہمارے حساب سے ڈیڑھ سو تولہ چاندی ہے۔ (ماہنامہ نظام جو لائی ۱۹۶۵ء مطابق ربیع الاول ۱۳۸۵ھ ص ۴۰ باب الاستفسار)۔

حضرت مولانا سید احمد رضا صاحب بجنوری مدظلہ تحریر فرماتے ہیں

”مہر فاطمی کی مقدار چار سو مثقال وارد ہے، مثقال ساڑھے چار ماشہ کا ہے لہذا کل وزن ۱۵۰ تولہ ہوا، اور اتنی چاندی کی قیمت مروجہ دیکھنی چاہئے۔“ (انوار الباری شرح صحیح بخاری اردو ج ۴ ص ۶۱)

(۱) والخلوة مبتداء خبره قوله الانى كالواطء، بلا مانع حسی كمرض لا حد هما يمنع الوط وطبعی كوجود ثالث وشرعی كاحرام الفرض او نفل الخ در مختار مع الشامی باب المهر مطلب فی احكام الخلوة ج ۲ ص ۴۰۲۵۔



## حضرت مولانا صدیق احمد باندوی مدظلہ تحریر فرماتے ہیں

”حضرت فاطمہ گامہر ڈیڑھ سو تولہ چاندی تھی“ (فضائل نکاح ص ۳۱ مطبوعہ مکتبہ رحمانیہ ہتھوڑہ ضلع باندہ)

## حضرت مولانا محمد برہان الدین سنبھلی مدظلہ:

استاذ دارالعلوم ندوۃ العلماء لکھنؤ تحریر فرماتے ہیں۔

حضرت فاطمہ کے مہر کی صحیح مقدار:- حضرت فاطمہ گامہر۔ رائج یہ ہے کہ چار سو مشقال چاندی مقرر کیا گیا تھا، جس کا وزن تقریباً ۵۰ تولہ ہوتے ہیں۔

(معاشرتی مسائل دین فطرت کی روشنی میں ۵۳، مطبوعہ مجلس تحقیقات و نشریات اسلام لکھنؤ)  
مہر فاطمی کی مقدار میں (تولہ کے اعتبار سے) دیگر اقوال بھی ہیں، چنانچہ حضرت مولانا مفتی شفیع صاحب تحریر فرماتے ہیں۔

”اور مہر فاطمی جس کی مقدار منقول پانچ سو درہم (کما فی عامۃ دو آیات ۱: حدیث) اس کی مقدار تولہ کے حساب سے ایک سو اکتیس تولہ تین ماشہ ہوتی ہے۔“ (اوزان شرعیہ ص ۱۰) (جوہر الفقہ رج ص ۴۲۴)  
اور آپ ہی کا دوسرا فتویٰ یہ ہے۔

”مہر فاطمی کی مقدار پانچ سو درہم ہے جس کا وزن رائج الوقت ایک سو پینتالیس تولہ دس ماشہ ہوا۔“  
(فتاویٰ دارالعلوم، امداد المستعین ج ۳-۴ ص ۲۰۱ خیر الامور فی مقدار المہور) مطبوعہ مکتب خانہ امدادیہ دیوبند۔  
یہ تین اقوال ہیں ان میں سے جس پر عمل کرنا چاہیے، کر سکتا ہے مگر بہتر اور احتیاط اس میں ہے کہ ایک سو پچاس تولہ چاندی مہر مقرر کی جائے (اور آج کل کے نئے تولہ کے اعتبار سے ایک تولہ ۶۶۴ ملی گرام، ۱۱ گرام کا ہوتا ہے تو ۱۵۰ تولہ کے تقریباً ۶۰۰ ملی گرام۔ ۷۴۹ گرام ہوتے ہیں، کہ پوری کر کے ۷۵۰ گرام شمار کئے جائیں) اگر مہر میں ۱۵۰ تولہ چاندی (یا آج کے نئے تولہ کے اعتبار سے ۷۵۰ گرام چاندی) مقرر کی جائے، بہتر ہے، اور اگر مہر میں روپے مقرر کرنا چاہے تو چونکہ چاندی کے دام بازار میں کم و بیش ہوتے رہتے ہیں لہذا جس روز مہر مقرر کی جائے اس روز بازار میں چاندی کے جو دام ہوں اس کا حساب کر کے ایک سو پچاس تولہ (یا ۷۵۰ گرام) چاندی کی جتنی قیمت ہوا اتنے روپے مقرر کئے جائیں تاکہ ادا کرتے وقت اختلاف نہ ہو، ہر ملک کے نامہ کا یہی حکم ہی، پونڈ ہو یا ڈالریا اور کوئی سک۔

(نوٹ): مہر میں اگر چاندی کا حساب کر کے روپے مقرر کئے ہیں تو فی الحال مہر ادا کرے یا بعد میں ادا کرے، چونکہ روپے متعین کر دیئے ہیں لہذا جب بھی ادا کرے مقرر شدہ روپے ادا کرے اور اگر ۱۵۰ تولہ چاندی مقرر کی ہے تو جس وقت مہر ادا کرے اس وقت ۱۵۰ تولہ چاندی ادا کرے یا اس وقت چاندی کے جو دام ہوں اس کے حساب سے روپے ادا کرے۔)

ایک سو ساڑھے ستائیس روپیوں کو مہر فاطمی سمجھنا صحیح نہیں ہے، غالباً کسی زمانہ میں ۱۵۰ تولہ چاندی ایک سو ساڑھے ستائیس روپے میں آتی ہوگی، تو اس وقت ایک سو ساڑھے ستائیس روپے مہر فاطمی ہوگی، مگر آج کسی صورت میں نہیں۔ فقط واللہ اعلم بالصواب۔

نکاح کے پیغام کے وقت لڑکی والوں کی طرف سے جہیز کے نام سے رقم طلب کی جاتی ہے اس موقع پر یہ رسم ختم کرنے کی نیت سے رقم کے بجائے مہر فاطمی پیشگی دینا کیسا ہے

(سوال ۲۷۹) ہمارے یہاں اور اطراف میں یہ دستور اور رواج ہے کہ جب لڑکے کی طرف سے کسی جگہ نکاح کا پیغام دیا جاتا ہے تو لڑکی والوں کی طرف سے ایک رقم کا مطالبہ ”جہیز“ کے نام سے ہوتا ہے، لڑکی والے رقم وصول کر کے اس رقم سے دعوت اور لڑکی کے کپڑوں وغیرہ کا انتظام کرتے ہیں، اور یہ رقم سال بہ سال بڑھتی جاتی ہے اس کے بغیر عموماً نکاح کا پیغام قبول نہیں کیا جاتا، اس رسم کی وجہ سے بہت سے لڑکے لڑکیاں نکاح سے محروم رہتے ہیں، ان کی حیثیت رقم دینے کے لائق نہیں ہوتی۔ تو شرعاً لڑکی والوں کی طرف سے رقم کا مطالبہ کرنا کیسا ہے، اس رسم کی ادائیگی میں ہزاروں روپے خرچ کئے جاتے ہیں مگر مہر بہت معمولی مقرر کی جاتی ہے، ہمارے ذہن میں ایک سوال پیدا ہو رہا ہے کہ مہر فاطمی کی سنت تقریباً متروک ہو رہی ہے، رسم کے طور پر جو رقم دی جاتی ہے اس کے بجائے مہر فاطمی پیشگی (نکاح سے قبل) لڑکی کو دے دی جائے تو ممکن ہے کہ جہیز کے نام پر رقم لینے کی رسم ختم ہو اور مہر فاطمی کی سنت زندہ ہو، دریافت طلب امر یہ ہے کہ مہر فاطمی نکاح سے قبل دینا کیسا ہے؟ جواب مرحمت فرمائیں، بینواتو جروا۔ (کو سبأ ضلع سورت)

(الجواب) آپ کا سوال پڑھ کر بہت افسوس اور دکھ ہوا جہیز کے نام سے جو سودے بازی کا رواج ہو رہا ہے یہ بہت ہی قابل ملامت اور لائق ترک ہے، اس رواج کا شریعت سے کوئی تعلق اور کوئی نسبت نہیں ہے، غیر اسلامی طریقہ ہے اور مزاج شریعت کے خلاف ہے، حدیث میں ہے کہ سب سے زیادہ بابرکت نکاح وہ ہے جس میں خرچ کم ہو عن عائشہ رضی اللہ عنہا قالت قال رسول اللہ صلی اللہ علیہ وسلم ان اعظم النکاح برکۃ ایسرہ مؤنہ (مشکوٰۃ شریف ص ۲۶۸ کتاب النکاح)

گاؤں گاؤں اس رواج کے خلاف عملی قدم اٹھانا چاہئے اور لوگوں کو سنت کے مطابق نکاح کرنے کی ترغیب دینا چاہئے، غلط ماحول اور بے حیائی کا زمانہ ہے، گھر گھر ٹی وی کی لعنت آرہی ہے، بے پردگی کا دور دورہ ہے، لڑکے لڑکیاں آپس میں آزادانہ ملتے ہیں، زنا کے یہ اسباب اس نازک زمانہ میں بکثرت موجود ہیں، اگر نکاح میں اس قسم کی پابندیاں اور غلط رواج جاری رہیں گے تو زنا کاری اور زیادہ ہوگی اور دنیا میں عظیم فتنہ ہوگا اور بہت سے لڑکے لڑکیاں نکاح کی نعمت سے محروم رہیں گے۔

نکاح کے موقع پر لڑکی یا لڑکے والے کی طرف سے مہر کے علاوہ کسی اور چیز کا مطالبہ کرنا اور اس کا لینا دینا رشوت ہے، اور رشوت شریعت میں حرام ہے۔ درمختار میں ہے (اخذ اهل المرأة شيئاً عند التسليم فللزوج ان يستره) لانه رشوة (قوله عند التسليم) ای بان ابی ان یسلمها اخوها او نحوه حتی یاخذ شيئاً، وکذا لو ابی ان یزوجها فللزوج الاسترداد قائماً او هالکاً لانه رشوة بزایه (شامی ج ۲ ص ۵۰۳ باب المہر)

بوقت نکاح شوہر پر شرعاً مہر لازم ہوتا ہے، مہر کی کم سے کم مقدار دس درہم (تقریباً دو تولہ گیارہ ماشہ چاندی) ہیں، اگر حیثیت ہو تو مہر فاطمی مقرر کی جائے، حضور اقدس ﷺ نے اپنی صاحبزادی سیدۃ النساء حضرت فاطمۃ الزہراء



رضی اللہ عنہا کا جو مہر مقرر کیا تھا وہ مہر فاطمی ہے، اس کی مقدار چار سو مثقال چاندی تھی ایک مثقال ساڑھے چار ماش کا ہوتا ہے۔ لہذا چار سو مثقال چاندی کی مقدار ایک سو پچاس تولہ چاندی ہوتی ہے، دوسرے حساب سے ایک سو اکتیس تولہ چاندی کا قول بھی ہے تفصیل کے لئے ملاحظہ ہو فتاویٰ رضویہ ص ۲۳۱-۲۳۲-ج ۸) دیگر بنات طاہرات اور ازواج مطہرات رضی اللہ عنہن اجمعین کا بھی (سوائے حضرت ام حبیبہ رضی اللہ عنہا کے) یہی مہر تھا، یہ سنت تقریباً مٹروک اہل ہوری ہے رسم و رواج میں ہزاروں روپے خرچ کر دیئے جاتے ہیں مگر مہر جو درحقیقت عورت کا شرعی حق ہے اس کی طرف لوگوں کو توجہ نہیں ہے، حیثیت ہوتے ہوئے بھی کم سے کم مہر مقرر کرنے کی کوشش کی جاتی ہے۔

اگر نکاح سے پہلے مہر دے دیا جائے اور لڑکی والے اس سے متفق ہوں تو قبل از نکاح بھی مہر دیا جاسکتا ہے، درختار اور شامی کی عبارت سے یہ مفہوم ہوتا ہے، درختار میں ہے (خطب بنت رجل وبعث الیہا اشیاء ولم یزوجہا ابوہا فما بعث للمہر یسترد عینہ قائما) فقط وان تغیر بالا استعمال (او قیمتہ ہالکا) لا نہ معاوضۃ ولم تتم فجاز الاسترداد الخ (قوله فما بعث للمہر) ای مما اتفقا علی انہ من المہر (شامی ج ۲ ص ۵۰۱ باب المہر مطلب فیما یرسلہ الی الزوجة)

غایۃ الاوطار میں ہے: منگنی کی ایک مرد کی بیٹی سے اور بھیجا زوج نے عورت کی طرف چند اشیاء کو اور عورت کے باپ نے عورت کا نکاح نہ کیا تو جو چیز مہر کے واسطے بنی ہو اور وہ موجود بھی ہو تو فقط اسی کو پھیرے نہ اس کی قیمت کو اگرچہ متغیر ہو گئی ہو استعمال سے یا قیمت پھیر لے (واپس لے) اگر نہ موجود ہو اس واسطے پھیرے کہ یہ تو بدلا تھا سو پورا نہ ہوا، تو پھیر لینا جائز ہوا۔ (غایۃ الاوطار ص ۵۹ ج ۲)

صورت مسئلہ میں آپ نے مہر فاطمی پیشگی دینے کی جو رائے تحریر کی ہے اس پر عمل ہو سکتا ہے، جہیز کے نام سے جو کچھ لین دین ہوتا ہے وہ بالکل غلط رواج اور ظاہر ارشوت ہے، اس سے یہ صورت (جو آپ نے تحریر فرمائی ہے) بدرجہا بہتر ہے۔ مسلمانوں پر لازم ہے کہ اس رواج کو ختم کرنے کے لئے عملی قدم اٹھائیں، اور جگہ جگہ اصلاح معاشرہ کی کوشش کریں۔ فقط واللہ اعلم بالصواب۔

احتیاطی طور پر تجدید ایمان اور تجدید نکاح کا حکم کیا گیا ہو وہاں تجدید مہر ضروری نہیں ہے۔  
(سوال ۲۸۰) (الف) جن الفاظ کفر پر تجدید نکاح کا حکم مفتیان کرام نے دیا ہوا اس میں مہر جدید ضروری ہے یا مہر سابق کافی ہے۔

(ب) اس تجدید نکاح میں عورت کو پورا اختیار حاصل ہے یا اسی شوہر کے ساتھ نکاح ضروری ہے؟

(ج) اگر اسی کے ساتھ نکاح ضروری نہیں تو عدت کے بعد دوسرے آدمی سے نکاح کر سکتی ہے یا نہیں؟

(د) اور عدت کتنی گزارنی ہوگی؟

(الجواب) حامد اومصلیٰ و مسلمان! پہلے فتویٰ میں اس شخص کے کفر کا اور اسلام سے خارج ہو جانے کا حکم نہیں لگایا گیا ہے ایمان کا خطرہ میں پڑ جانا لکھا ہے، اور احتیاطاً و جبراً و تشدیداً تجدید ایمان و تجدید نکاح کا حکم کیا ہے۔ درختار میں ہے۔

وما فیہ خلاف یومر بالا ستغفار والتوبة وتجديد النکاح (قوله والتوبة) ای تجدید



الاسلام (قوله وتجديد الكناح) ای احتیاطاً الخ (شامی ج ۳ ص ۱۱۲ باب المرتد)

عامی شخص کا اپنی بیوی سے یہ کہنا کہ اب اس نفرت کو خدا بھی نہیں مٹا سکتا۔ انتہا درجہ کی نفرت ظاہر کرنے کے لئے ہوتا ہے، یہ طلب نہیں ہوتا کہ اللہ تعالیٰ اس پر قادر نہیں، اس کی قدرت سے باہر ہے (معاذ اللہ) لہذا صورت میں تجدید ایمان و تجدید نکاح کا حکم احتیاطاً ہے، اور تجدید نکاح کے لئے تجدید مہر ضروری نہیں، عورت اسی سے نکاح کرے، دوسرے سے نہیں کر سکتی، البتہ عورت کو یہ حق حاصل ہوگا کہ تاوقت یہ کہ تجدید ایمان و تجدید نکاح پر شوہر آمادہ نہ ہو اور دوسری ناجائز و حرام حرکتوں سے باز نہ آوے اپنی ذات کو اس کے حوالہ نہ کرے۔ قال الشامی عن الفتح والتأكيد خلاف الظاهر و علمت ان المرأة كالقاضي لا يحل ان تمكنه اذا علمت منه مظاهره خلاف مدعاه ص ۶۹ ج ۳۔ (امداد الفتاویٰ ص ۶۳ ج ۲ مطبوعہ دیوبند) (بحوالہ فتاویٰ رحیمیہ ج ۸ ص ۱۲) فقط واللہ اعلم بالصواب۔

مرد کے زیورات مطلقہ کے پاس ہوں تو کیا حکم ہے :

(سوال ۲۸۱) میرے گھر کے زیورات وغیرہ میری عورت کے پاس ہیں۔ میں طلب کر سکتا ہوں؟  
(الجواب) زیورات وغیرہ جو کچھ عورت کو شادی کے وقت دیا گیا ہے۔ اگر وہ مہر کے عوض میں دیا ہو یا بطور عطیہ (بخشش) دیا ہو تو اس کی عورت مالک ہے۔ عاریہ دیا گیا ہو تو اس کا مالک شوہر ہے۔ اگر کسی بات کی وضاحت نہ ہو تو اپنے ہاں کے دستور و رواج کا اعتبار ہوگا اور اسی کے مطابق عمل کیا جائے گا۔<sup>(۱)</sup> فقط واللہ اعلم بالصواب۔

بوقت نکاح عورت کو جو زیورات منجانب زوج دیئے جاتے ہیں وہ کس کی ملک ہیں؟ :

(سوال ۲۸۲) ذاکرہ بیگم کو خاوند کی طرف سے جو زیورات شادی کے موقع پر دیئے گئے ان کا مالک کون ہے؟ ذاکرہ کے خاندان کا یہ دستور ہے کہ زیورات لڑکی کو بخشش کر دیئے جاتے ہیں، ذاکرہ کی بہن کو جو زیورات ملے ہیں وہ بھی بخشش ہیں، اب اگر نکاح کے رجسٹر میں بخشش کی تصریح نہ ہو تو خاندانی عرف کی بنا پر زیورات بخشش ہوں گے یا نہیں؟ اور ذاکرہ کے مرنے کے بعد ذاکرہ کے ورثاء میں تقسیم ہوگا یا زوج زیورات واپس لے سکتا ہے؟ بینوا تو جروا۔

(الجواب) یہ مسئلہ قوم کے عرف اور دستور کے تابع ہے صرف عورت کے گھر کے دستور پر موقوف نہیں بہہ ہونے میں قوم یا زوجین کے گھرانے کا دستور دیکھا جائے گا اور اس کی مختلف صورتیں ہیں (پہلی صورت) زیورات بعوض مہر دیئے جاتے ہیں اگر زیورات مقدار مہر سے زائد ہوں تو زائد کو بہہ (بخشش) کر دیا جاتا ہے، یا عاریہ دیا جاتا ہے (۲) مہر باقی (مؤجل) اور زیورات بخشش، (۳) مہر مؤجل اور زیورات عاریہ دیئے جاتے ہیں (۴) مہر مؤجل اور زیورات بخشش یا عاریہ بخشش کا حکم یہ ہے کہ عورت مالک ہو جاتی ہے اور عاریہ کا حکم یہ ہے کہ شوہر مالک رہتا ہے عورت کو صرف استعمال کرنے کا حق ہوتا ہے، لہذا صورت مسئلہ میں آپس میں جو معاملہ طے ہوا ہے اور نکاح خوانی کے رجسٹر میں بتراخی

(۱) واذا بعث الزوج الى اهل زوجته اشياء عند زفافها منها دياج فلما زفت اليه اراد ان يسترد من المرأة الدياج ليس له ذلك اذا بعث اليه على جهة التملك كذا في فصول العامدية، عالمگیری الفصل السادس عشر في جهاز البنت ج ۱ ص ۳۲۷۔

طرفین جو لکھا گیا ہو اس کے مطابق عمل کیا جائے گا، اختلاف کی صورت میں بہہ کے شرعی گواہ پیش کرنے ہوں گے ورنہ زوج کا قول بالقسم تسلیم کیا جائے گا ولو بعث الی امرأۃ شیئاً ولم یذكر جهة عن الدفع غیر جهة المہر الی قوله فقالت هو المبعوث ہدیۃ وقال هو من المہر ومن الکسوة فالقول له بیمنہ والبینة لها الخ (درمختار مع الشامی ج ۲ ص ۴۹۹، ۵۰۰ باب المہر مطلب فیما یرسلہ الی الزوجة) فتاویٰ دارالعلوم میں ہے۔

(الجواب) یہ مسئلہ دراصل عرف و رواج کے تابع ہے ہمارے شہروں کا عرف تو یہ ہے کہ لڑکی کا باپ جوزیور وغیرہ جہیز میں دیتا ہے وہ لڑکی کو ملک کر دیتا ہے اور لڑکی ہی کی مملوک سمجھے جاتے ہیں اور خاوند یا اس کے اقربا جوزیور چڑھاتے ہیں وہ خاوند کے ملک رہتے ہیں عورت اس کا استعمال عاریۃ کرتی ہے اس لئے تصرفات بیع وغیرہ کا اعتبار نہیں ہوتا، تو جس جگہ یہی عرف ہے وہاں دولہا کی طرف سے جوزیورات چڑھائے گئے تھے وہ دولہا کی ملک اور اس کی میراث ہوں گے (فتاویٰ دارالعلوم (قدیم) ج ۸ ص ۷۹۰-۸۰) حضرت مولانا مفتی شفیع

### عارف باللہ حضرت مولانا مفتی عزیز الرحمن صاحب رحمہ اللہ کا فتویٰ

”جواشیاء ماں باپ کی طرف سے دی جاویں وہ ملک زوجہ ہیں اور جواشیاء شوہر یا اس کے والدین کی طرف سے دی جاویں اس میں نیت کا اعتبار ہے جیسی نیت ہو اور جس کے لئے نیت ہو اس کی ملک ہے (فتاویٰ دارالعلوم مکمل و مدلل ج ۳ ص ۳۶۳)

آپ کا دوسرا فتویٰ:-

(سوال) بعد نکاح کے زوجہ کو جوزیورات یا کپڑے وغیرہ مرد یعنی خاوند بطور چڑھاوا دیتا ہے بعد مرد نے عورت کے ایسے زیورات یا کپڑے وغیرہ ترکہ عورت کا ہوگا اور عورت متوفی کے ورثہ میں حسب حصص شرعی تقسیم ہوگا یا نہیں؟ (الجواب) اگر وہ زیور جو شوہر نے زوجہ کو دیا ہے مہر میں ہے، یا اس کو بہہ کر دیا ہے تب تو وہ ملک زوجہ ہوگی اور بعد انتقال زوجہ زوج اس کو واپس نہیں لے سکتا بلکہ زوجہ کے ورثاء میں وہ زیور حسب حصص تقسیم کیا جاوے گا اور شوہر کو بھی اس میں سے اس کے حصہ کے موافق ملے گا۔ اور اگر وہ زیور جو زوجہ کو شوہر نے دیا ہے مہر میں نہ دیا تھا اور نہ بہہ کیا تھا بلکہ عاریۃ دیا تھا تو شوہر اس کو بعد انتقال واپس لے سکتا ہے۔ فقط واللہ اعلم بالصواب۔ (فتاویٰ دارالعلوم مکمل و مدلل ج ۸ ص ۸۴) فقط واللہ اعلم بالصواب۔ ۷ ربیع الاول ۱۳۹۵ھ۔

والدین لڑکی کو جو جہیز دیتے ہیں اس کا مالک کون ہے :

(سوال ۲۸۳) لڑکی کو اس کے ماں باپ جہیز میں زیور، کپڑے، سامان وغیرہ دیتے ہیں لڑکی کے انتقال پر یہ اشیاء کس کو ملیں گی؟ بینا تو جروا۔

(الجواب) یہ مسئلہ عرف کے تابع ہے ہمارے یہاں کا عرف یہ ہے کہ وہ لڑکی کو بہہ دیا جاتا ہے لہذا لڑکی کے انتقال کے بعد اس کے ورثاء کو ملے گا، شامی میں ہے۔ قال الشیخ الامام الاجل الشہید المختار للفتویٰ ان یرحمکم بکون الجہاز ملکاً لا عاریۃ لانہ الظاہر الغالب الا فی بلدۃ جرت العادۃ بدفع کل عاریۃ

فالقول للأب (شامی ج ۱ ص ۵۰۴ باب المهر مطلب فی دعوی الأب ان الجهاز عارية) فقط  
واللہ اعلم بالصواب.

نکاح کے وقت بطور سلامی اور ہبہ دی ہوئی چیز کا حکم:

(سوال ۲۸۴) عورت کو نکاح کے وقت سہیلیوں اور دوسرے رشتے داروں کی طرف سے بطور سلامی یا بطور بخشش  
زیور یا سامان وغیرہ جو ملا ہو یا عورت نے اپنی رقم سے خریدا ہو اس کا مالک کون ہے؟ بینوا تو جروا۔

(الجواب) عورت کو جو کچھ اس کی سہیلیوں اور بھائی بہنوں اور رشتے داروں کی طرف سے سلامی یا ہبہ کے طور پر ملا ہو  
اس کی مالک عورت ہے اسی طرح جو چیزیں اپنے پیسوں سے خریدی ہوں اس کی مالک بھی عورت ہی ہے۔<sup>(۱)</sup>

فقط واللہ اعلم بالصواب.

(۱) قلت من ذلك ما يبعثه اليها قبل الزفاف في الاعياد والمواسم من نحو ثياب وحلى وكذا ما يعطيها من ذلك  
او من دراهم او دينار صبحه ليلة العرس ويسمى في العرف صبحه فان ذلك تعورف في زماننا كونه هدية  
شامی باب المهر مطلب فيما مرسله الى الزوجة ج ۲ ص ۵۰۱.



## متفرقات نکاح

شوہر بیوی سے کتنے عرصہ تک جدا رہ سکتا ہے :

(سوال ۲۸۵) حضرت مفتی صاحب مدظلہ بعد سلام مسنون، یہاں دوہنی میں ہندوستان کے بہت سے مسلمان بغرض ملازمت آئے ہوئے ہیں۔ بعض مقروض ہیں، شادی شدہ ہیں۔ ان کی عورتیں دیندار ہیں جن پر پورا اعتماد ہے۔ اور خاندانی عزت کا پورا خیال ہے۔ اپنے خویش واقارب کے ساتھ رہتی ہیں تاہم ان کے حقوق کا مسئلہ درپیش رہتا ہے۔ جس سے پریشانی ہوتی ہے۔ قرض داری کا بوجھ ہلکا نہ ہو اور اپنا پوزیشن اچھا نہ ہو جائے اس وقت تک یہاں پر بلانا بھی مشکل ہے وقتاً فوقتاً آمدورفت بھی دشوار ہے۔ جس بناء پر سال دو سال بلکہ اس سے بھی زیادہ مدت تک ان سے دور رہنا پڑتا ہے۔ اس لئے دریافت طلب امر یہ ہے۔ کہ ان حالات میں بیویوں سے دور رہنے کی شرعاً اجازت ہے یا نہیں؟ ایسی حالت میں شرعی حکم کیا ہے؟ بینواتو جروا۔

(الجواب) عزیزان من! سلمکم اللہ تعالیٰ! بعد سلام مسنون عافیت طرفین مطلوب۔ بے شک عورت کی حاجت اور خواہش اور حقوق کا لحاظ از بس ضروری ہے۔ جس طرح مرد کو عورت کی خواہش ہوتی ہے۔ عورت کو بھی مرد کی خواہش ہوتی ہے۔ بلکہ نسبت بہت زیادہ۔ فان لم تستق نفسہ الی الجماع لا یجوز لہ ترکہ لان لہا حقاً فی ذلک وعلیہا مضرة فی ترکہ لان شہوتہا اعظم من شہوتہ۔

وقد روی ابو ہریرۃ رضی اللہ عنہ ان النبی صلی اللہ علیہ وسلم قال فضلت شہوة النساء علی الرجل بتسعة وتسعين الا ان اللہ تعالیٰ القی علیہن الحیاء۔ وقیل الشہوة عشرة اجزاء تسعة منها للنساء وواحدة للرجل۔ والقدر الذی لا یجوز ان یؤخر۔ الوطاء عنہ اربعة اشهر الا ان یکون لہ عذر..... التاقیت الذی وقته عمر ابن الخطاب رضی اللہ عنہ للناس فی مغازیہم لیسبروں شہرا ویقسمون الشہر ویسیرون راجعین الی اہلہم شہرا (غنیۃ الطالبین ص ۳۳ ج ۱) (یعنی) مرد کو جماع کی خواہش نہ ہو تب بھی جماع کا ترک کر دینا روا نہیں ہے۔ اس لئے کہ عورت کا مرد پر اس بات کا حق ہے۔ اور ترک جماع میں عورت کو ضرور نقصان پہنچتا ہے۔ کیونکہ عورت کی خواہش بہ نسبت مرد کے زیادہ ہوتی ہے۔ حضرت ابو ہریرۃ رضی اللہ عنہ سے روایت ہے کہ رسول مقبول ﷺ نے فرمایا۔ کہ عورتوں کو مردوں کے مقابلہ میں نناوے ۹۹ درجہ زیادہ خواہش ہوتی ہے۔ مگر حق تعالیٰ نے ان پر شرم و حیا کا پردہ ڈال دیا ہے (اس وجہ سے شہوت مغلوب اور دبی رہتی ہے) بعض لوگوں کا قول ہے کہ شہوت کے دس حصے ہیں۔ عورتوں کو نو حصے۔ اور ایک حصہ مردوں کو۔ اور بدون عذر کے عورتوں سے چار ماہ تک علیحدگی روا نہیں ہے۔ اور اگر مرد سفر میں چھ ماہ سے زیادہ رہے۔ اور عورت اس کو طلب کرے اور مرد باوجود استطاعت و قدرت کے نہ آوے تو حاکم کو چاہئے کہ عورت کے حسب خواہش دونوں میں تفریق کرادے۔ (غنیۃ الطالبین ص ۳۳ ج ۱ ص فصل فی آداب النکاح)

اس لئے فقہائے کرام فرماتے ہیں۔ کہ مرد عورت کی بلا اذن و رضا کے چار ماہ سے زائد جدا نہ

ہے۔ ”ووجب ان لا يمنع له عدة الابرضانها وطيب نفسها به الخ“ (شامی ص ۵۲ ج ۲ باب القسم)  
امیر المؤمنین حضرت عمر فاروق رضی اللہ تعالیٰ عنہ رات کے وقت مدینہ طیبہ کی گلیوں میں (گلی کوچوں میں)  
گشت لگاتے تھے۔ کہ ایک مکان سے جوان عورت کی آواز سنائی دی۔ وہ فراق شوہر میں یہ شعر پڑھ رہی تھی۔

فوالله لو لا الله تخشى عواقبه

لزوج من هذا السرير جوانبه

یعنی۔ قسم بخدا، اگر مجھ کو خوف خدا نہ ہوتا تو آج چار پائی کی چولیس ہلتی ہوئی ہوتیں۔

آپ نے مجھ دریافت کی تو کہنے لگی کہ کافی عرصہ ہوا میرا شوہر جہاد میں گیا ہے۔ اس کے فراق میں یہ شعر  
پڑھ رہی تھی۔ حضرت عمر فاروقؓ مخزون ہوئے۔ گھر آ کر اپنی بیٹی ام المؤمنین حضرت حفصہؓ سے دریافت کیا کہ عورت  
شوہر کے بغیر کتنی مدت تک صبر کر سکتی ہے؟ عرض کیا کہ چار ماہ۔ چنانچہ آپ نے فرمان جاری کیا کہ شادی شدہ عورت کو  
چار ماہ ہونے پر اپنے گھر جانے کی اجازت دے دی جائے۔ ”ثم قوله وهو اربعة اشهر يفيد ان المراد ايلاء  
الحرّة ويؤيد ذلك وان عمر رضى الله تعالى عنه لما سمع في اليلي اسراء تقول:“

فوالله لو لا الله تخشى عواقبه

لزوج من هذا السرير جوانبه

فستل عنها. فاذا زوجها في الجهاد. فستل بنته حفصة رضى الله تعالى عنها. كم تصبر  
السراة عن الرجل؟ فقالت اربعة اشهر. فامر امراء الا جناد ان لا يتخلف المتزوج عن اهله اكثر منها  
ولو لم يكن في هذه المدة زيادة مضارة بها لما شرع الله تعالى الفراق بالا يلاء فيها. (شامی ص ۵۲۸ ج ۲ باب القسم) والله اعلم بالصواب

ولیمہ کب مسنون ہے؟

(سوال ۲۸۶) (۱) ولیمہ کب کرے؟ خلوت سے پہلے، یا خلوت کے بعد؟ (اور خلوت سے مراد محبت ضروری ہے،  
یا محض دروازہ بند کرنا؟) ہاں کرم تفصیل فرمائیں۔

(۲) نکاح ہونے کے بعد فوراً رخصتی سے یا خلوت سے پہلے دعوت طعام کھلانے سے ولیمہ کی سنت ادا ہوگی یا

نہیں؟

(الجواب) (۱) ولیمہ کی دعوت اجتماع زوجین کے بعد کھلائی جاتی ہے۔ دولہا، دلہن ملیں اس روز صبح کو یا دوسرے دن  
شادی کی خوشی میں پڑوسی، خویش واقارب اور دوست و احباب کو جمع کرے جن میں فقراء اور علماء بھی ہوں۔ خلوص نیت  
کے ساتھ حسب حیثیت جانور ذبح کر کے یا کچھ کھانا پکا کر کھلائے۔ وولیمۃ العرس سنة وفيها مشوبة عظمية  
ومشى اذا بنى الرجل بامرأته ينبغي ان يدعو اجيران والا قرياء والا صدقاء ويذبح لهم ويضع لهم  
طعاما (الى قوله) ولا بأس بان يدعو يومئذ من الغد و بعد الغد ثم ينقطع العرس والوليمۃ كذا  
في الظهيرية (فتاویٰ عالمگیری ص ۲۲۹ ج ۶ کتاب الکراهية الباب الثانی عشر فی الهدایا

والضیافات مطبع احمد) ولیمہ کے متعلق اور بھی اقوال ہیں۔ مثلاً (الف) وقت عقد (ب) وقت عقد کے بعد بھی اور دخول کے بعد بھی (ج) دودن کے بعد مکروہ ہے (مظاہر حق۔ کتاب النکاح ص ۱۴۹ ج ۳)  
(۲) بعض کے نزدیک ہو جائے گی:- واللہ اعلم بالصواب۔

(سوال) ولیمہ کی مدت کب تک ہے؟

(الجواب) دو روز تک کی دعوت کو ولیمہ کہتے ہیں۔ اس کے بعد دعوت دینے کو دعوت ولیمہ نہیں کہتے۔ ولیمۃ العرس سنة وفيها مشوبة عظيمة وهي اذا بنى الرجل بامرأته ينبغي ان يدعوا الجيران الخ (فتاویٰ عالمگیری ص ۲۲۹ ج ۶ بیہدایا مطبع احمد) فقط واللہ اعلم بالصواب۔

**نکاح کے لئے پہلی بیوی کو طلاق دے دینے کی شرط لگانا:**

(سوال ۲۸۷) شادی کے بعد چند برس گزرے۔ اولاد نہیں ہوئی۔ اس لئے دوسری شادی کرنا ہے۔ لیکن خطبے والوں کا اصرار ہے کہ پہلی بیوی کو طلاق دو تب ہو سکتا ہے۔ تو میں کیا کروں؟

(الجواب) اولاد نہ ہونا بیوی کا قصور نہیں ہے۔ اس لئے بلا قصور عورت کو طلاق دینا ظلم ہے خطبہ والوں کو ایسی بے جا شرط کرنا اور طلاق کے لئے مجبور کرنا جائز نہیں۔ حدیث شریف میں اس کی ممانعت وارد ہے۔ ”لا تسال المرأة طلاق احتیہا لتستفرغ صحتها۔ ولتکح فان لها ما قدر لها متفق علیہ“ (مشکوٰۃ شریف باب اعلان النکاح والخطبة والشرط ص ۲۷۱) واللہ اعلم بالصواب۔

**ترک وطن کی شرط سے نکاح کرے تو کیا حکم ہے؟**

(استفتاء ۲۸۸) لڑکی نے اس شرط پر شادی کی کہ وہ لندن نہ آئے۔ لڑکا ہر دو برس میں چار، چھ ماہ کے لئے آجایا کرے۔ شرط کے مطابق ایک مرتبہ آیا۔ اب تین برس ہوئے تاہم وہ نہ آیا۔ نہ آنے کی وجہ لکھ رہا ہے کہ آنے جانے میں خرچ زیادہ ہوتا ہے، وطن آنے میں ملازمت بھی موقوف رہتی ہے۔ تو اب باوجود شرط قبول کرنے کے وہ لڑکی کو لندن بلائے تو گنجائش ہے؟

(الجواب) ہاں، شرط قبول کرنے کے باوجود عورت کو راضی کر کے بلا سکتا ہے۔ جبر نہیں کر سکتا۔ لڑکی جاننا چاہے تو خط و کتابت اور خرچ بند کر کے اس کو پریشان کرنا جائز ہے۔ حضرت عمر فاروق رضی اللہ تعالیٰ عنہ کا ارشاد ہے۔ ”اذا تزوج الرجل امرأة وشرط لها۔ ان لا یخرجها من مصرها فلیس له ان یخرجها۔“ یعنی جب مرد نے عورت سے اس شرط پر نکاح کیا۔ کہ اس کو وطن سے باہر نہیں لے جائے گا۔ تو اب عورت کی رضامندی کے بغیر شوہر اس کو نہیں جاسکتا۔ (ترمذی شریف ص ۱۳۴ ج ۱ ابواب النکاح باب ما جاء فی الشرط عند عقدة النکاح) اور آنحضرت ﷺ کا ارشاد ہے کہ وہ شرط جس کا پورا کرنا سب سے زیادہ ضروری ہے وہ شرط ہے جس پر نکاح کیا گیا ہو۔ (ایضاً ترمذی شریف ص ۱۳۴ ج ۱ ایضاً) اگر لندن جانے میں صحت، عزت، اور آبرو و دینداری کے بارے میں کوئی اندیشہ نہ ہو تو عورت کو جانے کے لئے اظہار رضامندی بہتر ہے۔ بلکہ بعض حالات میں جانا ضروری ہو جاتا ہے۔ فقط واللہ اعلم بالصواب۔



## شادی کے لئے قرض لینا:

(استفتاء جدید ۲۸۹) لڑکی اور لڑکا بالغ ہو گئے ہوں۔ اور شادی کے قابل ہوں مگر شادی کرنے کی حیثیت باپ میں نہیں ہے تو قرض لے سکتا ہے؟ یا حیثیت ہونے تک شادی مؤخر کرے؟ جب حیثیت ہو تب شادی کرے؟ حکم شرع کیا ہے؟ (بینواتو جروا)

(الجواب) اپنی یا بچوں کی شادی مؤخر کرنے میں ارتکاب معصیت کا اندیشہ، تو تاخیر نہ کی جائے۔ بقدر ضرورت (جو مسنون طریقہ سے شادی کرنے کے لئے کافی ہو جائے) قرض لینے کی شرعاً اجازت ہے "شامی" میں ہے (قوله: والا استدانة له) لان ضمان ذالك على الله تعالى فقد روى الترمذی والنسائی وابن ماجة ثلاث حق على الله تعالى. عونهم المكاتب الذي يريد الا داء، والناكح الذي يريد العفاف، والمجاهد في سبيل الله تعالى. (ص ۳۶۰ ج ۲ کتاب النکاح) فقط والله اعلم بالصواب.

## جس عورت سے شادی کرنا ہے اسے دیکھنا:

(سوال ۲۹۰) جوان عورت کو جس سے شادی کرنے کا خیال ہو پسند کرنے کے لئے دیکھنا کیسا ہے؟ بینواتو جروا۔ (الجواب) پسند کرنے کی غرض سے دیکھنا مستحب اور جائز ہے۔ بشرطیکہ پیغام قبول کرے۔ نہ کی توقع کی جاسکتی ہو اگر توقع نہ ہو تو اجازت نہیں ہے (قوله والنظر اليها قبله) ای وان خاف الشهوة كما صرح حواہ فی المحيط والا باحة وهذا اذا علم انه يحجب في نكاحها (شامی ج ۲ ص ۳۶۰ ایضاً) فقط والله اعلم بالصواب.

## غائبانہ شادی کی صورتیں:

(سوال ۲۹۱) کیا غائبانہ شادی ہو سکتی ہے؟ اور اس کا طریقہ کیا ہے؟ بینواتو جروا۔

(الجواب) ہاں، غائبانہ بھی شادی ہو سکتی ہے۔ اور اس کا طریقہ یہ ہے۔

- (۱) مثلاً دولہا دلہن کو خط لکھے کہ میں تجھ سے نکاح کرتا ہوں، جب دلہن کو خط پہنچے تو شرعی گواہوں کے سامنے پڑھا جائے۔ اور اسی مجلس میں دلہن کہہ دے کہ میں نے نکاح قبول کیا۔ تو نکاح منعقد ہو جائے گا۔
- (۲) یا دلہن دولہا کو خط لکھے کہ میں آپ سے نکاح کرتی ہوں۔ جب دولہا کو خط ملے تو شرعی گواہوں کو جمع کر کے ان کے سامنے خط پڑھا جائے اور دولہا کہے کہ میں نے نکاح قبول کیا۔
- (۳) یا درمیان میں وکیل بنایا جائے اور وکیل ایجاب کے بعد مؤکل یا مؤکلہ کی جانب سے شرعی گواہوں کے سامنے نکاح قبول کرے۔

- (۴) یا دلہن دولہا کو یا دولہا دلہن کو اپنے نکاح کا وکیل بذریعہ خط وغیرہ بنا دے۔ تو وکیل (دلہن ہو یا دولہا) شرعی گواہوں کے روبرو اس مضمون کو ادا کرے اور اپنے سے نکاح کر لیوے تو نکاح ہو جائے گا۔ (قوله بل غائب) الظاهر ان المراد به الغائب عن المجلس وان كان حاضراً في البلد و صورته ان يكتب اليها بخطها. فاذا بلغها الكتاب احضرت الشهود و قرأته عليهم وقالت زوجت نفسي منه، او تقول ان

فلانا کتب التی یخطب فی فاشہدوا انی زوجت نفسی منہ اما لو لم تقل بحضر تہم سوی زوجت نفسی عن فلان لا ینعقد، لان سماع الشطین شرط صحۃ النکاح الخ (شامی ص ۳۶۳ ج ۲ کتاب طہارۃ) فقط واللہ اعلم بالصواب

### زانیہ کی وضع حمل کے بعد شادی:

(سوال ۲۹۲) ایک آدمی نے ایک لڑکی سے زنا کیا۔ جس کی وجہ سے لڑکی کو حمل ٹھیر گیا اور ایک بچی ہوئی۔ اب بعد میں اس لڑکی کے والدین اس کا نکاح کر دینا چاہتے ہیں اب جو زانیہ ہے وہ مالدار گھرانے کا ہے اور شراب نوش ہے۔ اور شادی شدہ ہے۔ اس کے بچے بھی ہیں۔ وہ چاہتا ہے کہ اس کی شادی اس لڑکی سے کرادی جائے۔ اور اس لڑکی کی دوسری جگہ بھی بات چل رہی ہے۔ تو کس کے ساتھ شادی کرائی جائے۔ اس لڑکے کے ساتھ جو زانیہ ہے یا اس کے علاوہ کسی دوسرے سے۔ اور جو بچی ہوئی ہے اس کو کرشن (عیسائی) لے گئے ہیں۔ اور شاید وہ اس کو کرشن تعلیم (ان کی مذہبی تعلیم) بھی دیں گے۔ تو بچی کے متعلق کیا حکم ہے؟ مینو اتو جروا۔

(الجواب) بحالت حمل تو اسی بدکار لڑکے کے ساتھ شادی کرادینا مناسب تھا تا کہ بچی کی بھی حفاظت ہو جاتی، جب کہ یہ مصلحت نہ رہی اور لڑکا زانی شرابی بھی ہے۔ اور عیالدار بھی ہے نباہ ہو یا نہ ہو۔ اس لئے دوسرے نیک لڑکے سے شادی کرادی جائے۔ اگر میسر نہ ہو تو اس سے کر دی جائے۔ بچی قبضہ میں کر سکتے ہو تو کوشش کی جائے۔ فقط واللہ اعلم بالصواب۔

### ”اپنی بستی چھوڑ کر دوسری بستی میں شادی نہیں کرنا چاہئے“ یہ قانون بنانا کیسا ہے

(سوال ۲۹۳) کیا فرماتے ہیں علمائے دین و مفتیان شرع متین مندرجہ ذیل مسئلہ میں کہ مسلمانوں کی ایک برادری کے چودہ بیویاں نے اپنی برادری کے متعلق یہ قانون بنایا ہے کہ ہماری برادری کے ایک شہر والے دوسرے کسی شہر میں خواہ اپنی ہی برادری میں کیوں نہ ہو شادی نہیں کر سکتے اگر کوئی ایسا کرے گا تو اس کو برادرین سے خارج (بایکٹ) کر دیا جائے گا نہ کوئی اس سے بات چیت کر سکتا ہے نہ اسے ملازم رکھ سکتا ہے نہ اس سے کسی طرح کا معاملہ کیا جاسکتا ہے نہ اس کو سلام کیا جاسکتا ہے نہ اس کے سلام کا جواب دیا جاسکتا ہے۔ دریافت طلب امر یہ ہے کہ ایسا قانون بنا نا شرعاً درست ہے یا نہیں؟ اور سلام کا جواب دینے پر پابندی لگانا درست ہے؟ مینو اتو جروا۔

(الجواب) ایسا قانون بنانا کہ ”اپنی بستی چھوڑ کر دوسری بستی میں شادی نہ کرے ورنہ بایکٹ کیا جائے گا“ درست نہیں ظلم ہے، اسلام نے آزادی دے رکھی ہے کہ اپنی بستی میں شادی کرے یا دوسری بستی میں لہذا بستی کی قید لگانا شریعت کی دی ہوئی سہولت اور آزادی میں بے فائدہ دخل اندازی ہے لہذا ایسے قانون سے باز آ جانا لازم ہے ورنہ تمام خرابی اور فتنہ و فساد کی ذمہ داری قانون سازوں کے سر عائد ہوگی۔ فقط واللہ اعلم بالصواب۔

### نکاح کے موقع پر ختم قرآن:

(سوال ۲۹۴) ہمارے یہاں شادی بیاہ کے موقع پر ختم قرآن شریف کیا جاتا ہے، گویا اس موقع پر اموات کو ایصال

ثواب کیا جاتا ہے جس میں دوستوں عزیزوں کو خاص طور پر دعوت دی جاتی ہے کوئی پیٹھی نئی تقسیم کی جاتی ہے یا شربت وغیرہ پلایا جاتا ہے، یہ شرعاً کیسا ہے۔

(الجواب) اس تقریب میں رسم و رواج کو بڑا دخل ہے، ایصال ثواب کے لئے دعوت دے کر لوگوں کو جمع کرنے کی کیا ضرورت ہے، یہ تداعی غیر مقصود کے لئے ہے خود پڑھ کر بخش سکتے ہیں، یہی طریقہ نام و نمود سے دور اور اموات کے لئے زیادہ نفع بخش ہے واطال فی ذلک فی المعراج وقال هذه الافعال كلها للسمعة والرياء فيحترز عنها لا نهم لا يريدون وجه الله تعالى (شامی ج ۱ ص ۸۴۸ کتاب الجنائز مطلب فی کراهة الضیافة من اهل الميت) فقط واللہ اعلم بالصواب۔

### بوقت نکاح چاول اور ناریل امام صاحب کو دینا:

(سوال ۲۹۵) ہمارے یہاں یہ رواج ہے کہ نکاح کے وقت دلہن والے دولہا کے سامنے سوا پانچ سیر چاول اور ایک ناریل رکھتے ہیں اور دولہا سے پانچ روپے لیتے ہیں اس کے بعد امام صاحب نکاح پڑھاتے ہیں اور یہ چاول اور ناریل امام صاحب کو دیا جاتا ہے اور وہ نکاح خوانی کی اجرت پانچ روپے وصول کرتے ہیں اس کا کیا حکم ہے؟ بینوا تو جروا۔

(الجواب) یہ ہندوؤں کا طریقہ ہے اور اس میں اعتقادی خرابی ہے لہذا واجب الترمک ہے اس سے بچنا ضروری ہے توبہ کریں اور اپنے عقیدہ کی اصلاح کریں ورنہ گنہگار ہوں گے، نکاح خوانی کی اجرت جس نے دعوت دے کر نکاح خواں کو بلایا ہو وہ ادا کرے اور جو اجرت ملے ہوئی ہے وہ لینا درست ہے۔ فقط واللہ اعلم بالصواب۔

### تبلیغی اجتماعات میں نکاح کرنا:

(سوال ۲۹۶) عقد نکاح کے لئے بہترین جگہ کون کسی ہے؟ آج کل یہ طریقہ چل رہا ہے کہ جہاں تبلیغی اجتماع ہوتا ہے وہاں دولہا اور لڑکی کا وکیل اور شاہدین پہنچ جاتے ہیں اس طرح ہر اجتماع میں کئی نکاح ہوتے ہیں کیا یہ طریقہ صحیح ہے؟ یہ بدعت تو نہیں ہوگا؟ کہ اپنی بستی اور اپنے محلہ کو چھوڑ کر جہاں اجتماع ہوتا ہے وہاں جاتے ہیں اس کو سادگی کہا جاتا ہے وہاں علماء بھی ہوتے ہیں مگر کچھ نہیں کہتے، آپ اس پر روشنی ڈالیں، بینوا تو جروا۔

(الجواب) بہتر تو یہی ہے کہ اپنے گھر پر خوشی کی تقریب ہو قریبی رشتے دار بھی آسانی سے شریک ہو سکتے ہیں نکاح مسجد میں کیا جائے کہ یہ مستحب ہے مگر آج کل شادی کے رسوم و رواج اس قدر بڑھ گئے ہیں کہ اکثر مستورات کی نماز قضا ہوتی ہے اور فضول خرچی ہوتی ہے بسا اوقات اس کی وجہ سے انسان مقروض بھی ہو جاتا ہے لہذا اگر تبلیغی اجتماعات میں عقد نکاح کیا جائے تو غلط نہیں ہے بہت سی خرابیوں سے بچ جاتے ہیں اجتماعات عموماً مساجد میں ہوتے ہیں اور جہاں مسجد میں گنجائش نہیں ہوتی اس جگہ اجتماع گاہ میں دو تین دن تک اذان اور اقامت کے ساتھ پانچوں وقت باجماعت نماز پڑھی جاتی ہے اس لئے اس جگہ نکاح کرنا مسجد میں نکاح کرنے کے مانند ہو سکتا ہے، غالباً اسی لئے علماء کچھ نہیں کہتے۔ فقط واللہ اعلم۔



نکاح کے رجسٹر میں نکاح کے اندراج کا حکم اور رجسٹر کا گم ہو جانا:

(سوال ۲۹۷) کیا فرماتے ہیں علماء دین اس مسئلہ میں کہ ہمارے یہاں ایک شخص کا نکاح ہو چند سالوں سے میاں بیوی نا اتفاقی ہے شوہر طلاق دینا چاہتا ہے مہر کے بارے میں شدید اختلاف ہے بوقت نکاح کمیٹی کی جانب سے جو نکاح کا سرٹیفکٹ دیا گیا تھا جس میں پوری تفصیل درج تھی وہ سرٹیفکٹ بقول شوہر اور بیوی دونوں میں سے کسی کے پاس نہیں ہے اس لئے شوہر نے کمیٹی سے دوبارہ نکاح کے سرٹیفکٹ کی نقل طلب کی کمیٹی نے پرانا ریکارڈ بہت تلاش کیا مگر نہ ملا اس درمیان شوہر نے پوری کمیٹی کے نام کورٹ میں مقدمہ کر دیا کہ کمیٹی نے ریکارڈ چھپا دیا یا ضائع کر دیا ہے کورٹ نے پوری بیچ پر سنگین جرم عائد کر دیا ہے جس کی وجہ سے پوری قوم پریشان ہے، دریافت طلب امر یہ ہے کہ شریعت کے اعتبار سے نکاح کا ریکارڈ رکھنے کا کیا حکم ہے کیا نکاح کے انعقاد کے لئے نکاح خوانی کے رجسٹر میں اندارج ضروری ہے؟ اگر نکاح کا ریکارڈ بیچ والوں سے گم ہو جائے تو کیا یہ جرم ہوگا؟ بیوقوفو جروا۔

(الجواب) نکاح صحیح ہونے کے لئے ایجاب و قبول اور اس وقت دو مسلمان مرد یا ایک مسلمان مرد اور دو مسلمان عورتوں کا گواہ ہونا ضروری ہے نکاح خوانی کے رجسٹر میں نکاح کا اندراج شرعاً لازم اور ضروری نہیں ہے، لیکن اب چونکہ مہر اور زیورات کے مفدمات ہونے لگے ہیں، نیز بیرونی سفر کے وقت حکومت نکاح کا ثبوت، سن، سال اور تاریخ کے ساتھ مطالبہ کرتی ہے اس لئے دنیوی طور پر اس کا منضبط کرنا ضروری ہو گیا ہے، جن لوگوں نے نکاح کے متعلق ضروری باتیں رجسٹر میں لکھیں اور سوء اتفاق سے وہ ان سے گم ہو لیا تو ان پر کوئی جرم عائد نہ ہوگا، بہت سی چیزیں گم ہو جاتی ہیں گا ہے سرکاری کاغذات بھی گم ہو جاتے ہیں۔ میاں بیوی کے درمیان مہر کی بارے میں اختلاف ہے تو آپ کے خاندان میں مہر کے متعلق جو دستور ہے اس کو سامنے رکھ کر فیصلہ کیا جاسکتا ہے۔

فتاویٰ دارالعلوم میں ہے۔

(سوال) نکاح میں اگر حاکم و طرف سے تحریر کو ضروری قرار دیا جائے تو تحریر ضروری ہے یا نہیں؟ بغیر تحریر کے نکاح منعقد ہوگا یا نہیں؟

(الجواب) بلا تحریر نکاح منعقد ہو جاوے گا تحریر ضروری نہیں ہے، شرائط نکاح مثل شہود وغیرہ ہونے چاہیے۔ حاشیہ میں ہے: والثانی انہی الشروط الخاص انعقاد سماع اثین بوصف حامس للايجاب والقبول الخ وركنه الايجاب والقبول حقيقة او حكما (البحر الرائق ۳/۸۳، کتاب النکاح) (فتاویٰ دارالعلوم مدلل و مکمل ۷/۸۵، ۸۶) فقہہ واللہ اعلم۔

شب زفاف، مباشرت اور صحت کے آداب:

(سوال ۲۹۸) شب زفاف میں بیوی سے پہلی ملاقات کے وقت کون سی دعاء پڑھنا چاہیے اور مباشرت و صحبت کے آداب کیا ہیں، امید ہے کہ اس کا جواب مرحمت فرمائیں گے۔

(الجواب) شب زفاف میں پہلی ملاقات کے وقت بیوی کی پیشانی کے بال پکڑ کر یہ دعاء پڑھے۔ اللہم انسی اسئلک من خیر ما رخیما جیلتها علیہ واعوذ بک من شر ما جیلتها علیہ۔ اس کے بعد دو

رکعت شکرانہ کی نماز پڑھیں مرد آگے کھڑا رہے عورت پیچھے، نماز کے بعد خیر و برکت مودت و محبت آپس میں میل جول اور اتفاق و اتحاد کے دعا کریں، غنیۃ الطالبین میں ہے۔

فاذا زفت الیہ اتبع ماروی عن عبد اللہ بن مسعود رضی اللہ عنہ وذلك انہ جاءہ رجل فقال انی تزوجت بجاریۃ بکر وقد خشیت ان تکرہنی او تفرکنی فقال لہ ان الالف من اللہ والفرک من الشیطان واذا دخلت الیک فمرها ان تصل خلفک رکعتین وقل اللہم بارک لی فی اہلی وبارک لاہلی فی اللہم ارزقنی منهم وارزقہم منی اللہم اجمع بیننا اذا جمعت فی خیر وفرق بیننا اذا فرقت الی خیر. (غنیۃ الطالبین، مترجم ص ۹۷، آداب النکاح)

اور جب عورت اس کے گھر میں لائی جائے تو اس روایت کے مطابق عمل کرے جو عبد اللہ بن مسعود رضی اللہ عنہ سے مروی ہے، ایک شخص عبد اللہ بن مسعود کے پاس آیا اور کہا میں نے ایک باکرہ عورت سے نکاح کیا ہے اور مجھے ڈر ہے کہ وہ مجھے پسند نہ کرے اور دشمن تصور کرے حضرت عبد اللہ بن مسعود نے اس سے فرمایا محبت اللہ کی طرف سے ہے اور دشمنی شیطان کا فعل ہے جب عورت تیرے گھر میں آوے تو اس سے کہہ کہ تیرے پیچھے کھڑی ہو کر دو رکعت نماز پڑھے اور تویہ دعا پڑھے۔ اللہم بارک لی فی اہلی۔۔۔ اے اللہ میرے لئے میرے اہل میں برکت عطا فرما اور میرے اہل کے لئے مجھ میں برکت عطا فرما اے اللہ مجھے اس سے اور اسے مجھ سے روزی عطا فرما اے اللہ جب آپ ہمیں یکجا جمع کریں تو خیر کے ساتھ جمع کریں اور جب الگ فرمائیں تو خیر کے ساتھ جدا فرمائیں۔

پہلی ملاقات بڑے نیک جذبات اور اچھی تمناؤں کے ساتھ ہونا چاہئے اور زوجین اس نعمت کے حصول پر جتنا شکر کریں کم ہے، پہلی ملاقات کے شکریہ اور مسرت میں شریعت نے دعوت و لیمہ رکھی ہے، شوہر تلافی و محبت سے پیش آئے اپنا سکھ اور رعب جمانے کی فکر نہ کرے اور ہر طرح اس کی دلجوئی کرے کہ عورت کو مکمل سکون اور قلبی راحت حاصل ہو اور ایک دوسری میں انسیت پیدا ہو۔

جب شوہر مباشرت کا ارادہ کرے تو مباشرت سے پہلے عورت کو مانوس کرے، بوس و کنار ملاعبت وغیرہ جس طرح ہو سکے اسے بھی مباشرت کے لئے تیار کرے اور اس بات کا ہر مباشرت کے وقت خیال رکھے، فوراً ہی صحبت شروع نہ کر دے اور بوقت صحبت اس بات کا خیال رکھے کہ عورت کی بھی شکم سیری ہو جائے، انزال کے بعد فوراً جدانہ ہو جائے، اسی حالت پر رہے اور عورت کی خواہش پوری ہونے کا انتظار کرے ورنہ عورت کی طبیعت پر اس سے بڑا بار پیدا ہوگا، اور بسا اوقات اس کا خیال نہ کرنے سے آپس میں نفرت اور دشمنی پیدا ہو جاتی ہے جو کبھی جدا ہو جانی کا سبب بھی بن جاتی ہے۔

غنیۃ الطالبین میں حضرت شیخ عبد القادر جیلانی رحمہ اللہ ارشاد فرماتے ہیں۔

ویستحب لہا الملاعبۃ لہا قبل الجماع والا انتظار لہا بعد قضاء حاجتہ حتی تقضى حاجتہا

فان ترک ذلك مضرة علیہا ربما افصى الی البغضاء والمفارقة. (غنیۃ الطالبین ص ۹۸ آداب النکاح)

اور ادب یہ ہے کہ جماع سے پہلے عورت سے ملاعبت کرے اور یہ بھی جماع کا ادب ہے کہ عورت کی خواہش پوری ہونے کے انتظار کرے (اپنی خواہش پوری کر کے لا پرواہ نہ ہو جائے بلکہ عورت کی خواہش بھی پوری ہونے دے) ایسا نہ کرنے سے عورت کو رنج پہنچتا ہے جو عورت کی دشمنی اور اس کے جدا ہو جانے کا سبب بن جاتا ہے۔



بوقت صحبت قبلہ کی طرف رخ نہ کرے، سر ڈھانک لے، اور جتنا ہو سکے پردہ کے ساتھ صحبت کرے، کسی کے سامنے حتیٰ کہ بالکل نا سمجھ بچے کے سامنے بھی صحبت نہ کرے اور بوقت صحبت بقدر ضرورت ستر کھولے، غنیۃ الطالبین میں ہے۔

ولا يستقبل القبلة عند المجامعة ویغطی راسه ویستر عن العیون وان کان عن صبی طفل لانه روى عن النبی صلی اللہ علیہ وسلم انه قال اذا اتی احدکم اہله فلیستر فانه اذا لم یستر استحیت الملئکة وخرجت ویحضرہ الشیطن واذا کان بینہما ولد کان الشیطان فیہ شریکاً (غنیۃ الطالبین ص ۸۹ کتاب النکاح)

جماع کے وقت قبلہ کی طرف منہ نہ کرے، سر کو ڈھانپ لے، ایسا پردہ کرے کہ کسی کی نظر نہ پڑے یہاں تک کہ بچہ بھی نہ دیکھ سکے کیونکہ آنحضور ﷺ نے ارشاد فرمایا ہے جب تم میں سے کوئی اپنی بیوی سے ہمبستری کرے تو چھپ کر کرے، جو شخص صحبت کے وقت پردہ نہیں کرتا تو فرشتے اس سے حیا کرتے ہیں اور وہاں سے چلے جاتے ہیں اور شیطان حاضر ہو جاتا ہے اور جب ان کے یہاں بچہ پیدا ہوتا ہے تو شیطان اس میں شریک ہوتا ہے۔ یہ احکام عام ہیں شب زفاف کے ساتھ خاص نہیں ہیں ہر مباشرت کے وقت ان پر عمل کریں۔

جب صحبت کرنے کا ارادہ کرے تو اولاً بسم اللہ پڑھے اور یہ دعا پڑھے اللھم جنبنا الشیطان و جنب الشیطان مارزقتنا، دعاؤں کا ضرور اہتمام کرے ورنہ شیطان صحبت میں شریک ہو جاتا ہے اور بچہ پر شیطانی اثرات ہو جاتے ہیں، انزال کے وقت دل میں یہ دعا پڑھے اللھم لا تجعل للشیطان فیما رزقتنا نصیباً صحبت کے بعد یہ دعا پڑھے الحمد للہ الذی خلق من الماء بشراً وجعله نسباً وصہراً غنیۃ الطالبین میں ہے۔

عن ابن عباس رضی اللہ عنہما قال قال رسول اللہ صلی اللہ علیہ وسلم لو ان احدکم اذا اراد ان یتامی اہلہ قال بسم اللہ اللھم جنبنا الشیطان و جنب الشیطان مارزقتنا ثم ان قدر ان یکون بینہما ولد فی ذلک لم یضرہ شیطان ابداً الی قولہ. و کذلک یروی عن السلف انه اذا لم یسم عند الجماع التف الشیطان علی احلیلہ یطاء کما یطاء. (غنیۃ الطالبین ص ۹۶، ص ۹۷ ایضاً)

حضرت کریم نے حضرت ابن عباس رضی اللہ عنہما سے روایت کی ہے کہ آنحضرت ﷺ نے ارشاد فرمایا جب تم میں سے کوئی اپنی بیوی کے پاس جانے کا ارادہ کرے تو کہے بسم اللہ..... شروع اللہ کے نام سے، یا اللہ ہمیں اور اس بچہ کو جو ہمیں آپ عطا فرمائیں شیطان سے دور رکھ، اگر ان کے مقدر میں اس نطفہ سے بچہ ہے تو شیطان اس بچہ سے دور رہے گا اور کبھی اسے رنج نہ پہنچا سکے گا الی قولہ..... علمائے سلف سے روایت ہے اگر عورت سے قریب ہونے کے وقت بسم اللہ نہیں پڑھتا تو شیطان اس کی مباشرت میں شریک ہوتا ہے انتھی صحبت کے بعد بدن پر جو ناپاکی لگی ہو اسے دھو لے اگر دوبارہ صحبت کا ارادہ ہو تو وضو کر کے صحبت کرے ورنہ غسل کرے، غسل کئے بغیر نہ سوئے البتہ کوئی عذر ہو تو سو سکتا ہے مگر صبح جلد اٹھ کر غسل کرے، نماز قضا نہ کرے۔ غنیۃ الطالبین میں ہے۔

فاذا فرغ من الجماع تنحی عنها وغسل ما بہ من الاذی وتوضاً ان اراد العود الیہا والا اغتسل ولا ینام جنباً فانه مکروہ و کذلک روى عن النبی صلی اللہ علیہ وسلم الا ان یشق ذلک



علیہ لبرد او بعد حمام و ماء او خوف ونحو ذلک فی نام الی حین زوال ذلک (غنیۃ ص ۹۷، ص ۹۸ آداب النکاح)

جماع سے فارغ ہو کر بدن پر جو نجاست لگی ہو اسے دھوئے اور اگر دوبارہ عورت کے پاس جانا چاہتا ہے تو وضو کرے ورنہ غسل کرنا افضل ہے غسل کے بغیر سو جانا مکروہ ہے آنحضرت ﷺ نے ارشاد فرمایا اگر سخت سردی کے باعث غسل نہ کر سکے یا حمام اور پانی فاصلہ پر ہو یا غسل کرنے میں کسی قسم کا خوف لاحق ہو تو ایسی صورت میں بلا غسل سو جانا جائز ہے۔

شوہر اپنی بیوی سے دل لگی، بوس و کنار، ملاعبت، صحبت اور اس کے بعد غسل جنابت کرتا ہے اللہ تعالیٰ ان تمام چیزوں پر بھی اجر و ثواب عطا فرماتے ہیں، غنیۃ الطالبین میں ایک حدیث ہے۔

قالت عائشة رضی اللہ عنہا قد اعطی النساء کثیراً فمابا لکم یا معشر الرجال فضحک رسول اللہ صلی اللہ علیہ وسلم ثم قال ما من رجل اخذ بید امراته یرا ودھا الا کتب اللہ تعالیٰ له حسنة فان عانقھا فعشر حسنات فاذا اتھا کان خیراً من الدنیا وما فیھا فاذا قام لیغتسل لم یمر الماء علی شعرة من جسده الا تکتب له حسنة وتمحی عنه سینه وترفع له درجة وما یعطی بغسله خیر من الدنیا وما فیھا وان اللہ عزوجل یراتی به الملائكة یقول انظروا الی عبدی نام فی لیلۃ قرۃ یغتسل من الجنابة یتیقن بانی ربہ اشهدوا بانی قد غفرت له. (غنیۃ الطالبین ص ۹۳، ص ۹۴، فصل فی آداب النکاح)

حضرت عائشہ رضی اللہ عنہا نے یہ سن کر عرض کیا یا رسول اللہ عورتوں کو تو بہت سا ثواب مل گیا مردوں کے بارے میں بھی ارشاد فرمائیے یہ سن کر حضور ﷺ مسکرائے اور فرمایا مرد اپنی عورت کا ہاتھ پکڑ کر اس کو مانوس کرتا ہے تو اس کے لئے ایک نیکی لکھی جاتی ہے، جو مرد پیار سے اپنی عورت کے گلے میں ہاتھ ڈالتا ہے اس کے حق میں دس نیکیاں لکھی جاتی ہیں جب وہ عورت سے مباشرت کرتا ہے تو دنیا و ما فیہا سے افضل ہوتا ہے، جب غسل کرتا ہے تو بدن کے جس بال پر سے پانی گذرتا ہے اس کے لئے ہر بال کے بدلہ میں ایک نیکی لکھی جاتی ہے اور ایک گناہ معاف ہو جاتا ہے اور ایک درجہ بلند کر دیا جاتا ہے اور غسل کرنے کے عوض میں جو چیز دی جاتی ہے وہ دنیا و ما فیہا سے بہتر ہوتی ہے اور بے شک اللہ تعالیٰ اس پر فخر کرتا ہے اور فرشتوں سے کہتا ہے کہ میرے بندے کی طرف دیکھو کہ ایسی سردرات میں غسل جنابت کے لئے اٹھا ہے اور وہ اس بات پر یقین رکھتا ہے کہ میں اس کا رب ہوں تم اس بات پر گواہ رہو کہ میں نے اس کو بخش دیا۔

شب زفاف اور صحبت کے سلسلہ کی آپس کی جو پوشیدہ باتیں ہوں کسی سے ان کا تذکرہ نہ کریں، نہ مرد نہ عورت، یہ بے حیائی اور بے مروتی ہے۔ غنیۃ الطالبین میں ہے۔

ولا یجوز له ان یحدث غیرہ بما جرى بینہ و بین اہلہ من امر الجماع ولا للمرأة ان تحدث بذلک للنساء لان ذلک سخف ودناءة وقبیح فی الشرع والعقل لما روی ابو ہریرۃ رضی اللہ عنہ فی حدیث فیہ طول عن النبی صلی اللہ علیہ وسلم الی ان قال ثم اقبل علی الرجال فقال هل منکم الرجل اذا اتی اہلہ فإغلق علیہ بابہ والقی علیہ سترہ فاستر بستر اللہ قالوا نعم یا رسول اللہ قال ثم یجلس بعد ذلک فیقول فعلت کذا فعلت کذا قال فسکتوا قال فاقبل علی

النساء فقال هل منكن من تحدث فسكتن ففتاة على احد ركبتيها وتناولت لرسول الله صلى الله عليه وسلم ليراها ويسمع كلامها فقالت انهم ليتحدثون وانهن ليستحدثنه فقال هل تدورون مماثل ذلك انما مثل ذلك مثل شيطانة لقيت شيطانا في السكة فقضى منها والناس ينظرون اليه. (غنية الطالبين ص ۹۰۹، ص ۱۰۰، فصل في آداب النكاح) فقط والله اعلم بالصواب.

ترجمہ: مرد کے لئے جائز نہیں کہ جماع کے متعلق مخفی باتیں کسی سے بیان کرے، یہی حکم عورت کے لئے بھی ہے کیونکہ یہ بے وقوفی اور کمینہ پن ہے، شرع اور عقل، انہما اعتبار سے، حضرت ابو ہریرہ رضی اللہ عنہ نے ایک طویل حدیث میں فرمایا ہے کہ ایک بار آنحضرت ﷺ نے ایک موقع میں مردوں کو مخاطب کر کے پوچھا کہ کوئی ایسا شخص بھی ہے جو اپنی بیوی کے پاس جاتے وقت دروازہ بند کر کے پردہ ڈال لیتا ہے اور چھپ کر یہ فعل کرتا ہے، صحابہؓ نے جواب دیا یا رسول اللہ ایسے لوگ موجود ہیں، پھر حضور ﷺ نے ارشاد فرمایا اس کے بعد وہ اپنے فعل کے متعلق لوگوں سے کہتا پھرتا ہے کہ میں نے ایسا کیا، ویسا کیا تو صحابہ خاموش رہے، پھر آپ ﷺ عورتوں کی طرف متوجہ ہوئے اور دریافت فرمایا کہ تم میں کوئی ایسی عورت ہے جو اپنے شوہر کی خاص باتیں دوسری عورتوں کے سامنے بیان کرتی ہو؟ یہ سکر عورتیں بھی خاموش رہیں کچھ دیر بعد ایک نوجوان اپنے زانو کے بل کھڑی ہوئی اور عرض کرنے لگی ایسی باتیں مرد بھی کرتے ہیں اور عورتیں بھی تب آنحضرت ﷺ نے ارشاد فرمایا جو مرد یا عورتیں ایسی باتیں کرتی ہیں ان کی مثال ایسی ہے جیسے ایک شیطان شیطانیہ سے کوچہ و بازار میں ملتا ہے اور اپنی حاجت پوری کر کے چل دیتا ہے حالانکہ لوگ ان کو دیکھ رہے ہوتے ہیں۔

### منگنی ہونے کے دو سال بعد لڑکے کا انکار:

(سوال ۲۹۹) میری بیٹی کا نکاح ایک لڑکے کے ساتھ طے ہوا تھا، اس بات کو آج دو سال ہو رہے ہیں لیکن آج تک لڑکے والوں نے پیسوں کی تنگی کی وجہ سے عقد نہیں کیا، شادی سے پہلے لڑکی ایک حادثہ میں گر جانے کی وجہ سے ہسپتال میں داخل کی گئی تھی، ابھی الحمد للہ تندرست ہے لیکن لڑکے والوں کے یہاں جب شادی کے متعلق پوچھنے کے لئے گئے تو انہوں نے نیز لڑکے نے آمادگی ظاہر نہیں کی بلکہ انہوں نے کہا کہ تم اور ہم آج سے بے تعلق ہیں تم اپنی بیٹی کی شادی اپنی مرضی کے موافق کر دو، ہماری برادری میں لڑکوں کی کمی ہے، ان حالات میں سوال یہ ہے کہ اب ہم از روئے شرع لڑکے والوں سے لڑکی کا علاج کرانے میں جو خرچ ہوا ہے اس میں سے کچھ خرچ مانگ سکتے ہیں؟ یا شادی کے لئے مجبور کر سکتے ہیں یا نہیں؟ یا اس سلسلے میں کورٹ کا سہارا لیا جاسکتا ہے یا نہیں؟ مفصل جواب مرحمت فرمائیں۔

(الجواب) حامد اومصلیٰ و مسلمان! منگنی یعنی شادی کرنے کا وعدہ اور قول و قرار اس پر دونوں جماعتوں کا قائم رہنا ضروری ہے، اللہ تعالیٰ کا فرمان ہے: **وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا** یعنی اور عہد (قول و قرار) پورے کرتے رہو، بے شک عہد کے متعلق پرشش ہونے والی ہے۔ (سورۃ بنی اسرائیل)

لہذا کسی شرعی سبب کے بغیر قول و قرار سے پھر جانا اور دو سال تک امید دلا کر پھر انکار کر دینا گناہ کا کام ہے، برادری کے ذمہ دار لوگوں کا فرض ہے کہ رشتہ کرانے کی پوری کوشش کریں، لیکن مجبور نہ کیا جائے، کوٹ کا سہارا لینا اور خرچ مانگنا غلط ہے۔ فقط واللہ تعالیٰ اعلم بالصواب۔ یکم ذیقعد ۱۳۸۰ھ۔



## کتاب الرضاع

مدت رضاعت کتنی ہے۔ اس کے بعد دودھ پلانے کا کیا حکم ہے:

(سوال ۳۰۰) رضاعت کی مدت کتنی ہے۔ یعنی کس مدت میں دودھ پینے سے نکاح کی حرمت کا حکم ثابت ہوتا ہے۔ (الجواب) بچہ کو دودھ پلانے کی مدت دو برس ہے۔ دو برس کے بعد دودھ پلانا جائز نہیں حرام ہے، لیکن حرمت نکاح کے لئے ڈھائی سال کی مدت ہے۔ یعنی ڈھائی برس کے اندر بچہ کسی عورت کا دودھ پی لے گا تو وہ عورت اس کی ماں اور اس کی اولاد اس کے بہن بھائی اور عورت مرضعہ کا بھائی، بچہ کا ماموں اور مرضعہ کی بہن بچہ کی خالہ اور مرضعہ کے ماں باپ اس بچہ کے نانی نانا اور اس کا شوہر (جس کی صحبت سے اس کے بچہ پیدا ہوا ہو اور دودھ اتر ہو) اس بچہ کا باپ اور اس کی اولاد (اس عورت کے بطن سے ہو یا اور عورت کے پیٹ سے ہو) اس کے بھائی بہن اور اس کا بھائی بچہ کا چچا اور اس کی بہن، بچہ کی پھوپھی اور اسکے والدین بچہ کے دادا دادی بن گئے اور نکاح کی حرمت کا حکم ثابت ہوگا، مرضعہ کا شوہر، بچہ کا باپ تب ہی شمار ہوگا جب کہ وہ عورت اس کی صحبت سے بچہ جنے اور اس کے دودھ اترے۔ لہذا اگر اس کی صحبت سے بچہ نہ ہوا اور دودھ نہ اترتا تو دودھ پینے والے بچہ کی یہ عورت ماں تو بن جائے گی مگر اس کا شوہر رضاعی باپ نہ ہوگا (مگر وہ بچہ اور اس کی اولاد مدخولہ کی اولاد ہونے کی وجہ سے حرام ہوگی دوسرے حرام نہ ہوں گے) مثلاً کسی حاملہ عورت کو اس کے شوہر نے طلاق دے دی یا شوہر کا انتقال ہو گیا جب بچہ پیدا ہو جائے گا اس کی عدت ختم ہو جائے گی اب اگر اس نے کسی سے نکاح کر لیا اور کسی بچہ نے اس کا دودھ پیا تو پہلا شوہر اس بچہ کا رضاعی باپ ہوگا۔ دوسرا شوہر رضاعی باپ نہ ہوگا (مگر وہ لڑکا اور اس کی اولاد اس کی مدخولہ کی اولاد ہونے کی وجہ سے حرام ہوگی دوسرے حرام نہ ہوں گے) ہاں جب دوسرے شوہر سے اس کے بچہ پیدا ہوگا پھر وہ عورت کسی بچہ کو دودھ پلائے گی تو پہلا شوہر نہیں بلکہ دوسرا شوہر اس بچہ کا رضاعی باپ شمار ہوگا کیونکہ دودھ اترنے کا سبب دوسرے شوہر کی صحبت اور تولد اولاد کا نتیجہ ہے (در مختار مع الشامی ج ۲ ص ۵۵۳ اول باب الرضاع۔ فتاویٰ عالمگیری جلد اول۔ جوہرہ ج ۲ ص ۹۶)

اپنی عورت کے سینے سے دودھ پینے میں کوئی حرج ہے :

(سوال ۳۰۱) مرد اپنی عورت کے سینہ (پستان) کو منہ میں لے کر چوسے اور منہ میں دودھ آ جائے اور حلق سے اتر جائے تو عورت حرام ہوگی یا نہیں؟

(الجواب) صورت مذکورہ میں عورت مرد پر حرام نہیں ہوگی۔ فتاویٰ قاضی خان میں ہے۔ اذا مص الرجل ثدی امرأته وشرب لبنها لم تحرم علیہ امرأته لما قلنا انه لا رضاع بعد الفصال (فتاویٰ قاضی خان ج ۱ ص ۱۸۹) ایضاً مطبع نو لکھنؤ لکھنؤ لیکن عمداً ایسی حرکت کرنا جائز نہیں کیونکہ شیر خوارگی کے زمانہ میں تو بچہ کے لئے عورت کا دودھ جائز ہے۔ مدت شیر خوارگی کے بعد عورت کا دودھ پینا حرام ہے۔

رضاعی بھانجی کا رضاعی ماموں سے نکاح درست نہیں:

(سوال ۳۰۲) کیا فرماتے ہیں علمائے دین و مفتی ۱۱۔ شریعت متین اس مسئلہ میں کہ ایک عورت مثلاً رشیدہ کا دوا لڑکھا،



ہیں (۱) حمیدہ (۲) ہاجرہ۔ حمیدہ کی ایک لڑکی ہے اور ہاجرہ کا ایک لڑکا ہے۔ ہاجرہ کے لڑکے قاسم نے اپنی نانی رشیدہ کا دودھ پیا ہے۔ تو اب دریافت طلب امر یہ ہے کہ حمیدہ کی لڑکی کا نکاح ہاجرہ کے لڑکے قاسم سے درست ہے یا نہیں؟ کیا قاسم حمیدہ کی لڑکی کا رضاعی ماموں ہوتا ہے؟ اگر رضاعی ماموں ہو تو اس سے نکاح درست ہے یا نہیں؟

(الجواب) صورت مسئلہ میں اگر قاسم نے مدت رضاعت میں (دو ڈھائی برس کے اندر) اپنی نانی رشیدہ کا دودھ پیا ہے تو نانی اس کی رضاعی ماں اور اس کی خالہ حمیدہ اس کی رضاعی بہن اور اس کی لڑکی قاسم کی رضاعی بھانجی اور قاسم اس لڑکی کا رضاعی ماموں ہوتا ہے۔ لہذا ان دونوں میں نکاح درست نہیں ہے۔

”فتاویٰ عالمگیری“ میں ہے۔ تحرم علی الرضيع ابواه من الرضاع واضو لهما وفروعهما من النسب والرضاع جميعاً. یعنی شیرخوار پر خواہ لڑکی ہو یا لڑکا اس کی رضاعی ماں اور باپ اور ان دونوں کے اصول (ماں باپ اوپر تک) اور فروع (بیٹا بیٹی نیچے تک) حرام ہو جاتے ہیں یہ اصول وفروع نسبی ہوں یا رضاعی۔ (ص ۸۴ ج ۲ کتاب الرضاع) واذا رضعت المرأة صبياً حرمت علی زوجها وابانہ وابنائه (المختار) فتكون المرضعة ام الرضيع واولادها اخوته واخواته من تقدم ومن تأخر فلا يجوز ان يتزوج شيئاً من ولدها وولد ولدها وان سفل! الخ والاختیار شرح المختار ص ۱۱۸ ج ۳ کتاب الرضاع واللہ تعالیٰ اعلم بالصواب۔

شوہر اپنی بیوی کا دودھ پئے تو کیا حکم ہے :

(استفتاء ۳۰۳) ایک آدمی جان بوجھ کر اپنی بیوی کا سینہ اپنے منہ میں لیوے اور دودھ پئے تو اس بارے میں کیا حکم ہے؟ اور اگر عورت اپنے شوہر کے منہ میں سینہ رکھ کر دودھ پینے کے لئے اصرار کرے تو اس بارے میں کیا حکم ہے؟ بینوا تو جروا۔

(الجواب) بڑی عمر میں کسی عورت کا دودھ پینا جائز نہیں حرام ہے۔ لیکن نکاح نہیں ٹوٹے گا۔ گنہگار ہوگا (حوالہ اسی باب کے دوسرے سوال میں گزرا ہے۔ از مرتب)۔ لہذا صورت مسئلہ میں مرد و عورت دونوں سخت گنہگار ہیں اور خدا و رسول (ﷺ) کے نافرمان ہیں۔ ان کو اس ناپاک حرکت سے توبہ کر کے باز آنا ضروری ہے۔ فقط واللہ اعلم۔

رضاعی بھتیجی سے نکاح ہو گیا تو کیا حکم ہے :

(سوال ۳۰۴) زید اور ابوبکر دونوں رضاعی بھائی ہیں ابوبکر کا اپنے رضاعی بھائی زید کی لڑکی سے نکاح ہوا ہے تو یہ نکاح درست ہے یا نہیں؟ اگر درست نہیں تو اب کیا صورت اختیار کی جائے؟ بینوا تو جروا۔

(الجواب) رضاعی بھائی کی بیٹی کے ساتھ نکاح درست نہیں ہے، حرام ہے، لہذا یہ نکاح درست نہیں ہوا، حدیث شریف میں ہے ان الله حرم من الرضاعة ما حرم من النسب (مشکوٰۃ شریف ص ۲۷۳ باب المحرمات) ہدایہ اولین میں ہے ویحرم من الرضاعة ما یحرم من النسب (ہدایہ اولین ص ۳۳۱) کتاب الرضاع) لہذا فوراً تفریق ضروری ہے۔ اگر حقیقت پر پردہ ڈالنا ضروری ہو تو ان بناؤ کا بہانہ کر کے طلاق دے کر عورت کو جدا کر دیا جائے۔ فقط واللہ اعلم بالصواب۔ ۲۹ جمادی الثانی ۱۴۰۰ھ۔

## رضاعی بہن کی لڑکی سے نکاح درست ہے یا نہیں:

(سوال ۳۰۵) یاکمین بانو غلام محمد کی لڑکی ہے، عزیز الدین شیخ محمد طیب غلام محمد کا بھانجہ ہے، عزیز الدین نے یاکمین بانو کی نانی کا دودھ پیا ہے تو کیا عزیز الدین کا نکاح یاکمین بانو سے ہو سکتا ہے یا نہیں؟ بینوا تو جروا۔

(الجواب) صورت مسئلہ میں اگر عزیز الدین نے مدت رضاعت میں ڈھائی برس کے اندر (یا کمین بانو کی نانی کا دودھ پیا ہے تو یاکمین کی نانی اس کی رضاعی ماں بن گئی اور یاکمین کی ماں اس کی رضاعی بہن اور یاکمین بانو اس کی رضاعی سانشی اور یہ (عزیز الدین) یاکمین بانو کا رضاعی ماموں بن گیا، اس لئے یاکمین بانو اور عزیز الدین کا نکاح درست نہیں ہو سکتا۔ (حوالہ بالا، از مرتب) فقط واللہ اعلم بالصواب۔

## اپنے بھائی کی دودھ شریک بہن سے نکاح درست ہے یا نہیں:

(سوال ۳۰۶) رفیق کے بھائی نے ایک عورت کا دودھ پیا تھا وہ تو مر گیا ہے اب رفیق کی شادی اس دودھ پلانے والی عورت کی لڑکی کے ساتھ ہو سکتی ہے یا نہیں؟ جو اس کے بھائی کی دودھ شریک بہن ہوتی ہے۔ بینوا تو جروا۔

(الجواب) صورت مسئلہ میں رفیق کی شادی اپنے بھائی کی دودھ شریک بہن سے درست ہے و تحل اخت احیہ رضاعاً (عالمگیری ج ۲ ص ۲۸ کتاب الرضاع) فقط واللہ اعلم بالصواب۔ ۲ رمضان المبارک ۱۴۰۰ھ۔

## اپنی بہن کے رضاعی بھائی سے نکاح کرنا:

(سوال ۳۰۷) میری حقیقی خالہ نے میرے ایک چھوٹے بھائی اور بہن جو جوڑواں (توأمین) پیدا ہوئے تھے دودھ پلایا تھا، وہ دونوں بعد میں انتقال کر گئے ان دونوں بچوں سے بڑی میری ایک بہن جو حیات اور بالغ ہے کیا اس کا رشتہ از دواج میری خالہ کے لڑکے سے شرعاً جائز ہے؟ بینوا تو جروا۔

(الجواب) صورت مسئلہ میں یہ رشتہ جائز ہے۔ دونوں کا نکاح ہو سکتا ہے فتاویٰ عالمگیری میں ہے و تحل اخت احیہ رضاعاً الخ اور حلال ہے نکاح کرنا اپنے رضاعی بھائی کی بہن سے (عالمگیری ج ۲ ص ۲۸ کتاب الرضاع) فقط واللہ اعلم بالصواب۔

## رضاعی ماموں سے نکاح:

(سوال ۳۰۸) کیا فرماتے ہیں علمائے دین و مفتیان شرع متین اس مسئلہ میں کہ فاطمہ نے اپنی پھوپھی کی لڑکی خالہ کا دودھ ایام رضاعت میں پیا ہے، اس فاطمہ کا نکاح مذکورہ پھوپھی (جس کی لڑکی کا فاطمہ نے دودھ پیا ہے) کے لڑکے زید سے ہو سکتا ہے یا نہیں؟ بینوا تو جروا۔

(الجواب) جب کہ فاطمہ نے اپنی پھوپھی کی لڑکی (یعنی پھوپھی زاد بہن) خالہ کا دودھ ایام رضاعت میں پیا ہے تو خالہ اس کی رضاعی ماں بن گی اور خالہ کا بھائی زید اس کا رضاعی ماموں ہو گیا، اس لئے فاطمہ کا نکاح زید سے نہیں ہو سکتا، فتاویٰ عالمگیری میں ہے و اخو المرضعة خالہ و اختها خالہ یعنی مرضعہ (دودھ پلانے والی عورت) کا بھائی

رضیع کا (یعنی دودھ پینے والے بچہ کا) ماموں بن گیا اور مرضعہ کی بہن رضیع کی خالہ بن گئی، اس لئے ان دونوں میں نکاح درست نہیں۔ فقط واللہ اعلم بالصواب۔

### عورت کا پستان منہ میں لینا:

(سوال ۳۰۹) عمر بوقت صحبت علیہ شہوت سے اپنی نو جوان بیوی کے پستان منہ میں لیتا ہے، تو کیا عورت کا پستان کو منہ میں لینا جب کہ اس میں سے دودھ نہ نکلے جائز ہے یا نہیں؟ اور اگر بچہ کی ولادت کی وجہ سے دودھ اتر آئے پھر یہ فعل کرے تو نکاح باقی رہے گا یا نہیں؟ بینوا تو جروا۔

(الجواب) شہوت کے جوش میں پستان منہ میں لینے پر مجبور ہو جائے تو گناہ نہ ہوگا، البتہ دودھ پینا حرام ہے، مگر اس سے حرمت رضاعت ثابت نہ ہوگی کہ مدت رضاعت نہیں ہے۔ واذا مضت مدة الرضاع لم يتعلق بالرضاع تحریم کذا فی الہدیۃ (عالمگیری ج ۲ ص ۲۸ کتاب الرضاع) فقط واللہ اعلم بالصواب۔

### رضیع (دودھ پینے والے لڑکے) پر مرضعہ کی لڑکی حرام ہے چاہے وہ کئی سالوں کے بعد پیدا ہوئی ہو:

(سوال ۳۱۰) کیا فرماتے ہیں مفتیان شرع متین اس مسئلہ میں کہ ساجدہ اور ماجدہ دو حقیقی بہنیں ہیں، ساجدہ کے یہاں ایک لڑکا پیدا ہوا جس کا نام سالم ہے، ماجدہ نے اپنے بھانجے سالم کو دودھ پلایا، کئی سالوں کے بعد ماجدہ کے یہاں ایک لڑکی پیدا ہوئی اس کا نام زینب ہے، سالم اور زینب دونوں نکاح کے قابل ہو گئے ہیں، ماجدہ اپنی لڑکی زینب کا نکاح سالم سے کرنا چاہتی ہے، ہمارے یہاں اس بارے میں دورائے ہیں، بعض لوگ اس نکاح کو ناجائز کہتے ہیں اور بعض جائز کہتے ہیں اور دلیل یہ پیش کرتے ہیں کہ زینب کی ولادت بہت سالوں کے بعد ہوئی ہے آپ مفصل مدلل جواب عنایت فرمائیں، اجمال سے کام نہ لیں اللہ آپ کو جزائے خیر عطا فرمائے۔ بینوا تو جروا۔

(الجواب) صورت مسئلہ میں سالم نے مدت رضاعت (دو سال کی عمر کے اندر) میں ماجدہ کا دودھ پیا، تو ماجدہ سالم کی رضاعی ماں ہو گئی، اور ماجدہ کا شوہر اس کا رضاعی باپ، اور ماجدہ کی تمام اولاد چاہے سالم کو دودھ پلانے کے زمانہ کی ہو یا اس سے پہلے یا اس کے کئی سالوں کے بعد کی ہو وہ سب سالم کے رضاعی بھائی بہن ہیں چاہے ماجدہ نے ان کو دودھ پلایا ہو یا نہ پلایا ہو اور ان سب کے درمیان نکاح حرام ہے، لہذا سالم کا زینب سے نکاح نہیں ہو سکتا۔

الاختیار لتعلیل المختار میں ہے:- (واذا ارضعت المرأة صبیة حرمت علی زوجها و آبائه و بنائہ) فتکون المرصعة ام الرضیع و اولادها اخوتہ و اخواتہ من تقدم و من تأخر فلا یجوز ان یتزوج شیئاً من ولدھا و ولد ولدھا و ان سفلوا..... الخ (الاختیار لتعلیل المختار ج ۲ ص ۱۱۸ کتاب الرضاع)

درالمنتقى فی شرح الملتقى میں ہے:

(ولا) حل (بین رضیع و ولد مرضعته) سواء ارضعت ولدها اولاً..... الی قوله..... (وان



(سفل) لانه ولد الا خ. (دررا المنتقى على هامش مجمع الانهر ص ۳۳ ج ۱ کتاب الرضاع)  
 فتاویٰ عالمگیری میں ہے: تحريم على الرضيع ابواه من الرضاع واصولهما وفروعهما من  
 النسب والرضاع جميعاً. یعنی شیر خواہ پر خواہ لڑکی ہو یا لڑکا اس کی رضاعتی ماں اور باپ اور ان دونوں کے اصول  
 (ان کے ماں باپ اور پر تک) اور فروع (بیٹا بیٹی آخر تک) حرام ہو جاتے ہیں، یہ اصول وفروع نسبی ہوں یا رضاعتی  
 (فتاویٰ عالمگیری ص ۲۸ ج ۲ کتاب الرضاع)

درمختار میں ہے (ولا) حل (بین الرضیعة وولد مرضعتها) ای التی ارضعتها (وولد ولدھا)  
 لانه ولد الا خ. شامی میں ہے: واطلقه فافاد التحريم وان لم ترضع ولدھا النسبی. الی قوله. وشامی  
 ایضاً مالو ولدته قبل ارضاعها للرضیعة او بعده ولو بسنین (درمختار و شامی ص ۵۶۱ ج ۲ باب  
 الرضاع)

القول الجازم میں ہے: قاعدہ اول: شیر خواہ پر اس کے رضاعتی ماں اور باپ اور ان دونوں کے جملہ اصول و  
 فروع نسبیہ ورضاعیہ حرام ہوں گے فی الہندیۃ تحريم حسی الرضيع ابواه من الرضاع واصولهما  
 وفروعهما من النسب والرضاع جميعاً (القول الجازم ص ۶)  
 ایک اور موقع پر تحریر فرمایا ہے: رضیع پر رضاعتی ماں باپ اور ان دونوں کے اصول وفروع نسبیہ ورضاعیہ حرام  
 ہوں گے، یہاں تک کہ مرضعہ کی نسبی اولاد خواہ رضیہ کے رضاعتی باپ سے ہو یا کسی دوسرے مرد سے رضاع سے قبل  
 کی ہو یا بعد کی رضیع پر حرام ہوگی الخ (القول الجازم فی بیان المحارم ص ۱۱ از حضرت العلامة مولانا  
 سعید احمد صاحب لکھنوی)

مندرجہ بالا حوالوں سے ثابت ہوتا ہے کہ صورت مسئلہ میں سالم اور زینب کے درمیان نکاح با اکل حرام  
 ہے، دونوں رضاعتی بھائی بہن ہیں اور ایک دوسرے پر حرام ہیں۔ فقط واللہ اعلم بالصواب۔

حرمت رضاعت کے ثبوت کے لئے دودھ پینے کا زمانہ ایک ہونا ضروری نہیں ہے:

(سوال ۳۱۱) صالحہ نے ناصر کو دودھ پلایا اور آٹھ دس سال کے بعد خدیجہ کو دودھ پلایا، اب ناصر اور خدیجہ کے  
 درمیان نکاح ہو سکتا ہے یا نہیں؟ ایک مولوی صاحب نے بتلایا کہ دونوں کے دودھ پینے کا زمانہ الگ الگ ہے لہذا  
 نکاح ہو سکتا ہے، کیا یہ بات صحیح ہے؟ بینوا تو جروا۔

(الجواب)۔ صورت مسئلہ میں ناصر اور خدیجہ دونوں نے مدت رضاعت میں (دو سال کی عمر کے اندر اندر) دودھ پیا  
 ہو تو دونوں آپس میں رضاعتی بھائی بہن ہیں، چاہے دونوں کے دودھ پینے کا زمانہ الگ الگ ہے، رضاعت کے ثبوت  
 کے لئے ایک ہی زمانہ میں اور ایک ساتھ دودھ پینا شرط نہیں ہے۔

درمختار میں ہے۔ (ولا حل بین رضیعی امرأة) بکو نہما اخوین وان اختلف الزمن والاب  
 ۔ شامی میں ہے (قوله وان اختلف الزمن) کان ارضعت الولد الثانی بعد الاول بعشرین سنة مثلاً  
 وکان کل منهما فی مدة الرضاع (درمختار و شامی ج ۲ ص ۵۶۱ باب الرضاع)

درالملتقى فی شرح الملتقى میں ہے (ولا حل بین رضیع ثدی وان اختلف زمانهما) وان كان بین رضاعهما سنون لانهما اخوان۔

مجمع الانہر شرح ملتقى الابحر میں ہے (قوله ان) وصلية (اختلف زمانهما) ای سواء ارضعتھما فی زمان واحد او فی ازمة متباعدة لان امھما واحدة (مجمع الانہر ج ۱ ص ۳۷۷)

بہشتی زیور میں ہے: مسئلہ نمبر ۱۴۔ ایک لڑکا ایک لڑکی ہے دونوں نے ایک ہی عورت کا دودھ پیا ہے تو ان میں نکاح نہیں ہو سکتا خواہ ایک ہی زمانہ میں پیا ہو یا ایک نے پہلے دوسرے نے کئی برس کے بعد دونوں کا حکم ایک ہے (بہشتی زیور ص ۲۱ چوتھا حصہ) فقط واللہ اعلم بالصواب۔

اپنی رضاعی والدہ کی اخیا فی بہن (رضاعی خالہ) سے نکاح کرنا:

(سوال ۳۱۲) ایک بچہ نے مدت رضاعت میں ایک عورت کا دودھ پیا، اب وہ بچہ بعد ابلوغ اپنی رضاعی ماں کی اخیا فی بہن سے نکاح کرنا چاہتا ہے تو یہ نکاح درست ہے یا نہیں؟ بینوا تو جروا۔

(الجواب) جو رشتے نسب سے حرام ہوتے ہیں وہ رضاعت سے بھی حرام ہو جاتے ہیں۔ ویحرم من الرضاع ما یحرم من النسب (ہدایہ اولین ص ۳۳۱ کتاب الرضاع) اور اپنی نسبی والدہ کی بہن۔ حقیقی ہو یا علاتی یا اخیا فی وہ اس کی خالہ ہے اور ہر ایک سے نکاح حرام ہے وتدخل فیہا العمت المتفرقات والخالات المتفرقات ای من الابوین او من الاب او من الام (ہدایہ اولین ص ۲۸۷ ایضاً) اسی طرح رضاعی والدہ کی بہن بھی (حقیقی ہو یا علاتی یا اخیا فی) رضاعی خالہ ہے اور اس سے نکاح حرام ہے۔ واخو المرضعة خالہ واختہا خالۃ، دودھ پلانے والی عورت کا بھائی اس بچہ کا ماموں ہے اور اس عورت کی بہن اس بچہ کی خالہ ہے۔ (عالمگیری بحوالہ فتاویٰ رحیمیہ ۱/۲۷۳) جدید ترتیب کے مطابق ص ۲۵۸ ج ۸ پر ملاحظہ فرمائیں۔ مصحح۔

لہذا صورت مسئلہ میں وہ بچہ اپنی رضاعی والدہ کی اخیا فی بہن (جو اس کی رضاعی خالہ ہے) سے نکاح نہیں کر سکتا۔ فقط واللہ اعلم بالصواب۔

## کتاب الطلاق

طلاق پر پابندی لگانا کیسا ہے :

(سوال ۳۱۳) ضلع کھیرا کے سنی مسلمان بہو برابر داران کی ایک کمیٹی چند مدت سے قائم کی ہے، جو قوم میں سماجی اصلاح کی کوشش کرنے کو اپنا مقصد اصلی ظاہر کرتی ہیں۔ اس میں ایک حصہ رواج طلاق جو مذکور قوم میں مروج ہے۔ یعنی بلا وجہ و عذر اور معمولی بات پر طلاق دے دیتے ہیں۔ انجام کار عورتوں کو زیادہ پریشانی اٹھانی پڑتی ہے، جس بنا پر اس طریق کو کم کرنے کے لئے اور ضرورتاً استعمال کرنے کے لئے پابندی کے لئے یہ قدم اٹھایا ہے۔ اور بلا عذر اور معمولی وجہ سے، طلاق دے دے تو اس پر جرمانہ (ڈنڈ) مقرر کیا ہے۔ اسی طرح وہ سزا جو منجانب کمیٹی مقرر شدہ مدت تک کوئی لڑکی بیاہ نہ کرے۔ اسی طرح سماجی مقاطعہ (بایکاٹ) کرنا، اگر کوئی اس کی خلاف ورزی کر کے اس سے لڑکی کو بیاہے اور بایکاٹ نہ کرے تو اس کو بھی مالی سزا (ڈنڈ) کی جائے۔ اب مذکورہ بالا بابت میں حسب ذیل رعایا کی طرف آپ کی نگاہ مبذول کرا کر شرعی فیصلہ کا خواہاں ہوں۔

(۱) کیا شریعت میں مالی سزا (ڈنڈ) کرنا درست ہے؟ (۲) کیا اس طرح مطلق (طلاق دینے والے) کو لڑکی دینے پر پابندی عائد کرنا اور سماجی مقاطعہ کرنا درست ہے؟ (۳) کیا کوئی شخص طلاق دیوے تو بیچ کے رو برو اس کو وجوہات کے اظہار پر مجبور کرنا درست ہے؟ مزید اینکد دریا فنگی یہ کہ اگر یہ طریق، طریق و ڈنڈ پختگی سے عمل درآمد ہوتا رہے گا تو اندیشہ ہے مثلاً زید نے طلاق دی اب جب کمیٹی اس سے وجہ دریافت کرے گی تو خود غرضی کی بنا پر اور اپنے بچاؤ کی خاطر عورت پر کوئی الزام لگا دے جس بنا پر وہ بے چاری مطلقہ بیچ کے سامنے اپنی آبرو لٹا دے پھر اس کے ساتھ کوئی شادی کو آمادہ نہ ہو گا اور بیچ میں عورت کا باپ یا بھائی وغیرہ موجود ہوں تو وہ لوگ اپنی بہن بیٹی کے علانیہ عیب سن کر غضبناک ہوں تو فتنہ و فساد شروع ہو جائے گا اور یہ بات بھی پیش نظر رہے کہ بعض دفعہ طلاق دینے والے کے پاس معقول وجوہات ہوتے ہوئے محض اپنی شرم و حیا سے بیچ کے رو برو ان کو ظاہر کرنے سے وہ رکے گا۔ اس صورت میں وجہ ظاہر نہ کرنے کی وجہ سے بے چارہ ڈنڈ کا مستحق بنے گا اور وجوہات پیش کرنے پر شرمندگی لاحق ہوگی، تو دریافت طلب یہ کہ کمیٹی کا مذکورہ رویہ اور مالی سزا اور مقاطعہ کرنا شریعت کے مطابق ہے یا نہیں؟ اور اس کمیٹی کی ممبری کی فیس دینا اور اس طرح اور طریق سے امداد کرنا درست ہے یا نہیں؟ بینوا تو جروا۔

(الجواب) (۱) مالی سزا (ڈنڈ) درست نہیں (۲-۳) طلاق دینے والے سے سماجی بایکاٹ کرنا حتیٰ کہ نماز جنازہ بھی نہ پڑھی جائے۔ تجہیز و تکفین میں شرکت نہ کی جائے، مناسب نہیں بجائے اصلاح کے اور خرابیاں پیدا ہوں گی۔ اثمہما اکبر من نفعہما (قرآن) تعلیم، پند و موعظت اور نصیحت اور اخلاقی دباؤ سے مذکورہ برائی کا دفعیہ ہو سکتا ہے۔ گاؤں گاؤں، گلی گلی، بازار بازار مجلس و عطا و نصیحت منعقد کر کے بلا وجہ اور معمولی بہانے سے طلاق دینے کی مذمت اور برائی بیان کی جائے۔ نیز ہینڈ بل (پرچے) شائع کر کے اس کا انسداد کیا جائے۔ ہاں طلاق فی نفسہ مباح ہے اور حق زوج ہے لیکن بدوں ضرورت شدیدہ اس حق کا استعمال کرنا خدائے پاک کو محبوب اور پسندیدہ نہیں ہے۔ اللہ تعالیٰ کے نزدیک



مباح اشیاء میں سے سب سے زیادہ مبغوض (ناپسند) چیز طلاق ہے۔ ایک حدیث میں ہے نکاح کرو اور طلاق نہ دو طلاق دینے سے عرش لرزتا ہے دوسری حدیث میں ہے کہ عن جابر قال قال رسول اللہ صلی اللہ علیہ وسلم ان ابلیس یضع عرشہ علی الماء ثم یبعث سرایہ فادناہم منه منزلة اعظمہم فتنۃ تجینی احدهم فیقول فعلت کذا کذا فیقول ما صنعت شینا قال ثم یجئی احدهم فیقول ماتر کتہ حتی فرقت بینہ و بین امرأتہ قال فید نیہ منہ ویقول نعم انت قال الاعمش اراہ قال فیضمہ (مسلم شریف ج ۲ ص ۳۵۶ کتاب التوبہ باب تحریش الشیطن وبعثہ سرایۃ الخ) یعنی شیطان اپنا تخت سمندر پر بچھاتا ہے پھر اپنی فوج کو بہکانے اور فتنہ و فساد پھیلانے کے لئے بھیجتا ہے۔ تو ان میں سے اعلیٰ مرتبہ والا اس کے نزدیک وہ ہوتا ہے جو بڑا فتنہ کر کے آیا ہو۔ اس کے معتقد کیلئے بعد دیگرے آتے ہیں اور اپنی کارگزاریاں بیان کرتے ہیں، وہ کہتا رہتا ہے (تم نے کچھ نہیں کیا) یہاں تک کہ ایک آکر کہتا ہے کہ میں نے اس کو چھوڑا ہی نہیں یہاں تک کہ اس کے اور اس کے بیوی بچوں کے درمیان جدائی ڈال دی تو شیطان ابلیس اس کو شاباشی دیتا ہے اور سینہ سے چمٹاتا ہے۔ (مسلم شریف)

نکاح ایک نعمت ہے اور حفاظت دین کے لئے ایک بڑی گارنٹی ہے اور طلاق میں نعمت خداوندی (بیوی، شوہر اور دونوں کے خاندان کا میل جول وغیرہ) کی بقدری اور ناشکری ہے۔ خاندان میں برسوں تک عداوت اور دشمنی رہتی ہے خدائے پاک ناراض اور شیطان خوش ہوتا ہے، طلاق دینے میں عورت کو رنج و غم پہنچتا ہے اور بلاقصور کے تکلیف پہنچانا ظلم اور گناہ کا کام ہے

مباش درپے آزار و ہر چہ خواہی کن  
در شریعت ما غیر ایں گناہے نیست

اگر عورت بد صورت و بد سیرت ہو تو صبر کرنا چاہئے، اس کو الگ کر کے خانہ خرابی نہ کرنا چاہئے۔ آنحضرت ﷺ نے عورت کو ضلع یعنی ٹیڑھی پسلی سے تعبیر فرما کر عورت کے ساتھ نرمی برتنے اور اس کی باتوں سے درگزر کرنے کی تاکید فرمائی ہے۔ اللہ تعالیٰ تمام باتیں خوب جانتا ہے، ہو سکتا ہے کہ ناپسند عورت میں خدائے پاک نے برکتیں رکھی ہوں۔

خدائے تعالیٰ فرماتے ہیں۔ اگر تم ان کو محبوب نہ رکھو (پسند نہ کرو عورتوں کو) تو ہو سکتا ہے کوئی چیز تم کو ناپسند ہو مگر اللہ تعالیٰ نے اس میں بڑی خوبیاں رکھی ہوں (سورہ نساء اسی طرح عورت کو بھی سمجھ سے کام لینا چاہئے اور خدائے تعالیٰ کے فیصلہ پر راضی رہ کر خوشی خوشی زندگی گزارنی چاہئے۔

طلاق دینے والے سے وجہ دریافت کر سکتے ہیں لیکن اسے خفیہ بات کے افشاء اور اظہار عیب پر مجبور کرنا جائز نہیں، حالات سے واقف ہونے اور دونوں کے نزاع اور اختلاف دور کرنے کے لئے ان کے قریبی رشتہ دار زیادہ مناسب و موزوں ہیں۔ وہ لوگ دونوں فریق کے باہم حالات سے واقف ہوتے ہیں اور ان سے خیر خواہی کی امید بھی ہو سکتی ہے، ان کو خاندان کی عزت و آبرو کا بھی پورا خیال ہوتا ہے۔ ارشاد خداوندی ہے۔

وان خفتہم شقاق بینہما فابعثوا حکماً من اہلہ و حکماً من اہلہا ان یریدا اصلاحاً یوفق

اللہ بینہما ان اللہ کان علیہما خبیوا۔ (سورۃ نساء ع ۶)

اگر تم (اوپر والوں) کو ان دونوں میاں بی بی میں کشاکشی کا اندازہ ہو تو ایک آدمی جو تصفیہ کرنے کی لیاقت رکھتا ہو مرد کے خاندان سے اور ایک آدمی جو تصفیہ کرنے کی لیاقت رکھنا ہو، عورت کے خاندان سے بھیجو۔ اگر ان دونوں آدمیوں کو اصلاح منظور ہوگی تو اللہ تعالیٰ ان میاں بی بی میں اتفاق فرمادیں گے۔ بلاشبہ اللہ تعالیٰ بڑے علم اور خبر والے ہیں۔ (بیان القرآن سورہ نساء)

اگر کمیٹی کے افراد میں زیادہ تر علماء ہوں اور علماء کی رائے و صلاح کے مطابق عمل کیا جاتا ہو تو اس کے ممبر بننے اور امداد کرنے میں ترجیح نہیں ہے۔

### حالت حمل میں طلاق واقع ہوگی یا نہیں

(سوال ۳۱۴) عورت کو حمل کی حالت میں طلاق ہوگی یا نہیں۔

(الجواب) جی ہاں! حالت حمل میں بھی طلاق واقع ہو جاتی ہے۔ واولات الاحمال اجلھن ان یضعن حملھن (سورہ طلاق)

عورت کے گستاخانہ کلمات سے نکاح پر کوئی اثر ہوتا ہے :

(سوال ۳۱۵) ایک شخص کی عورت وقتاً فوقتاً یہ الفاظ بولتی رہتی ہے ”اللہ میاں سے ہم جتنے ڈرتے ہیں اتنا ہی زیادہ ڈراتا ہے، تو اس سے طلاق ہو کر عورت جدا ہو جاتی ہے یا نہیں؟

(الجواب) الفاظ مذکورہ نہایت گستاخانہ اور قبیح ہیں، اس پر تو بہ واجب ہے اور زجر اتجدید نکاح کا حکم کیا جائے مگر اس سے طلاق نہ ہوگی اور اس سے عورت نکاح سے نہ نکلے گی۔ فقط واللہ اعلم بالصواب۔

### نکاح ثانی کرنے میں اگلی عورت کو طلاق دے کسی عذر کی بنا پر تو کیا حکم ہے

(سوال ۳۱۶) میری شادی کو تقریباً پندرہ سولہ برس ہوئے اور عورت ”ٹی۔ بی۔“ کی مریض ہے کوئی کام نہیں ہوتا اور اولاد بھی نہیں۔ دو برس سے میکہ میں ہے طلب کرنے پر نہیں آتی گھر میں والدہ ضعیف ہیں اور کوئی دوسرا نہیں ہے۔ اب مجھے دوبارہ نکاح کرنا ہے اور نئے رشتے والے کہتے ہیں کہ عورت کو طلاق دے دو۔ ورنہ ہم نکاح نہیں کریں گے۔ جس بناء پر اس کو طلاق دوں تو گناہ تو نہیں؟ شرعاً کیا حکم ہے؟ وہ ظاہر ہے کہ عورت باوجود بلانے کے نہیں آتی۔ جواب سے نوازیں۔

(الجواب) بلا عذر شرعی اور بدون شدید مجبوری کے عورت کو طلاق دے کر ایذا پہنچانا موجب گناہ ہے۔ صورت مسئلہ میں آپ معذور و مجبور ہیں۔ لہذا آپ گنہگار نہیں ہیں۔ لیکن نئے رشتے والوں کو یہ سزاوار نہیں کہ اگلی عورت کو طلاق دینے کی شرط کریں۔ جواز روئے حدیث شریف منع ہے۔ مشکوٰۃ شریف میں ہے۔ وعن ابی ہریرۃ رضی اللہ عنہ قال قال رسول اللہ صلی اللہ علیہ وسلم لا تسئل المرءۃ طلاقاً اختہا لتستفرغ صحتہا ولتکح فان لہا ما قدر لہا۔ متفق علیہ (مشکوٰۃ شریف ص ۲۷۱ باب اعلان النکاح والخطبۃ

والشرط فقط واللہ اعلم بالصواب .

### حاملہ کی طلاق کے بارے میں:

(استفتاء ۳۱۷) ایک مرد نے اپنی عورت کو ناخوش گوار تعلق کی وجہ سے تین طلاق دی۔ عورت کو مہر اور نفقہ بھی دے دیا جس کی رسید وصول ہو گئی۔ اس بارے میں کوئی ناگواری بھی نہیں۔ حمل میں طلاق دی ہے تو طلاق ہوگی یا نہیں۔  
(الجواب) حاملہ کو طلاق دی جائے تو واقع ہو جاتی ہے۔ حمل مانع طلاق نہیں۔ و طلاق الحامل یجوز عقب الجماع۔ (ہدایہ ص ۳۳۶ ج ۲ کتاب الطلاق باب طلاق السنة) فقط واللہ اعلم بالصواب .

### اپنی عورت کو زنا کرتے دیکھے تو کیا حکم ہے:

(استفتاء ۳۱۸) ایک مرد نے اپنی عورت کو بدکاری (زنا) کرتے دیکھا اب اس کو رکھے یا طلاق دے؟ طلاق نہ دے تو گنہگار ہے یا نہیں؟

(الجواب) مرد کو اس سے محبت ہو اور یقین ہو کہ دوبارہ اس فعل بد کا ارتکاب نہ کرے گی اور حقوق زوجیت میں فرق نہ آنے دے گی تو اس کو طلاق دینا ضروری اور واجب نہیں ہے۔ اس کو نکاح میں رکھے تو گنہگار نہیں۔ درمختار میں ہے۔ (لا یجب علی الزوج تطلیق الفاجرة) یعنی شوہر پر بدکاری عورت کو طلاق دینا واجب نہیں۔ آنحضرت ﷺ کی خدمت مبارکہ میں اس قسم کا مقدمہ پیش ہوا تھا۔ آنحضرت ﷺ نے مشورہ دیا کہ اس کو چھوڑ دو۔ شوہر نے کہا کہ یہ مجھے محبوب ہے۔ تو حضور ﷺ نے فرمایا۔ کہ اس کو رکھ سکتے ہو۔ قولہ لا یجب علی الزوج تطلیق الفاجرة ولا علیہا تسریح الفاجر الا اذا خاف ان لا یقیما حدود اللہ فلا بأس ان یتفرقا وہ مجتبیٰ والفجور یعم الزناء وغیرہ وقد قال صلی اللہ علیہ وسلم لمن کانت زوجته لا ترد لا تمس وقد قال ابی احبہا استمتع بها وہ (درمختار مع الشامی ص ۳۷۷ ج ۵ کتاب الحضر والا باحة فصل فی البیع) فقط واللہ اعلم بالصواب .

### بلا تلفظ محض سوچنے سے طلاق نہ ہوگی:

(سوال ۳۱۹) مرد اور عورت کی کبھی بنتی نہیں ہے۔ مرد کے کہنے پر عورت چلاتی نہیں ہے۔ جس کا وجہ سے دماغ کبھی کبھی پریشان ہو جاتا ہے۔ مگر دل ہر گز چھٹی کرنے کو نہیں مانتا۔ اس لئے کہ رشتہ داریاں، اولادیں سب کچھ دیکھتے ہوئے موت تک نبھانے کا ارادہ ہوتا ہے مگر دل میں وسوسے آیا کرتے ہیں اور وسوسہ اندر ہی اندر طلاق، طلاق، طلاق کا ہوتا ہے۔ اس وقت تین طلاق دینے کی نیت بھی نہیں ہوتی۔ اور ان الفاظ کو زبان سے دہرائے بھی نہیں جاتے سوچ ہی سوچ میں یہ وسوسہ آتے ہیں تو کیا ایسی صورت میں طلاقیں بڑ جاتی ہیں یا نہیں؟

(الجواب) بغیر زبانی تلفظ کے محض سوچنے سے اور دل کے وسوسوں سے طلاق واقع نہ ہوگی۔<sup>(۱)</sup>

(۱) وادنی الجہر اسماع غیرہ وادنی المخافتة اسماع نفسه ویجری ذلک المذکور فی کل ما یتعلق منطق کتسمیة علی ذبیحة ووجوب سجدة تلاوة وعناق وطلاق واستثناء الخ درمختار مع الشامی فصل فی القراة ج ۱ ص ۵۳۵



## بلانیت وبدون اضافت طلاق کا حکم:

(سوال ۳۲۰) کیا فرماتے ہیں علمائے دین ومفتیان شرع متین مسائل ذیل ہیں۔

(۱) ایک شخص نے جب کہ وہ اپنے لڑکے کو تنبیہ کر رہا تھا اور لڑکے کی والدہ نے درمیان میں مداخلت کی۔ تو اس نے اپنی زوجہ کو کہا۔ کہ ”فارغی“ ایک مرتبہ، اور پھر کہا کہ طلاق، طلاق، طلاق حالانکہ اس کی طلاق کی نیت نہیں تھی اور نہ ہی اس کا روئے سخن اپنی زوجہ کی طرف تھا اور نہ ہی اس نے اپنی زوجہ کو خطاب کیا۔ کہ ”تجھ کو فارغی“ بلکہ وہ تو اپنے لڑکے کے لئے بات کر رہا تھا۔ اور درمیان میں یہ الفاظ کہہ گیا اور نہ ہی ان الفاظ کے کہنے میں ”تجھ کو“ کہا۔ تو آیا اس بارے میں مرد کا قول معتبر سمجھا جاوے گا؟ (۲) مذکورہ صورت میں طلاق واقع ہوگی یا نہیں؟ (۳) اگر طلاق واقع ہوئی تو رجعی ہوئی یا بائن؟ (۴) اگر بائن ہوئی تو کتنی واقع ہوئی؟ (۵) اگر ایک طلاق واقع ہوئی تو مرد کو رجوع کا حق حاصل ہے یا نہیں؟ (۶) اگر رجوع کا حق حاصل نہیں تو کیا بغیر ”حلالہ“ کے اپنی زوجہ کو از سر نو نکاح پڑھ کر لاسکتا ہے؟

(الجواب) زوجہ کو ”فارغی“ کا لفظ ایک مرتبہ کہا تو طلاق بائن واقع ہوگئی۔ لفظ فارغی کنایات میں سے ہے۔ اس سے بلانیت طلاق بائن واقع ہونا متعارف ہے۔ چنانچہ امداد الفتاویٰ میں ہے۔ یہ لفظ فارغی کنایہ ہے۔ اور چونکہ اس سے ایقاع بائن متعارف ہے۔ اس لئے بلانیت اس سے طلاق بائن واقع ہو جائے گی (ص ۳۹۳ ج ۲) فارغی کے لفظ کے بعد طلاق صریح کا لفظ تین بار بولا گیا ہے اور قاعدہ ہے کہ عورت جب مدخولہ ہو تو بائن طلاق کو صریح طلاق لاحق ہوتی ہے۔ الصریح یلحق الصریح ویلحق البائن بشرط العدة (درمختار مع الشامی ص ۶۴۵ ج ۲ باب کنایات مطلب الصریح بلحق الصریح و البائن) لہذا بعد کی دو صریح طلاق لاحق ہو کر طلاق ثلاثہ مغلطہ ہوگئی۔ بدون حلالہ عورت حلال نہیں ہو سکتی۔ فان طلقها فلا تحل له من بعد حتی تنکح زوجا غیرہ (قرآن حکیم)

صریح طلاق میں نیت شرط نہیں ولا یفتقر الی نية لانه صریح فیہ لغلبة الاستعمال۔

(ہدایہ ص ۳۳۹ ج ۲) و صریح الطلاق لا یحتاج الی النية (المختار) لانه موضوع له شرعاً۔ فکان حقیقة والحقیقة لا یحتاج الی نية (الاختیار شرح المختار ص ۱۲۵ ج ۳ کتاب الطلاق) لفظ الطلاق لا یستعمل الا فی الطلاق فذلک اللفظ صریح یقع به الطلاق من غیر نية (فتاویٰ عالمگیری ص ۴۰۰ ج ۲)

لہذا فارغی اور لفظ طلاق میں ڈرانے اور دھمکانے اور عدم نیت کی بات قابل قبول نہ ہوگی۔ وان قال تعددته تخويفاً لم یصدق قضاء الا اذ اشهد علیه قبله به یفتی (درمختار مع الشامی ص ۵۹۲ ج ۲) باب الصریح مطلب الصریح نوعان الخ

رہا طلاق میں اضافت کا شرط ہونا تو اضافت صریح ہونا شرط نہیں اضافت معنویہ بھی کافی ہے اور وہ یہاں موجود ہے۔ چنانچہ سوال میں مذکور ہے کہ زوجہ بڑا رہی تھی تو زوج نے زوجہ کو دھمکانے کے لئے کہا۔ کہ ”فارغی“ پھر کہا۔ طلاق، طلاق، طلاق، دلالت حال اور مذاکرہ طلاق اور قرآن اضافت معنویہ ہے۔ (قولہ لتركه الا ضافة) ای

المعنویۃ فانہا الشرط والخطاب من الاضافة المعنویۃ وكذا الاشارة الخ ولا يلزم كون الاضافة بصریحة فی كلامہ (الی) وظاہرہ انہ لا یصدق فی انہ لم یرد امرأۃ للعرف (شامی ص ۵۹۰-۵۹۱ ج ۲ مطلب الصوۃ لمح نوعان الخ

لہذا عورت کے طلاق ہونے میں شبہ نہیں ہے۔ فقط واللہ اعلم بالصواب۔

(۲) واقع ہو گئی۔ فقط واللہ اعلم بالصواب۔

(۳) طلاق ثلاثہ مغلظہ واقع ہوئی۔ فقط واللہ اعلم بالصواب۔

(۴) تین واقع ہوئی۔ فقط واللہ اعلم بالصواب۔

(۵) رجوع نہیں ہو سکتا۔ فقط واللہ اعلم بالصواب۔

(۶) شرعی حلالہ کے بغیر عورت حلال نہیں ہو سکتی۔ قوله تعالى: فان طلقها فلا تحل له من بعد

حتى تنكح زوجا غيره (سورۃ بقرہ) فقط واللہ اعلم بالصواب۔

مزید تشفی اور معلومات کے لئے مفتی اعظم حضرت مولانا مفتی عزیز الرحمن رحمہ اللہ کے فتاویٰ پیش کئے جاتے

ہیں۔

(۱) (سوال ۳۳/۹۲۰) شخصے زوجہ خود راسہ طلاق بائن گفت و اضافت بسوئے زوجہ نکرد بنا برآن زوجہ اش مطلقہ بانہ خواہد شد یا نہ؟

(الجواب) درین صورت سہ طلاق بر زوجہ اش واقع شد۔ کما فی الدر المختار ولا يلزم كون الاضافة صریحة فی کلامہ (الی قوله) فهذا يدل على وقوعه وان لم يصفه الى المرأة صریحاً (شامی ص ۴۳۰ ج ۲) فقط واللہ اعلم بالصواب۔ کتبہ عزیز الرحمن عفی عنہ (شارعی دارالعلوم دیوبند ج ۳ ص ۴۵۳)

(۲) (سوال ۴۳۴/۹۲۱) زید کا نکاح ہندہ سے ہوا ہے۔ زید اور ہندہ میں لڑائی ہوئی۔ زید نے غصہ میں کہا۔ ایک طلاق، دو طلاق، تین طلاق، ان الفاظ سے طلاق واقع ہوئی یا نہیں؟

(الجواب) اس صورت میں تین طلاق اس کی زوجہ پر واقع ہو گئی اور قرینہ اس کا موجود ہے کہ وہ شخص اپنی زوجہ کو کہہ رہا ہے۔ فقط واللہ اعلم بالصواب۔ کتبہ عزیز الرحمن عفی عنہ۔ (فتاویٰ دارالعلوم دیوبند ص ۴۵۵ ج ۳ ص ۴۵۵)

(۳) (سوال ۱۴۳۲/۹۱۲) ایک شخص نے غصہ ہو کر لفظ طلاق کو تکرار کیا۔ یعنی تین مرتبہ سے زیادہ بولا بغیر خطاب کے۔ تو اس صورت میں اس کی زوجہ پر طلاق واقع ہوئی یا نہیں؟ اگر واقع ہوئی تو کون سی؟ بلا حلالہ اس کو رکھ سکتا ہے یا نہیں؟

(الجواب) طلاق واقع ہو گئی اور تین طلاقیں پڑیں۔ وہ مغلظہ بانہ ہو گئی۔ حلالہ کے بغیر اس سے نکاح نہیں کر سکتا اور خطاب اگرچہ لفظوں میں نہیں، مگر مفہوم اور مقصد کے لحاظ سے خطاب موجود ہے۔ کیونکہ انسان ایسی حالت میں اپنی بیوی ہی کو طلاق دیا کرتا ہے۔ کما قال الفقهاء لان العادة ان من له امرأة اذا نما يحلف بطلاقها لا بطلاق غیرها الخ (ص ۴۳۰ ج ۳) فقط واللہ اعلم بالصواب۔ کتبہ عزیز الرحمن عفی عنہ۔ (فتاویٰ

دارالعلوم دیوبند ص ۲۵۱، ۲۵۲ ج ۳، ۴)

طلاق دینے پر مجبور کرنا کیسا ہے :

(سوال ۳۲۱) ایک آدمی اپنی بیوی کو طلاق دینا نہیں چاہتا دوسرے لوگ مجبور کر رہے ہیں تو مجبور کرنے والے کے لئے کیا حکم ہے؟ گنہگار ہوگا یا نہیں؟

(الجواب) بلاوجہ شرعی طلاق دینا، دلانا منع ہے کہ طلاق سے عورت کو تکلیف پہنچتی ہے اور بلا ضرورت ایذا رسانی ناجائز اور گناہ ہے۔ شادی زن و شوہر کی راحت و آرام کے لئے ہوتی ہے، طلاق سے یہ سب ختم ہو جاتا ہے اور خاندان میں برسوں تک عداوت رہتی ہے۔ اس کے علاوہ اللہ تعالیٰ کی نعمت کی ناشکری اور کفران نعمت ہے۔ لہذا بلا شدید ضرورت کے نہ طلاق دے نہ طلاق دلوائے۔

حدیث شریف میں ہے اللہ تعالیٰ کے نزدیک مباح چیزوں میں سب سے زیادہ ناپسندیدہ چیز (النفص المباحات) طلاق ہے: ایک حدیث میں ہے نکاح کرو اور طلاق نہ دو کہ طلاق سے عرش الہی لرز اٹھتا ہے۔ دوسری حدیث میں ہے۔ شیطان دریا میں پانی پر اپنا تخت بچھا کر اپنی فوج کو لوگوں کے بہکانے کے لئے اور فتنہ و فساد پھیلانے کے لئے بھیجتا ہے۔ اس شیطانی فوج کے جو پاسی میاں بیوی میں تفریق کراتے ہیں شیطان ان کو شاباش کہتا ہے اور سینہ سے لگاتا ہے کہ تو نے بہت خوب کام کیا۔ (مسلم شریف ج ۲ ص ۳۷۶ باب تحریش الشیطان وبعثہ سراہا لفتنة الناس الخ)

اگر مشکل و صورت یا کسی وجہ سے اس سے نفرت ہو تو اس کو نظر انداز کر کے خانہ بربادی نہ کرے، ہر شے کا انجام خدا کا معلوم ہے، ممکن ہے کہ اس ناپسندیدہ عورت میں خدا پاک نے تمہاری لئے خیر و برکت رکھی ہو اور نئی دلہن جس کو تم پسند کر رہے ہو اس میں کیا کیا برائیاں ہوں، تمہیں اس کا علم نہ ہو۔ اسی لئے اللہ تبارک و تعالیٰ فرماتے ہیں کہ فان کرہتموہن فعسی ان تکرہو شئیا ویجعل اللہ فیہ خیرا کثیرا (سورۃ نساء) اگر تم عورتوں کو ناپسند کرو تو ممکن ہے کوئی چیز تم ناپسند کر لو لیکن اللہ تعالیٰ نے اس میں کوئی بڑی خوبی اور بھلائی رکھی ہو (اسی طرح سمجھ کر صبر کرو خدا پاک بہتری فرمائیں گے)

اس باتوں کو سمجھ کر جبراً طلاق دلانے والوں کو سوچنا چاہئے کہ وہ کوئی اچھا کام نہیں کر رہے ہیں بلکہ ایسا کام کر رہے ہیں جس میں خدا اور رسول خدا ﷺ کی ناراضگی ہے اور شیطان کی خوشنودی ہے۔ اگر عورت قصور و ارباد اخلاق، نالائق ہو تب بھی طلاق دلانے کی کوشش نہ کی جائے جب کہ مرد اس سے خوش ہے اور محبت رکھتا ہے طلاق دینے پر رضا مند نہیں ہے تو جبراً طلاق دلانے پر بھی یہ محبت رکھے گا۔ بہت ممکن ہے اس محبت کی بنا پر گناہ کبیرہ میں مبتلا ہو جائے تو یاد رکھنا چاہئے اس گناہ کا سبب یہی لوگ ہوں گے۔

حدیث میں ہے کہ ایک آدمی بارگاہ نبوی ﷺ میں حاضر ہوا اور عرض کیا کہ میری عورت اختیاط نہیں برتی۔ آپ ﷺ نے فرمایا اسے طلاق دے دے۔ اس نے کہا مجھے اس سے محبت ہے آنحضرت ﷺ نے فرمایا اس سے اپنا کام نکالتے رہو عن ابن عباس قال جاء رجل الى النبی صلی اللہ علیہ وسلم فقال ان لی امرأۃ لا تردید



لا مس فقال النبی صلی اللہ علیہ وسلم طلقها قال انی احبها قال فامسکها اذا (مشکوۃ ص ۲۸۷) (شامی ج ۲ ص ۲۰۲) تفسیر روح البیان ج ۲ ص ۲۰۳

شادی شدہ عورت زنا کرائے تو کیا حکم ہے :

(سوال ۳۲۲) عورت زنا کرائے تو کیا طلاق واقع ہوگئی۔

(الجواب) زنا سے طلاق واقع نہیں ہوتی۔ البتہ بعض صورتوں میں حرمت مصاہرت ثابت ہو کر عورت خاوند پر ہمیشہ کے لئے حرام ہو جاتی ہے۔ جیسے کہ عورت اپنے شہر کے لڑکے سے بدکاری کرے تو خاوند پر ہمیشہ کے لئے حرام ہو جائے گی لیکن نکاح نہیں ٹوٹے گا کما قال فی الدر المختار (در مختار مع الشامی ج ۲ ص ۳۸۶-۳۸۷ باب المحرمات)

معتوہ و مجنون کی طلاق معتبر ہے یا نہیں :

(سوال ۳۲۳) ایک شادی شدہ جس کی عمر اٹھارہ انیس برس کی ہے وہ مجنون سا ہے۔ بچوں کی طرح بکتا ہے۔ ایک دفعہ حالت بخار میں گھر والوں سے جھگڑا کر کے قبرستان گیا، وہاں سے گاؤں پنچایت آفس میں جا کر ایک کاغذ پر طلاق لکھی لیکن الفاظ درست نہ تھے۔ وہ کاغذ جماعت کے آدمی کو دیا۔ اس نے کہا کہ تحریر درست نہیں ہے، میرے کہنے کے مطابق لکھ۔ اس نے لکھا۔ بعدہ پنچایت کے آدمی کو اور اپنے خسر کو ایک ایک نقل دے دی، وہ عورت کو لے گئے، مجنون یہ ہونے کے بعد اٹھ کر اپنی ماں سے کہنے لگا کہ میری بیوی کو بلاؤ، تو اس کی والدہ نے کہا تو کیا بکو اس کرتا ہے پھر پوری حقیقت کہہ دی۔ تو مجنون کہنے لگا کہ مجھے کچھ بھی خبر نہیں، پنچایت کے آدمی نے جو لکھوایا وہ لکھا۔ ڈاکٹر کی رائے ہے کہ یہ دیوانہ ہے اس کی سرٹیفکیٹ بھی دی ہے تو یہ طلاق ہوئی یا نہیں؟

(الجواب) جو صورت بیان کی گئی ہے وہ صحیح ہے تو یہ طلاق معتبر نہیں۔ شرعی اصطلاح میں ایسے آدمی کو جو مغلوب العقل، قلیل الفہم، پراگندہ دماغ۔ بے جوڑ باتیں کرے بے ڈھنگا ہو۔ نہ ٹھیک سوچ سکے نہ ٹھیک کام کر سکے۔ البتہ پاگلوں کی طرح مار دھاڑ اور گالی گلوچ نہ کرتا ہو ایسے شخص کو معتوہ کہا جاتا ہے اور معتوہ کی طلاق معتبر نہیں ہوتی۔ حدیث شریف میں ہے۔ کل طلاق جائز الا طلاق المعتوہ والمغلوب علی عقله (مشکوۃ ج ۲ ص ۲۸۴ باب الخلع والطلاق)

یعنی ہر ایک طلاق جائز ہے مگر معتوہ اور مغلوب العقل کی طلاق۔

ان المعتوہ هو القلیل الفہم المختلط الکلام الفاسد التدبیر لکن لا یضرب ولا یشتم بخلاف المجنون ویدخل المبرسم المغمی علیہ والمدھوش (بحر الرائق ج ۳ ص ۲۴۹ کتاب الطلاق تحت قوله لا طلاق الصبی والمجنون) انا لم نعتبر اقوال المعتوہ مع انه لا یلزم قیل ان یصلی الی حالۃ لا یعلم فیہا ما یقول ویریدہ الخ (شامی ج ۲ ص ۵۸۷ مطلب طلاق المدھوش)

دبر زوجہ میں وطی سے نکاح باقی رہتا ہے :

(سوال ۳۲۴) اگر اپنی بیوی کی دبر میں وطی کرے تو نکاح بحال ہے یا نہیں؟

(الجواب) عورت کی دبر (جائے بزار) میں طمی کرنا بالاجماع حرام اور گناہ کبیرہ ہے، صدق دل سے توبہ کرے، بارگاہ خداوندی میں عجز و انکساری سے اپنے گناہ کی معافی مانگے، یہ سنگین جرم ہے۔ لیکن بیوی نکاح سے خارج نہیں ہوتی<sup>(۱)</sup>

**حالت حمل میں طلاق واقع ہو جاتی ہے یا نہیں :**

(سوال ۳۲۵) ایک لڑکی سے میری شادی ہوئی۔ ایک برس پچیس دن ہوئے۔ اس کے والدین سے جھگڑا ہو گیا لڑکی کو مجبور کیا کہ وہ طلاق لے تو اس نے طلاق کا مطالبہ کیا۔ میں نے اس کو مورخہ ۶ ستمبر ۱۴۱۷ء کو طلاق دی ہے۔ اس کو دو ماہ کا حمل ہے باوجود اس کے اس نے طلاق لی تو طلاق اور عدت کا کیا حکم ہے۔

(الجواب) جب آپ نے طلاق دی تو طلاق ہو گئی، حالت حمل میں بھی طلاق ہو جاتی ہے۔<sup>(۲)</sup> وضع حمل سے عدت پوری ہو جاتی ہے۔ مہر باقی ہو تو اس کی ادائیگی ضروری ہے۔ عدت کا خرچ بھی دینا ہو گا باہم کوئی مصالحت ہو جائے تو اس کے مطابق عمل کیا جائے۔

**زچگی کے زمانہ میں طلاق واقع ہوتی ہے یا نہیں :**

(سوال ۳۲۶) کیا فرماتے ہیں علمائے دین اس بارے میں کہ ایک آدمی نے بیوی سے جھگڑتے ہوئے تین مرتبہ طلاق، طلاق، طلاق بول دیا، عورت حالت زچگی میں ہے اور ایک چھوٹا بچہ ہے جس کی ولادت کو ابھی ایک ماہ بھی نہیں ہوا ایسی حالت میں عورت پر طلاق واقع ہو جائے گی یا نہیں؟ ایک بچہ اور بھی چار سالہ ہے ان بچوں کی پرورش کس کے ذمہ ہوگی؟ بینوا تو جروا۔

(الجواب) مدخولہ عورت کو اس طرح تین الفاظ میں طلاق دینے سے تین طلاقیں واقع ہو جاتی ہیں<sup>(۳)</sup> اور زچگی کی حالت میں بھی طلاق ہو جاتی ہے بچوں کی پرورش کا ذمہ دار باپ ہے۔ فقط واللہ اعلم بالصواب۔

**شوہر کسی شرعی عذر سے طلاق دے تو اس پر جرمانہ لگانا کیسا ہے :**

(سوال ۳۲۷) ایک شخص نے اپنی منکوحہ کو اس کی بدخلقی اور خلاف شرع کام کرنے اور ناقابل برداشت عیوب کی بنا پر اس کو طلاق دے دی، کیا اس بناء پر بستی کے با اثر حضرات اس کو دوسری شادی کرنے سے روک سکتے ہیں؟ اور اس پر جرمانہ لگا سکتے ہیں؟ کیا شوہر شرعی عذر کی بنا پر طلاق دے تو گنہگار ہوگا؟ طلاق کے بعد شوہر چاہتا تھا کہ وہ عدت میرے گھر گزارے مگر وہ اپنے گھر چلی گئی اس صورت میں وہ عدت کے نفقہ کا مطالبہ کر سکتی ہے؟ بینوا تو جروا۔

(الجواب) جب کہ عورت کی بداخلاقی یا اور کسی شرعی وجہ سے شوہر نے طلاق دی ہے تو اس کو دوسری شادی سے روکنا یا جرمانہ عائد کرنا جائز نہیں ہے ظلم اور زیادتی ہے، شوہر کے مکان پر عدت گزارنے میں کوئی شرعی قباحت نہ ہو پھر بھی عورت اپنی باپ کے گھر عدت گزارنا چاہتی ہے تو نفقہ کا مطالبہ نہیں کر سکتی لیکن شوہر تہر عا دے دے تو بہتر ہوگا، جب

(۱) عن ابی ہریرۃ قال قال رسول اللہ صلی اللہ علیہ وسلم معلون من اتی امرأته فی دبرھا مشکوة باب المباشرة ص ۲۷۱۔

(۲) وطلاق الحامل یجوز عقیب الجماع و یطلقھا للسنة ثلاثۃ الخ فتاویٰ عالمگیری کتاب الطلاق ج ۱ ص ۳۷۸۔

(۳) منی کرر لفظ الطلاق بحرف الواو او بغير حرف الواو یتعدد الطلاق الخ فتاویٰ عالمگیری الفصل الاول فی الطلاق الصریح ج ۱ ص ۳۵۶۔

شرعی عذر کی وجہ سے طلاق دینا جائز ہے تو گنہگار کیسے ہوگا؟ فقط واللہ اعلم بالصواب۔

والدین طلاق دینے پر مجبور کریں تو ان کی اطاعت کی جائے یا نہیں :

(سوال ۳۲۸) کیا فرماتے ہیں علمائے کرام اس مسئلہ میں کہ ایک لڑکا اور لڑکی دونوں بالغ ہیں اور ایک ہی جماعت اور قوم کے ہیں گاؤں سے بھاگ گئے اور باقاعدہ شادی کر لی اور اب دونوں ایک ساتھ رہتے ہیں مگر لڑکے کے والدین اس شادی سے راضی نہیں ہیں اور لڑکے کو اپنے مکان میں رکھنے کے لئے بھی تیار نہیں ہیں اور طلاق دینے پر مجبور کرتے ہیں تو لڑکے کو والدین کی اطاعت کرتے ہوئے طلاق دینا ضروری ہے یا نہیں لڑکی حاملہ ہو چکی ہے مینو تو جروا۔

(الجواب) از روئے حدیث طلال چیزوں میں سب سے زیادہ بری چیز اللہ کے نزدیک طلاق ہے، اور وصال زوجین کی قاطع ہے اور زوجین میں بوجہ تعلق و عشق بعد طلاق زنا میں مبتلا ہونے کا قوی اندیشہ ہے اور عورت حاملہ ہو چکی ہے تو اس میں بچہ کا بھی نقصان ہے اور عورت کی زندگی برباد ہونے اور گناہ میں مبتلا ہو جانے کا قوی امکان ہے اس لئے والدین کی ناراضگی کی بنا پر طلاق دینا واجب اور ضروری نہیں ہے، بلکہ طلاق نہ دینے میں مصلحت شرعیہ مضمر ہے، زوجہ میں خامی ہے تو زوج بھی خامی سے خالی نہیں ہے، زوجہ کی اصلاح ہو سکتی ہے لہذا والدین کو چاہئے کہ اپنی ضد سے باز آجائیں۔ قوله تعالیٰ فان کرہتموہن فعیسیٰ ان تکرہوہو شیناً ویجعل اللہ فیہ خیراً کثیراً یعنی اگر تم ان عورتوں کو پسند نہ کرو تو ہو سکتا ہے کہ ایک خصلت تم کو پسند نہ ہو لیکن اللہ تعالیٰ نے اس میں تمہارے لئے کوئی بھلائی رکھی ہو۔ اور حدیث میں ہے کہ لوگوں کے لئے وہ پسند کرے جو اپنے لئے (اور اپنے اولاد کے لئے) پسند کرتا ہے اور ان کے لئے اس چیز کو ناپسند کرے جس کو اپنے لئے ناپسند کرتا ہے ماں باپ کو چاہئے کہ وہ اپنی ضد چھوڑ دیں اور بچہ کا قصور معاف کر دیں۔ درپے آزار نہ ہوں۔ بزرگان دین فرماتے ہیں۔

مباشن درپے آزار موہرچہ خواہی کن

کہ در شریعت ما غیر ازیں گنا ہے نیست

یعنی کسی کے درپے آزار نہ ہو اور جو چاہے کہ ہماری شریعت میں اس سے بڑھ کر گناہ نہیں ہے۔

حدیث میں ہے کہ ایک شخص رسول مقبول ﷺ کی خدمت میں حاضر ہوئے اور عرض کیا یا رسول اللہ (ﷺ) میری بیوی بدکار اور زانیہ ہے، آنحضرت ﷺ نے فرمایا طلاق دے دے اس نے کہا مجھے اس سے محبت ہے۔ وہ تو بصورت ہے، حضور ﷺ نے فرمایا تو پھر طلاق دے (مشکوٰۃ شریف ص ۲۸۷ باب اللعان)

اس لئے فقہاء رحمہم اللہ تحریر فرماتے ہیں لا یجب علی الزوج تطلیق الفاجرة یعنی زوج پر بدکار عورت کو طلاق دینا واجب نہیں ہے (درمختار مع الشامی ج ۲ ص ۴۰۲ کتاب الحضر والا باحة فصل فی البیع) فقط واللہ اعلم بالصواب۔

بلا وجہ طلاق دینے کی قباحت :

(سوال ۳۲۹) میرے بھائی نے ڈیڑھ سال پہلے شادی کی لیکن دو تین مہینے کے بعد طلاق دینے کی باتیں کرنے لگا گھر والوں نے اس کو سمجھایا اور پوچھا کہ طلاق دینے کی کیا وجہ ہے؟ تو کوئی وجہ نہیں بتائی بعد میں سمجھائے پر اپنے اس



ارادے سے باز آ گیا پھر چند ہفتوں کے بعد وہی طلاق دینے کی باتیں کرنے لگا پھر گھر والوں نے سمجھایا کہ بلا وجہ طلاق دینے میں والدین اور گھر والوں کی بدنامی ہے اور ان کی عزت کا سوال ہے لیکن وہ مانتا نہیں والدین فکر مند ہیں آپ مہربانی فرما کر طلاق دینے کے بارے میں جو نہ متئیں ہیں ان کو تحریر فرمائیں اور والدین کو راضی رکھنے کی تاکید بھی تحریر فرمائیں تاکہ میرا بھائی اپنے ارادے سے باز آ جائے۔

(الجواب) عورت پہلے حرام بھی اللہ تعالیٰ کے قانون (نکاح) سے حلال ہوئی، رفیقہ حیات بنی، گھر آباد ہوا، ایک دوسرے کے ہمدرد غم خوار اور وارث بن گئے، نصف دین کی حفاظت کی اللہ تعالیٰ نے سند عطا فرمادی، اولاد پیدا ہونے پر نسل کے جاری ہونے کا ذریعہ حاصل ہو گیا، ان نعمتوں کا شکر ادا کرنے کے بجائے بلا وجہ شرعی طلاق دینا کفران نعمت ہے جو اللہ تعالیٰ کو از حد ناپسند اور مبغوض ہے زوجین کے متعلقین کو لازم ہے کہ خرابی دور کر کے گھر آباد کرانے کی ممکن کوشش کریں، لیکن اگر دونوں میں نفرت اور رنجش اس درجہ پیدا ہو گئی ہو کہ جس کی وجہ سے نباہ ہونا مشکل نظر آئے اور حقوق زوجین پامال ہوتے ہوں تو ان خرابیوں کے ساتھ جوڑا باقی رکھنا بلائے عظیم ہے اور ایسی صورت میں تفریق ناگزیر ہو جاتی ہے۔ جب معاملہ اس مرحلہ تک پہنچ جائے تو والدین کی عزت اور خاندان کی آبرو کا خیال کر کے گھر کو جہنم کا نمونہ بنائے رکھنا روا نہیں ہے۔ فقط واللہ اعلم۔

### طلاق کا مضمون مطالعہ کرنے سے طلاق واقع ہوتی ہے یا نہیں :

(سوال ۳۳۰) میری شادی کو دو تین سال کا عرصہ ہوا مگر ہم دونوں میں لڑائی جھگڑا ہوتا رہتا ہے ایک مرتبہ میں قرآن پاک کا ترجمہ پڑھ رہا تھا اس میں طلاق کے مضمون کا مطالعہ کیا، مری طبیعت شکی ہے اس وقت سے خیال آتا ہے کہ شاید بیوی پر طلاق پڑ گئی اس وجہ سے میں پریشان ہوں جواب عنایت فرمائیں کہ طلاق واقع ہوئی یا نہیں؟ بینو تو جروا۔

(الجواب) اپنی بیوی کے لئے طلاق کا لفظ بولا جائے تب طلاق واقع ہوتی ہے، قرآن کے ترجمہ میں یا کتابوں میں طلاق کا مضمون دیکھنے یا پڑھنے سے عورت پر طلاق نہیں ہوتی لو کدر مسائل الطلاق بحضر تھا ولا ینوی لا تطلق (البحر الرائق ج ۳ ص ۲۷۸ کتاب الطلاق) فقط واللہ اعلم بالصواب۔

### وقوع طلاق کے لئے گواہوں کا ہونا شرط نہیں:

(سوال ۳۳۱) میں نے اپنی زوجہ کو اسٹامپ پر لکھ کر طلاق دی اس وقت اس کو ایک مہینہ کا حمل تھا اور طلاق قبول کرنے کے لئے بالکل راضی نہ تھی، لیکن میں نے اس سے اپنا پیچھا چھڑانے کے لئے اس کی صندوق میں ”تحریری طلاق نامہ“ رکھ دیا اور مہر کے پیسے بھی اس انداز سے کہ اس کو پتہ نہ چلے صندوق میں ڈال دیئے، عورت اس سے بالکل انجان اور بے خبر تھی جب اس نے اپنی صندوق کھولی تب اس کو اس کا علم ہوا، اس واقعہ کو ڈیڑھ سال ہو گیا، اور اس نے ابھی تک کسی سے نکاح نہیں کیا ہے، وضع حمل ہو چکا ہے اس کو پھر اپنے نکاح میں لانا چاہتا ہوں تو مجھے کیا کرنا چاہئے، جس وقت طلاق دی تھی اس وقت کوئی گواہ نہیں تھا اور میں نے منہ سے طلاق وغیرہ کچھ بولا نہیں ہے جس طرح اوپر مذکور ہے اسی طرح کیا ہے تو طلاق ہوئی یا نہیں؟ بینو تو جروا۔

(الجواب) طلاق نامہ میں کیا الفاظ لکھے ہیں اس کو دیکھئے ۱۔ فیصلہ کیا جاسکتا ہے اگر اس میں تین طلاقیں کا ذکر

ہے تو عورت مطلقہ مغلظہ ہو جائے گی (۱) اور اب بغیر شرعی حلالہ کے اس سے نکاح نہیں کر سکتا اور اگر تین طلاقوں کا ذکر نہیں ہے تو تجدید نکاح سے کام بن جائے گا۔ حمل میں طلاق واقع ہو جاتی ہے اور وقوع طلاق کے لئے گواہوں کا ہونا شرط نہیں ہے بلا گواہوں کے بھی طلاق واقع ہو جاتی ہے، البتہ شوہر طلاق کا اقرار نہ کرتا ہو تو ثبوت طلاق کے لئے شرعی گواہوں کا ہونا ضروری ہے، اگر عورت جانتی ہے کہ اس کو طلاق مل چکی ہے تو اس کے لئے جائز نہیں ہے کہ اپنی ذات کو شوہر کے حوالہ کرے المرأة كالفاضي (شامی باب الصریح تحت قوله دين فقط والله اعلم بالصواب۔ ۱۶ شوال المکرم ۱۳۹۹ھ)۔

غیر مدخولہ کو طلاق دینے کے بعد شوہر خلوت کا دعویٰ کرے تو کیا حکم ہے:

(سوال ۳۳۲) ایک شخص نے اپنی عورت کو خلوت صحیحہ سے پہلے شرطیہ ایک طلاق دے دی جب مقامی علماء سے مسئلہ پوچھا گیا تو جواب وقوع طلاق بائنہ کا ملا۔ شوہر اس کے بعد کہنے لگا کہ ہماری میاں بیوی کی طرح خلوت ہوئی ہے لیکن میرے یا بیوی کے مکان پر نہیں بلکہ کسی اور جگہ خلوت ہوئی ہے عورت انکار کرتی ہے اور وہ نابالغہ ہے اس صورت میں کون سی طلاق واقع ہوگی؟ اور خلوت کے بارے میں کس کا قول معتبر ہوگا؟ اور اس لڑکی کی دوسری جگہ شادی کرنی ہو تو کیا تین طلاقیں دلوانا ضروری ہے؟ بینوا تو جروا۔

(الجواب) صورت مسئلہ میں جب کہ رخصتی نہیں ہوئی اور خلوت کے گواہ بھی موجود نہیں ہیں عورت بھی انکار کرتی ہے اور وہ نابالغہ بھی ہے۔ (۲) تو شوہر کی بات کا اعتبار نہ ہوگا عورت ایک طلاق سے بائنہ ہوگئی، عدت بھی لازم نہیں، لہذا دوسرے سے نکاح درست ہے تین طلاقیں دلوانے کی حاجت نہیں، فقط واللہ اعلم بالصواب۔

طلاق کے وقت بیوی سامنے نہ ہو تو کیا حکم ہے :

(سوال ۳۳۳) کیا فرماتے ہیں علمائے دین و مفتیان شرع متین اس مسئلہ میں کہ ایک شخص کا اپنے بھائی بہنوں کے ساتھ جھگڑا ہوا اور غصہ میں آ کر ایک ہی سانس میں طلاق طلاق بول دیا اس وقت اس کی بیوی گھر میں نہیں تھی، عید کرنے میں گئی تھی، زوجین میں کوئی جھگڑا نہیں تھا دونوں محبت سے رہتے تھے اور عورت خوشی خوشی اپنی میکے گئی تھی مذکور شخص کی نسبت طلاق دینے کی نہیں تھی، اس کی بیوی ابھی میکے میں ہے، عورت کے گھر والے اس کو سرال بھیجنے سے انکار کرتے ہیں اور فتویٰ طلب کرتے ہیں، طلاق کے وقت گھر میں اس کی والدہ ہمشیرہ اور بھانج تھیں۔ سوال یہ ہے کہ مذکورہ صورت میں طلاق ہوئی یا نہیں؟ اگر ہوئی تو کتنی؟ زوجین ایک دوسرے کو چاہتے ہیں بہشتی زیور میں ہے کہ اگر نیت نہ ہو تو طلاق ہو نہیں سکتی فقط والسلام، بینوا تو جروا۔ (سورت)

(الجواب) طلاق واقع ہونے کے لئے عورت کا سامنے ہونا یا طلاق کے الفاظ سنانا یا عورت کا نام لے کر طلاق دینا شرط نہیں ہے، پس اگرچہ شوہر نے عورت کا نام نہیں لیا مگر اگر دلالت حال اور قرآن سے معلوم ہو جائے کہ الہی کا مقصود

(۱) "فروع کتب الطلاق ان مسبباً علی نحو لوح وقع ان نوى وقيل مطلقاً قال في الشامية تح قوله مطلقاً المراد به في الموصوفين نوى اولم ينو الخ درمختار مع الشامی مطلب فی الطلاق بالکتاب ج ۲ ص ۵۸۹  
(۲) والخلو بلا مانع حسی کمرض لأحدهما يمنع الوط وطبعی کو جود ثالث... وشرعی کا حرام الفرض او نفل ومن الحسی رفق وقرن وعقل وصغر، درمختار مع الشامی مطلب فی احکام الخلو ج ۲ ص ۴۶۵۔



اپنی عورت کو طلاق دینا تھا تو طلاق مغلطہ واقع ہو جائے گی (قولہ لشرکہ الاضافة) ای المعنویۃ فانہا الشرط والخطاب من الاضافة المعنویۃ و کذا الاشارة الخ ولا يلزم کون الاضافة صریحۃ فی کلامہ . الی قولہ . و ظاہرہ انہ لا یصدق فی انہ لم یرد امر انہ للعرف (شامی ج ۲ ص ۵۹۰ باب الصریح)

جھگڑا اگرچہ بھائی بہنوں کے ساتھ تھا بیوی کے ساتھ نہیں تھا مگر اس کا امکان ہے کہ شوہر نے بیوی کو طلاق دی ہو یہ سوچ کر کہ بیوی کی وجہ سے اس مکان میں رہنا پڑتا ہے اور بھائی بہنوں کے طعنے سننے پڑتے ہیں عورت نہ ہوتی تو کہیں بھی اپنی زندگی گزار لیتا اور اگر واقع میں ایسی کوئی بات نہیں تھی بھائی بہنوں سے جھگڑتے ہوئے بے اختیار طلاق کے الفاظ زبان سے نکل گئے ہیں، عورت کی وجہ سے نہ جھگڑا تھا اور نہ اس کا ذکر آیا تو طلاق کا حکم نہیں لگایا جائے گا۔ فقط واللہ اعلم بالصواب۔

نوٹ: لفظ طلاق صریح لفاظ ہے نیت کا محتاج نہیں ہے البتہ الفاظ کنایات نیت کے محتاج ہیں۔ بہشتی زیور کی عبارت میں اسی کا تذکرہ ہے۔ ۱۸۱۹۶۹۶۔

### غلط اقرار سے طلاق واقع ہوگی یا نہیں :

(سوال ۳۳۴) کیا فرماتے ہیں علمائے دین و مفتیان شرع متین مندرجہ ذیل مسئلہ میں کہ محمد سعید نے اپنے دوستوں کو مخاطب کر کے کہا کہ میں نے اپنی بیوی کو طلاق دے دی، دوستوں نے سوال کیا۔ کیا تم نے اپنی عورت کو طلاق دے دی؟ تو محمد سعید نے کہا کہ ہاں میں نے اپنی عورت کو طلاق دے دی۔ دوستوں نے پھر سوال کیا کیسے طلاق دی؟ تو محمد سعید نے کہا جیسے اس عورت کو طلاق دی تھی، واقعات کی تفتیش کے بعد معلوم ہوا کہ محمد سعید کا اپنی بیوی سے جھگڑا تو ہوا ہے مگر طلاق نہیں دی ہے اور اس نے دوستوں کے سامنے غلط اقرار کیا ہے تو اس صورت میں طلاق واقع ہوگی؟ فقط بینوا تو جروا۔

(الجواب) صورت مسئلہ میں ایک طلاق رجعی واقع ہوگئی (غلط اقرار سے بھی طلاق ہو جاتی ہے<sup>(۱)</sup>) دوبارہ یا سہ بارہ دوستوں کے جواب میں کہا کہ میں نے طلاق دے دی یہ پہلی طلاق کی خبر ہے جدید طلاق نہیں ہے لہذا عدت کے اندر محمد سعید رجوع کر سکتا ہے، نکاح جدید یا حلالہ کی ضرورت نہیں ہے۔ فقط واللہ اعلم بالصواب۔ ۲۰ جمادی الاولیٰ ۱۳۹۷۔

### شوہر طلاق کا اقرار کر کے منکر ہو جائے تو کیا حکم ہے :

(سوال ۳۳۵) میرے شوہر نے میرے والد کے سامنے تین طلاقیں دیں اور دو آدمیوں کے سامنے طلاق دینے کا اقرار کیا۔ اب وہ انکار کرتا ہے کہ میں نے طلاق نہیں دی ہے مجھے میرے والد صاحب اور ان دو شخصوں پر اعتماد ہے لہذا میں سمجھتی ہوں کہ مجھے طلاق واقع ہوگئی ہے اور میں شوہر پر حرام ہوگئی ہوں مگر شوہر انکار کرتا ہے تو میرے لئے کیا صورت ہے؟ جواب مرحمت فرمائیں۔ بینوا تو جروا۔

(۱) قولہ اوہا زلا ای فیقع قضاء و دیانۃ کما یدکر الشارح وبہ صرح فی الخلاصہ الخ و شامی (ج ۲ ص ۵۸۲ قیل مطلب فی تعریف السنکران و حکمہ)



(الجواب) اگر تمہارے والد صاحب اور دونوں گواہ سچے معتبر ہوں اور تمہیں ان کی گواہی سے تین طلاقوں کا یقین یا ظن غالب ہو جائے تو ایسی صورت میں تمہارے لئے حلال نہیں ہے کہ اپنی ذات شوہر کے حوالہ کرو اور شوہر کے ساتھ زن و شوقی کا معاملہ کرو، شوہر نہ مانے تو تمہیں لازم ہے کہ کچھ دے دلا کر رہائی حاصل کر کے اپنے کو حرام کاری (زنا) سے بچاؤ۔ شامی میں ہے والمرأة کالقاضی اذا سمعته او اخبرها عدل لا یحل لها تمکینه۔ (ترجمہ) عورت مثل قاضی کے ہے جب کہ عورت خود طلاق سنے یا اس کو معتبر آدمی طلاق کی خبر دے تو اس کے لئے جائز نہیں ہے (کہ شوہر کی بات مانے اور) شوہر کو اپنے اوپر قابو دے۔ (شامی ج ۲ ص ۵۹۴ باب البصریح)

### جس کو زبردستی نشہ آور چیز پلائی گئی اس کی طلاق کا حکم :

(سوال ۳۳۶) ایک شخص ہے جو بالکل شراب کا عادی نہیں ہے، بعضوں نے طلاق لینے کی غرض سے اس کو دھوکے سے شراب پلائی اور بحالت نشہ اس سے طلاق دلائی تو یہ طلاق معتبر ہے یا نہیں؟ بینوا تو جروا۔

(الجواب) بحالت نشہ جو طلاق دی جاتی ہے وہ اگرچہ معتبر ہے اور واقع ہو جاتی ہے مگر جبراً اور دھوکے سے شراب پلا کر بحالت نشہ جو طلاق دلائی گئی ہے وہ معتبر نہیں ہے (و اختلاف التصحیح فیمن سکر مکرها او مضطراً) (قولہ و اختلاف التصحیح ۵) فصصح فی التحفة و غیرها عدم الوقوع و جزم فی الخلاصة بالوقوع قال فی الفتح والاول احسن لان موجب الوقوع عند زوال العقل لیس الا النسب فی زواله بسبب محذور وهو مستف و فی النهر عن تصحیح القدوری انه التحقیق (درمختار و الشامی ج ۲ ص ۵۸۳ کتاب الطلاق) فقط والله اعلم بالصواب۔

### مجنون اور معتوہ کی طلاق کا حکم :

(سوال ۳۳۷) حاجی صاحب ایک عرصہ سے جنون میں مبتلا ہیں، کئی بار علماً جا شوٹ بھی لگوائے تاہم گاہے گاہے جنون کا شدید دورہ پڑتا ہے کبھی افاقہ ہو جائے مگر کامل افاقہ نہیں ہوتا فی الحال جب کہ پچاس فیصدی جنون کا اثر ہے حاجی صاحب نے اپنی بیوی کو تین طلاقیں دے دی ہیں تو طلاق واقع ہو کر عورت مغلطہ ہوگی یا نہیں بینوا تو جروا۔

(الجواب) (ویقع طلاق کل زوج عاقل بالغ مستیقظ) لقوله عليه الصلوة والسلام کل طلاق واقع الا طلاق الصبی والمعتوہ و فی روایة الا طلاق الصبی والمجنون اه (الاختیار لتعلیل المختار ج ۳ ص ۱۲۳ کتاب الطلاق) و اراد بالجنون من فی عقله الاحتلال فیدخل المعتوہ واحسن الاقوال فی الفرق بینہما ان المعتوہ هو القلیل الفہم المختلط الکلام الفاسد التدبیر ولكن لا یضرب ولا یشتم بخلاف المجنون الخ (البحر الرائق ج ۳ ص ۲۲۹ ایضاً تحت قوله لا طلاق الصبی والمجنون) و صرح الاصولیون بان حکمہ كالصبی الا ان الدبوسی قال تجب علیه العبادات احتیاطاً و ردہ صدر الا سلام بان العتہ نوع جنون فیمنع وجوب اداء الحقوق جمیعاً ما بسطہ فی شرح التحریر (درمختار مع الشامی ج ۲ ص ۵۸۶ مطلب فی طلاق المدہوش) و کذا المعتوہ لا یقع طلاقہ ایضاً وهذا اذا کان فی حالة العتہ اما فی حالة الافاقہ فالصحیح انه واقع ہکذا فی

الجوہرۃ النیرۃ (فتاویٰ عالمگیری ج ۲ ص ۵۵ کتاب الطلاق) درمختار کتاب الحجر میں ہے (وسبہ الحجر) (صغر و جنون) یعم القوی والضعیف کما فی المعنوی وحکمہ کممیز کما سیجنی: الی قولہ: مع ان طلاق المعنوی ایضاً لا یصح کذا افادہ ابن الکمال وتبعہ الشارح (درمختار مع الشامی ج ۵ ص ۱۲۳، ۱۲۴)

مذکورہ بالا احادیث اور روایات فقہیہ سے مستفاد ہوتا ہے کہ صورت مسئولہ میں طلاق واقع نہ ہوگی۔ مزید وضاحت کے لئے ملاحظہ ہو۔

فتاویٰ دارالعلوم (عزیز الفتاویٰ) میں ہے۔

(الجواب)۔۔۔ حالت افاقہ میں اگر وہ تمام اقل ہو جاتا ہو تو طلاق اس کی صحیح ہے۔ کما حققہ الکمال قال فی الشامی فیحترز عن یفیک احیاناً ای یزول عند ما ید بالکلیۃ وهذا کالعاقل البالغ فی تلك الحالة۔ شامی جلد خامس، کتاب الحجر، فقط واللہ اعلم بالصواب، کتبہ، (العلامہ مفتی) عزیز الرحمن عفی عنہ (رحمہ اللہ ج ۳، ص ۲۹۵)

(الجواب)۔۔۔ اگر جنون سے افاقہ کامل حاصل ہونے کی حالت میں طلاق دیا جائے تو طلاق واقع ہو جاتی ہے (فتاویٰ نظامیہ۔ مفتی محمد رکن الدین مفتی مدرسہ نظامیہ حیدرآباد دکن ج ۲ ص ۲۶۰) فقط واللہ اعلم بالصواب۔

مطلقہ ثلاثہ کو غیر مقلدوں کے فتویٰ کا سہارا لے کر رکھ لے تو ایسے شخص سے قطع تعلق کرنا کیسا ہے : (سوال ۳۳۸) میرا چھوٹا بھائی اس نے اپنی عورت کو ۱۹۶۵ء میں طلاق مغلظہ دے دی اس کے دو ماہ بعد سامرودی غیر مقلد کے فتویٰ پر عمل کرتے ہوئے اپنی عورت کو بغیر نکاح کے رکھ لیا اور دو سال بعد ایک لڑکا پیدا ہوا، نیز اس نے رسول مقبول ﷺ کی شان اقدس میں گستاخی کی اس نے (معاذ اللہ خاکم بدھن) کہا، کیا حضور ﷺ کو بھی طلاق کے بارے میں ایسی ہی سمجھ پڑی کہ تین دفعہ کہنے سے طلاق ہو جاتی ہے، حضور ﷺ کی شان میں ایسا کہنے والا کافر ہو جاتا ہے یا نہیں؟ ان دو جوہات کی بنا پر میں نے اور دوسرے بھائیوں نے اس وقت سے اس سے قطع تعلق کر رکھا ہے مگر دوسرے رشتہ دار کہتے ہیں کہ تم لوگ اس کے ساتھ تعلقات استہار کر لو اس کے اعمال اس کے ساتھ ہیں اس کی قبر میں وہ جواب دے گا، آپ براہ کرم جواب تحریر فرمائیں ہم لوگ کیا کرے مثل سابق قطع تعلق رکھیں یا تعلق قائم کر لیں؟ بینوا تو جروا۔

(الجواب) صورت مسئولہ میں غیر مقلد سامرودی کے نام نہاد فتویٰ کا (جو نصوص قطعیہ شرعیہ قرآن و حدیث اور اجماع صحابہ کے خلاف ہے) سہارا لے کر مطلقہ مغلظہ کو رکھ لینا قطعی حرام کاری و زنا کاری اور گناہ کبیرہ کا ارتکاب ہے اور اپنے حق مذہب حنفی نیز دیگر مذاہب حقہ شافعی مالکی اور حنبلی کے متفقہ فیصلہ کی خلاف ورزی ہے ایسے شخص کے سوء خاتمہ کا اندیشہ ہے (شامی ج ۲ ص ۲۶۳ لیس للعامی ان یتحول من مذہب الی مذہب ویستوی فیہ الحنفی والشافعی وقیل لمن انتقل الی مذہب الشافعی یتزوج لہ: أخاف ان یموت مسلوب بمان لا ھانۃ للدين لجيفة قدرۃ، شامی باب القبول (الشہادۃ) وعدمہ ج ۵ ص ۳۸۱) مزید برآں

اس نے یہ کہہ کر (معاذ اللہ) ”کیا حضور اکرم ﷺ کو بھی طلاق کے بارے میں ایسی ہی سمجھ پڑی کہ تین دفعہ طلاق کہنے سے طلاق ہو جاتی ہے“ حضور اقدس ﷺ کی شان میں صریح توہین کی ہے۔

لہذا ایسے شخص سے جب تک وہ اس عورت سے علیحدگی اختیار نہ کر لے اور تجدید ایمان نہ کرے قطع تعلق ضروری ہے تاکہ اس سے اور لوگوں کو بھی عبرت حاصل ہو۔

ہم روزانہ وتر کی نماز میں خدا کے سامنے اقرار کرتے ہیں ونسرك من یفجرک یعنی اے اللہ ہم علیحدہ ہوتے ہیں اور چھوڑ دیتے ہیں ہر اس شخص کو جو تیری نافرمانی کرے۔

خطا کار لوگوں (فاسق معلن) سے تا وقتیکہ وہ باز نہ آئیں بات چیت سلام کلام میل جول ترک کر دینا آپ ﷺ اور صحابہ رضی اللہ عنہم اجمعین سے ثابت ہے، غزوہ تبوک کے موقع پر پیچھے رہ جانے والے تین صحابی رضی اللہ عنہم اجمعین سے حضور اکرم ﷺ اور صحابہ رضی اللہ عنہم اجمعین نے ان کی توبہ قبول ہونے تک سلام کلام میل جول ترک کر دیا تھا بخاری شریف میں ان کا واقعہ مفصلاً حضرت کعب بن مالک رضی اللہ عنہ سے مروی ہے اس کا ایک حصہ یہ ہے ونھی رسول اللہ صلی اللہ علیہ وسلم المسلمین عن کلامنا ایہا الثلاثة من بین من تخلف عنہ فاجتنبنا الناس وتغیر والنا حتی قنکرت فی نفسی الارض فما ہی التی اعرف فلبننا علی ذلک خمسین لیلۃ (بخاری شریف ج ۲ ص ۶۳۵ باب غزوۃ تبوک وہی غزوۃ العسرہ) (الاصح السير ج ۱ ص ۳۳۸) فقط واللہ اعلم بالصواب۔

### ناحق طلاق دینے پر بایکٹ (قطع تعلق) کرنا کیسا ہے :

(سوال ۲۳۹) علماء کرام ومفتیان عظام کیا فرماتے ہیں اس مسئلہ میں کہ ہماری جماعت میں آج کل طلاق دینے کا رواج بہت عام ہو رہا ہے، معمولی معمولی باتوں پر طلاق دے دیتے ہیں جس بناء پر لڑکیوں پر ناحق ظلم ہو رہا ہے بایں وجہ ہماری جماعت (برادری) والوں نے یہ طے کیا ہے کہ بلا وجہ اور ناحق کوئی شخص تین طلاق دے دے تو تین برس تک کوئی اس کو لڑکی نہ دے یہ قانون بنانا اور اس پر عمل کرانا یہاں جماعت کے لئے جائز ہے؟ اور اس دستور پر عمل کرنے میں مردوں کی حق تلفی تو نہ ہوگی؟ بینوا تو جروا۔

(الجواب) بے شک آنحضور ﷺ کا فرمان ہے کہ حق تعالیٰ کو تمام مباح چیزوں میں سب سے زیادہ مبغوض طلاق ہے ابغض الحلال الی اللہ الطلاق لیکن بعض دفعہ طلاق دینا ناگزیر ہو جاتا ہے لہذا اس پر پابندی لگانے سے اور طلاق کا درواہ بند کر دینے سے بڑی خرابی رونما ہو سکتی ہے مثلاً کبھی میاں بیوی میں سے کسی ایک کی بد اخلاقی یا حماقت کی وجہ سے یا تنگی معاش کی وجہ سے شدید اختلاف پیدا ہو جاتا ہے اور دونوں میں اس قدر بعد ہو جاتا ہے کہ حقوق زوجین پامال ہونے لگتے ہیں ان حالات میں بہ جبر واکراہ دونوں کو نکاح پر برقرار رکھنا بلائے عظیم ہے۔ حجۃ اللہ البالغہ میں ہے ومع ذلک لا یمکن سد هذا الباب (ای باب الطلاق) والتضییق فیہ فانہ قد یصیر الزوجان متناشرین اما لسوء خلقہما او لطموح عین احدہما الی حسن انسان او لضیق معیشتہما او لحرق واحد منہما ونحو ذلک من الاسباب فیکون ادامۃ هذا النظم مع ذلک بلا عظیما وحرجا (حجۃ



اللہ البالغۃ ج ۲ ص ۳۹۸ کتاب الطلاق)

دوسری جگہ فرماتے ہیں۔ اگر عورت بد طینت ہے اور اس کے مزاج میں تشدد ہے اور زبان میں سختی ہے تو اس کے شوہر پر باوجود زمین کشادہ ہونے کے تنگ ہو جائے گی اور مقصد نکاح فوت ہو جائے گا بلکہ فساد سے بدل جائے گا فلو کان بہا جبلة سوء وفی خلقها وعادتها فظاظة وفی لسانها بذء ضاقت علیہ الا رض بسا رحبت وانقلب علیہ المصلحة مفسدة (حجة اللہ البالغۃ ج ۲ ص ۳۶۰ الخطبة وما يتعلق بہا)

شیخ سعدی علیہ الرحمہ گلستان میں بد خلق بد زبان جھگڑاؤ عورت کے متعلق تحریر فرماتے ہیں۔

زن	بد	در	سرائے	مرد	نکو
ہم	دریں	عالم	است	دوزخ	او
زنہار	از	قرین	بد	زنہار	
وقتا	ربنا	عذاب	النار		

(ترجمہ) بد خلق، بد اطوار عورت نیک مرد کے گھر میں اسی دنیا میں اس کے لئے دوزخ ہے خدائے پاک برے جوڑے سے محفوظ رکھے اور عذاب دوزخ سے بچائے (گلستاں باب دوم در اخلاق و رویاں)

در حقیقت ایسی حالت میں زندگی دوزخ کا نمونہ بن جاتی ہے لہذا علیحدگی بہتر ہوتی ہے لیکن ایک طلاق دی جائے، اگر تین طلاق دینا چاہے تو تین طہر میں دے لیکن ایک ہی طلاق دینا بہتر ہے ایک ساتھ تین طلاقیں دینے کا رواج غلط اور خلاف سنت ہے اس پر پابندی عائد کی جاسکتی ہے اگر باز نہ آئے تو با اثر لوگ قطع تعلق اور بایکٹ کر لیں، لڑکی نہ دینے کا دستو اور پابندی ظلم اور گناہ کا باعث ہے لہذا ایسی قانون سازی کی اجازت نہیں دی جاسکتی۔ فقط واللہ اعلم بالصواب

### اکراہ کی ایک نادور صورت:

(سوال ۳۴۰) میاں بیوی دونوں معزز اور خاندانی ہیں کسی وجہ سے عورت کے دل میں شوہر کی طرف سے سخت نفرت پیدا ہوگئی وہ بضد طلاق کا مطالبہ کرتی تھی، شوہر اسے مطمئن کرنے کی غرض سے ہمراہ لے کر امارت شرعیہ بہار واڑیہ کے دفتر میں حاضر ہوا اتفاق سے دفتر بند تھا واپسی میں عورت نے بے حد غضبناک ہو کر برقعہ نکال پھینکا اور آنکھیں نکال کر شوہر کا گریبان مضبوط پکڑ کر مصر ہوئی کہ طلاق دے دے لوگ جمع ہو گئے، شوہر نے اپنی بے عزتی اور عورت کی زبردستی کی وجہ سے طلاق نامہ لکھ دیا اس سے بھی وہ مطمئن نہیں ہوئی اور تین مرتبہ طلاق لکھوائی، شوہر نے زبان سے کچھ نہیں کہا، دریافت طلب امر یہ ہے کہ یہ صورت اکراہ کی ہے یا نہیں؟ اور طلاق واقع ہوگی یا نہیں؟ بینوا تو جرواؤ۔

(الجواب) حامد اومصلیٰ۔ بصورت اکراہ جب کہ جان کا خطرہ لاحق ہو یا کسی عضو کے کٹ جانے کا اندیشہ ہو یا ضرب شدید (نا قابل برداشت مار) یا انتہائی ذلت کے خوف سے اگر طلاق زبانی (کلمات طلاق زبان سے بول کر) دی جائے تو وہ واقع ہو جاتی ہے اور زبان سے الفاظ طلاق بولے بغیر صرف طلاق کی تحریر لکھ دینے سے طلاق واقع نہیں ہوتی پس صورت مسئلہ میں چونکہ شوہر ذی منصب و ذی جاہ بھی ہے اور واقعہ تحریری طلاق کا ہے اس لئے طلاق واقع نہ ہوگی

۔ رہی یہ بات کہ صورت مسئلہ ”اکراہ“ کی صورت ہے اس کے لئے درج ذیل عبارتیں پیش ہیں۔

مفتی مدینہ منورہ (زاد باللہ شرفاً و کرامۃ) حضرت علامہ سید اسعد المدنی رحمہ اللہ کا فتویٰ ملاحظہ ہو۔

(سوال) کسی رجل تشاجر مع زوجته فقامت عليه ومسكته من زيق ثوبه وقطعت اثوابه وقالت طلقني وما عرف يخلص نفسه منها الا بقوله البعيدة طالق ولم يقصد طلاقها وانما حيلة لخلاصه منها وكان قبل ذلك طلقها تطليقتين فهل تقع عليه هذه الطلقة ويلحق ما سبق ام كيف الحال ؟ افتونا۔

(الجواب) نعم تقع عليها طلقة ثالثة ولا تعتبر هذه النية وقد اطلال في البحر الرائق بحثها، فراجع ان شئت وهي من قسم طلاق المكره ولا شك في وقوعها والله اعلم (فتاویٰ اسعدیہ ج ۱ ص ۵)۔  
اس سے ثابت ہوتا ہے کہ صورت مذکورہ فی سوال اکراہ کی صورت ہے لہذا تحریر طلاق واقع نہ ہوگی۔ درمختار میں ہے۔

والثالث (كون الشيؤ المكره به متلفاً نفساً او عضواً او موجباً غماً بعدم الرضا) وهذا ادنى مراتبه و هو يختلف باختلاف اشخاصه فان الاشراف يعمون بكلام خشن والارذال ربما لا يعمون الا بالضرب المبرح ابن كمال (درمختار مع الشامی ج ۵ ص ۱۱۰ کتاب الاکراہ)  
غایۃ الاوطار ترجمہ درمختار میں ہے۔

اور تیسری شرط یہ ہے کہ جس چیز کی وجہ سے اکراہ ہو وہ چیز جان یا عضو کی تلف کرنے والی ہو یا موجب ہو ایسے غم اور اندوہ کی جو رضامندی کو نیست و نابود کر دے۔ الی قولہ۔ اور یہ یعنی موجب غم کمتر مرتبہ ہے اکراہ کا، اور وہ مختلف باختلاف اشخاص ہے اس واسطے کہ اشراف غمگین ہو جاتے ہیں سخت بات سے اور کمینے اکثر آزرہ نہیں ہوتے مگر ضرب شدیدہ سے کذا ذکرہ ابن کمال (غایۃ الاوطار ج ۳ ص ۸۱، ۸۲)

درمختار میں دوسری جگہ ہے۔ والرابع..... (فلو اکره بقتل او ضرب شدید) متلف لا بسوط او بسوطین الا علی المذاکیر والعین بزازیۃ (او حبس) او قید مدیدین بخلاف حبس یوم او قیدہ او ضرب غیر شدید الا لذی جاہ (درمختار مع الشامی ج ۵ ص ۱۱۰ کتاب الاکراہ)  
غایۃ الاوطار میں اس کا ترجمہ فرماتے ہیں۔

واکره..... تو اگر ایک شخص پر اکراہ ہو بسبب قتل یا ضرب شدید متلف کے نہ ایک دو کوڑے کی ضرب کہ وہ تلف کرنے والی نہیں مگر آلات تناسل یا آنکھ پر البتہ متلف ہے۔ الی قولہ۔ او حبس..... یا اکراہ ہو جس درازیا قید طویل سے بخلاف حبس یک روز یا قید یک روز یا ضرب خفیف کے کہ وہ اکراہ نہیں ہے۔ مگر عزت دار کے حق میں البتہ اکراہ ہے۔ کذا فی الدر وغایۃ الاوطار ج ۳ ص ۸۲)

البحر الرائق میں ہے وفي المحيط قال مشائخنا الا اذا كان الرجل صاحب منصب يعلم انه يتضرر بضرب سوط او حبس يوم فانه يكون اكرهاً..... الی قولہ..... لا نه يختلف باختلاف احوال الناس فمنهم لا يتضررون بضرب سوط او بفرک اذنه لا سيماني ملأ من الناس او بحضرة السلطان الخ (البحر الرائق ج ۸ ص ۱۷ تکملہ) او قید یوم لا یكون اكرهاً لانه لا یالی به عادة الا اذا كان

ذامنصب يستضربه، فيكون اكرها في حقه لزوال الرضى (ج ۲ ص ۱۰۵ کتاب الاکراہ)  
یعنی شرح کنز میں ہے ولو اکراه بحبس يوم او قيد يوم او ضرب سوط لا يكون اكرها اذا  
كان ذا عزو مرتبة كتاب الاكراه.

مجمع الانهر فی شرح ملتقى الاخرین ہے والرابع (كون المكره به متلفاً نفساً او عضواً من الاعضاء  
او موجبا غماً يعدم الرضى) لان من كان شريفاً يغتم بكلام خشن فيعدم مثل هذا في حقه اكرها  
اذ هو اشد له من الم الضرب من كان رذيلاً فلا يغتم الا بضرب مؤلم او بحبس شديد فلا يعد  
الضرب مرة بسوط ولا الحبس ساعة بل يوماً في حقه اكرها لكون الاشخاص متفاوتاً ولذا قيد  
مايو جب الغم باعدام الرضى. (مجمع الانهر ج ۲ ص ۲۳۰ کتاب الاکراہ)

ان حوالہ جات سے بقدر مشترک یہ ثابت ہوتا ہے کہ صورت مسئلہ میں چونکہ شوہر شریف النسب، ذی  
منہب اور ذی جاہ ہے اس لئے یہ صورت اکراہ کی ہے اور واقعہ تحریری طلاق کا ہے اس لئے طلاق واقع نہ ہوگی، تحریری  
طلاق واقع نہ ہونے کے سلسلہ میں مزید تائید کے لئے ملاحظہ ہو۔

عارف باللہ مفتی اعظم حضرت مولانا مفتی عزیز الرحمن صاحب قدس سرہ نے والد کی خفگی اور ناراضگی کو بھی  
اکراہ داخل فرمایا ہے، فتاویٰ دارالعلوم قدیم میں ہے۔

(سوال ۱۶۳/۸۸۹) مسماۃ بیگم جو کہ بندہ کی نکاح میں تھی والد صاحب کو چند آدمی نے کہا کہ اس کو (اپنے لڑکے  
کو) اس سے (اس کی بیوی سے) علیحدہ کر دیجئے، بندہ نے باادب والد صاحب کو یہ جواب دیا کہ میری حالت اس کو  
ترک کرنے سے ایتر ہو جائے گی، والد نے کہا تجھ سے کبھی نہ بولوں گا اس پر بندہ نے دو روپیہ کے کاغذ کا اسٹامپ خرید  
کر ایک پر طلاق نامہ لکھا گیا اور دوسرے پر مہر نامہ، اس وقت میری حالت ایتر اور خراب تھی مجھ کو خبر نہ تھی کہ کس حالت  
میں ہوں مجھ پر صدمہ پڑا ہوا تھا کبھی روتا تھا کبھی خاموش ہو جاتا تھا، یہ بات قسمیہ عرض ہے جہاں تک مجھ کو خیال ہے اس  
حالت میں مجھ سے لفظ طلاق دوسرے نکل گیا تو یہ جائز ہے یا نہیں؟

(الجواب) کاغذ کی لکھی ہوئی طلاق تو اس حالت عدم رضا میں نہیں واقع ہوئی مگر زبان سے دو مرتبہ طلاق کا لفظ نکلا اس  
سے دو طلاق رجعی واقع ہوگئی، عدت کے اندر رجوع کرنا درست ہے۔ فقط واللہ اعلم (فتاویٰ دارالعلوم قدیم ج ۳ ص ۴۳۲)  
ص ۲۳۲) فقط واللہ اعلم بالصواب وعلمہ اتم واحکم۔ ۱۳/رجب ۱۴۰۰ھ۔

**خواب آور گولی کھا کر طلاق دے دے تو طلاق واقع ہوگی یا نہیں :**

(سوال ۳۴۱) ایک شخص بلا کسی ڈاکٹر وغیرہ کی تجویز کے خود اپنے طور پر خواب آور ٹیبلٹ کھا لیتا ہے چونکہ اس کے  
اندر مخدرات اجزاء ہوتے ہیں اس کی وجہ سے دماغ پر وقتی طور پر اثر پڑتا ہے اور دماغی توازن پورا قائم نہیں رہتا اس حالت  
میں اس نے کسی وجہ سے اپنی بیوی کو طلاق دے دی تو طلاق واقع ہوگی یا نہیں؟ بینوا تو جروا۔

(الجواب) وہو الموفق للصواب: تحقیق سے معلوم ہوا کہ یہ خواب آور ٹیبلٹ اجزاء مخدرات و سمیات سے مرکب ہے  
اور اسی بے احتیاطی سے خطرناک صورت پیدا ہو جاتی ہے اور ہلاکت تک کی نوبت آ جاتی ہے لہذا حکیم حاذق اور ماہر



ڈاکٹر کی اجازت کے بغیر اور ہدایت کے خلاف ان خواب آور گولیوں کا استعمال درست نہیں، اگر کوئی شخص ان کا استعمال کرے اور مافی الحال خراب ہو جائے اور طلاق دے دے تو زجر اوقوع طلاق کا فتویٰ دیا جائے گا۔ نصاب الاحساب قلمی میں ہے ذکر فی شرح الکرحی قالوا ان شرب البیج یجوز للتداوی فاذا زال العقل لم یجز الی قولہ . و ذکر فی المحيط فی هذا تفصیلا منقولاً عن ابی حنیفۃ رحمہ اللہ ان المسکر من البیج حرام وان طلاق النجی واقع فقال علیہ السلام من اکل البیج طار نور قلبہ ولا یعود الیہ الا ان یتوب ورجع الی قولہ . والدلیل علی ان البیج حرام ظاہر لان اهل الطب ذکرُوا البیج فی السموم والسم بانواعہ حرام فکذا البیج ولانہ مضری قولہ منہ کثیر من الامراض یعرف ذلک فی کتب الطب الی قولہ . و ذکر فی الذخیرۃ: ذکر عبدالعزیز الترمذی قال سألت ابا حنیفۃ رحمہ اللہ وسعیان الثوری عن رجل شرب البیج فارتفع الی رأسہ فطل امراتہ قال ان کان حین یشرب یعلم ماہی فہی طالق وان کان حین یشرب لا یعلم انہ ماہو لا یطلق (نصاب الاحساب باب نمبر ۳۶ ص ۷۴، ۷۵)

ضمیمہ ثانیہ حصہ نہم بہشتی زیور مسمی بہ ”طبی جوہر“ میں ہے۔

”اور حکم کشتہ جات اور سمیات کا بھی نکل آیا کہ بلارائے طبیب حاذق و معتمد علیہ ان کا استعمال درست نہیں۔ اور اگر حاذق و معتمد علیہ طبیب کھلاوے تو درست ہے کیونکہ وہ کسی نفع کے لئے کھلاتا ہے۔“ حاشیہ میں ہے علیٰ ہذا ان ڈاکٹری ادویات کا کھانا جو تیز ہیں اور سمیت بھی رکھتی ہیں جیسے اسٹیکدیا (جوہر کچالہ) اور ماروفیا وغیرہ کہ بلا تجویز ماہر اور معتمد ڈاکٹر کے جائز نہیں ہے۔ ان (بہشتی زیور ص ۱۳۰-۱۳۱ حصہ نہم) واللہ اعلم۔

### طلاق کی تعداد میں شک ہو جائے تو کیا حکم ہے :

(سوال ۳۴۲) کسی کو شک ہو جائے کہ طلاق ایک دی ہے یا دو، تو کیا حکم ہے، ایک شمار ہوگی یا دو؟ مینواتو جردا۔ (الجواب) فقہاء کرام نے ارقام فرمایا ہے کہ شوہر نے قسم کھائی ہے مگر یہ یاد نہیں رہا کہ طلاق کی قسم کھائی ہے یا کسی اور چیز کی تو ایسی قسم لغو ہے، طلاق واقع نہ ہوگی اس لئے کہ نکاح بالیقین ثابت ہے اور طلاق جو قاطع نکاح ہے مشکوک ہے اور قاعدہ ہے یقین لا یزول بالشک۔ علیٰ ہذا شوہر کو شک ہے کہ ایک طلاق دی ہے یا زیادہ (دو یا تین) تو اگر ایک یا دو میں شک ہے تو تحریر کرے، جس طرف ظن غالب ہو اس کو اختیار کرے اگر دونوں جانب برابر گمان ہو تو اقل شمار ہوگی، لیکن احتیاط کا تقاضا یہ ہے کہ اکثر شمار کرے۔ ان لئے کہ بعض فقہاء نے لکھا ہے کہ باب الفروج میں احتیاط اولیٰ ہے۔ علم انہ حلف ولم یدر بطلاق او غیرہ لغا کمالو شک الطلاق ام لا ولو شک اطلاق لا ولو شک اطلاق واحد او اکثر بنی علی الاقل (درمختار) (قولہ بنی علی الاقل) ای کما ذکرہ الا سیجاسی الا ان یتیقن بالا کثر او یکون اکبر ظنہ وعن الامام الثانی اذا کان لا یدری اثلاث ام اقل یتحرری وان استویا عمل باشد ذلک علیہ اشیاء عن البرازیة وعلی قول الثانی اقتصر فاضی حان ولعلہ لا نہ یعمل بالا احتیاط خصوصاً فی باب الفروج ۱۵ (شامی ج ۲ ص ۲۶۳ قبیل باب طلاق غیر المذخول بہا) لفظ واللہ اعلم بالصواب۔

اضافت معنویہ کی صورت میں طلاق دیانۃً وقضاءً واقع ہوتی ہے یا صرف قضاءً:

(سوال ۳۴۳) عام طور پر حضرات مفتی صاحبان کے مدونہ فتاویٰ میں تحریر ہے کہ بصورت اضافت معنویہ بیوی پر طلاق پڑتی ہے، عام طور سے یہی سمجھا جاتا ہے کہ طلاق دیانۃً وقضاءً دونوں قسم کی پڑ جاتی ہے لیکن اس دیار میں بعض مولوی بصورت تفصیل جواب دیتے ہیں کہ اضافت معنویہ کی صورت میں مثل اقرار کاذب کا دیانۃً طلاق واقع نہیں ہوتی صرف قضاءً واقع ہوتی ہے، اگر یہی صورت ہے تو تفصیل کس کتاب میں ہے مع صفحہ تحریر فرمادیں، مینوا تو جروا۔ (ہنگلہ دیش)

(الجواب) وقوع طلاق کے لئے اضافت الی المنکوہ شرط ہے خواہ اضافت صریحہ ہو یا معنویہ۔ درمختار میں ہے لم يقع لتركه الا ضافة اليها (قوله لتركه الا ضافة) ای المعنوية فانها الشرط والخطاب من الا ضافة المعنوية كذا الاشارة نحو هذه طالق وكذا نحو امرأتی طالق وزینب طلاق اه (شامی ج ۲ ص ۵۹۰ باب الصریح) صریحہ کی صورت میں قضاءً و دیانۃً طلاق واقع ہو جاتی ہے اور اضافت معنویہ کی صورت میں اگر شوہر مزاحم اور منکر نہ ہو تو قضاءً و دیانۃً طلاق واقع ہوگی۔ اور اگر شوہر مزاحم ہو اور انکار کرتا ہو اور حلیہ بیان دیتا ہو کہ میں نے میری بیوی کو طلاق نہیں دی تو بوجہ احتمال دیانۃً طلاق واقع نہ ہوگی اور بوجہ قرآن ودلائل حال قضاءً طلاق واقع ہوگی، شامی میں بحر الرائق سے منقول ہے لو قال امرأة طالق او قال طلقت امرأة ثلثاً وقال لم اعن امرأتی یصدق اه ویفهم انه لو لم یقل ذلك تطلق امرأته لان العادة ان من له امرأة انما یحلف بطلاقها لا بطلاق غیرها الخ۔ (شامی ج ۲ ص ۵۹۱ ایضاً)

ولو اقر بطلاق زوجته ظاناً الوقوع بافتاء المفتی فتبین عدمه لم يقع كما فی القنیة (الاشباه) قوله لم يقع ای دیانۃً اما قضاءً اذ فیقع كما فی القنیة لا قراره به (شرح حموی ص ۱۸۱ القاعدة السابعة عشر)

جب قاضی یا حاکم اس کو طلاق دے کر تفریق کا حکم نافذ کر دے گا تو دیانۃً بھی عورت حرام ہو جائے گی عورت کو وقوع طلاق کا یقین ہو جائے تو اس کے لئے جائز نہ ہوگا کہ اس شوہر کے ساتھ میاں بیوی کی طرح رہے کہ ”امسراة کالقاضی۔“ فقط واللہ اعلم۔

بلا قصور طلاق دینا:

(سوال ۳۴۴) ایک شخص کی دو بیویاں ہیں وہ ایک بیوی کو بغیر کسی قصور اور خطا کے اس کو کچھ دے دلا کر طلاق دینا چاہتا ہے عورت اس طلاق پر خوش نہیں ہے وہ ساتھ رہنا چاہتی ہے تو مرد بلا کسی وجہ شرعی کے طلاق دے سکتا ہے یا نہیں؟ مینوا تو جروا۔

(الجواب) نکاح ایک عبادت ہے اور میاں بیوی کے درمیان تا دم حیات آپس میں میل محبت کے ساتھ رہنے اور عمدہ زندگی گزارنے کا معاہدہ بھی ہے لہذا بلا کسی قصور اور بلا وجہ شرعی کے طلاق دے دینا معاہدہ کی خلاف ورزی، ظلم اور نا انصافی ہے اگر بیوی کی کوئی عادت یا شکل و صورت ناپسند ہو جس کی بنا پر وہ اسے طلاق دے دینا چاہتا ہے تو یہ بھی

خیال رکھنا چاہئے کہ اس کے اندر کچھ خیر بھی ہو گی چنانچہ حق تعالیٰ کا ارشاد ہے وعاشروہن بالمعروف فان کسرتسموہن فعسی ان تکرھوا شینا ویجعل اللہ فیہ خیرا کثیرا (ترجمہ) اور ان عورتوں کے ساتھ خوبی کی ساتھ گزارا کیا کرو اور اگر وہ تم کو ناپسند ہوں تو ممکن ہے کہ تم ایک شے کو ناپسند کرو اور اللہ تعالیٰ اس کے اندر بڑی منفعت رکھ دے (قرآن مجید) بہر حال بلاوجہ شرعی بیوی کو طلاق دینا ظلم اور قابل مواخذہ فعل ہے۔ فقط واللہ اعلم بالصواب۔

### صرف شرعی شہادت پر طلاق کا فیصلہ کرنا صحیح ہے یا نہیں :

(سوال ۵۳۲) ذیل میں الاشباہ کی ایک عبارت پیش خدمت ہے جس کا حل مطلوب ہے قال تقبل شہادة

الحسبة بلا دعوی فی طلاق المرأة الخ (الاشباہ ص ۲۱۳ شامی ص ۳۷۱ کتاب الشہادة)

اگر اس کا مطلب یہ ہے کہ دواؤی اہل شہادت سے اس کی گواہی دے دیں کہ فلاں شخص نے اپنی بیوی کو طلاق دی ہے تو ان کی شہادت پر فیصلہ کر دیا جائے گا چاہے میاں بیوی دونوں طلاق کا انکار کرتے ہوں، یہ حکم علی الاطلاق ہے یا اس کے واسطے کچھ شرائط و ضوابط ہیں؟ اگر یہ حکم علی الاطلاق ہے تو پھر بڑی آسانی سے لوگ اس کو تفریق بین الزوجین کا بہانہ بنا لیا کریں گے اس کا جواب عنایت فرما کر ممنون فرمائیں۔ بینوا تو جروا۔

(الجواب) صورت مسطورہ میں احقر کی سمجھ میں یہ آتا ہے کہ شہادت زور (جھوٹی شہادت) کی وعید شدید ”لن تزول قدما شاهد الزور حتی یوجب اللہ لہ النار“ (یعنی جھوٹی شہادت دینے والے کے پاؤں اپنی جگہ سے (قیامت کے دن) ہٹ نہ سکیں گے یہاں تک کہ اللہ تعالیٰ اس کے لئے جہنم کا فیصلہ نہ کر دے) (ابن ماجہ ص ۱۷۳ ابواب الشہادت باب شہادة الزور) کے باوجود جب گواہ متشرع عادل و ثقہ ہوں اور صاحب معاملہ کے دشمن بھی نہ ہوں ایسے گواہ جب شہادت دیں کہ اس شخص نے ہمارے سامنے اپنی بیوی کو طلاق بائن دی ہے اور قاضی یا مفتی کو پورا اطمینان ہو جائے کہ یہ لوگ جھوٹ نہیں بول رہے ہیں تو ایسی شہادت دلیل شرعی اور حجت ہے اور اس کے مطابق فیصلہ کرنا درست ہے (ان ہذہ شہادة بحرمة الفرع وهو حق اللہ تعالیٰ) اس کی تائید اس روایت سے بھی ہوتی ہے۔

اخبرنا عبدالرزاق قال اکبرنا ہشیم قال اخبرنی یزید بن زاویۃ انه سمع الشعبي یسأل عن الرجل یشہد علیہ الرجلان انه طلق امراته ففرق بینہما بشہادتهما ثم تزوجها احد الشاہدین بعد ما انقضت عدتها ثم یرجع الشاہد الآخر فقال الشعبي لا یلتفت الی رجوعه اذا قضی الحاکم (مصنف عبدالرزاق ج ۸ ص ۳۵۳)

یعنی امام شعبی سے مسئلہ دریافت کیا گیا کہ ایک شخص کے متعلق دواؤی میوں نے گواہی دی کہ اس نے اپنی بیوی کو طلاق دے دی ہے قاضی نے اس شہادت کی بنا پر ان کے درمیان تفریق کر دی، عورت کی عدت پوری ہونے کے بعد ایک گواہ نے اس عورت سے نکاح کر لیا پھر دوسرے گواہ نے اپنی شہادت سے رجوع کر لیا تو امام شعبی نے فرمایا جب حاکم (اور قاضی) نے اس کی شہادت پر فیصلہ کر دیا تو اب اس کے رجوع کا کوئی اعتبار نہیں ہے (اس وقت رجوع کر رہا ہے تو گویا یہ ثابت کر رہا ہے کہ میں نے جھوٹ بولا تھا تو یہ فاسق ہو اور فاسق کی بات کا کوئی اعتبار نہیں اس نے پہلی جو بات کہی تھی اور اس کی بنا پر جو فیصلہ ہوا تھا وہ برقرار رہے گا)



رہا یہ اندیشہ کہ اس صورت میں طلاق کا دروازہ کھل جائے گا تو یہ بات طلاق مکرمہ کے مسئلہ میں بھی کہی جاسکتی ہے۔ مجھ اس احتمال کی بنا پر شرعی شہادت کو جو دلیل شرعی ہے اور حجت ہے رد کر دینا صحیح نہیں ہے کیونکہ شہادت احیاء حق کا ذریعہ ہے اور اس پر ثبوت حقوق اللہ و حقوق العباد کا زیادہ تر مدار ہے، زانی کو رجم کرنا چور کا ہاتھ کاٹنا قاتل سے قصاص لینا شرعی شہادت کی بنا پر ہوتا ہے تو ایسی شرعی شہادت طلاق میں کیوں قابل قبول نہ ہو؟ شامی میں ہے **والمسرة كالقاضي اذا سمعته او اخبر عدل لا يحل لها تمكينه** عورت قاضی کے مانند ہے کہ جب وہ خود سن لے کہ اس کے شوہر نے اسے طلاق دی ہے یا ایک عادل ثقہ آدمی نے اس کو خبر دی کہ اس کے شوہر نے اس کو طلاق دے دی ہے تو اب عورت کے لئے حلال نہیں کہ مرد کو اپنے اوپر قابو دے (چاہے شوہر منکر ہو) (شامی ج ۲ ص ۵۹۴ باب الصریح) فقط واللہ اعلم بالصواب۔ ۲۵ رمضان المبارک ۱۴۰۱ھ

**مطلقہ کو اپنے گھر لا کر رکھنا کیسا ہے :**

(سوال ۳۴۶) ایک شخص اپنی بیوی کو طلاق دیتا ہے اور پھر ایک سال بعد اسی عورت کو اپنے ہاں پناہ دیتا ہے اور اسی کے ہاتھوں کا کھانا پیتا ہے اور اس کے ساتھ باتیں کرتا ہے کیا یہ جائز ہے، بینوا تو جروا۔ (ازجدہ)  
(الجواب) اگر اس عورت کو ایک یا دو طلاقیں دی ہیں تو اس سے نکاح درست ہے نکاح کر کے اپنے ساتھ رکھ سکتا ہے بلا نکاح رکھنا اور اس کے ہاتھ کا کھانا پینا جائز نہیں۔ فقط واللہ اعلم بالصواب۔

**طلاق دینے میں مرد کیوں مختار ہے :**

(سوال ۳۴۷) طلاق دینے میں مرد کیوں مختار ہے؟ جب کہ نکاح کے وقت عورت کی مرضی معلوم کی جاتی ہے تو طلاق کے وقت کیوں معلوم نہیں کی جاتی؟ اور کبھی عورت علیحدہ ہونا چاہتی ہے وجہ بھی معقول ہے لیکن ضدی شوہر نہ طلاق دیتا۔ ہے نہ حقوق زوجیت ادا کرتا ہے ایسے وقت میں عورت کو کون سی راہ اختیار کرنا چاہئے، کیا اسلامی قوانین میں اس کا کوئی حل ہے؟ بینوا تو جروا۔ (ازجمہی)

(الجواب) اللہ تعالیٰ نے مرد کو کامل العقل، معاملہ فہم اور دور اندیش بنایا ہے وہ جو فیصلہ کرتا ہے سوچ سمجھ کر اس کے تمام پہلوؤں پر غور و فکر کر کے اور نتائج کو سامنے رکھ کر کرتا ہے، جذبات سے مغلوب ہو کر نہیں کرتا، عورت کے اندر فطرتاً ان صفات کی کمی ہوتی ہے، وہ بہت جلد باز اور جذبات سے مغلوب ہو کر بہت جلد فیصلہ کر ڈالتی ہے، نتائج پر اس کی نظر نہیں ہوتی، اور ساتھ ساتھ اللہ نے مرد کو عورت پر فوقیت بخشی ہے، ارشاد خداوندی ہے **وللرجال علیہن درجۃ** اور مرد کا عورت کے مقابلہ میں کچھ درجہ بڑھا ہوا ہے (سورۃ بقرہ پارہ نمبر ۲) نیز ارشاد ہے **الرجال قوامون علی النساء** مرد عورتوں پر حاکم ہیں (سورۃ نسا، پارہ نمبر ۵) ان وجوہات کی بنا پر شریعت نے طلاق کا اختیار مرد کو دیا ہے۔

آقا ملازم رکھتا ہے تو معاملہ دونوں کی رضا مندی سے طے ہوتا ہے، لیکن جب ملازم آقا کے کام کا نہیں رہتا، دونوں میں ان بن ہو جاتی ہے تو آقا اسے علیحدہ کر دیتا ہے، ملازم رضا مند ہو یا نہ ہو۔ اسی طرح جب ملازم کا دل ملازمت سے اچاٹ ہو جاتا ہے تو وہ استعفیٰ دے کر علیحدگی اختیار کر لیتا ہے۔ یہ دنیوی قاعدہ ہے جسے بخوشی قبول کیا جاتا ہے تو شرعی قانون قبول کرنے میں کیوں تامل ہے؟ شرعی قانون اس بارے میں یہ ہے کہ جب شوہر اور بیوی

میں اختلاف ہو جائے اور عورت جو چین اور سکون کا ذریعہ تھی بجائے اس کے وہ درد سر بن جائے اور وہ عورت جس کی وجہ سے گھر نموت، جنت بنتا ہے بجائے اس کے نمونہ جہنم بن جائے تو ان حالات میں وہ عورت اس عضو کی طرح ہے جس کو کیڑوں نے کھالیا ہو اور وہ اپنے شدید درد سے ہر وقت پورے بدن کو ستاتا اور دکھ دیتا رہتا ہو تو اب حقیقت میں وہ دانت دانت نہیں ہے اور نہ وہ متعفن عضو عضو ہے اور سلامتی اسی میں ہوتی ہے کہ اس کو اکھاڑ دیا جائے اور کاٹ دیا جائے اسی طرح یہاں سلامتی اور قلبی سکون اسی میں ہوتا ہے کہ اس عورت کو طلاق دے کر نجات حاصل کی جائے، اس لئے کہ نکاح کا مقصد ہی فوت ہو چکا ہے۔

حضرت شاہ ولی اللہ محدث دہلوی فرماتے ہیں۔ ایسی عورت کی طرف رہنمائی ضروری ہے جس سے نکاح کرنا حکمت کے موافق ہو اور خانہ داری کی تمام تسلیحتیں وہ پورے طور سے انجام دے سکے کیونکہ میاں بیوی میں صحبت لازمی شئی ہے، اور دونوں جانب سے حاجتیں ضروری ہیں، پس اگر عورت بد طینت ہے اور اس کی عادت میں سختی ہے اور اس کی زبان گندی ہے تو اس شخص پر زمین باوجود اپنی فراخی کے تنگ ہو جائے گی اور مصلحت فساد اور خرابی سے بدل جائے گی۔ (حجۃ اللہ البالغہ ج ۲ ص ۳۵۹-۳۶۰ یہ حوالہ بھی گزرا ہے از مرتب)

دوسری جگہ فرماتے ہیں: رسول خدا ﷺ نے فرمایا جو عورت بغیر کسی ضرورت شدید کے اپنے خاوند سے طلاق کا مطالبہ کرے تو اس پر جنت کی خوشبو حرام ہے۔ اور فرمایا خدا تعالیٰ کو حلال چیزوں میں سب سے زیادہ ناپسند طلاق ہے لیکن اس کے باوجود طلاق کے دروازے کو بالکل بند کر دینا اور اس میں تنگی کرنا بھی ممکن نہیں ہے کیونکہ کبھی خاوند اور بیوی میں مخالفت ہو جاتی ہے یا دونوں کی بد اخلاقی سے یا ان دونوں میں سے کسی ایک کا اجنبی انسان کے حسن کی طرف رغبت کرنے سے یا رزق کی تنگی کی وجہ سے یا دونوں میں سے کسی حماقت کی وجہ سے تفریق کی نوبت آ جاتی ہے (نکاح کا مقصد فوت ہو جاتا ہے ایک دوسرے کے حقوق ضائع ہونے لگتے ہیں) ان حالات میں جوڑا قائم رہنا بلا عظیم ہے اس لئے شریعت نے طلاق کی صورت بھی بحالت مجبوری رکھی ہے۔ (حجۃ اللہ البالغہ ج ۲ ص ۳۹۷، ص ۳۹۸ حوالہ اسی باب میں، ناسخ طلاق دینے پر بایکٹ کرنا کیسا ہے، کے عنوان کے تحت گزر گیا ہے از مرتب)۔

شیخ سعدی رحمہ اللہ ارشاد فرماتے ہیں۔

زن	بدد	سراے	مرد	نکو
ہمدیں	عالم	است	دوزخ	او
زنہار	از	قرین	بد	زنہار
وقتا	رہنا	عذاب		النار

اور اگر عورت مرد سے تنگ ہو جائے اور شوہر طلاق نہ دے تو اس کے لئے خلع کا معاملہ رکھا ہے یا پھر شرعی قاضی کی عدالت میں یا شرعی پنچایت میں اپنا معاملہ داخل کر کے فسخ نکاح کی صورت رکھی ہے، براہ راست عورت کو اپنے اوپر طلاق واقع کرنے کا اختیار نہیں ہے وجہ یہی ہے کہ وہ بہت جلد باز اور دور اندیش نہیں ہے، کما مر۔

نوٹ:

شرعی پنچایت ہندوستان میں کئی مقامات پر قائم ہے مثلاً امارت شریعہ بہار و اڑیسہ کے ماتحت کئی مقامات پر شرعی پنچایت ہے جہاں سے اس طرح کے ہزاروں فیصلے صادر ہوئے ہیں اور عورت کو دوسری جگہ نکاح کرنے کا حق مل جاتا ہے۔ فقط واللہ اعلم بالصواب۔

اگر لفظ طلاق کے بغیر ”ایک دو تین“ کہے تو کیا حکم ہے :

(سوال ۳۴۸) اگر کوئی شخص اپنی بیوی کو ”ایک دو تین“ کہہ دے اور اس کے ساتھ لفظ طلاق نہ کہے تو طلاق واقع ہوگی یا نہیں؟ بینوا تو جروا۔

(الجواب) الفاظ مذکورہ طلاق کی نیت سے یا نہ کراہ طلاق کے وقت بولے ہوں تو تین طلاق واقع ہوں گی، اگر طلاق کی نیت بھی نہ ہو اور نہ کراہ طلاق بھی نہ ہو تو طلاق واقع نہ ہوگی۔ فتاویٰ قاضی خاں میں ہے: رجل قال لا مراۃ ترا یکے او قال ترا سہ قال الصدر الشہید رحمہ اللہ تعالیٰ طلقت ثلاثاً ولو قال تو یکے او قال تو سہ قال ابو القاسم رحمہ اللہ تعالیٰ لا يقع الطلاق قال مولانا رضی اللہ عنہ وینبغی ان یکون الجواب علی التفصیل ان کان ذلک فی حال مذاکرۃ الطلاق يقع الطلاق وان لم یکن لا يقع الا بالنیۃ کما لو قال بالعربیۃ انت واحدة الخ (فتاویٰ قاضی خاں ج ۲ ص ۲۱۳ مطبوعہ نو لکشور) بزازیہ میں ہے (نوع آخر) قال لها ترا یکے او ترا سہ قال الصفار لا يقع شیئی وقال الصدر الشہد يقع بالنیۃ وبہ یفتی وقال القاضی ان کان فی حال مذاکرۃ الطلاق او الغضب يقع والا لا يقع بلانیۃ کما فی العربیۃ انت واحدة الخ (بزازیہ علی هامش الہندیۃ ص ۹۷ ج ۲ کتاب الطلاق، الثانی فی کنایات وفیہ اجناس) فتاویٰ دارالعلوم میں ہے:-

(سوال ۵۲۸) شخصہ در حالت غضب زوجہ خود را گفت یکے، دو، سہ برو مادر و خواہر من ہستی بلاذکر لفظ طلاق و بلا مذاکرۃ طلاق پس دریں صورت کدام طلاق واقع شود۔

(الجواب) بدون لفظ طلاق و بدون مذاکرۃ طلاق از لفظ یکے، دو، سہ مادر و خواہر من ہستی طلاق واقع نشود (فتاویٰ دارالعلوم مدلل و مکمل ص ۴۴۳، ص ۴۴۴ ج ۹) فقط واللہ اعلم۔

کیا زانیہ کو طلاق دینا ضروری ہے :

(سوال ۳۴۹) ایک شخص اپنی نوجوان بیوی کو چھوڑ کر بیرون ملک ملازمت کے لئے گیا، اس کی غیر موجودگی میں عورت نے شوہر کے بھتیجے اور بھانجے سے تین چار مرتبہ زنا کرایا، اس کو استقرار حمل بھی ہو گیا مگر اسے ساقط کرا دیا، شوہر کو ان باتوں کا علم ہوا، وہ اپنے گھر واپس آیا اور عورت سے سخت ناراض ہے اور اس کو بلانے کے لئے تیار نہیں ہو رہا ہے کچھ لوگ اسے سمجھا رہے ہیں مگر وہ بلانے کے لئے راضی نہیں ہے تو ایسے شخص کے لئے کیا حکم ہے؟ کیا طلاق دینا ضروری ہے؟ اس کے تین چھوٹے چھوٹے بچے بھی ہیں، بینوا تو جروا۔



(الجواب) اگر یہ ثابت ہو جائے کہ عورت نے شوہر کی غیر موجودگی میں غلط کاریاں کی ہیں خاص کر شوہر کے قریبی اعزہ سے منہ کالا کیا ہے تو یہ بہت سنگین جرم اور گناہ کبیرہ ہے اگر اسلامی حکومت ہو اور شرعی طریقہ سے یہ ثابت ہو جائے کہ شادی شدہ مرد یا عورت نے زنا کیا ہے تو ان کو سنگسار کرنے کا حکم ہے، قرآن و حدیث میں زنا کی بہت ہی مذمت اور اس پر سخت وعیدیں بیان کی گئی ہیں، ایک حدیث میں ہے کہ رسول اللہ ﷺ نے فرمایا ساتوں آسمانوں زمینیں شادی شدہ زنا کار پر لعنت کرتی ہیں اور جہنم میں ایسے لوگوں کی شرم گاہ سے ایسے سخت بدبو پھیلے گی کہ اہل جہنم بھی اس سے پریشان ہوں گے اور آگ کے عذاب کے ساتھ ان کی رسوائی جہنم میں بھی ہوتی رہے گی (رواہ البزار عن بریدۃ، مظہری بحوالہ معارف القرآن، مفتی محمد شفیع صاحب ص ۴۶۳، ص ۴۶۴، ج ۵) (الترغیب والترہیب ص ۳۱۴ ج ۴)

ایک دوسری حدیث میں ہے:

حضرت ابو ہریرہؓ روایت کرتے ہیں کہ رسول اللہ ﷺ ارشاد فرمایا: لا یزنی الزانی حین یزنی وهو مؤمن ولا یسرق السارق حین یسرق وهو مؤمن ولا یشرب الخمر حین یشربها وهو مؤمن. زنا کرنے والا زنا کرنے کے وقت مؤمن نہیں رہتا، چوری کرنے والا چوری کرنے کے وقت مؤمن نہیں رہتا اور شراب پینے والا شراب پینے کے وقت مؤمن نہیں رہتا الخ (مشکوٰۃ شریف ص ۷۱ باب الکبائر وعلامات النفاق) ابوداؤد شریف میں یہ الفاظ ہیں، اذ اذنسی العبد خرج منه الا یمان وکان فوقہ کالظلۃ فاذا خرج من ذلک العمل رجع الیہ الا یمان. یعنی جب بندہ زنا کرتا ہے تو ایمان اس کے قلب سے نکل جاتا ہے اور سائبان کی طرح اس کے سر پر آ جاتا ہے، اور جب اس عمل بد سے فارغ ہو جاتا ہے تب ایمان لوٹ آتا ہے۔ (مشکوٰۃ شریف ص ۱۸ باب الکبائر)

لہذا اگر اس بات کا شرعی ثبوت ہو جائے کہ عورت نے شوہر کے غیر موجودگی میں بھتیجے اور بھانجے سے زنا کیا ہے تو یہ بہت ہی قابل مذمت اور گناہ کبیرہ ہے، ان سب پر لازم ہے کہ صدق دل سے توبہ استغفار کریں اور آئندہ اس کے قریب بھی نہ جائیں، یہ سب بے پردگی اور آزادانہ ملنے کا نتیجہ ہے، غیر محرم بلا تکلف عورتوں کے پاس آتے جاتے ہیں اور معاشرہ میں اسے برا بھی نہیں سمجھا جاتا، اور پھر اس قسم کے واقعات رونما ہوتے ہیں، شوہر کا بھتیجہ اور بھانجہ بھی عورت کے لئے غیر محرم ہے، ان سے پردہ کرنا ضروری تھا، ان سے پردہ نہیں کیا اور آزادانہ ایک دوسرے سے ملتے رہے اس کا یہ نتیجہ ظاہر ہوا، شریعت نے پردہ کا جو حکم دیا ہے اس میں سینکڑوں مصلحتیں ہیں مگر لوگ اس کی بالکل پرواہ نہیں کرتے بلکہ جو لوگ اس پر نکیر کرتے ہیں انہی کو برا بھلا کہا جاتا ہے، الغرض عورت نے اگر یہ حرکت کی ہو تو بہت ہی بری ہے تاہم شوہر پر واجب نہیں ہے کہ وہ ایسی عورت کو طلاق دے کر علیحدہ کر دے شوہر اگر چاہے تو اسے اپنی زوجیت میں رکھ سکتا ہے بشرطیکہ ایک دوسرے کے حقوق ادا کرنے کا یقین یا ظن غالب ہو، درمختار میں ہے: لا یجب علی الزوج تطلیق الفاجرة ولا علیہا تسریح الفاجر الا اذا خافا ان لا یقیما حدود اللہ فلا بأس ان یتفرقا (درمختار مع رد المحتار ج ۲ ص ۴۰۳ فصل فی المحرمات کتاب النکاح)

طلاق البغض المباحات ہے، طلاق کی وجہ سے بسا اوقات دو خاندانوں میں جھگڑوں کی بنیاد پڑ جاتی ہے، اگر بچے ہوں تو ان کی زندگی برباد ہو جاتی ہے، ان کی صحیح تعلیم و تربیت نہیں ہو پاتی مرد اور عورت اگر دوسرا نکاح نہ کریں تو زنا

میں مبتلا ہونے کا قوی اندیشہ ہوتا ہے، معاشرہ میں خرابیاں پیدا ہوتی ہیں اور سب سے بڑھ کر اس سے ابلیس العین بڑا خوش ہوتا ہے، چنانچہ حدیث میں ہے۔

عن جابر رضی اللہ عنہ قال قال رسول اللہ صلی اللہ علیہ وسلم ان ابلیس یضع عرشہ علی السماء ثم یبعث سرايہ یفتنون الناس فادناہم منہ منزلة اعظمہم فتنة یجنی احدثہم فیقول فعلت کذا و کذا فیقول ما صنعت شینا قال ثم یجنی احدثہم فیقول ما ترکته حتی فرقت بینہ و بین امرأتہ قال (صلی اللہ علیہ وسلم) فیدنیہ منہ ویقول نعم انت قال الا عمش اراہ قال فیلترمہ ، رواد مسیلم (مشکوٰۃ شریف ص ۱۸ باب فی الوسوسۃ)

حضرت جابرؓ سے روایت ہے کہ رسول اللہ ﷺ نے ارشاد فرمایا ابلیس پانی (سمندر) پر اپنا تخت بچھاتا ہے پھر اپنے چیلو کو بھیجتا ہے کہ وہ لوگوں کو گناہ اور فتنوں میں مبتلا کریں، اور ابلیس کا سب سے زیادہ مقرب اور عزیز وہ چیلہ ہوتا ہے جو سب سے بڑا فتنہ پیدا کرے پس ایک چیلہ آتا ہے اور کہتا ہے میں نے ایسا اور ویسا کیا، ابلیس کہتا ہے تو نے کچھ نہیں کیا آپ نے فرمایا پھر ایک چیلہ آتا ہے اور کہتا ہے کہ میں نے میاں بیوی کے درمیان جھگڑے پیدا کئے، یہاں تک کہ ان میں تفریق ڈال دی، رسول اللہ ﷺ ارشاد فرماتے ہیں، یہ سن کر ابلیس اس کو اپنے قریب کرتا ہے، اس کو گلے لگاتا ہے اور کہتا ہے نعم انت، تو بہت اچھا ہے (تو نے بڑا کارنامہ انجام دیا) (مشکوٰۃ شریف ص ۱۸)

ان تمام باتوں کو مد نظر رکھتے ہوئے فقہاء کرام رحمہم اللہ نے تحریر فرمایا ہے کہ فاجرہ عورت کو جب کہ اس کے حقوق ادا کرنے کی امید ہو طلاق دے کر علیحدہ کر دینا واجب اور ضروری نہیں ہے اپنے ساتھ رکھ کر اس کی اصلاح کی جاسکتی ہے، علیحدہ کر دینے میں اس کے آوارہ ہونے اور بگڑنے کے امکانات اور بڑھ سکتے ہیں۔

صورت مسئلہ میں اگر عورت صدق قلب سے توبہ کرتی ہو اور یقین دلاتی ہو کہ آئندہ اس قسم کی حرکت نہیں کرے گی اور شوہر کو بھی امید ہو کہ عورت آئندہ عفت اور پاک دامنی کے ساتھ رہے گی اور جن سے بدکاری کی ہے ان سے پردہ کرے گی، نیز شوہر کو امید ہو کہ ایک دوسرے کے حقوق ادا کریں گے ان حالات میں اگر شوہر عورت کو طلاق نہ دے تو وہ گنہگار نہ ہوگا۔

مذکورہ صورت میں شوہر نو جوان عورت کو چھوڑ کر پردیس چلا گیا یہ بھی مناسب نہیں ہے جس طرح مردوں میں جنسی خواہش ہوتی ہے عورتوں میں بھی ہوتی ہے بلکہ نسبتاً زیادہ، اور بے پردگی کی وجہ سے مردوں سے اختلاط کے مواقع پیش آتے ہیں تو شیطان کو گناہ میں مبتلا کرنے کا مزید موقع ملتا ہے، شوہر کو چاہئے کہ اس پہلو کو بھی مد نظر رکھے فقط واللہ اعلم بالصواب۔

بیوی اور اس کی سند طلاق کا بیان دے اور شوہر کو کسی بات کا یقین نہ ہو تو کیا حکم ہے؟:

(سوال ۳۵۰) ایک شخص نے اپنی بیوی سے کہا کہ میں تجھے طلاق دے دوں گا اس کے چند گھنٹوں بعد پھر کہا میں تجھے کل طلاق دے دوں گا، دوسرے روز شوہر نے اپنی والدہ کو مخاطب ہو کر کہا میں اس کو طلاق دے دوں گا (یہ جملہ دو مرتبہ کہا) اس کی بیوی کا بیان ہے کہ دوسرے روز میرے شوہر نے اس طرح کہا ہے ”میں طلاق دیتا ہوں، میں طلاق



دیتا ہوں شوہر کی بہن کا بھی یہی بیان ہے، لیکن شوہر کی والدہ کا کہنا ہے کہ اسلم نے دوسرے روز بھی طلاق دے دوں گا ہی کہا ہے اور شوہر کا بیان ہے کہ مجھے پکا خیال نہیں ہے کہ میں نے کیا کہا ہے تو صورت مسئلہ میں کس کی بات مانی جائے؟ کیا طلاق واقع ہوئی؟ اگر ہوئی تو کتنی اور کون سی؟ اور رجوع کی کیا صورت ہوگی؟ بیوی اور اس کی نند، دونوں دیندار پابند صوم و صلوة عادلہ ہیں، فقط والسلام، بینوا تو جروا۔

(الجواب) صورت مسئلہ میں بیوی اور اس کی نند کا بیان یہ ہے کہ شوہر نے اس طرح کہا ہے ”طلاق دیتا ہوں، طلاق دیتا ہوں“ بیوی اور اس کی نند دونوں دیندار عادلہ ہیں، نیز یہ قاعدہ بھی ہے المرأة كالقاضي اور باب فروج میں احتیاط بہتر بھی ہے اور شوہر کو کسی بات کا یقین نہیں ہے، اس لئے نزاع ختم کرنے کے لئے بہتر صورت یہی ہے کہ وہ طلاق رجعی کے وقوع کا فیصلہ کیا جائے، طلاق دیانات کے قبیل سے ہے، اس میں عادل کی خبر (خواہ وہ عورتیں ہوں) مقبول ہے۔ امداد الفتاویٰ میں ہے۔

بعد نقل روایات می گویم کہ در صورت مسئلہ از دو حال خالی نیست یا زن مطلقہ راعد طلاق یا دست یا نہ اگر یا دست در حق او حجت باشد پس اگر یاد باشد او مغلط شد حسب علم خود پس اور او نیست کہ زوج را بر خود قدرت دید چنانچہ روایت اولیٰ صریح است و اگر یاد نیست صرف زنان حاضرہ خبر میدهند پس از دو حال خالی نیست یا ایشان عادل اند یا فاسق یا مستور الحال، اگر عادل هستند عمل بر قول ایشان واجب است زیرا کہ طلاق از دیانات است کہ اخبار عدل در اس مقبول است احتیاج شہادت نیست مگر عند القاضي و در صورت مسئلہ تحقیق فتویٰ است نہ قضاء چنانچہ قول ردالمحتار در روایت اولیٰ او اخیر ہا عدل دلیل صریح است بر بودن طلاق از دیانات و چنانچہ قولہ ایشان در روایت ثانیہ در مختار و ردالمحتار وان اخیرہ عدل الخ نص است در اکتفاء براخبار و شرط نہ بودن شہادت پس عدم صلاحیت محض زنان مر شہادت را دریں باب مضر نیست الخ امداد الفتاویٰ (ج ۲ ص ۳۴۹ مطبوعہ اکراچی) فقط واللہ اعلم۔

غلط اقرار سے بھی طلاق واقع ہو جاتی ہے:

(سوال ۳۵۱) میرا ایک دوست میرے پاس آیا اور کہا میں اپنی بیوی کو تین طلاق دے کر آیا ہوں میں نے کہا، تم نے تین طلاق کیوں دے دیں؟ اگر طلاق دینا ہی تھا تو ایک طلاق دیتے، اس نے کہا وہ عورت مجھے بالکل نہیں چاہئے میں نے اس کو تین طلاق دے دی ہیں، ایک مہینہ کے بعد وہ کہتا ہے اس دن میں نے نہ تو طلاق دی تھی نہ اس کی وجہ سے تم کو تین طلاق کا کہا، صورت مذکورہ میں دو طلاق ہوگی یا تین؟ بینوا تو جروا۔

(الجواب) غلط اقرار سے بھی طلاق ہو جاتی ہے، شامی میں ہے ولو اقربا لطلاق كاذباً او هازلاً وقع قضاء لا ديانة او (شامی ص ۵۷۹ ج ۲ کتاب الطلاق قبیل مطلب فی تعریف انسکراں و حکمہ)

صورت مسئلہ میں آپ کے دوست نے ایک ماہ قبل آپ کے سامنے کہا تھا کہ میں نے تین طلاق دے دیں اور فی الحال بھی وہ اس بات کا تو اقرار کرتا ہے کہ میں نے اس دن غصہ کی وجہ سے کہا تھا کہ تین طلاق دے دیں، لہذا صورت مسئلہ میں تین طلاق واقع ہو گئیں اور اس کی بیوی اس پر حرام ہو گئی، اب شرعی حلال نہ ہوگی۔ فقط واللہ اعلم بالصواب۔



عورت تین طلاق سن لے اور شوہر انکار کرے تو اس صورت میں عورت کیا کرے :

(سوال ۳۵۲) میرا نام ذاکرہ ہے اور میرے شوہر کا نام محمد اقبال ہے، ہمارے دو بیٹے ہیں ایک سات سال کا دوسرا پانچ سال کا، شادی کو نو سال ہوئے ہیں، تین سال سے ہمارے درمیان تنازعہ چلتا ہے، وقفہ وقفہ سے چار مرتبہ طلاق کہا ہے، ایک دفعہ بہت پہلے کہا جس کو میرے شوہر کی ماں بہنیں بھی جانتی ہیں دوسری دفعہ میرے والد کو فون کیا اور کہا کہ میں تمہاری بیٹی کو طلاق دیتا ہوں، تیسری دفعہ ایک رات بہت دیر سے آئے میں نے ٹوکا تو کہا کہ میں نے تجھ کو طلاق دیا اور آخری دفعہ ۲ جنوری ۱۹۹۳ء کو طلاق دی تھی، اب میرے شوہر کہتے ہیں کہ میں نے طلاق دی ہی نہیں، اب کیا حکم ہے؟ میں کیا کروں؟ وضاحت فرمائیں۔ بینواتو جروا۔

(الجواب) لفظ ”طلاق“ طلاق صریح ہے اس سے طلاق رجعی واقع ہوتی ہے۔ اور طلاق کے بعد ساتھ رہنے سے فعلاً رجعت کا ثبوت سمجھا جائے گا باین وجہ بعد والی طلاق اگلی طلاق سے ملحق ہوگی، صورت مسئلہ میں آپ نے خود ”طلاق“ کے الفاظ چار مرتبہ وقفہ وقفہ سے سنے ہیں اور آپ کو پورا یقین ہے اور طلاق کے بعد ساتھ ہی رہتے رہے تو اب آپ کے لئے حلال نہیں ہے کہ اپنی ذات شوہر کے حوالے کریں اور ازدواجی تعلقات قائم رکھیں، آپ اپنے شوہر سے علیحدہ رہیں، آپ کے والدین بھی آپ کو شوہر کے پاس نہ بھیجیں، شامی میں ہے: المرأة كالقاضي اذا سمعته او الحبرها عدل لا يحل لها تمكينه. عورت مثل قاضی کے ہے جب عورت خود طلاق سنے یا اس کو معتبر آدمی طلاق کی خبر دے تو اس کے لئے حلال نہیں ہے کہ شوہر کو اپنے اوپر قدرت دے (شامی ص ۵۹۳ ج ۲ باب الصریح)

مذکورہ صورت میں جب عورت حلفیہ طلاق کا بیان دے رہی ہے تو شوہر کو چاہئے کہ طلاق دینے کا اقرار کرے یا اب طلاق دے دے یہ حلال و حرام اور زندگی بھر کا معاملہ ہے اگر شوہر زبردستی اس کو اپنے پاس رکھے گا تو ہمیشہ نزاع اور شک و شبہ رہے گا اور شوہر گنہگار ہوگا، اگر خدا نخواستہ شوہر نہ طلاق کا اقرار کرے، نہ اب طلاق دے اور طلاق کے شرعی گواہ بھی موجود نہ ہوں تو ایسی صورت میں عورت شوہر سے خلع کرے، کچھ دے دلا کر رہائی حاصل کرے، جماعت اور برادری کے سمجھدار دیندار حضرات شوہر کو سمجھا کر طلاق کا اقرار یا طلاق دینے یا خلع کر لینے پر آمادہ کریں، طلاق کا اقرار یا طلاق حاصل کئے یا خلع کے بغیر عورت کسی اور جگہ نکاح نہیں کر سکتی۔

اگر لڑکی جوان ہو اور شوہر کے بغیر عصمت و عزت کی حفاظت کے ساتھ زندگی گزارنا دشوار ہو تو ایک صورت یہ ہے کہ موقع پا کر شوہر سے جبراً و اکراہاً زبانی طلاق بائن کہلوائی جائے، یہ بالکل آخری درجہ ہے۔ فقط واللہ اعلم بالصواب۔

عورت کی بد زبانی کی وجہ سے والد بیٹے کو طلاق دینے پر مجبور کرے تو طلاق دینا کیسا ہے :

(سوال ۳۵۳) میری بیوی کا میرے والدین کے ساتھ برتاؤ ٹھیک نہیں ہے، ان کے ساتھ زبان درازی کرتی ہے، گالی گلوچ تک بول دیتی ہے، میرے ساتھ بھی معاملہ ٹھیک نہیں ہے، والد اس سے تنگ آ چکے ہیں اور مجھے طلاق دینے پر مجبور کرتے ہیں اور کہتے ہیں اگر تو نے بیوی کو طلاق نہیں دی تو ہلاک و برباد ہو جائے گا، میں سخت الجھن میں ہوں دو چھوٹی چھوٹی بچیاں بھی ہیں، ان حالات میں میرے لئے کیا حکم ہے، کیا میں طلاق دے سکتا ہوں؟ اس واقعہ سے

پہلے آٹھ مرتبہ اس کے ماں باپ کے گھر بھجوا چکا ہوں مگر اب بھی شرارت سے باز نہیں آتی! بیٹو! تو جروا؟  
(الجواب) بلا وجہ شرعی طلاق دینا کفرانِ نعمت ہے جو اللہ تعالیٰ کو از حد ناپسند اور مبغوض ہے، اس سے شیطان خوش اور اللہ تعالیٰ ناراض ہوتے ہیں اگر حقیقت میں بیوی کا قصور نہ ہو اور والد اپنے بیٹے کو طلاق دینے پر مجبور کریں تو ان کی اطاعت ضروری نہیں ہے ایسی صورت میں طلاق دینا جائز نہ ہوگا والد کو بھی اپنی بات پر اصرار نہ کرنا چاہئے اور لڑکے کو طلاق دینے پر مجبور نہ کرنا چاہئے، طلاق دینے سے بچوں کی پرورش تعلیم و تربیت پر بھی بڑا اثر پڑتا ہے۔

درمختار میں ہے: (وایقاعہ مباح) عند العامة لا طلاق الایات اکمل (وقیل) قائلہ الکمال (۱)

(الاصح حظره) ای منعه (درمختار)

شامی میں ہے: واما الطلاق فان الاصل فيه الحظر یعنی انہ محظور الا لعارض یسحہ وهو، معنی قولہم الاصل فيه الحظر والا باحة للحاجة الى الخلاص فاذا كان بلا سبب اصلا لم یکن فيه حاجة الى الخلاص بل یكون حمقا وسفاہة رأی ومجرد کفران النعمة واخلاص الا یذاء بها و باہلہا واولادہا ولذا قالوا ان سببه الحاجة الى الخلاص عند تباین الاخلاق وعروض البغضاء الموجبة عدم اقامة حدود اللہ الى قوله: فحيث تجرد عن الحاجة المبيحة له شرعا یبقی علی اصله من الحظر ولهذا قال تعالى فان اطعنكم فلا تبغوا علیہن سیلا ای لا تطلبوا الفراق وعلیه حدیث ابغض الحلال الى اللہ الطلاق (شامی ۲/ ۵۷۱، ۵۷۲ اول کتاب الطلاق)

البتہ اگر عورت ناشزہ ہو، بد زبان ہو، تنبیہ و نصیحت اور خاندان و جماعت کے سمجھدار، معاملہ فہم، انصاف پسند لوگوں کے سمجھانے کے باوجود اپنی بڑی عادتیں، زبان درازی وغیرہ چھوڑنے کے لئے تیار نہ ہو اور ان وجوہ کی بنیاد پر والد طلاق دینے پر مجبور کرتے ہوں اور آپ کو بھی سابق تجربات کی بنیاد پر اصلاح کی امید نہ ہو، اور آپ بھی فیما بینکم و بین اللہ طلاق دینا مناسب سمجھتے ہوں تو ان حالات میں طلاق دینا درست ہے مگر صرف ایک ہی طلاق میں، تین طلاق ہرگز نہ دیں۔

درمختار میں ہے: بل یستحب لو مودیه۔ شامی میں ہے: (قوله لو مودیه) اطلقه فشمّل المودیه له

او لغيره بقولها او بفعلها (شامی ج ۲/ ۵۷۱، ۵۷۲ ایضا) فقط واللہ اعلم بالصواب

عورت غیر مرد کے ساتھ چلی جائے تو نکاح پر اثر پڑے گا یا نہیں؟

اب شوہر اسے اپنے ساتھ رکھ سکتا ہے یا نہیں؟

(سوال ۳۵۳) ایک شادی شدہ عورت پر اے مرد کے ساتھ چلی گئی، دو تین دن اس کے ساتھ رہی اس عورت کے تین بچے بھی ہیں، اس عورت کی اس حرکت سے اس کے نکاح پر کوئی اثر پڑے گا؟ شوہر کیا کرے، اپنے ساتھ رکھنے یا طلاق دے دے، بچوں کی وجہ سے شوہر متفکر ہے امید ہے کہ آپ رہنمائی فرمائیں گے، بیٹو! تو جروا۔

(الجواب) ایسی عورت کو طلاق دینا شرعاً واجب نہیں ہے، حدیث میں کہ ایک شخص رسول اللہ ﷺ کی خدمت میں حاضر ہوا اور کہا یا رسول اللہ ﷺ میری عورت بدکار ہے میں کیا کروں؟ فرمایا: طلاق دے دو، اس نے کہا انی احبہا،



مجھے رسول اللہ مجتہد ہے فرمایا امسکھا اذا، تب اسے رہنے دو۔

مشکوٰۃ شریف میں ہے: عن ابن عباس رضی اللہ عنہما قال جاء رجل الى النبی صلی اللہ علیہ وسلم فقال ان لی امرأۃ لان ترد یدلا مس (ای لا یمنع نفسها من یقصدہا بفاحشۃ ویؤیدہ قوله اللمس..... الخ حاشیہ) فقال النبی صلی اللہ علیہ وسلم طلقها قال انی احبها قال امسکھا اذا، رواہ ابو داؤد والنسائی الخ (مشکوٰۃ شریف ص ۲۸۷ باب اللعان)

شامی میں ہے (قولہ لا یجب علی الزوج تطلیق الفاجرة) ولا علیہا تسریع الفاجر الا اذا خاف ان لا یقیما حدود اللہ فلا باس ان یتفرقا او مجتبیٰ والفجور یعم الزنا وغیرہ وقد قال صلی اللہ علیہ وسلم لمن زوجته لا ترد یدلا مس وقد قال انی احبها استمتع بها او (شامی ۵/۳۷۷، کتاب الحظر والا باحة، فصل فی البیع)

عورت دو تین دن غیر مرد کے ساتھ رہی، یہ فعل بنفسہ بہت بڑا گناہ ہے، عورت بچے دل سے توبہ استغفار کرے اور آئندہ نہ کرنے کا پختہ عزم کرے، مگر اس حرکت سے نکاح پر کوئی اثر نہیں ہوگا، شوہر کو عورت کی باتوں اور اس کی عادتوں سے اطمینان ہو اور اپنے ساتھ رکھنا چاہتا ہو تو بلا تکلف رکھ سکتا ہے۔ فقط واللہ اعلم بالصواب۔

**شوہر پاگل ہے اور بیوی چار سال سے الگ رہتی ہے:**

(سوال ۳۵۵) ایک عورت کی شادی ہوئی تقریباً سات سال سے شوہر کے پاگل ہو جانے سے بیوی اپنے بڑے بھائی کے یہاں چلی گئی دونوں کے درمیان جدائی ہوئے چار سال کا عرصہ گزر چکا، شوہر اس حد تک پاگل ہے کہ اپنی بیوی کو نہ جانتا ہے کہاں ہے؟ کون ہے؟ لہذا آخر چہ کا سوال ہی پیدا نہیں ہوتا، اس معاملہ میں شہر کے چند معتبر آدمیوں نے شوہر سے ملاقات کی تھی اور چند سوالات کئے تھے، جس میں اس کا ماموں بھی تھا (۱) ماموں نے پوچھا کیا تو مجھے پہچانتا ہے تو جواب دیا نہیں (۲) تمہاری بیوی کہاں ہے تو جواب دیا نہیں معلوم (۳) سوال کیا کیا تو نے اپنی بیوی کو طلاق دے دی ہے تو جواب دیا دے دی پھر سوال کیا تو کچھ جواب نہیں دیا، تو اس صورت میں عورت کو طلاق واقع ہوئی یا نہیں اور دونوں کی جدائی چار سال سے ہے، تو دوسرے کے ساتھ نکاح کر سکتے ہیں یا نہیں؟

(الجواب) حامد او مصلیٰ و مسلما۔ صورت مسئلہ میں جب شوہر کے دماغ کی یہ حالت ہے تو مذکورہ صورت میں طلاق واقع نہیں ہوئی، عورت اس سے علیحدہ ہو کر دوسری جگہ نکاح کرنا چاہتی ہے تو وہ کیا طریقہ اختیار کرے اس کے لئے فتاویٰ رحمیہ ج ۵ ص ۳۱۱ سوال نمبر ۱۶۰۲ (جدید ترتیب کے مطابق، تنسیخ نکاح کے باب میں، بعنوان، شوہر مجنون ہو جائے تو کیا کرے سے دیکھیں۔ از مرتب) کے تحت جواب ہے وہ پورا جواب ملاحظہ کرے اس کے مطابق عمل کرے فقط واللہ اعلم بالصواب، ۲۷ سوال ۱۴۱۶ھ۔

**عورت نے خود تین طلاق شوہر سے سنی ہے لیکن مرد کو یاد نہیں ہے تو کیا حکم ہے :**

(سوال ۳۵۶) کیا فرماتے ہیں مفتیان شرع متین اس مسئلہ میں کہ عورت قسم کے ساتھ یہ بیان دیتی ہے کہ میرے شوہر نے مجھے تین صریح طلاق دی ہے، مرد کو کچھ یاد نہیں ہے، جب کہ شاہدوں کا کہنا دو صریح طلاق کا ہے، اس صورت



میں شرعاً کیا حکم ہے؟ اب عورت اور مرد کو تعلق قائم کرنے کے لئے کیا صورت اختیار کرنی ہوگی؟ جواب مرحمت فرمائیں۔

(الجواب) حامد اومصلیٰ و مسلمان! خاوند کو عدد طلاق یا دہائیں ہیں اور گواہ دو صریح طلاق دینا بیان کرتے ہیں تو قضا، دو طلاقیں واقع ہوں گی، لیکن چونکہ عورت بذات خود وہاں موجود تھی اور اس نے اپنے کانوں سے تین طلاقیں سنی ہیں، اور قسم بیان کرتی ہے کہ شوہر نے تین صریح طلاقیں دی ہیں لہذا عورت اپنے حق میں تین ہی طلاق واقعہ ہونا سمجھے اسے حلال نہیں کہ بدون حلالہ اپنی ذات کو شوہر کے حوالہ کرے، شامی میں ہے۔ والمرأة كالقاضي اذا سمعته او اخبرها عدل لا يحل لها تمكينه (ج ۲ ص ۵۹۴ باب الصریح)

نیز امداد الفتاویٰ میں ہے: در صورت مسئولہ از دو حال خالی نیست یا زن مطلقہ راعد طلاق یا داست یا نہ اگر یاد ہست در حق او حجت باشد پس اگر سہ بار شد مغلطہ شد حسب علم خود پس اورا روانیست کہ زوج خود را بر خود قدرت دہد (ج ۲ ص ۳۴۹) فقط واللہ اعلم بالصواب، الجمادی الثانی ۱۳۸۰ھ۔

**طلاق دینے میں عجلت نہ کیجئے اور اکٹھی تین طلاق دے کر اپنا گھر برباد نہ کیجئے:**

(سوال ۳۵۷) آج کل معمولی معمولی باتوں پر طلاق دے دی جاتی ہے، یہ کیسا ہے؟ کن حالات میں اسلام طلاق دینے کی اجازت دیتا ہے؟ اگر شوہر بیوی میں اختلاف پیدا ہونے لگے تو اسلام اس صورت میں کیا رہنمائی کرتا ہے؟ اور اگر طلاق دیئے بغیر کوئی چارہ نہ ہو تو طلاق دینے کا بہتر طریقہ کیا ہے؟ جواب منایت فرمائیں اور عند اللہ ماجور ہوں۔

(الجواب) حامد اومصلیٰ و مسلمان! بلاوجہ شرعی طلاق نہ دینا چاہئے طلاق اللہ کو انتہائی ناپسند ہے۔ طلاق سے اللہ تعالیٰ ناراض ہوتے ہیں، شیطان خوش ہوتا ہے (مسلم شریف ص ۶۷۲ ج ۲، باب تحریش الشیطان وبعثہ سراہاہ الخ مشکوٰۃ شریف ص ۱۸، باب الوسوسہ، فتاویٰ رحیمیہ ص ۱۷۱ ج ۲ نیز ص ۲۸۰ ج ۸) بلاوجہ شرعی طلاق دینے سے عرش الہی لرزتا ہے۔ فتاویٰ رحیمیہ ص ۱۷۱ ج ۲ (اسی باب میں، طلاق پر پابندی لگانا کیسا ہے؟ کہ عنوان سے دیکھیں۔ از مرتب) عورت بلاوجہ شرعی اگر طلاق کا مطالبہ کرتی ہے تو اس پر جنت کی خوشبودرام ہے۔ (مشکوٰۃ شریف ص ۲۸۳ کتاب الطلاق) حلال چیزوں میں سب سے زیادہ مبغوض چیز اللہ تعالیٰ کے نزدیک طلاق ہے (مشکوٰۃ شریف ص ۲۸۳ ایضاً)

لہذا بلاوجہ شرعی طلاق دینا سخت گناہ ہے، اس سے بچنا چاہئے۔

نکاح اللہ تعالیٰ کی بہت بڑی نعمت ہے، شوہر اور بیوی دونوں کو اس نعمت عظیم کی قدر کرنا چاہئے۔ (تفصیل کے

لئے ملاحظہ ہو فتاویٰ رحیمیہ ص ۳۶۰ تا ۳۶۷ جلد ۸) صفحہ جدید ۱۵۸

خوشگوار زندگی اور نکاح کے مقامد کے حصول کے لئے شوہر و بیوی میں سے ہر ایک کو دوسرے کے حقوق معلوم کرنا اور ان حقوق کو ادا کرنا بہت ضروری ہے اسی سے ازدواجی زندگی میں سکون اور اطمینان پیدا ہو سکتا ہے قرآن و حدیث میں ان حقوق کو بیان کیا گیا ہے، ملاحظہ فرمائیں فتاویٰ رحیمیہ ص ۲۶۶ تا ۳۸۶ ج ۸) (جدید ترتیب کے مطابق کتاب النکاح میں اسلام میں نکاح کا مقام الخ کے عنوان سے دیکھیں۔ مرتب)

اگر خدا نا خواستہ شوہر اور بیوی میں اختلاف رونما ہوا اگر شوہر کا قصور ہو تو بلا تاخیر اسے اپنی اصلاح کر لینا چاہئے اور بیوی کے حقوق ادا کرنا چاہئے اور اگر قصور بیوی کا ہو تو اللہ تعالیٰ کی ہدایت یہ ہے کہ نرمی، محبت اور پوری ہمدردی اور دل سوزی سے بیوی کو سمجھائے، شوہر کی اطاعت پر جو وعدے ہیں وہ بتائے اور ظفر مانی پر جو وعیدیں ہیں وہ سنائے، دونوں کا انجام سمجھائے، معصوم بچوں کا انجام سمجھائے یہ اصلاح کا پہلا درجہ ہے، اگر اس کوشش سے معاملہ سدھر جائے تو بہت خوب، ورنہ دوسرا درجہ یہ ہے کہ اپنا بستر اس سے علیحدہ کر لے، ممکن ہے کہ یہ ظاہری ترک تعلق، تعلق پختہ ہونے کا سبب بن جائے اور عورت اس کی وجہ سے اپنی بد خلقی اور نافرمانی سے باز آ جائے، لیکن یہ ترک صرف بستر سے کی حد تک ہو مکان کی جدائی نہ ہو، عورت کو مکان میں تنہا نہ چھوڑے اور جو عورت اس شریفانہ سزاوتنبیہ سے بھی متاثر نہ ہو تو تیسرا درجہ یہ ہے کہ اسے معمولی طور پر مارنے کی اجازت ہے، جس سے اس کے بدن پر اثر نہ پڑے اور زخم وغیرہ نہ آئے، چہرہ پر ہرگز نہ مارے، اس سزا کی گنجائش تو ہے مگر شریف مرد اسے اختیار نہیں کرتے جیسا کہ حدیث میں ہے ولن يضرب خیارکم اتجھے مرد مارنے کی سزا عورتوں کو نہ دیں گے چنانچہ انبیاء علیہم الصلوٰۃ والسلام سے کہیں ایسا عمل منقول نہیں۔

اگر ان تین تدبیروں سے بھی کام نہ چلے اور آپس کا اختلاف ختم نہ ہو تو اب قرآنی ہدایت یہ ہے کہ مرد و عورت کے خاندان میں سے حکم (لو او) مقرر ہوں اور وہ حکم دونوں میں اصلاح اور بھلائی کی نیت سے اخلاص کے ساتھ طرف داری کے جذبہ سے خالی ہو کر صلح کرانے کی کوشش کریں جس کی غلطی ثابت ہو اس کو اپنی غلطی کے اعتراف اور اس کے اصلاح کی تاکید کریں بہت ممکن ہے کہ صلاح کی شکل نکل آئے اور دونوں کا گھر آباد ہو جائے۔

اگر یہ حکم کوشش کرنے کے بعد اس نتیجہ پر پہنچیں کہ دونوں کا نباہ مشکل ہے، دونوں میں رنجش اس درجہ بڑھ گئی ہے کہ حقوق زوجین پامال ہو رہے ہیں اور نبھاؤ کی کوئی شکل نظر نہ آتی ہو ایسی صورت حال کے متعلق حضرت شاہ ولی اللہ محدث دہلوی رحمہ اللہ فرماتے ہیں کہ ایسی حالت میں بہ جبر و اکراہ (زبردستی) دونوں کو نکاح پر برقرار رکھنا بلا عظیم ہے (ایسی نازک حالت میں طلاق دے دینا ہی مناسب ہے) (حجۃ اللہ البالغہ ص ۳۹۸ ج ۲ جدید ترتیب کے مطابق، نافع طلاق دینے پر بائیکاٹ کرنا کیسا ہے، کے تحت دیکھیں) (از مرتب) مہدایات قرآن مجید سورہ نساء آیت نمبر ۳۴، نمبر ۳۵ پارہ نمبر ۵ رکوع نمبر ۳ میں مذکور ہیں۔

جب شوہر طلاق دینے کا ارادہ کرے تو طلاق دینے کا احسن (سب سے بہتر) طریقہ یہ ہے کہ شوہر ایسے طہر میں جس میں صحبت نہ کی ہو صرف ایک طلاق دے، عدت گذر جانے پر عورت شوہر سے بالکل جدا ہو جاوے گی اور جہاں چاہے نکاح کر سکے گی، یہ طریقہ سب سے بہتر ہے، ایک طریقہ ”طلاق حسن“ کا بھی ہے کہ ہر ایسے طہر میں جس میں صحبت نہ کی ہو ایک ایک طلاق دیتا رہے۔

آج کل مسلمانوں میں اکٹھی تین طلاق دے دینے کا جو رواج چل پڑا ہے بلکہ بہت سے لوگ یہ سمجھتے ہیں کہ تین طلاق کے بغیر طلاق ہی نہیں ہوتی یہ بالکل غلط ہے، ایک طلاق دینے سے بھی طلاق ہو جاتی ہے اور عدت پوری ہونے کے بعد عورت بائنہ ہو جاتی ہے اور جہاں چاہے نکاح کر سکتی ہے۔

جوش اور غصہ میں آخر یا غلط فہمی کی وجہ سے تین طلاق دے دیتے ہیں جب جوش اور غصہ ختم ہو جاتا ہے یا



صحیح طریقہ معلوم ہوتا ہے تو پچھتاتے ہیں اور پریشان ہوتے ہیں اگر صرف ایک طلاق دیں تو ایسی پریشانی نہ ہوگی، ایک طلاق دینے کے بعد شوہر بیوی کو اپنے ساتھ رکھنا چاہے تو بہت آسان ہے، اگر عدت پوری نہ ہوئی ہو تو شوہر کا صرف رجوع کر لینا کافی ہے، رجوع کر لینے سے عورت اس کے نکاح میں حسب سابق قائم رہے گی اور اگر عدت پوری ہو گئی ہو اور دونوں ساتھ رہنے پر رضامند ہوں تو دونوں کی رضامندی سے دوبارہ نکاح کرنا کافی ہوگا، حلالہ کی ضرورت نہ ہوگی، البتہ ان دونوں صورتوں میں اب شوہر صرف دو طلاق کا مالک رہے گا، آئندہ کبھی ایک طلاق اور دے گا تو پھر صرف ایک طلاق کا مالک رہے گا اور اگر کبھی ایک اور طلاق دے گا تو عورت مطلقہ مغلظہ ہو کر حرام ہو جائے گی شرعی حلالہ کے بغیر حلال نہ ہوگی۔ اور اگر شوہر نے اکٹھی تین طلاق دے دیں تو شوہر گنہگار بھی ہوگا اور تین طلاق کے بعد دونوں اپنی رضامندی سے اپنا گھر آباد کرنا چاہیں تو شرعی حلالہ ضروری ہوگا، شرعی حلالہ کے بغیر یہ عورت اپنے پہلے شوہر کے لئے حلال نہ ہوگی، قرآن و حدیث سے یہی ثابت ہے۔

بخاری شریف میں روایت ہے: عن ابن شہاب قال اخبرني عروة بن الزبير ان عائشة اخبرتني ان امرأة رفاعة القرظي جاءت الى رسول الله صلى الله عليه وسلم فقالت يا رسول الله ان رفاعة طلقني فبت طلاقى واني نكحت بعده عبدالرحمن ابن الزبير القرظي وانما معه مثل الهدية قال رسول الله صلى الله عليه وسلم لعلك تريدن ان ترجعي الى رفاعة لا (اي لا ترجعي اليه، مرقاة) حتى يذوق عسيلتك وتذوق عسيلته.

عروہ بن زبیر فرماتے ہیں کہ ام المؤمنین حضرت عائشہ صدیقہ رضی اللہ عنہا نے مجھ سے بیان کیا کہ حضرت رفاعہ قرظی رضی اللہ عنہ کی بیوی رسول اللہ ﷺ کی خدمت میں حاضر ہوئیں اور عرض کیا: یا رسول اللہ! رفاعہ نے مجھے طلاق بتدوے دی ہے (یعنی تین طلاق دے دی ہیں، مسلم شریف کی روایت میں صراحۃً تین طلاق دینے کا تذکرہ ہے) اس کے بعد میں نے عبدالرحمن بن زبیر قرظی سے نکاح کیا اور ان کی حالت کپڑے کے پھندے کی طرح ہے (یعنی جماع پر قدرت نہیں) رسول اللہ ﷺ نے ارشاد فرمایا شاید تم دوبارہ رفاعہ کے پاس جانا چاہتی ہو۔ ابھی تم ان کے پاس نہیں جاسکتی (یعنی نکاح نہیں کر سکتی) یہاں تک کہ وہ (دوسرے شوہر) تمہارا مزہ چکھیں اور تم ان کا مزہ چکھو (مطلب یہ کہ وہ جماع کریں، اس کے بعد وہ طلاق دے دیں تو عدت پوری ہونے کے بعد تم پہلے شوہر۔ رفاعہ۔ سے نکاح کر سکتی ہو۔) (بخاری شریف ص ۷۹۱ ج ۲ باب من اجازا لطلاق الثلث) (مسلم شریف ج ۱ ص ۴۶۳)

بخاری شریف میں ایک روایت ہے: عن عائشة رضي الله عنها ان رجلاً طلق امرأته ثلاثاً فتزوجت فطلق فاستل النبي صلى الله عليه وسلم اتحل للاول قال قل لا حتى يذوق عسيلتها كما ذاق الاول (لفظه للبخاری)

ام المؤمنین حضرت عائشہ صدیقہ رضی اللہ عنہا سے روایت ہے کہ ایک شخص نے اپنی عورت کو تین طلاق دے دیں، پھر اس عورت نے دوسرے سے نکاح کیا، دوسرے شوہر نے صحبت کئے بغیر طلاق دے دی، آنحضرت ﷺ سے دریافت کیا گیا کہ یہ عورت پہلے شوہر کے لئے حلال ہوئی؟ آپ ﷺ نے ارشاد فرمایا، جب تک دوسرا شوہر صحبت نہ کرے پہلے شوہر کے لئے حلال نہ ہوگی۔ (بخاری شریف ص ۷۹۱ ج ۲، مسلم شریف ص ۴۶۳ ج ۱، فتاویٰ رحیمیہ



ص ۱۳۴ ج ۲ (جدید ترتیب کے مطابق، رجوع کے باب میں، تین طلاق کے بعد رجوع کر سکتے ہیں یا نہیں کے عنوان کے تحت دیکھیں۔ از مرتب)

ان دونوں روایتوں سے ثابت ہوتا ہے کہ ایک مجلس کی تین طلاق واقع ہو جاتی ہیں اور تین طلاق کے بعد عورت شوہر اول کے لئے شرعی حلالہ کے بغیر حلال نہ ہوگی، اس مسئلہ کی پوری تفصیل اور دلائل کے لئے ملاحظہ ہو فتاویٰ رحیمیہ اردو ص ۳۹ تا ص ۴۰ ج ۸ نیز ص ۲۸۳ تا ص ۳۰۰ جلد پنجم (جدید ترتیب کے مطابق طلاق ثلاثہ کے باب میں ایک مجلس میں دی ہوئی تین طلاقیں بالاجماع واقع ہو جاتی ہیں۔ الخ عنوان کے تحت دیکھیں از مرتب) ص ۳۳۵ تا ص ۳۹۶ جلد ۸، نیز فتاویٰ رحیمیہ گجراتی ص ۷۸ تا ص ۸۱ ج ۲ نیا ایڈیشن) اس کے خلاف کرنے یا بیان کرنے والوں کے دھوکہ میں نہ آئیں اور زندگی حرام کاری میں گزار کر اپنی آخرت برباد نہ کریں۔

لہذا مسلمانوں کو تین طلاق دینے کا طریقہ بالکل چھوڑ دینا چاہئے، خاص کر غصہ کی حالت میں طلاق نہ دیں، غصہ میں شیطان انسان پر مسلط ہوتا ہے اس وقت سوچنے سمجھنے کی صلاحیت نہیں ہوتی اور جب طلاق دینے پر آتا ہے تو تین سے کم پر ٹھہرتا ہی نہیں غصہ میں تین طلاق دے دینا جو ان مردی اور پہلوانی نہیں بلکہ حقیقت میں پہلوان وہ ہے جو غصہ میں اپنے اوپر قابو رکھے۔ حدیث میں ہے قال رسول اللہ صلی اللہ علیہ وسلم ليس الشديد بالصرعة انما الشديد الذي يملك نفسه عند الغضب متفق عليه۔ قوی اور پہلوان وہ شخص نہیں جو لوگوں کو پچھاڑ دے، پہلوان وہ ہے جو غصہ کے وقت اپنے اوپر قابو رکھے (مشکوٰۃ شریف ص ۴۳۳، کتاب الغضب والکبر فصل نمبر ۱)

اسی طرح مسلمانوں میں آج کل شراب نوشی کے عادت چل پڑی ہے اور شراب پینے کے بعد اکثر طلاق کے واقعات رونما ہوتے ہیں اور نشہ کی حالت میں اکثر تین طلاق دے دی جاتی ہیں جو واقع ہو جاتی ہیں اور اس کے بعد پریشانی ہوتی ہے، شریعت میں شراب پینا حرام ہے، شراب پینا پیشاب پینے کے برابر ہے، قرآن وحدیث میں شراب کی بے حد مذمت بیان کی گئی ہے، شراب پینے کے بعد انسان ماں بہن میں فرق نہیں کر پاتا، عقل جیسی نعمت زائل ہو جاتی ہے اس لئے معاشرہ میں شراب نوشی کی عادت کو بھی ختم کرنے کی سخت ضرورت ہے، بااثر لوگوں کو اس سلسلہ میں عملی قدم اٹھانا چاہئے اور اس گناہ کبیرہ اور بری عادت سے مسلمانوں کو روکنے کی ہر ممکن تدبیر کرنی چاہئے۔

اگر طلاق دیئے بغیر چارہ نہ ہو تو مناسب یہ ہے کہ طلاق دینے سے قبل کسی مستند تجربہ کار عالم یا مفتی سے مشورہ کر لیں، ان کے مشورہ پر عمل کریں انشاء اللہ پشمانی نہ ہوگی۔

بسا اوقات لوگ طلاق کا معاملہ ”وکیل“ کے پاس لے جاتے ہیں، وکیل بھی طلاق نامہ لکھنے میں عموماً تین طلاق لکھتے ہیں ان کو بھی اس سے احتراز کرنا چاہئے، بہت ہی شدید ضرورت ہو تو صرف ایک طلاق لکھنے پر اکتفا کریں، عورت یا اس کے گھر والوں کا اصرار ہو تو ایک طلاق بائن لکھیں، یہ مضمون اچھی طرح سمجھ لیں اور اس کے مطابق عمل کریں۔ فقط واللہ تعالیٰ اعلم بالصواب۔

۱۔ جدید ترتیب کے مطابق اسی باب میں ایک مجلس کی تین طلاقیں کے عنوان سے ملاحظہ فرمائیں۔

بوقت ضرورت صرف ایک طلاق پر اکتفا کیجئے ایک دم تین طلاق دے کر اپنا گھر برباد نہ کیجئے:

(سوال ۳۵۸) تین طلاق دینے کے متعلق آپ کا جواب موصول ہوا، جزاکم اللہ، بہت عمدہ جواب ہے اور اس کی اشاعت کی بے حد ضرورت ہے اگر آپ جواب کا اختصار فرمادیں تو بہت مناسب ہوگا، انشاء اللہ اس کو پمفلٹ کی شکل میں طبع کرا کر خواب اشاعت کریں گے جزاکم اللہ تعالیٰ۔

(الجواب) بلاوجہ شرعی طلاق و ناسخت گناہ ہے، اللہ تعالیٰ کو ناراض کرنا اور شیطان کو خوش کرنا ہے، البتہ اگر کسی وجہ سے شوہر اور بیوی میں ایسی رنجش ہوگئی ہو کہ ایک دوسرے کے حقوق پامال ہو رہے ہو اور طلاق کے بغیر چارہ ہی نہ ہو تو طلاق دینے کا سب سے بہتر طریقہ یہ ہے کہ شوہر ایسے طہر میں جس میں صحبت نہ کی ہو صرف ایک طلاق دے غصہ اور جوش میں آ کر تین طلاق دینے کا جو رواج چل پڑا ہے بلکہ بہت سے لوگ یہی سمجھتے ہیں کہ تین طلاق کے بغیر طلاق ہی نہیں ہوتی یہ بالکل غلط ہے، ایک طلاق دینے سے بھی طلاق ہو جاتی ہے اور شوہر عدت میں رجوع نہ کرے تو عدت پوری ہونے کے بعد عورت بائنے (یعنی نکاح سے جدا) ہو جاتی ہے اور جہاں چاہے نکاح کر سکتی ہے۔

جوش اور غصہ میں آ کر تین طلاق دے دیتے ہیں جب جوش اور غصہ ختم ہوتا ہے تو پچھتا نے اور پریشانی و پشیمانی کے سوا کچھ حاصل نہیں ہوتا، اگر ایک طلاق دی ہوئی اور اس کے بعد شوہر کا ارادہ بیوی کو اپنے پاس رکھنے کا ہو تو بہت آسان ہے صرف قولاً یا عملاً رجوع کر لینا کافی ہے، عورت اس کی نکاح میں رہے گی رجوع پر گواہ بنا لینا بہتر ہے اور اگر عدت پوری ہوگئی اور اس کے بعد دونوں کا ارادہ ساتھ رہنے کا ہو جائے تو دونوں کی رضا مندی سے تجدید نکاح (دوبارہ نکاح کرنا) کافی ہوگا، البتہ اس کے بعد شوہر دو طلاق کا مالک رہے گا۔

اور اگر شوہر نے اکٹھی تین طلاقیں دے دیں تو شوہر گنہگار ہوگا اور تین طلاق کے بعد دونوں اپنا گھر آباد کرنا چاہیں تو شرعی حلالہ ضروری ہوگا، شرعی حلالہ کے بغیر یہ عورت اپنے پہلے شوہر کے لئے حلال نہ ہوگی، قرآن وحدیث سے یہی ثابت ہے، بخاری شریف میں روایت ہے: عن عائشة رضی اللہ عنہا ان رجلاً طلاق امرأته ثلثاً فتزوجت فطلق فسنل النبی صلی اللہ علیہ وسلم اتحل للاول قال لا حتی یدوق عسیلتها کما ذاق الاول۔ حضرت عائشہ رضی اللہ عنہا سے روایت ہے کہ ایک شخص نے اپنی بیوی کو تین طلاق دے دیں پھر اس عورت نے (عدت کے بعد) دوسرے شخص سے نکاح کیا، دوسرے شوہر نے صحبت کئے بغیر طلاق دے دی، نبی کریم ﷺ سے دریافت کیا گیا کہ یہ عورت پہلے شوہر کے لئے حلال ہوئی؟ آپ ﷺ نے ارشاد فرمایا جب تک دوسرا شوہر صحبت نہ کر لے پہلے شوہر کے لئے حلال نہ ہوگی (بخاری شریف ص ۹۱ ج ۲، باب من اجاز طلاق الثلث) (مسلم شریف ص ۶۳ ج ۱)

خلاصہ یہ کہ اگر طلاق دینا ہی پڑے تو صرف ایک طلاق دے، صرف ایک طلاق دینے سے بھی طلاق ہو جاتی ہے اور عدت پوری ہونے کے بعد دوسرے مرد سے نکاح کر سکتی ہے اور اگر غصہ جاتا رہے اور شوہر کا ارادہ اپنے ساتھ رکھنے کا ہو جائے اور عدت پوری نہ ہوئی ہو تو صرف رجوع کر لینا کافی ہے، اور اگر عدت پوری ہوگئی ہو اور مرد



وعورت دونوں ساتھ رہنے پر راضی ہوں تو تجدید نکاح کر کے ساتھ رہ سکتے ہیں۔ حلالاً ہی ضرورت نہیں، اور اگر شوہر نے تین طلاق دے دی ہوں تو شرعی حلالہ کے بغیر یہ عورت اس کے لئے کسی حال میں حلال نہیں ہو سکتی۔ فقط واللہ اعلم بالصواب۔

**صیغہ حال سے بھی طلاق واقع ہوتی ہے صیغہ ماضی ضروری نہیں ہے:**

(سوال ۳۵۹) ایک شخص نے اپنی بیوی کو مورخہ ۱۸ جنوری ۱۹۹۷ء کو دو طلاق دی، اس کے بعد عورت اپنے والدین کے گھر چلی گئی، پھر شوہر نے مورخہ ۱۲ فروری ۱۹۹۷ء کو اپنی بیوی کو رجسٹری خط لکھا جس میں اس نے اگلی دو طلاقوں کا اقرار کر کے تیسری طلاق دینے کے لئے یہ جملہ لکھا ”اب میں تجھ کو تیسری طلاق دیتا ہوں۔“ اس صورت میں بیوی پر کتنی طلاق واقع ہوئیں؟ پھر ۱۸ فروری کو عورت کے والد یعنی اپنے خسر کو معافی نامہ لکھتا ہے تو کیا معافی مانگنے سے وہ عورت اس کے لئے حلال ہوگی؟ نیز شوہر کو کسی نے بتایا کہ تم نے تیسری طلاق کے لئے ماضی کا صیغہ استعمال نہیں کیا لہذا تیسری طلاق واقع نہیں ہوئی تم رجوع کر سکتے ہو، تو کیا یہ صحیح ہے؟ مذکورہ الفاظ سے طلاق واقع ہوگی یا نہیں امید ہے کہ جواب عنایت فرما کر ہماری رہنمائی فرمائیں گے، بینو اتوجروا۔

(الجواب) حامداً ومصلياً و مسلماً، صورت منقولہ میں شوہر نے مورخہ ۱۸ جنوری ۱۹۹۷ء کو دو طلاق دی اور شوہر کو ان دو طلاقوں کا اقرار بھی ہے، اس کے بعد اس نے اگلی دو طلاق کی عدت میں مورخہ ۱۲ فروری ۱۹۹۷ء کو اپنی بیوی کو رجسٹری خط لکھا اس میں اس نے لکھا ”اب میں تجھ کو تیسری طلاق دیتا ہوں۔“ مذکورہ جملہ جو زمانہ حال میں طلاق دینے پر دلالت کر رہا ہے اس جملہ سے تیسری طلاق واقع ہو جائے گی، لہذا پہلی دو طلاق اور اس کی عدت میں دی ہوئی تیسری طلاق مل کر اس کی بیوی پر تین طلاق واقع ہو جائیں گی اور وہ عورت مطلقہ مغلظہ ہو کر اپنے شوہر پر حرام ہوگئی، اب صرف معافی مانگنے سے حرام شدہ عورت اس کے لئے حلال نہ ہوگی جب تک شرعی حلالہ نہ ہو یہ عورت اس کے لئے حلال نہ ہوگی۔ ایسا لفظ جو زمانہ حال میں طلاق دینے پر دلالت کرتا ہو اس سے بھی طلاق واقع ہو جاتی ہے۔ درمختار میں ہے۔ (باب الصریح) (صریحہ مالم يستعمل الا فيه) ولو بالفارسیة کطلقتک، وانت طالق ومطلقة)..... (ویقع بها) ای بھذہ الالفاظ وما بمعناھا من الصریح۔

ردالمحتار میں ہے (قوله وما بمعناھا من الصریح) ای مثل ما سید کر من نحو کونی طالقاً واطلقتی ویا مطلقۃ بالتشدید وکذا المضارع اذا غلب فی الحال مثل اطلقک کما فی البحر الخ (درمختار ورد المختار المعروف بہ شامی ص ۵۹۰، ص ۵۹۱ ج ۲، باب الصریح)

نیز درمختار میں ہے: (وفی اختاری نفسک.....) (تبیین) بواحدة (ان قالت اخترت) نفسی (اوانا اختار نفسی) استحساناً..... الخ۔

شامی میں ہے (قوله استحساناً) راجع الی قوله اوانا اختار نفسی ای لو ذکر بلفظ المضارع سواء ذکرنا انا او لا ففي القیاس لا یقع لانه وعد، ووجه الاستحسان قول عائشة رضی اللہ عنہا لما خیرها النبی صلی اللہ علیہ وسلم بل اختار اللہ ورسوله، واعتبرہ صلی اللہ علیہ وسلم



جواباً، ولان المضارع حقيقة في الحال مجاز في الاستقبال كما هو أحد المذاهب الخ. (درمختار و شامی ج ۲ ص ۶۵۷، باب تفویض الطلاق)

فتح القدیر میں ہے: ولا يقع باطلاقك الا اذا غلب في الحال، (فتح القدیر مع كفاية وعناية ص ۷ ج ۲) باب ايقاع الطلاق.

فتاویٰ عالمگیری میں ہے: قالت لزوجها من باتونمي باشم فقال الزوج مباش فقالت بدست تو است مرا طلاق كن فقال الزوج طلاق ميكنم، طلاق ميكنم وكرر ثلاثا طلقت ثلاثاً (حاشیہ میں ہے ۱۵۰ ای. اطلق اطلق)

(عالمگیری ج ۱ ص ۳۸۴ مصری فصل نمبر ۷ باب نمبر ۲ کتاب الطلاق)

فتاویٰ دارالعلوم میں ہے:

(سوال) زید کا لڑکا خالد اپنی بیوی سے کہتا ہے کہ میں تم کو طلاق دیتا ہوں..... خالد اور اس کے باپ نے متعدد مرتبہ یہ کلمہ کہا..... اس صورت میں طلاق پڑی یا نہیں؟

(الجواب) جب کہ خالد نے اپنی زوجہ کو کہا کہ میں تم کو طلاق دیتا ہوں تو اس سے ایک طلاق اس کی زوجہ پر واقع ہوئی، پس اگر خالد نے تین مرتبہ یا زیادہ مرتبہ یہ کلمہ کہا تو اس کی زوجہ پر تین طلاق واقع ہو گئی اور وہ عورت خالد کے نکاح سے خارج ہو گئی۔ (فتاویٰ دارالعلوم مدلل و مکمل ص ۱۳۴، ص ۱۳۵ ج ۹)

فتاویٰ دارالعلوم قدیم میں ہے۔

(سوال) ایک شخص نے اپنی زوجہ منکوحہ کو طلاق نامہ تحریر اس مضمون کا لکھا..... آج بتاریخ فلاں ماہ فلاں سنہ فلاں کو قید زوجیت اور نکاح سے خارج اور آزاد کرتا ہوں اور طلاق دیتا ہوں، طلاق دیتا ہوں، طلاق دیتا ہوں اس صورت میں کون سی طلاق واقع ہوئی؟ رجعت درست ہے یا حلالہ کی ضرورت ہے..... الخ۔

(الجواب) اقول وہ بہ نستعین زید کی منکوحہ پر تین طلاق واقع ہو گئی لقولہ علیہ السلام ثلث جدهن جد وھزلھن ھزل و عد منھن الطلاق، اور بعد تین طلاق کے حرام مغلظہ ہونا مطلقہ کا اور نہ حلال، رہنا شوہر اول کے لئے نص قطعی میں منصوص ہے۔ الخ۔

فتاویٰ دارالعلوم قدیم ص ۲۴۹ ج ۳، ۴۔ عزیز الفتاویٰ۔

ان حوالوں سے ثابت ہوا کہ ایسا لفظ جو زمانہ حال طلاق دینے پر دلالت کرتا ہو اس سے طلاق واقع ہو جاتی ہے وقوع طلاق کے لئے صیغہ ماضی ہی ہونا ضروری نہیں ہے۔ فقط واللہ اعلم بالصواب۔ ۲۹ شوال المکرمہ ۱۴۱۱ھ۔

## باب ما يتعلق في طلاق الصريح

نکاح سے علیحدہ کرتا ہوں، اور علیحدہ کی ہے۔ اس طرح لکھنے سے کون سی طلاق ہوگی؟:

(سوال ۳۶۰) ایک آدمی نے طلاق نامہ میں حسب ذیل الفاظ لکھے ہوں..... میرے نکاح سے علیحدہ کرتا ہوں، یا اس کو میرے نکاح سے علیحدہ کی ہے۔ تو طلاق ہوئی یا نہیں؟ اگر ہوئی تو کون سی؟

(الجواب) صورت مسئلہ میں ایک رجعی طلاق ہوئی۔ جس کا حکم یہ ہے کہ عدت میں رجوع صحیح ہے۔ اور عورت کو اپنے نکاح میں رکھ سکتا ہے۔ تجدید نکاح کی ضرورت نہیں۔ اگر عدت کی مدت گزر جائے تو بائنہ ہو جائے گی۔ پھر بدون نکاح کے حلال نہ ہوگی۔ البتہ طلاق کی ضرورت نہیں ہوگی۔ (۱) فقط واللہ تعالیٰ اعلم۔

طلاق، طلاق، اور تیرے گھر چلی جا، ان الفاظ سے کون سی طلاق ہے؟

(سوال ۳۶۱) میرے دوست نے اس کی عورت کو دوبار طلاق دی۔ یعنی طلاق طلاق کہا۔ اور پھر کہا چلی جاتیرے گھر۔ جس سے یہ مطلب تھا کہ میں نے طلاق دی۔ اب تو اپنے گھر چلی جا۔ تو میرے دوست کی عورت بدون عدت گزارے اور بغیر تجدید نکاح کے اس کے گھر واپس آ سکتی ہے؟ یا عدت اور تجدید نکاح ضروری ہے۔

(الجواب) صورت مسئلہ میں لفظ طلاق دوبار بولا ہے۔ اور ”چلی جا“ بدون نیت طلاق کے کہا ہے تو دو طلاق رجعی ہوئی اور عدت میں رجعت صحیح ہے۔ تجدید نکاح کی ضرورت نہیں۔ ہاں اگر عدت گزر گئی تو بدون نکاح کے حلال نہیں ہے۔ (۲) فقط واللہ اعلم بالصواب۔

خدا کے واسطے اس کو طلاق دی اس جملہ سے کون سی طلاق ہوئی

(سوال ۳۶۲) ایک آدمی نے اپنی بیوی کو ایک طلاق دی ہے اور اس کی تاریخ نہیں لکھی۔ اور اس کو یاد ہے کہ مورخہ ۱۹ مارچ ۱۹۷۵ء کو دی ہے۔ تو اب عورت کو طلاق ہوئی یا نہیں؟ وہ آدمی عورت کو لینے آیا ہے مگر عورت راضی نہیں ہے طلاق نامہ کی نقل میں دو گواہوں کے دستخط موجود ہیں۔ طلاق نامہ یہ ہے: ”میں خدا کے واسطے فلاں بنت فلاں کو جس کو میں نے شرع کے مطابق کوئی تکلیف نہیں دی اور اس کو وہ بھی قبول کرتی ہے۔ اس نے میرے پاس طلاق چاہی تو میں نے انکار کیا۔ تاہم وہ طلاق چاہتی ہے۔ تو میں نے مجبوراً خدا کو حاضر و ناظر رکھ کر خدا کے واسطے اس کو طلاق دی۔ جس میں میرا قصور نہیں!“

گواہوں کے دستخط (۱)..... (۲).....

(الجواب) طلاق نامہ کی عبارت سے طلاق رجعی ثابت ہوتی ہے (۳) اگر عدت میں رجعت کر لی تو عورت نکاح میں

(۱) چونکہ ہمارے ہاں یہ لفظ طلاق کے لئے استعمال ہوتا ہے اس لئے بلا کسی نیت کے اس سے طلاق واقع ہوگی۔ وقد مران الصريح مالم يستعمل الا في الطلاق من اي لغة كانت لكن لما غلب استعمال حلال الله في البائن عند العرب والفرس وقع به البائن ولولا ذلك لوقع به الرجعي شامي باب الكنايات تحت قوله حرام. ج. ۲ ص ۲۳۸.

(۲) صريحه مالم يستعمل الا فيه ولو بالفارسية كطلفتك وانت طالق ومطلقة..... ويقع بها اي بهذه الالفاظ وما بمعناها من الصريح درمختار مع الشامي اول باب الصريح ج. ۲ ص ۵۹۰.





طلاق صریح کا ہے یا کنایہ طلاق کا یا کثرت استعمال سے صریح کے حکم میں ہو گیا ہے۔

اگر لفظ ”ڈائی ورس“ وہاں کی زبان میں طلاق کے لئے موضوع ہے اور طلاق ہی میں مستعمل ہے تو اگرچہ یہ لفظ عربی کا نہیں ہے انگریزی کا ہے تاہم اس سے طلاق واقع ہو جائے گی ایک مرتبہ کہنے سے ایک طلاق رجعی دو مرتبہ کہنے سے دو طلاقیں رجعی اور تین مرتبہ کہنے سے تین طلاقیں واقع ہوں گی اور عورت مغلطہ بائنہ ہو جائے گی اور شوہر کا یہ قول کہ میری طلاق کی نیت نہیں تھی ڈرانا مقصود تھا مسموع نہیں ہے۔

اور اگر یہ لفظ کنایہ طلاق ہے طلاق کے لئے موضوع نہیں ہے مگر طلاق اور غیر طلاق کا احتمال رکھتا ہے یعنی اس لفظ سے طلاق مراد ہونا ظاہر نہ ہو طلاق کے علاوہ اور معنوں میں بھی مستعمل ہو تو ایقاع طلاق کے لئے نیت کا ہونا ضروری ہے، طلاق کی نیت ہوگی تو ایک طلاق بائن واقع ہوگی، البتہ دلالت حال، مذاکرہ طلاق، نزاع زوجین شوہر کا غصہ وغیرہ قرآن قویہ سے ظن غالب ہو جائے کہ طلاق دینے کا ہی قصد تھا۔ تو وقوع طلاق کا حکم دیا جائے گا ان قرآن قویہ کی موجودگی میں شوہر نیت طلاق کا انکار کرے تو اس کی بات قضاء معتبر نہ ہوگی۔

اور اگر لفظ ”ڈائی ورس“ اصل میں تو کنایہ ہے طلاق کے لئے موضوع نہیں ہے لیکن طلاق میں غلبہ استعمال سے صریح کے حکم میں ہو گیا ہے تو نیت کا محتاج نہیں ہے بلانیت طلاق بائن واقع ہو جائے گی اگر بائن متعارف ہو جس طرح لفظ ”فارغی“ میں بائن متعارف ہے، ورنہ رجعی ہوگی جیسے لفظ ”چھوڑ دی“ میں رجعی متعارف ہے درمختار میں ہے باب الصریح (صریحہ مالم يستعمل الا فيه) ولو بالفارسیة (قوله مالم يستعمل الا فيه) فما لا يستعمل فیہا الا فی الطلاق فهو صریح يقع بلا نية وما استعمل فیہا استعمال الطلاق وغیرہ فحکمہ حکم کنایات العربیة فی جمیع الاحکام بحر (درمختار مع الشامی ج ۲ ص ۵۹۰ باب الصریح)

دوسری جگہ ہے (باب الکنایات) (کنایتہ) عند الفقہاء (مالم یوضع له) ای الطلاق (واحتملہ وغیرہ) فالکنایات لا تطلق بها قضاء (الابنیۃ او دلالة الحال) وہی مذاکرۃ الطلاق او الغضب (درمختار مع الشامی ج ۲ ص ۶۳۵، ص ۶۳۶ باب الکنایات)

(نوٹ) جس صورت میں قضاء طلاق واقع ہوتی ہے عورت کو بھی وقوع طلاق پر ہی عمل کرنا ہوگا کہ ”المراة کالقاضی“ مصرح ہے اور جب قاضی یا اس کا قائم مقام (پنجایت وغیرہ) طلاق نافذ کر کے تفریق کا حکم دے گا تو دیانۃً بھی طلاق ہوئے گی فقط واللہ اعلم بالصواب۔ ۶ جمادی الثانی ۱۴۰۰ھ۔

اگر لفظ ”ایک دو تین“ کسی مقام کے عرف میں طلاق ہی کے لئے مستعمل ہو تو کیا حکم ہے؟

(سوال ۳۶۵) بعد سلام مسنون! خدمت اقدس میں گزارش ہے کہ ہمارے شہر گودھرا میں میاں بیوی کی تکرار یا جھگڑوں میں عام طور پر شوہر لفظ ”ایک دو تین“ زبان سے نکال دیتا ہے، اس کے ساتھ لفظ ”طلاق“ نہیں اگر یہ لفظ گودھرا شہر کے عرف میں اتنا عام ہو چکا ہے کہ سننے والے اس سے یہی سمجھتے ہیں کہ فلاں نے اپنی بیوی کو طلاق دے دی، نیز گودھرا کے اکثر علماء کا رجحان اسی طرف ہے کہ گودھرا کے عرف میں لفظ ”ایک دو تین“ کثرت استعمال کی وجہ سے

صریح کے حکم میں آ گیا ہے، لہذا اس لفظ سے عورت پر طلاق مغلظہ واقع ہو جائے گی، نیز عوام کا بھی یہی حال ہے کہ ان الفاظ کے استعمال کے بعد ان امور کی طرف متوجہ ہو جاتے ہیں جو طلاق کے بعد عمل میں آتے ہیں تو سوال یہ ہے کہ ان الفاظ کا کیا حکم ہے؟ کیا عرف کی وجہ سے یہ لفظ طلاق صریح کے حکم میں ہوگا؟ اور اس سے طلاق مغلظہ واقع ہوگی یا نہیں؟ امید ہے کہ ہماری رہنمائی فرمائیں گے۔ بینوا تو جروا۔

(الجواب) اگر سوال میں درج شدہ باتیں صحیح ہوں اور مقامی علماء کی تحقیق یہ ہو کہ گودھرا کے عرف میں یہ لفظ طلاق ہی کے لئے مستعمل ہوتا ہے اور لوگ اس سے طلاق ہی مراد لیتے ہیں تو حسب سوال آپ کے یہاں کے عرف کے مطابق احکام جاری ہوں گے، عرف بدلنے سے حکم بدلتا ہے، شامی میں ہے: وقد مر ان الصریح ما غلب فی العرف استعمالہ فی الطلاق بحيث لا يستعمل عرفاً الا فیہ من ای لغة كانت وهذا فی عرف زماننا کذا لک فوجب اعتباره صریحاً کما افقی المتأخرون فی انت علی حرام بانه طلاق بائن للعرف بلا نية مع ان المنصوص علیہ عند المتقدمین توقفہ علی النية الخ (شامی ج ۲ ص ۵۹۴ باب الصریح)

نیز شامی میں ہے: وان كان الحرام فی الاصل کنایة یقع بها البائن لانه لما غلب استعمالہ فی الطلاق لم یبق کنایة ولذا لم یتوقف علی النية او دلالة الحال. الی قوله. ثم فرق بینہ و بین سرحتک فان سرحتک کنایة لکنہ فی عرف الفرس غلب استعمالہ فی الصریح فاذا قال رہا کردم ای سرحتک یقع بہ الرجعی مع ان اصلہ کنایة ایضاً وما ذاک الا لانه غلب فی عرف الفرس استعمالہ فی الطلاق وقد مر ان الصریح مالم يستعمل الا فی الطلاق من ای لغة كانت (شامی ج ۲ ص ۶۳۸ باب الکنايات)

لہذا جب صورت مسئلہ میں آپ کے یہاں کے عرف کے اعتبار سے یہ الفاظ صریح کے حکم میں ہو گئے ہوں، علماء کی یہی تحقیق ہو تو آپ کے یہاں کے عرف کے اعتبار سے ان الفاظ سے بلا نیت طلاق بھی تین طلاق واقع ہوں گی ڈرانے اور دھمکانے کا بہانہ مسوع نہ ہوگا اور اسی میں احتیاط ہے کہ باب فروج میں احتیاط پر عمل کرنا اولیٰ ہے۔ شامی میں ہے: لا نہ يعمل بالا احتیاط خصوصاً فی باب الفروج (شامی ج ۱ ص ۶۲۴ قبیل باب طلاق غیر المدخول بها). فتاویٰ خیر یہ میں ایک جواب میں تحریر فرمایا ہے: لا یقبل قوله (ای قول الزوج) علی ما علیہ الاعتماد والفتویٰ احتیاطاً فی امر الفروج فی زمان غلب فیہ علی الناس الفساد، واللہ اعلم. (فتاویٰ خیر یہ ص ۴۳ ج ۱، کتاب الطلاق) فقط واللہ اعلم بالصواب.

”میں نے تجھ کو چھوڑ دی“ یہ جملہ متعدد بار بولا تو کیا حکم ہے؟:

(سوال ۳۶۶) میاں بیوی میں لڑائی جھگڑے ہوتے رہتے تھے، بیوی بچوں کو لے کر اپنی ماں کے گھر چلی گئی اور بیوی کا بیان ہے کہ شوہر نے متعدد بار یہ لفظ اس کے سامنے بولا ہے۔ میں نے تجھ کو چھوڑ دی شوہر سے اس بارے میں پوچھا گیا تو اس کو بھی اس بات کا اقرار ہے کہ وہ یہ لفظ متعدد بار بولا ہے تو کیا حکم ہے؟ بینوا تو جروا۔

(الجواب) لفظ ”چھوڑ دی“ کثرت استعمال کی وجہ سے صریح کے حکم میں ہے، اس سے طلاق رجعی واقع ہوتی ہے،

شامی میں ہے: فاذا قال رها کردم ای سرحتک يقع به الرجعی مع ان اصله كناية (شامی ص ۶۳۸ باب کنایات) کے مطابق عورت پر تین طلاق مغلطہ واقع ہو جائیں گی۔ واللہ اعلم۔

عورت نے کہا ”مجھے طلاق دے دو“ شوہر نے کہا ”دی“ طلاق ہوگی یا نہیں؟

(سوال ۳۶۷) شوہر اور بیوی میں جھگڑا ہو رہا تھا، جھگڑے کے دوران بیوی نے شوہر سے کہا مجھے تمہارے ساتھ نہیں رہنا ہے، تم مجھے طلاق دے دو، شوہر نے جواب میں کہا ”دی“ اس کے بعد پھر عورت نے کہا ”مجھے طلاق دے دو“ شوہر نے دوبارہ اس کے جواب میں کہا ”جا میں نے دے دی“ مذکورہ صورت میں عورت پر طلاق واقع ہوئی یا نہیں؟ شوہر لفظ ”طلاق“ نہیں بولا ہے، اگر مذکورہ صورت میں طلاق واقع ہوئی ہو تو کتنی ہوئی؟ بینوا تو جروا۔

(الجواب) اگر کوئی بات کسی سوال کی جواب میں کہی جائے تو جواب اعادہ مافی السؤال کو متضمن ہوتا ہے، لہذا شوہر نے اگرچہ جواب میں لفظ طلاق استعمال نہیں کیا ہے مگر جواب میں یہ لفظ موجود سمجھا جائے گا، اور دو مرتبہ سوال و جواب ہوا ہے اس لئے صورت مسئلہ میں عورت پر دو طلاق رجعی واقع ہو گئیں عدت میں شوہر کو حق رجعت حاصل ہے عورت راضی ہو یا نہ ہو شوہر رجوع کر سکتا ہے۔

درمختار میں ہے: قالت لزوجها طلقني فقال فعلت طلقتم فان قالت زدني فقال فعلت طلقتم

اخری (درمختار)

ردالمحتار میں ہے (قوله فقال فعلت) ای طلقتم بقربة الطلب، والجواب يتضمن اعادة

مافی السؤال (درمختار ورد المحتار ص ۶۳۳ ج ۲ قبیل باب کنایات) فقط واللہ اعلم بالصواب



## باب ما يتعلق بالکناية

عورت کو ماں بہن جیسی کہنا:

(سوال ۳۶۸) کیا فرماتے ہیں علمائے دین و مفتیان شرع متین اس مسئلہ میں کہ میری بیوی بار بار کہتی تھی کہ ”تم میرا کیا کرو گے؟ چھٹی کر دو گے۔“ بعدہ ایک دن دوپہر کے وقت اس نے یہی کہا کہ ”تم کیا کرو گے؟ چھٹی کر دو گے۔“ چھٹی کرنا ہو تو کر دو۔“ میں نے غصہ کی حالت میں تین بار بول دیا کہ ”تو آج سے میری ماں، بہن کے برابر“ تو شریعت کا کیا حکم ہے؟ بیوی ساتھ رہنا چاہتی ہے! تجدید نکاح کی ضرورت ہے یا نہیں؟

(الجواب) جب کہ مذاکرہ طلاق کے موقع پر ”یعنی چھٹی کرنا ہو تو کر دو۔“ کے جواب میں یہ الفاظ کہے ہیں۔ تو ایک طلاق بائن واقع ہو گئی۔ کیونکہ یہ الفاظ طلاق کنایہ سے ہیں۔ اس لئے پہلے لفظ سے ایک طلاق بائن واقع ہوگی۔ دوسری اور تیسری مرتبہ کہے ہوئے الفاظ لغو ہوں گے بموجب ضابطہ ”البائن لا يلحق البائن“ لہذا ازوجین رضا مند ہوں تو دوبارہ نکاح ہو سکتا ہے طلاق کی ضرورت نہیں۔ ولو قال انت على مثل الى او كامى يرجع الى نيته فان قال اردت الطلاق فهو طلاق (ہدایہ ص ۳۹۰ ج ۲ باب الطہار) لا يقع بها الطلاق لا الا بالنية او بدلالة الحال (ہدایہ ص ۳۵۳ ج ۲ باب ايقاع الطلاق اما الضرب الثانى الخ) فقط والله اعلم بالصواب۔

فارغی سے طلاق بائنہ بلا نیت:

(سوال ۳۶۹) ایک شخص نے لڑتے جھگڑتے اپنی بیوی سے کہا۔ اب تو میں صرف برائے نام ہی تیرا خاوند ہو۔ اس پر بیوی نے پوچھا۔ اس سے تمہارا کیا مطلب ہے؟ جواب میں خاوند نے کہا۔ فارغی۔ طلاق، طلاق، طلاق، صورت مسئلہ میں کون سی طلاق واقع ہوئی؟ مینو تو جروا۔

(الجواب) اس صورت میں طلاق ثلاثہ مغلظہ واقع ہوئی۔ لفظ فارغی کنایہ سے اس سے بلا نیت طلاق بائن واقع ہوتی ہے۔ (لأنه في العرف طلاق بائن) چنانچہ امداد الفتاویٰ میں ہے یہ لفظ فارغی کنایہ سے ہے۔ اور چونکہ اس سے ايقاع طلاق بائن متعارف ہے۔ اس لئے بلا نیت اس سے طلاق بائن واقع ہو جائے گی (ص ۳۹۳ ج ۲) فارغی کے لفظ کے بعد تین لفظ صریح طلاق کے بولے گئے ہیں۔ اور قاعدہ ہے کہ عورت مدخولہ ہو تو بائن کو صریح لاحق ہوتی ہے۔ الصریح يلحق الصریح ويلحق البائن بشرط العدة (درمختار مع الشامی ص ۶۴۵ ج ۲ باب الکنايات مطلب الصریح يلحق الصریح و البائن) لہذا بعد کی دو صریح طلاق لاحق ہو کر طلاق مغلظہ ہو گئی۔ اگر عدم اضافت کا شبہ ہو تو اضافت صریح ضروری نہیں اضافت معنویہ کافی ہے۔ جس کے لئے دلالت حال (یعنی) قرینہ موجود ہے۔ (قوله لتركه الا ضافة) ای المعنوية فانها الشرع والخطاب من الاضافة بالمعنوية وكذا الاشارة الخ ولا يلزم كون الاضافة صريحة في كلامه (الی) فهذا يدل على وقوعه وان لم يصفه الى المرأة صریحاً (شامی ج ۲ ص ۵۹۰، ۵۹۱ باب الصریح) لہذا طلاق واقع ہونے میں شبہ نہیں ہے۔ فقط والله اعلم بالصواب۔

”فارغ خطی“ لفظ تین مرتبہ کہنے سے کون سی طلاق ہوئی:

(سوال ۳۷۰) قریباً دو سال ہوئے ایک شخص نے اپنی عورت کو ان الفاظ سے طلاق دی ہے۔ (۱) فارغ خطی دی (۲) فارغ خطی دی (۳) فارغ خطی دی۔ اس وقت عورت حاملہ تھی۔ فی الحال سوا برس کا بچہ ہے۔ دوسرے اور دو بچے ہیں اس لئے عورت شوہر کے ہاں جانا چاہتی ہے اور خاوند رکھنا چاہتا ہے۔ تو شرعاً اس کی کوئی سبیل ہے یا نہیں؟  
(الجواب) صورت مسئلہ میں ”فارغ خطی“ کے پہلے لفظ سے ایک طلاق بائن واقع ہوگئی۔ دوسری تیسری واقع نہیں ہوئی۔ فقہ کا قاعدہ ہے لا يلحق البائن البائن دوبارہ نکاح کر کے دونوں رہ سکتے ہیں حلالہ کی ضرورت نہیں (درمختار مع الشامی ج ۲ ص ۲۲۶)۔ (۱) فقط والله اعلم بالصواب۔

تعریف طلاق بائن:

(سوال ۳۷۱) ایک طلاق بائن کسے کہتے ہیں۔

(الجواب) بائن ایسی طلاق جس میں رجعت نہ ہو سکے تجدید نکاح کے بغیر رکھنا درست نہ ہو۔ ایک طلاق بائن سے عورت نکاح سے نکل جاتی ہے۔ (۲)

شوہر نے کہا ”جب تم مجھ سے چھٹی (علیحدہ) ہونا چاہو تو بچوں کو بددعا دینا“ اس جملہ کا شرعی حکم:

(سوال ۳۷۲) ایک شخص نے اپنی عورت سے کہا جب تم مجھ سے چھٹی ہونا چاہو تو بچوں کو بددعا دینا تو تم مجھ سے چھٹی ہو جاؤ گی، ان الفاظ کے کہنے کے وقت شوہر کا مقصد عورت کو طلاق دینے کا اختیار دینا تھا، عورت نے ابھی تک اختیار کو استعمال نہیں کیا ہے، تو کیا شوہر طلاق کا اختیار واپس لے سکتا ہے؟ اور اگر عورت اپنے اختیار کو استعمال کرے تو کون سی طلاق واقع ہوگی؟ رجعی یا بائن؟ مینو تو جروا۔

(الجواب) جب عورت کو طلاق کا اختیار دینے کی غرض سے کہا گیا ہے کہ جب تم چھٹی ہونا چاہو تو بچوں کو بددعا دینا تو عورت کو طلاق کا اختیار حاصل ہو گیا عورت جب بچوں کو بددعا دے گی تو چھٹی ہو جائے گی یعنی طلاق رجعی واقع ہوگی اگرچہ لفظ ”چھٹی ہونا“ کنایہ ہے مگر غالباً استعمال سے صریح کے حکم میں ہے اس لئے طلاق رجعی واقع ہوگی، عدت کے اندر رجوع جائز ہے اور بعد عدت تبرائی زوجین تجدید نکاح درست ہے، حلالہ کی ضرورت نہیں ہے اور اب شوہر اپنے اختیار کو واپس نہیں لے سکتا وان قال طلقی نفسک فلیس له ان یرجع عنہ لان فیہ معنی الیمین لانه

(۱) وضاحت: فارغ خطی چونکہ اب ہمارے ہاں طلاق ہی کے لئے استعمال ہوتا ہے اس لئے بائیت بولنے سے طلاق ہوگی۔ اگر تین مرتبہ بولا تو تین ہی مرتبہ طلاق واقع ہوگی لہذا احاطہ شریعہ کے بغیر دوبارہ نکاح درست نہ ہوگا۔ وقد مر ان الصریح مالم يستعمل الا فیہ من ای لغة کانت الخ شامی باب الکنایات ج ۲ ص ۲۳۸ صریحہ مالم يستعمل الا فیہ ولو بالفارسیة قال فی الشامیة ولو بالفارسیة فما لا يستعمل فیہا الا فی الطلاق فهو صریح یقع بلا نیہ۔ شامی باب الصریح ج ۲ ص ۵۹۰  
(۲) والطلاق البائن هو الذی لا یملک الزوج فیہ استرجاع المرأة الأبعد جدید لسان العرب باب الباء ج ۱ ص ۵۶۰۔

تعليق الطلاق بتطليقها واليمين تصرف لازم (ہدایہ اولین ص ۳۶۱ باب تفویض الطلاق) ولو قال لها انت طالق اذا شئت او اذا ماشئت او متى شئت او متى ماشئت فردت الا مر لم يكن ردًا ولا يقتصر على المجلس (ہدایہ ج ۲ ص ۳۶۳ ایضاً) فاذا قال رها کردم ای سرحتك (چھوڑ دی) يقع الرجعي مع ان اصله كناية (شامی ج ۲ ص ۶۳۸ باب الكنايات) فقط والله اعلم بالصواب

”اب یہ عورت میری بیوی نہیں ہے“ اس جملہ کا حکم:

(سوال ۳۷۳) کیا فرماتے ہیں علماء دین مندرجہ ذیل مسئلہ میں کہ: شوہر و بیوی کے مابین تو تو میں میں ہوئی اور کافی کشیدگی ہوئی محلہ کے کچھ افراد جس میں چار مرد اور چھ عورتیں شامل ہیں اس مقصد سے جمع ہوئے کہ سمجھا بچھا کر شوہر و بیوی میں صلح کرا دی جائے، چنانچہ لوگوں نے بیوی کو سمجھایا اور اس کو خاموش کیا، جب شوہر کو سمجھانے چلے تو شوہر نے جھٹک کر جواب دیا کہ اب یہ عورت میری بیوی نہیں ماں بہن ہے۔ یہ الفاظ سن کر ایک شخص نے روکنے کی کوشش کرتے ہوئے کہا کہ ”کیا کہتے ہو ایسا مت کہو ورنہ طلاق ہو جائے گی“ اس پر شوہر نے کہا ہاں ہاں میں نے طلاق دیدی، طلاق کا لفظ صرف ایک بار کہا ہے اب کتاب و سنت کی روشنی میں فیصلہ عنایت فرمائیں؟

(الجواب) شوہر کے الفاظ ”اب یہ عورت میری بیوی نہیں میری ماں بہن ہے۔“ بہ نیت طلاق کہے گئے ہیں اس لئے طلاق بائن واقع ہو گئی اور یہ الفاظ جواباً کہے گئے ہیں کہ ”ہاں ہاں میں نے طلاق دے دی“ اگر جدید طلاق مان لی جائے تو دو طلاق بائنہ شمار ہوں گی، بتراضی طرفین عدت میں اور عدت کے بعد بھی نکاح ہو سکتا ہے، حلالہ کی ضرورت نہیں ہے۔ الصریح يلحق الصريح ويلحق البائن بشرط العدة (درمختار مع الشامی ج ۲ ص ۶۳۵ باب الكنايات) اور اب یہ شوہر صرف ایک طلاق کا مالک رہے گا۔ فقط والله اعلم بالصواب۔

طلاق رجعی عدت کے اندر بھی بائن ہو سکتی ہے:

(سوال ۳۷۴) رجعی طلاق دے دی پھر کہا کہ میں رجوع کرنے والا نہیں ہوں، دوسرے کے ساتھ نکاح کر سکتی ہے مجھے کوئی اعتراض نہیں ہے ایسی صورت میں خاوند کو رجوع کا حق باقی رہتا ہے یا نہیں؟ بینوا تو جروا۔

(الجواب) شوہر نے رجعی طلاق کے بعد کنائی الفاظ استعمال کئے ہیں پس اگر جدید طلاق کی نیت نہیں ہے تو رجعی طلاق بائن بن جائے گی اور رجوع کرنے کا حق ختم ہو جائے گا اور اگر جدید طلاق کی نیت ہے تو دونوں طلاقیں بائن شمار ہوں گی رجوع نہیں کر سکے گا لو قال لامرأته انت طالق ثم قال للناس من بر من حرام است وعنى به الاول اولا نيذله فقد جعل الرجعي باننا وان عنى به الا ابتداء فهي طلاق آخر بائن. (خلاصۃ الفتاویٰ ج ۲ ص ۸۶) فقط والله اعلم بالصواب۔

بیوی کو ماں کہہ دیا تو کیا حکم ہے:

(سوال ۳۷۵) نادانی و جہالت کی وجہ سے خاوند نے اپنی بیوی کے پستان منہ میں لیتے ہوئے بیوی کو ”اماں“ تین چار بار کہہ دیا ہو تو کیا بیوی حرام ہو جائے گی اور تین طلاق پڑ جائیں گی؟ بینوا تو جروا۔



(الجواب) صورت مسئلہ میں غلبہ شہوت اور فرط محبت میں بیوی کے پستان منہ میں لیتے ہوئے ماں کہہ دیا اس سے عورت حرام نہیں ہوئی اور طلاق بھی واقع نہ ہوگی، عورت بدستور اس کی بیوی ہے اور اس کے لئے حلال ہے، لیکن یہ حرکت اس کے لئے زیبا نہیں فقط واللہ اعلم۔

شوہر سے زبردستی طلاق بائن کہلوائی گئی تو واقع ہوئی یا نہیں:

(سوال ۳۷۶) میرا ارادہ اپنی بیوی کو طلاق دینے کا بالکل نہیں ہے، نہ تو میں نے کبھی اپنی بیوی کو طلاق دینے کو سوچا ہے، لیکن تاریخ ۲۲/۱/۹۶ء کو مجھ سے یہ زبردستی کہلوائی گئی کہ میں اپنی بیوی کو طلاق بائن دیتا ہوں، اور جس وقت مجھ سے یہ زبردستی کہلوائی گئی، اس وقت میں طلاق بائن کا مطلب (معنی) سمجھتا نہیں تھا۔ اور اس وقت میرا ارادہ اپنی بیوی کو ایک طلاق بھی نہیں دینے کا تھا تو کیا میری بیوی پر یہ طلاق واقع ہوگئی ہے، اور اگر نہیں ہوئی ہے تو میں اپنی بیوی سے رشتہ جوڑ سکتا ہوں اور اس کی صورت کیا ہے؟ اور طلاق بائن میں عدت گزارنا ضروری ہے اور کتنی؟ اور اگر عدت نہ گزارنی ہو تو اس کی کیا صورت ہے؟

(الجواب) حامد اومصلیٰ و مسلما۔ صورت مسئلہ میں جب آپ نے اپنی زبان سے طلاق بائن دے دی تو آپ کی عورت پر طلاق بائن واقع ہوگئی<sup>(۱)</sup> اور وہ آپ کے نکاح سے نکل گئی، زبانی بتایا گیا کہ شوہر اور بیوی کے درمیان خلوت ہو چکی ہے، دونوں ایک جگہ جمع ہو چکے ہیں لہذا عورت پر عدت لازم ہے اگر حمل نہ ہو تو اس کی عدت تین حیض (ماہواری) ہیں، اگر شوہر اور بیوی دونوں ساتھ رہنے کے لئے راضی ہوں تو تجدید نکاح یعنی نئے سرے سے نکاح کرنا ضروری ہے تجدید نکاح کے بغیر ایک ساتھ نہیں رہ سکتے، اگر دونوں تجدید نکاح کر کے ساتھ رہنے لگے تو آئندہ شوہر دو طلاق کا مالک رہے گا۔ فقط واللہ اعلم بالصواب۔

ہمارا تمہارا کوئی تعلق نہیں، گھر سے نکل جا کہنے سے طلاق پڑے گی یا نہیں؟

(سوال ۳۷۷) ہماری بڑی بہن کا نکاح بمبئی میں ہوا ہے، زوجین کا آپس میں نزاع رہتا تھا، چنانچہ ہماری چھوٹی بہن جن کا قیام بمبئی میں ہے ان کا فون آیا کہ بڑی بہن کے غیر مسلم پڑوسی نے بتایا کہ تمہارے بہنوئی نے تمہاری بہن کو دوسری مرتبہ یہ لفظ کہا ہے، کہ ہمارا تمہارا کوئی تعلق نہیں، اور تو گھر سے نکل جا، یہ الفاظ حالت غضب میں کہے گئے، چنانچہ بہن کے فون کے مطابق میں بمبئی گیا اور بڑی بہن سے ملا اور حالات معلوم کئے تو انہوں نے اقرار کیا کہ میرے شوہر نے یہ الفاظ بولے ہیں، اور یہ بھی کہا کہ وہ تو یہ الفاظ بولتے ہی رہتے ہیں، اس کے بعد میں نے بڑے بہنوئی سے روبرو ملاقات کی تو انہوں نے اقرار کیا کہ پہلی مرتبہ میں یہ لفظ فلاں تاریخ کو بولا (اور ان کا یہ بولنا غصہ کی حالت میں تھا) اور ساتھ ساتھ ان کا یہ کہنا ہے کہ دو مرتبہ سے طلاق نہیں ہوتی، تین مرتبہ کہنا ضروری ہے، اور یہ بھی کہا کہ وقوع طلاق کے لئے سوچ سمجھ کر اور دھیان کے ساتھ کہنا ضروری ہے، غصہ کی حالت میں کہنے سے طلاق نہیں ہوگی، اس کے بارے میں وہ کہتے ہیں کہ میں نے یہ بات ایک عالم سے معلوم کی تو گزارش ہے کہ اس کا

(۱) لا يقع بها الطلاق الا بالنية او بدلالة الحال ..... حلیۃ بربیۃ بنتہ بملقہ بانن حرام، فتاویٰ عالمگیری الفصل الخامس فی الکناہت ج ۱ ص ۳۷۶

جواب عطا کریں:

(الجواب) حامد اومصلیٰ و مسلمان۔ فتاویٰ دارالعلوم قدیم میں ہے۔

(سوال) زید اپنی بیوی ہندہ کو اس کے گھر لینے گیا، ہندہ نے چلنے سے انکار کر دیا، اس وقت زید نے کہا، اس وقت میرے ساتھ نہ چلو گی تو آج سے مجھ سے کوئی واسطہ کوئی تعلق کوئی سروکار عمر بھر نہ ہوگا اس پر ہندہ نے جانے سے انکار کر دیا اور زید نے تین مرتبہ یہ لفظ کہے، ہم سے تم سے کوئی تعلق نہیں، اور ہندہ کے ورثاء سے کہا کہ ہمارے زیور واپس کر دو اور ہمارے جہیز کے برتن واپس منگالو۔

(الجواب) زید کا قول ہم سے تم سے کوئی تعلق نہیں، یہ کنایہ طلاق ہے صرح بہ فی العالمگیریہ والخلاسہ حیث قال لم یبق بینی و بینک عمل اوشنی و امثال ذلک اور یہ کنایہ قسم ثانی میں داخل ہے جس کا حکم یہ ہے کہ نیت پر موقوف ہے، اگر زید نے ان لفظوں سے طلاق کی نیت کی ہے جیسا کہ قرآن سے یہی معلوم ہوتا ہے تو ایک طلاق بائن واقع ہوگئی اور اگر نیت نہیں کی تو طلاق واقع نہیں ہوئی، زید سے حلف لے کر دریافت کیا جاسکتا ہے قال فی الدر المختار، وفي الغضب توقف الا ولان ای نوى وقع والا لا وقال قبله باسطر والقول بيمينه فی عدم النية ويكفى تحليفها له فی منزل فان ابى رافعه الى الحاكم فان نكل فرق بينهما ، فقط كتبه (مولانا مفتی) محمد شفیع غفرلہ (فتاویٰ دارالعلوم قدیم ج ۳، ص ۳۱۱ امداد المفتیین)

امداد الفتاویٰ میں ہے:

(سوال) تب شوہر نے کہا نکل جا ہم سے تجھ سے کوئی واسطہ نہیں کوئی چھیلا تلاش کر لے چاہے بازار میں جا کے رہو، عورت اس سے کنارہ کش ہوگئی اس کے گھر نہیں جاتی اور شوہر کہتا ہے کہ غصہ میں کہہ دیا معاف کراؤ۔

(الجواب) یہ کنایات ہے اس قسم سے ہے جو محتمل ہے رد و جواب اور محتمل سب و جواب ہیں اور حالت ہے غضب کی اس سے مدار وقوع طلاق کا نیت پر ہوگا اگر طلاق کی نیت کی ہے تو طلاق بائن ہوگا اور نیت نہ کی تو کچھ نہ ہوگا، (امداد الفتاویٰ ص ۳۷۴ ج ۲)

فتاویٰ رحیمیہ میں ہے،

(سوال) میرے دوست نے اس کی عورت کو دوبار طلاق دی یعنی طلاق طلاق کہا اور پھر کہا چلی جا تیرے گھر... الخ۔

(الجواب) صورت مسئلہ میں لفظ طلاق دوبار بولا ہے، اور ”چلی جا“ بدون نیت طلاق کے کہا ہے تو طلاق رجعی ہوئی (فتاویٰ رحیمیہ جلد سوم ص ۱۴۰) جدید ترتیب کے مطابق ص ۲۹ پر ملاحظہ فرمائیں۔

بیر امداد الفتاویٰ میں ہے:

(الجواب) لفظ ”نکل جا“ میں مطلقاً حاجت نیت کی ہے الخ (امداد الفتاویٰ ج ۲ ص ۳۷۷)

مندرجہ بالا حوالہ جات سے ثابت ہوتا ہے کہ سوال میں درج شدہ الفاظ میں طلاق نیت پر موقوف ہے لہذا صورت مسئلہ میں اگر شوہر نے یہ الفاظ ہمارا تمہارا کوئی تعلق نہیں اور تو گھر سے نکل جا، طلاق کی نیت سے کہے ہیں تو ایک طلاق بائن واقع ہوگی اور اگر طلاق کی نیت نہیں کی ہے تو طلاق واقعی نہ ہوگی، شوہر کو قسم دے کر دریافت کیا جاسکتا ہے، لا یلحق البائن البائن (در مختار مع رد المختار ۲/۶۴۲ باب الکنايات)

نوٹ:

اگر طلاق کی نیت سے یہ الفاظ کہے ہوں تو پہلی مرتبہ جس تاریخ کو یہ لفظ کہے ہے اسی تاریخ سے عدت کی ابتدا ہو جائے گی، فقط واللہ اعلم بالصواب۔

اب تو اس نفرت کو خدا بھی نہیں مٹا سکتا کیا اس جملہ سے طلاق پڑ جائے گی :

(سوال ۳۷۸) ایک مرد نے اپنی بیوی سے ناراض ہو کر یہ خط لکھا ہے جس دل میں پیارا بھرا تھا اب تو اس دل میں نفرت بھر کے رکھی ہے، اب تو اس نفرت کو خدا بھی نہیں مٹا سکتا، (معاذ اللہ) تو کیا ان الفاظ کے کہنے سے اس مرد کا نکاح اس عورت سے باقی رہا یا نہیں؟ مینو اتو جروا۔

(الجواب) حامد اومصلیٰ و مسلمان! نفرت کے الفاظ سے طلاق تو واقع نہ ہوگی لیکن اس جملہ سے کہ ”اب تو اس نفرت کو خدا بھی نہیں مٹا سکتا“ (معاذ اللہ) اس کا ایمان خطرہ میں پڑ لیا، لہذا تجدید نکاح کا حکم کیا جائے گا، فقط واللہ اعلم بالصواب۔

”مجھے نہیں چاہئے“ سے کیا طلاق واقع ہوگی؟

(سوال ۳۷۹) ایک شخص اپنی زوجہ پر بلاوجہ بہت ہی ظلم کرتا ہے، ایک دن زوجہ کے رشتہ دار اس کو اپنے گھر لے آئے اس کے بعد اس کے شوہر نے دوسروں کی معرفت بیوی کو گھر جلد واپس بھیجنے پر اصرار کیا تو عورت کے رشتہ داروں نے کہا، ہمارے یہاں ہفتہ عشرہ میں شادی ہے اس کے بعد ہم بھیجیں گے تو شوہر نے دوسروں کی معرفت کہلوایا کہ جلد بھیج دو ورنہ شادی سے بعد مجھے نہیں چاہئے تو کیا ان الفاظ سے طلاق ہوگی (جب کہ شادی کے بعد بھیجے) اگر ہوئی تو کون سی؟ یہ معاملہ حالت غضب و ناراضگی میں ہو رہا ہے۔

(الجواب) حامد اومصلیٰ و مسلمان! صورت مسئلہ میں طلاق واقع نہ ہوگی، ولو قال لا حاجة لی فیک ینوی الطلاق فلیس بطلاق (فتاویٰ عالمگیری ج ۱ ص ۳۷۵ الفصل الخامس فی الکنايات) لیکن احتیاط اسی میں ہے کہ شادی سے پہلے عورت کو بھیج دیا جائے۔ فقط واللہ اعلم بالصواب۔ ۶ مئی ۱۹۶۶ء۔

”آزاد“ کر دی بحکم صریح ہے:

(سوال ۳۸۰) ”آزاد کرنا“ یا ”آزاد پھرنا“ کو حضرت تھانویؒ نے فتاویٰ میں صریح لکھا ہے (امداد الفتاویٰ۔ کتاب الطلاق)

لیکن گجرات کا عرف اس بارے میں کیا ہے، بعض گجراتی عرف سے واقفین کی رائے ہے کہ یہاں کے عرف میں کنایہ ہے، لہذا آپ کی رائے اس بارے میں کیا ہے؟ مستفتی (مفتی) سعید احمد پالن پوری (صاحب زید مجدہم) (الجواب) بندہ کی رائے یہ ہے کہ لفظ آزاد کر دی بھی مانند گنڈا شتم و چھوڑ دی کے ملحق بصریح ہے۔<sup>(۱)</sup>

(۱) فاذا قال رہا کر دم ای سر حتک یقع به الرجعی مع ان اصله کنایة ایضاً وما ذاک الا لانه غلب فی عرف الفرس استعماله فی الطلاق وقد مر ان الصریح مالم يستعمل الا فی الطلاق من ای لغة کانت لکن لما غلب استعمال حلال الله فی البائن عند العرب والفرس وقع به البائن ولو لا ذلك لوقع به الرجعی و شامی باب الکنايات ج ۲ ص ۶۳۸ فقط والسلام۔



## طلاق معلق

بیوی شوہر سے جوا چھوڑ دینے پر طلاق کی قسم لے تو کیا حکم ہے؟:

(سوال ۳۸۱) زید قمار (جوا) کھیلتا ہے اس وجہ سے اس کی بیوی اس سے ناراض رہتی ہے، ایک دن بیوی نے کہا آپ جوا چھوڑ دیجئے اور میری طلاق کی قسم کھائیے تو زید نے کہا مجھے طلاق کی قسم منظور ہے۔ اب پوچھنا یہ ہے کہ یمین منعقد ہوئی یا نہیں؟ اگر ہوئی تو پھر جوا کھیلنے کی صورت میں طلاق واقع ہوگی؟ اگر ہوگی تو کون سی واقع ہوگی؟ اگر ایک طلاق رجعی ہو تو رجوع کا کیا طریق ہے؟ جو طریقہ ہو اس سے آگاہ فرمائیں۔ بینوا تو جروا۔

(الجواب) صورت مسئلہ میں اگر جوا کھیلے گا تو ایک طلاق رجعی واقع ہوگی، (۱) عدت کے اندر رجوع کر سکتا ہے، رجوع کی صورت یہ ہے کہ مجامعت کرے یا زبان سے کہہ دے کہ میں بیوی کو واپس لیتا ہوں تو رجوع درست ہو جائے گا تجدید نکاح کی ضرورت نہیں۔ الرجعة هي استدامة الملك القائم في العدة بنحو راجعتك وردتک و امسکتک بلا نية لانه صريح وبالفعل مع الكراهة بكل ما يوجب حرمة المصاهرة كمس الخ (در مختار مع الشامی ج ۲ ص ۲۸۷، ۲۹۷ باب الرجعة) فقط والله اعلم بالصواب.

”اگر تو میری اجازت کی بغیر میکے گئی تو میرے لئے حرام“ اس جملہ کا حکم؟:

(سوال ۳۸۲) لڑکی کو سسرال والوں نے میکہ جانے سے روک دیا لیکن لڑکی کا برابر اصرار رہا کہ میں جاؤں گی جب شوہر نے دیکھا کہ یہ میکے چلی جائے گی تو اس نے کہہ دیا ”اگر تو میری اجازت کے بغیر میکے گئی تو میرے لئے حرام“ اس کے بعد اس نے عہد کر لیا کہ میں نہیں جاؤں گی اب دریافت طلب امر یہ ہے کہ میاں بیوی میں صلح ہو جائے تو بیوی میکے جاسکتی ہے یا نہیں؟ بینوا تو جروا۔

(الجواب) صورت مسئلہ میں عورت شوہر کی اجازت سے میکے جائے گی تو طلاق واقع نہ ہوگی اور اگر اس کی اجازت کے بغیر جائے گی تو طلاق واقع ہو جائے گی۔ فقط واللہ اعلم۔

(۱) ”تیری بہن یا ماں کے گھر جائے تو تین طلاق“ اس جملہ کا حکم، (۲) وقوع ثلثہ سے

بچنے کی تدبیر:

(سوال ۳۸۳) زید کا اپنی بیوی سے جھگڑا ہوا تو بیوی نے غصہ کیا کہا ”مجھے چھوڑ دو تو میں چلی جاؤں“ زید نے دھمکی کے لئے (کہ اس کے بعد وہ سنبھل جائے اور جھگڑا نہ کرے) غصہ میں یہ الفاظ کہے ”تو تیری بہن کے گھر جائے تو تین طلاق اور تیری ماں کے گھر جائے تب بھی تین طلاق“ اس کے بعد زید کی بیوی ”جاتی ہوں“ کہہ کر پچھلے دروازے تک پہنچی تو پڑوس نے اسے روک کر گھر میں بٹھا دیا، زید کی بیوی غصہ میں تھی ”میں شام تک جاؤں گی“ اس طرح بولتی رہی

۱۔ انما یصح فی الملک لقوله لمنکوحتہ ان زرت فانک طالق او مضافا الیہ کان نکحتک فانک طالق فیقع بعده  
۲۔ فی السحر تحت قوله فیقع بعده ای یقع الطلاق بعد وجود الشرط الخ۔ بحر الرائق باب التعلیق ج ۲ ص ۸.

تو زید نے کہا چپ رہ اگر تو نے تیری بہن یا ماں کے گھر میں قدم رکھا تو تیرا انجام آ جائے گا لہذا سوچ سمجھ کر قدم نکالنا پھر جب اس کو ہوش آیا تو اپنی بہن اور ماں کے گھر نہیں گئی، ان الفاظ سے ان کے نکاح پر کوئی اثر پڑے گا یا نہیں؟ اور شرط پوری ہونے پر تین طلاقیں واقع ہوں گی یا نہیں؟ اور ایسی کوئی تدبیر ہے کہ شرط پوری ہو جائے اور تین طلاق واقع نہ ہوں، فقط

(الجواب) صورت مسئلہ میں بیوی اس وقت نکاح سے خارج نہیں ہوئی مگر جب وہ (بیوی) بہن یا ماں کے گھر جائے گی تو تین طلاقیں واقع ہو جائیں گی۔ اور شوہر کے لئے حرام ہو جائے گی، بدون شرعی حلالہ کے حلال نہ ہوگی و اذا اضافہ الی شرط وقع عقیب الشرط مثل ان یقول لا مرآة ان دخلت فانت طالق (ہدایہ اولین ج ۲ ص ۳۶۵ باب الایمان فی الطلاق)

اور تین طلاقوں سے بچنے کی صورت یہ ہے کہ شوہر ایک طلاق رجعی دے کر بیوی کو الگ کر دے۔ عدت کے بعد (تین حیض گزرنے کے بعد اور اگر حاملہ ہو تو وضع حمل کے بعد) ماں یا بہن کی یہاں جاوے اس سے تعلیق اور شرط پوری ہو جائے گی اور تین طلاقیں واقع نہ ہوں گی کیونکہ شرط پوری ہونے کے وقت نکاح میں نہیں ہے، اس کے بعد شوہر سے نکاح کر لے، اب ماں یا بہن کے یہاں جانے سے نکاح پر اثر نہ پڑے گا اور طلاق واقع نہ ہوگی درمختار میں ہے وتصحل الیمین بعد وجود الشرط مطلقاً لکن ان وجد فی الملک طلقت وعق و الا لا۔ فحیلة من علق الثلاث بدخول الدار ان یطلقها واحدة ثم بعد العدة تدخلها فتصحل الیمین فینکحها (درمختار ج ۲ ص ۲۹۰ باب التعلیق) فقط واللہ اعلم۔

”میں سلمیٰ سے جب بھی نکاح کروں اس کو تین طلاق“ اس جملہ کا حکم:

(سوال ۳۸۴) زید نے سلمیٰ کو تین بار طلاق دی اس کے بعد ایک تحریر دی کہ ”میں جب بھی سلمیٰ سے نکاح کروں تو اس کو تین طلاق“ اور اس پر زید نے دستخط کر دیئے عدت کے بعد سلمیٰ کا بکر سے نکاح ہو گیا، کسی وجہ سے بکر نے سلمیٰ کو تین طلاقیں دے دیں، اب زید سلمیٰ سے دوبارہ نکاح کرنا چاہتا ہے تو کیا زید سلمیٰ سے دوبارہ نکاح کر سکتا ہے جواب عنایت فرمائیں، بینوا تو جروا۔

(الجواب) جب کہ زید نے از خود یا لوگوں کے کہنے سے یہ لکھ دیا ہے کہ میں سلمیٰ سے جب بھی نکاح کروں اس کو تین طلاق اور اس پر دستخط کر دیئے ہیں تو اب جب بھی نکاح کرے گا طلاقیں ہو جائیں گی۔ ہدایہ میں ہے۔ ففی هذه الالفاظ اذا وجد الشرط انحلت وانتھت الیمین..... (الافی کلمة کلما الخ) (ص ۳۶۶ باب الایمان فی الطلاق) فقط واللہ اعلم بالصواب۔

معاہدہ کی خلاف ورزی کرنے پر طلاق کی قسم کھائی تو کون سی طلاق واقع ہوگی :

(سوال ۳۸۵) ایک مدرسہ میں مدرسین نے متفق ہو کر مدرسہ کی کمیٹی سے تنخواہ میں اضافہ کی درخواست دی، کمیٹی کے اراکین نے ان کی درخواست پر توجہ نہیں کی اس پر تمام مدرسین نے آپس میں معاہدہ کیا ”اگر کمیٹی نے کسی مدرس کو علیحدہ کیا یا تنخواہ میں اضافہ کے مطالبہ کو پورا نہیں کیا تو کوئی بھی مدرس مدرسہ میں حاضر نہیں ہوگا، اگر کوئی بھی مدرس اس معاہدہ



کی خلاف ورزی کرے گا تو ہم طلاق کی قسم کھاتے ہیں اور اس پر سب نے دستخط کئے اب اگر کوئی مدرس اس معاہدہ کی خلاف ورزی کرے گا تو اس کی بیوی پر کتنی اور کون سی طلاق واقع ہوگی؟ بینوا تو جروا۔

(الجواب) مذکورہ واقعہ بہت افسوس ناک ہے اہل علم سے اس قسم کی حرکت صادر ہونا بہت ہی قابل مذمت اور لائق افسوس ہے، حق تو یہ ہے کہ علماء کو دینی خدمت لعلہ اللہ کرنا چاہئے، حالات کے اعتبار سے فقہاء رحمہم اللہ نے اجرت لینے کو جائز قرار دیا ہے مگر اسے مقصود نہ بنانا چاہئے، مقصود تو دینی خدمت لعلہ اللہ ہونا چاہئے اور بادل ناخواستہ اگر تنخواہ لی جائے تو اسے دینی خدمت کا عوض سمجھ کر نہ لیا جائے، اکابرین مجبوری کی حالت میں تنخواہ لیتے اور فرماتے کہ خدا کرے کہ اس پر مؤاخذہ نہ ہو، اللہ تعالیٰ اہل علم کو صحیح سمجھ عطا فرمائیں آمین۔

مدرسین میں سے جس جس کو گھریلو اخراجات اور کثیر العیال ہونے کی وجہ سے پریشانی ہو گذران نہ ہوتا ہو تو مدرسہ کے منتظمین کے سامنے صحیح طریقہ سے اپنی بات پیش کرنا چاہئے، مدرسین کی بیویوں کا کیا قصور تھا کہ اس مطالبہ کے لئے طلاق کی قسم کھائی گئی، یہ حرکت بہت ہی قابل مذمت ہے، بیوی کو بلا وجہ شرعی طلاق دینا ظلم عظیم اور گناہ کبیرہ ہے، اللہ کو ناراض کرنا اور شیطان کو خوش کرنا ہے، تمام مباحات میں سب سے زیادہ مبعوض طلاق ہے علماء کو ایسی حرکتوں سے بہت بچنا چاہئے، نیز مدرسہ کی کمیٹی کے اراکین پر بھی لازم ہے کہ وہ مدرسین کی علمی صلاحیت، مرتبہ محنت اور ضروریات کا خیال رکھ کر تنخواہ مقرر کریں، ان کے ساتھ دنیا کے ملازموں جیسا معاملہ نہ کریں ان کے علمی مرتبہ کو پیش نظر رکھیں، ان کی بات پر توجہ نہ دینا اور ایسا برتاؤ کرنا کہ مدرسین اس قسم کا معاہدہ کر بیٹھیں، مدرسہ کی کمیٹی کے لئے بھی از حد قابل شرم ہے، خاص کر اس صورت میں جب کہ ان کے پاس تنخواہ (مشاہرہ) میں اضافہ کرنے کی گنجائش بھی ہو، اگر گنجائش نہ ہو تو کوشش کریں، ضرورت ہو تو چندہ کریں، الغرض مذکورہ واقعہ مدرسہ کی کمیٹی اور مدرسین دونوں کے لئے قابل شرم و افسوس ہے۔

صورت مذکورہ میں جب کہ مدرسین مجبور ہو کر غلطی کر چکے ہیں تو کوئی معاملہ فہم شخص آپس میں صلح کرانے اور معاملہ کو سلجھانے کی کوشش کرے تاکہ مدرسین کی بیویوں پر طلاق واقع نہ ہو اور اگر کسی طرح معاملہ نہ سلجھے تو چونکہ معاہدہ میں صرف یہ لکھا گیا ہے کہ ”طلاق کی قسم کھاتے ہیں“ لفظ طلاق کے ساتھ کوئی عد نہیں لکھا گیا ہے اس لئے اگر کوئی مدرس معاہدہ کی خلاف ورزی کرے گا تو اس کی بیوی پر ایک طلاق رجعی واقع ہوگی، عدت کے اندر اندر رجوع کا حق حاصل ہوگا اور آئندہ صرف دو طلاق کا مالک رہے گا۔ طلاق سے بچنے کی ایک صورت یہ ہے کہ جب مدرسین استعفیٰ دے دیں۔ فقط واللہ اعلم بالصواب۔

تین شرطیں پائے جانے پر تین طلاق واقع ہو جائیں گی:

(سوال ۳۸۶) ایک شخص نے اپنی بیوی سے تین جملے کہے (۱) اگر تو نے فلاں شخص سے میری اجازت کے بغیر بات چیت کی یا کسی قسم کا تعلق رکھا تو تجھے طلاق، (۲) اگر تو میری اجازت کے بغیر فلاں جگہ گئی تو تجھے طلاق، (۳) اگر کبھی تو نے میری اجازت کے بغیر اپنی بہن کو خط لکھا تو تجھے طلاق۔ عورت نے ان تینوں باتوں کی پرواہ نہیں کی اور شوہر کی اجازت کے بغیر تینوں کام ایک ہی دن میں کر ڈالے، تو اب کیا حکم ہے؟ کیا عورت پر طلاق واقع ہوگی؟ اگر ہوگی تو کون



کی؟ بینواتو جروا۔

(الجواب) صورت مسئلہ میں شوہر نے تین مختلف کاموں پر ایک ایک طلاق کو معلق کیا ہے تو ہر شرط کے تحقق پر ایک ایک طلاق رجعی واقع ہوگی، اور سوال کے بموجب عورت نے ایک ہی دن میں تینوں کام کر ڈالے، لہذا مذکورہ صورت میں تینوں شرطوں کے تحقق کی وجہ سے عورت پر تین طلاق واقع ہو گئیں اور عورت مطلقہ مغلطہ ہو کر اپنے شوہر پر حرام ہو گئی۔ درمختار میں ہے: (وتنحل) الیمین (بعد) وجود (الشرط مطلقاً) لکن ان وجد فی الملک طلقت عتق والا لا (قولہ لکن ان وجد فی الملک طلقت) اطلق الملک فشمّل ما اذا وجد فی العدة (درمختار و شامی ص ۶۹۰ ج ۲ باب التعليق) فقط والله اعلم بالصواب۔

”میرے گھر واپس مت آنا اگر آئے گی تو سمجھ لے طلاق ہو جائے گی“ اس جملہ کا حکم اور

رجوع کا طریقہ:

(سوال ۳۸۷) میاں بیوی کے درمیان جھگڑا ہو گیا شوہر نے بیوی سے کہا کہ تو اپنے ماں باپ کے یہاں چلی جا اور میرے گھر واپس مت آنا اگر واپس آئی تو سمجھ لے کہ تجھے طلاق ہو جائے گی، لڑکی اپنے ماں باپ کے یہاں چلی گئی، ماں باپ نے کچھ دن لڑکی کو اپنے گھر رکھا اور پھر ایک روز لڑکی کو اس کے شوہر کے گھر چھوڑ آئے، لڑکا اپنی بیوی کو رکھنا تو چاہتا ہے لیکن کہتا ہے کہ میں نے اپنی بیوی کو مذکورہ بالا الفاظ کہے ہیں اس لئے اس کی تحقیق کر لینا چاہئے کہ اس سے طلاق واقع ہوئی یا نہیں؟ لڑکے سے جب پوچھا گیا کہ تم نے یہ الفاظ کس نیت سے کہے تھے تو اس نے جواب دیا کہ اس وقت میری نیت طلاق دینے کی نہ تھی بلکہ بیوی کو ڈرانا اور دھمکانا مقصود تھا، اور ان الفاظ کہنے کے وقت عورت کی طرف سے نہ طلاق کا مطالبہ تھا اور نہ طلاق کا کھدا کرہ تھا، عورت کا بھی یہی بیان ہے کہ میں اس وقت بالکل خاموش تھی تو مذکورہ صورت کا کیا حکم ہے، بینواتو جروا۔

(الجواب) صورت مسئلہ میں جب شوہر کا بیان یہ ہے کہ جب میں نے ”چلی جا“ کہا اس وقت یہ عورت کی طرف سے طلاق کا مطالبہ تھا نہ طلاق کا مذاکرہ (بیوی کا بھی یہی بیان ہے) اور نہ میری نیت طلاق دینے کی تھی، محض بیوی کو ڈرانا اور دھمکانا مقصود تھا، اس لئے اس لفظ ”چلی جا“ سے تو طلاق واقع نہ ہوگی، البتہ اس کے بعد شوہر نے جو کہا ہے اور میرے گھر واپس مت آنا اگر واپس آئی تو سمجھ لے کہ تجھے طلاق ہو جائے گی، یہ شرطیہ طلاق ہے، عورت شوہر کے گھر آئے گی تو طلاق واقع ہوگی اور صورت مسئلہ میں عورت شوہر کے گھر چلی گئی ہے، لہذا ایک طلاق رجعی واقع ہو گئی، عدت کی اندر اندر (بیوی راضی ہو یا نہ ہو) شوہر کے رجعت کا حق حاصل ہے اگر رجوع کر لے گا تو بیوی اس کے نکاح میں آ جائے گی اور اگر شوہر عدت میں رجوع نہ کرے اور عدت گزر جائے تو عورت مطلقہ بائنہ ہو جائے گی، اس کے بعد بتراضی طرفین تجدید نکاح کر کے ساتھ رہ سکیں گے، لیکن آئندہ یہ بات خیال میں رہے کہ اب شوہر صرف دو طلاق کا مالک رہے گا۔

اگر شوہر رجوع کرنا چاہے تو اس کا بہتر طریقہ یہ ہے کہ دو چار شخصوں کے سامنے زبان سے یوں کہہ دے: ”میں نے اپنی بیوی کو رجوع کر لیا اور اس کو اپنے نکاح میں قائم رکھی“ یا بیوی سے کہہ دے: ”میں تجھ سے رجوع کرتا ہوں تجھ

کو نہ چھوڑوں گا“ تو رجعت صحیح ہو جائے گی، اور بیوی اس کے نکاح میں رہے گی۔ اور رجعت کا ایک طریقہ یہ بھی ہے کہ زبان سے تو کچھ نہ کہے لیکن اس سے صحبت کر لے یا بوسہ لے لے یا شہوت سے ہاتھ لگالے تو اس سے بھی رجعت ہو جائے گی۔ اور بیوی بدستور اس کے نکاح میں رہے گی، ہدایہ اولین میں ہے: **وَإِذَا طَلَّقَ الرَّجُلُ امْرَأَتَهُ تَطْلِيقَهُ رَجْعِيَّةً أَوْ تَطْلِيقَتَيْنِ فَلَهُ أَنْ يَرَا جَعَهَا فِي عِدَّتِهَا رَضِيَتْ بِذَلِكَ أَوْ لَمْ تَرْضَ، لِقَوْلِهِ تَعَالَى فَاْمَسْكُوْهُنَّ بِمَعْرُوفٍ مِّنْ غَيْرِ فَضْلٍ وَلَا بَدَسٍ مِّنْ قِيَامِ الْعِدَّةِ لَانِ الرِّجْعَةَ اسْتِدَامَةَ الْمَلِكِ لَا تَرَى اِنَّهُ سَمِيَ اَمْسَاكًا وَهُوَ اِلَّا بَقَاءٌ وَاِنَّمَا يَتَحَقَّقُ لَاسْتِدَامَةِ فِي الْعِدَّةِ لَانَهُ لَا مَلِكَ بَعْدَ انْقِضَائِهَا وَالرِّجْعَةُ اِنْ يَقُولُ رَاجَعْتُكَ أَوْ رَاجَعْتَ امْرَأَتِي وَهَذَا صَرِيحٌ فِي الرِّجْعَةِ وَلَا خِلَافَ بَيْنِ الْأَثْمَةِ قَالَ أَوْ يَطَّأُهَا أَوْ يَقْبِلُهَا أَوْ يَلْمَسُهَا بِشَهْوَةٍ أَوْ يَنْظُرُ إِلَى فَرْجِهَا بِشَهْوَةٍ وَهَذَا عِنْدَنَا. إِلَى قَوْلِهِ. وَيَسْتَحِبُّ أَنْ يَشْهَدَ عَلَى الرِّجْعَةِ شَاهِدَيْنِ فَإِنْ لَمْ يَشْهَدْ صَحَّتِ الرِّجْعَةُ (هدایہ اولین ج ۲ ص ۳۷۴، ۳۷۵ باب الرجعة) فقط واللہ اعلم بالصواب۔**

### شرطیہ طلاق میں طلاق رجعی واقع ہوتی ہے یا بائن:

(سوال ۳۸۸) اگر طلاق کو کسی شرط پر معلق کیا جائے مثلاً یوں کہا ”تو نے فلاں شخص سے بات کی تو تجھے طلاق“ تو شرط پائے جانے پر کون سی طلاق واقع ہوگی؟ طلاق رجعی یا بائن؟ بعض سمجھتے ہیں کہ شرطیہ طلاق میں طلاق بائن ہی واقع ہوتی ہے، مینواتو جروا۔

(الجواب) تعلیق بالشرط میں اگر لفظ صریح بولا ہو جیسا کہ صورت مسئلہ میں تو شرط کے تحقق کے بعد طلاق رجعی واقع ہوگی بائن نہیں، البتہ الفاظ کنایہ میں سے کوئی لفظ بہ نیت طلاق بولا ہو تو اس وقت طلاق بائن ہوگی جیسے یوں کہے، اگر تو فلاں شخص سے بات کرے تو تجھ کو فارغ خطلی یا یوں کہا ”تو مجھ پر حرام“ یا یوں کہا ”تیرے میرے درمیان کوئی واسطہ نہیں“ یا یوں کہا ”تجھے طلاق بائن“ اسی طرح اگر ایک طلاق معلق کرے تو ایک واقع ہوگی دو معلق کرے تو دو طلاق اور تین معلق کرے تو تین واقع ہوں گی۔

فتاویٰ دارالعلوم میں ہے:

(سوال ۷۰۶) طلاق تعلیق میں شرط پوری ہونے پر طلاق بائن پڑ جاتی ہے یا نہیں؟

(الجواب) اگر صریح طلاق معلق کی ہے تو بعد تحقق شرط رجعی طلاق واقع ہوگی اور اگر بائن کو معلق کیا ہے تو بائن واقع ہوگی غرض جیسی طلاق معلق کی ہے بوقت تحقق ویسی ہی واقع ہوگی، حاشیہ میں ہے: (۳) **وَإِذَا أَضَافَهُ إِلَى شَرْطٍ وَقَعَ عَقِيبُ الشَّرْطِ مِثْلُ أَنْ يَقُولَ لَا مَرَأَتَهُ أَنْ دَخَلْتَ الدَّارَ فَانْتَ طَالِقٌ (هدایہ باب الايمان في الطلاق ص ۳۶۳ ج ۲) الطلاق على ضربين صريح وكناية فالصريح قوله انت طالق ومطلقة وطلقتك فهذا يقع به الطلاق الرجعي الخ وإذا وصف الطلاق بضرب من الزيادة والشدة كان بائناً مثل أن يقول انت طالق بائن (هدایہ باب ايقاع الطلاق ج ۲ ص ۳۳۸ ج ۲ ص ۳۳۹) (فتاویٰ دارالعلوم مدلل ومکمل ج ۱۰ ص ۹۱) فقط واللہ اعلم بالصواب۔**

## طلاق بالکتابت

طلاق مکروہ بالکتابت صحیح ہے یا نہیں:

(سوال ۳۸۹) عورت رہنا نہیں چاہتی اور مرد طلاق نہیں دیتا۔ ایسی حالت میں عورت کے رشتہ داروں نے مرد کو تنہائی میں گھیر کر ڈرایا اور طلاق لکھوائی۔ مرد نے جان کے خطرہ سے طلاق لکھ دی ہے۔ منہ سے طلاق کا لفظ نہیں بولا۔ تو طلاق ہوئی یا نہیں؟

(الجواب) اس طرح بہ جبر و اکراہ طلاق لکھائی مگر منہ سے لفظ طلاق نہیں بولا ہے۔ تو طلاق واقع نہیں ہوئی۔ و فی البحر ان المراد الا کراہ علی التلفظ بالطلاق، فلوا کراہ ان یکتب طلاق امراته فکتب لا تطلق لان الکتابۃ اقيمت مقام العبارة باعتبار الحاجة والا حاجة هنا (مطلب فی الا کراہ علی التوکیل بالطلاق رد المختار علی در المختار ص ۵۷۹ ج ۱ مطلب فی المسائل التي تصح مع الا کراہ فقط واللہ اعلم بالصواب)

عورت کو طلاق کی اطلاع یا عورت کی منظوری:

(سوال ۳۹۰) ایک آدمی نے اپنی عورت کو بذریعہ رجسٹری ڈاک طلاق بھیجی۔ لیکن عورت نے وصول نہ کیا اور واپس کر دی نیز عورت کو طلاق کی خبر نہیں تو یہ طلاق شرعاً صحیح ہوئی یا نہیں؟

(الجواب) طلاق میں اگر کوئی شرط نہ لگائی ہو تو جیسے ہی طلاق دے گا طلاق پڑ جائے گی۔ عورت کو خبر ہونا یا عورت کا منظور کرنا ضروری نہیں ہے۔ پس جیسے ہی وہ طلاق نامہ لکھے گا طلاق پڑ جائے گی۔ عورت رجسٹری وصول کرے یا واپس کر دے۔ البتہ اگر یہ لکھا تھا کہ جب یہ طلاق نامہ عورت کو مل جائے تب طلاق ہے تو اس صورت میں طلاق نامہ ملنے پر طلاق پڑے گی اس سے پہلے نہیں۔<sup>(۱)</sup>

براہ ڈاک طلاق واقع ہوتی ہے یا نہیں:

(سوال ۳۹۱) میں نے اپنی عورت کو اس کی بد اخلاقی کی بنا پر ایک طلاق بائن لکھ کر بذریعہ ڈاک دوسرے گاؤں روانہ کی تھی۔ جہاں اس کے والدین رہتے ہیں۔ لیکن اس نے طلاق نامہ نہیں لیا، واپس کیا۔ اس کے بعد یہاں کے شہر قاضی کے ساتھ طلاق نامہ بھیجا وہ بھی واپس آیا ہے۔ مہر اور عدت کا حق قاضی کے ہاں جمع کرادیا ہے اب دریافت طلب یہ ہے کہ طلاق ہوئی یا نہیں؟ عورت کے والدین، خویش و اقارب کہتے ہیں کہ تحریری طلاق نہیں ہوتی ہے اور جہاں تک مہر اور عورت کا خرچ عورت تک نہ پہنچے طلاق واقع نہیں ہوتی۔ کیا یہ صحیح ہے؟

(الجواب) تحریری طلاق زبانی طلاق کی طرح ہے، یعنی جو حکم زبان سے بولنے کا ہے وہی حکم تحریر کا ہے۔ البتہ حالت

(۱) فروع، کتب الطلاق ان مستبناً علی نحو لوح وقع ان نوی وقیل مطلقاً ولو کتب علی وجه الرسالة والخطاب کان یکتب یا فلانہ اذا اتاک کتابی هذا فانت طالق طلقت لو صول الكتاب جوہرۃ در مختار مع الشامی، مطلب فی الطلاق بالکتابۃ۔



اکراہ میں یعنی جبراً لکھوانے کی صورت میں جب تک زبان سے طلاق نہ کہے طلاق نہیں ہوتی۔ لہذا جب آپ نے بخوشی اور بسلاستی عقل و ہوش و حواس عورت کو طلاق نامہ تحریر کر کے بھیجا ہے تو طلاق پڑ گئی۔ طلاق کے پڑ جانے کے لئے عورت تک ”طلاق نامہ“ پہنچنا اور طلاق کی خبر ہونا شرط نہیں۔ ”شامی“ میں ہے۔ فان كتب اما بعد فانت طالق

فلما كتب هذا يقع الطلاق وتلزمها العدة من وقت الكتابة (ج ۲ ص ۵۸۹ حوالہ گزشتہ از مرتب)  
ہاں اگر طلاق نامہ میں لکھا ہے کہ جب تیرے پاس یہ طلاق نامہ پہنچ جائے تب تجھے طلاق ہے۔ تو جب طلاق نامہ پہنچے گا تب ہی طلاق ہوگی ورنہ طلاق نہ پڑے گی۔ شامی میں ہے وان علق طلاقها بمجینی الكتاب بان كتب اذا جاءك كتابي فانت طالق فجاءها الكتاب فقرأه ولم تقرأه يقع الطلاق (ج ۲ ص ۵۸۹ ایضاً) فقط والله اعلم بالصواب۔

**وقوع طلاق کے لئے طلاق نامہ میں دستخط شرط ہے:**

(سوال ۳۹۲) طلاق نامہ میں خاوند و شاہدین کے دستخط نہ ہوں تو طلاق ہوگئی یا نہیں؟ طلاق نامہ دوسرے سے لکھوایا شوہر کا پختہ ارادہ ہے۔

(الجواب) جب طلاق نامہ طلاق کے قصد سے تحریر کرایا ہے تو جیسی اور جتنی طلاق تحریر کرائی ہیں وہ واقع ہو جائیں گی چاہے دستخط کرے یا نہ کرے۔<sup>(۱)</sup>

**الفاظ کنایہ خط میں لکھے تو وقوع طلاق کا کیا حکم ہے:**

(سوال ۳۹۳) میری شادی ایک شخص سے ہوئی، میرے چار بیٹے ہیں۔ جھگڑا ہونے کی وجہ سے میکہ چلی گئی اس نے مجھ پر تین خط لکھے۔ ایک خط میں تحریر کیا ہے میں تجھے کیوں بلاؤں تیرا لڑکا ہو جو بلائے۔ دوسرے خط میں لکھا ہے کہ اس سے بہتر ہے کہ طلاق دوں۔ تیسرے خط میں لکھا ہے میں تجھے رکھنے والا نہیں ہوں تو دوسرے سے شادی کر لے آج سے طلاق لکھ دیتا ہوں تو میری نہیں ایسی کو طلاق دینا اچھا ہے۔ یہ میرے لائق نہیں۔ اس طرح تین خطوط لکھے اور اس کے ہاتھ کے تحریر کردہ ہیں تو طلاق ہوئی یا نہیں؟

(الجواب) خاوند اس تحریر کا اعتراف کرے تو طلاق ہو جائے گی اور عورت نکاح سے خارج ہو جائے گی۔ عدت کے بعد دوسرے سے نکاح درست ہے فقط والله اعلم بالصواب۔<sup>(۲)</sup>

**طلق، طلق، طلق لکھنے سے طلاق ہوگی یا نہیں :**

(سوال ۳۹۴) ایک شخص نے شراب کے نشہ کی حالت میں بیوی کے ساتھ تکرار اور جھگڑے کے وقت ”طلق“

(۱) ولو استكتب من اخر كسايها بطلاقها او قرأه على الزوج فأخذ الزوج وحنمه وعنه به الیها فأتاها وقع ان اقرا الزوج أنه كتابه، حوالہ بالا۔

(۲) شوہر کے ان الفاظ سے کہ میں تجھے رکھنے والا نہیں ہوں، تو دوسری شادی کر لے۔ تو میرے لائق نہیں، ان الفاظ سے ایک طلاق بائن واقع ہوئی ہے وہاں معنی الا زواج تقع واحدة بانه فتاویٰ عالمگیری الفصل الخامس فی الکتابات ج ۱ ص ۳۷۵ ان الفاظ کے لکھنے سے کہ آج سے طلاق لکھ دیتا ہوں سے ایک طلاق رجعی واقع ہوئی۔ اس طرح دونوں مل کر دو طلاقیں ہوئی۔

طلاق بطلق“ یہ الفاظ ایک کاغذ پر لکھ کر وہ کاغذ بیوی کو دیدیا اس پر شوہر نے اپنے دستخط کئے ہیں، اس کاغذ پر اس نے اپنی بیوی کا نام نہیں لکھا تو اس صورت میں طلاق واقع ہوگی یا نہیں؟ اگر واقع ہوگی تو کتنی؟ جواب عنایت فرمائیں، بینوا تو جروا۔

(الجواب) نشر کی حالت میں طلاق دینے سے طلاق واقع ہو جاتی ہے (درمختار ج ۲ ص ۵۷۹، ۵۸۰) (۱) نیز وقوع طلاق کے لئے عورت کی طرف صریح اضافت کرنا بھی شرط نہیں، اضافت معنویہ بھی کافی ہے (شامی ص ۵۹۰، ۵۹۱ ج ۲ باب الصریح) الفاظ مصحف و محرف سے بھی طلاق واقع ہو جاتی ہے (ویقع بها) ای بھذہ الا لفاظ وما بمعناھا من الصریح ویدخل نحوه طلاع وتلاع وطلاک وتلاک او طلاق (درمختار مع شامی ص ۵۹۱ ج ۲، باب الصریح)

صورت مسئلہ میں بیوی کے ساتھ تکرار اور جھگڑا ہوا اور اس وقت شوہر نے مذکورہ الفاظ لکھے ہیں، دلالت حال اور قرآن اضافت معنویہ ہے لہذا مندرجہ بالا حوالجات کے پیش نظر عورت پر تین طلاق واقع ہو گئیں اور عورت مطلقہ مغالطہ ہو کر اپنے شوہر پر حرام ہو گئی، شرعی حلالہ کے بغیر حلال نہیں ہو سکتی۔ فقط واللہ اعلم بالصواب۔

**طلاق حسن کہے مگر طلاق طلاق طلاق لکھ دے تو کیا حکم ہے**

(سوال ۳۹۵) ایک شخص نے مندرجہ ذیل طلاق نامہ لکھ کر بھیجا ہے ”میں نے اپنی بیوی کے ساتھ نباہنے کی بہت کوشش کی مگر میں کامیاب نہیں ہوا، میری بیوی مجھ سے محبت نہیں کرتی، مجھے صدمہ پہنچاتی ہے، تکلیف دیتی ہے سمجھانے کے باوجود اپنی حرکتوں سے باز نہیں آتی، بہت غور و فکر کے بعد ان وجوہات کی وجہ سے میں اپنی بیوی کو طلاق حسن کے مطابق پہلی ثلاثاً دیتا ہوں (۱) طلاق (۲) طلاق (۳) طلاق۔ دستخط۔

مندرجہ بالا طلاق نامہ کے متعلق کیا حکم ہے، شوہر اپنی بیوی کو لے جانا چاہتا ہے تو میاں بیوی ایک ساتھ رہ سکتے ہیں یا نہیں؟ اگر طلاق پڑ جاتی ہو تو عدت کب پوری ہوگی؟ عورت حاملہ ہے۔ فقط بینوا تو جروا۔

(الجواب) شوہر نے طلاق نامہ میں ”طلاق حسن“ کا لفظ تو استعمال کیا ہے مگر یہ شخص طلاق حسن کے مطابق طلاق دینے کے طریقہ سے واقف نہیں ہے، طلاق حسن کا طریقہ یہ ہے کہ مدخول بہا کو ایسی طہر میں جس میں صحبت منہ کی ہو ایک طلاق دے، دوسرے طہر میں دوسری طلاق اور تیسرے طہر میں تیسری طلاق دے۔

ہدایہ اولین میں ہے: والحسن هو طلاق السنة وهو ان يطلق المدخول بها ثلاثاً في ثلاثة اطهار..... الى قوله..... ولنا قوله عليه السلام في حديث ابن عمر رضي الله عنهما ان السنة ان يستقبل الطهر استقبالا فيطلقها لكل قرء تطليقة الخ (هدایہ اولین ص ۳۳۵ کتاب الطلاق باب طلاق السنة) اگر شوہر ایسے طہر جس میں صحبت نہ کی صرف یہ جملہ لکھتا ”طلاق حسن کے مطابق پہلی طلاق دیتا ہوں“ اور آئندہ دو طہروں میں ایک ایک طلاق دیتا تو طلاق حسن ہوتی مگر اس نے یہ جملہ لکھنے کے بعد نمبر لگا کر طلاق، طلاق، طلاق لکھ دیا ہے، یہ طلاق حسن نہیں ہے بلکہ طلاق بدعی ہے اور الصریح یلحق الصریح کے پیش نظر تین طلاق واقع ہوں گی

اور چوتھی لغو ہوگی، لہذا صورت مذکورہ میں عورت مطلقہ مغلظہ ہو کر اپنے شوہر پر حرام ہوگئی، اب شرعی حلالہ کے بغیر حلال نہیں ہو سکتی۔ و طلاق البدعة ان يطلقها ثلاثا بكلمة واحدة او ثلاثا في طهر واحد فاذا فعل ذلك وقع الطلاق و كان عاصياً (ہدایہ اولین ص ۳۳۵ کتاب الطلاق باب طلاق السنة)

عورت حمل سے ہے تو بچہ پیدا ہونے پر اس کی عدت پوری ہوگی، قرآن مجید میں ہے، واولات الاحمال اجلهن ان يضعن حملهن ترجمہ:- اور حاملہ عورتوں کی عدت اس حمل کا پیدا ہو جانا ہے (قرآن مجید، پارہ نمبر ۲۸ سورہ طلاق) عالمگیری میں ہے عدة الحامل ان تضع حملها كذا في (فتاویٰ عالمگیری ص ۱۵۸ ج ۲ باب فی العدة) فقط والله اعلم بالصواب۔

تو جہاں چاہے پھر سکتی ہے اس جملہ سے کون سی طلاق ہوگی :

(سوال ۳۹۶) میرے دوست نے اپنی عورت کو فارغ خطی (طلاق) لکھ دی ہے۔ جس میں یہ ہے۔ ”تو جہاں چاہے پھر سکتی ہے۔ تو میری بہن کے برابر ہے۔ تو اب سے علیحدہ ہے، تو جو چاہے کر سکتی ہے، طلاق، طلاق، طلاق۔“ اور نشہ میں یہ تحریر کیا ہے۔ اب نشہ اترنے پر افسوس کر رہا ہے۔ اب وہ اپنی عورت کو نکاح میں واپس لانا چاہتا ہے۔ تو شرعی حکم کیا ہے؟

(الجواب) بحالت نشہ جو طلاق دی ہے وہ واقع ہوگئی۔ ”ہدایہ“ میں ہے۔ ”طلاق السكران واقع“ لہذا صورت مسئلہ میں تین طلاقیں پڑ گئیں اور عورت نکاح سے خارج ہو کر حرام ہوگئی ہے۔ واللہ اعلم بالصواب۔



## طلاق ثلاثہ

بغیر نیت طلاق، طلاق، طلاق کہنے سے طلاق واقع ہو جاتی ہے

(سوال ۳۹۷) کیا فرماتے ہیں علمائے دین و مفتیان شرع متین مسئلہ ذیل میں کہ (۱) ایک شخص نے اپنی زوجہ کو دھمکانے کے طور پر کہہ دیا کہ ”چلی جا“ اور بغیر نیت طلاق زبان سے طلاق، طلاق، طلاق کہہ دیا۔ حالانکہ اس کی طلاق کی نیت نہیں۔ تو طلاق واقع ہوئی یا نہیں؟ اگر طلاق واقع ہوئی تو رجعی واقع ہوئی یا بائن؟ اور کتنی طلاق واقع ہوئی؟ مرد کو رجوع کا حق حاصل ہے یا نہیں؟ اگر رجوع کا حق حاصل نہیں ہے تو کیا وہ بغیر حلالہ کے از سر نو نکاح پڑھ کر اپنی عورت کو واپس لاسکتا ہے؟ امید ہے کہ حکم شرعی واضح فرما کر عند اللہ، ماجور ہوں اور ہمیں مشکور فرمائیں گے۔

(الجواب) اللہم ہدایۃ الحق والصواب! زوج نے گودھمکانے کے لئے بیوی سے یہ کہا ہے۔ ”چلی جا“ اگر پیشتر سے طلاق ذکر تھا یا غصہ میں کہا تو ایک طلاق بائن پڑھ جائے گی۔ اندرون عدت ہو یا بیرون عدت؟ نکاح کی ضرورت ہے اگر عورت رضامند ہو، اور یہ لفظ کنایہ کا ہے۔ طلاق بائن ہوگی، رجعی نہ ہوگی کہ حق رجعت حاصل ہو۔ اور یہ لفظ کہ طلاق، طلاق، طلاق۔ ان سے طلاق واقع نہ ہوگی۔ چونکہ طلاق میں اضافت ضروری ہے۔ بغیر اضافت طلاق واقع نہیں ہوتی ہے۔ یہاں اضافت نہیں ہے۔ چونکہ ایک طلاق بائن واقع ہوگئی ہے اگر پیشتر سے طلاق کا ذکر تھا۔ یا غصہ میں کہا ہے۔ لہذا نکاح کرا دیا جائے۔ حلالہ کی ضرورت نہیں ہے۔ چونکہ ایک پڑسکتی ہے۔

جو حکم لکھا ہے وہ دریافت طلب سوال کا لکھا ہے اور نفس الامر میں واقعہ یہ نہیں ہے تو حکم بھی یہ نہیں ہے۔ جو واقعہ ہوگا وہ حکم ہوگا۔ فکذا فی کتب الفقہ۔ واللہ اعلم بالصواب۔

کتبہ۔ مظفر احمد قادری۔ مفتی جامعہ مظفریہ برکات العلوم دانا گنج۔ ضلع بدایوں (یو۔ پی) (تاریخ ۲۳ ذی الحجہ ۱۳۹۱ھ مطابق ۹ جنوری ۱۹۷۲ء)

الجواب حق وصواب۔ شفیع احمد عفی عنہ۔ خادم جامعہ مظفریہ برکات العلوم۔

(الجواب) (۱) لفظ ”چلی جا“ یہ کنایات میں سے ہے کہ اس میں نیت شرط ہے۔ لہذا اگر عورت کو دھمکانے اور ڈرانے کے لئے ”چلی جا“ کہا ہے اور طلاق کی نیت نہیں ہے تو طلاق نہ ہوگی۔

(والکنایات ثلاث ما یحتمل الرد او ما یصلح للسب اولاً ولا) فنحو اخر جی واذہبی وقومی الخ (درمختار) ای من هذا المكان لینقطع الشر فیکون رداً لانه طلقها فیکون جواباً رحمتی۔ (شامی ج ۶ ص ۶۳ ج ۲ باب کنایات) (امداد الفتاوی ص ۷۷ ج ۳) لیکن اس کے بعد ”طلاق“ تین بار بولا گیا ہے۔ اس لئے تین طلاق واقع ہونے کا حکم دے دیا جاوے گا۔ باقی یہ کہ اس کی طلاق کی نیت نہیں تو حقیقت یہ ہے کہ لفظ ”طلاق“ طلاق دینے کے لئے صریح ہے نیت کا محتاج نہیں ہے۔ ولا یفتقر الی نية لانه صریح فیہ لغلبة الاستعمال (ہدایہ ص ۳۳۹ ج ۲ باب ایقاع الطلاق) وصریح الطلاق لا یحتاج الی نية (المختار) لانه موضوع له شرعاً فکان حقیقة والحقیقة لا یحتاج الی النية (الاختیار شرح المختار ص ۱۲۵ ج ۳ کتاب الطلاق) لفظ الطلاق لا یستعمل الا فی الطلاق فذالک اللفظ

صریح يقع به الطلاق من غيرنية (فتاویٰ عالمگیری ص ۲۰۰ ج ۲ کتاب الطلاق مطبوعہ ہند)  
(ایسے ہی ذرائع اور دھمکانے کی بات قابل قبول نہیں۔ وان قال تعددته تخويفاً لم يصدق قضاء الا اذا  
الشهد عليه قبله به يفتى (درمختار مع الشامی ص ۵۹۲ ج ۲ باب الصریح) البتہ وقوع طلاق کے لئے  
اضافت ضروری ہے۔ یعنی نسبت کرنا۔ یعنی نام لے کر یا اشارہ کر کے یا خطاب کرتے ہوئے طلاق کو بیوی کی طرف  
منسوب کرنا۔ مثلاً بیوی کا نام بندہ ہے تو کہے کہ بندہ کو طلاق یا بیوی کی طرف اشارہ کرتے ہوئے کہے کہ اس کو طلاق یا  
خطاب کرتے ہوئے تجھے طلاق یا تم کو طلاق۔ لیکن اضافت صریحہ لازم نہیں ہے اضافت معنویہ جو قرآن اور مذاکرہ اور  
دلالت حلالہ سے ثابت ہو وہ کافی ہے! (قوله لتركه الا ضافة اى المعنوية فانها الشرط والخطاب من  
الاضافة المعنوية وكذا الاشارة الخ ولا يلزم كون الا ضافة صريحة فى كلامه (الى) وظاهره انه لا  
يصدق فى انه لم ير د امراته للعرف! (شامی ص ۵۹۰، ۵۹۱ ج ۲ ایضاً) واللہ اعلم بالصواب

### ایک ساتھ تین طلاق دینے کا کیا حکم ہے :

(سوال ۳۹۸) ”مسلمان خاوند“ نامی ایک کتاب پڑھی جس میں ہے کہ حنفی مذہب میں اجتماعاً ایک مجلس میں تین  
طلاق دینا حرام ہے؟

(الجواب) ہاں حنفی مذہب میں تین طلاق یکبارگی دینا حرام و بدعت ہے۔ حدیث میں ہے۔ اخبر رسول اللہ  
صلی اللہ علیہ وسلم عن رجل طلق امراته ثلث تطليقات جميعاً فقام غضبان ثم قال يلعب بكتاب  
الله عز وجل وانا بين اظهر كم حتى قام واجل فقال يا رسول الله الا اقتله (نسائی شریف ج ۲ ص ۳۶  
کتاب الطلاق الثلث المجموعہ وما فیہ من التغلیظ)

یعنی آنحضرت ﷺ کو خبر پہنچی کہ ایک شخص نے اپنی عورت کو تین طلاق ایک ساتھ دے دی ہیں۔ آنحضرت  
ﷺ غضبناک ہو کر کھڑے ہو گئے پھر فرمایا کہ کیا کتاب اللہ سے کھیل کیا جاتا ہے؟ حالانکہ ابھی میں تم میں موجود ہوں۔  
اتنے میں ایک صحابی کھڑے ہوئے اور کہنے لگے یا رسول اللہ ﷺ (کیا میں اس کو قتل نہ کر دوں) (نسائی شریف)

حضرت ابن عمر رضی اللہ عنہما کی حدیث میں ہے۔ عن ابن عمر قلت يا رسول الله اريت لو غلقتها ثلاثاً  
قال اذا قد عصيت ربك وبانت منك امراتك (زجاجة المصباح ج ۲ ص ۴۷۰ باب الخلع والطلاق)  
یعنی ابن عمر فرماتے ہیں کہ میں نے آنحضرت ﷺ سے دریافت کیا کہ یا رسول اللہ ﷺ (کیا میں اپنی عورت کو  
تین طلاق دوں تو آپ کی کیا رائے ہے؟ آپ نے فرمایا۔ تب تو تو اپنے رب کا نافرمان بنا اور تیری عورت بائنے  
ہو جائے گی۔ (زجاجة المصباح)

ان احادیث سے ثابت ہوتا ہے کہ مجتمعاً تین طلاق دینا قرآن کے ساتھ مذاق کرنے کے برابر ہے۔ خدا  
کی نافرمانی اور رسول کی ناراضگی کا سبب ہے۔ لہذا ناجائز اور گناہ کا کام ہے لیکن طلاق ہو جاتی ہے (بحر الرائق  
ج ۳ ص ۹۳۹) (۱) (ہدایہ ج ۲ ص ۳۳۵ در مختار مع الشامی ج ۲ ص ۵۷۶)

(۱) والمراد بها هنا الحرمة لا نهم صرحوا بعصيانہ ومراده بهذا القسم ما لبس حسناً ولا أحسن، كتاب الطلاق  
تحت قوله وثلاثاً في طهر الخ)



حضرت امام مالکؒ کے نزدیک بھی مجتمعاتین طلاق دینا ناجائز ہے۔ ہاں امام شافعیؒ جواز کے قائل ہیں لیکن خلاف اولیٰ مانتے ہیں۔ فقط واللہ اعلم بالصواب۔

تین طلاق سے حکم حرمت ثابت ہوتا ہے :

(سوال ۳۹۹) ”انڈین ویوز“ ۱۹ اکتوبر ۱۹۶۰ء کے شمارہ میں پریٹوریہ (PARITORIYA) کے جناب اسماعیل اعظم عابد نے آپ کے ایک فتویٰ پر تنقید کی ہے۔ فتویٰ اور تنقید دونوں عرض خدمت ہے ملاحظہ فرما کر خلاصہ درج فرمائیں؟  
فتویٰ:

اپنے حنفی مذہب میں اجتماعاً ایک مجلس میں تین طلاق دینا بدعت و حرام ہے۔ (چند حدیثیں نقل کرنے کے بعد تحریر ہے) مذکور احادیث سے ثابت ہوتا ہے کہ طلاق ہو جاتی ہے۔

تبصرہ و تنقید:

ہم جیسے جہلاء و عوام کی سمجھ میں یہ بات غیر قانونی ہے کہ ایک کام جس میں خدا کی نافرمانی ہوتی ہے، جس میں کتاب اللہ کے ساتھ مذاق کیا جاتا ہے، جس میں نبی کریم ﷺ کی ناراضگی پائی جاتی ہے اور جن کام کو خود حضرت ابوحنیفہؒ حرام کہتے ہیں باوجود ان کے وہ جائز ہے اور طلاق ہو جاتی ہے یہ کس طرح ممکن ہے۔ قرآن حکیم میں شراب نوشی، سود لینا یہ بھی حرام ہے۔ لیکن آج تک کسی عالم نے ایسا نہیں بتلایا کہ یہ سب کام حرام ہیں۔ اس میں اللہ تعالیٰ کی نافرمانی ہے لیکن جائز ہے تو پھر طلاق کی بابت کیوں جواز کا حکم صادر کرتے ہیں۔

(الجواب) بے شک حنفی مذہب میں ایک ساتھ تین طلاقیں دینا بدعت و حرام ہے۔ الطلاق ثلثاً مجتمعاً بدعة حرام (تفسیر مظہری ج ۱ ص ۳۰۳ تحت قوله الطلاقاً مرتان الخ) الگ الگ تین طلاقیں دی جائیں تو ان کے احکام میں تفصیل ہے مگر اس پر چاروں اہل اہل اسلام کا اتفاق ہے کہ تین طلاقیں ایک ساتھ دی جائیں تو تینوں طلاقیں پڑ جائیں گی اور عورت مطلقہ مغلظہ ہو جائے گی۔ شامی میں ہے۔ وذهب جمهور الصحابة والتابعين ومن بعدهم من الائمة المسلمين الى انه يقع ثلثاً ج ۱ ص ۵۷۶ کتاب الطلاق)

(۱) حدیث میں ہے کہ حضرت ابن عمرؓ نے آنحضرت ﷺ سے پوچھا کہ اگر میں تین طلاق دوں تو رجوع جائز ہے یا نہیں؟ آپ نے فرمایا کہ نہیں عورت تجھ سے علیحدہ ہو جائے گی اور تو اپنے رب کا نافرمان ہوگا (تفسیر مظہری ج ۱ ص ۳۰۱ تحت قوله الطلاق مرتان الخ)

(۲) عن عبادة بن الصامت ان اباہ طلق امرأة له الف تطليقه فانطلق عبادة فسال رسول

اللہ صلی اللہ علیہ وسلم فقال بانت بثلث فی معصية اللہ (شرح النقایة ج ۲ ص ۲۸)  
یعنی عبادہ بن صامت کے والد نے اپنی عورت کو ہزار طلاق دیں، حضرت عبادہ نے آنحضرت ﷺ سے مسئلہ دریافت کیا۔ آنحضرت ﷺ نے فرمایا کہ خدا کی نافرمانی بھی ہوئی۔ ساتھ ساتھ تین طلاقیں بھی پڑ گئیں (حوالہ مذکور، نیز زجاجة المصانح ج ۲ ص ۴۷۰ کتاب الطلاق والخلع)



(۳) عن مجاهد قال كنت عند ابن عباس فجاء رجل فقال انه طلق امراته ثلاثاً قال فسكت حتى طنت انه رادها اليه ثم قال ينطلق احدكم فيركب الحموقه ثم يقول يا ابن عباس يا ابن عباس وان الله قال ومن يتق الله يجعل له مخرجاً وانك لم تتق الله فلا اجدلك مخرجاً عصيت ربك وبانت منك امراتك الخ (ابو داؤد شریف ج ۱ ص ۳۰۶ کتاب الطلاق باب بقیة فسخ المراجعة بعد التطلیقات الثلاث)

(۴) حدیث میں ہے کہ ایک آدمی نے اپنی عورت کو سوطا قیس دیں پھر حضرت ابن عباس کے پاس حکم پوچھنے کے لئے آیا۔ آپ نے فرمایا تو اپنے رب کا نافرمان ہوا اور تجھ سے تیری عورت جدا ہو گئی (طحاوی شریف) باب الرجل يطلق وامراته ثلاثاً معاً

(۵) مؤطا امام مالک میں حضرت ابن عباس اور حضرت ابن مسعود سے بھی اسی طرح کی روایت ہے (ص ۱۹۹ اول کتاب الطلاق) تین طلاق ہوئی اس پر اجماع صحابہ ہے (شرح معانی الآثار ج ۲ ص ۴۲ اول کتاب الطلاق) تین طلاق ہوئی اس پر اجماع صحابہ ہے (شرح معانی الآثار ج ۲ ص ۳۲ باب الرجل يطلق امراته ثلاثاً معاً)

(۶) فتاویٰ عالمگیری میں ہے۔ فان فعل وقع الطلاق و كان عاصياً. یعنی یہ طلاق بالاجماع واقع ہو جاتی ہے اور طلاق دینے والا گنہگار ہوتا ہے (ج ۱ ص ۳۴۹ مطلب الطلاق البدعی) (فتاویٰ خیریدہ ج ۱ ص ۳۶)

یہ تنقید و تبصرہ کرنے والے صاحب جب عالم نہیں قرآن و حدیث اور فقہ و اصول فقہ تفسیر و حدیث وغیرہ علوم انہوں نے نہیں پڑھے تو ان علوم سے ان کو مس ہے تو ان کو دینی احکام میں اور ایسے نازک مسائل میں دخل دینے کی ضرورت نہیں ہے۔

حکم الامت حضرت مولانا تھانوی ایسے لوگوں کے بارے میں تحریر فرماتے ہیں! آج کل کے تعلیم یافتہ ایسے متکبر ہوتے ہیں کہ انگریزی پڑھ کر اپنے کو دین کا بھی محقق سمجھتے ہیں۔ احکام شریعہ میں رائے دیتے ہیں مولویوں کی تو ہستی کیا ہے! رسول کی بات بھی رد کر دیتے ہیں (محاسن اسلام ص ۴۹)

حضرت امام غزالی فرماتے ہیں وانما حق العوام ان يؤمنوا ويسلموا ويشعروا بعبادتهم ومعاشيهم ويتركوا العلم للعلماء فالعامي لوزني و صرق كان خيراً له من ان يتكلم في العلم فانه من تكلم في الله وفي دينه من غير اتقان العلم وقع في الكفر من حيث لا يدري كمن يركب لجة البحر وهو لا يعرف السباحة (آحياء العلوم ج ۳ ص ۳۴ بيان تفصيل مداخل الشيطان الى القلب) یعنی عوام کا فرض ہے کہ ایمان اور اسلام لا کر اپنی عبادتوں اور روزگار میں مشغول رہیں علم کی باتوں میں مداخلت نہ کریں۔ اس کو علماء کے حوالے کر دیں۔ عامی شخص کا علمی سلسلہ میں حجت کرنا زنا اور چوری سے زیادہ نقصان دہ اور خطرناک ہے کیونکہ وہ شخص جو دینی علوم میں بصیرت و پختگی نہیں رکھتا وہ اگر اللہ تعالیٰ اور اس کے دین کے مسائل میں بحث کرتا ہے تو بہت ممکن ہے کہ وہ ایسی رائے قائم کرے جو کفر ہو اور اس کو اس کا احساس بھی نہ ہو کہ جو اس نے سمجھا ہے

وہ لفر ہے اس کی مثال اس شخص کی ہے جو تیرنا نہ جانتا ہو اور سمندر میں اپنی ناؤ ڈال دے (احیاء العلوم)۔  
 عام مسلمانوں کو شرعی حکم معلوم کر کے ان پر عمل کرنا ضروری ہے۔ باریکیوں میں الجھنے کی ضرورت نہیں ہے۔  
 حدیث شریف میں ہے۔ ایک شخص آحضرت ﷺ کی خدمت میں حاضر ہو کر عرض کرنے لگا کہ یا رسول اللہ! آپ مجھ  
 علمی دقاق بتلائیے۔ آپ ﷺ نے چند سوالات کئے۔ (۱) تو خدا کی معرفت حاصل کر چکا (۲) تو نے اللہ کے کئے  
 حقوق ادا کئے (۳) تجھے موت کا علم ہے (۴) تو موت کی تیاری کر چکا؟ آخر میں آپ ﷺ نے فرمایا۔ تو جاؤ لا بنیاد  
 مضبوط کر پھر آتو میں تجھے علمی حقائق سے باخبر کروں (جامع بیان العلم ص ۱۳۳) غرض علمی باتوں میں مداخلت  
 عوام کا کام نہیں ہے۔ جہاں تک صورت مسئلہ کا تعلق ہے تو حقیقت یہ ہے کہ یہاں تنقید کی بنیاد ہی غلط ہے فتوے میں  
 ”جائز ہے“ کا لفظ نہیں ہے۔ غور فرمائیں ایک ساتھ تین طلاقیں دے دینے کو میں نے جائز نہیں لکھا۔ تنقید کرنے  
 والے صاحب نے لفظ جائز اپنی طرف سے بڑھایا ہے اور یہ اضافہ کر کے غلط طریق سے شراب و سود کی مثال دی ہے یہ  
 مثال یہاں بے محل بے موقع اور نامناسب ہے، میں نے تو تین طلاق اجتماعاً کونا جائز اور گناہ کا کام تحریر کیا ہے۔  
 میرے الفاظ یہ ہیں:-

مذکورہ احادیث سے ثابت ہوتا ہے کہ اجتماعاً تین طلاق دینا قرآن کریم کے ساتھ مذاق کرنے کے برابر ہے  
 نیز خدا کی اور نبی کریم ﷺ کی نافرمانی کا سبب ہے لہذا ناجائز اور گناہ کا کام ہے مگر طلاق ہو جاتی ہے۔ طلاق ہونے  
 کے دلائل اوپر لکھ چکا ہوں، اجتماعاً تین طلاق ناجائز اور حرام ہونے کے باوجود واقع ہو جاتی ہے اس میں کوئی تعجب نہیں  
 ہے۔ چنانچہ حالت حیض میں عورت کو طلاق دینا شرعاً منع ہے۔ گناہ کا کام ہے۔ لیکن طلاق واقع ہو جاتی ہے۔  
 (حدیث)

(۲) ظہار (یعنی عورت کو ماں کی طرح اپنے اوپر حرام قرار دینا) شرعاً منع اور گناہ ہے بعض علماء گناہ کبیرہ  
 کہتے ہیں۔ قرآن میں ظہار کرنے کو منکراً من القول و زوراً فرمایا ہے۔ مگر ظہار ہو جاتا ہے اور کفارہ ظہار لازم آتا  
 ہے۔ (قرآن کریم)

(۳) حلالہ کے لئے شرط کر کے نکاح کرنا کرانا ناجائز اور موجب لعنت ہے۔ لیکن نکاح صحیح ہے۔  
 (۴) حالت حیض میں وطی حرام ہے لیکن حلالہ کے لئے کافی ہو جاتی ہے۔  
 (۵) حرام مال سے حج کرنا حرام ہے لیکن حج ہو جاتا ہے (اگرچہ غیر مقبول ہے)  
 (۶) بدون خاوند و محرم کے عورت کو حج کے لئے جانا حرام ہے لیکن حج ہو جاتا ہے۔  
 (۷) حالت عدت میں عورت کو حج کے لئے جانا جائز نہیں گناہ ہے تاہم حج ہو جاتا ہے۔  
 (۸) مسافر کے لئے بجائے دو رکعت کے چار رکعت پڑھنا ناجائز ہے گناہ ہے، لیکن نماز ہو جاتی ہے (بشر  
 طیبہ۔ دوسری رکعت پر قعدہ کیا ہو) اگرچہ واجب الاعادہ ہوتی ہے۔

(۹) آب زمزم سے استنجا کرنا مکروہ ہے، اور بعض کے نزدیک حرام ہے لیکن استنجا پاک ہو جاتا ہے۔  
 (۱۰) مسجد میں غسل جنابت کرنا حرام ہے، لیکن غسل ہو جاتا ہے۔  
 (۱۱) حالت نجاست میں قرآن پاک لکھنا حرام ہے۔ لیکن جو لکھا گیا وہ قرآن ہے اس میں تلاوت موجب

ثواب ہے اور اس کی بے حرمتی حرام۔

(۱۲) زنا حرام ہے، مگر اس حرام سے حرمت مصاہرت ثابت ہو جاتی ہے۔ مقصد یہ ہے کہ ہر چیز کی ایک تاثیر ہے۔ جب وہ بات عمل میں آتی ہے تو وہ اپنا اثر لامحالہ کرتی ہے۔ عمل صحیح طور پر ہوا ہو یا غلط طریقہ پر مثلاً عداقتل کرنا حرام ہے۔ مگر قتل لامحالہ ہو جاتا ہے۔

(۱۳) زہر کھا کر مرنا حرام ہے لیکن پھر بھی مر جاتا ہے۔

(۱۴) اسی طرح ایک ساتھ تین طلاق دینا حرام ہے، لیکن طلاق واقع ہو جاتی ہے۔ یعنی نکاح ٹوٹ جاتا ہے اور عورت مغلطہ ہو جاتی ہے جو حلالہ کے بغیر دوبارہ اس کے نکاح میں نہیں آ سکتی ہے۔ اب سمجھ میں نہ آئے تو قصور کس کا ہے۔

گر نہ بیند بروز شہرہ چشم

اگر چنگا در کی آنکھ آفتاب کی روشنی نہ دیکھ سکے تو اس میں آفتاب کا کیا قصور؟  
الفاظ طلاق کے سننے میں شاہدین کا اختلاف ہو تو کیا حکم ہے :

(سوال ۳۹۹) ایک شخص دو گواہ کے رو برو اس طرح کہے کہ میں نے عورت کو ان دونوں گواہوں کے سامنے طلاق دی۔ طلاق دی، طلاق دی۔ گواہوں میں سے ایک نے تینوں طلاقیں سنیں اور دوسرے نے نہیں سنی تو کیا حکم ہے۔  
(الجواب) تین طلاقیں ہو گئیں۔ طلاق پڑنے کے لئے اتنی آواز سے کہنا کافی ہے کہ خود سن لے۔ گواہوں کا سننا ضروری نہیں ہے۔ (۱)

”تجھے تین طلاق“ اور تجھے طلاق ہے اس طرح کہنے سے کتنی طلاق ہوگی :

(سوال ۴۰۰) ایک آدمی کے یہاں خانہ جنگی ہوئی اس نے اپنی بیوی سے کہا کہ ”تجھے تین بار طلاق“ پھر ایک مرتبہ کہا کہ ”تجھے طلاق ہے“ تو اس صورت میں طلاق مغلطہ ہے یا بائن؟  
(الجواب) صورت مسئلہ میں تین طلاقیں واقع ہو گئیں اور طلاق مغلطہ ہو گئی۔ (۲)

طلاق میں مرد و عورت اختلاف کریں تو کس کی بات قبول کی جائے :

(سوال ۴۰۱) ایک آدمی نے اپنی بیوی کو طلاق دی وہ اپنے میکہ چلی گئی۔ لیکن دو برس کے بعد مرد کہتا ہے کہ اس کو دو ۲ طلاق دی ہیں۔ اور عورت کہتی ہے کہ تین طلاق دی ہیں۔ اور گواہ دونوں کے نہیں تو کس کی بات مانی جائے؟ دو برس کا خرچ بھی نہیں دیا ہے۔

(الجواب) جب طلاق کو دو برس ہو گئے اور عدت ختم ہو گئی تو عورت اور مرد ہر ایک آزاد ہو گیا۔ یعنی اب یہ شوہر اس

(۱) وادنی الجہر اسماع غیرہ وادنی المخافتة اسماع نفسہ ویجری ذلک المذکور فی کل ما یتعلق بنطق کتسمیة علی ذبیحة ووجوب سجدة تلاوة وعناق وطلاق در مختار مع الشامی فصل فی القراءة ج ۱ ص ۵۳۵  
(۲) فالذی یعود الی العدد ان یطلقها ثلاثا فی طهر و احد بکلمة واحدة او بکلمات متفرقة الخ فتاویٰ عالمگیری کتاب الطلاق ج ۱ ص ۳۷۹



عورت سے اس کی مرضی اور اجازت کے بغیر نکاح نہیں کر سکتا۔ اب شوہر کے قول کے مطابق عورت کو حلالہ کی ضرورت نہیں۔ لیکن عورت کو تین طلاق دینے کا یقین ہے تو عورت کے قول کے مطابق جب تک وہ کسی اور شخص سے نکاح اور مجامعت کے بعد طلاق حاصل نہیں نہ کر لیں اس شوہر سے نکاح کی اجازت نہیں دی جاسکتی۔ ایسی صورت میں عورت کو اپنے یقین پر عمل کرنا پڑے گا۔ اور اس کے لئے جائز نہ ہوگا کہ حلالہ کے بغیر اس شوہر سے نکاح کی اجازت دے دے۔  
والمرأة كالقاضي اذا سمعته او اخبرها عدل لا يحل لها تمكينه (شامی ص ۵۹۴ ج ۲ باب الصریح)

### طلاق ثلاثہ مغلطہ اور شرعی حلالہ:

(سوال ۴۰۲) ایک صاحب نے اپنی بیوی کو کسی وجہ سے طلاق دے دی ہے۔ حالانکہ ان کی دماغی حالت اللہ کے فضل و کرم سے بہت اچھی ہے۔ انہیں اس بات کا اچھی طرح خیال ہے۔ میں نے اپنی بیوی کو دو مرتبہ تین تین طلاقیں دی ہیں۔ یعنی آج تین طلاقیں دے دینے کے دو چار روز بعد پھر تین طلاقیں دی تھیں۔ دیگر ان کی بیوی طلاق کے وقت حاملہ تھی تو حاملہ ہونے کے سبب طلاق واقع ہوئی یا نہیں؟ اور اگر طلاق واقع ہوئی تو پھر یہ صاحب اپنی عورت سے نکاح کر سکتے ہیں یا نہیں؟ طلاق قائم ہونے پر حاملہ طلاق والی بیوی کے بارے میں حمل سے فارغ ہونے کے بعد عدت میں بیٹھنا ہے یا نہیں؟ اور اگر بیٹھنا ہے تو کتنی مدت؟ حلالہ کرنے کے بارے میں شرعاً کیا حکم ہے؟ اور کیا طریقہ ہے؟ درج کریں!

(الجواب) صورت مسئلہ میں تین طلاق واقع ہو کر عورت شوہر پر حرام ہوگئی عدت بچہ پیدا ہونے پر پوری ہو جائے گی۔ حمل کی حالت میں طلاق واقع ہو جاتی ہے۔ حمل مانع طلاق نہیں ہے۔ قرآن کریم میں ہے۔ واولات الاحمال اجلهن ان يضعن حملهن (سورۃ طلاق) تفسیر جلالین (سورۃ طلاق ص ۳۶۲ مطبع مجبوری) ہدایہ میں ہے وطلاق الحامل الخ ((۳۳۶ ج ۲)

اب شرعی حلالہ کے بغیر عورت اس شوہر کے لئے حلال نہیں ہو سکتی۔ شرعی حلالہ یہ ہے کہ عدت پوری ہونے کے بعد عورت دوسرے سے نکاح کرے وہ اس سے جماع کرے پھر یہ شوہر مر جائے یا کسی وجہ سے طلاق دے دے تو عدت گزار کر یہ عورت پہلے مرد سے نکاح کر سکتی ہے۔ مگر واضح رہے کہ حلالہ کرنا۔ یعنی اس سمجھوتہ پر نکاح کرنا کہ صحبت کر کے وہ اس کو طلاق دے دے گا۔ یہ بہت بڑی بات ہے اور گناہ کا کام ہے۔ اللہ جل جلالہ اور اس کے رسول ﷺ ایسے شرطیہ نکاح سے راضی نہیں۔ لہذا ادا شرعی مجبوری کی ایسا نہ کیا جائے۔ فقط واللہ اعلم بالصواب۔

### غصہ کی تین طلاق واقع ہوں گی یا نہیں:

(سوال ۴۰۳) ایک شخص نے غصہ میں اپنی عورت کو تین طلاق دے دیں اور کہا کہ تو میرے بھائی کے ہاں چلی جا اور گواہ جنہوں نے یہ سنا، وہ عورت کے پہلے شوہر کی دوبالغ لڑکیاں ہیں اور اس کے رہنے کی جھونپڑی کے پیچھے دو عورتیں رہتی ہیں انہوں نے بھی اپنے گھر میں سنا کہ طلاق دے دی اور وہ بھی گواہ ہیں اور جس کو طلاق دی اس نے جواب دیا کہ اب سے تیرے گھر کا پانی میرے لئے حرام ہے تو طلاق ہوئی یا نہیں؟

(الجواب) اگر یہ بات صحیح ہے کہ مرد نے عورت کو تین طلاق دے دی ہیں تو وقوع طلاق کے لئے گواہ کا ہونا شرط نہیں

ہے، بدوں گواہ کے بھی طلاق ہو جاتی ہے، ہاں خاوندانکار کرے کہ میں نے طلاق نہیں دی تب ثبوت طلاق کے لئے دو مردوں یا ایک مرد اور دو عورتوں کی گواہی ضروری ہے۔ فقط عورتوں کی گواہی ناکافی ہے ان پر طلاق کا فیصلہ نہیں کیا جاسکتا۔ لیکن جب کہ عورت نے خود بھی تین طلاق کے الفاظ سنے ہیں اور اس کے سامنے طلاق دی گئی ہے اور لڑکیاں بھی طلاق دیئے جانے کا کہہ رہی ہیں اور عورت کو یقین ہے کہ مجھ کو طلاق مل چکی ہے تو وہ اپنے آپ کو مطلقہ اور شوہر کے لئے حرام ہی سمجھے اس کو جائز نہیں ہے کہ اپنی ذات کو شوہر کے حوالہ کر دے اور شوہر کے ساتھ بیوی کی طرح رہے۔ ایسا کرے گی تو یہ بھی گنہگار اور شوہر بھی گنہگار ہوگا۔ لان المرأة كالقاضي باب الصريح ص ۵۹۴ فقط والله اعلم بالصواب۔

تجھ کو ”ایک طلاق دو طلاق“ اس جملہ کو بار بار دہرایا تو کتنی واقع ہوں گی :

(سوال ۴۰۴) بعد سلام مسنون عرض ہے کہ زید نے اپنی منکوحہ ہندہ کو مندرجہ ذیل الفاظ سے طلاق دی ہے ”ایک طلاق دو طلاق“ اور اس جملہ کو بار بار دہرایا، دریافت طلب امر یہ ہے کہ طلاق مع العدد کی تکرار سے تکرار عدد معتبر ہوگا یا نہیں؟ یا تعدد (عدد) کی تکرار لغو شمار ہوگی؟ وضاحت فرما کر ممنون و مشکور فرمائیں، خط کشیدہ الفاظ ہی معرض بحث ہیں بینو اتوجروا۔

(الجواب) صورت مذکورہ میں لفظ طلاق عدد کے ساتھ مقرون ہے لہذا جمع ہو کر تین طلاقیں واقع ہوں گی (و الطلاق يقع بعدد قرن بہ لایہ) نفسہ عند ذکر العدد وعند عدمه الوقوع بالصيغة (در مختار) وفي رد المحتار۔ ای متی قرن الطلاق بالعدد كان الوقوع بالعدد الخ (در مختار و الشامی ج ۲ ص ۶۲۷ باب الطلاق عن المدخول بها مطلب الطلاق يقع بعد قون بہ لایہ)

مزید اطمینان کے لئے حضرت مفتی عزیز الرحمن صاحب کا فتویٰ ملاحظہ ہو۔

(سوال ۳۲۰) تم کو ایک طلاق دی دو طلاق دی ایک ایک طلاق دی دو طلاق دی اس کہنے سے آیا دو طلاق واقع ہوں گی یا تین جمع کر کے؟

(الجواب) اس صورت میں جمع ہو کر تین طلاق واقع ہو جائیں گی۔ فقط کتبہ (المفتی) عزیز الرحمن (رحمہ اللہ) (فتاویٰ دارالعلوم مکمل و مدلل ج ۹ ص ۲۲۷ کتاب الطلاق)۔

آپ کا دوسرا فتویٰ:

(سوال ۴۰۵) شخصے بازو جہ خود کہ مدخول بہا است منازعت نمودہ گفت ترا یک طلاق، دو طلاق دادم برو، بلا سکوت در میان ہر دو جملہ، پس دریں صورت زوجہ مطلقہ سے طلاق گردید یا مطلقہ بیک طلاق شد یا مطلقہ بدو طلاق، لیکن طالق می گوید کہ نیت من دو طلاق است از عبارت قاضی خاں ولو قال ترا یک طلاق و سکت ثم قال و دو طلاق طلقت ثلاثاً ولو قال دو طلاق بغير حرف العطف ان نوى العطف طلقت ثلاثاً وان لم ينو لا يقع الا واحدة (فتاویٰ قاضی خان علی ہامش الفتاویٰ الہندیہ کتاب الطلاق ج ۱ ص ۴۶۰) ایں قدر مستفاد می شود کہ

در حالت سکوت طالق دو طلاق را اگر نیت عطف کرد سه طلاق خواهد شد و اگر نہ یک طلاق لیکن اگر بلا سکوت و بلا عطف گوید سه طلاق خواهد شد یا نہ؟ بینو ابالدلیل تو جروا۔

(الجواب) از عبارت شامی کہ در ذیل مذکور است ہم وقوع سه طلاق در صورت مذکورہ واضح می شود، و احتیاط ہم درین است کہ حکم وقوع سه طلاق کردہ شود۔ قال فی الشامی فی قوله انت طالق لا بل ثنتين الخ ولو كانت مدخولة تقع ثلث لانه اخبر انه غلط فی ایقاع الواحدة ورجع عنها الی ایقاع الثنتين بدلها فصح ایقاعها دون رجوعه (رد المحتار ج ۲ ص ۴۵۷) (از فتاویٰ دارالعلوم مکمل و مدلل ج ۹ ص ۳۰۶، ۳۰۷ فقط واللہ اعلم۔

### ”ایک دو تین طلاق“ اس جملہ کا حکم:

(سوال ۳۰۶) حاجی محمد نذیر کی لڑکی اپنے سسرال سے میکے چلی آئی اس بات پر محمد نذیر اور اس کی زوجہ مریم میں جھگڑا ہونے لگا، محمد نذیر نے کہا کہ لڑکی کو اس کے سسرال چھوڑ آؤ، مریم نے انکار کیا اس پر محمد نذیر نے غصہ میں آکر اپنی زوجہ مریم سے کہا، تجھ کو ”ایک دو تین طلاق“ دریافت طلب امر یہ ہے کہ مریم کو طلاق ہوئی یا نہیں؟ اور ہوئی تو کون سی طلاق ہوئی، بینو اتو جروا۔

(الجواب) صورت مذکورہ میں تین طلاقیں شمار ہوں گی اور عورت تین طلاقوں سے بائنے مغلظہ ہوگئی (شامی ج ۲ ص ۶۲۶ حوالہ گزشتہ از مرتب۔) فقط واللہ اعلم بالصواب۔

ایک مجلس میں دی ہوئی تین طلاقیں بالا جماع واقع ہو جاتی ہیں اور اسی طرح غصہ کی طلاق بھی واقع ہو جاتی ہے۔

(سوال ۴۰۷) محترم و مکرم حضرت مفتی صاحب مدظلہ، بعد سلام مسنون! عرض ہے کہ ہمارے محلہ میں ایک شخص نے غصہ کی حالت میں اپنی بیوی کو تین طلاق دے دی اس کے بعد وہ سامرود جا کر غیر مقلدوں کے پاس سے فتویٰ لے کر آیا ہے اس فتویٰ میں ہے کہ آپ کے امام ابو حنیفہ کے نزدیک غصہ کی حالت میں طلاق واقع ہی نہیں ہوتی اور ایک مجلس میں دی ہوئی تین طلاقیں ایک ہی شمار ہوتی ہے، شامی اور امداد الفتاویٰ وغیرہ کتابوں کے حوالے بھی دیئے ہیں مفتی کفایت اللہ صاحب اور آپ کا فتویٰ بھی فتاویٰ رحیمیہ جلد دوم کے حوالہ سے پیش کیا ہے۔ سامرود کے اس فتویٰ کی وجہ سے یہاں اغتیار ہے بعض لوگ اس کے اوپر عمل کرنے کے لئے آمادہ بھی کر رہے ہیں، آپ قرآن و حدیث کی روشنی میں مفصل و مدلل فتویٰ عنایت فرمائیں۔ بینو اتو جروا (سورت)

(الجواب) غیر مقلد کا جواب دربارہ طلاق غضبان و طلاق ثلثہ قطعاً غلط ہے، اور جو حوالے دیئے گئے ہیں وہ دھوکہ دہی اور فریب کاری پر مبنی ہیں۔ امداد الفتاویٰ یا اور کسی معتبر کتاب میں نہیں ہے کہ امام اعظم ابو حنیفہ رحمہ اللہ کے نزدیک غصہ کی حالت طلاق ہوتی ہی نہیں، یہ سفید جھوٹ ہے لعنة اللہ علی الکاذبین کا بھی ان کو خیال نہیں ہے۔ امداد الفتاویٰ میں تصریح ہے کہ حالت غصہ میں اپنے قول و فعل یعنی اپنے کہنے اور کرنے پر مطلع رہا اور سمجھتا ہو کہ میں کیا کر رہا



ہوں اور کیا کہہ رہا ہوں تو اس کی طلاق واقع ہونے میں کوئی شبہ نہیں ہاں غصہ کی وجہ سے مجنون (پاگل) ہو گیا اپنے کہنے اور کرنے کی خبر نہیں رہی تو طلاق وغیرہ کوئی فعل معتبر نہیں (امداد الفتاویٰ جلد دوم)

طلاق عام طور پر غصہ ہی میں دی جاتی ہے، پیار و محبت اور خوشی میں کون طلاق دیتا ہے؟ اے اللہ! ما شاء اللہ جب غصہ کی حالت میں لین دین خرید و فروخت نکاح رجعت معتبر ہیں تو طلاق کیوں معتبر نہ ہوگی؟ حدیث میں تو یہاں تک ہے ثلاث جدهن جددو هنزلهن جده النکاح والطلاق والرجعة یعنی تین چیزیں ایسی ہیں کہ جن میں ارادہ وغیرہ ارادہ کا فرق نہیں، نکاح، طلاق، رجعت (یعنی طلاق سے رجوع کرنا) مطلب یہ ہے کہ کسی اور مذاق میں بھی نکاح ہو جاتا ہے، طلاق بھی ہو جاتی ہے، اور رجوع بھی معتبر ہوتا ہے۔ (مشکوٰۃ شریف ص ۲۸۴ باب اخلع والطلاق)

دارالعلوم دیوبند کے سب سے پہلے مفتی اعظم مفتی عزیز الرحمن صاحب تحریر فرماتے ہیں۔

(سوال ۱) زید نے بحالت غضب و بیماری تپ و لرزہ اپنی زوجہ کو تین مرتبہ یہ الفاظ کہے کہ میں نے تجھ کو طلاق دی، آیا زید کی زوجہ کسی طرح اس کے نکاح میں رہ سکتی ہے یا نہیں؟

(الجواب) اس صورت میں زید کی زوجہ پر تین طلاق واقع ہو گئی، بدون حلالہ کے زید اس سے دوبارہ نکاح نہیں کر سکتا، الخ (فتاویٰ دارالعلوم مدلل ج ۹ ص ۵۵)

(سوال ۲) ایک شخص نے تکرار میں اپنی زوجہ کو کہا کہ میں نے تم کو سوطا قیں دیں اب وہ شخص کہتا ہے کہ میں نے غصہ کی حالت میں بلا نیت طلاق یہ الفاظ کہے تھے تو طلاق واقع ہوئی یا نہیں۔

(الجواب) صریح طلاق میں نیت کی ضرورت نہیں ہے۔ بدون نیت کے طلاق واقع ہو جاتی ہے اور غصہ کی حالت میں طلاق واقع ہو جاتی ہے بلکہ ظاہر ہے کہ اکثر غصہ ہی سبب طلاق دینے کا ہوتا ہے الخ (فتاویٰ دارالعلوم مدلل و مکمل ج ۹ ص ۳۹)

(سوال ۳) اگر کوئی شخص اپنی بیوی کو ماں بہن کہہ دے تو کیا حکم ہے؟ اور اگر غصہ کی حالت میں تین طلاق دے دے تو طلاق واقع ہو جاتی ہے یا نہیں اور پھر رکعتیں اس عورت کا درست ہے یا نہیں؟

(الجواب) اپنی زوجہ کو صرف یہ کہنے سے کہ تو میری ماں بہن ہے طلاق واقع نہیں ہوتی، وہ عورت بدستور اس کی زوجہ ہے۔ اور اگر کوئی شخص غصہ میں تین طلاق اپنی زوجہ کو دیوے تو تین طلاق اس پر واقع ہو جاتی ہیں بدون حلالہ کے اس سے نکاح نہیں کر سکتا (فتاویٰ دارالعلوم مدلل و مکمل ج ۹ ص ۳۶۸)

(سوال ۴) زید نے اپنی زوجہ ہندہ کو بتکرار خانگی ناراض ہو کر غصہ میں آ کر تین مرتبہ ایک ہی وقت میں طلاق دی حالانکہ اس کی نیت بوجہ عیال داری کے مصمم ارادہ جدا کرنے کا نہ تھا لیکن بوجہ غصہ شدید کے ایسا اس زید سے ہوا اب زید اپنی منکوحہ ہندہ کو پھر اپنی زوجیت میں واپس لینا چاہتا ہے بدون حلالہ کے واپس لے سکتا ہے یا نہیں؟

(الجواب) اس صورت میں حلالہ کی ضرورت ہے، بدون حلالہ کے زید ہندہ مطلقہ ثلاثہ سے دوبارہ نکاح نہیں کر سکتا۔ (فتاویٰ دارالعلوم مدلل و مکمل ج ۹ ص ۳۶۵)

شادی میں غصہ کی تین حالتیں بیان کر کے تینوں کا حکم بیان فرمایا ہے۔

## (پہلی حالت):

غصہ کی وجہ سے عقل میں فتور (خلل) نہیں آیا کیا کر رہا ہے اور کیا کہہ رہا ہے اس سے وہ باخبر ہے تو طلاق واقع ہونے میں کوئی شبہ نہیں، اور عام طور پر غصہ ایسا ہی ہوتا ہے احدثا ان يحصل له مبادی الغضب لا يتغير علقه ويعلم ما يقول ويقصده وهذا لا اشكال فيه.

## (دوسری حالت):

شدت غضب کی وجہ سے مجنون اور پاگل سا ہو گیا اور اس کو اپنے کہنے اور کرنے کی کچھ خبر نہ رہی تو اس کی طلاق معتبر نہ ہوگی اسی طرح خرید و فروخت وغیرہ ذمہ دارانہ کوئی فعل معتبر نہیں ہوتا اور یہ صورت نادر الوقوع ہے تاہم شرعی شہادت سے ثابت ہو جانے پر عدم وقوع طلاق کا حکم دیا جائے گا (والثانی ان يبلغ النهاية فلا يعلم ما يقول ولا يريدہ فهذا لا ريب انہ لا ينفذ شئیی عن اقوالہ (شامی ج ۲ ص ۵۸۷)

## (تیسری حالت):

بین بین اور درمیانی حالت ہے۔ اس میں تردد ہے غایۃ سے علامہ شامی نے وقوع طلاق کا قول نقل کیا ہے والثالث من توسط بین المرتبتین بحيث لم يصير كالمجنون فهذا محل النظر والا دلة تدل علی عدم نفوذ اقوالہ اہ ملخصاً من شرح الحنبلیۃ لکن اشار فی الغایۃ الی مخالفتہ فی الثالث حيث قال ويقع طلاق من غضب خلافاً لابن القيم وهذا الموافق عندنا اہ (شامی ج ۲ ص ۵۸۷ مطلب طلاق مدہوش) باب الفروج میں یہی قول احوط اور فتویٰ کے لئے مختار ہے۔ یہ علامہ شامی کا فیصلہ غیر مقلد نے جو قول ان کی طرف منسوب کیا ہے وہ قول ان کا نہیں ہے اور نہ اس پر انہوں نے فتویٰ دیا ہے پھر ان کی طرف اس کو منسوب کرنا کہاں کی دیانت ہے۔

غیر مقلدوں کا یہ دعویٰ بھی غلط اور کتاب و سنت اور اجماع کے خلاف ہے کہ ایک ساتھ تین طلاقیں واقع نہیں ہوتیں، یہ عقیدہ خوارج، شیعہ اور روافض کا ہے اہل سنت والجماعت کا یہ عقیدہ نہیں ہے جو شخص یہ عقیدہ رکھے وہ اہل سنت والجماعت سے خارج ہے، شرح الوقایہ میں ہے وعندنا الثالث دفعة سنی الوقوع ای وقوعہا مذهب اہل السنة وعند الروافض لا يقع۔ یعنی ہم اہل سنت کے نزدیک ایک ساتھ تین طلاقیں واقع ہو جاتی ہیں البتہ روافض اس کے خلاف ہیں۔ (شرح الوقایہ ج ۲ ص ۷۰ کتاب الطلاق)

طحطاوی علی الدر المختار میں ہے وذهب جماعة منهم الظاهرة والشيعة الى ان الطلاق الثالث - سلسلہ لا يقع الا واحدة ایک جماعت جن میں ظاہر یہ اور شیعہ ہیں ان کا مسلک یہ ہے کہ مجموعی تین طلاقوں سے اب طلاق واقع ہوتی ہے۔ (طحطاوی علی الدر المختار ج ۲ ص ۱۶۶ ایضاً)

بہر حال تین طلاق کے بعد شرعی طلاق کے بغیر نکاح نہیں ہو سکتا اور ان کا آپس میں میاں بیوی کی طرح رہنا ناجائز اور قطعاً حرام ہے، دونوں زانی اور بدکار سمجھے جائیں گے قرآن شریف میں ہے انطلاق مرتان جس طلاق کے

بعد رجوع کر سکتے ہیں وہ وہی طلاقین ہیں یعنی ایک سے دو تک رجوع جائز ہے۔ الطلاق ای التطلق الذی  
یراجع بعدہ مرتان ای اثنان (تفسیر جلالین ص ۳۳) آگے تیسری طلاق کے متعلق ہے فان طلقها فلا  
تحل لہ من بعد حتی تنکح زوجا غیرہ (سورۃ بقرہ پ ۲) فان طلقها الزوج بعد اثنتین فلا تحل لہ  
من بعد الطلقة الثالثة حتی تنکح زوجا غیرہ۔ ترجمہ: پھر اگر مرد عورت کو (دو طلاق کے بعد) تیسری طلاق  
دے تو اب وہ عورت اس کے لئے حلال نہیں رہے گی یہاں تک کہ وہ عورت اس کے سوا دوسرے شوہر کے ساتھ نکاح  
کرے (تفسیر جلالین ص ۳۳)

احکام القرآن میں ہے فالکتاب والسنة واجماع السلف الصالحین توجب ایقاء الثلث معا  
وان کانت معصية. قرآن وسنت اور اجماع سلف کا یہی فیصلہ ہے کہ یکبارگی تین طلاقیں واقع ہو جاتی ہیں اگرچہ  
یکبارگی تین طلاقیں دینا معصیت ہے۔ (احکام القرآن الجصاص ج ۱ ص ۴۵۹ باب عدد الطلاق)  
تفسیر مظہری میں ہے لکنہم اجمعوا علی انه من قال لا امراته انت طالق ثلثا يقع ثلاثا  
بالاجماع ترجمہ: جمہور علماء کا قول ہیں کہ جو شخص اپنی عورت کو تین طلاقیں مجتمعا دے گا تو بالا جماع تین طلاقیں واقع  
ہو جائیں گی (مظہری ج ۱ ص ۳۰۰ تحت قول الطلاق مرتان)

فتح القدیر میں ہے وذهب جمهور الصحابة والتابعین ومن تبعهم ائمة المسلمین الی انه يقع  
ثلثا۔ ترجمہ: جمہور صحابہ و تابعین اور بعد کے ائمہ مسلمین اس کے قائل ہیں کہ تین طلاقیں ہو جاتی ہیں (فتح القدیر ج ۳  
ص ۳۳۰ کتاب الطلاق)

اور اسی کتاب میں ہے کہ تین طلاقیں واقع ہونے کا حکم اجماعی اور حق ہے لہذا اس کے خلاف کرنے میں  
سوائے گمراہی کے اور کچھ نہیں اور اگر کوئی قاضی شرع اس کے خلاف فتویٰ دے تو وہ معتبر نہیں مرد و دو باطل ہے کیونکہ تین  
طلاقیں واقع ہو جانے کا مسئلہ اجتہادی نہیں اجماعی ہے (فتح القدیر ج ۳ ص ۳۳۰)

البحر الرائق میں ہے ولا حاجة الی الاشتغال بالادلة علی رد قول من انکر وقوع الثلاث  
جملة لانه مخالف للاجماع کما حکاہ فی المعراج ولذا قالوا لو حکم حاکم بان الثلاث بضم  
واحدة لم ینفذ حکمه لانه خلاف لا اختلاف۔

یعنی: جو مجموعی تین طلاقوں کے وقوع کا قائل نہیں اس کے قول کو رد کرنے کے لئے دلائل اکٹھا کرنے کی  
ضرورت نہیں اس لئے کہ اس کا یہ قول اجماع کے خلاف ہے جیسا کہ معراج الدرایہ میں ہے۔ اسی وجہ سے علماء نے کہا  
ہے کہ اگر کوئی حاکم فیصلہ کرے کہ ایک مرتبہ کی دی ہوئی تین طلاقیں ایک ہیں تو اس کا فیصلہ نافذ نہ ہوگا اس لئے کہ یہ  
خلاف ہے (جو مذہب ہے) اختلاف نہیں (جو رحمت اور پسندیدہ ہے) بحر الرائق ج ۳ ص ۲۳۹، ۲۴۰ کتاب  
الطلاق تحت قوله وثلاثا فی طهر الخ۔

یعنی شرح بخاری میں ہے۔ ومذهب جماهير العلماء من التابعین ومن بعدہم منهم  
الاوزاعي والسجعي والثوري وابو حنيفة واصحابه ومالك واصحابه والشافعي واصحابه واسحق  
وابو ثور وابو عبيد وآخرون كثيرون علی ان من طلق امراته ثلاثا وقع ولکنہ یا تم وقالوا من خالف



فیه فهو شاذ مخالف لاهل السنة وانما تعلق به اهل البدعة ومن لا يلتفت اليه الشذوذ عن الجماعة.

یعنی جمہور علماء تابعین اور ان کی بعد کے علماء، فقہاء، محدثین اور امام اوزاعی اور امام نخعی اور امام ثوری، امام ابو حنیفہ اور ان کے اصحاب، امام اسحاق، امام ابو ثور، امام ابو عبید اور دیگر فقہاء قائل ہیں کہ: جو کوئی اپنی عورت کو تین طلاقیں دے گا وہ پڑ جائیں گی، لیکن طلاق دینے والا گنہگار ہوگا۔ اور ان حضرات کا قول ہے کہ جو اس کی مخالفت کرے وہ اہل سنت کا مخالف ہے اور اہل بدعت (روافض) میں داخل ہے، اس کا قول ہرگز قابل اعتبار نہیں، اس قول کو اہل بدعت اور ایسے لوگوں نے اختیار کیا ہے جن کا کوئی اعتبار اور مقام نہیں، جماعت سے الگ ہونے کی وجہ سے (عینی شرح بخاری ج ۹ ص ۵۳ کتاب الطلاق باب من اجاز طلاق الثلث)

مرقاۃ المفاتیح شرح مشکوٰۃ المصابیح میں ہے وذهب جمهور الصحابة والتابعين ومن بعدهم من ائمة المسلمين الى انه يقع ثلاث. یعنی جمہور صحابہ تابعین اور ان کے بعد کے ائمہ مسلمین قائل ہیں کہ تین طلاق واقع ہو جاتی ہیں (ج ۳ ص ۲۸۴ باب المطلقة ثلاثا)

امام نووی شارح مسلم فرماتے ہیں وقد اختلف العلماء فيمن قال لا مرأته انت طالق ثلاثا فقال الشافعي وابو حنيفة واحمد وجماهير العلماء من السلف والخلف يقع الثلاث. اور جو شخص اپنی بیوی کو کہے ”انت طالق ثلاثا“ تجھے تین طلاقیں۔ اس کے حکم میں علماء نے اختلاف کیا ہے، امام شافعی، امام ابو حنیفہ اور امام احمد اور جمہور علماء سلفاً و خلفاً فرماتے ہیں کہ تین طلاقیں واقع ہو جاتی ہیں۔ (نووی شرح مسلم ج ۸ ص ۴۷۸ باب طلاق الثلاث)

زاد المعاد میں ہے وهذا (ای وقوع الثلاث بكلمة واحدة) قول الائمة الاربعة وجمهور التابعين وكثير من الصحابة رضي الله عنه اجمعين. ایک مجلس کی تین طلاقوں کا وقوع ائمہ اربعہ اور جمہور تابعین اور بے شمار صحابہ کا قول ہے۔ (ج ۲ ص ۲۵۵)

شامی میں ہے، وذهب جمهور الصحابة والتابعين ومن بعدهم من ائمة المسلمين الى انه يقع ثلاث۔ جمہور صحابہ تابعین اور بعد کے ائمہ مسلمین اس طرف گئے ہیں کہ (یعنی اس کے قائل ہیں کہ) تین طلاقیں واقع ہو جاتی ہیں (شامی ج ۲ ص ۵۷۶ کتاب الطلاق)

زجاجة المصابيح میں ہے وذهب جمهور العلماء من التابعين ومن بعدهم ومنهم الاوزاعي والنخعي والثوري وابو حنيفة واصحابه ومالك واصحابه والشافعي واصحابه واحمد واصحابه واسحق وابو ثورو آخرون كثيرون على ان من طلق امرأته ثلاثا وقع ولكنه ياثم وقالو من خالف فيه فهو شاذ مخالف لاهل السنة والجماعة (زجاجة المصابيح ج ۲ ص ۴۶۹۔ ۴۷۰ باب الخلع والطلاق)

ہدایۃ المجتہد میں ہے۔ جمہور فقہاء الا مصار علی ان الطلاق بلفظ الثلاث حکمہ حکم الطلاقۃ الثلاثة۔ یعنی جمہور فقہاء امصار قائل ہیں کہ ایک دفعہ میں تین طلاقیں دے دینے کا حکم وہی ہے جو تین مرتبہ میں تین طلاقیں دینے کا حکم ہے (ہدایۃ المجتہد للعلامة ابن رشيد ج ۲ ص ۶)

فتاویٰ اسعدی میں ہے۔

(سوال) فی رجل قال لزوجته انت طالق ثلاثا ثم قال من فور لا بل اثنين كيف الحكم افتونا  
(الجواب) وقع عليها ثلاث تطليقات (ترجمہ)۔

(سوال) ایک شخص نے اپنی بیوی سے کہا انت طالق ثلاثا تجھے تین طلاقیں، پھر فوراً کہا نہیں نہیں ”دو طلاق“ تو کیا حکم ہوگا؟

(الجواب) عورت پر تین طلاقیں واقع ہو گئیں۔ (فتاویٰ اسعدیہ ج ۱ ص ۵۳)

ہدایہ میں ہے و طلاق البدعة ان يطلقها ثلاثا بكلمة واحدة او ثلاثا في طهر واحد فان فعل ذلك وقع الطلاق و كان عاصيا لعني طلاق بدعي یہ ہے کہ عورت کو بیک لفظ تین طلاقیں دے دے، یا ایک طہر میں تین طلاقیں دے۔ اگر ایسا کیا تو طلاقیں واقع ہو جائیں گی اور گنہگار ہوگا (ہدایہ اولین ص ۳۳۵ کتاب الطلاق باب طلاق السنة) (فتاویٰ قاضی خان ج ۱ ص ۴۵۳) (فتاویٰ عالمگیری ج ۲ ص ۵۴) (الجوہرۃ النيرة ج ۲ ص ۱۰۰) (مجمع الانهر ج ۲ ص ۳۸۲) (شرح نفاہ ج ۲ ص ۲۸) (رحمة الامة فی اختلاف الائمة ص ۲۱۸)

فتاویٰ خیرہ میں ہے (مسئل) فی شخص طلق زوجته ثلاثا مجتمعا فی كلمة واحدة فهل يقعن ام لا . وهل اذا رفع الى الحاكم حنفی المذهب يجوز له تنفيذ الحكم بعد الوقوع اصلا او بوقوع واحدة او يجب عليه ان يطله و هل اذا نفذ نفذ ام لا؟ (اجاب) نعم يقعن يعنى الثلاث فى قول عامة العلماء المشهورين من فقهاء الا مصار ولا عبرة بمن خالفهم فى ذلك او حكم بقول مخالفهم والرد على لمخالف القائل بعدم وقوع شئى او وقوع واحدة فقط مشهور و اذا حكم حاكم بعدم وقوع الطلاق المذكورة لا ينفذ حكمه كما هو مقر مسطور فى الخلاصة او بان لا يقع شئى لا تنفذ و فى التبيين وغيره فى كتاب القضاء ان القضاء وقع باطلا لمخالفته الكتاب والسنة والاجماع فلا يعود صحيحا بالتنفيذ (فتاویٰ خیرہ ج ۱ ص ۴۳ کتاب الطلاق ومطالبہ)

(خلاصہ سوال وجواب):

(سوال ۴۰۸) کسی شخص نے اپنی بیوی کو ایک ساتھ تین طلاقیں دے دیں تو واقع ہوں گی یا نہیں؟ اگر وہ شخص اپنا معاملہ حنفی المذہب قاضی کی عدالت میں پیش کرے تو کیا حاکم کے لئے یہ جائز ہے کہ وہ بالکل طلاق نہ ہونے کا (جو شیعوں کا مسلک ہے) یا ایک طلاق واقع ہونے کا (جو غیر مقلدوں کا مذہب ہے) فیصلہ کرے؟ اگر وہ ایک طلاق کو نافذ کرے تو اس کا فیصلہ نافذ ہوگا؟

(الجواب) ہاں تینوں طلاقیں واقع ہو جائیں گی، فقہاء امصار اور مشہور علماء کے قول کی بنا پر اور جب کوئی حاکم مذکورہ طلاقیں کے عدم وقوع کا فیصلہ کرے تو اس کا حکم اور فیصلہ نافذ نہ ہوگا جیسا کہ ہماری کتابوں میں مصرح ہے چنانچہ خلاصۃ الفتاویٰ اور ہمارے علماء کی بے شمار کتابوں میں تصریح ہے کہ جو شخص اس مرد کے بارے میں جس نے اپنی عورت کو

تہوئی تین طلاقیں دیں ایک طلاق واقع ہونے کا فیصلہ کرے یا یہ فیصلہ کرے کہ ایک طلاق بھی نہیں ہوئی تو اس کا یہ فیصلہ نافذ نہ ہوگا اور تبیین وغیرہ میں ہے کہ اگر ہزار ہا قاضی بھی اس کی خلاف فیصلہ کریں تو بھی ان کا فیصلہ نافذ نہ ہوگا۔ کتاب وسنت اور اجماع کے مخالف ہونے کی وجہ سے (ج ۱ ص ۴۳)

اسی فتاویٰ خیریت میں دوسرا سوال ہے۔

(سئل مرة اخرى) في رجل طلق زوجته ثلاثاً مجتمعاً في كلمة واحدة فافتاه حنبلي المذهب بعدم الوقوع فاستمر معاشر الزوجته بسبب الفتوى المذكورة مدة سنين فهل يعمل بافتاء الحنبلي المذكور ام لا ولو اتصل حكم منه فكيف الحال (اجاب) لا عبرة بالفتوى المذكورة ولا ينفذ قضاء القاضي بذلك ولو نفذ الف قاضي ويفترض على حكام المسلمين ان يفرقوا بينهما قال بعض العلماء وحكى عن الحجاج بن ارطاة وطائفة من الشيعة والظاهرية انه لا يقع منها الا واحدة واختاره من المتأخرين من لا يبعأ به فافتى به واقتدى به من اضله الله تعالى والله اعلم (فتاویٰ خیریت ج ۱ ص ۱۴۰، ۱۴۱) کتاب طلاق ومطالبہ

### خلاصہ سوال وجواب:

(سوال ۴۰۹) ایک شخص نے ایک لفظ میں مجموعی تین طلاقیں دے دیں اس کو ایک حنبلی المذہب مفتی نے عدم وقوع طلاق کا فتویٰ دیا اس فتویٰ کی وجہ سے وہ شخص اپنی مطلقہ بیوی کے ساتھ چند سال رہا، کیا حنبلی المذہب عالم کے اس فتویٰ پر عمل کرنا جائز ہے یا نہیں؟ اور اگر اس کے مطابق قاضی نے فیصلہ کر دیا ہو تو کیا حکم ہوگا؟

(الجواب) مذکورہ فتویٰ بالکل غیر معتبر ہے اور اس کے مطابق قاضی کا فیصلہ نافذ نہ ہوگا اگرچہ ہزار ہا قاضی مل کر فیصلہ کریں (نص قطعی کے خلاف ہونے کی بنا پر) اور حاکموں پر لازم ہے کہ ان دونوں کے درمیان تفریق کر دیں۔ حجاج بن ارطاة اور شیعہ و ظاہریہ کی ایک جماعت سے نقل کیا گیا ہے وہ کہتے ہیں کہ صرف ایک طلاق واقع ہوگی اور اس قول کو متاخرین میں سے ایسے لوگوں نے اختیار کر کے اس پر فتویٰ دیا ہے جن کا کوئی اعتبار اور مقام نہیں، اور جن لوگوں کو اللہ نے گمراہ کیا انہوں نے اس فتویٰ پر عمل کیا اور ان کی اقتداء کی۔ واللہ اعلم (فتاویٰ خیریت ج ۱ ص ۴۳)

امام بخاری کے نزدیک بھی بیک وقت ایک مجلس کی تین طلاقیں واقع ہو جاتی ہیں اور اس کے متعلق آپ نے ایک باب باندھا ہے ”باب من اجاز طلاق الثلاث“ اس کے تحت احادیث لائے ہیں، منجملہ ان کے ایک حدیث یہ ہے عن عائشة ان رجلاً طلق امرأته ثلاثاً فتزوجت فطلق فسئل النبي صلى الله عليه وسلم اتحل للال؟ قال لا حتى يذوق عسيلتها كما ذاق الاول (بخاری شریف ج ۲ ص ۷۹۱) (مسلم شریف ج ۱ ص ۴۶۳)

یعنی ایک آدمی نے اپنی عورت کو تین طلاقیں دے دیں پھر اس نے دوسرے سے نکاح کیا اس نے صحبت کے بغیر طلاق دے دی، آنحضور ﷺ سے دریافت کیا گیا کہ پہلے خاوند کے لئے یہ حلال ہوگئی؟ آنحضرت ﷺ نے فرمایا جب تک دوسرا شوہر صحبت نہ کرے پہلے شوہر کے لئے حلال نہ ہوگی (بخاری و مسلم)



یہ حدیث طلاق ثلاثہ کے بیک وقت نافذ ہونے میں ظاہر ہے۔ فتح الباری شرح صحیح بخاری میں ہے  
فالتمسک بطاهر قوله طلقها ثلاثاً فإنه ظاهر في كونها مجموعة (ج ۹ ص ۳۲۱ باب من اجاز  
طلاق الثلاث) عمدة القاری شرح صحیح بخاری میں ہے مطابقتہ للترجمة في قوله طلق امرأته ثلاثاً فإنه ظاهر  
في كونها مجموعة (عمدة القاری ج ۲۰ ص ۲۳۷ ایضاً)

سنن کبریٰ میں ”باب امضاء الثلاث وان کن مجموعات“ کے ماتحت یہی حدیث لائے ہیں عن  
عائشة رضي الله عنها ان جلاً طلق ثلاثاً فتزوجت فطلق فسل النبي صلى الله عليه وسلم أتحل  
للاول قال لا حتى تذوق عسلته كما ذاق الاول (ج ۷ ص ۲۳۴) عین الہدایہ میں ہے۔ دین و قرآن  
ہم کو حضرات صحابہ سے پہنچا ہے اور سوائے مبتدع فاسق کے کوئی یہ مان نہیں کرے گا کہ صحابہ نے کچھ تحریف و تبدیلی کی،  
بلکہ عین سنت رسول (ﷺ) پر موافق علم و فقہ کے چلتے تھے، اور بلاشبہ حضرت عمرؓ اور سب صحابہ نے اجماع کیا کہ جب  
تینوں طلاقیں یکبارگی دیں تو واقع ہوئیں، تو کبھی یہ مخالف سنت کے نہیں ہوگا بلکہ حضرت عمر و عثمان و علی و دیگر صحابہ علماء  
فقہاء نے سنت پر اتفاق کیا اور ان کا اجماع قطعی حجت ہے (عین الہدایہ)

مذکورہ بالا حوالوں سے ثابت ہو گیا کہ جمہور صحابہ، تابعین، تبع تابعین، ائمہ دین، فقہاء علماء و محدثین و مشائخ  
رحمہم اللہ کے نزدیک یکبارگی اور مجلس واحد کی تین طلاقیں واقع ہو جاتی ہیں اور عدم وقوع کا قول مردود اور باطل ہے۔  
یہ بھی بالکل بے اصل ہے کہ حضرت عمر رضی اللہ عنہ نے سیاست کے طور پر تین طلاقوں کا حکم نافذ فرمایا بلکہ وہ  
شرعی حکم اور فتویٰ تھا، قرآن و حدیث کے موافق تھا اور تمام صحابہ کا اجماع اور اتفاقی فیصلہ تھا یہی وجہ ہے کہ حضرت عمر رضی  
اللہ عنہ کے بعد بھی صحابہ اسی کے موافق فتویٰ دیا کرتے تھے کسی ایک صحابی کا بھی خلاف منقول نہیں ہے فمیں ادعی  
فعلیہ البیان اور یہ بھی بے اصل اور من گھڑت ہے کہ حضرت عمرؓ اپنے اس فتویٰ پر آخری عمر میں پچھتاتے تھے۔  
غیر مقلد نے اپنے جواب میں حضرت مولانا مفتی کفایت اللہ کے فتویٰ کا ذکر کیا ہے اور عوام الناس کو گمراہ کرنا  
چاہا ہے۔ ان کے فتاویٰ ملاحظہ ہوں۔

(سوال ۱) زید نے اپنی بیوی کو حالت غضب میں تین طلاقیں ایک وقت میں دے دیں اور بلا حلالہ کے نکاح جدید  
کے ساتھ رجوع کیا، آیا زید کی رجعت کسی امام نے ائمہ اربعہ میں سے جائز رکھی ہے یا نہیں؟  
(جواب ۳۲۲) ایک وقت میں اگر تین طلاقیں دی جاتیں تو تینوں واقع ہوں گی، یہی مذہب ہے جمہور صحابہ و تابعین  
و ائمہ مسلمین کا، البتہ فرقہ امامیہ کے نزدیک ایک طلاق شمار کی جاتی ہے لیکن یہ بالاتفاق مردود ہے جیسا کہ حضرت عمرؓ کا  
فیصلہ بخضرہ صحابہ میں خود اس پر شاہد ہے فقال عمران الناس قد استعجلوا في امر اكان لهم فيه اناثة فلو  
امضينا عليهم فامضاه عليهم وذهب جمهور الصحابة والتابعين ومن بعدهم من ائمة المسلمين  
الى انه يقع ثلاث۔ پس مذہب اہل سنت و الجماعت کے موافق اس شخص کو قبل التحلیل رجوع حرام ہے (کفایت المفتی  
ج ۶ ص ۳۲۱)

(۲) (جواب ۳۲۳) ائمہ اربعہ یعنی امام حنیفہ و امام مالک و امام شافعی و امام احمد بن حنبل رحمہم اللہ اور جمہور اہل سنت  
و الجماعت اس امر کے قائل ہیں کہ تین طلاق دینے سے تینوں پڑ جاتی ہیں، خواہ ایک لفظ سے دی جائیں یا ایک جلسہ

میں یا ایک طہر میں..... الخ (کفایت المفتی ج ۶ ص ۳۲۲)

(۳) ایک مفصل فتویٰ میں وقوع طلاق ثلاثہ پر تحقیق کرتے ہوئے فرماتے ہیں ”پس ان تمام عبارات سے ظاہر ہو گیا کہ ایک کلمہ یا ایک مجلس کی دی ہوئی تین طلاقیں واقع ہو جاتی ہیں اور یہی حکم قرآن مجید اور حدیث شریف سے ثابت ہے اور حضرت عمرؓ کے زمانہ میں اس پر صحابہ و تابعین کا اجماع ہو گیا اور ائمہ اربعہ بھی اسی کے قائل ہیں اور سلفاً و خلفاً علمائے امت کا یہی مذہب ہے اور اس کا مخالف اہل سنت والجماعت سے جدا ہے اور اس کا قول غیر معتبر ہے۔ الخ (کفایت المفتی ج ۶ ص ۳۳۱)

غیر مقلد نے لوگوں کو دھوکہ اور فریب دینے کے لئے میرے فتویٰ کا بھی ذکر کیا ہے حالانکہ فتاویٰ رحیمیہ جلد دوم میں وقوع طلاق ثلاثہ کے متعلق متعدد فتاویٰ موجود ہیں۔ جدید ترتیب کے مطابق جلد ہفتم میں ملاحظہ ہو مزید اطمینان کے لئے اکابرین علماء و فقہاء کے فتاویٰ ملاحظہ ہوں۔

(۱) علماء ہند کے استاذ کبیر حضرت شاہ عبدالعزیز محدث دہلوی کا فتویٰ اگر سہ طلاق داد خواہ یکبار خواہ متفرق باز و نکاح نمی تواند آورد تا وقتیکہ علالہ نہ کند۔

ترجمہ: اگر تین طلاق دے دے چاہے ایک ساتھ یا جدا جدا تو جب تک حلالہ نہ کرے دوبارہ نکاح میں نہیں لاسکتا (فتاویٰ عزیزی ج ۳ ص ۲۰)

ایک مجلس میں تین طلاق دے کر خاوند رجوع کر سکتا ہے یا نہیں اس کے متعلق محدث جلیل فقیہ امت حضرت مولانا رشید احمد گنگوہی تحریر فرماتے ہیں:

(الجواب) تین طلاقیں اس صورت میں واقع ہو گئیں سوائے حلالہ کے کوئی تدبیر اس کی نہیں۔ فقط واللہ تعالیٰ اعلم۔ کتبہ الاحقر بندہ رشید احمد عفی عنہ گنگوہی۔ (فتاویٰ رشیدیہ ص ۱۳۰ حصہ دوم، مطبع ہندوستان پرنٹنگ ورکس دہلی) مجدد ملت حکیم الامت حضرت مولانا اشرف علی تھانوی رحمہ اللہ کا فتویٰ

### ”تین طلاق دینے کا بیان“

”اگر کسی نے اپنی عورت کو تین طلاقیں دے دیں تو اب وہ عورت بالکل اس مرد کے لئے حرام ہو گئی اب اگر پھر سے نکاح کرے تب بھی عورت کو اس مرد کے پاس رہنا حرام ہے۔ (بہشتی زیور ص ۱۲۷ حصہ چہارم) دارالعلوم دیوبند کے سب سے پہلے مفتی اعظم حضرت مولانا مفتی عزیز الرحمنؒ کے فتاویٰ۔

(۱) (خلاصہ سوال) ایک مجلس کی تین طلاق ایک شخص کہتا ہے کہ حضرت عمرؓ نے سیاسی حکم قائم کیا۔ اس کا کیا حکم ہے؟ (الجواب) جو مسلمان صحابہؓ کے اجماع اور حضرت عمرؓ کے فتویٰ کی نسبت ایسا کہے وہ جاہل اور گمراہ ہے حضرت عمرؓ نے نصوص شرعیہ کی بنا پر ایسا حکم فرمایا ہے اور صحابہؓ کا اجماع اس پر بدون دریافت ماخذ کیسے ہو سکتا ہے؟ شامی میں لکھا ہے قال فی فتح القدیر بعد سوق الاحادیث الدالۃ علیہ الی ان قال وقد یثبت النقل عن اکثرہم بایقاع الثلث ولم یظہر لہم مخالف فما ذابعد الحق الا الضلال (فتح القدیر ج ۳ ص ۲۵ کتاب الطلاق) اس عبارت سے واضح ہوا کہ حضرت عمرؓ نے شرعی حکم نافذ فرمایا ہے۔ جس پر احادیث صحیحہ دال ہیں اور ان کے

حکم کا اس وقت صحابہ میں سے کوئی مخالف نہ ہوا، پس یہ عین حکم شرعی ہے لہذا فرمایا صاحب فتح القدیر نے آخر میں فسمّا  
ذابعد الحق الا الضلال یعنی حق وقوع ثلاث ہے اور جو اس کا خلاف بعد اس اجماع اور وضوح حق کے کرے وہ گمراہ  
ہے۔ فقط فتاویٰ دارالعلوم مدلل و مکمل ج ۹ ص ۳۲۶-۳۳۷۔

(۲) (سوال ۳۷۹) زید نے اپنی زوجہ مسماۃ ہندہ کو ایک ہی جلسہ میں متواتر تین طلاقیں دیں اور اب وہ رجوع کرنا  
چاہتا ہے۔ مولوی ثناء اللہ (امرتسری) وغیرہ کے فتوؤں کو استدلال میں پیش کرتا ہے، ایسی صورت میں رجوع کرنا جائز  
ہے یا نہیں؟

(الجواب) تین طلاق کے بعد عورت مغلظہ بابت ہو جاتی ہے اور بلا حلالہ کے اس سے دوبارہ نکاح کرنا حرام ہے کہ  
نص قطعی سے یہ ثابت ہے اور اجماع امت اس پر ہے، کسی کا خلاف اس میں معتبر نہیں ہے، زید کو رجوع کرنا اپنی زوجہ کو  
بلا حلالہ کے درست نہیں۔ فقط (فتاویٰ دارالعلوم مدلل و مکمل ج ۹ ص ۳۳۶)۔  
(۳) اسی قسم کے ایک سوال کے جواب میں تحریر فرماتے ہیں۔

(الجواب) بے شک جس نے تین طلاق میں ایک طلاق کا فتویٰ دیا اس نے سخت غلطی کی اور جمہور صحابہ و ائمہ کا خلاف  
کیا اور نص قطعی کو چھوڑا وہ شخص امامت کے قابل نہیں ہے اس کے پیچھے نماز پڑھیں، وہ بے شک زانی ہے اور اس کو زانی  
کہنا صحیح ہے، بلکہ زانی سے بدتر ہے کہ مطلقہ ثلاث کو بغیر حلالہ رجوع کر کے اس سے وطی کرتا ہے جو نص و صریح کے قطعی  
خلاف ہے الخ۔ (فتاویٰ دارالعلوم مدلل و مکمل ج ۹ ص ۳۲۶)۔

(۴) ایک شخص نے تین طلاق کے بعد بغیر حلالہ کے عورت سے نکاح کر لیا اس کے جواب میں آپ تحریر  
فرماتے ہیں۔

(الجواب) تین طلاق کے بعد بدون حلالہ کے اس مطلقہ ثلاثہ سے نکاح کرنا قطعاً حرام ہے قال اللہ تعالیٰ فان  
طلّقہا فلا تحلّ لہ من بعد حتی تنکح زوجاً غیرہ۔ آیت پس صورت مسئلہ میں جب کہ تین طلاق دینا تحریم  
تقریر و شاہدین سے ثابت ہے تو اس مرد کو اپنی عورت مطلقہ سے بدون حلالہ کے نکاح کرنا حرام ہے اور تقریر و شاہدین سے یہ  
ہے کہ اس عورت کو اس سے علیحدہ کر دیا جائے اور وہ شخص نکاح کرنے والا اور اس کے معاونین جو اس نماں نماں میں شریک  
ہوئے یا جس نے نکاح پڑھا وہ گنہگار ہوئے سب توبہ کریں اور آئندہ اس فعل کا ارتکاب نہ کریں۔

واضح ہو کہ تین طلاق اگر شوہر ایک دفعہ دے دے وہ تینوں طلاق واقع ہو جاتی ہیں، اور یہ اجماعی مسئلہ ہے  
اس کے خلاف کو علامہ صاحب فتح القدیر نے گمراہی اور ضلالت لکھا ہے اور صحابہ سے لے کر آج تک اس پر اجماع ہے  
اور شریعہ قلیلہ متبعہ ہوا کے خلاف کا اعتبار نہیں ہے، جبکہ علامہ شامی نے کتاب الطلاق میں اس کی تحقیق محقق ابن  
ہمام صاحب فتح القدیر رحمہ اللہ سے نقل فرمائی ہے (شامی ج ۲ ص ۵۷۶) (فتاویٰ دارالعلوم مدلل و مکمل ج ۳ ص ۳۰۳)۔  
(۳۰۴)

(۵) (سوال ۳۳۷) شہر قصور میں ایک مولوی صاحب کچھ مدت سے قیام پذیر ہیں جنہوں نے یہ فتویٰ جاری کر رکھا  
ہے کہ جس عورت کو دفعۃً واحدۃً تین طلاق دی جاوے یعنی مطلقہ ثلاثہ کے خاوند کو رجوع بلا حلالہ درست ہے، اس  
- عورت میں شرعی فتویٰ کیا ہے؟



(الجواب) یہ فتویٰ بالکل غلط اور خلاف نص قطعی ہے اور جمہور ائمہ کے مذہب کے خلاف ہے مطلقہ ثلاثہ کو بدون حلالہ کے حلال کرنا گویا کلام اللہ کا مقابلہ کرنا ہے کہ کلام اللہ میں تیسری طلاق کے بعد صاف حکم ہے کہ بدون حلالہ کے وہ عورت مطلقہ ثلاثہ شوہر اول کے لئے حلال نہیں ہے خواہ تین طلاق ایک دفعہ دی ہوں یا متفرق طور سے قال اللہ تعالیٰ فان طلقها فلا تحل له من بعد حتی تنکح زوجاً غیرہ اور علامہ محقق ابن ہمام نے ان لوگوں کی پوری تردید فرمائی ہے جو تین طلاق کے بعد بلا حلالہ کے شوہر اول کے لئے مطلقہ ثلاثہ کو جائز کہتے ہیں اور آخر میں یہ لکھا ہے وقد ثبت السقل عن اکثرهم صريحاً بايقاع الثلث لم يظهر لهم مخالف فماذا بعد الحق الا الضلال پس معلوم ہوا کہ فتویٰ جواز نکاح کا بلا حلالہ کے صورت مذکورہ میں دینا عین ضلالت اور گمراہی ہے اس فتویٰ دینے والے کے فتویٰ کو ہرگز اہل اسلام کو نہ ماننا چاہئے۔ فقط۔ (فتاویٰ دارالعلوم مدلل و مکمل ج ۹ ص ۳۰۸-۳۰۹)

غیر مقلدوں کے پیشوا شیخ محمد بن عبد الوہاب کے صاحبزادے شیخ عبد اللہ اپنے ایک رسالہ ”الہدیۃ السنیۃ“ میں طلاق ثلاثہ کے متعلق اپنے اور اپنے والد کے مسلک کی وضاحت کرتے ہوئے تحریر فرماتے ہیں۔  
 ”اور ہمارے نزدیک شیخ الاسلام ابن القیم اور ان کے استاذ شیخ الاسلام ابن تیمیہ اہل حق اہل السنہ کے امام و پیشوا ہیں، اور ان دونوں بزرگوں کی کتابیں ہمیں نہایت عزیز ہیں۔ لیکن ہر مسئلہ میں ہم ان کے بھی مقلد اور پیرو نہیں ہیں۔ اور متعدد مسائل میں ان سے ہمارا اختلاف معلوم و معروف ہے، منجملہ ان کے ایک مجلس کی تین طلاقوں کا مسئلہ ہے اس میں ہم (ان دونوں بزرگوں کی تحقیق کے خلاف) ائمہ اربعہ کے متفقہ مسلک کا اتباع کرتے ہیں۔ الخ (بحوالہ شیخ محمد بن عبد الوہاب کے خلاف پروپیگنڈہ اور ہندوستان کے علماء حق پر اس کے اثرات۔ مصنفہ مولانا محمد منظور نعمانی مدظلہ ص ۶۳-۶۴)۔

### طلاق ثلاثہ کے متعلق علماء عرب کا ایک اہم فتویٰ

سعودی حکومت کی طرف سے ایک مجلس ”اللجنة الدائمة للبحوث العلمیة والا فتاء“ قائم ہے جس میں پورے ملک کے علماء و صلحا شریک ہیں جس کے تحت مختلف مسائل پر وہ بحث کر کے اپنا آخری فیصلہ دیتے ہیں۔ اس سلسلہ میں انہوں نے ایک مجلس میں دی ہوئی تین طلاقوں کے بارے میں اپنا فیصلہ صادر کیا ہے کہ ایک مجلس میں دی گئی تین طلاقیں عہد نبوی میں تین ہی سمجھی جاتی رہی ہیں اور اس پر عمل ہوتا رہا ہے اور اسی کے مطابق حضرت عمرؓ نے اسے باقاعدہ قانونی شکل دیدی اور پھر پوری امت اس پر عمل کرتی رہی ہے، تمام روایتوں کو نقل کرنے کے بعد مجلس اس نتیجہ پر پہنچی ہے کہ ”القول بوقوع الطلاق الثلث بلفظ واحد ثلاثاً“ (ایک جملہ میں تین طلاق دینے سے تینوں واقع ہو جاتی ہیں) (ماخوذ از ماہنامہ جامعہ ”الرشاد“ اعظم گڑھ جلد دو شمارہ نمبر ۷ ابابت جون ۱۹۸۲ء مطابق رمضان المبارک ۱۴۰۲ھ) (اور پندرہ روزہ ”گلشن“ مالِ گاؤں جلد نمبر ۲ شمارہ نمبر ۱۴-۱۵) لہذا سامرودی غیر مقلد کے فتویٰ پر عمل کرتے ہوئے رجوع کر لینے یا تجدید نکاح سے عورت حلال نہ ہوگی بلکہ عورت کے لئے اس فتویٰ پر عمل کرنے سے سوء خاتمہ کا اندیشہ ہے، شامی میں ہے کہ ایک حنفی المسلک نے اہل حدیث (غیر مقلد) کی لڑکی سے نکاح کا پیغام بھیجا اس نے کہا اگر تو اپنا مذہب چھوڑ دے یعنی امام کے پیچھے قرأت اور رفع یدین کر کے تو پیغام منظور ہے اس حنفی المسلک نے

نہ وہ منظور کر لی اور نکاح ہو گیا شیخ وقت امام ابو بکر جوز جانی نے یہ سنا تو افسوس کیا اور فرمایا ”النکاح جائز ولكن احاف  
 -عليه ان يذهب ايمانه وقت النزاع لانه استخف بالمذهب الذي هو حق عنده وتركه لا جل جيفة  
 مستنة“ یعنی نکاح تو جائز ہے لیکن مجھے اس شخص کے سوء خاتمہ کا اندیشہ ہے کہ اس نے ایک عورت کے خاطر اس مذہب  
 کی توہین کی جسے وہ آج تک حق سمجھتا تھا خض عورت کے خاطر اسے چھوڑ دیا۔ (شامی ج ۲ ص ۲۶۳ باب  
 التعزير فيما اذا ارتحل الى غير مذهبه) فقط والله اعلم بالصواب وهو الهادي الى الصراط  
 المستقيم.

مرد نے تین طلاقیں دیں عورت نے دوسنی تو کتنی طلاقیں واقع ہوں گی :

(سوال ۴۱۰) ایک شخص نے اپنی بیوی کو چلتے رکشائیں آپس میں گرما گرمی ہونے کی وجہ سے تین طلاقیں دے  
 دیں۔ رکشا چل رہا تھا اس وجہ سے اس کی بیوی نے صرف دو طلاق سنی ہیں اور وہ قرآن اٹھا کر قسم کھانے کے لئے تیار  
 ہے کہ مجھے صرف دو طلاق دی ہیں اب اس معاملہ میں علمائے کرام کیا فرماتے ہیں کہ کتنی طلاقیں ہوئی ہیں اس وقت  
 صرف یہ دو ہی تھے، اس لئے کوئی گواہ بھی نہیں ہے۔ مینواتو جروا۔

(الجواب) جب شوہر نے بحالت غصہ اپنی بیوی کو تین طلاقیں دیں اور وہ جانتا ہے کہ میں نے تین طلاق دی ہیں تو  
 عورت مغلطہ ہو کر شوہر پر حرام ہو گئی اگرچہ عورت نے دو طلاقیں سنی ہوں، عورت نے یا نہ سنے طلاق ہو جاتی ہے وقوع  
 طلاق کے لئے عورت کا سننا شرط نہیں ہے۔ فقط والله اعلم بالصواب۔ مے ذی الحجہ ۱۴۰۱ھ۔

## ایک مجلس کی تین طلاقیں

(قرآن، حدیث اور اقوال صحابہ و تابعین کی روشنی میں)

(سوال ۴۱۱) کیا فرماتے ہیں علماء کرام و مفتیان عظام قرآن و حدیث کی روشنی میں اس مسئلہ میں کہ ایک مجلس میں تین تین طلاقیں واقع ہوتی ہیں یا نہیں؟ ہمارے یہاں غیر مقلدوں نے فتنہ پھیلا رکھا ہے اور عوام کو یہ باور کرانے کی کوشش کر رہے ہیں کہ ایک مجلس میں تین طلاقیں دینے سے تین واقع نہیں ہوتیں، ایک ہی واقع ہوتی ہے، رجعت جائز ہے۔ بعض دنیا پرست اور آزاد لوگ ان کے پروپیگنڈے میں آکر ان کے فتوؤں پر عمل کرتے ہوئے مطلقہ ٹلٹھ کورکھ لیتے ہیں، غیر مقلدین احادیث پیش کرتے ہیں، قرآن و حدیث کی روشنی میں مدلل و مفصل فتویٰ کی ضرورت ہے اللہ آپ کو جزائے خیر عطا فرمائے۔

(الجواب) حامد و مصلیٰ و مسلما۔ غیر مقلدوں کا یہ کہنا کہ تین طلاقیں ایک ساتھ دینے سے ایک ہی طلاق پڑتی ہے قطعاً غلط اور گمراہ کن ہے، قرآن و احادیث اور اجماع صحابہ، علماء سلف، فقہاء، مشائخ اور ائمہ مسلمین حضرت امام ابو حنیفہ، حضرت امام مالک، حضرت امام شافعی، حضرت امام احمد بن حنبل وغیرہم بزرگان دین کے متفقہ فیصلہ کے خلاف ہے۔

تین طلاقوں کے بعد شرعی حلالہ کے بغیر نکاح درست نہیں اور آپس میں میاں بیوی کی طرح رہنا ناجائز اور قطعی حرام ہے، دونوں زانی اور بدکار سمجھے جائیں گے، صحیح مذہب کے خلاف غیر مقلدوں کے فتوے کا سہارا لینے سے حرام شدہ عورت حلال نہیں ہو سکتی، قرآن شریف میں ہے الطلاق مرتان فامساک بمعروف او تسریح باحسان (سورۃ بقرہ) ترجمہ: طلاق دوبار ہے اس کے بعد یا تو بیوی کو رجوع کر کے بھلے طریقہ سے روک لے، یا اچھے طریقہ سے چھوڑ دے۔

تمام مفسرین اس آیت کا شان نزول یہ بیان کرتے ہیں کہ شروع اسلام میں لوگوں کی یہ حالت تھی کہ بے حد و حساب طلاقیں دے دیتے، کوئی یہ کرتا تھا کہ بیوی کو طلاق دے دی اور جب اس کی عدت ختم ہونے پر آتی تو اس سے رجعت کر لی پھر دوسری طلاق دے دی اور ستانے کے ارادہ سے پھر رجعت کر لی اس پر یہ حکم نازل ہوا (تفسیر مظہری بحوالہ بغوی عن عروہ ج ۱ ص ۹۲ اردو) (روح المعانی، بحوالہ موطا مالک و مسند شافعی و سنن ترمذی عن عروہ ج ۲ ص ۱۳۵، ۱۳۶) اس آیت نے آکر یہ بتلایا کہ طلاق رجعی دو ہیں یعنی ایسی طلاق جس کے بعد شوہر کو رجوع کا حق باقی رہتا ہے صرف دو ہے۔ اس کے بعد اگر تیسری طلاق دے دی تو اب شوہر کا رجوع کا حق ختم ہو گیا چنانچہ ارشاد باری تعالیٰ ہے فان طلقها فلا تحل لہ من بعد حتی تنکح زوجاً غیرہ (دو کے بعد اگر تیسری طلاق بھی دے دی تو اب یہ عورت حلال ہو ہی نہیں سکتی تا وقت یہ کہ کسی اور سے نکاح نہ کرے) یعنی زمانہ جاہلیت کی طرح طلاق دیتے رہا اور رجوع کرتے رہا یہ صحیح نہیں ہے۔ اب آیت کا مطلب یہ ہوا کہ ”مرتان“ بمعنی ”اثنان“ ہے یعنی طلاق رجعی دو ہیں چاہے یہ دو الگ الگ طہر میں دی جائیں یا ایک طہر میں، الگ الگ مجلس میں دی جائیں یا ایک مجلس میں، الگ الگ لفظوں میں دی جائیں یا ایک ہی لفظ میں۔ آیت کریمہ کا یہ مطلب اس کے شان نزول کے زیادہ موافق ہے اور یہی مطلب عبارت قرآن کے زیادہ لائق ہے۔ صاحب روح المعانی فرماتے ہیں: وهذا يدل على ان معنى (مرتان) اثنان..... ولعله الیق بالنظم..... ووافق بسبب



النزول (ج ۲ ص ۱۳۵ روح المعانی) حدیث سے بھی اس کی تائید ہوتی ہے چنانچہ ایک آدمی نے نبی کریم ﷺ سے پوچھا کہ الطلاق مرتنان کے بعد تیسری طلاق کہاں مذکور ہے؟ حضور اکرم ﷺ نے فرمایا ”التسریح باحسان هو الثالثة“ تسریح باحسان یہی تیسری طلاق ہے (روح المعانی بحوالہ ابو داؤد ج ۲ ص ۱۳۵ تفسیر مظہری بحوالہ ابو داؤد و سنن سعید بن منصور وابن مریہ ج ۱ ص ۵۰۳ اردو)

اور قرآن مجید میں بھی ”مرتنان“ کا لفظ ”اثنان“ کے معنی میں استعمال ہوا ہے ارشاد باری ہے ”نوٹھا اجر ہا مرتین“ (سورۃ احزاب پ ۲۲) اور قرآن کی ایک آیت دوسری آیت کی تفسیر کرتی ہے، اس اصول کے پیش نظر ”الطلاق مرتنان“ میں بھی یہی معنی لینا مناسب ہیں چنانچہ یہی معنی امام بخاری نے بھی سمجھے ہیں اور اپنی مشہور کتاب صحیح بخاری میں یکبارگی طلاق ثلاثہ کے وقوع کے جائز ہونے پر مستقل باب قائم کیا ہے اور ترجمۃ الباب میں اسی آیت و ذکر کیا ہے ملاحظہ ہو ”باب من اجاز طلاق الثلاث لقول الله تعالى الطلاق مرتنان فامساک بمعروف او تسریح باحسان“ (بخاری شریف ج ۲ ص ۹۱) تو اب قرآنی حکم کا خلاصہ یہ ہوا کہ قرآن طلاقوں کی ترتیب نہیں، تعداد بیان کر رہا ہے۔ وہ یہ بیان کر رہا ہے کہ کتنی طلاقوں تک مرد کو حق رجوع رہتا ہے اور کتنی طلاقوں کے بعد نہیں رہتا۔ طلاق تو مرد کا حق ہے جسے وہ نکاح کے ذریعہ حاصل کرتا ہے، اسے وہ الگ الگ استعمال کرے یا دفعۃً استعمال کر ڈالے، جب اور جیسے بھی استعمال کرے گا وہ حق ختم ہو جائے گا، اس کی مثال ایسی ہے کہ آپ اپنے تین روپوں کو تین مختلف وقتوں میں خرچ کریں یا ایک ہی وقت میں سو داخرید ڈالیں دونوں صورتوں میں یہ روپے آپ کی ملک سے خارج ہو جائیں گے، چنانچہ علامہ ابن حزم نے بھی آیت کے یہی معنی مراد لئے ہیں، فرماتے ہیں۔

واما قولهم معنى قوله الطلاق مرتنان ان معناه مرة بعد مرة فخطأ بل هذه الآية كقوله تعالى نوٹھا اجرھا مرتین ای مضاعفاً معاً الخ (محلّی ابن حزم ج ۱ ص ۱۲۸) وقوله (الطلاق مرتنان) يدل على صحة الجمع بين الاثنتين اذا حملت كلمة مرتنان على الاثنتين كما في قوله تعالى (نوٹھا اجرھا مرتین) والقرآن يفسر بعضه بعضاً وهكذا فهم البخاری معنى الآية حتى ذكرها في باب من اجاز الثلاث بلفظ واحد وكذا ابن حزم وايداه الكرمانی لانه لا يوجد من يفرق بين الاثنتين والثلاث في صحة الوقوع (كتاب الأشفاق في حكم الطلاق ص ۲۸ للعلامة الكوثري)

جو لوگ ایک مجلس کی تین طلاقوں کے وقوع کے قائل نہیں وہ اس آیت میں ”مرتنان“ کا ترجمہ ”اثنان“ نہیں کرتے بلکہ ان کے نزدیک ”مرتنان“ کا ترجمہ ”مرة بعد مرة“ ہے یعنی طلاق یکبارگی نہیں دے سکتے بلکہ یکے بعد دیگرے دینی پڑے گی اس صورت میں ایک ساتھ دو یا تین طلاق کے وقوع کا جواز آیت سے نہیں ہوتا لیکن محض اتنا کہہ دینے سے اس کا دعویٰ مدلل نہیں ہوتا۔ اس لئے کہ ان کا دعویٰ تو یہ ہے کہ مجلس واحد میں تین طلاقیں پڑتی ہی نہیں چاہے ایک جملہ میں دی ہوں یا الگ الگ جملوں میں، لیکن ان کی دلیل سے تو یہ ثابت ہو رہا ہے کہ کوئی شخص اپنی بیوی سے یوں کہے کہ ”تجھ کو طلاق، تجھ کو طلاق، تجھ کو طلاق“ تو تینوں کو پڑ جانا چاہئے کیونکہ کہ تیسری اس وقت واقع کی گئی جب کہ دو طلاقیں ایک کے بعد ایک کر کے دے ڈالی گئیں۔ یہ بالکل وہی ترتیب ہے جو قرآن سے معلوم ہوئی۔ اس ترتیب کے پائے جانے پر بھی ان کا یہ کہنا کہ ایک ہی طلاق واقع ہوئی واضح کرتا ہے کہ ان کا استدلال فقط مغالطہ ہے جسے وہ فریق مقابل کے خلاف بطور حربہ استعمال کر رہے ہیں۔ باقی رہا ان کا یہ کہنا کہ یکے بعد دیگرے الگ الگ مجلس میں

طلاق دینی چاہئے۔ تو ان سے عرض ہے کہ ایت میں مرۃ بعد مرۃ والا معنی لینے کی صورت میں بھی مجلس کا الگ ہونا ضروری ثابت نہیں ہوتا، صرف فعل کا الگ ہونا معلوم ہوتا ہے جو اس طرح بھی ممکن ہے کہ ایک ہی مجلس میں الگ الگ دے دے۔ اب روایات ملاحظہ فرمائیں اور دیکھیں کہ قرآن کا صحیح مفہوم کیا ہے اور حق کدھر ہے۔

ایک مجلس کی تین طلاقیں واقع ہونے کا ثبوت احادیث سے:

اگر آیت مذکورہ کا مطلب یہ ہوتا کہ تین طلاقیں ایک مجلس میں دینے سے واقع نہیں ہوتیں تو آپ ﷺ کے ارشادات سے یقیناً اس کی تائید ہوتی اس لئے کہ آپ کے ارشادات قرآن مجید کی تشریح ہیں۔ ارشاد ربانی ہے۔ وَاَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ۔ (ہم نے آپ کی طرف یہ قرآن اس لئے اتارا ہے کہ آپ لوگوں کے لئے اس کی توضیح فرمادیں جو ان کی طرف اتاری گئی ہے) حالانکہ اس باب میں حضور اکرم ﷺ کے جو ارشادات اور فیصلے کتب حدیث میں مذکور ہیں ان سے تو یہ معلوم ہوتا ہے کہ ایک مجلس کی تین طلاقیں واقع ہو جاتی ہیں، یہ الگ بات ہے کہ اس طرح طلاق دینا شریعت کے بتلائے ہوئے طریقہ کے خلاف ہے اور اس کی وجہ سے طلاق دینے والا گنہگار ہوتا ہے۔ اب آپ ﷺ کے ارشادات اور فیصلے ملاحظہ ہوں۔

(۱) اخبرنا سليمان بن داود عن ابن وهب قال اخبرنا مخرمة عن ابيه قال سمعت محمود بن لبید قال اخبر رسول الله صلى الله عليه وسلم عن رجل طلق امرأته ثلاث تطليقات جميعاً فقام غضباً ثم قال يلعب بكتاب الله وانا بين اظهر كم حتى قام رجل وقال يا رسول الله الا قتله (نسائی شریف ج ۲ ص ۳۶) (شکوۃ شریف ص ۲۸۴ باب المطلقة الثلاث) (اغاثۃ اللفغان ص ۳۵۴)

ترجمہ۔ محمود بن لبید سے روایت ہے وہ فرماتے ہیں کہ آنحضرت ﷺ کو خبر دی گئی کہ ایک شخص نے اپنی بیوی کو تین طلاقیں اکٹھی دے دیں ہیں، آنحضرت ﷺ نے غضبناک ہو کر تقریر فرمائی کہ کیا کتاب اللہ کے ساتھ کھیل کیا جا رہا ہے حالانکہ میں تمہارے درمیان موجود ہوں، آنحضرت ﷺ کا یہ غصہ دیکھ کر ایک صحابی کھڑے ہو گئے اور عرض کیا یا رسول اللہ کیا اسے قتل نہ کر دوں؟

حدیث مذکورہ بالا سے ثابت ہوتا ہے کہ تین طلاقیں مجتمعاً واقع ہو جاتی ہیں اگر واقع نہ ہوتیں تو آنحضرت ﷺ غضبناک نہ ہوتے اور فرمادیتے کوئی حرج نہیں رجوع کر لو۔ قاضی ابوبکر ابن العربی نے اس حدیث کے متعلق فرمایا ہے کہ آنحضرت ﷺ نے عویر عجلانی کی تین طلاقوں کی طرح (ان کا واقعہ آگے آ رہا ہے) اس شخص کی بھی تین طلاقوں کو نافذ فرمادیا تھا۔ فلم يردہ النبی ﷺ بل امضاه كما في حديث عويسر العجلاني في اللعان حيث امضى طلاقه الثلاث ولم يردہ (تہذیب سنن ابی داؤد طبع مصر ج ۳ ص ۱۲۹ از عمدة الاناث)

ترجمہ۔ پس رسول اللہ ﷺ نے اسے رد نہیں کیا بلکہ انہیں نافذ فرمادیا جس طرح عویر عجلانی کی لعان والی حدیث میں ہے کہ آپ نے ان کی تین طلاقوں کو نافذ فرمادیا تھا اور رد نہیں کیا تھا۔ (بحوالہ معارف القرآن ج ۱ ص ۵۶۵ حضرت مفتی محمد شفیع رحمہ اللہ)

(۲) حدثنا علي بن محمد بن عبيد الحافظ نا محمد بن شاذان الجوهري نا معلى بن منصور نا سعيب بن رزيق نا عطاء الخراساني حدثهم عن الحسن قال فاعبد الله بن عمر انه طلق



امراً تہ تطلقہ وہی حائض ثم اراد ان يتبعها بتطليقتين اخريين عند القرائن فبلغ ذلك رسول الله ﷺ فقال يا ابن عمر ما هكذا امرك الله انك قد اخطأت السنة والسنة ان تستقبل الطهر فيطلق لكل قروء قال فامرني رسول الله ﷺ فراجعتها ثم قال اذا هي طهرت فطلق عند ذلك او امسك فقلت يا رسول الله ارايت لو اني طلقها ثلاثاً كان يحل لي ان اراجعتها قال لا كانت تبين منك وتكون معصية (سنن دار قطنی ج ۲ ص ۴۳۸) (زاد المعاد ج ۲ ص ۲۵۷) (مصنف ابن ابی شیبہ بحوالہ عینی شرح کنز ص ۱۴۱) (سنن دار قطنی ج ۲ ص ۳۱ مطبوعہ قاہرہ)

یعنی حضرت حسن کا بیان ہے کہ ہم سے حضرت ابن عمرؓ نے بیان فرمایا کہ انہوں نے اپنی اہلیہ کو حالت حیض میں ایک طلاق دے دی پھر ارادہ کیا کہ دو طہروں میں بقیہ دو طلاقیں دے دیں گے، حضور اقدس ﷺ کو اس کی اطلاع ہوئی تو آپ نے فرمایا اے ابن عمر! اس طرح اللہ نے تم کو حکم نہیں کیا ہے تم نے سنت طریقتہ کے خلاف کیا (کہ حالت حیض میں طلاق دے دی) سنت طریقتہ یہ ہے کہ طہر کا انتظار کیا جائے اور ہر طہر میں ایک طلاق دی جائے اس کے بعد حضور اکرم ﷺ نے مجھے رجوع کرنے کا حکم فرمایا چنانچہ میں نے رجوع کر لیا پھر فرمایا جب دو پاک ہو جاؤ تو تم کو اختیار ہے چاہو تو طلاق دے دینا یا اس کو روکے رکھنا، حضرت ابن عمرؓ فرماتے ہیں پھر میں نے رسول اللہ ﷺ سے دریافت کیا کہ یا رسول اللہ! اگر میں نے تین طلاقیں دی ہوتیں تو کیا میرے لئے رجوع کرنا جائز ہوتا؟ حضور نے فرمایا نہیں اس صوت میں بیوی تم سے جدا ہو جاتی اور تمہارا یہ فعل (تین طلاقیں ایک ساتھ دینا) گناہ ہوتا (دار قطنی ج ۲ ص ۴۳۸) اس حدیث میں آنحضور ﷺ نے صراحت فرمایا کہ اگر تم نے تین طلاقیں دی ہوتیں تو رجوع کرنا جائز نہ ہوتا، اسی بنیاد پر حضرت عبداللہ بن عمر رضی اللہ عنہما وقوع طلاق ثلث کا فتویٰ دیا کرتے تھے اور اس کی نسبت حضور اکرم ﷺ کی طرف کرتے تھے۔ ملاحظہ ہو۔

وقال الليث عن نافع كان ابن عمر اذا سئل عمن طلق ثلاثاً قال لو طلقت مرة او مرتين (لكان لك الرجعة) فان النبي صلى الله عليه وسلم امرني بهذا (اي بالمرأجة) فان طلقها ثلاثاً حرمت حتى تنكح زوجاً غيره.

ترجمہ:- حضرت نافع فرماتے ہیں کہ حضرت عبداللہ بن عمرؓ سے جب اس شخص کے متعلق فتویٰ دریافت کیا جاتا جس نے تین طلاقیں دی ہوں، تو فرماتے اگر تو نے ایک یا دو طلاق دی ہوئی (تو رجوع کر سکتا تھا) اس لئے کہ حضور اکرم ﷺ نے مجھ کو اس کا (یعنی رجعت کا) حکم دیا تھا اگر تین طلاق دے دے تو عورت حرام ہو جائے گی یہاں تک کہ وہ دوسرے مرد سے نکاح کرے (اور دوسرا شوہر اپنی مرضی سے طلاق دے دے یا اس کا انتقال ہو جائے تو عدت گزرنے کے بعد پہلے شوہر کے لئے حلال ہو جائے گی) (بخاری شریف ج ۲ ص ۹۲ باب من اجاز طلاق الثلث نیز ج ۲ ص ۸۰۳)

مسلم شریف میں بھی آپ کا فتویٰ منقول ہے۔

وكان عبد الله اذا سئل عن ذلك قال لا حد لهم اما انت طلقت امرأتك مرة او مرتين فان رسول الله صلى الله عليه وسلم امرني بهذا وان كنت طلقها ثلاثاً فقد حرمت عليك حتى



تسکح زوجاً غیرک وعصیت اللہ فیما امرک من طلاق امرأتک (۱) مسلم شریف ج ۱ ص ۲۷۶  
باب طلاق الثلث

صحیحین کی مذکورہ روایت میں حضرت عبداللہ بن عمرؓ کا یہ فرمان ”فان رسول اللہ صلی اللہ علیہ وسلم امرنی بهذا“ اس مذکورۃ الصدر واقعہ کی طرف اشارہ ہے جو اوپر مفصل دارقطنی کے حوالہ سے ذکر کیا گیا۔ حضرت عبداللہ بن عمرؓ کے ان دونوں فتوؤں سے جن کو بخاری اور مسلم نے روایت کیا ہے دارقطنی کی روایت کی تائید ہوتی ہے۔ دارقطنی کی اس روایت کے متعلق کہا جاتا ہے کہ امام بیہقی نے فرمایا ہے کہ اس میں عطاء خراسانی نے چند زیادتیاں کی ہیں اور ان میں کسی نے ان کی موافقت نہیں کی اور عطاء خراسانی خود ضعیف ہیں جس روایت کو یہ اکیلے بیان کریں وہ مقبول نہیں ہوتی۔ مگر علامہ ابن ہمامؒ فرماتے ہیں کہ امام بیہقی کا اسے ضعیف کہنا مردود ہے کیونکہ عطاء خراسانی کی موافقت سند اور متن دونوں میں شعیب ابن رزق نے کی ہے جسے طبرانی نے نقل کیا ہے۔ (تفسیر مظہری عربی ج ۱ ص ۱۰۱، اردو ج ۱ ص ۹۵) (فتح القدیر ج ۳ ص ۳۲۸ کتاب الطلاق باب طلاق السند)۔

عطاء خراسانی کے متعلق محدث جلیل علامہ حبیب الرحمن اعظمی وامت برکاتہم کی تحقیق بھی ملاحظہ ہو۔

”اکابر حدیث و ماہرین رجال وائمہ مسلمین نے ان سے (عطاء خراسانی سے) روایت کی ہے بلکہ ان کے شاگردوں میں ایسے حضرات بھی ہیں جن کا کسی سے روایت کر لینا اس کی ثقاہت کی کافی سند ہے جیسے شعبہ مالک اور ان کے علاوہ امام ابو حنیفہ، معمر، سفیان ثوری، امام اوزاعی نے بھی ان سے روایت کی ہے اور ماہرین رجال میں سے وہ لوگ جن کی شرطیں بہت سخت ہیں ان لوگوں نے عطاء کی توثیق کی ہے مثلاً امام نسائی نے ان کو اباس بہ کہا ہے اور ابو حاتم نے ثقہ صحیح بہ (یعنی معتبر اور ان سے حجت پکڑنا جائز) کہا ہے۔ (ان حضرات کے علاوہ امام احمد اور ابن معین اور بخاری نے کہا ہے ثقہ اور یعقوب بن شیبہ نے کہا ہے ثقہ معروف بالفتویٰ والجهاد) (معتبر ہیں فتویٰ اور جہاد میں مشہور ہیں) اور دارقطنی نے کہا ثقہ فی نفسه الا انه لم یدرک ابن عباس (بجائے خود ثقہ ہیں مگر انہوں نے ابن عباس کو نہیں پایا ہے) اور ترمذی نے کہا عطاء ثقہ روى عنه مالک ومعمر ولم اسمع احداً من المتقدمین تکلم فیہ (یعنی عطاء ثقہ معتبر ہیں ان سے مالک و معمر نے حدیث سنی ہے اور میں نے سنا ہی نہیں کہ متقدمین میں سے کسی نے عطاء کے بارے میں کلام کیا ہو) اور ترمذی نے ان کی بعض احادیث کو حسن صحیح کہا ہے اور حافظ ابن حجر نے بھی القول المسدوس ۴۵ میں عطاء کی ایک روایت کو قوی کہا ہے۔ بخاری کے سوا جملہ اصحاب صحابہ نے ان کی روایتیں لی ہیں اور امام مسلم نے تو احتجاج بھی کیا ہے۔ الی قولہ حاصل کلام یہ کہ حدیث مذکور کی اسناد قوی ہے اور اس حدیث سے احتجاج صحیح ہے اور بعض لوگوں نے اس کی اسناد میں جو کلام کیا ہے نہایت لغو اور اصول محدثین سے ناواقفیت پر مبنی ہیں“ (اعلام مرفوعہ ص ۹-۱۰)

(۳) حدثنا احمد بن محمد بن سعید نا یحییٰ بن اسما عیل الجریری نا حسین بن

اسماعیل الجریری نا یونس بن بکیر نا عمرو بن شمر عن عمران بن مسلم و ابراہیم بن عبدالا علی عن سوید غفلة قال لما مات علی رضی اللہ عنہ جاءت عائشة بنت خلیفة الخثعمیة امرأة الحسن بن علی فقالت له لتھنک الا مارة فقال لها تھیننی بموت امیر المؤمنین انطلقی فانت طالق ثلاثاً فتقنعت بشربها او قالت انی لم ارد الا خیراً فبعث الیها بمتعة عشرة آلاف وبقية صداقها

فلما وضع بین یدیہا بکت وقالت متاع قليل من جیب مفارق فاخبرہ الکرسلو فبکی وقال لو لا انی ابنت الطلاق لها لراجعتها لکنی سمعت رسول اللہ صلی اللہ علیہ وسلم یقول ایما رجل طلق امرأته ثلاثاً عند کل طهر تطلیقہ او عند رأس کل شهر تطلیقہ او طلقها ثلاثاً جمیعاً لم تحل له حتی تنکح زوجاً غیرہ (سنن دار قطنی ج ۲ ص ۴۳۸ کتاب الطلاق والخلع والایلاء) (بیہقی ج ۷ ص ۳۳۶ باب ماجاء فی امضاء الطلاق الثلاث) اس کی سند کے متعلق ابن رجب فرماتے ہیں "اسنادہ صحیح" کہ اس کی سند صحیح (بحوالہ الاشفاق) اس روایات کو طبرانی نے بھی روایت کیا ہے۔

اس روایت کا خلاصہ یہ ہے کہ حضرت حسن بن علی رضی اللہ عنہما نے ایک موقع پر اپنی بیوی عائشہ شعمیہ کو اس لفظ سے طلاق دی انطلقی فانک طالق ثلاثاً تو چلی جا تجھ کو تین طلاق ہے، عائشہ چلی گئیں، بعد میں حضرت حسنؓ کو معلوم ہوا کہ عائشہ کو جدائی کا بہت غم ہے تو روئے اور فرمایا "اگر میں نے بائنہ طلاق نہ دی ہوتی تو رجوع کر لیتا میں نے رسول اللہ ﷺ سے سنا ہے (اور ایک دوسری روایت میں ہے اگر میں نے اپنے والد سے اور انہوں نے میرے جد امجد آنحضرت ﷺ سے نہ سنا ہوتا) کہ جو شخص اپنی بیوی کو تین طلاق اس طرح دے کہ ہر طہر میں ایک طلاق دے یا ہر مہینہ کے شروع میں ایک طلاق دے یا تین طلاق ایک ساتھ دے دے تو جب تک وہ عورت دوسرے مرد سے نکاح نہ کرے پہلے کے لئے حلال نہیں ہو سکتی (اگر میں نے رسول اللہ ﷺ کا یہ فیصلہ نہ سنا ہوتا تو میں رجوع کر لیتا۔)

(۴) حضرت عویمر عجلانی رضی اللہ عنہ کے واقعہ میں ہے فلما فرغ عاقل عویمر کذبت علیہا یا رسول اللہ ان امسکتھا طلقھا ثلاثاً یعنی جب حضرت عویمرؓ اور ان کی بیوی لعان سے فارغ ہو گئے تو حضرت عویمرؓ نے فرمایا اگر اب میں اس کو اپنے ساتھ رکھوں تو اس کا مطلب یہ ہوگا کہ میں نے جھوٹ بولا، پھر انہوں نے اپنی اہلیہ کو تین طلاقیں دے دیں (بخاری شریف ج ۲ ص ۷۹۱ باب من اجاز طلاق الثلاث . نیز ج ۲ ص ۸۰۰) (مسلم شریف ج ۱ ص ۴۸۹) (نسائی شریف ج ۲ ص ۸۱ باب الرخصة فی ذلک ای الثلاث المجموعہ) (ابو داؤد شریف ج ۱ ص ۳۱۲) (موطا امام مالک ص ۴۰۶)

حضرت عویمر عجلانیؓ نے نبی کریم ﷺ کے سامنے ایک ہی مجلس میں تین طلاقیں واقع کیں، اور کسی بھی روایت میں یہ وارد نہیں ہے کہ حضور ﷺ نے نکیر فرمائی ہو اور تین کو ایک قرار دیا ہو۔ حضور ﷺ کا سلوک فرمانا وقوع طلاق ثلاثہ کی بین دلیل ہے، اور اتنی واضح دلیل ہے کہ ابن حزم ظاہریؒ نے اس حدیث کی شرح کرتے ہوئے فرمایا "ولولا وقوع الثلاث مجموعۃ لا نکر ذلک علیہ" اگر ایک ساتھ تین طلاق واقع نہ کرنا صحیح نہ ہوتا حضور ﷺ ضرور اس پر نکیر فرماتے۔ اور بخاریؒ نے بھی اس حدیث کو "باب من اجاز طلاق الثلاث" میں ذکر کیا ہے۔ گویا امام بخاریؒ اس حدیث سے طلاق ثلاثہ کا وقوع تسلیم کرتے ہیں اور بطور استدلال اس حدیث کو اس باب میں ذکر فرما رہے ہیں۔ امام نسائیؒ نے پہلے ایک باب قائم فرمایا "الثلاث المجترعة و ما فیہ من التغلیظ" اور اس کے بعد باب قائم فرمایا "باب الرخصة فی ذلک" اور اس دوسرے باب میں حضرت عویمرؓ کی مذکورہ حدیث کو بیان کیا۔ ابو داؤد نے بھی اس کی روایت کی ہے اور ایک دوسری روایت میں جو حضرت عویمرؓ کے واقعہ ہی کے متعلق ہے اس میں یہ بھی تصریح ہے۔



عن ابن شہاب عن سہل بن سعد فی هذا الخبر قال: فطاتها ثلاث تطليقات عند رسول الله صلى الله عليه وسلم فانفذه رسول الله صلى الله عليه وسلم  
یعنی عومیرؓ نے اپنی اہلیہ کو حضور کے سامنے تین طلاقیں دے دیں اور رسول اللہ ﷺ نے ان کو نافذ فرمادیا  
(تین کو ایک قرار نہیں دیا) (ابوداؤد شریف ج ۱ ص ۲۱۳ باب اللعان)

(۵) حضرت فاطمہ بنت قیس کی حدیث جو سنن ابن ماجہ میں ذکر کی گئی ہے اور ابن ماجہ نے خود اس حدیث سے ایک مجلس کی تین طلاقوں کے وقوع پر استدلال کیا ہے انہوں نے ایک باب کا عنوان یہ قائم کیا ہے ”باب من طلق ثلاثاً فی مجلس واحد“ (یعنی یہ باب ہے اس شخص کے بارے میں جس نے ایک مجلس میں تین طلاقیں دیں) اور اس باب میں یہ حدیث ذکر کی ہے ”حدثنا محمد..... عن عامر الشعبي قال قلت لفاطمة بنت قيس حدثيني عن طلاقك قالت طلقني زوجي ثلاثاً وهو خارج الى اليمن فاجاز ذلك رسول الله صلى الله عليه وسلم“ یعنی عامر شعمی کہتے ہیں میں نے فاطمہ بنت قیسؓ سے کہا کہ اپنی طلاق کا قصہ مجھ سے بیان کیجئے۔ انہوں نے کہا میرے شوہر یمن گئے ہوئے تھے وہیں سے انہوں نے مجھ کو تین طلاقیں بھیج دیں۔ آنحضور ﷺ نے ان تینوں طلاقوں کے واقع ہو جانے کا فتویٰ دیا (ابن ماجہ ص ۱۴۷)

حضرت فاطمہ بنت قیسؓ والے اس واقعہ کو نسائی نے بھی ”باب الرخصة في ذلك“ (ای الثلاث المجموعة) میں اس سند سے ذکر کیا ہے۔ قال حدثني ابو سلمة قال حدثني فاطمة بنت قيس ان ابا عمرو بن حفص المخزومي طلقها ثلاثاً فانطلق خالد بن الوليد في نفر من مخزوم الى رسول الله صلى الله عليه وسلم فقال يا رسول الله ان ابا عمرو بن حفص المخزومي طلق فاطمة ثلاثاً الخ (نسائی شریف ج ۲ ص ۸۲) ابوداؤد نے بھی اس روایت کو بیان کیا ہے (ج ۱ ص ۳۱۹)

دارقطنی میں بھی یہی روایت ان الفاظ سے مروی ہے۔ حدثنا ابو عبيد القاسم بن اسماعيل... ناسلمة بن ابي سلمة عن ابيه انه ذكر عنده ان الطلاق الثلاث بمرة مكروه فقال طلاق حفص بن عمرو بن المغيرة فاطمة بنت قيس بكلمة واحدة ثلاثاً فلم يبلغنا ان النبي صلى الله عليه وسلم عاب ذلك عليه (دارقطنی ج ۲ ص ۲۲۹ ص ۲۳۰ کتاب الطلاق والخلع الخ)

خلاصہ یہ کہ حضرت فاطمہ بنت قیسؓ کی متعدد روایات سے ثابت ہوتا ہے کہ فاطمہ کو ان کے شوہر نے تین طلاقیں ایک ہی وقت میں دی تھیں اور حضور اقدس ﷺ نے ان کو تین ہی گردانا تھا۔ علامہ ابن حزم نے بھی اسی کو راجح قرار دیا ہے اور جن روایتوں سے اس کے خلاف معلوم ہوتا ہے ان کا جواب دیا ہے (محلی ج ۱۰ ص ۱۷۱-۱۷۲ کتاب الطلاق)

(۶) دارقطنی نے حضرت علی رضی اللہ عنہ سے روایت کیا ہے۔ عن علي قال سمع النبي صلى الله عليه وسلم رجلاً طلق البتة فغضب وقال تتخذون آيات الله هزواً ودين الله هزواً ولعباً من طلاق البتة الزمناه ثلاثاً لا تحل له حتى تنكح زوجاً غيره (سنن دارقطنی ج ۲ ص ۲۳۳ کتاب اطلاق والخلع) (اغاثة اللفهان ص ۳۵۶)



حضرت علی کرم اللہ وجہہ سے روایت ہے۔ وہ فرماتے ہیں کہ رسول اللہ ﷺ نے کسی شخص کے متعلق سنا کہ انہوں نے ”طلاق البتہ“ دی ہے (لفظ البتہ سے ایک طلاق مراد ہوتی ہے اور تین طلاقیں کی بھی نیت ہو سکتی ہے) حضور اکرم غضبناک ہو گئے اور فرمایا کہ اللہ تعالیٰ کی آیتوں کو کھیل اور مذاق بناتے ہیں جو کوئی طلاق البتہ دے گا ہم اس کے ذمہ تین لازم کر دیں گے (پھر وہ عورت اس کے لئے حلال نہ ہوگی) یہاں تک کہ وہ دوسرے مرد سے نکاح نہ کرے (دارقطنی ج ۲ ص ۴۳۳)۔

غور کیجئے! حضور ناراض ہوئے مگر اس کے باوجود فرمایا کہ جو طلاق البتہ دے گا ہم تین لازم کر دیں گے۔ اسی کی تائید میں ایک اور روایت ملاحظہ کیجئے۔

(۷) (دارقطنی میں حضرت معاذ بن جبل رضی اللہ عنہ سے روایت ہے۔ محمد بن مخلد۔ قال سمعت معاذ بن جبل رضی اللہ عنہ يقول سمعت رسول اللہ صلی اللہ علیہ وسلم يقول یا معاذ من طلق للبدعة واحدة أو اثنتين أو ثلاثاً الزمناه۔ یعنی! حضرت معاذ بن جبل رضی اللہ عنہ فرماتے ہیں کہ حضور اکرم ﷺ نے فرمایا جو شخص بدعی طریقے پر طلاق دے گا چاہے ایک طلاق دے یا دو طلاقیں یا تین طلاقیں دے گا تو ہم وہ اس پر لازم کر دیں گے۔ (دارقطنی ج ۲ ص ۴۴۳، ۴۴۴ ایضاً) (اغاثۃ اللہفان ص ۳۵۵، ۳۵۶)۔

(۸) عن ابراهيم بن عبيد الله بن عبادۃ بن الصامت عن ابيه عن جده قال طلق بعض آبائي امرأته الفأ فانطلق بنوه الى رسول الله ﷺ فقالوا يا رسول الله (ﷺ) ان ابانا طلق امنا الفأ فهه له من مخرج فقال ان اباكم لم يتق الله فيجعل له من امره مخرجاً بانت منه بثلاث على غير السنة وتسع مائة وسبعة وتسعون اثم في عنقه (دارقطنی ج ۲ ص ۴۴۳ ایضاً) (زاد المعاد ج ۳ ص ۳۳۰)۔

مصنف عبدالرزاق میں یہ روایت باس الفاظ مروی ہے۔ عن عبادۃ بن الصامت ان اباہ طلق امرأته ألف تطليقة فانطلق عبادة فسأله صلى الله عليه وسلم فقال رسول الله صلی اللہ علیہ وسلم بانت بثلاث في معصية الله تعالى وبقي تسعمائة وسبع وتسعون عدواناً وظلماً ان شاء عذبه الله وان شاء غفر له (مصنف عبدالرزاق ج ۶ ص ۳۹۳) (فتح القدیر ج ۳ ص ۳۳۰)۔

حضرت عبادۃ بن صامت رضی اللہ عنہ بیان فرماتے ہیں کہ ان کے والد نے اپنی زوجہ کو ہزار طلاقیں دے ڈالیں، حضرت عبادۃ حضور اکرم ﷺ کی خدمت میں حاضر ہوئے اور واقعہ بیان کیا۔ حضور اکرم ﷺ نے فرمایا کہ اس کی بیوی تین طلاقیں سے بائن ہو گئی اور نو سو ستانوے ۹۹۷ ظلم اور عدوان ہوئیں، اللہ چاہے تو اس ظلم کی سزا دے اور اگر چاہے تو معاف کر دے (یہ حدیث طبرانی نے بھی روایت کی ہے)۔

دارقطنی نے بعض جدی روایت کیا ہے اور مصنف عبدالرزاق میں بعض آبائی ہے۔ فتح القدیر میں علامہ ابن ہمام نے بھی مصنف عبدالرزاق سے بعض آبائی نقل ہے۔ قرین قیاس یہی ہے کہ یہ واقعہ حضرت عبادۃ کے والد کا ہوگا۔<sup>(۱)</sup> بہر حال واقعہ جس کا بھی ہو معاملہ بالکل ظاہر ہے کہ ایک دم ہزار طلاقیں دے دی تھیں۔ حضور اکرم ﷺ نے وقوع ثلاثہ کو تسلیم فرمایا اور بقیہ کو گناہ قرار دیا۔

(۱) مگر حضرت عبادۃ کے والد کا شمار صحابہ میں سے نہیں ہے۔

(۹) امام بخاریؒ نے ام المؤمنین حضرت عائشہ صدیقہ رضی اللہ عنہا سے روایت کیا ہے۔ ان رجلاً طلاق امرتہ ثلاثاً فتزوجت فطلق فسئل النبی صلی اللہ علیہ وسلم اتحل للأول قال لا حتی یتذوق عسیلتہا کما ذاق الاول (بخاری شریف ج ۲ ص ۹۱ باب من اجاز طلاق الثلاث) (مسلم شریف)۔

یعنی ایک آدمی نے اپنی عورت کو تین طلاقیں دیں پھر اس نے دوسرے سے نکاح کر لیا اس نے صحبت کئے بغیر طلاق دے دی، آنحضرت ﷺ سے دریافت کیا گیا کہ پہلے خاوند کے لئے یہ عورت حلال ہوئی؟ آپ ﷺ نے فرمایا جب تک دوسرا شوہر صحبت نہ کر لے پہلے شوہر کے لئے حلال نہ ہوگی۔ (بخاری و مسلم)۔  
یہ حدیث طلاق ثلاثہ کے بیک وقت نافذ ہونے میں ظاہر ہے۔ فتح الباری شرح صحیح بخاری میں ہے۔  
فالتمسک بظاهر قوله طلقها ثلاثاً فانه ظاهر فی كونها مجموعة (ج ۹ ص ۳۲۱ باب من اجاز طلاق الثلاث)۔ (عمدة القاری شرح) صحیح بخاری میں ہے:-

مطابقته للترجمة فی قوله طلق امرأته ثلاثاً فانه ظاهر فی كونها مجموعة (ج ۱۰ ص ۲۳۷) سنن کبریٰ میں ”باب امضاء الثلاث وان کن مجموعات“ کے ماتحت حدیث لائے ہیں:-

عن عائشة رضی اللہ عنہا ان رجلاً طلاق ثلاثاً فتزوجت فسئل النبی صلی اللہ علیہ وسلم اتحل للأول قال لا حتی تذوق عسیلتہ کما ذاق الاول (ج ۷ ص ۳۳۴)  
(۱۰) عن صفوان بن عمرو الطائی ان امرأة كانت تبغض زوجها فوجدته نائماً فاخذت شفرة وجلست علی صدره ثم حرکته وقالت لتطلقنی ثلاثاً اولاً ذبحنک فناشلها اللہ فابت فطلقها ثلاثاً ثم جاء الی رسول اللہ صلی اللہ علیہ وسلم فسأله عن ذلك فقال رسول اللہ صلی اللہ علیہ وسلم لا قیلولة فی الطلاق۔ رواه محمد باسناده (زجاجة المصابيح ج ۲ ص ۴۷۶ باب الخلع والطلاق) (انوار السنن ص ۱۸۴)

صفوان بن عمر سے روایت ہے کہ ایک عورت کو خاوندنا پسند تھا (ایک مرتبہ) اس کو سوتا ہوا پا کر اس کی سینے پر بیٹھ گئی اور چھری اس کے سینے پر رکھ کر کہنے لگی کہ مجھے تین طلاقیں دے دے ورنہ تجھے ذبح کر دوں گی، خاوند نے قسم دی کہ میں تجھے بعد میں طلاق دے دوں گا لیکن اس نے انکار کر دیا (مجبور ہو کر) اس نے عورت کو تین طلاقیں دے دیں۔ اس کے بعد وہ رسول اللہ ﷺ کے پاس آئے اور مسئلہ پوچھا تو آپ علیہ الصلوٰۃ والسلام نے فرمایا ”طلاق میں چشم پوشی نہیں۔“ تلک عشرة کاملہ۔

## غیر مقلدوں کے مستدلات پر ایک نظر

(۱) حدیث ابن عباسؓ:

آثار صحابہ نقل کرنے سے پہلے مناسب علوم ہوتا ہے کہ غیر مقلدین جن دو حدیثوں سے استدلال کرتے ہیں اس کے متعلق کچھ عرض کر دیا جائے۔ پہلی حدیث مسلم شریف کے حوالہ سے نقل کی جاتی ہے اس کے راوی حضرت عبداللہ بن عباس رضی اللہ عنہما ہیں۔ اس کا مضمون یہ ہے:-

”ابو الصہب! نے حضرت ابن عباسؓ سے پوچھا کہ کیا آپ کو معلوم نہیں کہ عہد نبوی اور عہد صدیقی میں اور عہد فاروقی کے ابتداء میں تین طلاقیں ایک تھیں، حضرت ابن عباسؓ نے فرمایا کہ ہاں۔ لیکن جب لوگ نے بکثرت طلاق دینا شروع کیا۔ تو حضرت عمرؓ نے تینوں کو نافذ کر دیا۔“ (مسلم شریف)

پہلا جواب:

اس کا یہ ہے کہ یہ حدیث ابو داؤد نے بھی روایت کی ہے اور اس روایت سے معلوم ہوتا ہے کہ یہ روایت غیر مدخولہ کے متعلق ہے۔ عام نہیں ہے۔

عورتیں دو قسم کی ہیں (۱) غیر مدخولہ (جس کے ساتھ ہم بستری نہ ہوئی ہو) (۲) مدخولہ (جس کے ساتھ صحبت ہو چکی ہو) غیر مدخولہ عورت کو اگر الگ الگ لفظوں میں اس طرح طلاق دی جائے ”تجھے طلاق ہے، تجھے طلاق ہے، تجھے طلاق ہے۔“ تو پہلے ہی لفظ سے وہ بائنہ ہو جاتی ہے یعنی نکاح سے نکل جاتی ہے اور ایسی عورت پر عدت بھی لازم نہیں ہوتی۔ جب یہ عورت پہلے ہی لفظ سے بائنہ ہوگی اور اس پر عدت بھی نہیں تو اس کے بعد وہ طلاق کا محل نہ رہی اس بنا پر دوسری اور تیسری طلاق لغو ہوتی ہے اسی اعتبار سے حدیث میں کہا گیا کہ اگر تین طلاق دی جائیں تو ایک شمار ہوتی۔ حضور اکرم ﷺ، صدیق اکبرؓ اور حضرت عمرؓ کے ابتدائی سالوں میں غیر مدخولہ کو طلاق دینے کا یہی طریقہ تھا مگر بعد میں لوگوں نے جلد بازی شروع کر دی اور ایسی غیر مدخولہ کو ایک ساتھ ایک لفظ میں تین طلاق دینے لگے تو حضرت عمرؓ نے فرمایا کہ اب تین طلاق ہی ہوں گی (کہ انت طالق ثلاثا کہہ کر طلاق دی ہے اور یہ لفظ نکاح قائم ہونے کی حالت میں بولا ہے) (ابو داؤد شریف ج ۱ ص ۳۰۶) (۱)

دوسرا جواب:

حضور اکرم ﷺ اور حضرت ابوبکر صدیقؓ اور حضرت عمرؓ کے ابتدائی زمانہ میں جب انت طالق، انت طالق، انت طالق کہا جاتا تو عموماً لوگوں کی دوسری اور تیسری طلاق سے تاکید کی نیت ہوتی، استیناف کی نیت نہ ہوتی تھی

(۱) عن طائوس بن ان رجلا یقال له ابو الصہب! کان کثیر السوال کان اذا طلق امرأته ثلاثا قبل ان یدخل بها جعلوها واحدة علی عہد رسول اللہ صلی اللہ علیہ وسلم وأبی بکر وصدر امن امارۃ عمر قال ابن عباس بلی کان الرجل ان طلق امرأته ثلاثا قبل ان یدخل بها جعلوها واحدة علی عہد رسول اللہ صلی اللہ علیہ وسلم وأبی بکر وصدر امن امارۃ عمر فلما رأى الناس قد تابعوا فیہا قال اجیزوہن علیہم باب بقیۃ نسخ المراجعة بعقد التطلقات الثلاث.



اور اس زمانہ میں لوگوں میں تدین اور تقویٰ، خوف آخرت اور خوف خدا غالب تھا، دنیا کی خاطر دروغ بیانی کا خطرہ تک دل میں نہ آتا تھا، آخرت میں جوابدہی اور آخرت کے عذاب کا اتنا استحضار رہتا کہ مجرم بذات خود حاضر ہو کر اپنے بڑم کا اقرار کرتا اور اپنے اوپر شرعی حد جاری کرنے کی درخواست کرتا اس بناء پر ان کی بات پر اعتماد کر کے ایک طلاق کا حکم کیا جاتا اسی اعتبار سے حدیث میں کہا گیا ہے کہ اس زمانہ میں تین طلاقیں ایک شمار کی جاتی تھیں۔ مگر جیسے جیسے عہد نبوی سے بعد ہوتا گیا اور بکثرت عجمی لوگ بھی حلقہ بگوش اسلام ہونے لگے ان میں تقویٰ و خوف آخرت کا معیار کم ہونے لگا اور پہلے جیسی سچائی، امانت داری اور دیانت داری نہ رہی دنیا اور عورت کی خاطر دروغ بیانی ہونے لگی جس کا اندازہ اس واقعہ سے لگائیے۔

حضرت عمرؓ کے پاس عراق سے ایک سرکاری خط آیا کہ یہاں ایک شخص نے اپنی بیوی کو یہ جملہ کہا ہے حبلك على غاربك (تیری رسی تیری گردن پر ہے) عمر بن خطابؓ نے اپنے عامل کو لکھا کہ ”ان سرہ ان یوفینی بمکة فی الموسم“ اس کو کہو کہ حج کے زمانہ میں مکہ مکرمہ میں مجھ سے ملے، حضرت عمرؓ حج کے زمانہ میں کعبہ کا طواف کر رہے تھے کہ اس آدمی (عراقی) نے آپ سے ملاقات کی اور سلام کیا حضرت عمرؓ نے فرمایا من انت تم کون ہو؟ اس نے کہا انا الرجل الذی امرت ان اجلب علیک میں وہی ہوں جس کو آپ نے حج کے زمانہ میں طلب فرمایا تھا۔ حضرت عمرؓ نے فرمایا تجھے رب کعبہ کی تم جی بتا ”حبلك على غاربك“ سے تیری کیا نیت تھی؟ اس شخص نے کہا ”یا امیر المؤمنین لو استحلقتنی فی غیر هذا الموضع ما صدقتک اردت بهذا الفراق“ اے امیر المؤمنین آپ نے اگر اس مبارک جگہ کے علاوہ کسی اور جگہ قسم لی ہوتی تو میں صحیح نہ بتاتا حقیقت یہ ہے کہ میں نے اس جملہ سے فراق کا یعنی عورت کو اپنے نکاح سے الگ کرنے کا ارادہ کیا تھا حضرت عمرؓ نے فرمایا عورت تیرے ارادے کے مطابق تجھ سے علیحدہ ہوگئی (موطا امام مالک ص ۲۰۰ ماجاء فی الخلیۃ والبریۃ واشباہ ذلک)

غور کیجئے! یہ عراقی ایک عورت کے لئے جھوٹی قسم کھانے کے لئے اور دروغ بیانی کے لئے تیار تھا مگر کعبہ اللہ اور حرم شریف کی عظمت و تقدس کا خیال رکھتے ہوئے کذب بیانی سے احتراز کیا۔ حضرت عمرؓ نے عوام کی جب یہ حالت دیکھی نیز آپ کی نظر اس حدیث پر بھی تھی۔ اکرموا اصحابی ثم الذی یلونہم ثم الذین یلونہم ثم یمظہر الکذب۔ یعنی جیسے جیسے عہد نبوت سے دوری ہوتی جائے گی دینداری کم ہوتی رہے گی اور کذب ظاہر ہو جائے گا۔ حضرت عمرؓ نے موجودہ اور آئندہ حالات کو پیش نظر رکھ کر صحابہ سے مشورہ کیا کہ جب ابھی یہ حالت ہے تو آئندہ کیا حالت ہوگی لوگ عورت کو الگ کر دینے کی نیت سے تین طلاقیں دیں گے اور پھر غلط بیانی کر کے کہیں گے کہ ہم نے ایک طلاق کی نیت کی تھی۔ آپ نے اس چور دروازے کو بند کرنے کے لئے فیصلہ کیا کہ لوگوں نے ایسی چیز میں جلد بازی شروع کر دی جس میں انہیں دیر کرنا چاہئے تھی اب جو شخص تین مرتبہ طلاق دے گا ہم اسے تین ہی قرار دیں گے۔ صحابہ کرام نے اس فیصلہ سے اتفاق کیا اور کسی ایک نے بھی حضرت عمرؓ کی مخالفت نہ کی۔ چنانچہ امام طحاویؒ لکھتے ہیں:-

”فخاطب عمر رضی اللہ عنہ بذلک الناس جمیعاً وفیہم اصحاب رسول اللہ صلی اللہ علیہ وسلم ورضی عنہم الذین قد علموا ما تقدم من ذلک فی زمن رسول اللہ صلی اللہ علیہ وسلم فلم ینکرہ علیہ منہم منکر ولم یدفعہ دافع۔“

حضرت عمرؓ نے اس کے ساتھ سب لوگوں کو خطاب کیا ان میں وہ صحابہ کرام بھی تھے جو اس بات سے واقف تھے کہ مطلقۃً ثلاث کا عہد نبوی میں کیا حکم تھا پھر بھی ان میں سے کسی نے انکار نہیں کیا اور حضرت عمرؓ کے ارشاد کو رد نہیں کیا۔ (طحاوی شریف ج ۲ ص ۲۹ باب الرجل یطلق امرأۃ ثلاثاً معاً)

محقق علامہ ابن ہمام فرماتے ہیں:۔ لم ينقل عن احد منهم انه خالف عمر حين امضى الثلاث وھى یسکفی فی الاجتماع یعنی کسی ایک صحابی سے بھی یہ منقول نہیں ہے کہ جب حضرت عمرؓ نے صحابہ کی موجودگی میں تین طلاق کا فیصلہ کیا ان میں سے کسی ایک نے بھی حضرت عمرؓ کا خلاف کیا ہو۔ اور اس قدر بات اجتماع کے لئے کافی ہے (حاشیہ ابوداؤد ج ۱ ص ۳۰۶ باب بقیۃ نسخ المراجعة بعد التلیقات الثلاث)۔

امام نوویؒ اس حدیث کی شرح کرتے ہوئے فرماتے ہیں:۔

”فاختلف العلماء فی جوابہ وتاویلہ فالأصح ان معناه انه كان فی الامرالاول اذا قال لها انت طالق انت طالق ولم ینو تاکیداً ولا استینافاً یحکم بطلقة لقلۃ ارادتهم الاستیناف بذلک فحمل علی الغالب الذی هو ارادة تاکید فلما كان فی زمن عمر رضی اللہ عنہ وکثر استعمال الناس بهذه الصیغة وغلب منهم ارادة الاستیناف بها حملت الاطلاق علی الثلاث عملاً بالغالب السابق الی الفہم (نووی ج ۱ ص ۴۷۸ باب طلاق الثلاث)

یعنی: حدیث ابن عباسؓ کی بالکل صحیح تاویل اور اس کی صحیح مراد یہ ہے کہ شروع زمانہ میں جب کوئی انت طالق، انت طلاق، انت طلاق کہہ کر طلاق دیتا تو عموماً اس زمانہ میں دوسری اور تیسری طلاق سے تاکید کی نیت ہوتی تھی۔ استیناف کی نیت نہ ہوتی تھی۔ جب حضرت عمر رضی اللہ عنہ کا زمانہ آیا اور لوگوں نے اس جملہ کا استعمال بکثرت شروع کر دیا اور عموماً ان کی نیت طلاق کی دوسرے اور تیسرے لفظ سے استیناف ہی کی ہوتی تھی اس لئے اس جملہ کا جب کوئی استعمال کرتا تو عرف کی بنا پر تین طلاقوں کا حکم کیا جاتا (نووی شرح مسلم ج ۱ ص ۴۷۸)

یہ ہے حدیث ابن عباسؓ کا مطلب محدثین کی نظر میں۔ اور یہی تشریح اور مقصد صحیح ہے۔ جو مطلب غیر مقلدین بیان کرتے ہیں وہ صحیح نہیں۔ اس لئے کہ راوی حدیث حضرت عبداللہ ابن عباسؓ نے خود تین طلاقوں کے نفاذ کا فتویٰ دیا ہے جو ہم انشاء اللہ عنقریب مفصل ذکر کریں گے۔

علامہ ابن قیمؒ نے بھی بلا جوہر اس تشدد و تصلب کے جو ان کو اس مسئلہ میں تھا حضرت ابن عباسؓ کے اس فتویٰ کا کہ ”ایک مجلس کی تین طلاقیں تین ہیں اور اس کے بعد رجعت جائز نہیں“ انکار نہیں کیا بلکہ اس فتویٰ کی ثابت ہونے کا صاف اقرار کیا ہے لکھتے ہیں:۔ فقد صح بلاشک عن ابن مسعود وعلی و ابن عباس الا لزام بالثلاث ان اوقعها جملة“ یعنی حضرت ابن مسعود، حضرت علی اور حضرت ابن عباس رضی اللہ عنہم اجمعین سے اکٹھی تین طلاقوں کا لازم کرنا بے شک و شبہ ثابت ہے (اغاثۃ اللفہان ص ۱۷۹) اور ایسا ہی اعلام الموقعین میں بھی ہے۔ اس سے ظاہر ہو گیا کہ حضرت ابن عباسؓ کے فتویٰ کے انکار کی کوئی گنجائش نہیں۔



## (۲) حدیث رکانہ:

غیر مقلدوں کو حدیث رکانہ پر بڑا ناز ہے مگر خود حضرت رکانہ سے روایت ہے کہ آپ نے اپنی بیوی کو لفظ ”البتہ“ سے طلاق دی تھی (جس میں ایک سے تین طلاقوں تک کی گنجائش ہے ایک طلاق کی نیت ہو تو ایک اور تین کی نیت ہو تو تین واقع ہوتی ہیں) پھر آنحضرت ﷺ کو اس کی اطلاع دی اور حضرت رکانہ نے کہا واللہ ما اردت الا واحدة (خدا کی قسم میں نے لفظ البتہ سے ایک ہی طلاق کی نیت کی ہے) آنحضرت ﷺ نے فرمایا واللہ ما اردت الا واحدة (اللہ کی قسم تم نے ایک ہی طلاق کی نیت کی تھی؟) تو حضرت رکانہ نے کہا واللہ ما اردت الا واحدة تب آنحضور ﷺ نے فرمایا جو تم نے نیت کی ہے اسی کا اعتبار ہے۔ حدیث رکانہ یہ ہے:-

عن عبد اللہ بن یزید بن رکانہ عن ابیہ عن جدہ قال اتیت النبی صلی اللہ علیہ وسلم فقلت یا رسول اللہ انی طلق امرأتی البتہ فقال ما اردت بها قلت واحدة قال واللہ قلت واللہ قال فہو ما اردت (ترمذی شریف ج ۱ ص ۱۴۰ باب فی الرجل طلق امرأته البتہ)

وفی سنن ابن ماجہ : عن عبد اللہ بن علی بن زید بن رکانہ عن ابیہ عن جدہ انہ طلق امرأته البتہ فاتی رسول اللہ صلی اللہ علیہ وسلم فسأله فقال ما اردت بها؟ قال واحدة: قال واللہ ما اردت بها الا واحدة؟ قال واللہ ما اردت بها الا واحدة قل فردھا علیہ (ابن ماجہ شریف ج ۱ ص ۱۴۹ مجتہبانی دہلی باب طلاق البتہ) (ابو داؤد شریف ج ۱ ص ۷۰۳ مجتہبانی)

اگر ایک ہی طلاق واقع ہوتی تو قسم دے کر ایک طلاق کی نیت متعین کرنے کی کیا ضرورت تھی؟ حضور فرمادیئے ایک کی نیت ہو یا تین کی، ایک ہی شمار ہوگی، سوال وجواب اور قسم لینے سے یہ بات واضح ہوتی ہے کہ اگر تین کی نیت ہوتی تو تین واقع ہو جاتیں لہذا یہ بات قطعاً غلط ہے کہ ایک مجلس میں تین طلاقیں دینے سے ایک واقع ہوتی ہے۔

مذکورہ حدیث کی امام ابو داؤد، ابن حبان، حاکم، دارقطنی، اور طنافسی نے تصحیح کی ہے اس کے بالمقابل غیر مقلد اپنے دعویٰ کے ثبوت میں مسند احمد کی جو حدیث پیش کرتے ہیں وہ قابل استدلال نہیں ہے اس لئے کہ کسی محدث نے اس کی تصحیح و تحسین نہیں کی ہے بلکہ اس کی تضعیف کی ہے اور اس کو حد درجہ کمزور بتایا ہے۔ چنانچہ حافظ ابن حجرؒ نے تلخیص میں اس حدیث کو ذکر کر کے فرمایا ہے ”وہو معلول ایضاً“ یہ حدیث بھی معلول یعنی ضعیف ہے (ص ۳۱۹) اور حافظ ذہبی نے بھی اس کو داؤد بن الحصین کے مناکیر میں شمار کیا ہے۔ اور حافظ ابن حجرؒ نے بلوغ المرام میں یہ روایت نقل کر کے لکھا ہے ”وقد روی ابو داؤد من وجہ آخر احسن منه ان رکانہ طلق امرأته سہیمۃ البتہ“ یعنی ابو داؤد نے ایک دوسرے طریقے سے جو مسند احمد کے طریقہ سے بہتر ہے روایت کیا ہے کہ رکانہ نے اپنی بیوی سہیمہ کو لفظ ”البتہ“ سے طلاق دی تھی (بلوغ المرام ص ۱۲۹) امام ابو داؤد فرماتے ہیں وحديث نافع بن عجير وعبد الله بن علي بن يزيد بن ركانہ عن ابیہ عن جدہ ان رکانہ طلق امرأته البتہ فردھا الیہ النبی صلی اللہ علیہ وسلم اصح لانہم ولد الرجل واهله اعلم به ان رکانہ انما طلق امرأته البتہ فجعلها النبی صلی اللہ علیہ



وسلم واحدة.

یعنی: نافع بن عجم کی روایت کہ ”رکانہ“ نے اپنی اہلیہ کو لفظ ”البتہ“ سے طلاق دی اور حضور نے ان کی طرف ان کی اہلیہ کو واپس کر دیا۔ یہ روایت زیادہ صحیح ہے اس لئے کہ اس روایت کے راوی خود حضرت رکانہ کی اولاد (یعنی گھر والے) ہیں اور گھر والے گھر میں پیش آنے والے معاملات کو بہتر جانتے ہیں ان کا بیان یہ ہے کہ رکانہ نے اپنی اہلیہ کو لفظ ”البتہ“ سے طلاق دی تھی جس کو حضور نے (قسم لینے کے بعد) ایک قرار دیا (ابوداؤد شریف ص ۳۰۶ باب بقیۃ نسخ المراجعة بعد التطلیقات الثلاث)

امام نووی شارح مسلم شریف فرماتے ہیں: - واما الروایۃ الی روایا المخالفون ان رکانہ طلقها ثلاثاً فجعلها واحدة فروایۃ ضعیفة عن قوم مجهولين وانما الصحیح منها ما قدمنا انه طلقها البتہ ولفظ البتہ محتمل للواحدة والثلاث ولعل صاحب هذه الروایۃ الضعیفة اعتقد ان لفظ البتہ يقتضی الثلاث فرواه بالمعنی الذی فهمه وغلط فی ذلک (نووی شرح مسلم ج ۱ ص ۴۷۸ باب طلاق الثلاث)

یعنی: یہی وہ روایت جس کو مخالفین بیان کرتے ہیں کہ حضرت رکانہ نے تین طلاقیں دی تھیں اور حضور نے اس کو ایک قرار دیا یہ روایت ضعیف ہے مجہول راویوں سے مروی ہے اور حضرت رکانہ کی طلاق کے سلسلہ میں صحیح روایت وہی ہے جس کو ہم نے پہلے بیان کیا کہ انہوں نے لفظ ”البتہ“ سے طلاق دی تھی اور لفظ ”البتہ“ ایک اور تین دونوں کا احتمال رکھتا ہے (مدار نیت پر ہے) اگر ایک طلاق کی نیت کی ہو تو ایک ہوتی ہے جیسے حضرت رکانہ نے ایک کی نیت کی تھی اور اس کو قسم یہ بیان کیا تھا اور اگر تین کی نیت ہو تو تین طلاقیں واقع ہوتی ہیں (اور یہ بھی ممکن ہے کہ اس ضعیف روایت کے راوی نے یہ سمجھا ہو کہ لفظ ”البتہ“ کا مقتضی تین طلاقیں ہیں تو یہ سمجھ کر روایت بالمعنی کر دی) کہ حضرت رکانہ نے تین طلاقیں دیں (مگر امام نووی فرماتے ہیں کہ راوی نے اس کے سمجھنے اور روایت بالمعنی کرنے میں غلطی کی) (نووی شرح مسلم شریف ج ۱ ص ۴۷۸)

یہ ہے حدیث رکانہ کی حقیقت محدثین کی نظر میں۔ اب بھی اس حدیث کو پیش کرنا اور اس سے استدلال کرنا صحیح ہو سکتا ہے؟

شیشے کے گھر میں بیٹھ کر پتھر ہیں پھینکتے  
دیوار آہنی پر ، حماقت تو دیکھیے

## صحابہ کرام رضوان اللہ علیہم اجمعین کے آثار اور فتاویٰ

خالق نے اپنے رسول کو منصب تشریفی سے نوازا تھا اس کے رسول نے اپنے صحابہ کو منصب اجتہاد سے نوازا دیا اور اس طرح یہ نعمت جو رسول کے حصہ میں آئی تھی امت کا بھی اس میں ایک حصہ لگ گیا۔ جس طرح اللہ تعالیٰ اپنے اور رسول کے درمیان تفریق کی اجازت نہیں دیتا اسی طرح رسول اپنے اور اپنے صحابہ کے درمیان تفریق کی اجازت نہیں دیتے، درحقیقت یہ انتہائی نادانی اور کج روی ہے کہ جو جماعت امت اور اس کے رسول کے درمیان واسطہ ہے، جو اس کے اقوال و افعال ہم تک پہنچانے والی ہے اسی پر اعتماد نہ کیا جائے، اگر خدا کا رسول خود اپنی حیات میں ان پر اعتماد کر چکا ہے، بادشاہ ہوں اور قبائل کفار سے گفت و شنید انہی کے معرفت کی ہے تو پھر کوئی وجہ نہیں کہ امت ان پر اعتماد نہ کرے ایک عالم گیر دین جس جماعت سے نکلتا ہے اگر وہی جماعت ناقابل اعتماد ہے تو پھر آئندہ اس دین کا خدا حافظ۔

اسی اہمیت کے پیش نظر حدیث میں فرقہ ناجیہ کی علامت ”ما انا علیہ واصحابی“ بتلا کر صحابہ کرام کی سنت کو ایک مستقل حیثیت دے دی گئی ہے، جس طرح رسول کا طریقہ خدا تعالیٰ کے طریقہ سے علیحدہ نہیں ٹھیک اسی طرح صحابہ کرام کی سنت آنحضرت ﷺ کی سنت سے الگ نہیں اس لئے فرقہ ناجیہ کی بڑی علامت یہ ہے کہ وہ ان دونوں طریق کی جو درحقیقت ایک ہی ہیں اپنے اپنے مرتبہ میں بزرگی اور احترام کی قائل ہو، بلکہ اس پر گامزن بھی ہو۔ خوارج نے صرف سنت رسول کو لیا اور صحابہ کی ایک جماعت کو کافر ٹھہرایا یہی ان کے ناحق ہونے کی پہلی علامت ہے۔ ہجرت کے چھٹے سال صلح حدیبیہ کے موقع پر جب عروہ ثقفی قریش کی جانب سے شرائط صلح پر گفتگو کرنے کے لئے آئے ہیں تو جن الفاظ میں صحابہ کرام کی وفاداری کا نقشہ انہوں نے قریش کے سامنے کھینچا ہے اس سے اندازہ ہو سکتا ہے کہ ایک کافر کے قلب پر اس کا کتنا گہرا اثر پڑا تھا۔ وہ کہتا ہے:-

”میں نے قیصر و کسریٰ و نجاشی کے دربار دیکھے ہیں لیکن جو الہانہ عقیدت کا منظر یہاں دیکھا کہیں نہیں دیکھا، جب محمد (ﷺ) بات کرتے ہیں تو گردنیں جھک جاتی ہیں اور محفل پر ایک سکوت کا عالم طاری ہو جاتا ہے نظر بھر کر کوئی شخص انکی طرف دیکھ نہیں سکتا، آپ کے وضو کا پانی اور آپ کا بلغم زمین پر گرنے نہیں پاتا کہ وہ اسے ہاتھوں ہاتھ لے لیتے ہیں اور اپنے چہرے اور ہاتھوں پر مل لیتے ہیں۔“

اسی لئے اس قوم کے احساس خودداری اور وفا شعار کی داستانیں پڑھنے والے مسلم و غیر مسلم اس پر متفق ہیں کہ اس سے زیادہ اطاعت اور فرمان برداری کا ثبوت دنیا کی کسی قوم نے پیش نہیں کیا اور نہ پیش کر سکتی ہے۔

صحابہ کرام کی تاریخ سے پتہ چلتا ہے کہ وہ سب سے پہلے (بعد کتاب اللہ کے) آنحضرت ﷺ ہی کی سنت تلاش کیا کرتے تھے اگر وہ نہ ملتی تو اس کے بعد اپنے اجتہاد سے فیصلہ کرتے اور اگر اس کے بعد بھی آپ کی سنت ہاتھ آ جاتی تو اسی کی اتباع کرتے اور اپنے قول سے رجوع کر لیتے۔ ایک واقعہ بھی ایسا نہیں بتایا جاسکتا جہاں کسی صحابی نے آنحضرت ﷺ کا کسی معاملہ میں کوئی فیصلہ سنا ہو اور اس کے ثبوت کے بعد پھر اس کے خلاف فیصلہ کرنے کا اپنے دل میں خطرہ بھی محسوس کیا ہو۔

اس لئے موجودہ مسئلہ میں بھی صحابہ کے فتاویٰ کیا ہیں۔ یہ معلوم ہو جانے کے بعد اتنی بات بخوبی ثابت

ہو جائے گی کہ آنحضرت ﷺ کا فیصلہ بھی یہی ہے۔

سہل بن ابی حمزہ فرماتے ہیں کہ آنحضرت ﷺ کے عہد مبارک میں چھ حضرات فتویٰ کا کام کرتے تھے تین مہاجرین میں سے اور تین انصار میں سے۔ (۱) عمر فاروقؓ (۲) عثمان بن عفانؓ (۳) علی مرتضیٰؓ (۴) ابی بن کعبؓ (۵) معاذ بن جبلؓ (۶) زید بن ثابتؓ (رضی اللہ عنہم اجمعین) اور مسور بن مخزومؓ فرماتے ہیں کہ تمام صحابہ کرام کا علم انہی چھ حضرات پر منتہی ہوتا ہے۔ حضرت صدیق اکبرؓ کو جب کوئی مشکل پیش آتی تھی تو انہی چھ حضرات کو جمع کر کے مشورہ لیتے تھے، صدیق اکبرؓ کے زمانہ میں بھی یہی حضرات فتویٰ میں مرجع خلاق سمجھے جاتے تھے، پھر فاروق اعظمؓ کے عہد میں بھی یہی صورت باقی رہی کہ فتویٰ انہی حضرات کا چلتا تھا۔ (طبقات ابن سعد ج ۲ ص ۱۰۹ بحوالہ شرات الاوراق ص ۱۹۲)

اب صحابہ کرامؓ کے فتاویٰ پیش کئے جاتے ہیں جن میں مذکورۃ الصدر چھ صحابیوں میں سے چار کے فتاویٰ موجود ہیں اور باقی دو میں سے حضرت معاذ رضی اللہ عنہ کی روایت، روایات مرفوعہ کے ماتحت نمبر ۷ پر گزر چکی ہے۔ صرف حضرت ابی بن کعبؓ سے اس باب میں کچھ منقول نہیں لیکن وقوع ثلاث کے خلاف بھی ان کا فتویٰ نہیں ہے ان کے علاوہ گیارہ صحابیوں کے فتاویٰ ہیں کیا اس کے بعد بھی اب یہ کہنے کی گنجائش ہے کہ ایک مجلس کی تین طلاقیں ایک ہی ہیں؟

علامہ ابن قیمؒ نے سات صحابہ کرامؓ میں اور جلیل القدر صحابہ تھے گنوائے ہیں (۱) حضرت عمرؓ (۲) حضرت علیؓ (۳) حضرت عبداللہ بن مسعودؓ (۴) حضرت عائشہؓ (۵) حضرت زید بن ثابتؓ (۶) حضرت عبداللہ بن عباسؓ (۷) حضرت عبداللہ بن عمر رضی اللہ عنہم اجمعین۔

ان ساتوں حضرات کے فتاویٰ وقوع ثلاث کے بارے میں موجود ہیں۔ فتاویٰ ملاحظہ فرمانے سے پہلے اتنا اور جان لیجئے کہ غر مقلدین کے مسلم پیشوا اور مقتدی حضرت مولانا سید نذیر حسین صاحب دہلوی کا اقرار ہے کہ صحابہ کرام کا کوئی حکم اور فتویٰ نص کے خلاف نہیں ہو سکتا۔ چنانچہ وہ لکھتے ہیں:-

”صحابہ کی یہ عادت تھی کہ بلا حکم اور بلا اجازت رسول ﷺ کے کوئی شرعی اور دین کا حکم محض اپنی طرف سے قائم و جاری نہیں کرتے تھے۔“ (مجموعہ فتاویٰ نذیریہ ج ۱ ص ۲۵۸)

لہذا اگر صحابہ کرام کا کوئی حکم اور فیصلہ نص کے خلاف معلوم ہو تو اس کو اس بات پر محمول کیا جائے گا کہ کوئی ناسخ حکم ان کے علم میں ضرور ہوگا جو ہم تک روایا نہیں پہنچا۔

(۱) خلیفہ راشد حضرت عمر بن الخطاب رضی اللہ عنہ کے آثار:

(۱) عن انس رضی اللہ عنہ قال کان عمرؓ اذا اتی برجل قد طلق امرأته ثلاثاً فی مجلس

او جعه ضرباً و فرّق بینہما (مصنف ابن ابی شیبہ ج ۵ ص ۱۱ من کرہ ان یطلق الرجل امرأته ثلاثاً الخ)

حضرت انسؓ فرماتے ہیں کہ جب حضرت عمرؓ کے پاس ایسا شخص لایا جاتا جس نے اپنی بیوی کو ایک مجلس میں تین طلاقیں دی ہوئیں تو آپ اس کو سزا دیتے اور دونوں میں تفریق کر دیتے۔



(۲) وکان عمر بن الخطاب اذا اتى برجل طلق امرأته ألفاً فقال له عمر رضى الله عنه اطلقت؟ فقال انما كنت لعب فعلاه عمر بالدرة وقال انما يكفيك من من ذلك ثلاث (محلّی ابن حزم ج ۱ ص ۱۷۲ کتاب الطلاق) (سنن بیہقی ج ۷ ص ۳۳۴ باب ما جاء امضاء الطلاق) (زاد المعاد بحوالہ عبد الرزاق ج ۲ ص ۲۵۹) (مصنف ابن شیبہ ج ۵ ص ۱۲) (مصنف عبد الرزاق ج ۶ ص ۲۹۳، ۲۲۴)

یعنی: زید بن وہب فرماتے ہیں کہ ایک شخص حضرت عمر بن خطابؓ کے پاس لایا گیا اس نے اپنی بیوی کو ایک ہزار طلاقیں دی تھیں۔ اس سے حضرت عمرؓ نے فرمایا ”کیا تو نے اتنی طلاقیں دی ہیں؟ اس نے کہا میں تو مذاق کر رہا تھا حضرت عمرؓ نے اسے درے سے سزا دی اور فرمایا کہ تجھ کو ایک ہزار میں سے صرف تین کافی تھیں۔

(۳) حضرت عمرؓ نے اپنے گورنر حضرت ابو موسیٰ اشعریؓ کو ایک سرکاری خط لکھا اس میں آپؓ نے یہ بھی تحریر فرمایا ومن قال انت طالق ثلاثاً جو شخص یوں کہے ”تجھے تین طلاق“ تو تین واقع ہوں گی (سنن سعید بن منصور ج ۳ ص ۲۵۹ قسم اول۔ رقم الحدیث نمبر ۱۰۶۹)

## (۲) خلیفہ راشد حضرت عثمان بن عفان رضی اللہ عنہ کا فتویٰ:

روى وكيع عن معاوية بن ابي يحيى انه قال جاء رجل الى عثمان بن عفان فقال طلقت امرأتى ألفاً فقال بانت منك ثلاث (محلّی ابن حزم ج ۱۰ ص ۱۷۲ کتاب الطلاق) (زاد المعاد بحوالہ عبد الرزاق ج ۲ ص ۲۵۹) (فتح القدیر ج ۳ ص ۳۳۰) (مصنف عبد الرزاق ج ۶ ص ۳۹۴) کے حاشیہ میں ہے۔۔ فی المحلی: ومن طریق وكيع عن جعفر بن برقان عن معاوية بن ابي يحيى قال: جاء رجل الى عثمان بن عفان فقال: طلقت امرأتى ألفاً. فقال بانت منك ثلاث. ۱۰ ۱۸۲ (مصنف عبد الرزاق ج ۶ ص ۳۹۴ باب الرجل طلق امرأته ثلاثاً معاً) (طحاوی ج ۲ ص ۳۰)

یعنی: معاویہ ابن ابی یحییٰ بیان کرتے ہیں کہ ایک شخص حضرت عثمان بن عفان رضی اللہ عنہ کی خدمت میں آیا اور کہا کہ میں نے اپنی بیوی کو ہزار طلاقیں دے دی ہیں آپؓ نے جواب دیا: ”بانت منك ثلاث“ تیری بیوی تجھ سے تین طلاقوں سے جدا ہوگئی۔

## (۳) خلیفہ راشد حضرت علی کریم اللہ وجہہ کے آثار:

(۱) روى وكيع عن حبيب بن ابي ثابت قال جاء رجل الى علي بن ابي طالب قال انى طلقت امرأتى ألفاً فقال له علي بانت منك ثلاث (محلّی ابن حزم ج ۱ ص ۱۷۲ کتاب الطلاق) (سنن بیہقی ج ۷ ص ۳۳۵ حوالہ بالا) (زاد المعاد ج ۲ ص ۲۵۹) (مصنف ابن ابی شیبہ ج ۵ ص ۱۶) (ایضاً ج ۵ ص ۱۲) (فتح القدیر ج ۳ ص ۳۳۰) (طحاوی شریف ج ۳ ص ۳۰)

حبیب ابن ابی ثابت روایت کرتے ہیں کہ حضرت علی کرم اللہ وجہہ کے پاس ایک آدمی آیا اور کہا میں نے اپنی بیوی کو ایک ہزار طلاقیں دی ہیں۔ آپ نے فرمایا: تین طلاقوں سے عورت تجھ سے بائنے ہوگئی۔ علامہ شوکانی نے بھی نیل الاوطار میں حضرت علیؑ کا یہی مسلک بیان کیا ہے کہ وہ طلاق ثلاثہ کے وقوع کے قائل تھے۔ (نیل الاوطار ج ۶ ص ۲۴۵ باب ماجاء فی طلاق البتہ وجمع الثلاث الخ)

(۲) وعن الأعمش انه كان بالكوفة شيخ..... الى قوله..... فاخرج كتابه فاذا فيه بسم الله الرحمن الرحيم هذا ما سمعت علي بن ابي طالب يقول اذا طلق الرجل امرأته ثلاثاً في مجلس واحد فقد بانت منه (ولا تحل له حتى تنكح زوجاً غيره قلت ويحك هذا غير الذي تقول قال الصحيح هو هذا ولكن هولاء ارادوني علي ذلك (سنن بيهقي ج ۶ ص ۲۴۵ باب ماجاء في امضاء الطلاق الثلاث وان كن مجموعات)

ترجمہ: (اعمش کوئی سے روایت ہے انہوں نے بیان کیا کہ کوفہ کے ایک شیخ کہتے تھے کہ میں نے علی بن ابی طالبؑ کو فرماتے ہوئے سنا کہ جب کوئی شخص ایک مجلس میں اپنی عورت کو تین طلاقیں دے دے تو اس کو ایک طلاق کی طرف رد کر دیا جائے گا۔ میں نے شیخ سے کہا تم نے حضرت علیؑ سے یہ کہاں سنا ہے؟ شیخ نے کہا میں اپنی کتاب نکالتا ہوں اس میں موجود ہے) شیخ نے کتاب نکال کر پیش کی اس میں بسم اللہ الرحمن الرحیم کے بعد یہ لکھا تھا کہ یہ وہ حدیث ہے جس کو میں نے حضرت علیؑ سے سنا ہے وہ فرماتے تھے جب کوئی شخص ایک مجلس میں اپنی عورت کو تین طلاقیں دے دے تو عورت اس سے جدا ہو جائے گی پھر جب تک دوسرے زوج سے نکاح نہ کرے طلاق دینے والے کے لئے حلال نہ ہوگی، میں نے کہا افسوس ہے کہ یہ تو تمہارے بیان کرنے کے خلاف ہے تو شیخ نے کہا صحیح یہی ہے لیکن لوگوں نے مجھے مجبور کیا تھا اس لئے میں نے اس کو اس طرح بیان کیا۔ (بیہقی ج ۶ ص ۲۴۵)

(۳) مصنف عبدالرزاق میں ہے۔ عن شريك بن ابی نمر قال جاء رجل الى علي رضي الله عنه فقال اني طلقت امرأتی عدد العرفج قال تاخذ من العرفج ثلاثاً و تدع سائرہ۔

ترجمہ: شریک بن ابی نمر سے روایت ہے کہ ایک شخص حضرت علیؑ کے پاس آیا اور کہنے لگا میں نے اپنی بیوی کو عرفج کے درختوں کے برابر طلاقیں دے دی ہیں، حضرت علیؑ نے فرمایا کہ ان میں سے تین لے لو اور باقی کو چھوڑ دو۔ (مصنف عبدالرزاق ج ۶ ص ۳۹۴ باب المطلق ثلاثاً)

(۴) عن الحكم ان علياً وابن مسعود وزيد بن ثابت قالوا اذا طلق البكر ثلاثاً فجمعها لم

تحل له حتى تنكح زوجاً غيره فان فرقها بانت بالاولى۔

حکم روایت کرتے ہیں کہ حضرت علیؑ، حضرت عبداللہ بن مسعودؓ، اور حضرت زید بن ثابت رضی اللہ عنہم اجمعین۔ یہ تینوں حضرات فرماتے ہیں کہ اگر غیر مدخولہ منکوحہ کو تین طلاقیں ایک لفظ سے (انت طالق ثلاثاً، تجھے تین طلاق) دے دے تو تینوں واقع ہو جائیں گی اور یہ عورت شوہر کے لئے حلال نہ ہوگی یہاں تک کہ دوسرے مرد سے نکاح کرے اور اگر الگ الگ لفظوں سے طلاق دے تو پہلی ہی طلاق سے بائنے ہو جائیں گی (مصنف عبدالرزاق ج ۶ ص ۳۳۶ باب طلاق البکر)

## (۴) حضرت ابن مسعود رضی اللہ عنہ کے آثار:

(۱) عن مسروق عن عبد اللہ (یعنی ابن مسعود) انه قال لمن طلق امرأته مائة بانت بثلاث و سائر ذلك عدوان (مصنف عبد الرزاق ج ۵ ص ۱۲ باب المطلق ثلاثاً) (طحاوی شریف ج ۲ ص ۳۰ باب الرجل يطلق امرأته ثلاثاً معاً) (سنن بیہقی ج ۷ ص ۳۳۲)

(۲) واخرج ابن حزم بطريق عبد الرزاق عن علقمة عن ابن مسعود انه قال لرجل طلق امرأته تسعاً وتسعين ثلاث تبينها وسائرهن عدوان (محلّی ج ۱۰ ص ۱۷۲) (مصنف ابن ابی شیبہ ج ۵ ص ۱۲) (زاد المعاد ج ۲ ص ۲۵۹)

مسروق اور علقمہ فرماتے ہیں کہ حضرت عبد اللہ بن مسعودؓ نے ایک شخص سے جس نے اپنی عورت کو سوطلاقین دی تھیں (اور ایک دوسرے شخص سے جس نے اپنی عورت کو ننانوے طلاقین دیں تھیں) فرمایا کہ تین طلاقوں سے بیوی جدا ہوگئی۔ اور بقیہ طلاقین ظلم، عدوان اور زیادتی ہیں۔

(۳) مالک انه بلغه ان رجلاً جاء الى عبد الله بن مسعود فقال اني طلق امرأتی بمائتي تطليقات فقال ابن مسعود فساد اقبل ذلك قال قيل لي ايها قد انت مني فقال ابن مسعود صدقوا. الخ (موطا امام مالک ص ۱۹۹ ما جاء في البتة) (فتح القدیر بحوالہ موطا امام مالک ج ۳ ص ۳۳۰ کتاب الطلاق باب طلاق السنة)

امام مالکؒ فرماتے ہیں کہ ان کو یہ روایت پہنچی ہے کہ ایک شخص عبد اللہ بن مسعودؓ کے پاس آیا اور کہا میں نے اپنی عورت کو دو سو ۲۰۰ طلاقین دے دی ہیں، ابن مسعودؓ نے دریافت فرمایا کہ تم کو دوسروں (مفتیوں) کی جانب سے کیا جواب دیا گیا؟ اس نے کہا مجھے یہ جواب ملا کہ وہ عورت مجھ سے بانہ ہوگئی، ابن مسعودؓ نے فرمایا وہ لوگ صحیح کہتے ہیں (حکم شرعی ایسا ہی ہے جیسا وہ کہتے ہیں۔)

(۴) عن علقمة قال جاء رجل الى ابن مسعود فقال اني طلق امرأتی تسعة وتسعين وانی سألت فقیل لی قد بانت منی فقال ابن مسعود لقد احبوا ان یفرقوا بینک و بینہا قال فما تقول رحمک اللہ فظن انه سیر خص له فقال ثلث تبينها منك وسائرہا عدوان (مصنف عبد الرزاق ج ۶ ص ۳۹۵ باب المطلق ثلاثاً)

علقمہ فرماتے ہیں کہ ایک شخص نے ابن مسعودؓ سے آکر کہا میں نے اپنی بیوی کو ننانوے ۹۹ طلاقین دے دیں، میں نے مسئلہ دریافت کیا تو مجھے جواب ملا کہ عورت مجھ سے جدا ہوگئی۔ ابن مسعودؓ نے فرمایا ان لوگوں کی خواہش یہ ہے کہ تم دونوں میں تفریق کر دیں۔ یہ سن کر اس شخص نے کہا آپ کیا فرماتے ہیں؟ اس نے یہ گمان کیا کہ شاید ابن مسعودؓ رخصت دے دیں گے (اور رجعت کا حکم دے دیں گے) ابن مسعودؓ نے جواب دیا کہ تین طلاقوں سے وہ تم سے جدا ہوگئی اور بقیہ طلاقین ظلم اور زیادتیاں ہیں (مصنف عبد الرزاق ج ۶ ص ۳۹۵)



(۵) عن مطرف عن الحكم عن ابن عباس وابن مسعود قالا في رجل طلق امرأته ثلاثاً قبل ان يدخل بها، لا تحل له حتى تنكح زوجاً غيره (مصنف ابن ابی شیبہ ج ۵ ص ۲۲ فی الرجل تزوج المرأة ثم يطلقها) (طحاوی شریف ج ۲ ص ۳۰)

حکم، ابن عباس اور ابن مسعود سے روایت کرتے ہیں کہ یہ دونوں حضرات فرماتے ہیں کہ جو شخص اپنی بیوی کو صحبت سے پہلے تین طلاقیں دے دے تو عورت اس کے لئے حلال نہیں یہاں تک کہ وہ دوسرے مرد سے نکاح کرے۔

### (۵) حضرت ابن عباس رضی اللہ عنہ کے آثار و فتاویٰ:

(۱) ابو داؤد شریف میں ہے: حدثنا اسماعیل نا یوب عن عبد الله بن كثير عن مجاهد قال كنت عند ابن عباس فجاءه رجل فقال انه طلق امرأته ثلاثاً قال فسكت حتى ظننت انه رآدها اليه ثم قال ينطلق احدكم فيركب الحمرة ثم يقول يا ابن عباس يا ابن عباس وان الله قال ومن يتق الله يجعل له مخرجاً وانك لم تتق الله فلا اجد لك مخرجاً عصيت ربك وبانت منك امرأتك

قال ابو داؤد روى هذا الحديث حميد الأعرج وغيره عن مجاهد عن ابن عباس ورواه شعبه عن عمرو بن مرة عن سعيد بن جبیر عن ابن عباس و یوب و ابن جریج جميعاً عن عكرمة بن خالد عن سيعد بن جبیر عن ابن عباس و ابن جریج عن عبد الحميد بن رافع عن عطاء عن ابن عباس و رواه الأعمش عن مالك بن الحارث عن ابن عباس و ابن جریج عن عمرو بن دينار عن ابن عباس كلهم قالوا في الطلاق الثلاث انه اجازها قال وبانت منك نحو حديث اسماعيل عن ايوب عن عبد الله بن كثير (ابو داؤد شریف ج ۱ ص ۳۰۶ باب بقية نسخ المراجعة بعد التطايقات الثلاث) (فتح القدیر ج ۳ ص ۳۳۰) (سنن بیہقی ج ۷ ص ۳۳۷)

مجاہد فرماتے ہیں کہ میں حضرت ابن عباسؓ کے پاس تھا کہ ایک شخص آیا اور اس نے کہا کہ وہ اپنی بیوی کو یکبارگی تین طلاقیں دے آیا ہے، ابن عباسؓ چپ رہے۔ یہاں تک کہ میں نے گمان کیا کہ آپ رجعت کا حکم دے دیں گے پھر فرمایا لوگ پہلے حماقت پر سوار ہو جاتے ہیں اور پھر کہتے ہیں اے ابن عباس! اے ابن عباس! بیشک خدا نے فرمایا کہ جو خدا سے ڈرے اس کے لئے چھٹکارے کی صورت ہوتی ہے اور تو نے خدا کا خوف نہیں کیا اس لئے تیرے واسطے کوئی مخلص نہیں ہے تو نے اپنے رب کی نافرمانی کی اور تیری عورت تجھ سے جدا ہو گئی۔

اس کے بعد امام ابو داؤد نے بیان فرمایا کہ ابن عباسؓ نے ان حضرات سے یہ روایت بیان کی ہے۔ یہ تمام روایہ متفقہ طور پر یہ نقل فرما رہے ہیں کہ ابن عباسؓ نے تین طلاقوں کو نافذ فرما دیا۔ اور فتویٰ دیا کہ عورت جدا ہو گئی۔ (ابو داؤد شریف ج ۱ ص ۳۰۶)

(۲) حدثنا ابراهيم بن مرزوق عن مالك بن الحارث قال جاء رجل الى ابن عباس فقال ان عمتي طلق امرأته ثلاثاً فقال ان عمك عصي الله فاثمه الله واطاع الشيطان فلم يجعل له مخرجاً فقلت كيف ترى في رجل يحلها له فقال من يخادع الله يخادعه (طحاوی شریف ج ۲ ص ۳۰۶)

۲۹ باب الرجل يطلق امرأته ثلاثاً معاً (مصنف ابن ابی شیبہ ج ۵ ص ۱۱) (فتح القدیر ج ۳ ص ۳۲۲) (سنن سعید بن منصور ج ۳ ص ۲۵۸ قسم اول رقم الحدیث نمبر ۱۰۶۵، ۱۰۶۴) (اغاثۃ اللہقان ص ۱۴۶ مبحث التحلیل فصل فی الآثار)

مالک بن حارث فرماتے ہیں کہ ایک شخص ابن عباس کے پاس آیا اور کہا میرے چچا اپنی عورت کو دفعۃً تین طلاقیں دے بیٹھے ہیں ابن عباسؓ نے فرمایا تیرے چچا نے خدا کی نافرمانی کی اور شیطان کی اطاعت کی اور آپ نے اس کے لئے کوئی گنجائش نہیں نکالی۔ مالک بن الحارث فرماتے ہیں میں نے عرض کیا آپ اس شخص کے متعلق کیا فرماتے ہیں جو اس عورت کو اس شوہر کے لئے حلال کرے آپ نے فرمایا جو اللہ سے چالبازی کرے گا اللہ بھی اس کے ساتھ ایسا ہی معاملہ کرے گا۔

(۳) مالک انہ بلغہ ان رجلاً قال لا بن عباس انی طلقتم امرأتی مائة تطليقة فماذا ترى علی فقال له ابن عباس طلقتم منک بثلاث وسبع وتسعون اتخذت بها آیات اللہ هزواً (مؤطا امام مالک ص ۱۹۹ باب ما جاء فی البتة) (فتح القدیر ج ۳ ص ۳۳۰) (زاد المعاد ج ۲ ص ۲۵۹ بحوالہ مصنف عبد الرزاق) (طحاوی ج ۲ ص ۳۰) (دار قطنی ج ۲ ص ۴۳۰)

ایک شخص نے ابن عباسؓ سے کہا میں نے اپنی بیوی کو سو طلاقیں دے دی ہیں اس کے متعلق آپ کیا فرماتے ہیں؟ آپ نے فرمایا تین طلاقوں سے تو عورت تجھ سے جدا ہوگئی اور بقیہ ستانوے ۹۷ طلاقوں سے تو نے اللہ کی آیات کا تمسخر کیا۔

(۴) قال وحدثنا ابن المبارک انا سفيان وعبد الرزاق عن الثوري عن عمرو بن مرة عن سعيد بن جبیر قال جاء ابن عباس رجل فقال طلقتم امرأتی الفأ فقال ابن عباس ثلاث تحرمها علیک وبقيتها علیک وزراً اتخذت آیات اللہ هزواً (مصنف عبد الرزاق ج ۶ ص ۳۹۷، ۳۹۸) (دارقطنی ج ۲ ص ۴۳۰) (مصنف ابن ابی شیبہ ج ۵ ص ۱۳) (محلّی ابن حزم ج ۱ ص ۱۰۷) (سنن بیہقی ج ۷ ص ۳۳۲)

(۵) حدثنا ابو محمد بن صاعد..... عن سعيد بن جبیر و مجاهد عن ابن عباس انه سئل عن رجل طلق امرأته عدد النجوم فقال أخطأ السنة حرمت علیہ امرأته (دارقطنی ج ۲ ص ۴۳۳)

(۶) سئل ابن عباس عن رجل طلق امرأته عدد النجوم قال انما يكفيه رأسل الجوزاء (مصنف عبد الرزاق ج ۶ ص ۳۹۶)

ابن عباسؓ سے ایسے شخص کے متعلق سوال کیا گیا جس نے اپنی عورت کو ستاروں کی تعداد کے برابر طلاقیں دی ہوں تو آپ نے فرمایا اسے سنت طریقتہ کے خلاف کیا اور اس کی عورت اس پر حرام ہوگئی۔

(۷) حدثنا ابو بکر..... عن رجل عن الا نصار يقال له معاوية ان ابن عباس و اباهريرة وعائشة قالوا لا تحل حتى تنكح زوجاً غيره. (مصنف ابن ابی شیبہ ج ۵ ص ۲۲ فی الرجل

یتزوج المرأة ثم يطلقها )

(۸) حدثنا ابو بكر قال ناعباد بن العوام عن هارون بن عنزه عن ابيه قال كنت جالسا عند ابن عباس فأتاه رجل فقال يا ابن عباس انه طلق امرأته مائة مرة وانما قلتها مرة واحدة فتبين مني بثلاث "أم" هي واحدة؟ فقال بانت بثلاث وعليك وذر سبعة وتسعين. (مصنف ابن ابي شيبة ج ۵ ص ۱۳)

ایک شخص ابن عباس کے پاس آیا اور کہا ابن عباس! میں نے اپنی عورت کو سو ۱۰۰ طلاقیں ایک ہی دفعہ دے دی ہیں کیا وہ مجھ سے تین طلاقیں سے الگ ہو جائے گی یا وہ ایک ہی طلاق شمار ہوگی؟ آپ نے فرمایا تین طلاقیں سے عورت جدا ہوگئی اور بقیہ ستاونے ۹۷ تم پر وذر (بوجھ) ہیں۔ یہی فتویٰ حضرت ابو ہریرہؓ اور حضرت عائشہؓ کا بھی ہے۔ تین طلاق کو ایک کہنے والے ان روایات کو بنظر انصاف دیکھیں اور پھر فیصلہ کریں کون عامل بالخیریت؟ مقلدین یا غیر مقلدین؟

(۹) عبد الرزاق ان رجلا قال لا بن عباس رجل طلق امرأته مائة فقال ابن عباس ياخذ من ذلك ثلاثا ويدع سبعا وتسعين. (مصنف عبد الرزاق ج ۶ ص ۳۹۶ باب المطلق ثلاثا)

یعنی! ایک شخص نے ابن عباس سے کہا، ایک آدمی نے اپنی عورت کو سو ۱۰۰ طلاقیں دے دی ہیں۔ ابن عباس نے فرمایا ان میں سے تین لے لو اور بقیہ ستاونے ۹۷ چھوڑ دو۔

(۱۰) عبد الرزاق ان رجلا جاء الى ابن عباس فقال طلقت امرأتی ألفا فقال تاخذ ثلاثا وتدع تسع مائة وسبعة وتسعين. (مصنف عبد الرزاق ج ۶ ص ۳۹۶ ایضاً)

ایک شخص حضرت ابن عباس کے پاس آیا اور کہا میں نے اپنی عورت کو ایک ہزار طلاقیں دے دی ہیں۔ آپ نے فرمایا ان میں سے تین لے لو (کہ عورت کے حرام ہونے کے لئے تین ہی کافی ہیں اور مرد تین ہی طلاق کا مالک ہے) اور بقیہ ۹۹۷ چھوڑ دو۔

(۱۱) محمد قال احبرنا ابو حنيفة عن عطاء ان رجلا جاء عبد ابن عباس فقال طلقت امرأتی ثلاثا قال يذهب اخذكم يتلطح بالا ثم فيأتى بعده عندنا اذهب انت عصيت ربك فقد حرمت عليك امرأتك لا تحل له حتى تنكح زوجا غيره ك. (كتاب الآثار للامام محمد ص ۲۲۰، ۲۲۱ مترجمہ)

عطاء فرماتے ہیں ایک شخص ابن عباس کے پاس آیا اور کہا میں نے اپنی عورت کو تین طلاقیں دے دی ہیں۔ فرمایا تم جیسے لوگوں کا طریقہ یہ ہے کہ کندی سے پوری طرح آلودہ ہو جاتے ہو پھر ہمارے پاس آتے ہو، چلے جاؤ تم نے اپنے رب کو نافرمانی کی تم پر تمہاری بیوی حرام ہوگئی تاوقتیکہ دوسرے سے نکاح نہ کرے۔ (کتاب الآثار ج ۲ ص ۳۰)

(۱۲) عن محمد بن اياس ان ابن عباس و ابا هريرة وعبد الله بن عمرو بن العاص سئلوا عن البكر يطلقها زوجها ثلاثا فكلهم قالوا لا تحل له حتى تنكح زوجا غيره. (ابوداؤد ج ۱ ص ۳۰۶ باب بقیة نسخ المراجعة بعد التطليقات الثلاث) (زاد المعاد ج ۲ ص ۲۵۹) (طحاوی شریف ج ۲ ص ۳۰)

محمد بن یاس فرماتے ہیں کہ ابن عباس، ابو ہریرہؓ اور عبد اللہ بن عمرو بن العاص رضی اللہ عنہم اجمعین سے سوال



کیا گیا کہ غیر مدخولہ کو اس کا شوہر (مجموعاً) تین طلاقیں دے دے تو کیا حکم ہے؟ ان تینوں حضرات نے متفقہ طور پر فرمایا کہ وہ عورت اس مرد کے لئے حرام ہوگئی یہاں تک کہ وہ دوسرے مرد سے نکاح کرے۔

(۱۳) اخبرنا مالک ..... عن محمد بن ایاس بن بکیر انه قال طلق رجل امرأته ثلاثاً قبل ان يدخل بها ثم بدأ له ان ينكحها فجاء يستفتی قال فذهب معه فسأل أبا هريرة وابن عباس فقالا لا ينكحها حتى تنكح زوجاً غيره فقال إنما كان طلاقاً أياها واحدة قال ابن عباس أرسلت من يدك ما كان لك من فضل (موطا امام محمد ص ۲۰۳ باب الرجل يطلق امرأته ثلاثاً قبل ان يدخل بها) (فتح القدیر ج ۳ ص ۳۳۰) (طحاوی شریف ج ۲ ص ۲۹) (سنن بیہقی ج ۷ ص ۳۳۵) (موطا امام مالک ص ۲۰۷)

محمد بن ایاس بن بکیر فرماتے ہیں کہ ایک آدمی نے صحبت سے قبل ہی اپنی منکوحہ کو تین طلاقیں دے دیں پھر چاہا کہ اس سے نکاح کر لے اس لئے فتویٰ دریافت کرنے کے لئے نکلا محمد بن ایاس فرماتے ہیں کہ میں اس کے ساتھ ہو گیا، وہ ابن عباسؓ اور ابو ہریرہؓ کے پاس گیا، دونوں نے فرمایا اب تم اس سے نکاح نہیں کر سکتے جب تک کہ وہ دوسرے مرد سے نکاح نہ کرے، اس شخص نے کہا میری نیت ایک طلاق کی تھی۔ ابن عباسؓ نے فرمایا تو نے خود ہی (انت طالق ثلاثاً کہہ کر) وہ گنجائش ختم کردی جو تجھے حاصل تھی۔

(۱۴) حدثنا ابو بکر ..... عن محمد بن ایاس بن بکیر عن ابی هريرة وابن عباس وعائشة فی الرجل يطلق امرأته ثلاثاً قبل ان يدخل بها قالوا لا تحل له حتى تنكح زوجاً غيره (مصنف ابن ابی شیبہ فی الرجل يتزوج المرأة ثم يطلقها ج ۵ ص ۲۳)

محمد بن ایاس فرماتے ہیں کہ حضرت ابو ہریرہؓ، حضرت عائشہؓ اور حضرت ابن عباسؓ اس شخص کے متعلق جو بنی عورت کو صحبت سے قبل تین طلاقیں دے دے فرماتے ہیں کہ وہ اس شخص کے لئے حلال نہیں تا آنکہ وہ عورت دوسرے مرد سے نکاح کرے۔

(۱۵) عبد الرزاق عن ابن جريح قال قال مجاهد عن ابن عباس قال له رجل يا أبا عباس! طلق امرأتی ثلاثاً فقال ابن عباس: يا أبا عباس! يطلق أحدكم فيستحق ثم يقول يا أبا عباس! عصيت ربك فارقت امرأتك (مصنف عبد الرزاق ج ۶ ص ۳۹۷ باب المطلق ثلاثاً)

مجاہد ابن عباسؓ سے نقل کرتے ہیں کہ ایک شخص نے آپؓ سے کہا اے ابو عباس! میں نے اپنی عورت کو تین طلاقیں دے دی ہیں، ابن عباسؓ نے فرمایا: تم میں سے ایک بیوقوفی کر کے طلاق دے دیتا ہے پھر یہ کہتے پھرتے ہو اے ابو عباس! اے ابو عباس! تو نے اپنے رب کی نافرمانی کی، تیری عورت تجھ سے جدا ہوگئی۔ (مصنف عبد الرزاق ج ۶ ص ۳۹۷ باب طلاق البکر)

(۱۶) ایک روایت آثار ابن عمرؓ میں آرہی ہے۔ ابن عباسؓ، ابو ہریرہؓ اور ابن عمرؓ سے غیر مدخولہ عورت کے متعلق پوچھا گیا کہ اگر اس کو شوہر صحبت سے قبل تین طلاقیں (ایک ساتھ) دے دے تو ان تمام حضرات نے فرمایا اب وہ اس کے لئے حلال نہیں یہاں تک کہ وہ دوسرے مرد سے نکاح کرے۔ (مصنف عبد الرزاق ج ۶ ص ۳۳۳)

یہ ہیں حضرت ابن عباس رضی اللہ عنہما کے فتاویٰ۔ ان کو پیش نظر رکھ کر غور کیجئے کہ عامل بالحدیث کون ہے؟ اور کیا ابن عباس کی روایت کا مطلب وہی ہے جو غیر مقلدین سمجھ رہے ہیں؟ ان فتاویٰ سے واضح ہوتا ہے کہ ان عباس کی حدیث کا ہرگز وہ مطلب نہیں۔ جو غیر مقلدین سمجھتے ہیں۔ فافہم و تدبر۔

## (۶) حضرت عبداللہ بن عمر رضی اللہ عنہما کے آثار:

(۱) عن نافع وکان ابن عمر اذا سئل عن طلق ثلاثاً قال لو طلقت مرة او مرتين فان النبی صلی اللہ علیہ وسلم امرنی بهذا (ای بالمراجعة) فان طلقها ثلاثاً حرمت حتی تنکح زوجاً غیرہ (بخاری شریف ج ۲ ص ۷۹۲ و ج ۲ ص ۸۳۰ باب من اجاز طلاق الثلاث)  
حضرت نافع بیان کرتے ہیں کہ حضرت عبداللہ بن عمرؓ سے جب کسی ایسے شخص کے متعلق سوال کیا جاتا جس نے اپنی بیوی کو تین طلاقیں دے دی ہوں تو آپؐ جواب دیا کرتے اگر ایک بار یا دو بار طلاق دی ہوتی (تو رجعت کر سکتا اس لئے کہ) رسول اللہ ﷺ نے مجھ کو اسی کا (رجعت کا) حکم دیا تھا لیکن اگر تین طلاقیں دے دی ہیں تو وہ حرام ہوگئی جب تک دوسرے مرد سے نکاح نہ کرے۔ (بخاری شریف)

(۲) مسلم شریف میں بھی آپؐ کا فتویٰ ہے۔ عن نافع عن ابن عمر رضی اللہ عنہما ... اما انت طلقها ثلاثاً فقد عصيت ربك فيما امرک به من طلاق امرأتک وبانت منك (مسلم شریف ج ۱ ص ۴۷۶ باب طلاق الثلاث) (دار قطنی ج ۲ ص ۴۳۶)  
ابن عمرؓ فرماتے ہیں اگر تین طلاقیں دے دیں تو تم نے اپنے رب کی نافرمانی کی (کہ ایک ساتھ تین طلاقیں دے دیں) اور تیری عورت تجھ سے بائ (علیحد ہوگئی)۔ (مسلم شریف)

(۳) وکان عبد اللہ اذا سئل عن ذلک قال لا حلہم اما انت طلق امرأتک مرة او مرتين قال رسول اللہ صلی اللہ علیہ وسلم امرنی بهذا وان کنت طلقها ثلاثاً فقد حرمت علیک حتی تنکح زوجاً غیرک وعصيت اللہ فیما امرک من طلاق امرأتک (مسلم شریف ج ۱ ص ۴۷۶ ایضاً)  
جب ابن عمرؓ سے تین طلاقوں کے متعلق دریافت کیا جاتا تو آپؐ فرماتے اگر تم نے ایک یا دو طلاقیں دی ہیں (تو رجعت کا حق ہے) اس لئے کہ رسول اللہ ﷺ نے مجھے رجعت کا حکم فرمایا تھا اور اگر تم نے تین طلاقیں دے دیں تو تم پر عورت حرام ہوگئی تا وقتیکہ دوسرے سے نکاح نہ کرے اور عورتوں کو طلاق دینے کے متعلق خدا کی جو ہدایات ہیں اس میں تم نے اپنے رب کی نافرمانی کی (مسلم شریف)۔

(۴) حدثنا سعید المقبری قال جاء رجل الى عبد اللہ بن عمرو انا عنده فقال يا ابا عبد الرحمن انه طلق امرأته مائة مرة قال بانت منك بثلاث وسبعة وتسعون يحاسبک اللہ بها يوم القيامة. (مصنف ابن ابی شیبہ ج ۵ ص ۱۴ فی الرجل يطلق امرأته ما ته او الفافی قول واحد)  
ایک شخص ابن عمرؓ کے پاس آیا اور کہا اے ابو عبد الرحمن میں نے اپنی بیوی کو سو...۰۰ طلاقیں دے دی ہیں آپؐ نے فرمایا تین سے تو عورت جدا ہوگئی اور بقیہ ستانوے طلاقوں کے متعلق قیامت کے دن اللہ محاسب کرے گا۔

(۵) حدثنا ابو بکر قال نا اسباط بن محمد عن اشعث عن نافع قال قال ابن عمر من طلاق امرأته ثلاثاً فقد عصی ربہ وبانت منه امرأته (مصنف ابن ابی شیبہ ج ۵ ص ۱۱ من کرہ ان يطلق الرجل امرأته ثلاثاً الخ)

حضرت عبداللہ بن عمر فرماتے ہیں جو شخص اپنی عورت کو تین طلاقیں دے دے تو اس نے اپنے رب کی نافرمانی کی اور عورت اس سے جدا ہو گئی۔

(۶) عن سالم عن ابن عمر قال من طلق امرأته ثلاثاً طلق وعصی ربہ (مصنف عبدالرزاق ج ۶ ص ۹۵ باب المطلق ثلاثاً)

ابن عمر فرماتے ہیں جو شخص اپنی عورت کو تین طلاقیں دے دے تو وہ مطلقہ ہو جائے گی اور اس نے اپنے رب کی نافرمانی کی۔ (مصنف عبدالرزاق ج ۶ ص ۹۵)

(۷) عبدالرزاق عن محمد بن ابی ایاس ابن البکیر ان ابن عباس رضی اللہ عنہ و اباء ہریرہ رضی اللہ عنہ سئلوا عن البکر يطلقها زوجها ثلاثاً فكلهم قالوا لا تحل له حتى تنكح زوجاً غیرہ (مصنف عبدالرزاق ج ۶ ص ۳۳۳ باب طلاق البکر)

ابن عباس، ابو ہریرہ، اور ابن عمر رضی اللہ عنہم اجمعین سے دریافت کیا گیا کہ اگر غیر مدخولہ کو اس کا شوہر تین طلاقیں (ایک ساتھ) دے دے (تو کیا حکم ہے؟) ان تینوں حضرات نے فرمایا وہ عورت اس کیلئے حلال نہیں تاکہ وہ دوسرے مرد سے نکاح نہ کرے۔

(۸) عن ابی وائل عن عبداللہ انہ قال فیمن طلق امرأته ثلاثاً قبل ان یدخل بها قال لا تحل حتی تنکح زوجاً غیرہ (طحاوی شریف ج ۲ ص ۳۱ باب الرجل يطلق امرأته ثلاثاً معاً) عبداللہ بن عمر اس شخص کے متعلق جو اپنی عورت کو صحبت سے پہلے تین طلاقیں دے دے فرماتے ہیں کہ وہ عورت اب اس کے لئے حلال نہیں تاکہ وہ دوسرے مرد سے نکاح نہ کرے۔

(۹) عن علقمة عن عبداللہ انہ سئل عن رجل طلق امرأته مائة قال ثلاث تبينها منك وسائرهن عدوان (طحاوی شریف ج ۲ ص ۳۱ ایضاً)

عبداللہ بن عمر سے اس شخص کے متعلق دریافت کیا گیا جو اپنی عورت کو سو ۱۰۰ طلاقیں دے دے تو آپ نے فرمایا تین طلاقیں عورت کو مرد سے جدا کر دیں گی اور بقیہ زیادتی ہیں۔

حضرت عبداللہ بن عمر کی روایت جس کو بخاری، مسلم وغیرہ نے روایت کیا اس سے یہ بات واضح ہوتی ہے کہ ابن عمر کے بیان کے مطابق رسول اللہ ﷺ ان تین طلاقوں کے نفاذ کا حکم فرما رہے ہیں جو غیر مسنون طریقہ پر ایک ہی وقت دے دی جائیں۔ اگر مسنون طریقہ پر دی جائیں تو خدا کی نافرمانی اور گناہ کا سوال ہی پیدا نہیں ہوتا۔

الحاصل تین طلاق ایک ساتھ دینا یقیناً مذموم ہے اور سنت طریقہ کے خلاف ہے لیکن اگر کوئی دے دے گا تو نافذ ہو جائیں گی اور وہ شخص گنہگار بھی ہوگا اور عورت اس پر حرام ہو جائے گی۔ شرعی حلالہ کے بغیر حلال نہ ہوگی۔ واللہ اعلم۔



## (۷) حضرت عبداللہ بن عمرو بن العاص رضی اللہ عنہما کے آثار:

(۱) حدثنا یونس عن عطاء بن یسار انه جاء رجل الى عبد اللہ بن عمرو فسأله عن رجل طلق امرأته ثلاثاً قبل ان يمسه قال عطاء فقلت له طلاق البکر واحدة فقال عبد اللہ انما انت قاص الراحلة تبينها والثلاث تحرمها حتى تنكح زوجاً غيره (طحاوی شریف ج ۲ ص ۳۰) (مصنف ابن ابی شیبہ ج ۵ ص ۲۲) (مصنف عبد الرزاق ج ۶ ص ۳۳۴)

عطاء بن یسار سے روایت ہے کہ ایک شخص عبداللہ بن عمرو بن العاص کے پاس آیا اور اس شخص کے متعلق سوال کیا جس نے محبت سے قبل عورت کو تین طلاقیں دے دی ہوں، عطاء فرماتے ہیں میں نے عبداللہ بن عمرو سے کہا کہ غیر مدخولہ پر تو ایک طلاق واقع ہوئی ہے، عبداللہ بن عمرو نے فرمایا تو نرا واعظ اور قصہ گو ہے، پھر فرمایا کہ غیر مدخولہ ایک طلاق سے باندھ ہو جائے گی (یعنی اس طرح علیحدہ ہو جائے گی کہ رجوع جائز نہ ہوگا۔ البتہ اگر عورت راضی ہو تو دوبارہ نکاح ہو سکتا ہے شرعی حلال کی ضرورت نہیں) اور تین طلاقوں سے ایسی حرام ہو جائے گی کہ جب تک دوسرے نکاح نہ کرے حلال نہ ہوگی۔

(۲) حدثنا فہد عن عطاء بن یسار عن عبد اللہ بن عمرو قال الواحدة تبينها والثلاث تحرمها (طحاوی شریف ج ۲ ص ۳۰) (موطا امام مالک ص ۲۰۷) (سنن سعید بن منصور ج ۳ ص ۳۶۵ قسم اول رقم الحدیث نمبر ۱۰۹۵)

یعنی (ایک شخص نے پوچھا کہ کوئی اپنی بیوی کو خلوت سے پہلے تین طلاقیں دے دے تو کیا حکم ہے؟) آپ نے فرمایا کہ اس کی عورت ایک طلاق سے باندھ ہو جائے گی اور تین سے حرام ہو جائے گی (بدون شرعی حلالہ حلال نہ ہوگی۔)

(۳) عن محمد بن ایاس ان ابن عباس و ابا ہریرۃ و عبد اللہ بن عمرو بن العاص سنلوا عن البکر یطلقها زوجها ثلاثاً فكلهم قال لا تحل له حتى تنكح زوجاً غيره (ابو داؤد شریف ج ۱ ص ۳۰۶ باب بقية نسخ المراجعة بعد التطلقات الثلاث) (زاد المعاد ج ۲ ص ۲۵۹) (سنن بیہقی ج ۷ ص ۳۳۵) (کذا فی المصنف لعبد الرزاق ج ۶ ص ۳۳۵ عن الزہری)

ابن عباس، ابو ہریرہ اور عبداللہ بن عمرو سے غیر مدخولہ کے متعلق پوچھا گیا کہ اگر اس کو شوہر تین طلاقیں دے دے تو کیا حکم ہے؟ تمام نے کہا کہ اس وقت تک حلال نہیں جب تک کسی دوسرے مرد سے نکاح نہ

## (۸) حضرت ابو ہریرہ کے آثار و فتاویٰ:

(۱) عن محمد بن ایاس ان ابن عباس و ابا ہریرۃ و عبد اللہ بن عمرو بن العاص سنلوا عن البکر یطلقها زوجها ثلاثاً فكلهم قال لا تحل له حتى تنكح زوجاً غيره (ابو داؤد شریف ج ۱ ص ۳۰۶)

ص ۳۰۶ باب بقیۃ نسخ المراجعة بعد التطلیقات الثلاث (زاد المعاد ج ۲ ص ۲۵۹) (سنن بیہقی ج ۷ ص ۳۳۵) (کذا فی المصنف لعبد الرزاق ج ۶ ص ۳۳۵ عن الزہری)

ابن عباسؓ ابو ہریرہؓ، اور عبد اللہ بن عمروؓ سے غیر مدخولہ کے متعلق پوچھا گیا کہ اگر اس کو شوہر تین طلاقیں دے دے تو کیا حکم ہے؟ تمام نے کہا وہ اس کے لئے اس وقت تک حلال نہیں جب تک کسی دوسرے مرد سے نکاح نہ کرے۔

(۲) اخبرنا مالک..... عن محمد بن ایاس بن بکیر قال طلق رجل امرأته ثلاثاً قبل ان يدخل بها ثم بدله ان ينكحها فجاء يستفتي قال فذهب معه فسأل اباهريرة وابن عباس فقال لا ينكحها حتى تنكح زوجاً غيره فقل انما طلاقى ايها واحدة قال ابن عباس ارسلت من يدك ما كان لك ن فضل (موطا امام محمد ص ۲۰۳) فتح القدیر ج ۳ ص ۳۳۰ (طحاوی ج ۲ ص ۲۹) (موطا امام مالک ص ۲۰۷) (سنن بیہقی ج ۷ ص ۳۲۵)

اس اثر کا ترجمہ آثار ابن عباس میں اثر نمبر ۱۳ پر گزر چکا ہے۔

(۳) حدثنا يونس..... عن معاوية بن ابي عياش الأصبغی انه كان جالساً مع عبد الله بن الزبير وعاصم بن عمر فجاءهما محمد بن ایاس بن البکیر فقال ان رجلاً من اهل البادية طلق امرأته ثلاثاً قبل ان يدخل بها فماذا تريان فقال ابن الزبير ان هذا الا امر ما لنا فيه من قول فاذهب الى ابن عباس وأبي هريرة فاسئلهما ثم اتنا فاجبرنا فذهب فساألهما فقال ابن عباس لا بی هريرة افته يا أبا هريرة فقد جاءتك معضلة فقال أبو هريرة الواحدة تبينها والثلاث تحرمها حتى تنكح زوجاً غيره (طحاوی شریف ج ۲ ص ۲۹۰۳۰ باب الرجل يطلق امرأته ثلاثاً قبل ان يدخل بها) (موطا امام مالک ص ۲۰۸) (سنن بیہقی ج ۷ ص ۳۳۵) (مصنف عبد الرزاق ج ۶ ص ۳۳۳) عن محمد بن عبد الرحمن وفيه فقال ابن عباس زينتها يا أبا هريرة

ترجمہ: معاویہ بن ابی عیاش کا بیان ہے کہ میں عبد اللہ بن زبیرؓ اور عاصم بن عمرؓ کے پاس بیٹھا ہوا تھا کہ محمد بن ایاس ان کے پاس آئے اور کہا اہل بادیہ میں سے ایک شخص نے اپنی زوجہ کو صحبت سے قبل تین طلاقیں دے دی ہیں آپ دونوں اس کے متعلق کیا فرماتے ہیں؟ ابن زبیرؓ نے فرمایا اس سلسلہ میں ہم کچھ نہیں کہتے تم ابن عباسؓ اور ابو ہریرہؓ کی خدمت میں جاؤ اور ان سے مسئلہ دریافت کرو اور وہ دونوں جو جواب دیں اس سے ہم کو بھی مطلع کرنا۔ محمد بن ایاس ان دونوں کے پاس گئے ابن عباسؓ نے ابو ہریرہؓ سے فرمایا ان کو فتویٰ دو یہ مشکل (الجھن) تمہارے پاس آئی ہے۔ حضرت ابو ہریرہؓ نے فرمایا ایک طلاق عورت کو مرد سے علیحدہ کر دے گی اور تین طلاقیں اس کو حرام کر دیں گی جب تک دوسرے مرد سے نکاح نہ کرے پہلے مرد کے لئے حلال نہ ہوگی۔

(۴) حدثنا ابو بكر..... عن محمد بن ایاس بن بکیر عن ابی هريرة و ابن عباس وعائشة فی الرجل يطلق امرأته قبل ان يدخل بها قالوا لا تحل له حتى تنكح زوجاً غيره (مصنف عبد الرزاق عن ابی سلمة ج ۶ ص ۳۳۳ باب طلاق البکر) (مصنف ابن ابی شیبہ ج ۵ ص ۴۳) حضرت ابو ہریرہؓ، حضرت ابن عباسؓ، اور حضرت عائشہؓ سے اس شخص کے متعلق سوال کیا گیا جو بیوی کو صحبت

سے قبل طلاق دے دے ان تینوں حضرات نے فرمایا اب وہ عورت مرد کے لئے حلال نہیں جب تک کہ دوسرے مرد سے نکاح نہ کرے۔

(۵) حضرت ابو ہریرہؓ کا ایک فتویٰ آثار ابن عمرؓ میں اثر نمبر ۷ پر گزرا ہے اس میں حضرت ابو ہریرہؓ ابن عمرؓ کے ساتھ شریک ہیں۔ (مصنف عبدالرزاق ج ۶ ص ۳۳۳ باب طلاق البکر)

(۹) ام المؤمنین حضرت عائشہ صدیقہ رضی اللہ عنہا کے آثار:

(۱) حدثنا ابو بکر عن محمد بن ایاس بن بکیر عن ابی ہریرۃ و ابن عباس وعائشۃ وعبداللہ بن عمرو بن العاص سنلوا عن البکر یطلقہا زواجاً ثلاثاً فکلہم قالوا لا تحل لہ حتی تنکح زوجاً غیرہ۔

(مصنف ابن ابی شیبہ ج ۵ ص ۲۳ فی الرجل یتزوج المرأة ثم یطلقہا) (مصنف عبدالرزاق عن ابی سلمۃ ج ۶ ص ۳۳۴)  
اس اثر کا ترجمہ آثار ابو ہریرہؓ کے اثر نمبر ۷ پر گزر گیا۔

(۲) حدثنا ابو بکر عن رجل من الأنصار یقال لہ معاویۃ ان ابن عباس و ابا ہریرۃ وعائشۃ قالوا لا تحل لہ حتی تنکح زوجاً غیرہ (مصنف ابن ابی شیبہ ج ۵ ص ۲۲ ایضاً)  
معاویہ فرماتے ہیں کہ ابن عباس، ابو ہریرہ اور ام المؤمنین حضرت عائشہ صدیقہ رضی اللہ عنہم اجمعین نے (اس عورت کے متعلق جس کو تین طلاقیں دے دی گئی ہوں) فرمایا کہ اب وہ عورت شوہر کے لئے حلال نہیں جب تک دوسرا نکاح نہ کرے۔

(۳) مالک عن یحییٰ بن سعید عن معاویۃ بن ابی عیاش الأنصاری انہ کان جالساً مع عبداللہ بن الزبیر وعاصم بن عمر قال فجاء ہما محمد بن ایاس بن بکیر فقال ان رجلاً من اہل البادیۃ طلق امرأۃ ثلاثاً قبل ان یدخل بہا فماذا تریان فقال عبداللہ بن الزبیر ان هذا الأمر مالنا فیہ من قول فاذهب الی عبداللہ بن عباس و ابی ہریرۃ فانی ترکتهما عند عائشۃ فاسئلہما ثم اتنا فاحبرنا فذهب فساءلہما فقال ابن عباس لا بی ہریرۃ أفته یا ابا ہریرۃ فقد جاء تک معضلة فقال ابو ہریرۃ الواحده تیسنها والثلاث تحرمہا حتی تنکح زوجاً غیرہ وقال ابن عباس مثل ذلک۔ (موطا امام مالک ص ۲۰۸ باب طلاق البکر) (طحاوی ج ۲ ص ۲۹، ۳۰) (بیہقی ج ۷ ص ۳۳۵)

اس کا ترجمہ حضرت ابو ہریرہؓ کے آثار میں اثر نمبر ۳ میں ملاحظہ ہو۔

(۱۰) ام المؤمنین حضرت ام سلمہ رضی اللہ عنہا کا اثر:

حدثنا ابو بکر قال نا عبداللہ بن نمیر عن اشعث عن ابی الزبیر عن جابر قال سمعت ام سلمۃ سئلت عن رجل طلق امرأۃ ثلاثاً قبل ان یدخل بہا فقالت لا تحل لہ یطأہا



زوجہا۔ (مصنف ابن ابی شیبہ ج ۵ ص ۲۲ فی الرجل ینزوج المرأة ثم يطلقها)

حضرت جابرؓ سے روایت ہے آپ فرماتے ہیں کہ ام المؤمنین حضرت ام سلمہ رضی اللہ عنہا سے ایک ایسے شخص کے متعلق سوال کیا گیا جس نے اپنی بیوی کو صحبت سے قبل تین طلاقیں دے دی ہوں۔ آپ نے جواب دیا کہ اب اس شوہر کے لئے حلال نہیں کہ اس سے وطی کرے۔

(۱۱) حضرت مغیرہ بن شعبہ رضی اللہ عنہ کا اثر:

حدثنا ابو بکر قال نا غندر وعن شعبة عن طارق عن قيس بن ابي حازم انه سمعه يحدث عن المغيرة بن شعبة انه سئل عن رجل طلق امرأته مائة فقال: ثلاث تحرمها عليه وسبعة وتسعون فضل. (مصنف ابن ابی شیبہ ج ۵ ص ۱۳۰۱۳ فی الرجل يطلق امرأته) (اغاثة اللہفان ص ۳۶۹ عن بیہقی)  
طارق فرماتے ہیں کہ قیس بن ابی حازم حضرت مغیرہ بن شعبہؓ سے روایت کرتے ہیں کہ حضرت مغیرہؓ سے ایسے شخص کے متعلق سوال کیا گیا جس نے اپنی بیوی کو سو ۱۰۰ طلاقیں دے دی ہوں تو آپ نے جواب دیا کہ تین طلاقیں نے عورت کو شوہر پر حرام کر دیا اور بقیہ ستانوے فاضل اور بیکار ہیں۔

(۱۲) حضرت عمران بن حصین رضی اللہ عنہ کا اثر:

حدثنا ابو بکر قال نا سهل بن يوسف عن حميد عن واقع قال سئل عمران بن حصين عن رجل طلاق امرأته ثلاثاً في مجلس قال أثم بربه وحرمت عليه امرأته. (مصنف ابن ابی شیبہ ج ۵ ص ۱۰۱۰۱۱ من کره ان يطلق الرجل امرأته ثلاثاً الخ) (احکام القرآن للجصاص ج ۱ ص ۳۸۳) (اغاثة اللہفان ص ۳۷۱)  
عمران بن حصین سے ایسے شخص کے متعلق سوال کیا گیا جس نے اپنی بیوی کو ایک مجلس میں تین طلاق دے دی ہو تو آپ نے فرمایا اس نے گناہ کا کام کیا اور اس کی عورت اس پر حرام ہوگئی۔

(۱۳) حضرت انس رضی اللہ عنہ کا اثر:

حدثنا سيعد قال ناسفیان عن شفيق سمع أنس بن مالك يقول في الرجل يطلق امرأته ثلاثاً قبل ان يدخل بها قال: هي ثلاث، لا تحل له حتى تنكح زوجاً غيره و كان عمره اذا آتت به اوجعه. (سنن سعيد بن منصور ج ۳ ص ۲۶۰ قسم اول رقم الحديث نمبر ۱۰۷۴) (طحاوی ج ۲ ص ۳۰) (مصنف ابن ابی شیبہ ج ۵ ص ۲۲)  
شفیق فرماتے ہیں کہ حضرت انس بن مالکؓ اس شخص کے متعلق جو صحبت سے قبل اپنی بیوی کو تین طلاقیں دے دے فرماتے تھے یہ تین طلاقیں ہیں، اب وہ عورت اس کے لئے حلال نہیں یہاں تک کہ وہ دوسرے مرد سے نکاح کرے۔ اور حضرت عمرؓ کے پاس جب ایسا شخص لایا جاتا تو آپ اس کو سزا دیتے۔

## (۱۴) حضرت زید بن ثابت رضی اللہ عنہ کا اثر:

عبد الرزاق عن أبي سليمان عن الحسن بن صالح عن مطرف عن الحكم ان علياً رضي الله عنه وابن مسعود رضي الله عنه وزيد بن ثابت رضي الله عنه . رضي الله عنهم اجمعين . قالوا : اذا طلق البكر ثلاثاً ، فجمعها لم تحل له حتى تنكح زوجاً غيره ، فان فرقتها بانت بالاولى ولم تكن الا حريين شيئاً (مصنف عبد الرزاق ج ۶ ص ۳۳۶ باب طلاق البكر) (سنن سعيد بن منصور ج ۳ ص ۲۶۲ قسم اول . رقم الحديث نمبر ۱۰۸۰)

ترجمہ: مرد غیر مدخولہ عورت کو بیک لفظ تین طلاقیں دے دے تو وہ شوہر کے لئے اس وقت تک حلال نہ ہوگی جب تک دوسرے سے نکاح نہ کرے۔ لیکن اگر الگ الگ لفظوں میں تین طلاقیں دی ہیں تو پہلی طلاق سے وہ بابتہ ہو جائے گی اور بقیہ دو طلاقیں کا عدم ہو جائیں گی۔

## (نوٹ)

غیر مدخولہ عورت کا یہی حکم احناف کے یہاں ہے۔ کہ اگر اس کو اس طرح طلاق دی جائے کہ ”تجھے طلاق ہے، تجھے طلاق ہے، تجھے طلاق ہے۔“ تو وہ پہلی طلاق سے بابتہ ہو جائے گی، بعد کی دو طلاقیں کا عدم ہوں گی۔ لیکن اگر کسی نے غیر مدخولہ عورت کو اس طرح طلاق دی کہ ”تجھے تین طلاق ہے۔“ تو تینوں واقعہ ہو جائیں گی، اور عورت بغیر حلالہ کے حلال نہ ہوگی۔

## (۱۵) حضرت حسن بن علی رضی اللہ عنہما کا فتویٰ:

یہ فتویٰ ہم احادیث مرفوعہ میں حدیث نمبر ۳ پر نقل کر چکے ہیں جس میں حضرت حسن کا ارشاد ہے:-

لو لا انی ابنت الطلاق لہالراجعتها لکنی سمعت رسول اللہ صلی اللہ علیہ وسلم یقول ایما رجل طلق امرأته ثلاثاً عند كل طهر تطليقة او عند رأس كل شهر تطليقة او طلقها ثلاثاً حصة لم تحل له حتى تنكح زوجاً غيره. (دار قطنی ج ۲ ص ۲۳۸) (سنن بیہقی ج ۷ ص ۳۳۶)

ترجمہ وہی ملاحظہ کر لیا جائے۔ اس کی سند کے متعلق علامہ ابن رجب فرماتے ہیں فرماتے ہیں اسنادہ صحیح۔ بحوالہ کتاب الاشفاق۔

## آثار تابعین

حضرت عبداللہ بن مغفل رحمہ اللہ کا فتویٰ:

حدثنا ابو بکر قال نا علی بن مسهر عن اسماعیل عن الشعبي عن ابن مغفل فی رجل طلق امرأته قبل ان یدخل بها قال لا تحل له حتی تنکح زوجاً غیره . (مصنف ابن ابی شیبہ ج ۵ ص ۲۳ فی الرجل یتزوج المرأة ثم يطلقها)  
فرمایا جو شخص اپنی منکوحہ کو صحبت سے قبل طلاق دے دی تو اب وہ اس مرد کے لئے حلال نہیں جب تک کہ دوسرے مرد سے نکاح نہ کرے۔

## مزید

(۱) حضرت قاضی شریح رحمہ اللہ کے آثار:

شریح رحمہ اللہ حضرت عمر رضی اللہ عنہ کے مقرر کردہ قاضی تھے۔ حضرت عمرؓ کے عہد سے لے کر حضرت عثمانؓ، حضرت علیؓ اور حضرت معاویہؓ کے عہد تک برابر قاضی رہے، بڑے بلند پایہ تابعی ہیں۔

(۱) حدثنا ابو بکر قال نا وکیع عن اسماعیل عن الشعبي عن الشریح قال (رجل) انی طلقها مائة قال بانت منك بثلاث وسائرهن اسراف ومعصية (مصنف ابن ابی شیبہ ج ۵ ص ۱۴ فی الرجل يطلق امرأته مائة او الفالخ)

شعبي کا بیان ہے کہ ایک شخص نے شریح سے کہا کہ میں نے اپنی بیوی کو سو مائة طلاقیں دے دی ہیں، قاضی شریح نے فرمایا عورت تین طلاق سے تم سے جدا ہوگئی باقی ستانوے اسراف اور معصیت ہیں۔

(۲) عن الشعبي انه قال : قال رجل لشریح القاضي طلقت امرأتی مائة فقال شریح بانت منك بثلاث وسبع وتسعون اسراف ومعصية . (محلّی ج ۲ ص ۷۳ احکام الطلاق)

(۲) حضرت ابراہیم نخعی رحمہ اللہ کے فتاویٰ:

(۱) حدثنا ابو بکر قال نا جریر عن مغيرة عن ابراهيم فی الرجل یتزوج المرأة فیطلقها ثلاثاً قبل ان یدخل بها قال ان كان (قال) طالق ثلاثاً كلمة واحدة لم تحل له حتی تنکح زوجاً غیره او اذا طلقها طلاقاً متصلاً فهو كذلك . (مصنف ابن ابی شیبہ ج ۵ ص ۲۳ فی الرجل یتزوج المرأة ثم يطلقها)

مغیرہ ابراہیم نخعی سے روایت کرتے ہیں کہ اگر کوئی شخص نکاح کرے اور صحبت سے قبل ہی تین طلاقیں دے دے تو کیا حکم ہے؟ آپ نے فرمایا اگر ایک جملہ میں تین طلاقیں دی ہیں (یعنی اس طرح کہا ہے کہ ”تجھے تین طلاق“)



تو عورت اس کے لئے حلال نہیں یہاں تک کہ وہ دوسرے مرد سے نکاح کرے۔

(۲) حدثنا ابو بکر قال نا محمد بن فضیل عن حصین عن ابراہیم قال اذا طلقها ثلاثاً قبل

ان يدخل بها لم تحل له حتى تنكح زوجاً غيره. (مصنف ابن ابی شیبہ ج ۵ ص ۲۳)  
فرمایا کہ جب کوئی شخص عورت کو صحبت سے قبل تین طلاقیں دے دے تو اب وہ اس کے لئے حلال نہیں تا آنکہ دوسرے سے نکاح کرے۔

(۳) حدثنا ابو بکر قال (حدثت) عن جریر عن مغيرة عن حماد عن ابراہیم قال اذا خيرها

ثلاثاً فاختارت مرة فهي ثلاث. (مصنف ابن ابی شیبہ ج ۵ ص ۶۵ فی الرجل یخیر امرأته ثلاثاً  
فتختار مرة)

فرماتے ہیں جب شوہر عورت کو تین طلاقوں کا اختیار دے دے پھر عورت ایک ہی مرتبہ تینوں طلاقوں کو اختیار کر لے تو عورت پر تین طلاقیں واقع ہو جائیں گی۔

(۴) عبد الرزاق ..... عن ابراہیم قال اذا طلق الرجل ثلاثاً ولم يدخل فقد بانت منه حتى

تنكح زوجاً غيره الخ. (مصنف عبد الرزاق ج ۶ ص ۳۳۲، ۳۳۳ باب طلاق البكر) (اخرجه سعيد بن منصور عن ابراہیم ج ۳ ص ۲۶۱ قسم اول . رقم الحديث ص ۱۰۷۸ ايضاً ص ۲۶۳)  
ابراہیم نخعی فرماتے ہیں جب مرد اپنی بیوی کو صحبت سے پہلے تین طلاقیں دے دے تو اب وہ اس سے علیحدہ ہو گئی (اور اس پر حرام ہے) تا آنکہ دوسرے مرد سے نکاح کرے۔

### (۳) حضرت مکحول رحمہ اللہ کا اثر:

حدثنا ابو بکر قال نا حاتم بن ورد عن مكحول فيمن طلق امرأته قبل ان يدخل بها انها

لا تحل له حتى تنكح زوجاً غيره. (مصنف ابن ابی شیبہ ج ۶ ص ۳۰)  
مکحول فرماتے ہیں جو شخص اپنی بیوی کو صحبت سے قبل طلاق دے دے تو جب تک دوسرے سے نکاح نہ کرے اس کے لئے حلال نہیں۔

### (۴) حضرت قتادہ رحمہ اللہ کے آثار:

(۱) حدثنا ابو بکر قال نا عبد الأعلى عن سميذ عن قتادة عن الحسن وهو قول قتادة

انهما قالوا اذا قال الرجل لا امرأته اعتدى ثلاثاً لم يحل له حتى تنكح زوجاً غيره (مصنف ابن ابی شیبہ ص ۳۰ ج ۵۰ ما قالوا اذا قال اعتدى ثلاثاً)

(۲) عبد الرزاق عن معمر عن قتادة في رجل قال لا امرأته اعتدى، اعتدى، اعتدى هي

ثلاث ..... الخ. (مصنف عبد الرزاق ج ۲ ص ۳۶۴ باب قوله اعتدى)  
دونوں اثروں کا مطلب یہ ہے کہ جب شوہر بیوی کو اعتدی، اعتدی، اعتدی، تین مرتبہ کہے تو تین

طلاق واقع ہو جائیں گی اور عورت بغیر حلالہ کے حلال نہ ہوگی۔

### (۵) امام شعبی رحمہ اللہ کے آثار:

(۱) حدثنا ابو بکر قال ناعبدہ بن سلیمان عن عاصم عن الشعبي في رجل يطلق امرأته ثلاثاً قبل ان يدخل بها قال لا تحل له حتى تنكح زوجاً غيره (مصنف ابن ابی شیبہ ج ۵ ص ۲۳ فی الرجل يتزوج المرأة ثم يطلقها) ترجمہ واضح ہے۔

(۲) حدثنا ابو بکر قال نا غندر عن شعبة عن عبد الله بن ابی السفر عن الشعبي في رجل اراد ان تبين منه امرأته قال يطلقها ثلاثاً (مصنف ابن ابی شیبہ ج ۵ ص ۱۲ من رخص للرجل ان يطلق ثلاثاً في مجلس) (سنن سعید بن منصور ج ۳ ص ۲۶۰) قسم اول۔ رقم الحديث نمبر ۱۰۷۲ ايضاً رقم الحديث نمبر ۱۰۹۱

امام شعبی فرماتے ہیں کہ جو شخص یہ ارادہ کرے کہ اس کی بیوی بالکل اس سے علیحدہ ہو جائے۔ وہ اس کو تین طلاقیں دے دے۔

(۳) حدثنا ابو بکر قال نا ابو الا حوص عن مغيرة عن الشعبي في رجل خير امرأته ثلاث مرار فاختارت نفسها مرة واحدة قال بانك منه ثلاث (مصنف ابن ابی شیبہ ج ۵ ص ۶۴ فی الرجل يخير امرأته ثلاثاً فتختار مرة)

امام شعبی فرماتے ہیں جو شخص اپنی زوجہ کو تین مرتبہ طلاق دینے کا اختیار دے دے اور عورت ایک ہی مرتبہ اپنے اوپر تین طلاقیں واقع کر دے تو (تین طلاقیں واقع ہو جائیں گی اور) بیوی اس سے جدا ہو جائے گی۔

(۴) عبد الرزاق عن معمر عن عطاء بن السائب عن الشعبي مثله (قال في الرجل يطلق البكر ثلاثاً جميعاً ولم يدخل قال لا تحل له حتى تنكح زوجاً غيره) (مصنف عبد الرزاق ج ۶ ص ۳۳۶ باب طلاق البكر)

امام شعبی فرماتے ہیں جو شخص اپنی بیوی کو دخول سے پہلے ایک ساتھ تین طلاقیں دے دے تو اب عورت اس کے لئے حلال نہیں یہاں تک کہ دوسرے مرد سے نکاح کرے۔

### (۶) امام زہری رحمہ اللہ کے آثار:

(۱) حدثنا ابو بکر قال نا عبد الأعلى عن معمر عن الزهري في رجل طلق امرأته ثلاثاً جميعاً قال ان من فعل فقد عصي ربه وبانت منه امرأته (مصنف ابن ابی شیبہ ج ۵ ص ۱۱ من كره ان يطلق الرجل امرأته ثلاثاً الخ)

امام زہریؒ اس شخص کے متعلق جو اپنی بیوی کو ایک ساتھ تین طلاقیں دے دے فرماتے ہیں جو اس طرح

طلاق دے اس نے اپنے رب کی نافرمانی کی اور اس کی عورت اس سے جدا ہو گئی۔“

(۲) عن معمر عن ایوب قال دخل الحکم ابن عتیبہ علی الزہری بمکة وانا معه فسألوہ عن البکر تطلق ثلاثاً قال : سئل عن ذلک ابن عباس ، و ابو ہریرۃ ، و عبد اللہ بن عمرو فکلہم قال لا تحل لہ حتی تنکح زوجاً غیرہ الخ . (مصنف عبدالرزاق ج ۶ ص ۳۳۵)

ایوب فرماتے ہیں کہ حکم بن عتیبہ مکہ مکرمہ میں امام زہریؒ کی خدمت میں گئے میں بھی حکم کے ساتھ تھا، انہوں نے امام زہریؒ سے سوال کیا کہ کوئی شخص غیر مدخولہ کو تین طلاقیں دے دے تو؟ آپ نے فرمایا یہی سوال حضرت ابن عباسؓ، حضرت ابو ہریرہؓ، اور حضرت عبداللہ بن عمروؓ سے بھی کیا گیا تھا تو ان تمام نے فرمایا تھا کہ عورت اس کے لئے حلال نہیں یہاں تک کہ وہ دوسرے مرد سے نکاح کرے۔

(۳) وکان عمرو ابو ہریرۃ و ابن عباس و ابن شہاب و غیرہم یقولون من طلق امرأۃ قبل الدخول بہا ثلاثاً لم تحل لہ حتی تنکح زوجاً غیرہ الخ (کشف الغمۃ للشعرانی ج ۱ ص ۱۰۱)

حضرت عمرؓ، حضرت ابو ہریرہؓ، حضرت ابن عباسؓ اور ابن شہاب زہریؒ وغیرہ فرماتے ہیں جو شخص اپنی بیوی کو دخول سے پہلے تین طلاقیں دے دے تو اب وہ عورت بغیر حلالہ کے اس کے لئے حلال نہیں۔

(۷) حضرت حسن بصری رحمہ اللہ کے آثار:

(۱) حدثنا ابو بکر قال نا وکیع عن الفضل ..... عن الحسن قال جاء رجل الی الحسن فقال انی طلق امرأتی الفأ قال بانت منک العجوز . (مصنف ابن ابی شیبہ ج ۵ ص ۱۲ فی الرجل يطلق امرأۃ ما تہ الخ)

ایک شخص حسن بصریؒ کے پاس آیا اور کہا میں نے اپنی بیوی کو ہزار طلاقیں دے دی ہیں آپ نے فرمایا وہ عورت تم سے جدا ہو گئی۔

(۲) حدثنا سعید قال نا حزم بن حزم قال سمعت الحسن سألہ رجل فقال یا أبا سعید رجل طلق امرأۃ البارحة ثلاثاً وهو شارب فقال یجلد ثمانین و برت منه . (سنن سعید بن منصور ج ۳ ص ۲۶۶۰ قسم اول . رقم الحدیث نمبر ۱۱۰۰ ایضاً ج ۳ ص ۲۶۳ . ۲۶۴ قسم اول . رقم الحدیث نمبر ۱۰۸۸)

حزم بن حزم فرماتے ہیں کہ ایک شخص نے حسن بصریؒ سے مسئلہ پوچھا کہ گذشتہ رات ایک شخص نے اپنی بیوی کو نشہ کی حالت میں تین طلاقیں دے دی ہیں آپ نے فرمایا کہ اس کو اسی ۸۰ کوڑے لگائے جائیں اور اس کی بیوی اس سے علیحدہ ہو گئی۔



(۸) حضرت سعید بن المسیب رحمہ اللہ (۹) حضرت سعید بن جبیر رحمہ اللہ (۱۰) حضرت حمید بن عبد الرحمن رحمہ اللہ کے آثار:

حدثنا ابو بکر قال نا عبدالا على عن سعيد عن قتادة عن سعيد بن المسيب وسعيد بن جبیر وحميد بن عبد الرحمن قالوا لا تحل له حتى تنكح زوجاً غيره. (مصنف ابن ابی شیبہ ج ۵ ص ۲۴ فی الرجل يتزوج المرأة ثم يطلقها) (كذا عن سعيد بن جبیر مصنف عبد الرزاق ج ۶ ص ۳۳۳ من قال اذا طلق امرأته ثلاثاً وهي حامل الخ) مذکورہ تینوں حضرات فرماتے ہیں کہ اگر کوئی شخص بیوی کو تین طلاقیں دیدے تو عورت بغیر حلالہ کے حلال نہ ہوگی۔

(۱۱) حضرت مصعب بن سعید رحمہ اللہ

(۱۱) حضرت ابی ملک رحمہ اللہ

(۱۳) حضرت عبد اللہ بن شداد رحمہ اللہ کے آثار

حدثنا ابو بکر قال نا وكيع عن سفیان عن منصور عن ابراهيم وعن جابر بن عامر وعن عمران بن مسلم عن ابن عفان وابی ملك وعبد الله بن شداد قالوا اذا طلق الرجل امرأته ثلاثاً وهي حامل لم تحل له حتى تنكح زوجاً غيره. (مصنف ابن ابی شیبہ ج ۵ ص ۴۳) مذکورہ تینوں حضرات فرماتے ہیں کہ اگر کوئی شخص اپنی حاملہ عورت کو تین طلاقیں دے دے تو جب تک وہ دوسرے مرد سے نکاح نہ کرے اس کے لئے حلال نہیں۔

(۱۴) حضرت عطاء بن ابی رباح رحمہ اللہ کا اثر:

عبد الرزاق عن ابن جريج قال قلت لعطاء البتة، قال يدين فان اراد ثلاثاً فثلاث وان اراد واحدة فواحدة (مصنف عبد الرزاق ج ۶ ص ۳۵۵ باب البتة والخلية) ابن جریج فرماتے ہیں کہ میں نے حضرت عطاء سے پوچھا کہ کوئی شخص اپنی بیوی کو لفظ ”البتة“ سے طلاق دے دے تو کیا حکم ہے؟ فرمایا اگر اس لفظ سے تین طلاقوں کا ارادہ کرے گا تو تین واقع ہوں گی اور اگر ایک کا ارادہ کرے گا تو ایک واقع ہوگی۔

حضرت عطاء بن ابی رباح کے اس اثر سے معلوم ہوا کہ لفظ ”البتة“ میں ایک ساتھ تین طلاقوں کی نیت معتبر ہے پس جب تین طلاقوں کی نیت کرے گا تو تین ہی واقع ہوں گی۔

(۱۵) حضرت امام جعفر صادق رحمہ اللہ کا اثر:

حضرت امام جعفر صادق کا صریح فتویٰ ہے کہ تین طلاقوں کے بعد عورت حلالہ کے بغیر حلال نہیں ہو سکتی۔

عن ابان تغلب قال سألت جعفر بن محمد عن رجل طلق امرأته ثلاثاً فقال بانت منه ولا تحل له حتى تنكح زوجاً غيره فقلت افقی الناس بهذا قال نعم سنن دار قطنی ج ۲۰ ص ۴۴۴۔

ابان تغلب فرماتے ہیں میں نے امام جعفر سے پوچھا کہ کوئی شخص اپنی بیوی کو تین طلاق دے دے تو کیا وہ عورت اس کے لئے حلال رہے گی؟ آپ نے فرمایا وہ اس سے بائنے ہوگئی اور اب وہ اس کے لئے حلال نہیں جب تک کہ دوسرے سے نکاح نہ کرے میں نے عرض کیا کیا میں لوگوں کو اس کا فتویٰ دوں؟ فرمایا: ہاں شوق سے فتویٰ دو۔ بعض لوگوں نے امام جعفر کے زمانہ میں ان کی طرف اور تمام اہل بیت کی طرف یہ غلط نسبت شروع کی کہ اہل بیت یہ کہتے ہیں کہ اگر کوئی شخص جہالت سے تین طلاقیں دے دے تو ایک ہی واقع ہوگی۔ جب یہ بات امام جعفر کے سامنے آئی تو آپ نے اس کی سخت تردید فرمائی اور فرمایا کہ ہمارے نزدیک تین طلاقیں دینے سے تین ہی واقع ہوں گی۔ چنانچہ امام بیہقی نے سنن کبریٰ میں یہ روایت نقل فرمائی ہے:-

عن مسلمة بن جعفر قال لجعفر بن محمد الصادق ان قوماً يزعمون ان من طلاق بجهالة رد الى السنة ويجعلونها واحدة يروونها عنكم . قال معاذ الله ما هذا من قولنا من طلق ثلاثاً فهو كما قال . سنن الكبرى للبيهقي آخر باب من جعل الثلاث واحدة الخ ج ۷ ص ۳۷۰۔

### ترجمہ

مسلمہ بن جعفر سے روایت ہے۔ فرماتے ہیں کہ میں نے جعفر صادق سے عرض کیا کہ بعض لوگ یہ خیال کرتے ہیں کہ جو شخص جہالت کی وجہ سے تین طلاقیں دے دے تو اس کو سنت کی طرف پھیرا جائے گا اور اس کو ایک ہی طلاق قرار دیا جائے گا اور یہ آپ سے روایت کرتے ہیں۔ آپ نے فرمایا معاذ اللہ یہ ہمارا قول نہیں ہے۔ اگر کوئی شخص تین طلاقیں دے گا تو تین ہی واقع ہوں گی (نہ کہ ایک)

(۱۶) حضرت عمر بن عبد العزیز رحمہ اللہ کا اثر:

قال عمر بن عبد العزيز لو كان الطلاق ألفاً ما بقت البتة منه شيئاً. (موطا امام مالک ص ۱۹۹ باب ما جاء في البتة)

آپ ارشاد فرماتے ہیں کہ اگر مرد کو شریعت کی طرف سے ایک ہزار طلاقیں دینے کا اختیار دیا گیا ہوتا۔ اور کوئی شخص اپنی بیوی کو لفظ ”البتة“ سے طلاق دیتا تو ایک بھی طلاق باقی نہ رہتی (ہزار واقع ہو جاتیں۔) (سنن سعید بن منصور ج ۳ ص ۳۹۰ قسم اول۔ رقم الحدیث نمبر ۱۶۷۳)

نتیجہ یہ نکلتا ہے کہ حضرت عمر بن عبد العزیز کے نزدیک بھی کلمہ واحد سے تین طلاقیں واقع ہو جاتی ہیں۔

(۱۷) حضرت سلیمان اعمش کو فی رحمہ اللہ کا اثر:

حضرت علی کرم اللہ وجہہ کے فتاویٰ میں فتویٰ نمبر ۲ پر جو اثر ذکر ہوا ہے اس سے امام اعمش کوئی کامسک در باب وقوع طلاق ثلاثہ بخوبی معلوم ہوتا ہے۔

## (۱۸) امام محمد بن سیرین رحمہ اللہ کا اثر:

اخبرنا سعيد قال نا هشيم قال انا ابو عون عن ابن سيرين انه كان لا يرى بأساً ان يطلق ثلاثاً. (سنن سعيد بن منصور ج ۳ ص ۲۶۰ قسم اول. رقم الحديث نمبر ۱۰۷۱)  
ابو عون کا بیان ہے کہ ابن سیرین تین طلاقیں دینے میں حرج نہیں سمجھتے تھے (یعنی اگر کوئی تین طلاقیں دے دے تو واقع ہو جانے کے قائل تھے۔)

## (۱۹) مروان بن حکم رحمہ اللہ کا اثر:

مالک عن ابن شهاب ان مروان بن الحكم كان يقضى في الذي يطلق امرأته البتة انها ثلاث تطليقات (موطا امام مالک ص ۲۰۰ باب ما جاء في البتة)  
ابن شہاب زہری فرماتے ہیں کہ اگر کوئی شخص اپنی بیوی کو طلاق البتہ دیتا تو مروان بن حکم اس کو تین طلاقیں قرار دیتے۔

## (۲۰) حضرت امام مسروق رحمہ اللہ کا اثر:

حدثنا سعيد عن الشعبي عن مسروق فيمن طلق امرأته ثلاثاً ولم يدخل بها قال لا تحل له حتى تنكح زوجاً غيره. (سنن سعيد بن منصور ج ۳ ص ۲۶۲ قسم اول. رقم الحديث نمبر ۱۰۷۹)

مسروق فرماتے ہیں کہ جو شخص اپنی غیر مدخولہ منکوحہ کو تین طلاقیں دے دے تو اب وہ اس کے لئے حلال نہیں یہاں تک کہ دوسرے سے نکاح کرے۔

فقط والله اعلم بالصواب وعلمه اتم واحكم

تجھے فارغ خطی دیتا ہوں، طلاق، طلاق، طلاق، اس جملہ کا حکم:

(سوال ۴۱۲) ایک شخص نے اپنی بیوی کو یہ الفاظ لکھے ”تجھے فارغ خطی دیتا ہوں، طلاق، طلاق، طلاق، اس صورت میں کتنی طلاق واقع ہوں گی؟ بینوا تو جروا۔

(الجواب) صورت مسئلہ میں لفظ فارغ خطی سے ایک طلاق بائن واقع ہوگی (اس لفظ سے وقوع طلاق کے لئے نیت ضروری نہیں ہے، فتاویٰ رحیمیہ ص ۱۵۳ ج ۵) اس کے بعد تین لفظ صریح طلاق کے لکھے گئے ہیں، اور قاعدہ ہے کہ ”الصریح يلحق الصريح ويلحق البائن بشرط العدة“ (درمختار مع شامی ص ۶۳۵ ج ۲ باب الکنايات) طلاق صریح، طلاق صریح سے لاحق ہو جاتی ہے اور بشرط العدة طلاق صریح طالق بائن سے بھی لاحق ہو جاتی ہے، لہذا بعد کی دو صریح طلاق لاحق ہو کر طلاق مغلطہ ہوں گی اور اخیر کی ایک طلاق لغو ہوگی۔

فتاویٰ خیر یہ میں ہے: (سنن) فی رجل قال لزوجته انت على حرام ونوى بذلك الطلاق ثم



قال عقب ذلك في العدة انت طالق ثلاثا فهل يلحق الثاني الاول . او لا يلحقه ؟ لكون الثاني بابا  
والاول بائن ، والباين لا يلحق البائن (اجاب) تطلق ثلاثا كما صرح به غير واحد من علمائنا قال في  
فتح القدير الطلاق الثلاث من قبيل الصريح اللاحق بصريح وبائن ومثله في البحر والنهر ومنح  
الغفار وغيرها من الكتب وفي مشتمل الاحكام والباين لا يلحق البائن يعني البائن اللفظي لا يلحق  
الباين اللفظي ، اما البائن المعنوي يلحق اللفظي مثل الثلاثة من المبسوط انتهى قالوا وهي حادثة  
وقعت في حلب رجل ابان زوجته ثم طلقها ثلاثا وقد افتى بعضهم بعدم وقوع الثلث لانه بائن في  
المعنى والباين لا يلحق البائن فاعتبار المعنى اولى من اعتبار اللفظ كما ذكر في السؤال وافتى  
بعضهم بوقوع الثلاث قال في الفتح الحق انه يلحقها الخ (فتاوى خيريه ص ۵۱، ۵۲ ج ۱ كتاب  
الطلاق مطالبة) فقط والله اعلم بالصواب .

اللہ کے واسطے تجھے طلاق ” تین مرتبہ “ کہا تو کیا حکم ہے :

(سوال ۴۱۳) ایک شخص نے اپنی بیوی کو تین مرتبہ یہ جملہ کہا ” اللہ کے واسطے تجھے طلاق “ تو اس کا کیا حکم ہے ؟ بیوا  
تو جروا۔

(الجواب) صورت مسئلہ میں عورت پر تین طلاق واقع ہو کر مطلقہ مغلظہ ہو گئی ، شرعی حلالہ کے بغیر اس کے لئے حلال  
نہیں ہو سکتی ۔ فقط واللہ اعلم بالصواب ۔

## باب الایلاء والظہار

بیوی سے کبھی صحبت نہ کرنے کی قسم کھائی تو کیا حکم ہے اور قسم کا کفارہ:

(سوال ۴۱۴) ایک شخص نے یہ قسم کھائی کہ میں کبھی اپنی بیوی سے صحبت نہیں کروں گا اور انگلش دگجراتی میں قسم نامہ لکھ کر اپنی بیوی کو دیا اس بات کو ایک سال کا عرصہ ہو گیا ہے اور اس درمیان وہ شخص اپنی بیوی سے بالکل الگ رہا ہے تو اس صورت میں شرعاً کیا حکم ہے؟ کیا عورت پر کوئی طلاق ہو گئی، اور اس پر عدت لازم ہوگی؟ اگر وہ شخص اس درمیان صحبت کر لیتا تو کیا حکم ہوتا؟ جواب مدلل و مفصل تحریر فرمائیں۔ (از افریقہ)

(الجواب) شوہر نے یہ قسم کھائی کہ میں کبھی اپنی بیوی سے صحبت نہیں کروں گا اور اس کو ایک سال کا عرصہ ہو گیا ہے، اور اس درمیان دونوں بالکل الگ رہے ہیں تو قسم کھانے کے وقت سے چار ماہ گزرنے پر ایک طلاق بائن واقع ہو گئی اور اسی وقت سے اس کی عدت شروع ہو گئی، اگر وہ دونوں باہم نکاح کرنے پر راضی ہوں تو نکاح ہو سکتا ہے، عدت پوری ہوئی ہو یا نہ ہوئی ہو۔ اور اگر اس شوہر کے علاوہ کوئی دوسرا شخص اس عورت سے نکاح کرنا چاہے تو عدت پوری ہونا ضروری ہے، عدت پوری ہونے سے پہلے نکاح صحیح نہ ہوگا۔

عورت سے صحبت نہ کرنے کی قسم کھانے کو شرع میں ایلاء کہتے ہیں، ایلاء کے تحقق کے لئے یہ ضروری ہے کہ چار مہینے یا اس سے زیادہ صحبت نہ کرنے کی قسم کھائے، اگر چار مہینے سے کم مدت صحبت نہ کرنے کی قسم کھائے تو ایلاء کا تحقق نہ ہوگا لیکن صحبت کرنے پر قسم ٹوٹ جائی گی اور قسم کا کفارہ دینا پڑے گا۔

جب ایلاء کا تحقق ہو جائے تو اس کی دو صورتیں ہیں۔ پہلی صورت: چار مہینے تک صحبت نہ کرنے کی قسم کھائے تو اس کا حکم یہ ہے کہ اگر چار ماہ گزرنے سے پہلے صحبت کرے گا تو قسم ٹوٹ جائے گی اور قسم کا کفارہ دینا پڑے گا اور اگر چار ماہ تک صحبت نہ کرے گا تو چار ماہ بعد ایک طلاق بائن پڑ جائے گی اس کے بعد اگر دونوں ساتھ رہنے پر رضا مند ہوں تو دوبارہ نکاح کرنا ہوگا، نکاح کرنے کے بعد اگر اس سے صحبت نہ کرے گا تو طلاق واقع نہ ہوگی (اس لئے کہ قسم صرف چار ماہ صحبت نہ کرنے کی کھائی ہے، اس کو ایلاء، مؤقت کہتے ہیں)

دوسری صورت یہ ہے کہ ہمیشہ صحبت نہ کرنے کی قسم کھائے، یعنی یوں کہا کہ خدا کی قسم میں تجھ سے کبھی صحبت نہ کروں گا (جیسا کہ صورت مسئلہ میں ہے) تو اس کا حکم یہ ہے کہ اگر اس نے صحبت نہ کی تو چار ماہ گزرنے پر ایک طلاق بائن پڑ جائے گی اس کے بعد اگر دونوں ساتھ رہنے پر رضا مند ہوں تو دوبارہ نکاح کرنا ہوگا (اگر دونوں ساتھ رہنے پر رضا مند نہ ہوں تو عدت پوری ہونے کے بعد عورت جہاں چاہے نکاح کر سکتی ہے) اگر دونوں نے باہمی رضامندی سے نکاح کر لیا، نکاح کے بعد اگر صحبت کرے گا تو قسم ٹوٹ جائے گی اور قسم کا کفارہ دینا پڑے گا (اس لئے کہ قسم علی حالہ باقی ہے) اور اگر چار ماہ تک صحبت نہ کرے گا تو چار ماہ گزرنے پر دوسری طلاق بائن واقع ہو جائے گی، اور حسب سابق ساتھ رہنا ہو تو نکاح کرنا ہوگا، اگر پھر اسی سے نکاح کر لیا اگر صحبت کرے گا تو قسم ٹوٹ جانے کی بنا پر کفارہ دینا ہوگا اور اگر چار ماہ تک صحبت نہ کرے گا تو چار ماہ گزرنے پر تیسری طلاق واقع ہو جائے گی، اب شرعی حلالہ

کے بغیر اس سے نکاح نہ ہو سکے گا۔ شرعی حلالہ کے بعد اگر اس سے نکاح کرے تو اب صحبت نہ کرنے سے طلاق واقع نہ ہوگی، ہاں قسم باقی ہے لہذا جب بھی صحبت کرے گا تو حائض ہونے کی وجہ سے کفارہ دینا ہوگا (شرعی حلالہ کا طریقہ فتاویٰ رضویہ ج ۵ ص ۳۳۲ پر ہے) بعد یہ ترتیب کے مطابق، باب الرجوع میں شرعی حلالہ کی ایک صورت، کے عنوان سے دیکھا لیا جائے۔ از مرتب (اس دوسری صورت کو ایلاء، مؤبد کہتے ہیں)

ہدایہ اولین میں ہے واذا قال الرجل لا امرأته والله لا اقربک او قال لا اقربک اربعة اشهر فهو مول لقوله تعالى للذين يؤلون من نسائهم تربص اربعة اشهر فان وطئها في الاربعة الا شهر حنث في يمينه ولزمته الكفارة لان الكفارة موجب الحنث وسقط الايلاء لان اليمين ترتفع بالحنث وان لم يقربها حتى مضت اربعة اشهر بانت منه بتطبيقه الى قوله فان كان حلف على اربعة اشهر فقد سقطت اليمين لانها كانت موقته به وان كان حلف على الا بد فاليمين باقية الى قوله فان عاد فتزوجها عاذا الايلاء فان وطئها (فيها) والا وقعت بمضي اربعة اشهر بتطبيقه اخرى الى قوله فان تزوجها ثالثا عاد الايلاء ووقعت بمضي اربعة اشهر اخرى ان لم يقربها لسا بينا فان تزوجها بعد زوج اخر لم يقع بذلك الايلاء طلاق واليمين باقية لا طلاقها وعدم الحنث فان وطئها كفر عن يمينه لو جود الحنث، فان حلف على اقل من اربعة اشهر لم يكن موليا لقول ابن عباس لا ايلاء فيما دون اربعة اشهر. هداية اولین ص ۳۸۱، ص ۳۸۲ باب الايلاء.

قسم توڑنے کا کفارہ یہ ہے کہ دس مسکینوں کو صبح و شام کھانا کھلائے یا ہر مسکین کو صدقہ فطر کے برابر دیں یا اس کی قیمت دے دے یا ہر مسکین کو ایک ایک جوڑا کپڑا پہنائے، اور اگر ان میں سے کسی چیز کی طاقت نہ ہو تو ان کا تار تین روزے رکھے۔ ہدایہ اولین میں ہے۔ کفارة اليمين عتق رقبة يعجزى فيها ما يعجزى في الظهار وان شاء كسا عشرة مساكين كل واحد ثوبا فما زاد وادناه ما يجوز فيه الصلوة وان شاء اطعم عشرة مساكين. الى قوله فان لم يقدر على احد الا شيئا الثلاثة صام ثلاثة ايام متتابعات (هداية اولین ص ۲۶۱ کتاب الايمان فصل في الكفارة) فقط والله اعلم بالصواب.

اگر تجھ سے صحبت کروں تو تجھ کو طلاق اس سے ایلاء ہوتا ہے یا نہیں :

(سوال ۴۱۵) مکرم و محترم حضرت مفتی صاحب زید مجدکم! السلام علیکم ورحمۃ اللہ وبرکاتہ۔

خدا کرے مزاج گرامی بخیر ہو۔ ایک مسئلہ درپیش ہے اس سلسلہ میں بہت پریشان ہوں، آپ سے اس کی تحقیق مطلوب ہے۔ وہ یہ کہ ایک صاحب میرے پاس آئے تھے انہوں نے مسئلہ پوچھا کہ میں نے اپنی بیوی سے یہ کہہ دیا تھا ”اگر میں تجھ سے وطی کروں تو تجھ کو طلاق“ پھر اس دوران وہ صاحب جماعت میں چلے گئے اور لمبا وقت (تقریباً سات ماہ) جماعت میں گزرا، واپسی میں مجھ سے پوچھا کہ اس جملہ کا کیا حکم ہے؟ میں نے جواب دیا کہ تم جب وطی کرو گے تو اس کو طلاق پڑے گی اور صریح ہے اس لئے اس سے رجوع کر سکتے ہو، چنانچہ وہ یہ جواب لے کر چلا گیا اور اسی کے مطابق رجوع کر لیا، ان کے سب تعلقات ٹھیک ہو گئے تو میں یہ معلوم کرنا چاہتا ہوں کہ کیا یہ جواب صحیح



ہے؟ لمبا وقت غائب ہونے کی وجہ سے اس پر ایلاء کا اطلاق ہوگا؟ اور تجدید نکاح کی ضرورت ہوگی؟ امید ہے کہ جواب مرحمت فرمائیں گے، مجھ پر بڑی گرائی اور فکر ہے۔ بیوا تو جروا۔

(الجواب) مذکورہ صورت میں ایلاء ہو گیا جس کا حکم یہ ہے کہ وہ شخص اگر چار ماہ کے اندر اندر صحبت کر لیتا تو طلاق رجعی واقع ہو جاتی، رجوع کرنا کافی ہوتا اور ایلاء ساقط ہو جاتا، لیکن صورت مذکورہ میں چار ماہ گزر گئے اور صحبت نہیں کی تو چار ماہ گزرنے پر ایک طلاق بائن واقع ہو گئی۔ بتراضی طرفین تجدید نکاح کے بعد ایک ساتھ رہ سکتے ہیں، اس صورت میں رجوع کرنا کافی نہیں۔

ہدایہ اولین میں ہے: ولو حلف بحج او بصدقة او عتق او طلاق فهو مؤل لتحقق المنع باليمين وهو ذكر الشرط والجزاء والحلف بالطلاق ان يعلق قربانها طلاقها او طلاق صاحبته (ہدایہ اولین ص ۲۸۳ باب الایلاء)

عنا یہ شرح ہدایہ میں ہے (قوله ولو حلف بحج او بصوم) لما فرغ من بيان اليمين بالله في الایلاء شرع في بيان اليمين بغير الله بذكر الله الشرط والجزاء بان يعلق قربانها بحج او صوم او صدقة او طلاق او عتق فانه يصير مؤل لتحقق المنع باليمين بذكر الشرط والجزاء (عنا یہ شرح ہدایہ ص ۲۰۳ مع فتح القدير ايضاً)

درمختار میں ہے: وان قربتك فعلى حج او نحوه ..... او فانت طالق او عبده حر ..... فان قربها في المدة ..... حنث وحينئذ (ففي الحلف بالله وجبت الكفارة وفي غيره وجب الجزاء وسقط الایلاء) لانتفاء اليمين (والا) يقربها (ابنت بواحدة) بمضيها الخ شامی میں ہے (قوله وفانت طالق او عبده حر) ..... فان قربها تطلق رجعية ويعتق العبد (درمختار ورد المختار ص ۷۵۴ ج ۲ باب الایلاء)

بہشتی زیور میں ہے، مسئلہ: خدا کی قسم نہیں کھائی بلکہ یوں کہا اگر تجھ سے صحبت کروں تو تجھ کو طلاق ہے تب بھی ایلاء ہو گیا، صحبت کرے گا تو رجعی طلاق پڑھ جاوے گی اور قسم کا کفارہ اس صورت میں نہ دینا پڑے گا، اور اگر صحبت نہیں کی تو چار مہینے کے بعد طلاق بائن پڑ جاوے گی اور اگر یوں کہا، اگر تجھ سے صحبت کروں تو میرے ذمہ ایک حج ہے یا ایک روزہ ہے یا ایک روپیہ کی خیرات ہے یا ایک قربانی ہے تو ان سب صورتوں میں بھی ایلاء ہو گیا، اگر صحبت کرے گا تو جو بات کہی ہے وہ کرنی پڑے گی اور کفارہ نہ دینا پڑے گا اور اگر صحبت نہ کی تو چار مہینے کے بعد طلاق پڑ جاوے گی۔ (بہشتی زیور ص ۷۷ چوتھا حصہ، بی بی کے پاس نہ جانے کی قسم کھانے کا بیان) فقط واللہ اعلم بالصواب۔

صحبت ترک کر کے عورت کو مثل ماں کے سمجھنا :

(سوال ۴۱۶) جب میں عورت کے پاس ہم بستری کے لئے گیا۔ تو اس نے حسب مرضی صحبت سے انکار کیا جس بنا پر غصہ آ گیا۔ میں نے غصہ کی حالت میں کہا کہ قرآن شریف کو گواہ بناتا ہوں کہ اب کبھی تیرے ساتھ صحبت نہ کروں گا۔ تو میری ماں کی مثل ہے۔ یہ بات بار بار طلاق نہیں بلکہ ہم بستری نہ کرنے کے ارادہ سے کہی تو شرعی حکم کیا ہے؟ میری

لئے جائز ہے یا نہیں؟ اس کی بہت بڑی فکر ہے۔ خدا کا خوف ہے فتویٰ دے کر ممنون فرمائیں۔  
 (الجواب) مذکورہ صورت قسم کی نہیں ہے، ظہار کی ہے۔ لہذا کفارہ ظہار کی ادائیگی سے پہلے عورت کے ساتھ جماع وغیرہ ناجائز ہے۔ کفارہ میں مسلسل دو ماہ کے روزے رکھے، اس کی استطاعت نہ ہو تو صبح و شام دونوں وقت ساٹھ مسکینوں کو کھانا کھلائے۔ یا ہر ایک کو بنگالی وزن سے پونے دو سیر گہیوں دے دے۔ تو کفارہ ادا ہو جائے گا اور عورت کے ساتھ صحبت بھی جائز ہو جائے گی۔<sup>(۱)</sup>

(۱) الظہار هو تشبہ الزوجة او جزء منها شائع او معبر به عن الكل بما لا يحل النظر اليه من المحرمة على التابيد ولو برضاء و صهرية كذا في فتح القدير. فتاویٰ عالمگیری الباب التاسع فی الظہار ج. ۱ ص ۵۰۵ کفارۃ الفطر و کفارۃ الظہار واحده و هي عتق رقبة مؤمنة او كافرة فان لم يقدر على العتق فعليه صيام شهرين متتابعين وان لم يستطع فعليه اطعام ستين مسکینا کل مسکین صاع من تمر او شعیرا و نصف صاع من حنطة. فتاویٰ عالمگیری، کتاب الصوم المتفرقات ج. ۱ ص ۲۱۵.

## تنسیخ نکاح

نامردی کی حالت میں طلاق ”خلع“ کر سکتے ہیں :

(سوال ۴۱۷) ایک شخص کی چار سال سے شادی ہو گئی ہے۔ معلوم ہوا کہ وہ نامرد ہے۔ عورت نو جوان ہے آج دو برس ہوئے اس کے والد کے ہاں ہے لڑکی کا باپ اس سے طلاق مانگتا ہے تو طلاق نہیں دیتا اور کہتا ہے کہ اور دو سال کے بعد دوں گا۔ دوا کرنے کو کہتا ہے چار سال ہوئے اچھا نہیں ہوا ہے تو اب کیا اچھا ہوگا۔ مرض زائل ہونے کی کوئی بھی علامت واضح نہیں ہوتی، اب جوان لڑکی ہے، کچھ فعل شیع ہو جائے تو اس کے والدین کی عزت کا سوال ہے۔ اس کام کے لئے کورٹ (عدالت) کی طرف رجوع کرنے کا ارادہ ہے۔ قبل اس کے شریعت کیا کہتی ہے وہ معلوم کر کے کورٹ کو پہنچیں گے لہذا جواب تاکید سے روانہ فرمائیں؟

(الجواب) صورت مسئلہ میں اولاً خلع کرانے کی کوشش کر کے یعنی مہر باقی ہو تو وہ معاف کر کے طلاق کا مطالبہ کرے۔ طلاق نہ دے تو اپنا معاملہ شرعی قاضی یا مسلمان حاکم اور جہاں یہ میسر نہ ہو تو جماعت مسلمین (مسلمان پنجایت جس میں تجربہ کار عالم بھی ہو یا عالم کی رائے کے مطابق عمل ہوتا ہو) کے سامنے معاملہ پیش کرے مسلمان حاکم کو غیر مسلم گورنمنٹ کی جانب سے مذکورہ معاملہ کے فیصلہ کا قانوناً اختیار دیا گیا ہو تو اس کی کچھری (عدالت) میں مقدمہ دائر کیا جاسکتا ہے۔ یا میاں بیوی دونوں رضا مند ہو کر کسی معاملہ فہم عالم کو حکم (پنج) مقررہ کر لیں۔ پھر یہ حضرات (شرعی قاضی، مسلم جج اور پنج) معاملہ کی پوری تحقیق و تفتیش شرعی شہادت وغیرہ سے کریں، نامردی ثابت ہو جائے تو علاج کے لئے ایک سال کی مزید مہلت دیں، اچھا نہ ہونے پر اگر مرد طلاق دینے پر آمادہ نہ ہو قاضی۔ مسلمان حاکم یا جماعت مسلمین یا عالم پنج اس نکاح کو فسخ کر سکتے ہیں۔ حضرت سعید بن مسیب کا بیان ہے کہ جو کوئی کسی عورت سے نکاح کرے اس کے ساتھ مجامعت کرنے کی طاقت اس میں نہ ہو (نامرد ہو) تو اس کو ایک برس کی مہلت دی جائے۔ اگر اس مدت میں صحبت کرے تو فیہا ورنہ اس عورت کو مرد سے الگ کر دیا جائے۔ (مؤطا امام مالک ص ۲۱۴ مجتہبائی) (۱)

اور فقہ کی معتبر کتاب قدوری میں ہے۔ واذا كان الزوج عنيماً اجله الحاكم حولاً فان وصل في هذه المدة فلا خيار لها والا فرق بينهما ان طلبت المرأة ذلك (ص ۱۶۶ مطبع العليمی لاہور) یعنی جب شوہر نامرد ہو تو مسلمان حاکم اس کے علاج کے لئے ایک برس کی مدت دے۔ اس مدت میں اگر وہ عورت کے قابل ہو جائے تو بہتر ورنہ عورت اگر مطالبہ کرے تو دونوں میں تفریق کر دی جائے گی (الحیلہ الناجزہ) عورت کی تفریق میں غیر مسلم جج کا فیصلہ شرعاً معتبر نہیں۔ لہذا قانونی کارروائی کے بعد شرعی پنجایت یا متفقہ پنج معاملہ کی سماعت کر کے فسخ نکاح کا فیصلہ کریں۔

(۱) عن سعید بن مسیب أنه كان يقول من تزوج امراته فلم يستطع ان يمسه فانها يضرب له اجل سنة فان مسه والا فرق بينهما، اجل الذي لا يمسه امراته (ص ۵۲۸)



## مفقود کا شرعی حکم کیا ہے:

(سوال ۴۱۸) تقریباً بیس برس کی لڑکی کی شادی چار برس پہلے ہوئی تھی۔ شادی کے ڈیڑھ دو برس بعد اس کا خاوند گم ہو گیا ہے۔ حسب امکان جستجو کی مگر پتہ نہ لگا۔ تقریباً بیس ماہ سے بالکل لاپتہ ہے عورت کو شوہر کی جائداد میں سے نفقہ و لباس نہیں ملتا، تو اب عورت کیا کرے؟ اور اس کے نفقہ و لباس کا ذمہ دار کون؟ اس طرف کے علماء سے مسئلہ دریافت کرنے پر کہا کہ نوے برس تک انتظار کرے اس پر آشوب دور میں جوان عورت کے لئے شریعت مطہرہ میں کچھ گنجائش ہو تو عربی عبارت کے حوالہ سے جواب دیں۔ بینواتو جروا۔

(الجواب) جمہور ائمہ و مجتہدین کا اجماع یہی ہے کہ لاپتہ شخص کو مال و جائداد کے بارے میں اس وقت تک زندہ مانا جائے گا جب تک اس کی ہم عمر زندہ ہیں۔ جب اس کی بستی میں اسکے ہم عمر مر جائیں تب اس کو بھی متوفی اور مروہ تسلیم کیا جائے گا اور اس کا ترکہ تقسیم کر دیا جائے گا اور نوے سال کی مدت ایسی مانی گئی ہے کہ اس کے ہم عمر ختم ہو جائیں۔ اس ضابطہ کی بنا پر عورت کو بھی نوے سال کے بعد بیوہ ماننا چاہئے۔ (ہاں بعض صورتوں میں جیسے کہ جنگ میں گم ہو گیا ہو یا ٹی بی یا کنیسر وغیرہ مہلک امراض میں غائب ہو گیا ہو یا دریا میں کام کرتے ہوئے لاپتہ ہو گیا ہو اور شرعی قاضی کو اس کی موت کا غالب گمان ہو جائے تو موت کا حکم دے سکتا ہے)

لیکن حضرت امام مالکؒ نے عورت کے بارے میں چند شرطوں کے ساتھ چار برس کی مدت متعین فرمائی ہے۔ دلیل میں حضرت عمرؓ کا فیصلہ ہے کہ ایما امرأة فقدت زوجها فلم يدر أين هو فانها تنتظر اربع سنين ثم تعتد اربعة اشهر وعشرا ثم تحل. (موطا امام مالکؒ ص ۲۰۹ عدة النسي تفقد زوجها) (ترجمہ) جس عورت کا خاوند مفقود ہو جا۔ ے اور پتہ نہ چلے کہ وہ کہاں ہے (زندہ ہے یا مر گیا) تو عورت (شرعی قاضی وغیرہ کے حکم سے) چار برس انتظار کرے۔ پھر چار ماہ دس دن عدت گزار کر نکاح کر سکتی ہے۔

حضرت امام احمد بن حنبلؒ نے بھی بعض مواقع میں چار برس کی مدت تسلیم کی ہے۔ اور اب وقت کی نزاکت اور پر آشوب دور کا لحاظ کر کے ناچاری و مجبوری کی صورت میں حنفی فقہاء بھی حضرت امام مالکؒ کے مذہب کے مطابق چار برس کی مدت کا فتویٰ دیتے ہیں۔ لو افتنی حنفی فی هذه المسئلة بقول مالک عند الضرورة لا بأس به عمدة الرعاية على شرح الوقايہ (ج ۲ ص ۳۱۳ کتاب المفقود الدر المنتقى شرح الملتقى ج ۱ ص ۱۲۲) شامی (ج ۳ ص ۴۵۶)

خلاصہ یہ کہ اگر کسی عورت کا خاوند لاپتہ ہو جائے اور یہ بھی معلوم نہ ہو کہ زندہ ہے یا مر گیا، اور عورت نفقہ و لباس سے عاجز ہو یا عفت کے ساتھ زندگی گزارنا دشوار ہو تو ایسی مجبوری کی صورت میں عورت اپنا مقدمہ شرعی قاضی کی عدالت میں دائر کرے۔ جہاں شرعی قاضی نہ ہو اور مسلم جج کو گورنمنٹ نے اس جیسے مقدمہ کا شرعی فیصلہ کرنے کا اختیار دیا ہو تو اس مسلم جج کے یہاں مقدمہ دائر کرے۔ یادیندار مسلمانوں کی پنچایت میں (جو شریعت کے مطابق فیصلہ کر سکے) اپنا مقدمہ پیش کر کے جدائی کا مطالبہ کرے، تو قاضی وغیرہ معاملہ کی تحقیق و تفتیش کر کے عورت کو مزید چار برس انتظار کرنے کا حکم دیں، چار برس بعد پھر عورت کے مطالبہ پر شوہر کی وفات کا حکم صادر کر کے وفات کی عدت گزار کر

نکاح کرنے کی اجازت دے سکتے ہیں۔ اگر عورت مدت دراز تک صبر کر کے عاجز و تنگ آگئی ہو اور مزید چار برس صبر نہ کر سکتی ہو، اور فتنہ میں مبتلا ہونے کا نہایت قوی اندیشہ ہو تو ایسے خطرناک موقع پر مالکی مذہب کے مطابق فقط ایک برس انتظار کر کر جدائی کر کے عدت طلاق گزار کر قاضی وغیرہ نکاح کی اجازت دے سکتے ہیں۔ (الحیلة الناجزة ص ۶۱ بالفاظہ) عدت ختم ہونے تک عورت لاپتہ خاوند کی جائداد میں نفقہ و لباس وغیرہ خرچ لینے کی شرعاً حق دار ہے۔

غیر مسلم حج تفریق کرے تو کیا شرعاً اس کا فیصلہ معتبر ہے :

(سوال ۴۱۹) بمبئی میں ایک لڑکی کی شادی ہوئی۔ پانچ برس ہوئے۔ لڑکا افریقہ میں ہے۔ فی الحال لڑکی کی عمر بیس برس کی ہے۔ شادی کے بعد لڑکے نے اس کو نہیں بلایا، نہ نفقہ وغیرہ بھیجتا ہے، خطوط لکھے مگر جواب ندارد۔ طلاق کا مطالبہ کیا تب بھی جواب نہیں دیا۔ بالآخر بمبئی کورٹ میں مقدمہ دائر کر کے طلاق حاصل کی، کیا یہ طلاق واقع ہوئی؟ ورنہ حصول طلاق کی کیا صورت ہے؟ اب تک کے نفقہ و مہر کی حق دار ہے؟ اگر ہے تو کیا بذریعہ دیوانی اس کی وصول یابی درست ہے۔

(الجواب) صورت مسئلہ میں غیر مسلم مجسٹریٹ (جج) کا فیصلہ شرعاً معتبر نہیں ہے، لہذا لڑکی نکاح نہیں کر سکتی اور اگر کرے تو وہ غیر معتبر ہے۔ لہذا اس مقدمہ کو مسلم جماعت یعنی دیندار مسلم پنچایت کے سامنے پیش کیا جائے جس میں ماہر عالم بھی ہو۔ یہ پنچایت شرعی شہادت وغیرہ کے ذریعہ معاملہ کی تحقیق کر کے فسخ نکاح کا فیصلہ کرے اب عورت شرعی نقطہ نظر کے بموجب آزاد ہوگی۔ عورت مہر کی حق دار ہے۔ لیکن ایام گزشتہ کے نفقہ کی حقدار نہیں۔ والنفقة لا تصیر دینا الا بالقضاء او الرضاء (درمختار)

(قوله والنفقة لا تصیر دینا) ای اذا لم ینفق علیہا بان غاب عنها او کان حاضراً فامتنع فلا یطالب بہا بل تسقط بمضی المدة. (درمختار مع الشامی ج ۲ ص ۹۰۶ باب النفقة مطلب لا تصیر النفقة دینا الا بالقضاء او الرضاء).

بحالت مجبوری کورٹ سے طلاق لینا کیسا ہے :

(سوال ۴۲۰) میری لڑکی عاقلہ بالغہ ہے اس کا نکاح ہوا تین برس کے بعد اس کے شوہر کا دماغ خراب ہو گیا۔ اس کا علاج کیا مگر کوئی فرق نہیں۔ اب وہ نہ کچھ کرتا ہے اور اس کو مار پیٹ کرتا ہے۔ لڑکی بڑی پریشان تھی۔ اسی درمیان اس کا جیٹھ بمبئی سے آیا وہ میرے گھر چھوڑ گیا۔ لڑکی کی پریشانی محسوس کر کے اور اس کی تکلیف دیکھ کر اس کے ساتھ رہنا نہیں چاہتی اور وہ طلاق نہیں دیتا اب میری لڑکی شرعاً کس طرح علیحدہ ہو سکتا ہے؟ کیا کورٹ سے طلاق لی جاسکتی ہے؟ اور یہ شرعاً تسلیم ہوگی؟ بینو تو جروا۔

(الجواب) لڑکی کو چاہئے کہ تقدیر پر راضی رہے۔ زمانہ یکساں طور پر نہیں رہتا اگر لڑکی اس قدر پریشان ہو کہ شوہر کے ساتھ زندگی بسر کرنا دشوار ہو تو شوہر کو مہر معاف کر کے، یا کچھ دے کر اس سے طلاق حاصل کر لے۔ شوہر طلاق کے لئے راضی نہیں ہے۔ جوانی کی وجہ سے عورت میں تحمل نہیں۔ یا شوہر بالکل دیوانہ ہو، یا کوئی ذریعہ معاش نہ ہو، تو عورت شرعاً قاضی کی کچہری میں مقدمہ دائر کرے۔ شرعی قاضی نہ ہو تو مسلم جج کی عدالت میں مقدمہ دائر کرے۔ جس کو شرعی قانون



کے مطابق ڈگری کا اختیار ہو، اور فیصلہ کرتا ہو ورنہ دیندار مسلمانوں کی پنچائت میں (جس میں تجربہ کار عالم بھی ہو) لڑکی اپنا مقدمہ داخل کرے اور یہ پنچائت شرعی قانون کے مطابق علیحدگی کا فیصلہ کر دے تو لڑکی علیحدہ ہو سکتی ہے۔ غیر مسلم مجسٹریٹ کا فیصلہ معتبر نہیں۔ جب تک مسلمان پنچائت فیصلہ نہ کرے کورٹ کے فیصلہ پر عمل نہ کیا جائے۔ (الحیلۃ الناجزہ) فقط واللہ اعلم بالصواب۔

### شوہر نہ بلائے اور نہ طلاق دے تو خلاصی کی کیا صورت :

(سوال ۴۲۱) میرا شوہر دس برس سے مجھے بلاتا نہیں، کسی قسم کی پرسش احوال نہیں کرتا اور خرچ بھی نہیں دیتا۔ اس نے دوسری شادی کر لی ہے۔ وہ مجھے طلاق بھی نہیں دیتا تو میں کیا کروں؟ میرے والدین غریب ہیں۔ لہذا آپ شرع کے مطابق خلاصی ہو سکے۔ ایسی رہنمائی فرمائیں۔

(الجواب) شوہر راضی نہ ہو تو مہر معاف کر کے، یا زیور وغیرہ دے کر خلع کر کے علیحدہ ہو جائے شوہر اس پر بھی رضامند نہ ہوتا ہو تو قانونی طور پر طلاق دینے پر مجبور کیا جائے۔ اگر شوہر طلاق نہ دے اور کورٹ طلاق کا فیصلہ کرے تو یہ فیصلہ شرعی قانون نہ ہونے کی وجہ سے معتبر نہیں ہے۔ لہذا مسلم پنچائت کے سامنے (جس میں معاملہ فہم مستند عالم بھی ہوں اپنا مقدمہ پیش کیا جائے۔ مسلم پنچائت از سر نو شرعی کارروائی کر کے شوہر سے طلاق دلائے یا از خود طلاق کا فیصلہ کرے تو عدت گزار کر دوسرے سے نکاح کر سکتی ہے۔ (الحیلۃ الناجزہ) فقط واللہ اعلم بالصواب۔

### زوجہ مفقود کے فیصلہ کے لئے کمیٹی کا انتخاب کون کرے؟ اور فیصلہ کا طریقہ کار کیا ہے :

(سوال ۴۲۲) زوجہ مفقود کا ایک مسئلہ ہمارے مدرسہ میں آیا ہے، الحیلۃ الناجزہ کا مطالعہ کیا ہے اس وقت اس کے متعلق ایک دو باتیں دریافت طلب ہیں۔

(۱) جماعت مسلمین کو تشکیل کون دے گا؟ جن کے پاس یہ مسئلہ آیا ہے وہ لوگ خود بخود کمیٹی بنالیں یا عامہ مسلمین کمیٹی کے ارکان کا انتخاب کریں؟

(۲) جب عورت یا کسی اور کا بیان لیا جائے تو اس وقت کمیٹی کے تمام ارکان کا ہونا ضروری ہے یا صرف صدر کا ہونا کافی ہے؟ اور اسی طرح صدر کا فیصلہ معتبر ہوگا یا سب ارکان کا متفقہ فیصلہ ہونا ضروری ہے؟ بیوقوف تو جروا۔

(الجواب) (۱) جہاں قاضی شرعی موجود نہ ہو وہاں حکومت کی جانب سے اس قسم کے مقدمات کے تصفیہ کے اختیارات، جس مسلمان (مجسٹریٹ) کو حاصل ہو اور وہ مسلمان شریعت کے قانون کے مطابق فیصلہ صادر کرے تو اس کا فیصلہ بھی قضاء قاضی کے قائم مقام ہو جاتا ہے، جہاں حکومت کی جانب سے اس قسم کا انتظام نہ ہو اور عامہ مسلمین اس قسم کے معاملات کے تصفیہ کے لئے اہل علم اور معاملہ فہم کی کم از کم تین افراد پر مشتمل پنچائت قائم کریں تو اس کا فیصلہ بھی قضاء قاضی کے قائم مقام ہو جاتا ہے جہاں ایسی پنچائت نہ ہو میاں بیوی خاس اپنے مقدمہ کے لئے اہل علم اور معاملہ فہم دیندار اشخاص پر مشتمل پنچائت کو اختیارات دے کر فیصلہ چاہیں تو اس پنچائت کا متفقہ فیصلہ بھی ان کے حق میں قضاء قاضی کے قائم مقام ہوگا۔

(۲) بیانات لینے اور واقعات کی تحقیق و تفتیش کے وقت سب کا موجود ہونا ضروری ہے، اور فیصلہ بھی وہی



معتبر ہوگا جو متفقہ ہو صرف صدر کی تحقیق و فیصلہ معتبر نہ ہوگا۔ فقط واللہ۔ فقط واللہ اعلم۔

### شوہر عینین اور متعنت ہو تو عورت کیا کرے :

(سوال ۴۲۳) ہماری شرعی پنچایت میں عینین کے متعلق مقدمہ آیا ہے، رشتہ ازدواج کو بارہ سال گزر چکے ہیں، آٹھ سال پہلے تک مرد نے عورت سے جماع کیا تھا اس کے بعد اسے قدر نہ رہی ”الحیلۃ الناجزۃ“ کے مطابق تفریق نہیں کرائی جاسکتی مگر ہماری مدعیہ جوان اور صحت مند ہے۔ شوہر نہ اپنا علاج کراتا ہے نہ دیگر خدمات سے عورت کو خوش رکھنے کی کوشش کرتا ہے۔ ہماری رائے میں موجودہ ماحول کے مطابق ہماری شرعی پنچایت کو اگر شوہر ہمارا تعاون کرے تو اسے ایک سال کی مدت دینی چاہئے، اور اگر اس ایک سال کی مدت کے اندر بھی اس میں قدرت پیدا نہیں ہوتی تو ہمیں تفریق کر دینی چاہئے اور اگر شوہر ہمارا بالکل تعاون ہی نہ کرے تو کیا اس صورت میں بھی ہم تفریق کر سکتے ہیں؟ ہماری شرعی پنچایت میں مستند اور متدین علمائے کرام شامل ہیں، اس مسئلہ میں ہمیں کس نہج سے فیصلہ کرنا چاہئے؟ آپ سے رہنمائی کی درخواست ہے۔ (از احمد آباد)

(الجواب) صورت مذکورہ میں عورت کو تفریق کا حق حاصل نہیں ہے، مناسب یہ ہے کہ شوہر کو علاج کے لئے مہلت دی جائے اور تعاون بھی کیا جائے، اگر صحت یاب نہ ہو تو خلع وغیرہ پر رضا مند کیا جائے انکار کرے اور نہ چھوڑنے پر مصر ہو اور عورت جوان ہونے کی وجہ سے بلا شوہر نہ رہ سکے ابتلائے معصیت کا قوی اندیشہ ہو تو وہ جبراً اوکراہا طلاق حاصل کرنے کی مجاز ہوگی، انشاء اللہ العزیز عند اللہ وہ ماخوذ نہ ہوگی، یعنی اگر شوہر متعنت ہو اور عورت کو وقوع زنا کا قوی اندیشہ ہو تو اسے تفریق کا حق ملنا چاہئے۔ ہذا ملاحظہ فرمائی۔ فقط واللہ اعلم بالصواب۔

### شوہر شیعہ بن جائے تو تفریق ضروری ہے یا نہیں

(سوال ۴۲۴) بوقت نکاح شوہر اور بیوی دونوں اہل سنت والجماعت عقیدے کے تھے مگر دو برس ہوئے شوہر شیعہ ہو گیا ہے، بیوی اپنے عقیدے پر قائم ہے، شوہر بیوی پر شیعہ مذہب اختیار کرنے کے لئے دباؤ ڈال رہا ہے، بیوی انکار کر رہی ہے اس وجہ سے دونوں میں اختلاف شدت اختیار کر گیا ہے جس کی بناء پر لڑکی اپنے میکہ چلی آئی ہے اور خاوند کے گھر بھیجا جائے یا اور کوئی صورت اختیار کی جائے۔ مینواتو جروا۔

(الجواب) ہوالموافق للصواب: شیعوں کے مختلف العقائد فرقتے ہیں، بعض فرقوں کے عقائد حد کفر تک پہنچے ہوئے ہیں اور باقی متبدع اور گمراہ ہیں تفصیل کے لئے ملاحظہ ہو فتاویٰ رحمیہ جلد ۳ ص ۱۳۵ (جدید ترتیب کی مطابق، محرمات کے باب میں، بعنوان، شعیہ لڑکی سے سنی لڑکے کا نکاح؟ سے دیکھ لیا جائے۔ از مرتب) اہل سنت والجماعت مسلک چھوڑ کر شیعہ مسلک اختیار کرنے والا مرد وہ ہے اس نے مسلک حق کی توہین کی ہے اس کے سوء خاتمہ کا اندیشہ ہے، لہذا جب تک تائب ہو کر مسلک حق اختیار نہ کرے عورت کے لئے جائز نہیں ہے کہ اس کے پاس رہے عورت کو چاہئے کہ مسلم پنچایت میں اپنا مقدمہ دائر کرے اور تفریق کا مطالبہ کرے تحقیقات کے بعد جو شرعی فیصلہ ملے اس کے مطابق عمل کرے۔ فقط واللہ اعلم بالصواب۔

شوہر نہ طلاق دے اور نہ حقوق زوجیت ادا کرے تو اس سے خلاصی کی کیا صورت ہے :

(سوال ۴۲۵) ایک شخص برما میں ہے اور اس کی بیوی ہندوستان میں ہے اور وہ جوان ہے تقریباً پندرہ سال سے خاوند نے نہ خط لکھا نہ خرچ بھیجا بلکہ خط کا جواب بھی نہیں دیتا، نہ طلاق کا مطالبہ پورا کرتا ہے ان حالات میں کیا یہ عورت دوسرا نکاح کر سکتی ہے اس کے شرائط کیا ہیں؟ جواب مرحمت فرمائیں، مینواتو جروا۔

(الجواب) بغیر طلاق حاصل کئے دوسرا نکاح نہیں ہو سکتا، عورت تفریق چاہتی ہے تو شرعی قاضی یا مسلم پنچایت کے سامنے (جس میں مستند عالم ہونا ضروری ہے) اپنا مقدمہ پیش کرے اور تفریق کا مطالبہ کرے شرعی قاضی اور مسلم پنچایت کو تحقیق کے بعد طلاق واقع کرنے اور تفریق کرنے کا حق ہوتا ہے، شرائط اور طریقہ معلوم کرنے کے لئے ”الحیاء الناجزہ“ کا مطالعہ کرنا ضروری ہے۔ فقط واللہ اعلم بالصواب۔

زوجہ مفقود کے حق میں غیر مسلم حج کا فیصلہ معتبر ہے یا نہیں

(سوال ۴۲۶) ایک لڑکا سات سال سے لاپتہ ہے اس کی طرف سے کوئی خط و کتابت نہیں اس کے نکاح میں ایک عورت ہے وہ عورت اور اس کے رشتے دار دوسری جگہ نکاح کرنا چاہتے ہیں لڑکی کی طرف سے کورٹ میں فریاد درج کی گئی کہ میرا شوہر لاپتہ ہے اور مجھ کو کورٹ کی جانب سے دوسری جگہ نکاح کرنے کی اجازت ملنی چاہئے، دو تین ماہ کورٹ میں کیس (مقدمہ) چلنے کے بعد کورٹ نے اس کو دوسری جگہ نکاح کرنے کی اجازت دے دی ہے، کیا اب یہ عورت دوسری جگہ نکاح کر سکتی ہے؟ اس کورٹ سے اجازت ملنے پر اس کا دوسری جگہ نکاح ہو رہا ہے کیا اس نکاح میں شرکت کرنے والے حضرات از روئے شرع گنہگار ہوں گے؟ اگر شرعاً یہ نکاح جائز ہے تو اس کی عدت کے لئے کیا صورت ہوگی؟ مینواتو جروا۔

(الجواب) جہاں قاضی شرعی موجود نہ ہو وہاں اگر حکومت کی جانب سے اس قسم کے مقدمات کے تصفیہ کے اختیارات مسلم مجسٹریٹ کو حاصل ہوں اور وہ مسلم مجسٹریٹ شریعت کے موافق فیصلہ کرے تو اس کا فیصلہ بھی قضائے قاضی کے قائم مقام ہو جاتا ہے، اور عدت گزار کر دوسری جگہ نکاح کر لینا درست ہو جاتا ہے، غیر مسلم مجسٹریٹ کا فیصلہ ایسے معاملات میں معتبر نہیں ہوتا اس لئے طلاق واقع نہ ہوگی اور نکاح درست نہ ہوگا، جو لوگ باوجود علم رکھنے کے سرترا کر کریں گے اور حصہ لیں گے وہ سخت گنہگار ہوں گے، اس صورت میں میاں بیوی کی طرف سے چند ذمہ دار اشخاص تین افراد پر مشتمل پنچایت قائم کریں جس میں کم از کم ایک مستند عالم بھی ہو اور ان کو فریقین کی جانب سے فیصلہ کا اختیار دیا جائے اور پنچایت کے ارکان شرعی قانون کے موافق تحقیقات کر کے فیصلہ دیں تو وہ فیصلہ بھی قضائے قاضی کے حکم میں ہو جائے گا اور اس فیصلہ کے موافق عمل کرنا درست ہوگا۔ (الحیاء الناجزہ) فقط واللہ اعلم بالصواب۔

شوہر مجنون ہو جائے تو عورت کیا کرے :

(سوال ۴۲۷) ایک آدمی مجنون ہو گیا عورت کو بہت مارتا ہے جو اس کے لئے ناقابل برداشت ہے جس بنا پر وہ اس کے ساتھ رہنے پر راضی نہیں ہے اور وہ جوان ہے شوہر بغیر عصمت و عفت کی زندگی گزارنا اس زمانہ میں مشکل ہے



لہذا طلاق لے کر دوسری جگہ نکاح کرے ایسی کوئی صورت ہے یا نہیں؟ بینوا تو جروا۔

(الجواب) ایسا مجنون جس کو کبھی جنون ہو اور کبھی اچھا ہو جاتا ہو اگر وہ اچھی حالت میں طلاق دے تو معتبر ہے اور عورت مطلقہ ہو جائے گی مگر جنون کی حالت میں طلاق دے تو معتبر نہیں جس طرح نابالغ کی طلاق معتبر نہیں عورت سخت مار پیٹ کی وجہ سے شوہر کے ساتھ نہ رہ سکتی ہو اور جوانی کی وجہ سے بلا شوہر کے زندگی گزارنا بھی دشوار ہو تو شرعی پنچایت کے سامنے (جس میں مستند عالم بھی ہو) عورت مقدمہ دائر کر کے تفریق کا مطالبہ کر سکتی ہے، شرعی پنچایت معاملہ کی تحقیق کرنے کے بعد جنون کے علاج کے لئے شوہر کے سر پرست اور متعلقین کو ایک برس کی مہلت دے اس مدت میں وہ اچھا ہو جائے تو فہماور نہ عورت شرعی پنچایت سے طلاق کا حکم حاصل کر کے پھر عدت گزار کر دوسری جگہ نکاح کر سکتی ہے۔ (احیاء الناجزۃ) فقط واللہ اعلم بالصواب۔

**نسبندی کرانے سے عورت کو تفریق کا حق حاصل ہوگا یا نہیں :**

(سوال ۴۲۸) حضرت المحدث والمحدثہ! عرض خدمت یہ ہے کہ ”دارالقضاء امارت شرعیہ میں عورتوں کی جانب سے ایسے استغاثے پیش ہو رہے ہیں کہ ان کے شوہروں نے نسبندی کرالی ہے اور اس عمل کی وجہ سے وہ قوت تولید سے محروم ہو چکے ہیں اس لئے انہیں شوہر کی زوجیت سے الگ کر کے دوسرے نکاح کی اجازت دی جائے۔

اس سلسلہ میں اہل علم حضرات بالخصوص ماہرین فقہ و فتاویٰ اور ارباب بصیرت سے یہ علمی استفتاء ہے کہ کیا عمل نسبندی کے وجہ سے عورت کو نسخ نکاح کے مطالبہ کا حق ہے یا نہیں؟ اہل قضاء کی اس بنیاد کو نسخ کی بنیاد قرار دے سکتے ہیں یا نہیں؟ مثبت یا منفی جو پہلو جواب کا ہو اس کے لئے ماخذ فقہیہ بھی دیا جائے۔

یہ حقیقت اپنی جگہ مسلم ہے کہ ”نسبندی“ کی وجہ سے مرد کی صرف ایک صلاحیت یعنی ”قوت تولید“ ختم ہو جاتی ہے، بقیہ قدرت علی الجماع والدوائی علی حالہ باقی رہتی ہے، ”توالد و تناسل“ نکاح کے اگر بنیادی مقاصد میں سے ہے تو اس عمل کی وجہ سے ایک عورت مقصد نکاح سے کما حقہ منفع نہیں ہو سکتی ہے اس طرح اس کا یہ حق طلب الولد متاثر و مجروح شرعاً ہوگا یا نہیں؟ از دارالقضاء، امارت شرعیہ بہار و اڑیسہ در بھنگ۔

(الجواب) محض قوت تولید مفقود ہونے کی وجہ سے تفریق نہ ہو سکے گی، لو لم یکن له ماء ویجامع فلا ینزل لا یکون لها حق الخصومة کذا فی النہایۃ (عالمگیری ج ۲ ص ۱۵۶، ۱۵۷) الباب الثانی عشر فی العین) لہذا عورت کو نسخ نکاح کے مطالبہ کا حق نہیں ہے، خلع کر سکتی ہے۔ فقط واللہ اعلم بالصواب۔ ۲۲ رجب ۱۴۹۹ھ۔

**شوہر نامرد ہو تو کیا حکم ہے**

(سوال ۴۲۹) میری لڑکی کا عقد نکاح تین چار ماہ قبل ہوا تھا، وہ چار ماہ اپنے سرال رہی اور اس کے بعد اپنے گھر آ گئی ہے اور شوہر کی بے پرواہی اور آوارگی کی شکایت کرتی ہے اور یہ بھی معلوم ہوا کہ آج تک شوہر نے جنسی تعلقات قائم نہیں کئے ہیں، میں نے اس کے شوہر سے یہ بات کہی تو وہ اس سے انکار کرتا ہے اور کہتا ہے کہ یہ مجھ پر الزام ہے میں نے اس سے ڈاکٹری کرانے کے لئے کہا تو وہ اس سے بھی انکار کرتا ہے، لڑکی وہاں جانے پر بالکل رضا مند نہیں



اس کا شرعی حکم کیا ہے؟ بینوا تو جروا۔

(الجواب) ڈاکٹری کرا کر آپ خود اطمینان کر لیں تب بچی کو بھیجا جائے، اگر شوہر اس کے لئے رضا مند نہ ہو تو خلع کی صورت اختیار کی جائے اور کچھ دے کر نجات حاصل کی جائے بلا طلاق حاصل کئے چھٹکارا مشکل ہے اور دوسری جگہ نکاح کرنا جائز نہیں، شرعی پنچایت ہو تو لڑکی مقدمہ دائر کرے تحقیقات کے بعد جو شرعی فیصلہ ہو اسے تسلیم کیا جائے۔ فقط واللہ اعلم بالصواب۔

**عورت طلاق مغلطہ کا دعویٰ کرے شوہر منکر ہو اس صورت میں شرعی پنچایت کو نکاح منسوخ کرنے کا حق حاصل ہے یا نہیں :**

(سوال ۴۳۰) زید اور اس کی بیوی زینب کے درمیان ایک رات نزاع ہوا، بات بڑھ گئی، زینب کا بیان ہے کہ اس موقع پر زید نے اسے سخت دست کہا اور غصہ میں تین صریح طلاق دے دی، اس کے برعکس زید کا بیان ہے کہ اس موقع پر میں نے زینب کو برا بھلا کہا لیکن طلاق نہیں دی، واضح رہے کہ زید اور زینب کا بیان حلفیہ ہے اور دونوں نے اپنے اپنے بیان ہماری شرعی پنچایت میں حلفیہ درج کرائے ہیں، گواہ کسی کے پاس نہیں ہیں، اراکین پنچایت نے اپنے طور پر تحقیق کی ہے مگر حقیقت حال کی تحقیق سے قاصر رہے، جہاں تک اخلاق و کردار کی بات ہے اہل پنچایت کی نگاہ میں زینب ثقہ ہے دیندار گھرانہ سے تعلق ہے، صوم و صلوة کی پابند ہے، زید پیشہ کے اعتبار سے ڈاکٹری پر مکتس کرتا ہے، نسبندی کے کیس بھی لیتا ہے۔ نکاح دس سال قبل ہوا تھا چار بچے بھی ہیں، شرعی پنچایت نے مصالحت کی ہر ممکن کوشش کی، یہاں تک کہ خلع کی شکل اختیار کرنا چاہی، لیکن زید کے والد کی بے جا مداخلت نے ہر کوشش کو نا کام بنا دیا۔

مندرجہ بالا صورت میں کیا شرعی پنچایت کو نکاح منسوخ کرنے کا حق حاصل ہے؟ ہماری رہنمائی فرمائیں۔ بینوا

تو جروا۔

(الجواب) صورت مسئلہ میں جب عورت کا حلفیہ بیان یہ ہے کہ زید نے اسے تین طلاق دی ہیں اور اس نے خود سنا ہے اور اس کو پورا یقین ہے تو ایسی صورت میں اس کے لئے حلال نہیں ہے کہ شوہر کو اپنی ذات پر قدرت دے اور اس سے ازدواجی تعلقات قائم کرے، اس سے بچنے کی ہر ممکن کوشش کرے، مال دے کر خلع کرے یا اس سے علیحدہ ہو کر کسی اور جگہ رہے اور تجربہ دانہ زندگی پر اکتفا کرے، عورت اور اس کے اولیاء اپنے طور پر کوشش کریں یا شرعی قاضی یا شرعی پنچایت کے ذریعہ کوشش کروائیں، اگر خدا نخواستہ تمام کوششیں بیکار ثابت ہوں، اور شوہر کسی بات پر آمادہ نہ ہو اور شرعی قاضی پنچایت کے سامنے قسم کھا کر طلاق سے انکار کر دے تو اس صورت میں پورا گناہ شوہر اور اس کی حمایت کرنے والوں پر ہوگا، صورت مسئلہ میں چونکہ طلاق کا ثبوت شرعی گواہوں سے نہیں ہو رہا ہے اور شوہر حلفیہ طلاق کا منکر ہے تو شرعی قاضی یا شرعی پنچایت نہ وقوع طلاق کا فیصلہ کر سکتے ہیں نہ منسوخ نکاح کا۔ شامی میں ہے۔ والمرأة كالقاضي اذا سمعته او اخبرها عدل لا يحل لها تمكينه والفتوى على انه ليس لها قتله ولا تقتل نفسها بل تغدى نفسها بمال او تهرب كما انه ليس له قتلها اذا حرمت عليه وكلما هرب ردته بالسحر، وقضى البرازية عن الا وزجندی انها ترفع الا مر للقاضي فان حلف ولا بينة لها فلا ثم عليه اد قلت

اذا لم تقدر علی الفداء او الهرب والا علی منعه عنها فلا ینافی ما قبله (شامی ص ۵۹۲ ج ۱ باب الصریح) البحر الرائق میں ہے والسراة کالقاضی اذ سمعته او اخبرها عدل لا یحل لها یمکنه هکذا اقتصر الشارحون و ذکر فی البرازیة و ذکر الا ورجندی انہاء رفع الا مرالی القاضی فان لم یکن لها بینة تحلفه فان حلف فالانہم علیہ او لا فرق فی البائن بین الواحدة والثلاث او وهل لها ان تقتله اذا اراد حماعتها بعد علمها بالبینونة فیہ قولان والفتویٰ انہ لیس لها ان تقسم ..... الی قوله ..... وعلیہا ان تفدی نفسها بمال او یهرب الخ (البحر الرائق ص ۲۵۷ ج ۳ باب الطلاق) فقط واللہ اعلم بالصواب

## کورٹ صرف عورت کی درخواست پر منسوخ نکاح یا طلاق کا فیصلہ کر لے تو شرعاً معتبر ہے یا نہیں :

(سوال ۴۳۱) مخدوم المکرم حضرت مفتی صاحب مدظلہم بعد سلام مسنون! مزاج اقدس بخیر ہوگا، احقر پر کنیڈا سے ایک سوال آیا ہے آپ کی خدمت میں ارسال ہے جواب عنایت فرمائیں۔

ایک عورت نے کنیڈا میں کورٹ پر درخواست دی کہ میں اپنے شوہر کے ساتھ رہنا نہیں چاہتی مگر شوہر طلاق دینا نہیں چاہتا، یہی وجہ ہے کہ اس نے کورٹ میں نہ کسی تحریر پر دستخط کئے ہیں نہ طلاق نامہ لکھنے کے لئے کہا اور نہ زبان سے طلاق دی، عورت نے اپنے دستخط کر کے کورٹ میں جو درخواست پیش کی اسی درخواست کو بنیاد بناتے ہوئے کورٹ نے اپنا تحریری فیصلہ عورت کو دیدیا جس میں دونوں کے درمیان تفریق کر دینے کا تذکرہ ہے تو شرعی اعتبار سے عورت پر طلاق واقعی ہوئی یا نہیں اور دونوں کے درمیان تفریق ہوگئی یا نہیں؟ نکاح باقی رہا یا نہیں؟ بیٹو تو جو روا۔

(الجواب) صورت مسئلہ میں عورت نے اپنے طور پر شوہر سے علیحدگی اختیار کرنے کے لئے کورٹ میں درخواست دی مگر شوہر طلاق دینا نہیں چاہتا، اسی وجہ سے نہ اس نے کسی تحریر پر دستخط کئے نہ خود طلاق نامہ لکھانہ کسی کو لکھنے کے لئے بیکل بنایا اور نہ زبانی طلاق دی، کورٹ نے عورت کی درخواست پر منسوخ نکاح کا فیصلہ کر دیا تو یہ فیصلہ شرعی اعتبار سے غیر معتبر ہے اور اس سے نہ نکاح منسوخ ہوگا اور نہ عورت طلاق واقع ہوگی۔

اس قسم کے مقدمات کے فیصلہ کا حق شرعی قاضی کو ہوتا ہے اور جہاں شرعی قاضی نہ ہو اور مسلم جج کو گورنمنٹ نے اس جیسے مقدمات کا شرعی فیصلہ کرنے کا اختیار دیا ہو اور وہ مسلم مجسٹریٹ شریعت کے مطابق فیصلہ کرے تو اس کا فیصلہ بھی قضائے قاضی کے قائم مقام ہو جاتا ہے، یا پھر دیندار مسلمانوں کی شرعی پنچایت (جماعت مسلمین) جس میں کم از کم ایک دو مستند عالم بھی ہوں یہ پنچایت شرعی تحقیق کے بعد فیصلہ کرے تو اس کا فیصلہ بھی معتبر ہوتا ہے۔ غیر مسلم مجسٹریٹ کا فیصلہ ایسے معاملات میں معتبر نہیں ہوتا۔ لہذا صورت مسئلہ میں عورت یا تو شوہر سے طلاق حاصل کرے، اگر وہ انکار کرے تو خلع کر لے یا پھر شرعی پنچایت میں اپنا معاملہ پیش کر کے ان کے فیصلہ کی مطابق عمل کرے۔ فقط واللہ اعلم بالصواب۔



## زوج متعنت سے عورت کس طرح چھٹکارا حاصل کر سکتی ہے :

(سوال ۴۳۲) ایک عورت کا شوہر تقریباً نو برس سے لاپتہ تھا اس کو تلاش کرتے رہے حال میں اس کا پتہ چلا ہے اور یہ معلوم ہوا ہے کہ وہ کسی دوسری عورت سے نکاح کر چکا ہے اور اب وہ اپنی پہلی بیوی کو بلانے اور ساتھ رکھنے پر تیار نہیں ہے اور نہ نان نفقہ ادا کرتا ہے، عورت جوان ہے، باعفت زندگی گزارنا مشکل ہے تو مذکورہ صورت میں شوہر سے کس طرح چھٹکارا حاصل ہو سکتا ہے؟ عورت کسی طرح بھی اس سے چھٹکارا حاصل کر کے دوسری جگہ نکاح کرنے کی خواہش مند ہے امید ہے کہ ہماری رہنمائی فرمائی گے بیٹو! تو جروا۔

(الجواب) صورت مسئلہ میں جب کہ شوہر کا پتہ چل گیا ہے مگر وہ اپنی پہلی بیوی کو بلانے اور ساتھ رکھنے کے لئے تیار نہیں ہے اور نہ اسے نان نفقہ دینے کے لئے آمادہ ہے اور عورت جوان ہے عفت و پاکدامنی کے ساتھ زندگی گزارنا مشکل ہے، تو ایسی صورت میں کوشش کر کے شوہر کو سمجھا بھجا کر اس سے طلاق بائن حاصل کر لی جائے اگر وہ اپنی خوشی اور رضامندی سے طلاق دینے کے لئے تیار نہ ہو تو خلع کی صورت اختیار کی جائے اگر خدا نخواستہ شوہر نہ طلاق دینے پر آمادہ ہو نہ خلع کے لئے تیار ہو اور عورت کو پریشان کرنے کے لئے معلق رکھنا چاہتا ہو تو ایسے ظالم شخص سے جبراً و اکراً بھی طلاق حاصل کی جاسکتی ہے دو شرعی گواہوں کی موجودگی میں زبانی طلاق بائنہ کہلاوائی جائے تو اس طرح عمل کرنے سے بھی عورت کو شوہر سے چھٹکارا حاصل ہو جائے گا، مندرجہ بالا تحریر کردہ صورتوں میں سے جو صورت بھی اختیار کی جائے عورت اس کے بعد طلاق کی عدت گزار کر کسی اور جگہ نکاح کر سکتی ہے اگر مذکورہ بالا صورتوں میں سے کسی صورت پر بھی عمل نہ ہو سکے تو عورت اپنا معاملہ شرعی پنچایت (جواہلیۃ النازحہ میں بیان کردہ شرائط کے مطابق بنائی گئی ہو) میں پیش کر کے تفریق کا مطالبہ کرے، شرعی پنچایت کے اراکین الحلیۃ النازحہ میں درج شدہ طریقہ کے مطابق معاملہ کی تحقیق کر کے تفریق کا فیصلہ کریں تو ان کا فیصلہ بھی قضاء قاضی کے قائم مقام ہوگا اس کے بعد عورت طلاق کی عدت گزار کر کسی اور شخص سے نکاح کر سکتی ہے، فقط واللہ اعلم بالصواب۔

## المرأة كالقاضي کی وضاحت :

(سوال ۴۳۳) محترم المقام حضرت مفتی صاحب مدظلہم، بعد سلام مسنون! مزاج عالی بعافیت ہوگا۔ عرض اینکہ آپ نے فتاویٰ رحیمیہ میں ”المرأة كالقاضي اذا سمعته او اخبرها عدل لا يحل لها تمكينه..... الخ“ یہ قاعدہ تحریر فرمایا ہے، اس قاعدہ کا محل کیا ہے؟ قاضی اگر قضاء وقوع طلاق کا فیصلہ کرے تو عورت کے حق میں قضا قاضی حجت ہوگی یا اس کا علم؟ امید ہے کہ وضاحت فرمائیں گے، بیٹو! تو جروا۔

(الجواب) علامہ ابن ہمام رحمہ اللہ نے فتح القدیر میں اس قاعدہ پر کلام کرتے ہوئے فرمایا ہے ایسا موقع محل جہاں قاضی ظاہر کو مد نظر رکھ کر وقوع طلاق کا فیصلہ کرتا ہے اور شوہر کی نیت (کہ میرا طلاق کا ارادہ نہیں تھا) کی تصدیق نہیں کرتا ایسا موقع اگر عورت کے ساتھ پیش آ جائے یعنی شوہر ایسا لفظ بول دے کہ ظاہر کے اعتبار سے طلاق واقع ہوتی ہو اور عورت خود وہ لفظ سن لے یا کوئی عادل اس کے سامنے شہادت دے اور شوہر نیت طلاق کا منکر ہو تو ایسی صورت میں عورت پر لازم ہے کہ قاضی کی طرح ظاہر کو مد نظر رکھے اور اپنی ذات شوہر پر حرام سمجھے اور شوہر کی نیت کی تصدیق نہ



کرے۔ فتح القدیر کی عبارت یہ ہے: وکل مالا یدینہ القاضی اذا سمعته منه المرأة او شہد به عندها عدل لا یسعها ان تدینہ لا نہا کالقاضی لا تعرف منه الا الظاہر (فتح القدیر ج ۲ ص ۷، باب ایقاع الطلاق)

امداد الفتاویٰ میں ایک جگہ تحریر فرمایا ہے: اور جب دلالت حال قرینہ ظاہرہ ہے ارادہ طلاق کا تو انکار نیت میں بوجہ خلاف ظاہر ہونے کے قضاء شوہر کی تصدیق نہ کی جاوے گی اور عورت پر اس معاملہ میں مثل قاضی کے معاملہ کرنا واجب ہے قال الشامی عن الفتح التاکید خلاف الظاہر وعلمت ان المرأة کالقاضی لا یحل ان تمکنہ اذا علمت منه ما ظاہرہ خلاف مدعاہ ص ۶۹ ج ۲ (امداد الفتاویٰ ص ۶۲ ج ۲ مطبوعہ دیوبند)

اگر قضاء قاضی بھی ہو اور عورت کو علم بھی ہو تو اس صورت میں عورت کے حق میں دونوں چیزیں حجت ہوں گی، اور اگر صرف قضاء قاضی ہے اور عورت کو علم نہیں ہے تو اس صورت میں قضاء قاضی حجت ہوگی، اور قضاء قاضی کی بنیاد پر عورت کے لئے خود کو مطلقہ سمجھنا ضروری ہوگا (اس لئے کہ جہاں قضاء طلاق واقع ہوتی ہے دیانہ بھی طلاق واقع ہو جاتی ہے) امام ابو حنیفہؒ کے نزدیک عقود وفسوخ میں قاضی کا فیصلہ ظاہر او باطن نافذ ہوتا ہے، ہدایہ آخرین میں ہے وکل شئی قضی بہ القاضی فی الظاہر بتحریمہ فہو فی الباطن (ای عند اللہ) کذلک (ای حرام) عند ابی حنیفہ رحمہ اللہ کذا اذا قضی بحلال ..... وہی مسئلۃ قضاء القاضی فی العقود و الفسوخ بشہادۃ الزور (ہدایہ آخرین ص ۱۲۵، کتاب ادب القاضی)

لہذا ایسی صورت میں عورت کے لئے قضاء قاضی سے مفر کی گنجائش نہیں ہے اور اس کے لئے حلال نہیں ہے کہ شوہر کی تصدیق کر کے اس کے ساتھ رہن سہن اور ازدواجی تعلقات قائم کرے اور اگر صرف عورت کو علم ہے قضاء قاضی نہیں ہے تو اس صورت میں عورت کا علم و یقین اس کے حق میں حجت ہوگا اور اس پر لازم ہوگا کہ اپنے اوپر شوہر کو قدرت نہ دے اور اپنی ذات شوہر کے حوالے نہ کرے۔

امداد الفتاویٰ میں ہے ”بعد نقل روایات می گویم کہ در صورت مسئلہ از دو حال خالی نیست یا زن مطلقہ را بعد طلاق یا دست یانہ، اگر یاد ہست در حق او حجت باشد پس اگر سہ یاد باشد او مغلطہ شد حب علم خود پس اور روا نیست کہ زوج را بر خود قدرت دہد چنانچہ روایت اولی صریح است در اں، و اگر یاد نیست صرف زنان حاضرہ خبر میدہند پس از دو حال خالی نیست با ایشاں عادل اند یا فاسق یا مستور الحال اگر عدل ہستند عمل بر قول ایشاں واجب است زیرا کہ طلاق از دیاناتے است کہ اخبار عدل در اں مقبول است احتیاج شہادت نیست مگر عند القاضی و صورت مسئلہ تحقیق فتویٰ است نہ قضاء الخ (امداد الفتاویٰ ص ۴۱۸ ج ۲) مطبوعہ دیوبند۔ ص ۳۴۹ ج ۲ مطبوعہ کراچی (فقط واللہ اعلم بالصواب۔

نوٹ:- اب یہ عورت کیا کرے؟ بعد والا جواب ملاحظہ فرمائیں۔

زوجہ مفقود کی درخواست کے بعد ایک سال انتظار ضروری ہے یا نہیں اور اس ایک سال کی ابتداء کب سے شمار کی جائے :

(سوال ۴۳۴) ہمارے محکمہ شرعیہ میں زوجہ مفقود کی جانب سے نسخ نکاح کی درخواست پیش ہوئی ہے (یہ شوہر پانچ سال سے لاپتہ ہے) ہم لوگوں نے پہلی مجلس میں انعقاد نکاح اور تاحال اس نکاح کے قائم رہنے پر دو معتبر گواہوں سے گواہی لی، گواہی کے الفاظ یہ تھے ”میں گواہی دیتا ہوں کہ ان رخسانہ بہن کا نکاح یعقوب خاں سے ہوا تھا اور وہ اب تک قائم ہے۔

پھر شوہر کے لاپتہ ہونے پر دو معتبر گواہوں سے گواہی لی گئی پھر مدعیہ (رخسانہ) سے اس بات پر حلف لیا گیا کہ شوہر نے ان کے لئے نفقہ کا کوئی انتظام نہیں کیا ہے؟ نہ ملکیت چھوڑی ہے نہ کسی کو ضامن بنایا ہے اور نہ عورت نے اپنا نفقہ معاف کیا ہے، نیز عورت سے اس بات پر حلف لیا گیا کہ وہ بغیر شوہر کے عفت کے ساتھ زندگی نہیں گزار سکتی۔ پھر ہم لوگوں نے مفقود کو تلاش کرنے والے اولیاء سے معلومات فراہم کیں تو ہمیں معلوم ہوا کہ مفقود بڑے بھائی پاکستان میں رہتے ہیں اور مفقود ایک بار پاکستان جا چکا ہے اور اس کے پاسپورٹ تیار تھا ہم لوگوں (محکمہ شرعیہ کے بعض افراد نے پاکستان اس کے بڑے بھائی پر فون کر کے معلوم کیا تو انہوں نے بتایا کہ دوسری بار وہ ہمارے یہاں نہیں آئے اور ہمیں ان کا کوئی علم نہیں ہے، پھر محکمہ شرعیہ کی طرف سے اخبار میں اعلان مفقود و اخیر ایک مرتبہ شائع کیا لیکن اس اعلان کے دیرھ ماہ تک کوئی خبر ہمیں نہیں ملی، دیگر ذرائع سے بھی مفقود کا حال معلوم کرنے کی کوشش کی لیکن کوئی خبر نہیں ملی، اب ہمیں بھی مفقود کے ملنے سے ناامیدی ہو چکی ہے۔

الغرض اب جب کہ ہمیں بھی اس کے ملنے سے ناامیدی ہو چکی ہے اور عورت بھی اپنے بیان کے مطابق چھ ماہ سے زیادہ پاکدامنی کے ساتھ صبر نہیں کر سکتی ہے لہذا ان میں تفریق کا فیصلہ کرنا ہے تو آنحضرت سے ہمیں یہ دریافت کرنا ہے کہ کیا ہم اس صورت میں ایک سال کے انتظار کا حکم دیئے بغیر ابھی تفریق کا حکم دے سکتے ہیں؟ جیسا کہ احسن الفتاویٰ ج ۵ ص ۲۲۱۔ ج ۵ ص ۲۲۲ کی عبارت سے مفہوم ہو رہا ہے جس پر حضرت مولانا مفتی محمد شفیع صاحب اور ان کے صاحبزادی حضرت مولانا محمد رفیع صاحب مدظلہ اور مولانا مفتی محمد تقی صاحب مدظلہ کے بھی دستخط ہیں۔

اور اگر الحیلۃ الناجزہ کی عبارت کے مطابق ایک سال کا حکم دینا تفریق سے پہلے ضروری ہے تو وہ ایک سال کب سے شمار ہوگا؟ محکمہ شرعیہ میں عورت کی طرف سے تفریق کے لئے درخواست آنے کے بعد سے یا مفقود کے ملنے سے ناامیدی کے بعد جس تاریخ کو ایک سال انتظار کا حکم دیا جائے تب سے؟ امید ہے کہ جواب عنایت فرما کر ہماری رہنمائی فرمائیں گے، جزاءکم اللہ خیر الجزاء فی الدارین خیراً

(الجواب) الحیلۃ الناجزہ میں جو تحریر کیا گیا ہے اس کے مطابق عمل کیا جائے اسی میں احتیاط ہے، لہذا ایک سال انتظار کا حکم دیا جائے۔

صورت مسئلہ میں ابتداء کا شدید خطرہ ہے لہذا امرافعہ کے وقت سے (یعنی جس تاریخ کو عورت نے آپ کے محکمہ شرعیہ میں تفریق کی درخواست دی ہو) ایک سال شمار کیا جاسکتا ہے جیسا کہ الحیلۃ الناجزہ کے حاشیہ کی عبارت

سے مستفاد ہوتا ہے۔ الحلیۃ الناجزہ کی عبارت مع حاشیہ ملاحظہ ہو۔

”زوجہ مفقود کے لئے چار سال کے مزید انتظار کا حکم اس صورت میں بالاتفاق ضروری ہے جب کہ عورت اتنی مدت تک صبر و تحمل اور عفت کے ساتھ گزار سکے، لیکن اگر یہ صورت ممکن نہ ہو یعنی عورت اندیشہ ابتلاء ظاہر کرے اور اس نے ایک عرصہ دراز تک مفقود کا انتظار کرنے کے بعد مجبور ہو کر اس حالت میں درخواست دی ہو جب کہ صبر سے عاجز ہو گئی ہو تو اس صورت میں اس کی بھی گنجائش ہے، کہ مذہب مالکیہ کے موافق چار سال کی میعاد میں تخفیف کر دی جائے کیونکہ جب عورت کے ابتلاء کا شدید اندیشہ ہو تو ان کے نزدیک کم از کم ایک سال صبر کے بعد تفریق جائز ہے (الحلیۃ الناجزہ ص ۶۱)

حاشیہ کی عبارت یہ ہے: لیکن یہ بات کہ یہ سال غائب ہونے کے وقت سے شروع سمجھا جائے گا یا مراحۃ الی القاضی کے وقت سے اس کی تصریح کتب مالکیہ میں نہیں ہے اور جس قدر کتب مالکیہ یہاں موجود تھیں ان میں بھی دستیاب نہیں ہوئی اور ظاہر ہے کہ احتیاط اسی میں ہے کہ مراحۃ کے بعد سے سال انتظار شمار کیا جائے۔ ایک سال گزارنے کے بعد عورت کے مطالبہ پر تفریق کا فیصلہ کریں اور فیصلہ کے بعد عدت طلاق گزارنے کا بھی حکم کریں ہتمہ الفائدہ میں ہے۔

”اگر تفریق اس قاعدہ کے موافق کی جائے تو اس بات کا خیال رکھنا ضروری ہے کہ یہ تفریق طلاق رجعی ہوگی اور اس صورت میں زوجہ مفقود کو بجائے عدت وفات کے عدت طلاق تین حیض گزارنے ہوں گے۔ الخ (الحلیۃ الناجزہ ص ۶۳) فقط واللہ اعلم بالصواب۔

نہر کے بہاؤ میں ایک شخص بہہ گیا اس کے بعد اسے بہت تلاش کیا مگر اس کے زندہ ہونے یا مر جانے کا کچھ پتہ نہ چلا تو اس صورت میں اس کی بیوی کیا کرے :

(سوال ۴۳۵) میرا بیٹا اپنے کچھ دوستوں کے ہمراہ ہماچل پردیش منالی ملہم میں بغرض تفریح گیا تھا وہاں ایک نہر کوہ ہمالیہ سے آتی ہے اس میں پانی کا بہاؤ بہت تیز رہتا ہے، نہر کے کنارے ایک پتھر پر اپنے ایک دوست کے ساتھ بیٹھا ہوا تھا، ایک موج آئی میرا لڑکا ایک پتھر کے سہارے اس سے بچنا چاہتا تھا اس وقت وہ اپنا بیلنس سنبھال نہ سکا اور پانی کے بہاؤ میں بہہ گیا اس کے بعد بہت تلاش کی وہ نہر بہت لمبی ہے جہاں جہاں ملنے کے امکانات ہو سکتے ہیں ہم وہاں گئے مگر کچھ پتہ نہ چل سکا، اس کے واقعہ کو چودہ ماہ ہو رہے ہیں اس کی بیوی جوان ہے شادی کو صرف چھ ماہ ہوئے تھے، کچھ لوگوں کا اصرار ہے کہ اس کا دوسری جگہ نکاح کر دینا چاہئے تو اس کا نکاح کر سکتے ہیں یا نہیں؟

عامل حضرات سے بھی ہم نے رجوع کیا، ان کا کہنا ہے کہ آپ کا بیٹا زندہ ہے اور کسی نامعلوم جگہ میں ہے، کیا ان کی بات قبول کی جاسکتی ہے۔

(الجواب) فقہاء کرام نے مفقود کے سلسلہ میں احکام بیان فرمائے ہیں۔

حکیم الامت حضرت مولانا اشرف علی تھانوی رحمہ اللہ نے بھی ”الحلیۃ الناجزہ“ میں بڑی تحقیق سے مفقود کے احکام تحریر فرمائے ہیں، اس میں ایک موقع پر فرمایا ہے۔



”البتہ بعض صورتوں میں حنفیہ کے نزدیک زوجہ مفقود کو اس کے ہم عمروں کے ختم ہونے سے پیشتر بھی قاضی نکاح کی اجازت دے سکتا ہے یعنی جب کہ اس مفقود کے ظاہر حال سے اس کی ہلاکت کا غالب گمان ہو جیسے وہ شخص جو معرکہ جنگ میں گم ہو گیا یا ایسے مرض کی حالت میں نکل گیا ہو جس میں موت کا گمان غالب ہے یا سمندر میں سفر کیا ہو (اور ساحل پر پہنچنے کا پتہ نہ چلا ہو) اس قسم کی صورتوں میں اتنا انتظار کر کے موت کا حکم دے دیا جائے گا جس میں حاکم کو مفقود کے فوت ہو جانے کا غلبہ ظن ہو جاوے اور اس حکم بالموت کے بعد اس کی عورت کو عدت و فوات گزار کر نکاح کر لینا جائز ہو جاوے گا کما فی الشامیۃ تحت قول الدر (واختار الزیلعی تفویضہ الی الامام) قال فی الفتح فای وقت رأی المصلحة حکم بموته (الیٰ ان قال) ومقتضاه انه یجتهد ویحکم القران الظاہرة الدالة علی موته وعلی هذا یتنبی ما فی جامع الفتاویٰ حیث قال واذا فقد فی المہلکة فموتہ غالب فی حکم بہ کما اذا فقد فی وقت الملاقاة مع العدو ومع قطع الطريق او سافر علی المرض الغالب ہلاکہ او کان سفرہ فی البحر وما أشبه ذلک حکم بموتہ لانہ الغالب فی ہذاہ الحالات وان کان بین احتمالین واحتمال موتہ ناشئ عن دلیل الاحتمال حیاتیہ لان ہذا الاحتمال کا احتمال ما اذا بلغ المفقود مقدار ما لا یعیش علی حسب ما اختلفوا فی مقداره نقل عن الغنیۃ انتہیٰ ما فی جامع الفتاویٰ وافتی بہ بعض مشائخ مشائخنا وقال انه افتی بہ قاضی زادہ صاحب بحر الفتاویٰ لکنہ لا یخفی انہ لا بد من مضي مدة طويلة حتی یغلب علی الظن موتہ لا بمجرد فقدہ عند ملاقات العدو وسفر البحر ونحوہ (ج ۳ ص ۵۱۱ شامی استنبول ص ۴۵۶، ص ۴۵۷ ج ۳ کتاب المفقود) (الحیلة الناجزة ص ۴۹، ص ۵۰، حکم زوجہ مفقود) مفقود کے متعلق ایک فتویٰ، فتاویٰ رحیمیہ جلد دوم ص ۱۲۹، ص ۱۳۰ میں بھی چھپا ہوا ہے اس میں بھی یہ بات مذکور ہے۔ جدید ترتیب کے مطابق ”مفقود کا شرعی حکم“ کے عنوان سے ملاحظہ فرمائیں از معصم۔

صورت مسئلہ میں آپ کا بیٹا نہر کے کنارے بیٹھا ہوا تھا اور موج آنے کی وجہ سے اپنا توازن (بیلنس) برقرار نہ رکھ سکا اور پانی کے بہاؤ میں بہہ گیا، اس کے بعد آپ نے اسے تلاش کرنے میں کوئی کسر باقی نہ رکھی مگر کامیابی نہیں ہوئی، اور اس حادثہ کو آج چودہ مہینے ہو رہے ہیں اگر وہ زندہ ہوتا تو ابھی تک کچھ نہ کچھ پتہ چلتا مگر ابھی تک کوئی پتہ نہیں چلا۔ کالہذا مذکورہ صورت میں اگر عورت جوان ہو اور اس پر فتن زمانہ میں باعفت زندگی گزارنا مشکل ہو تو ایسی صورت میں عورت اپنا مقدمہ شرعی پنچایت میں دائر کر کے جدائیگی کا مطالبہ کرے، شرعی پنچایت کے اراکین معاملہ کی تحقیق کریں، تحقیق کے بعد اگر ان کو مفقود کے فوت ہونے کا ظن غالب ہو جائے تو مفقود کی وفات کا حکم کر کے عدت و فوات گزار کر نکاح ثانی کے جواز کا فیصلہ کر سکتے ہیں اور عورت اس کے مطابق عمل کر سکتی ہے۔

مذکورہ صورت میں عامل حضرات جو بات کہہ رہے ہیں اسے شرعی شہادت کا درجہ نہیں دیا جاسکتا اور ان کے کہنے کی بنیاد پر اس کو زندہ مان کر عورت کو شادی کرنے سے روکا نہیں جاسکتا۔ واللہ اعلم بالصواب۔

## غیر مسلم حج کا فتح نکاح کا فیصلہ معتبر نہیں ہے:

(سوال ۴۳۶) شفیق الرحمن کا بشری سے نکاح ہوا تو تقریباً سات آٹھ سال دونوں ساتھ رہے دو بچے بھی ہیں، پھر شفیق الرحمن کا بشری اور اس کے والدین سے جھگڑا ہوا جس کی وجہ سے بشری اپنے ماں باپ کی گھر چلی گئی اور اس نے بنگلہ دیش میں ایک کورٹ میں طلاق یعنی فتح نکاح کے لئے درخواست پیش کی، کورٹ نے شوہر اور بیوی دونوں کی گفتگو سنی ان دونوں کی باتوں کو مد نظر رکھتے ہوئے شوہر کے انکار پر نکاح فتح نہیں کیا، اس کے بعد بشری کے والدین امریکہ چلے گئے وہاں غیر مسلم حج کے سامنے کورٹ میں فتح نکاح کی درخواست پیش کی، وہاں کی کورٹ نے شوہر کا بیان یا اس سے تحقیق کئے بغیر فتح نکاح کا فیصلہ کر دیا، کیا وہاں کے غیر مسلم حج کے فتح نکاح کا فیصلہ کرنے سے نکاح فتح ہو جائے گا؟ امید ہے کہ اس سلسلہ میں ہماری رہنمائی فرمائیں گے، بینواتو جروا۔

(الجواب) حامداً ومصلياً و مسلماً! غیر مسلم حج فتح نکاح کا فیصلہ کرے تو وہ فیصلہ شرعاً معتبر نہیں ہوتا اور اس سے نکاح فتح نہیں ہوگا۔

الحیلة الناجزہ میں ہے:- اگر کسی جگہ فیصلہ کنندگان حاکم غیر مسلم ہو تو اس کا فیصلہ بالکل غیر معتبر ہے، اس کے حکم سے فتح وغیرہ ہرگز نہیں ہو سکتا لان الکافر لیس باهل للقضاء علی المسلم کما هو مصرح فی جمیع کتب الفقہ حتی کہ اگر روداد مقدمہ غیر مسلم مرتب کرے اور مسلمان حاکم فیصلہ کرے یا بالعکس تب بھی فیصلہ نافذ نہ ہوگا،..... الی قولہ..... اور اگر فیصلہ کسی جماعت کے سپرد کیا جاوے جیسا کہ بعض مرتبہ ججوں کی جیوری کے سپرد ہو جاتا ہے یا بیچ میں پیش ہوتا ہے یا چند اشخاص کی کمیٹی کے سپرد کر دیا جاتا ہے تو اس صورت میں ان سب ارکان کا مسلمان ہونا شرط ہے کوئی غیر مسلم حج اور مجسٹریٹ اور ممبر بھی اس کا رکن ہو تو شرعاً اس جماعت کا فیصلہ کسی طرح معتبر نہیں، ایسے فیصلہ سے تفریق وغیرہ ہرگز صحیح نہ ہوگی الخ۔ (الحیلة الناجزہ ص ۲۳، ص ۲۴، جز دوم تفریق بین الزوجین بحکم حاکم)

لہذا صورت مسئلہ میں عورت کی درخواست پر غیر مسلم حج نے فتح نکاح کا جو فیصلہ کیا ہے وہ معتبر نہیں اس فیصلہ سے نکاح شرعاً فتح نہ ہوگا، فقط واللہ اعلم بالصواب۔

## شوہر شیعہ ہو جائے تو کیا حکم ہے :

(سوال ۴۳۷) زوجین سنی تھے کچھ عرصہ کے بعد شوہر شیعہ بن گیا، اور اس نے اپنے گمراہ پیر کو سجدہ کیا اور اس کو بولتا قرآن سمجھنے اگا اور قرآن مجید کو گونگا قرآن کہنے لگا اور بیوی سنیہ ہے تو کیا ان کا نکاح فتح ہو گیا، اگر فتح ہو گیا تو وہ عورت دوسری جگہ شادی کرنے کے لئے متارکت زوج یا تفریق امارت شرعیہ کی محتاج ہے یا نہیں؟ الدر المختار کی عبارت ذیل سے معلوم ہوتا ہے کہ قضاء قاضی کی ضرورت نہیں ہے "وارتداد احد الزوجین ففسخ عاجل بلا قضاء" (شامی ص ۳۹۲ ج ۲) لیکن فتاویٰ رحیمیہ ۵/۲۵۳ سے اس کے خلاف معلوم ہوتا ہے براہ کرم تشریف بخش جواب عنایت فرمائیں، بینواتو جروا۔



(السجواب) شیعوں میں مختلف العقائد فرماتے ہیں جو لوگ حضرت علی رضی اللہ عنہ کو (معاذ اللہ) خدا سمجھتے ہیں اور خدا جی کے ساتھ قدرت وغیرہ میں شریک مانتے ہیں جن کا عقیدہ ہے کہ حضرت جبرائیل علیہ السلام نے وحی لانے میں ناطلی سے حضرت علیؑ کے بجائے حضرت محمد ﷺ کو پہنچائی، اور جو ام المؤمنین حضرت عائشہ رضی اللہ عنہا پر (معاذ اللہ) زنا کی تہمت لگاتے ہیں، اور جو حضرت ابو بکر رضی اللہ عنہ کے صحابی ہونے کا انکار کرتے ہیں وغیرہ کفر یہ عقیدہ رکھنے والوں کو فقہاء کرام نے دائرہ اسلام سے خارج قرار دیا ہے۔ نعم لا شک فی تکفیر من قذف السيدة عائشة رضي الله تعالى عنها او انكر صحبة الصديق او اعتقد الا لوهية في علي رضي الله عنه ان جبريل غلط في الوحي او نحو ذلك من الكفر الصريح المخالف للقرآن (شامی ۴/۳۰۶) (فتاویٰ عالمگیری ۲/۲۶۴ مطلب موجبات الکفر ومنها ما يتعلق بالانبياء الخ) اور جن کے عقیدے حد کفر تک نہیں پہنچے وہ مبتدع اور گمراہ ہیں الخ۔ (فتاویٰ رضویہ ۳/۱۳۵) جدید ترتیب کے مطابق، نکاح محرمات کے بعد میں شیعہ لڑکی سے سنی لڑکے کا نکاح، کے عنوان سے دیکھ لیا جائے۔ از مرتب

فتاویٰ رضویہ ۵/۲۵۳) جدید ترتیب کے مطابق فسخ نکاح کے باب میں، شوہر شیعہ بن جائے الخ کے عنوان سے دیکھ لیا جائے (از مرتب) کے جس فتویٰ کا آپ نے حوالہ دیا ہے اس کے سوال میں شوہر کے صرف شیعہ ہونے کا تذکرہ ہے اس کے ایسے کوئی عقیدہ یا قول و فعل کا تذکرہ نہیں جو موجب کفر ہو اس لئے اختیاطاً نکاح فسخ ہونے کا فیصلہ نہیں کیا گیا اور یہ لکھا گیا کہ عورت اپنا معاملہ مسلم پنچایت میں داخل کرے، مسلم پنچایت کے اراکین شیعہ شوہر کے عقائد کی تحقیق کر کے فیصلہ کرے اور عورت کو اس کے مطابق عمل کرنا ہوگا، مگر چند سال قبل خمینی کی کتابیں اور اس کا لٹریچر سامنے آیا جس سے شیعوں اور خاص کر اثنا عشری کے عقائد کھل کر سامنے آئے، حضرت مولانا محمد منظور نعمانی مدظلہم کی تحریک پر یہ مسئلہ اٹھا اور علماء کرام نے متفقہ طور پر ان کے کفر کا فیصلہ کیا، حضرت مولانا محمد منظور نعمانی مدظلہم نے الفرقان کی خصوصی اشاعت اکتوبر تا دسمبر ۱۹۸۷ء، مطابق صفر المظفر تاریخ الثانی ۱۴۰۸ھ میں اسے شائع کیا جس کا نام ”خمینی اور اثنا عشریہ کے بارے میں علماء کرام کا متفقہ فیصلہ“ ہے جس میں احقر کے بھی تصدیقی دستخط ہیں، لہذا اب اگر کوئی شخص شیعہ بنے گا تو اسے مرتد قرار دے کر فسخ نکاح کا حکم لگایا جائے گا۔

الحيلة الناجزة میں ہے۔ اگر کسی عورت کا خاوند معاذ اللہ اسلام سے پھر جائے اور مرتد ہو جائے تو باجماع ائمہ اربعہ و باتفاق جمہور فقہاء اس کا نکاح خود بخود فسخ ہو جاتا ہے۔ قضاء قاضی اور حکم حاکم کی کوئی ضرورت نہیں اور یہ ارتداد شوہر اگر خلوت صحیح سے قبل ہوا ہے تو نصف مہر خاوند کے ذمہ ہے اور عورت پر عدت بھی واجب ہے، نیز اس مرتد پر عدت کا نفقہ بھی لازم ہے لما فی الدر المختار (وارتداد احدهما) ای الزوجین (فسخ) فلا ينقض عدداً (عاجل) بلا قضاء فللموطوءة ولو حكماً كل مهرها لتاكده به ولغيرها نصفه لو سمي او المتعة لو ارتدو عليه نفقة العدة وفي رد المحتار قوله (بلا قضاء) ای بلا توقف على قضاء القاضی وكذا بلا توقف على مضي عدة في المدخول بها كما في البحر (شامی باب نکاح الکافر ص ۲۲۵ ج ۳) (الحيلة الناجزة ص ۹۲، ص ۹۳) فقط والله اعلم بالصواب.



## باب الرجعة

تین طلاق کے بعد رجوع کر سکتے ہیں یا نہیں:

(سوال ۴۳۸) ایک آدمی نے اپنی عورت کو تین طلاق دی ہے۔ حنفی علماء نے فتویٰ دیا ہے کہ طلاق ہو گئی رجوع، جائز نہیں ہے۔ اور شرعی حلالہ کے بغیر نکاح معتبر نہیں ہے۔ مگر ایک غیر مقلد مولوی نے اس کو بہکایا اور فتویٰ لکھ دیا کہ تین طلاق دینے سے ایک ہی طلاق ہوتی ہے۔ لہذا رجوع کر لے تو گنجائش ہے تو اس شخص نے نکاح پڑھ کر عورت کو بدالیا ہے۔ لہذا اس سلسلہ میں مع الاحادیث فتویٰ علی القوررہ مانے فرمائیے۔ بیٹو! تو جروا۔

(الجواب) غیر مقلد مولوی کا یہ سمجھنا کہ تین طلاق ایک ساتھ دینے سے ایک ہی طلاق پڑتی ہے قطعاً غلط اور گمراہ کن ہے، قرآن و احادیث اور اجماع صحابہ، علماء سلف و فقہاء، مشائخ اور ائمہ مسلمین حضرت امام اعظم ابوحنیفہ، حضرت شافعی، حضرت امام مالک اور حضرت امام احمد بن حنبل وغیرہم بزرگان دین کے متفقہ فیصلہ کے خلاف ہے۔ لہذا مذکور نکاح صحیح و درست نہیں ہے۔

تین طلاق کے بعد شرعی حلالہ کے بغیر نکاح نہیں ہو سکتا اور ان کا آپس میں میاں بیوی کی طرح رہنا ناجائز اور قطعی حرام ہے، دونوں زانی اور بدکار سمجھے جائیں گے۔ مذہب کے خلاف غیر مقلد کا سہارا لینے سے حرام شدہ عورت حلال نہیں ہو سکتی۔ قرآن شریف میں ہے کہ الطلاق مرتان (سورہ بقرہ رکوع ۲۹)

ترجمہ! جس طلاق کے بعد رجوع کر سکتے ہیں وہ دو ہی طلاق ہیں۔ یعنی ایک سے دو تک رجوع جائز ہے۔ الطلاق ای التطلق الذی یراجع بعدہ مرتان ای اثنتان (تفسیر جلالین ص ۳۳) آگے تیسری طلاق کے متعلق ہے۔ فان طلقها فلا تحل له من بعد حتی تنکح زوجاً غیرہ (سورہ بقرہ ع ۲۹) فان طلقها الزوج بعد اثنتين فلا تحل له من بعد الطلقة الثالثة حتی تنکح زوجاً غیرہ۔

ترجمہ: پھر اگر مرد عورت کو (دو طلاق کے بعد) تیسری طلاق دے تو اب وہ عورت اس کے لئے حلال نہیں رہے گی۔ یہاں تک وہ عورت اس کے سوا دوسرے شوہر کے ساتھ نکاح نہ کر لے۔ (تفسیر جلالین ص ۳۳) اور احکام القرآن میں ہے۔ فالکتاب والسنة واجماع السلف الصالحین تو جب ایقاع الثلث معاً وان کانت معصية قرآن شریف وسنت اور اجماع سلف صالحین کا فیصلہ یہی ہے کہ یکبارگی تین طلاق واقع ہو جاتی ہیں اگرچہ یکبارگی تین طلاقیں دیدینا معصیت ہے۔ (احکام القرآن للجصاص ج ۱ ص ۴۵۹)

اور تفسیر مظہری میں ہے۔ لکنهم اجمعوا علی انه من قال لا مراۃ انت طالق ثلثا یقع ثلاثا بالاجماع۔ ترجمہ: جمہور علماء قائل ہیں کہ جو شخص اپنی عورت کو تین طلاق مجتمعا دے گا تو بالاجماع تین طلاق ہو جائے گی۔ (ج ۱ ص ۳۰۰)

اور فتح القدیر میں ہے وذهب جمهور الصحابة والتابعین ومن بعدہم من الائمة المسلمین الی انه یقع ثلاثا۔ ترجمہ: جمہور صحابہ اور تابعین اور ان کے بعد جو مسلمانوں کے امام گذرے وہ مانتے ہیں کہ تین

طلاق ہو جاتی ہیں۔ (ج ۳ ص ۳۳۰ کتاب الطلاق باب طلاق النہی)

اور اسی کتاب میں ہے کہ تین طلاق واقع ہونے کا حکم اجماعی اور حق ہے۔ لہذا اس کے خلاف کرنے میں سوائے گمراہی کے اور کچھ نہیں اور اگر کوئی قاضی شرع اس کے خلاف فیصلہ دے تو وہ معتبر نہیں مردود و باطل ہے کیونکہ تین طلاق واقع ہو جانے کا مسئلہ اجتہادی نہیں اجماعی ہے۔ (فتح القدیر ج ۳ ص ۳۳۰)

بحر الرائق میں ہے۔ ولا حاجة الى الاشتغال بالا دلة على رد قول من انكرو وقوع الثلاث جملة لانه مخالف للاجماع كما حكاه في المعراج ولذا قالوا لو حكم حاكم بان الثلاث بقم واحد واحدة لم ينفذ حكمه لانه خلاف لا اختلاف. (البحر الرائق ص ۲۳۹. ۲۴۰ ج ۳ کتاب الطلاق تحت قوله وثلاثا في طهر او كلمة بدعي).

شیخ الاسلام علامہ عینی شرح صحیح بخاری میں فرماتے ہیں۔ ومذهب جماهير العلماء من التابعين ومن بعدهم منهم الاوزاعي والنخعي والثوري وابو حنيفة واصحابه ومالك والشافعي واصحابه واحمد واصحابه واستحقاق وابو الثور وابو عبيد واخرون كثيرون على ان من طلق امراته ثلاثا وقع ولكنه يائتم. (عینی ج ۲ ص ۲۳۳ باب من اجاز طلاق الثلاث)

یعنی! جمہور علماء تابعین اور ان کے بعد کے علماء، فقہاء، محدثین اور امام اوزاعی اور امام نخعی اور امام ثوری۔ امام ابو حنیفہ اور ان کے اصحاب اور امام مالک، امام شافعی اور ان کے اصحاب، امام احمد بن حنبل اور ان کے اصحاب، امام اسحاق، امام ابو ثور امام ابو عبید اور دیگر بہت سے فقہاء قائل ہیں کہ۔ جو کوئی اپنی عورت کو تین طلاق دے گا وہ پڑ جائیگی لیکن طلاق دینے والا گنہگار ہوگا کہ اس نے خلاف سنت طلاق دی جو شریعت کو پسند نہیں ہے اسی لئے اس کو طلاق بدعتی کہا جاتا ہے۔ (عینی شرح بخاری ج ۹ ص ۵۳۷)

اور بدلیۃ المجتہد میں ہے۔ جمہور فقہاء الا مصار علی ان الطلاق بلفظ الثلاث حکمہ حکم الطلقة الثلاثة (ج ۲ ص ۶) یعنی! علامہ ابن رشد فرماتے ہیں کہ جمہور فقہاء امصار قائل ہیں کہ ایک دفعہ میں تین طلاقیں دے دینے کا حکم وہی ہے جو تین مرتبہ تین طلاقیں دینے کا حکم ہے (بدلیۃ المجتہد ج ۲ ص ۶ کتاب الطلاق)

اسی طرح شارح صحیح مسلم شریف شیخ الاسلام امام نووی تحریر فرماتے ہیں۔ فقال الشافعي ومالك وابو حنيفة واحمد وجماهير العلماء من السلف والخلف يقع الثلاث.

یعنی۔ امام شافعی اور امام مالک اور امام ابو حنیفہ اور امام احمد وغیرہم جمہور علماء سلف وخلف سب قائل ہیں کہ تین طلاقیں ہو جاتی ہیں۔ (شرح صحیح مسلم شریف (نووی ج ۱ ص ۸۷۸ باب طلاق الثلاث)

”مرقاۃ“ شرح مشکوٰۃ میں ہے۔ الیہ ذهب جمهور الصحابة والتابعين۔

اور جمہور صحابہ اور تابعین اور ان کے بعد کے بزرگان ائمہ اور مذہبی پیشوا قائل ہیں کہ تین طلاقیں واقع ہو جاتی ہیں۔ (ج ۲ ص ۵۷۶ باب المطلقة ثلاثا)

امام بخاری کے نزدیک بھی بیک وقت ایک مجلس کی تین طلاقیں واقع ہو جاتی ہیں اس کے لئے آپ نے

ایک باب باندھا ہے ”باب من اجاز طلاق الثلاث“ اس کے تحت احادیث لائے ہیں، منجملہ ان کے ایک حدیث یہ ہے۔ عن عائشة ان رجلاً طلق امرأته ثلاثاً فتزوجت فطلق فسنل النبی صلی اللہ علیہ وسلم اتحل للاول؟ قال لا حتی یدوق عسیلتها کما ذاق الاول (لفظہ للبخاری) (بخاری شریف پ ۲۲ ج ۲ ص ۹۱) من اجاز طلاق الثلاث (مسلم شریف ج ۱ ص ۲۶۳)

یعنی! ایک آدمی نے اپنی عورت کو تین طلاق دی پھر اس نے دوسرے سے نکاح کیا۔ اس نے صحبت کئے بغیر طلاق دے دی، آنحضرت ﷺ سے دریافت کیا گیا کہ پہلے خاوند کے لئے یہ حلال ہوئی؟ آنحضرت ﷺ نے فرمایا جب تک دوسرا شوہر صحبت نہ کر لے پہلے شوہر کے لئے حلال نہ ہوگی (بخاری و مسلم)

یہ حدیث طلاق ثلاثہ کے بیک وقت ہونے میں ظاہر ہے۔ فتح الباری شرح صحیح البخاری میں ہے۔ فالتمسک بظاهر قوله طلقها ثلاثاً فانه ظاهر فی كونها مجموعة (ج ۹ ص ۳۲۱) مطابقة للترجمة فی قوله طلق امرأته ثلاثاً فانه ظاهر فی كونها مجموعة. (عمدة القاری شرح صحیح البخاری ج ۲۰ ص ۲۳۷ ایضاً)

سنن کبریٰ میں ”باب امضاء الثلاث وان كن مجموعات“ کے ماتحت حدیث لائے ہیں۔ عن عائشة رضی اللہ عنہا ان رجلاً طلاق ثلاثاً فتزوجت فطلق فسنل النبی صلی اللہ علیہ وسلم اتحل للاول قال لا حتی تذوق عسیلته کما ذاق الاول ج ۷ ص ۳۳۲ ایضاً) چند حدیثیں اور ملاحظہ فرمائیے:-

(۱) حضرت علی سے روایت ہے کہ رسول اللہ ﷺ نے ایک شخص کو تین طلاق دیتے ہوئے سنا تو غضب ناک ہو گئے اور فرمایا: تتخذون آیات اللہ ہزواً او دین اللہ ہزواً و لعباً؟ من طلق البتة الزمناه ثلاثاً لا تحل له حتی تنکح زوجاً غیرہ (المغنی لابن قدامہ ج ۷ ص ۱۰۳) یعنی تم آیات اللہ کو مذاق بناتے یا یہ فرمایا کہ کھیل بناتے ہو؟ جو بھی طلاق البتہ (تین طلاقیں دے گا ہم تین ہی لازم کر دیں گے اس کی بیوی حلال نہ ہوگی جب تک کہ وہ دوسرے سے نکاح نہ کرے) (المغنی ابن قدامہ ج ۷ ص ۹۰۳ کتاب الطلاق ۵۸۱۹ مسألہ قال، ولو طلقها ثلاثاً فی طهر الخ)۔

(۲) وعن محمود بن لبید قال اخبر رسول اللہ صلی اللہ علیہ وسلم عن رجل طلق امرأته ثلاث تطلیقات جميعاً فقام غضبان ثم قال يلعب بكتاب الله وانا بين اظهر کم حتی قام رجل فقال یا رسول اللہ صلی اللہ علیہ وسلم الا قتله (نسائی شریف ج ۲ ص ۳۶) مشکوٰۃ ص ۲۸۴ باب المطلقه ثلاثاً)

یعنی آنحضرت ﷺ کو خبر دی گئی کہ ایک شخص نے اپنی بیوی کو تین طلاقیں اکٹھی دے دی تو آنحضرت ﷺ غضبناک ہو کر کھڑے ہو گئے اور فرمایا کیا کتاب اللہ کے ساتھ کھیلا جا رہا ہے حالانکہ میں تمہارے درمیان موجود ہوں۔ آنحضرت ﷺ کا یہ غصہ دیکھ کر ایک صحابی کھڑے ہو گئے اور کہنے لگے یا رسول اللہ کیا اسے میں قتل نہ کر دوں۔ (نسائی اور مشکوٰۃ شریف)



حدیث مذکورہ بالا سے ثابت ہوتا ہے کہ تین طلاقیں مجتمعاً واقع ہو جاتی ہیں اگر واقع نہ ہوتیں تو آنحضرت ﷺ غضبناک نہ ہوتے اور فرمادیتے کوئی حرج نہیں۔

(۳) صحیح بخاری میں ہے۔ وقال الليث عن نافع كان ابن عمر اذا سئل عمن طلق ثلاثا قال لو طلقت مرة او مرتين فان النبي صلى الله عليه وسلم امرني بهذا فان طلقته ثلاثا حرمت حتى تنكح زوجا غيرك (صحیح بخاری ج ۲ ص ۷۹۲ پ ۲۲ باب من اجاز طلاق الثلاث)

(۴) اسی طرح صحیح مسلم میں ہے۔ و كان عبد الله اذا سئل عن ذلك قال لاحد هم امانت طلقت امرأتك مرة او مرتين فان رسول الله صلى الله عليه وسلم امرني بهذا وان كنت طلقته ثلاثا فقد حرمت عليك حتى تنكح زوجا غيرك وعصيت الله فيما امرك من طلاق امرأتك (صحیح مسلم ج ۱ ص ۷۷۶ باب طلاق الثلاث)

یعنی جب کوئی شخص تین طلاقیں دے کر حضرت ابن عمرؓ سے فتویٰ دریافت کرتا تو آپ فرماتے کہ اگر تو نے ایک یا دو طلاق دی ہوتی (تو رجوع کر سکتا تھا اس لئے کہ) رسول اللہ ﷺ نے مجھ کو اس کا حکم دیا تھا لیکن اگر تو نے تین طلاقیں دی ہیں تو وہ تم پر حرام ہو گئی جب تک دوسرے سے نکاح نہ کرے تمہارے لئے حلال نہیں ہو سکتی۔ (بخاری۔ مسلم)

(۵) عن مجاهد قال كنت عند ابن عباس فجاءه رجل فقال انه طلق امرأته ثلاثا قال فسكت حتى ظننت انه رادها اليه ثم قال ينطلق احدكم فيركب الحموقه ثم يقول يا ابن عباس يا ابن عباس وان الله قال ومن يتق الله يجعل له مخرجا وانك لو تتق الله فلا جد لك مخرج عصى ربك وبانت منك امرأتك (ابوداؤد ج ۱ ص ۳۰۶ باب بقية فسخ المراجع بعد الثلاث)

حضرت مجاہد فرماتے ہیں کہ میں حضرت ابن عباسؓ کے پاس تھا کہ ایک شخص آیا اور کہنے لگا کہ میں نے بیوی کو تین طلاقیں دے دیں۔ حضرت ابن عباسؓ خاموش رہے۔ میں نے خیال کیا کہ شاید رجعت کا حکم دیں گے۔ پھر انہوں نے فرمایا حماقت پر سوار ہو جاتے ہیں۔ اور کہتے ہیں اے ابن عباس! اے ابن عباس! بے شک خدا نے فرمایا کہ جو خدا سے ڈرے اس کے لئے چھٹکارے کی صورت ہوتی ہے اور تو نے خدا کا خوف نہیں کیا اس لئے تیرے واسطے کوئی مفاسد نہیں ہے تو نے اپنے رب کی نافرمانی کی اور تیری عورت تجھ سے جدا ہو گئی۔ (ابوداؤد شریف)

(۶) کتاب الآثار (امام محمد) میں ہے۔ باب من طلق ثلاثا (تین طلاق دینے کے بیان میں) محمد قال اخبرنا ابو حنيفة عن عبد الله بن عبد الرحمن بن ابي حسين عن عمرو بن دينار عن عطاء ان رجلا جاء عند ابن عباس فقال طلقت امرأتی ثلاثا قال يذهب احدكم فيتطبخ بالاء ثم فيأتي بعده عند اذهب انت عصى ربك فقد حرمت عليك امرأتك لا تحل لك حتى تنكح زوجا غيرك قال محمد و به ناخذو هو قول ابي حنيفة وقول العامة لا اختلاف فيه (كتاب الآثار امام محمد ص ۲۲۰ باب من طلاق ثلاثا او طلق واحدة وهو يريد ثلاثا)

یعنی امام محمدؒ فرماتے ہیں کہ حضرت امام ابو حنیفہ رحمہ اللہ، عبد اللہ بن عبد الرحمن اور حضرت عبد اللہ بن

عبدالرحمنؓ حضرت عمرو بن دینار کے واسطے سے حضرت عطاء سے روایت کرتے ہیں کہ ایک شخص ابن عباسؓ کے پاس آیا اس نے کہا کہ میں نے اپنی عورت کو تین طلاقیں دی ہیں اس کا کیا حکم ہے؟ ابن عباسؓ نے فرمایا تم جیسے لوگوں کا طریقہ ہے کہ گندگی سے پوری طرح آلودہ ہو جاتے ہو پھر ہمارے پاس آتے ہو چلے جاؤ۔ تم نے اپنے رب کی نافرمانی کی۔ تم پر تمہاری بیوی حرام ہو گئیں۔ تاوقتیکہ وہ دوسرے سے نکاح کرے (اور اس کی صحبت سے متمتع نہ ہو پھر طلاق دے یا مرجائے پھر عدت کے بعد پہلے شوہر سے نکاح کرے تب حلال ہو سکتی ہے۔ امام محمدؒ نے کہا کہ اسی کو ہم لیتے ہیں اور یہی قول ہے امام ابو حنیفہؒ کا اور عام اہل علم کا اس میں کوئی اختلاف نہیں۔

(۷) حضرت امام حسن رضی اللہ عنہ نے اپنی ایک بیوی کی کسی بات سے آزرده ہو کر کہہ دیا۔ اذہبی فانت طالق ثلاثا یعنی تو چلی جا تجھ کو تین طلاق بعد میں حضرت امام حسنؒ کو معلوم ہوا کہ بیوی کو جدائی کا بہت صدمہ ہے آپ رونے لگے۔ پھر فرمایا لولا انی سمعت جدی او حدثنی ابی انہ سمع جدی یقول ایما رجل طلاق امرأته ثلاثا عند الاقراء او ثلاثا بمبہمة۔ لم تحل له حتی تنکح زوجا غیرہ لراجعته۔ یعنی اگر میں نے اپنا نانا سے نہ سنا ہوتا۔ یا یہ فرمایا کہ میں نے اپنے والد صاحب سے نہ سنا وہ فرماتے تھے کہ انہوں نے اگر میرے نانا (رسول خدا ﷺ) سے نہ سنا ہوتا کہ جو شخص اپنی عورت کو تین طلاقیں طہروں میں دے دے یا تین طلاقیں مبہم (ایک لفظ میں) دے دے تو جب تک وہ عورت دوسرے سے نکاح نہ کرے پہلے شوہر کے لئے حلال نہیں ہوتی تو میں عورت کو ضرور واپس لے آتا (دارقطنی ج ۲ ص ۴۳۷) (سنن کبریٰ ج ۷ ص ۳۳۶ باب امضاء الثلاث وان کن مجموعات)

### حدیث رکانہ:

غیر مقلدوں کو ”حدیث رکانہ“ پر بڑا ناز ہے۔ مگر خود حضرت رکانہؒ سے روایت ہے کہ آپ نے خود اپنی عورت کو لفظ ”البتہ“ کے ساتھ طلاق دی (جس میں ایک سے تین طلاق تک کی گنجائش ہوتی ہے)۔ (ایک طلاق کی نیت ہو تو ایک اور تین کی نیت ہو تو تین واقع ہوتی ہیں) پھر آنحضرت ﷺ کو اس کی خبر دی اور کہا واللہ ما اردت الا واحدة (خدا کی قسم میں نے ایک ہی طلاق کی نیت کی ہے) آنحضرت ﷺ نے فرمایا واللہ ما اردت الا واحدة (اللہ کی قسم تم نے ایک ہی کی نیت کی تھی؟) تو حضرت رکانہؒ نے کہا واللہ ما اردت الا واحدة۔ تب آنحضرت ﷺ نے فرمایا جو تم نے نیت کی ہے اسی کا اعتبار ہے۔ حدیث رکانہ یہ ہے۔

عن عبد اللہ بن یزید بن رکانہ عن ابیہ عن جدہ قال اتیت النبی صلی اللہ علیہ وسلم فقلت یا رسول اللہ انی طلق امرأتی البتہ فقال ما اردت بها قلت واحدة قال واللہ قلت واللہ قال فہو ما اردت (ترمذی ج ۱ ص ۱۴۰ باب ما جاء یطلق امرأته البتہ)

وفی سنن ابن ماجہ : عن عبد اللہ بن علی بن یزید بن رکانہ عن ابیہ عن جدہ انہ طلق امرأته البتہ فاتی رسول اللہ صلی اللہ علیہ وسلم فسالہ فقال ما اردت بها قال واحدة قال اللہ ما اردت بها الا واحدة؟ قال اللہ ما اردت بها الا واحدة قال فردھا علیہ (ابن ماجہ شریف ج ۱ ص ۱۴۹)

(عجتبائی دہلی) (ابوداؤد شریف ج ۱ ص ۳۰۶ مجتبائی)

اگر ایک ہی طلاق واقع ہوتی تو قسم دے کر ایک طلاق کی نیت متعین کرنے کی کیا ضرورت تھی؟ فرمادیتے کہ ایک کی نیت ہو یا تین کی ایک ہی شمار ہوگی۔ لہذا یہ بات قطعاً غلط ہے کہ تین طلاق دینے کے ارادہ سے تین دے تب بھی ایک ہی واقع ہوتی ہے۔ تین نہیں ہوتیں۔

الحاصل تین طلاق کے خلاف غیر مقلد مولوی کا سمجھنا قرآن حدیث اور اجماع صحابہ اور جمہور اہل سنت کی مسلک کے خلاف اور گمراہ کن ہے۔ لہذا کسی مرد یا عورت کی خاطر غیر مقلد کے سمجھانے کے مطابق عمل کرنا جائز نہیں موجب گمراہی ہے۔ نیز سوء خاتمہ کا اندیشہ ہے۔

شامی میں ہے ایک حنفی المسلک نے ایک اہل حدیث (غیر مقلد) کی لڑکی سے پیغام نکاح بھیجا۔ اس نے کہا اگر تو مذہب چھوڑ دے۔ یعنی امام کے پیچھے قرأت اور رکوع میں جاتے وقت رفع یدین کرے تو پیغام منظور ہے اس حنفی نے یہ شرط منظور کر لی اور نکاح ہو گیا۔ شیخ وقت امام ابو بکر جوزجانی رحمۃ اللہ علیہ نے یہ سنا تو افسوس کیا اور فرمایا النکاح جائز ولكن اخاف عليه ان يذهب ايمانه وقت النزاع لانه استخف بالمذهب الذي هو حق عنده وتركه لاجل جيفة منتنة. ترجمہ۔ (شیخ امام ابو بکر جوزجانی نے فرمایا کہ خیر) نکاح تو ہو گیا لیکن مجھے اس شخص کے سوء خاتمہ کا اندیشہ ہے کہ اس نے عورت کی خاطر اس مذہب کی توہین کی جس کو وہ آج تک حق سمجھتا تھا۔ محض عورت کی خاطر اس کے خلاف کیا۔ (شامی ج ۳ ص ۲۶۳ باب التعزیز فیما اذا ارتحل الى غير مذهبہ)

لہذا ان کو چاہئے کہ اپنی عاقبت خراب نہ کریں اور گمراہی سے باز آجائیں۔ اگر نہ مانے تو ایسے شخص کے ساتھ میل جول اور تعلقات نہ رکھے جائیں۔ حدیث شریف میں ہے کہ اگر کوئی شخص گناہ میں مبتلا ہو جائے تو اس کو روکو، نہ مانے تو قطع تعلق کرو کیونکہ وہ اپنے گناہ سے اپنے ساتھ قوم کو بھی تباہ کرتا ہے۔ اطمینان مزید کے لئے چند فتویٰ ملاحظہ فرمائیے۔

فتویٰ نمبر ۱۔ علماء ہند کے استاذ کبیر حضرت شاہ عبدالعزیز محدث دہلوی کا فتویٰ:-

اگر سہ طلاق داد و خواہ یکبار خواہ متفرق باز ورنکاح نمی تواند آورد تا وقتیکہ حلالہ نہ کند۔

ترجمہ:- اگر تین طلاق دے دے چاہے ایک ساتھ یا جدا جدا تو جب تک حلالہ نہ کرے وہ دوبارہ نکاح میں

نہیں لاسکتا۔ (فتاویٰ عزیز ج ۲ ص ۲۰)

فتویٰ نمبر ۲۔ مفتی اعظم حضرت مولانا مفتی عزیز الرحمن عثمانی دیوبندی کا فتویٰ:-

تین طلاق کے بعد عورت مغلظہ بانہ ہو جاتی ہے از بلا حلالہ اس سے دوبارہ نکاح کرنا حرام ہے کہ نص قطعی

سے ثابت ہے اور اجماع امت اس پر ہے کہ کسی کا خلاف اس میں معتبر نہیں ہے۔ (فتاویٰ دارالعلوم دیوبند ج ۳ ص ۴۸۸)

(۲۵۸)

فتاویٰ خیر یہ میں ہے:-

(سنن) فی شخص طلاق زوجته ثلاثاً مجتمعاً فی کلمة واحدة فهل یقعن ام لا وهل اذا



رفع الیٰ حاکم حنفی المذہب يجوز له تنفيذ الحكم بعدم الوقوع اصلاً او بوقوع واحد او يجب عليه ان يطله وهل اذا نفذه ينفذ ام لا .

(اجاب) نعم يقعن اعنى الثلاث فى قول عامة العلماء المشهورين من فقهاء الا مصار ولا عبرة بمن خالفهم فى ذلك او حكم بقول مخالفهم والرد على المخالف القائل بعدم وقوع شىء او وقوع واحدة فقط مشهور واذا حكم حاکم بعد وقوع الطلاق المذكورة لا ينفذ حكمه كما هو مقرر مسطور فى الخلاصة وفى كثير من كتب علمائنا التى لا تعد لوا قضى فيمن طلق امرأته ثلاثاً جملة انها واحدة او بان لا يقع شئ لا ينقدو فى التبيين وغيره فى كتاب القضاء ان القضاء بمثل ذلك لا ينفذ بتنفيذ قاضى اخر ولو رفع الی الف حاکم ونفذه لان القضاء وقع باطلاً لمخالفته الكتاب و السنة او الا جماع فلا يعود صحيحاً بالتنفيذ اهـ . (ج ۱ ص ۲۳ كتاب الطلاق ومطالبة)

(وسئل مرة اخرى) فى رجل طلق زوجته ثلاثاً مجتمعاً فى كلمة واحدة فافتاه حنبلى المذہب بعدم الوقوع فاستمر معاشر الزوجته بسب الفتوى المذكورة لمدة سنين فهل يعمل بافتاء الحنبلى المذكور ام لا ولو اتصل به حكم منه فكيف الحال .

(اجاب) لا عبرة بالفتوى المذكورة ولا ينفذ قضاء القاضى بذلك ولو نفذ الف قاض ويفترض على حكام المسلمين ان يفرقوا بينهما قال بعض العلماء وحكى عن الحجاج بن اربعة وطائفة من الشيعة والظاهرية انه لا يقع منها الا واحدة واختاره من المتأخرين من لا يعاب به فافسى به واقتدى به من اضله الله تعالى والله اعلم (فتاوى خيريه ج ۱ ص ۲۴ ايضاً)

**مہر کے عوض طلاق دے تو رجعت صحیح ہے یا نہیں:**

(سوال ۲۳۹) عورت مہر معاف کر دے اور شوہر اس کے بدلہ میں اس کو طلاق صریح دے۔ یعنی عورت کو یوں کہہ۔ کہ میں نے تجھ کو مہر کے عوض میں طلاق دی ہے۔ تو کیا رجوع کر سکتا ہے؟ اور یہ طلاق رجعی ہے یا بائن؟  
(الجواب) صریح طلاق جب بعوض مہر دی جاتی ہے تو طلاق بائن ہوتی ہے جس میں حق رجعت نہیں رہتا ”شامی“ میں ہے۔ ”يقع باننا لانه بعوضه“۔ (ص ۶۶۰ ج ۲ باب الخلع) اسی طرح خلوت سے پہلے جو طلاق دی جاتی ہے وہ بھی بائن ہے اور اس میں شوہر کو حق رجعت نہیں رہتا۔ فقط واللہ اعلم بالصواب۔

**دو طلاق صریح میں تجدید نکاح ضروری ہے یا نہیں:**

(سوال ۲۴۰) میں نے اپنی بیوی کو بحالت غصہ دو طلاق صریح دی ہیں۔ اب نکاح میں رکھنا ہے تو نکاح ضروری ہے یا بغیر نکاح کے بطور عورت کے رکھ سکتا ہوں۔ طلاق آٹھ دن ہوئے دی ہے؟۔

(الجواب) اگر لفظ طلاق دوبار بولا ہے تو عدت میں رجعت کر سکتا ہے نکاح کی ضرورت نہیں۔ لیکن رجعت کے بعد جب کبھی ایک طلاق دے دے گا۔ تو اگلی دونوں طلاق سمیت تین طلاق واقع ہو جائیں گی۔ اس کا خیال رکھنا ضروری

ہے۔ (۱) فقط واللہ اعلم بالصواب

ایک طلاق نامہ اور اس کا حکم:

(سوال ۴۴۱) طلاق نامہ ذیل میں ہے۔

اس مقام... تحریر ہے کہ آپ کی لڑکی... کا نکاح خوانی میرے ساتھ ہوئے کافی عرصہ ہوا۔ مگر اس کا دماغ خراب ہونے کی وجہ سے پریشان کرتی ہے۔ لہذا آج سے طلاق دے کر رہا کرتا ہوں۔ یہ جانیئے بس یہی! نوٹ:- اسی طلاق نامہ کو چار برس ہوئے ہیں۔ اب میاں بیوی دونوں نکاح کے لئے راضی ہیں۔ تو حلالہ کے بغیر نکاح ہو سکتا ہے یا نہیں؟

(الجواب) یہ طلاق نامہ اصل ہو یا اصل کے مطابق ہو تو نکاح ہو سکتا ہے۔ حلالہ کی ضرورت نہیں۔ فقط واللہ اعلم بالصواب۔ (حوالہ بالا از مرتب)۔

حالت نشہ میں طلاق دے تو ہوگی یا نہیں:

(سوال ۴۴۲) میں عید پر سسرال گیا تھا۔ میری عورت بھی وہاں تھی، عید کے بعد عورت سے کہا کہ میں لینے آیا ہوں۔ لیکن ساس، خسر، دونوں نے انکار کیا۔ ان کے سامنے ہی لڑکی کی پھوپھی کا مکان ہے۔ میں نے ان سے کہا لیکن کوئی بات طے نہ ہوئی۔ میں نشہ میں تھا پھوپھی کی لڑکی کے سامنے غصہ میں طلاق، طلاق، دوبار کہا تو کیا یہ نکاح میں رہی یا نہیں؟

(الجواب) جب تم نے اپنی بیوی کو دوبار طلاق طلاق کہا۔ تو وہ طلاق رجعی پڑ گئیں اور عدت میں رجوع کر کے بغیر تجدید نکاح کے رکھ سکتے ہو۔ لیکن اب ایک طلاق بھی دو گے تو اگلی دونوں کے ساتھ مل کر تین طلاق ہو جائیں گی۔ اور شرعی حلالہ کے بغیر حلال نہ ہوگی۔ (۲) فقط واللہ اعلم بالصواب۔

مخالطت سے پہلے طلاق دے تو کیا حکم ہے:

(سوال ۴۴۳) ایک شخص نے شادی کی، شادی کے بعد رواج ہے کہ دو تین ماہ بعد لڑکی کو بھیجتے ہیں، اس درمیان کچھ نزاع ہو گیا، جس کے غمیض و غضب میں شوہر سے (اس کے والد اور بھائی نے جبراً) طلاق دلائی اب خاوند کو بہت شرم و ندامت ہو رہی ہے اور کہتا ہے کہ شرعاً جو حکم ہو وہ کیا جائے۔ لہذا آپ جلد از جلد جواب دیں۔ بعد نکاح کے صحبت نہیں ہوئی ہے۔ مرد نے عورت کو تین دفعہ طلاق، طلاق، طلاق دی ہے۔ اب اس کو کیا کرنا چاہئے۔ عورت کو نکاح میں کس طرح لاوے۔ شرعی حکم بحوالہ درج فرمائیں۔ بینواتر و جروا۔

(الجواب) جب نکاح کے بعد لڑکی کی رخصتی نہیں ہوئی اور مرد و عورت میں مخالطت (میل جول) نہ ہونے پایا تھا کہ مرد نے عورت کو تین طلاق کے بعد دیگرے دے دیں تو پہلی ہی طلاق پر بائنہ ہوگئی، دوسری اور تیسری طلاق نہیں پڑی

۴۴۱: ۱) و اذا طلق الرجل امراته تطليقة رجعية او تطليقتن فله ان يراجعها في عدتها رضى بذلك او لم ترض اسما  
- شرط بقاءها في العدة لانها اذا انقضت زال الملك وحقوفه فلا تصح الرجعة بعد ذلك جوهره البيرة كتاب  
الرجعة - ۲) ص ۱۲

اب عورت اگر راضی ہو تو نکاح سے ہو سکتا ہے حلالہ کی ضرورت نہیں ہے۔ (ہدایہ ج ۱ ص ۳۵۱) (۱)

اگر ایک طلاق دے کر رجوع کر لیا تو یہ طلاق محسوب ہوگئی؟

(سوال ۴۴۴) زید نے اپنی بیوی کو پانچ سال قبل طلاق دی تھی اور دو دن کے بعد رجوع کر لیا تھا پھر ایک سال بعد ایک طلاق دی پھر رجوع کر لیا پھر کچھ عرصہ بعد ایک طلاق دی، اس صورت میں ایک طلاق شمار ہوگی یا تین؟ بینوا تو جروا۔

(الجواب) کتب احادیث میں ہے کہ حضرت عبداللہ بن عمر رضی اللہ عنہما نے اپنی بیوی کو بحالت حیض ایک طلاق رجعی دی تو حضور اقدس ﷺ نے رجوع کرنے کا حکم فرمایا کیونکہ بحالت حیض طلاق دینا ممنوع ہے جب حضرت ابن عمرؓ نے یہ حدیث بیان کی تو ان سے یہ سوال کیا گیا کہ رجوع شدہ طلاق محسوب (شمار) ہوگی؟ تو آپ نے فرمایا فسمہ کیوں نہیں شمار محسوب ہوئی فطلق ابن عمر رضی اللہ عنہما امرأته وہی حائض فذكر عمر رضی اللہ عنہ النبی صلی اللہ علیہ وسلم فقال لیرا جمعها قلت تحتسب قال فسمہ (بخاری شریف ج ۲ ص ۷۹۰ کتاب الطلاق باب اذا طلقت الحائض یعتد بذلك الطلاق جز نمبر ۲۲ مسلم شریف ج ۱ ص ۴۷۷) لہذا صورت مسئلہ میں عورت جب کہ مدخولہ ہے تو تین طلاقیں ہو گئیں اور عورت مطلقہ مغلظہ ہوگئی۔ زید بدون حلالہ اسے دوبارہ نکاح میں نہیں لاسکتا لقولہ تعالیٰ فان طلقها فلا تحل له من بعد حتی تنکح زوجا غیرہ (قرآن مجید۔ سورہ بقرہ) فقط واللہ اعلم بالصواب۔

حلالہ کی شرعی صورت:

(سوال ۴۴۵) ایک مسلمان بھائی نے اپنی بیوی کو محلہ کی دو عورتوں کے سامنے تین مرتبہ غصہ میں طلاق، طلاق، طلاق کہہ دیا ہے، شوہر و بیوی دونوں اس کا اقرار کرتے ہیں، اب وہ دونوں پھر ایک ساتھ رہنا چاہتے ہیں اس کی کیا صورت ہوگی، جواب عنایت فرما کر کرم فرمائیں۔ بینوا تو جروا۔

(الجواب) مذکورہ صورت میں تین طلاقیں واقع ہو گئیں اور عورت شوہر پر حرام ہوگئی، شرعی حلالہ کے بغیر حلال نہیں ہو سکتی، شرعی حلالہ یہ ہے کہ طلاق کی عدت (اگر حیض آتا ہو تو تین حیض اور اگر بڑی عمر ہونے کی وجہ سے حیض نہ آتا ہو تو تین مہینے اور ) ہو تو وضع حمل پوری کر کے عورت اپنی مرضی سے کسی سے نکاح کرے اور وہ صحبت بھی کرے اس کے بعد یہ دوسرا شوہر مر جائے تو وفات کی عدت پوری کر کے یا کسی وجہ سے طلاق دے دے تو طلاق کی عدت گزار کر پہلے شوہر سے نکاح کر سکتی ہے۔ لاینکح مطلقۃ بھا ای بالثلاث۔ الی قولہ۔ حتی یطأھا غیرہ ولو الغیر صراہقاً یجامع مثله۔ الی۔ بنکاح و تمضی عدتہ ای الثانی الخ (در مختار مع الشامی ج ۲ ص ۴۹۷، ۴۹۸ باب الرجعة) فقط واللہ اعلم بالصواب۔

(۱) فان فرق الطلاق بالت بالا ولی ولم تقع الثانیة والثالثة فصل فی الطلاق قبل الدخول



شوہر ثانی سے بلا دخول طلاق دینے کی شرط پر نکاح کرنے حکم :

(سوال ۴۴۶) کسی نے اپنی بیوی کو بیک وقت تین طلاقیں دے دی ہوں اور حلالہ کے لئے ایک شخص کو ام شرط پر رضا مند کیا ہو کہ بغیر صحبت کے طلاق دے دے گا اور وہ شخص شرط کے مطابق بلا صحبت طلاق دے دے تو یہ شرطیہ نکاح درست ہوگا؟ اور عورت پہلے شوہر کے لئے حلال ہوگی؟ مطلقہ بہو کو خسر اپنے ساتھ رکھ سکتا ہے یا نہیں؟ بینوا تو جروا۔

(الجواب) شرطیہ نکاح کرنے پر حدیث شریف میں لعنت آئی ہے مگر نکاح منعقد ہو جائے گا اور شرط باطل ہو جائے گی، پھر اگر جماع سے پہلے طلاق دے دی گئی تو طلاق واقع ہو جائے گی لیکن شوہر اول کے لئے عورت حلال نہ ہوگی (و کرہ التزوج الثانی تحریماً) لحديث لعن الله المحلل والمحلل له (بشرط التحلیل)

کنزوجتک علی ان احللک (وان حلت للاول) لصحة النکاح وبطلان الشرط الخ (در مختار مع الشامی ج ۱ ص ۴۳ باب الرجعة) شوہر اول کے لئے حلال ہونے کے لئے زوج ثانی کا وطی کرنا ضروری ہے در مختار میں ہے حتی یطأ غیرہ (ج ۲ ص ۳۹ باب الرجعة) مطلقہ بہو کو ساس اور خسر اپنے ساتھ رکھ سکتے ہیں بشرطیکہ کسی قسم کی خرابی کا (اور گناہ میں مبتلا ہونے کا) اندیشہ نہ ہو۔ فقط واللہ اعلم۔

آٹھ سال کے بعد زوج ثانی صحبت نہ کرنے کا بیان دے تو حلالہ معتبر ہوگا یا نہیں؟

(سوال ۴۴۷) ایک شخص نے اپنی بیوی کو تین طلاقیں دے دیں مگر گھر سے بیوی نہ نکلی اور فتویٰ یہ آیا کہ اب شرعی حلالہ کے بغیر عورت شوہر کے لئے حلال نہ ہوگی، چنانچہ طلاق کی عدت گزرنے کے بعد شوہر کے بھائی نے مطلقہ سے نکاح کر لیا اور تین دن ساتھ رہنے کے بعد طلاق دے دی، عدت گزرنے کے بعد شوہر اول نے نکاح کر لیا جس کو آٹھ سال ہو گئے اولاد بھی ہوئی لیکن اب اس کی عورت اور بھائی کہتا ہے کہ ہم نے صحبت نہیں کی تھی صرف تین دن ساتھ رہ کر طلاق دے دی تھی، اب شوہر کیا کرے؟ بینوا تو جروا۔

(الجواب) جب دونوں نکاح کے بعد میاں بیوی کی طرح تین رات دن خلوت میں رہے اور ان کو یہ بھی معلوم تھا کہ حلالہ کے لئے صحبت شرط ہے اس کے باوجود اس وقت کچھ نہیں کہا اب آٹھ سال بعد صحبت نہ ہونے کا دعویٰ مسموع نہ ہوگا دونوں میاں بیوی کی طرح رہ سکتے ہیں۔ فقط واللہ اعلم بالصواب۔ ۲۰ شوال المکرم ۱۳۹۶ھ۔

مرتد ہونے سے مطلقہ ثلاثہ حلال ہوگی یا نہیں :

(سوال ۴۴۸) ایک نو مسلم مرد نے مسلمان عورت سے نکاح کیا کچھ دنوں کے بعد نا اتفاقی ہو گئی جس بنا پر عورت کو تین طلاقیں دے کر الگ کر دیا اس کے بعد وہ اپنی قوم میں جا ملا اور مرتد ہو گیا۔ (اعاذنا اللہ منہ) پھر دوبارہ مسلمان ہوا وہ مطلقہ عورت دوبارہ اس کے ساتھ نکاح کرے تو صحیح ہے یا نہیں؟ بینوا تو جروا۔

(الجواب) اگر طلاق کے بعد عدت گزار کر عورت نے دوسرے شوہر سے نکاح کیا ہے اور اس کے ساتھ رہنے (جماع) کے بعد شوہر فوت ہو گیا ہے یا شوہر نے طلاق دے دی ہے اور عدت ختم ہو گئی ہے تو اب وہ عورت اپنے پہلے شوہر سے نکاح کر سکتی ہے ورنہ نہیں کیونکہ شوہر نے تین طلاقیں دے کر اپنا حق ختم کر دیا ہے وہ حق مرتد ہو جانے کی وجہ

سے واپس نہیں ملا سکتا تا وقتیکہ شرعی حلالہ نہ کیا جائے۔ (والزوج الثانی یهام بالمدخول) فلو لم یدخل لم یهدم اتصافا فنیة الخ (درمختار مع الشامی ج ۲ ص ۴۶ باب الرجعة) اس سے معلوم ہوا کہ واقع شدہ طلاق کو منہدم کرنے والی چیز زوج ثانی کا نکاح اور وطی ہے فقط واللہ اعلم بالصواب۔

### شرعی حلالہ کی ایک صورت:

(سوال ۴۴۹) ایک شخص نے تین طلاق دے دی ہیں، اب وہ دونوں میاں بیوی دوبارہ باہم نکاح کرنے پر رضا مند ہیں اور ظاہر ہے کہ بغیر حلالہ کے اب نکاح نہیں ہو سکتا تو وہ حلالہ کے لئے بھی تیار ہے لیکن سنا ہے کہ حدیث میں اس پر لعنت کی گئی ہے۔ میں یہ دریافت کرنا چاہتا ہوں کہ لعنت کن لوگوں پر ہے اور کس صورت میں ہے اور کس شرط پر ہے ہمارے یہاں ایک مولانا نے بیان میں فرمایا کہ ایسے حلالہ کرنے والوں اور کرانے والوں پر اللہ کی لعنت ہے اور وہ حرام کاری کرتے ہیں، تو کیا اس معاملہ میں بیچ میں رہنے والوں پر نکاح پڑھانے والوں پر شاہدین پر کوئی لعنت ملامت ہے؟ بینوا تو جروا۔

(الجواب) اول تو طلاق دینا ہی مکروہ ہے اور اگر طلاق دینے کے لئے مجبور ہو جائے تو ایک طلاق دے کر چھوڑ دیوے اگر عدت کے اندر جوع نہیں کیا تو عدت پوری ہونے سے نکاح سے نکل جائے گی پھر وہ جس سے چاہے نکاح کر سکتی ہے پہلے شوہر سے بھی نکاح ہو سکتا ہے لیکن اپنی حماقت سے تین طلاقیں دے ڈالی ہوں تو اب نہ رجوع کی صورت ہے نہ تجدید نکاح کی عدت گزار کر کسی سے نکاح کرے اور رہنے سہنے (جماع) کے بعد وہ شوہر مر جائے یا وہ کسی وجہ سے طلاق دے دے تو عدت گزار کر پھر کسی اور سے نکاح کر سکتی ہے پہلا شوہر نکاح کرنا چاہے تو وہ بھی کر سکتا ہے کہ حلالہ کی صورت عمل میں آچکی ہے لیکن جس نے پہلے تین طلاقیں دی ہیں وہ عدت کے بعد کسی سے شرطیہ نکاح کر دے یعنی عقد نکاح کے وقت عورت کہے کہ میں نے اپنی ذات تمہارے نکاح میں اس شرط کے ساتھ دی کہ صحبت کر کے طلاق دے دیں اور وہ مرد کہے کہ میں اس شرط پر قبول کرتا ہوں کہ صحبت کے بعد طلاق دے دوں گا یہ سخت مکروہ اور موجب لعنت ہے اور اگر ایسی شرط عقد نکاح کے وقت نہ کی جائے یوں ہی نکاح ہو جائے اور صحبت کے بعد طلاق دے دے تو یہ صورت اس سے اخف ہے اور بلا حلالہ کے میاں بیوی کی طرح رہنے اور غیر مقلد سے غلط فتویٰ حاصل کر کے تمام عمر زنا کاری اور حرام کے بچے جننے سے تو بہتر ہے۔ فقط واللہ اعلم بالصواب۔

نوٹ:- زوجین کے رشتے داروں کو خطرہ ہو کہ اگر ان کا دوبارہ نکاح نہیں کیا گیا تو یہ گناہ میں مبتلا ہو جائیں گے یا عیالدار ہونے کی وجہ سے دونوں پریشان ہوں اس وجہ سے ان کے اولیا یا دوست احباب بغرض اصلاح عورت کا کسی سے نکاح کر دیں اور زوج ثانی بھی اصلاح کی غرض سے بعد از صحبت طلاق دے دے تو انشاء اللہ یہ فعل موجب لعنت نہ ہوگا بلکہ امید ہے کہ اصلاح اور گناہ سے بچانے کی نیت کی وجہ سے مستحق ثواب ہوں گے ترمذی شریف میں اس لعنت والی حدیث کے حاشیہ میں ہے وقیل المکروہ اشتراط الزوج بالتحلیل فی القول لا فی النیة بل قد قیل انه ما جور بالنیة لقصد الاصلاح کذا فی اللمعات ترمذی ج ۲ ص ۱۳۳ باب ما جاء فی المحلل والمحلل له



## شرعی حلالہ کسے کہتے ہیں؟:

(سوال ۴۵۰) شرعی حلالہ کی کیا صورت ہے اس کی وضاحت فرمائیں، مینواتو جروا۔

(الجواب) شرعی حلالہ کی صورت یہ ہے کہ عورت طلاق کی عدت گزارے، طلاق کی عدت یہ ہے کہ اگر عورت کو حیض آتا ہو تو اس کو تین حیض آجائیں، تین حیض چاہے جتنے دنوں میں آئیں تین مہینے میں آئیں یا اس سے کم مدت میں یا اس سے زیادہ مدت میں، تین حیض ہی سے عدت پوری ہوگی، عوام مطلقاً تین مہینے سمجھتے ہیں یہ صحیح نہیں ہے، اگر تین حیض آنے سے پہلے عورت نکاح کرے گی تو نکاح صحیح نہ ہوگا اور شرعی حلالہ بھی نہ ہوگا، اور اگر عورت ممتدة الطھر ہو تو اس کی عدت کس طرح پوری ہوگی اس کے لئے (ملاحظہ ہو فتاویٰ رضویہ ص ۴۰۵، ص ۴۰۶) اسی باب میں حلالہ کی شرعی صورت کے عنوان سے ملاحظہ کیا جائے (از مرتب) اور اگر بڑی عمر ہونے کی وجہ سے حیض آنا بند ہو گیا ہو تو اس کی عدت تین مہینے ہے، اور اگر عورت حاملہ ہو تو وضع حمل سے اس کی عدت پوری ہوگی، عورت کی جیسی بھی حالت ہو اس کے مطابق عدت گزار کر عورت بغیر کسی شرط کے کسی سے نکاح کرے وہ شخص اس کے ساتھ رہے صحبت بھی کرے (صحبت کرنا شرط ہے) اس کے بعد اس کا انتقال ہو جائے تو وفات کی عدت پوری کر کے (وفات کی عدت یہ ہے، حمل نہ ہو تو چار مہینے دس دن، حمل ہو تو وضع حمل ہو جائے) یا اپنی مرضی سے طلاق دے دے تو اوپر درج شدہ طریقہ کے مطابق طلاق کی عدت گزار کر پھر کسی اور سے نکاح کر سکتی ہے، پہلا شوہر نکاح کرنا چاہے تو وہ بھی کر سکتا ہے کہ حلالہ کی صورت عمل میں آچکی ہے۔ فقط واللہ اعلم بالصواب۔

## بہنوئی سے نکاح کرنے سے حلالہ صحیح ہوگا یا نہیں :

(سوال ۴۵۱) عابدہ کو اس کے شوہر نے تین طلاق دے دیں، عدت پوری ہونے کے بعد عابدہ کا نکاح اس کے بہنوئی اقبال سے کیا گیا حالانکہ عابدہ کی بڑی سگی بہن خالدہ اس کے نکاح میں موجود ہے، نکاح کے بعد اقبال عابدہ کے ساتھ رہا صحبت بھی ہوئی اس کے بعد اقبال نے عابدہ کو طلاق دے دی، عدت پوری ہونے کے بعد عابدہ کا نکاح اس کے پہلے شوہر سے کر دیا گیا، دریافت طلب امر یہ ہے کہ عابدہ کا نکاح اقبال سے کیا گیا، کیا یہ نکاح صحیح ہے؟ اسے شرعی حلالہ کہہ سکتے ہیں؟ نیز اس صورت میں اس کی سگی بہن خالدہ کے نکاح پر کوئی اثر پڑا؟ حافظ صاحب نے نکاح سے قبل تحقیق کی تھی کہ اس میں کچھ گڑبڑ تو نہیں ہے تو ان کو بتایا گیا کہ کچھ گڑبڑ نہیں۔ اس کے بعد انہوں نے نکاح پڑھایا اس صورت میں وہ گنہگار ہوں گے؟ تفصیل سے جواب مرحمت فرمائیں۔

(الجواب) حلالہ اسی وقت صحیح ہو سکتا ہے کہ جب دوسرا نکاح صحیح ہو اور دوسرا نکاح صحیح نہ ہو تو اس کا کچھ اعتبار نہ ہوگا اور عورت پہلے شوہر کے لئے حلال نہ ہوگی، ہدایہ اولین میں ہے: وان كان الطلاق ثلاثاً في الحرة. الى قوله. لم تحل له حتى تنكح زوجاً غيره نكاحاً صحيحاً ويدخل بها ثم يطلقها او يموت عنها (ہدایہ اولین ص ۳۷۹ باب الرجعة)

در مختار میں ہے لا ینکح مطلقۃ..... (بہا) ای بالثلاث..... حتی یطأھا ولو (الغیر) (مراہقا

بنکاح نافذ خرج الفاسد و الموقوف الخ (در مختار مع شامی ص ۳۹، ص ۴۰ ج ۲ ایضاً)

ایک بہن کی موجودگی میں دوسری بہن سے نکاح کرنا بالکل حرام ہے، قرآن مجید میں ہے وان تجمعوا



بین الاختین۔ ترجمہ: اور یہ (امر بھی حرام ہے) کہ تم دو بہنوں کو (رضاعی ہوں یا نسبی اپنے نکاح میں) ایک ساتھ رکھو (قرآن مجید، سورۃ نساء آیت نمبر ۲۳، پارہ نمبر ۴)

صورت مسئولہ میں مطلقہ مغفلہ کا جب دوسرا نکاح ہی صحیح نہیں ہوا تو حلالہ بھی صحیح نہ ہوگا اور عورت (عابدہ) اپنے پہلے شوہر کے لئے حلال نہ ہوگی، عابدہ نے اپنے پہلے شوہر سے نکاح کر لیا ہے یہ نکاح بھی باطل ہے اگر دونوں ایک ساتھ رہتے ہوں تو فوراً علیحدہ ہو جانا ضروری ہے ورنہ دونوں سخت گنہگار ہوں گے۔

مذکورہ معاملہ بہت ہی غلط ہوا ہے، تمام لوگوں پر لازم ہے کہ صدق دل سے توبہ اور استغفار کرتے رہیں، عابدہ کی بڑی بہن خالدہ اپنے شوہر کے نکاح میں رہے گی، اپنے شوہر پر حرام نہ ہوگی البتہ جب تک چھوٹی بہن عابدہ کی عدت پوری نہ ہو جائے اس وقت تک بڑی بہن کے شوہر کے لئے اپنی بیوی خالدہ سے صحبت کرنا حرام ہے؟ درمختار میں ہے: (وان تزوجھما معا) ای الاختین او من بمعناهما (او بعقدتین ونسی) النکاح (الاول) شامی میں ہے۔ (قوله ونسی الاول) فلو علم فهو الصحيح والثانی باطل ولد وطء الاولی الا ان یطأ الثانیة فتحرم الاولی الی انقضاء عدة الثانیة کما لو وطئ اخت امرأته بشبهة حیث تحرم امرأته مالم تنقض عدة ذات الشبهة ح عن البحر۔

مذکورہ عبارت کا خلاصہ یہ ہے کہ اگر دو بہنوں سے الگ الگ نکاح کیا، اور دوسری بہن سے نکاح کے وقت پہلا نکاح یاد ہے تو پہلا نکاح صحیح ہے اور دوسرا نکاح باطل ہے جس بہن سے پہلے نکاح کیا ہے اس سے صحبت کر سکتا ہے، البتہ اگر دوسری بہن سے صحبت کر لی ہو تو پہلی بہن دوسری بہن کی عدت پوری ہونے تک حرام ہو جائے گی، جیسے کوئی شخص اپنی بیوی کی بہن سے وطی بالشبہ کر لے تو موطوءہ بالشبہ کی عدت پوری ہونے تک اس کی بیوی اس پر حرام ہو جاتی ہے۔ (درمختار و شامی ص ۳۹۳ ج ۲، فصل فی الحرامات)

اگر حقیقتہً حافظ صاحب کو اس کا علم نہ ہو اور تحقیق کے باوجود ان کو اس بات کا علم نہ ہو اور بے خبری میں عابدہ کا نکاح اس کے بہنوئی سے پڑھا دیا تو حافظ صاحب گنہگار نہ ہوں گے۔ فقط واللہ اعلم بالصواب۔

تجھے ہمیشہ کے لئے تین طلاق کہنے کے باوجود حلالہ سے عورت حلال ہو جائے گی:

(سوال ۴۵۲) اگر کسی آدمی نے اپنی بیوی سے کہا ”تجھ“ کو ہمیشہ کے لئے تین طلاق، تو اس صورت میں شرعی حلالہ کے بعد یہ عورت اپنے پہلے شوہر کے لئے حلال ہوگی یا نہیں؟ لفظ ”ہمیشہ“ سے عدم حلت کا گمان ہوتا ہے، مینو اتو جروا۔

(الجواب) حامداً ومصلياً ومسلماً۔ مذکورہ صورت میں شرعی حلالہ کے بعد وہ عورت زوج اول کے لئے حلال ہو جائے گی، شرعی حلالہ کے بعد زوج اول کے لئے حلال ہونا منصوص ہے، ارشاد خداوندی ہے۔ فان طلقها فلا تحل له من بعد حتی تنکح زوجاً غیرہ۔ (دو کے بعد) اگر تیسری طلاق بھی دے دی تو اب یہ عورت اس کے لئے حلال نہیں تاوقتیکہ کسی اور سے نکاح کرے، یہ حلت لفظ ”ہمیشہ“ کہہ دینے سے ختم نہ ہوگی، بلکہ یہ لفظ لغو ہوگا، مندرجہ ذیل

جزئیہ اس کی واضح دلیل ہے، فتاویٰ عالمگیری میں ہے وان قال انت طالق علی ان لا رجعة لی علیک یلغو ویسملک الرجعة کذا فی السراج الوہاج (فتاویٰ عالمگیری کتاب الطلاق باب ۲، فصل نمبر ۳) فقط واللہ اعلم بالصواب۔

## باب العدة

عدت گزارنے کا محل و موقع کون سا:

(سوال ۴۵۳) مرد و زن گاؤں سے دور باغ میں رہتے تھے وہاں شوہر مر گیا۔ عورت کے ساتھ چھوٹے چھوٹے بچے ہیں کوئی بڑا مرد اس کے ساتھ نہیں۔ لہذا عورت کا مال اور اس کی عزت خطرہ میں ہے۔ تو ختم عدت سے پہلے گاؤں میں آ سکتی ہے یا نہیں؟

(الجواب) صورت مسئلہ میں عورت گاؤں میں آ سکتی ہے (فتاویٰ عالمگیری ج ۱ ص ۵۳۵) (۱)

استقاط حمل سے عدت ختم ہوتی ہے یا نہیں

(سوال ۴۵۴) استقاط حمل سے عدت ختم ہوتی ہے یا نہیں؟

(الجواب) استقاط حمل سے عدت ختم ہو جاتی ہے۔ بشرطیکہ بچہ کے ساتھ پاؤں وغیرہ بنے ہوں۔ (۲)

نومسلمہ کے ساتھ نکاح کے لئے عدت شرط ہے یا نہیں :

(سوال ۴۵۵) ایک ہندو لڑکی ہے۔ اس نے ہندو دھرم کے مطابق نکاح کیا ہے۔ اس کا شوہر ابھی زندہ ہے۔ مگر وہ لڑکی ایک مسلم لڑکے کے ساتھ اس کے گھر چلی گئی۔ اب وہ مسلمان ہو گئی اور اس لڑکے سے نکاح کرنا چاہتی ہے تو نکاح بائز ہے یا نہیں؟

(الجواب) صورت مسئلہ میں نومسلمہ عورت تین حیض آنے کے بعد حیض نہ آتا ہو تو تین مہینے گزرنے پر اپنے شوہر سے علیحدہ ہو جائے گی۔ اس درمیان میں اگر وہ ہندو شوہر اسلام قبول کر لے عورت اسی کی ہے۔ بلا تجدید نکاح میاں بیوی بن کر رہ سکتے ہیں۔ اگر وہ اسلام قبول نہ کرے تو دوسرے تین حیض عدت کے پورا کر کے کسی مسلمان کے ساتھ نکاح کر سکتی ہے۔ کما قالہ الشامی تفصیلاً لم تبين حتى تحيض ثلاثاً او تمضي ثلاثة اشهر قبل اسلام

الاحمر اقامة لشرط الفرقة مقام السبب (درمختار) وهل تجب العدة بعد مضي هذه المدة فان كانت المرأة حربية فلا لانه لا عدة على الحربية وان كانت هي المسلمة فخرجت الينا فتمت الحيض هنا فكذلك عند ابي حنيفة خلافا لهما لان المهاجرة لا عدة عليها عنده خلافا لهما كما سيأتي بدائع وهدايه وجزم الطحاوي بوجوبها قال في البحر وينبغي حمله على اختيار قولهما شامی ج ۲ ص ۵۳۷ باب نکاح الکافر اور حیلہ الناجزۃ میں ہے کہ اور اگر عورت مسلمان ہوئی ہے تو صاحبین کے

(۱) ولو كانت بالسواد فدخل عليها الخوثة من سلطان او غيره كانت في سعة من التحول الى المص كذا في المسوط الباب الرابع عشر في الحدود

(۲) وعدة الحامل ان تضع حملها كذا في الكافي عالمگیری الباب الثالث عشر في العدة . وسقط اي سقوط ظهر بعض خلقه كيد او رجل او اصبع او ظفر او شعر . ولد حكما فتصير المرأة به نساء والا مة ام ولد يحث به في تعليقه وتقضى به العدة وان لم تظهر له شئ فليس بشئ باب الحيض مطلب في احوال السقوط واحكامه ج ۱ ص ۳۰۲

نزدیک اس پر ان تین حیض کے علاوہ دوسرے تین حیض تک عدت گزارنا واجب ہے اور امام صاحب کے نزدیک عدت واجب نہیں (البتہ اگر عورت حاملہ ہو تو امام صاحب کے نزدیک بھی وضع حمل سے قبل اس کا نکاح جائز نہیں) اور احتیاط اسی میں ہے کہ صاحبین کے قول پر عمل کیا جائے۔ امام طحاوی نے اسی کو اختیار کیا ہے (ص ۹۲)

منکوحہ زانیہ حاملہ سے زانی کا نکاح کب ہو سکتا ہے :

(سوال ۳۵۶) ایک شخص نے اپنی منکوحہ کو اس لئے طلاق دی کہ اس نے اجنبی مرد سے بد فعلی کرائی اور اس سے حمل قرار پایا۔ اور دونوں کو اس کا اقرار ہے۔ اب ان دونوں کا نکاح عدت گزرنے کے بعد اور وضع حمل سے پہلے صحیح ہے یا نہیں؟

(الجواب) حالت مذکورہ میں مطلقہ حاملہ کی عدت وضع حمل ہے، بچہ کے تولد سے قبل نکاح درست نہیں ہے۔ (حوالہ گزشتہ حصہ مرتب) (عنایہ)

(سوال) مسئلہ ذیل میں بعد تحقیق جواب مرحمت فرمائیے۔ ایک مرد نے اپنی حیاتی میں اپنی زوجہ کے واسطے ایک مکان لے رکھا تھا۔ وہ مکان مرد کے رہنے کے مکان سے بالکل متصل ہے۔ اب وہ مرد مر گیا اور اس کے ورثاء نے وہی مکان مرحوم کی زوجہ کو میراث میں دیا ہے۔ اب وہ عورت اپنے مکان میں جو میراث میں ملا ہے اور جو اس گھر سے بالکل متصل ہے جس میں وہ اپنے خاوند کے ساتھ رہتی تھی جا کر رہنا چاہتی ہے۔ اس کے خاوند کے انتقال کو آج تیس دن ہوئے ہیں۔ تو سوال یہ ہے کہ آیا وہ عورت عدت گزارنے سے قبل اس مکان میں رہنے جاسکتی ہے یا نہیں؟

میں نے بہشتی زیور میں دیکھا اس میں دو مسئلے آپس میں خلاف معلوم ہوتے ہیں۔ ایک کا مطلب یہ ہے کہ خاوند کے ساتھ عورت جس مکان میں رہتی تھی اس میں عدت پوری کرے اور دوسرے کا مطلب یہ ہے کہ اگر خاوند مر جائے تو اس کی عورت نفقہ کپڑا اور مکان پانے کی مستحق نہیں، وہ میراث کی مستحق ہے۔ اس سے سمجھ میں آتا ہے کہ عورت اپنے مکان میں جاسکتی ہے اور پہلے مسئلہ سے سمجھا جاتا ہے کہ نہیں جاسکتی۔ آپ تحقیق کر کے جواب مرحمت فرمائیں۔ ؟

(الجواب) خاوند کی وفات کے وقت جس مکان میں عورت سکونت پذیر تھی اسی مکان میں اس کو عدت پوری کرنی لازم ہے۔ اس مکان میں اس کا حصہ نہ ہو۔ یا حصہ تو ہے مگر مکان سکونت کے لئے ناکافی ہے اور ورثاء اپنے حصہ میں رہنے نہیں دیتے تو اس صورت میں مکان بدل سکتی ہے۔ اگر مکان کرایہ کا ہے اور کرایہ دے سکتی ہے تب بھی اس میں رہنا لازم ہے۔ وَ عَلَى الْمَعْتَدَةِ أَنْ تَعْتَدَ فِي الْمَنْزِلِ الَّذِي يُضَافُ إِلَيْهَا بِالسَّكْنَى حَالِ وَقُوعِ الْفُرْقَةِ وَالْمَوْتِ لِقَوْلِهِ تَعَالَى وَلَا تَخْرُجُوهُنَّ مِنْ بَيْوتِهِنَّ وَالْبَيْتُ الْمُضَافُ إِلَيْهَا هُوَ الْبَيْتُ الَّذِي تَسْكُنُهُ فَقَالَ عَلَيْهِ السَّلَامُ لِلَّتِي قَتَلَ زَوْجَهَا اسْكُنِي فِي بَيْتِكَ حَتَّى يَبْلُغَ الْكِتَابُ أَجْلَهُ وَإِنْ كَانَ نَصِيحَتُهَا مِنْ دَارِ الْمَيِّتِ لَا يَكْفِيهَا فَاخْرُجْهَا الْوَرِثَةُ عَنْ نَصِيحَتِهِمْ انْتَقَلَتْ لِأَنَّ هَذَا انْتِقَالٌ بَعْدَ الْخ.

یعنی! معتدہ پر لازم ہے کہ اس مکان میں اپنی عدت پوری کرے جس میں وہ طلاق یا وفات شوہر کے وقت رہتی تھی۔ اس لئے کہ اللہ تعالیٰ کا ارشاد ہے۔ عورتوں کو ان کے گھروں سے نہ نکالو، اور ان کا گھر وہی ہے جس میں وہ رہا



کرتی تھیں۔ اور آنحضرت ﷺ نے اس عورت سے جس کا شوہر قتل کر دیا گیا تھا، فرمایا تھا کہ اس مکان میں قیام کر یہاں تک کہ کتاب اللہ کے موافق میعاد پوری ہو جائے۔ (یعنی اربعۃ اشہور وعشرا یا وضع حمل) اگر شوہر کے گھر میں بیوہ کا حصہ سکونت کے لئے ناکافی ہے اور وارثوں نے اپنے حصہ سے نکلنے پر مجبور کیا تو دوسری جگہ جاسکتی ہے یہ عذر ہے (بدایہ ج ۲ ص ۲۵۹ فصل فی الحداد) فتاویٰ عالمگیری (ج ۱ ص ۵۳۵)

وتعتدای معتدة طلاق وموت فی بیت وجبت فیہ ولا یخرجان الا ان تخرج الخ (درمختار) شمل اخراج الزوج ظلما او صاحب المنزل لعدم قدرتها علی الکراء او الوارث اذا کان نصیبها عن البیت لا یکفیہا (شامی ج ۲ ص ۸۵۴ فصل فی الحداد)

### عدت کی مدت:

(سوال ۴۵۷) (۱) ایک مرد نے اپنی عورت کو تین طلاق دی۔ اب وہ دوبارہ اسی سے نکاح کرنا چاہتا ہے تو شرعاً حلال اور عدت لازم ہے دریافت طلب امر یہ ہے کہ اس عورت کی عدت کتنی ہے؟ نو جوان عورت کی عدت کتنی ہے؟ اور اگر آنسہ ہو تو (جس کو حیض نہ آتا ہو) اس کی عدت کس قدر؟ اور اگر عورت نے مجبوراً آپریشن کر لیا ہو تو اس کی میعاد میں کچھ فرق ہے؟ تفصیلی جواب سے نوازیں۔

(۲) دوسرا مسئلہ کہ عورت کی اقل مہر کی مقدار اس زمانہ کے حساب سے کتنے روپے ہیں؟

(الجواب) (۱) عورت حاملہ ہے تو اس کی عدت وضع حمل۔ اور اگر حاملہ نہیں ہے تو تین حیض۔ اور اگر حیض نہ آتا ہو اور امید بھی نہیں تو تین ماہ گزرنے کے بعد عدت پوری ہوگی۔ (۲) اس کے بعد نکاح کر سکتی ہے۔ حلالہ کی صورت میں دوسرا شوہر دخول کے بعد طلاق دے دے، یا مر جائے تو عدت طلاق یا عدت وفات گزارنے کے بعد پہلے شوہر سے نکاح کر سکتی ہے (آپریشن والی عورت کا حکم مذکور بالا بیان سے معلوم ہو سکتا ہے) (۲) اقل مہر دس ۰ اور ہم ہے۔ "واقفل المہر عشرة دراهم۔" ولنا قولہ علیہ السلام ولا مہر اقل من عشرة دراهم۔ (ہدایہ ص ۳۰۴ ج ۲ باب المہر) اور دس درہم کا وزن تقریباً پونے تین تو لے چاندی ہے۔ جس کی قیمت آج کے فی تولہ چھ ۶ روپے کے حساب سے ساڑھے سولہ روپے ہوتے ہیں۔ فقط واللہ تعالیٰ اعلم بالصواب۔

شبہ، یا تہمت کی بناء پر طلاق دی ہوئی عورت کا نان ونفقہ زمانہ عدت کا!:

(سوال ۴۵۸) عورت سے شادی ہوئی۔ ڈھائی ماہ ہوئے۔ پتہ چلا کہ حاملہ ہے۔ ڈاکٹر نے پانچ ماہ کا حمل بتایا۔ جس بناء پر اسے گھر بھیج دیا۔ اب اسے طلاق دینا ہے تو عدت کے خرچ اور شادی کے خرچ کا کیا حکم ہے؟ (الجواب) غیر منکوحہ حاملہ بالزنا سے نکاح صحیح ہو جاتا ہے۔ "وصح نکاح حبلی من زنا کتاب النکاح" (درمختار) اور جس کا حمل ہے اگر وہ نکاح کرے تو صحبت بھی کر سکتا ہے کہ حمل اس کے نطفہ سے ہے۔ "لو نکحہا

(۱) اذا طلق الرجل امرأته طلاقاً باتناً او رجعیاً او ثلاثاً او وقعت الفرقة بينهما بغير طلاق وهي حرة ممن حیض تعیناً ثلاثہ اقراء والعدة لمن لم تحض لصغر او کبر او بلغت بالسن ولم تحض ثلاثہ اشہر وعدة الحامل ان تضع حملها کذا فی الکافی۔ فتاویٰ عالمگیری الباب الثالث عشر فی العدة ج ۱ ص ۵۲۶۔

الزانی حل له وطیہا اتفاقاً والولد له ولزم النفقة. (درمختار) اور دوسرا شخص نکاح کرے تو اس کے لئے بچہ پیدا ہونے تک وطی وغیرہ حرام ہے۔ ”وان حرم وطؤها ودوا عیہ حتی تضع.“ (درمختار) نکاح اگر اعلیٰ علمی میں صحبت کرے تو گنہگار نہیں۔

صورت مسئلہ میں ڈاکٹر کا معائنہ اور تشخیص شرعی شہادت نہیں ہے۔ ہو سکتا ہے کہ پیٹ کا ابھار ہو، یا گائٹھ وغیرہ مرض ہونے کی وجہ سے پیٹ بڑھ گیا ہو۔ یا شادی کے بعد شوہر کا حمل ہو۔ جیسے ڈاکٹر پہلے کا قرار دے رہا ہو۔ ہاں، البتہ شادی کے بعد سے بچہ پیدا ہونے تک کا زمانہ چھ ۶ ماہ سے کم ہو۔ اس وقت شوہر اپنے حمل کا انکار کر سکتا ہے اور کہہ سکتا ہے کہ یہ میرا بچہ نہیں ہے۔ ”وکذا ثبوتہ مطلقاً اذا جاء ات به لستہ اشهر من النکاح لا احتمال علوقہ

بعد العقد وان ما قبل العقد کان انتفاعاً لا حملاً ویحتاط فی اثبات النسب ما امکن (شامی ص ۴۰۱ ج ۲ ایضاً) شرع کا قاعدہ ہے کہ کسی طرح سے بھی بچہ کا حلال ہونا ممکن نہ ہو تب مجبوراً حرامی ہونے کا حکم لگایا جائے اور عورت کو زانیہ ٹھہرایا جائے۔ اور جب تک یہ صورت نہ ہو الزام لگانا بلا دلیل اور قبل از وقت ہے۔ خاموشی اختیار کی جائے۔ اور پردہ پوشی سے کام لیا جائے۔ حدیث شریف میں ہے۔ ”ما من مسلم یرد عن عرض اخیه الا کان حقاً علی اللہ ان یرد عنه نار جہنم یوم القیامۃ.“ یعنی۔ جو کوئی اپنے مسلمان بھائی (بہن) کو بے آبروی سے بچائے گا۔ حق تعالیٰ اس کو قیامت کے دن نار جہنم سے بچائے گا۔ (شرح النبی عن ابی الدرداء) اور دوسری حدیث میں ہے۔ ”من ستر مسلماً سترہ اللہ فی الدنیا والآخرۃ.“ یعنی، جو کوئی کسی مسلمان کی پردہ پوشی کرے اللہ تعالیٰ دنیا و آخرت میں اس کی پردہ پوشی کرے گا۔ (مشکوٰۃ شریف ص ۴۲۲ باب الشفقة والرحمة علی الخلق) ایک حدیث میں ہے۔ ”لایؤمن احد کم حتی یحب لایخیه ما یحب لنفسہ.“ یعنی۔ کوئی شخص اس وقت تک مومن کہلانے کے قابل نہیں ہے جب تک کہ اس میں یہ جذبہ پیدا نہ ہو جائے کہ اپنے مسلمان بھائی کے لئے وہ بات پسند کرے جو اپنے لئے پسند کرتا ہے۔ (بخاری شریف۔ مسلم شریف) شرعی قانون سے بچہ کا حرامی ہونا اور عورت کا زانیہ اور بدکار ہونا ثابت ہو جائے تو اس کے احکام جدا ہیں لیکن جب تک شرعی طور پر ثابت نہ ہو اور مرد طلاق دے دے تو زمانہ عدت کا نفقہ دینا ہوگا۔ البتہ اگر وہ خود ہی کہیں چلی جائے شوہر کے یہاں نہ رہے تو اس صورت میں شوہر پر لازم نہ ہوگا۔ شادی کے خرچ کا مطالبہ کرنا صحیح نہیں۔ واللہ اعلم بالصواب۔

جس کو خلوت سے پہلے طلاق دی گئی ہے اس پر عدت ہے یا نہیں :

(سوال ۴۵۹) کیا فرماتے ہیں۔ علمائے دین اس مسئلہ میں کہ ایک لڑکی کی شادی ہوئے چھ برس ہوئے ہیں۔ لیکن آج تک وداع نہیں ہوئی ہے اور کبھی خلوت نہیں ہوئی ہے۔ اب اس کو طلاق دی ہے تو اس پر عدت گزارنا ضروری ہے یا نہیں؟ بغیر عدت گزارے دوسرا نکاح صحیح ہے یا نہیں؟

(الجواب) صورت مسئلہ میں جب لڑکی شوہر کے یہاں نہیں گئی، اور خلوت بھی نہیں ہوئی تو اس پر عدت نہیں ہے۔ قرآن مجید میں ہے۔ یایہا الذین آمنوا اذا نکحتم المؤمنات ثم طلقتموهن من قبل ان تمسوهن فما لکم علیہن من عدۃ تغتدوہا (پ ۲۲) یعنی۔ اے ایمان والو! جب تم مسلمان عورتوں سے نکاح کرو۔ پھر تم

طلاق دو ان کو چھوڑنے سے پہلے تو تمہارے لئے ان پر کوئی عدت نہیں (سورۃ احزاب - پ ۲۲) لہذا طلاق کے بعد عدت گزارے بغیر دوسرے سے نکاح صحیح ہے (ہدایہ) فقط واللہ اعلم بالصواب۔

### حاملہ کی عدت کس طرح ہے؟

(استفتاء ۲) (۴۶۰) حاملہ عورت کو طلاق واقع ہو جائے تو مدت عدت تین مہینے ہیں یا وضع حمل تک؟  
(الجواب) حاملہ عورت کو طلاق دی جائے تو عدت وضع حمل پر پوری ہو جاتی ہے۔ (قرآن کریم) (۱) فقط واللہ اعلم بالصواب۔

(استفتاء ۳) اس واقعہ کے بعد مرد و عورت پچھتاتے ہیں۔ اب دونوں باہم ملنا چاہتے ہیں۔ تو اب کس طرح جوڑ ہو سکتا ہے؟ اور زوجیت کا رشتہ کس طرح قائم کریں۔ بالتفصیل جواب مرحمت فرمائیں۔

(الجواب) تین طلاق سے عورت حرام ہو جاتی ہے۔ نکاح سے حلال نہ ہوگی۔ ہاں اگر عدت ختم کر کے دوسرے کے ساتھ نکاح کرے اور دوسرا شوہر اس کے ساتھ صحبت کرے۔ پھر وہ مرجائے یا کسی مصلحت سے طلاق دے دے۔ تو عدت ختم ہونے کے بعد پہلے شوہر کے ساتھ نکاح کر سکتی ہے۔ قرآن کریم میں ہے۔ فان طلقها فلا تحل له من بعد حتی تنکح زوجا غیرہ یعنی پھر (دو طلاق کے بعد) تیسری طلاق دے۔ تو پھر وہ عورت اس کے لئے حلال نہیں۔ تاوقتیکہ وہ دوسرے کے ساتھ نکاح کرے۔ پھر اگر وہ طلاق دے تو دونوں کے لئے نکاح کرنے میں کوئی حرج نہیں (سورۃ بقرہ) حدیث شریف میں ہے کہ ایک شخص نے اپنی عورت کو تین طلاق دیں۔ پھر اس نے دوسرے سے نکاح کیا۔ پھر اس نے بغیر صحبت کے ہی طلاق دے دی۔ حضور ﷺ سے دریافت کیا گیا۔ کہ یہ عورت پہلے شوہر کے ساتھ نکاح کر سکتی ہے۔ آنحضرت (ﷺ) نے ارشاد فرمایا۔ نہیں۔ تاوقتیکہ دوسرا شوہر صحبت نہ کر لے۔ شوہر اول لئے حلال نہیں۔ عن عائشۃ رضی اللہ عنہ ان رجلا طلق امرأته ثلاثاً فزوجت فطلق فسنل النبی صلی اللہ علیہ وسلم اتحل للاول؟ قال لا حتی یدوق عسیلتها کما ذاق الاول (بخاری شریف ص ۹۱ ج ۲۔ پ ۲۲ کتاب الطلاق باب من اجاز طلاق الثلاث)

اس شرط کے ساتھ نکاح کرنا کرنا کہ صحبت کے بعد طلاق دے دے، سخت مکروہ اور گناہ ہے۔ (اگرچہ نکاح صحیح اور شرط باطل ہوتی ہے) (وکرہ التزوج الثانی) (تحریمات) لحديث لعن المحلل او المحلل له بشرط التحلیل) کتزوجتک علی ان احللک (وان حلت للاول) لصحة النکاح و بطلان الشرط (درمختار مع الشامی ص ۴۳ ج ۲ باب الرجعة)

اس سے بھی زیادہ گناہ کا باعث اور ایمان کے لئے خطرناک یہ ہے کہ عورت کی خاطر اپنے حق اور صحیح مذہب اور اہل حق کے متفقہ مسلک کے خلاف غیر مقلدین کا سہارا لے کر حرام شدہ عورت کو حلال سمجھے اور بغیر حلالہ کے عورت کو (بیوی) بنائے۔

”شامی“ میں ہے۔ کہ شیخ ابوبکر الجوزجانی کے زمانہ میں ایک حنفی نے غیر مقلد کی لڑکی کے ساتھ نکاح کا پیام



بیجا۔ لڑکی کے باپ نے شرط کی کہ میرے مسلک کے مطابق نماز پڑھے تو پیغام منظور ہے۔ خفی نے عورت کے خاطر شرط قبول کر کے شادی کی۔ شیخ کو خبر ہوئی تو کہا۔ ولکن اخاف علیہ ان یدھب ایمانہ وقت النزاع۔ یعنی۔ لیکن مرتے وقت اس کے ایمان چلے جانے کا اندیشہ ہے کہ اس نے عورت کے لئے اپنے مذہب کی توہین کی ہے جس کو وہ اب تک حق اور سچا سمجھتا تھا۔ (شامی ص ۲۶۳ ج ۳ باب التعزیز فیما ارتحل الی غیر مذہبہ) فقط واللہ اعلم بالصواب۔ اللہ تعالیٰ سوء خاتمہ سے بچائے۔ (آمین)

### مطالعہ حاملہ کی عدت اور نفقہ:

(سوال ۴۶۱) بعد آداب و تسلیم التماس یہ ہے کہ ایک واقعہ طلاق سات ماہ پہلے ہوا تھا، لڑکے نے تین طلاقیں دے دیں اس کے بعد لڑکی والوں کو اطلاع دی تو وہ لوگ آئے اور پنچ کو جمع کیا۔ تاکہ عدت اور نفقہ عدت کے متعلق فیصلہ ہو۔ چنانچہ عدت کے سلسلہ میں گفتگو ہوئی۔ تو عورت نے کہا۔ کہ مجھ کو ڈھائی مہینے سے حمل ہے۔ مرد نے تصدیق کی اس پر پنچ کے آدمیوں نے عورت کی عدت وضع حمل طے کی اور اس کے موافق ہر مہینہ دفع حمل تک پچاس روپے کے حساب سے نفقہ متعین کیا اور جانبین سے معاملہ کی صفائی اور بذریعہ دستخط و شیع ہو گئی مہر وغیرہ ادا کی گئی۔ اس کے بعد تقریباً ایک مہینہ بعد یہاں کسی عورت نے اطلاع دی کہ اس لڑکی کو تو خون آ گیا اور حمل ساقط ہو گیا۔ چنانچہ اس کی تصدیق بذریعہ تحقیق مل گئی۔ اب لڑکا یہ کہتا ہے کہ نفقہ عدت مجھ پر لازم نہیں کیونکہ حمل کی عدت ختم ہو گئی۔ اور لڑکی والے کہتے ہیں کہ خون آیا۔ اس لئے حمل ہی نہیں تھا۔ لہذا عدت طلاق کا نفقہ ادا کرو۔ اور یہ اختلاف شدت پکڑ گیا ہے۔ لوگوں نے سمجھا کر معاملہ ٹھنڈا کیا۔ (اور یہ نفقہ کا تقاضا لڑکی والوں کی طرف سے خون آنے کے پانچ مہینے کے بعد ہوا ہے۔ یہ اطلاع عرض ہے۔) خدمت اقدس میں یہ استفتاء ارسال ہے۔ امید ہے کہ مندرجہ ذیل امور واضح طور پر بیان کریں گے۔

(۱) عدت حمل میں چار مہینے بعد حمل ساقط ہو جاوے تو عدت ختم ہوئی یا نہیں؟

(۲) صورت مذکورہ میں سقوط کے بعد مرد کے اوپر نفقہ رہتا ہے یا نہیں؟

(۳) اگر مرد پر نفقہ ہو تو کس طور پر اور کتنا ادا کرے؟ پہلے پچاس روپے کا دو ہفتہ ارسال کر چکا ہے۔

(۴) عورت کو دو قول ”عند الطلاق حاملہ ہوں“ اور ”عند السقوط۔ پہلے حاملہ نہیں تھی“ ان میں سے کون سا

مصدق سمجھا جائے؟ جب کہ پہلے قول کے ساتھ حمل کے بعض علامات اور تصدیق زوج ملحق ہے۔

طلاق کے بعد لڑکی کو اور اگر خون و اسقاط کی دوائیں استعمال کرائی ہیں۔ جب دوسرے ماہ جس کی اطلاع یہاں موصول ہوئی۔ تحقیق کے بعد معلوم ہوا کہ یہ بات صحیح ہے جب دوسرے پندرہ بیس دن دوا کی ہے یہ میری تحقیق نہیں ہے۔ لڑکے والوں اور بعض دوسرے لوگوں کی ہے۔ اس کی بھی خدمت اقدس میں اطلاع دیتا ہوں شاید اس کی بھی ضرورت محسوس ہو۔

(الجواب) قبل ازیں یہ سوال آیا تھا کہ طلاق کے وقت دو ماہ کا حمل تھا اس کے مطابق عدت کا خرچ متعین ہوا۔ لیکن پندرہ روز کے بعد حیض جاری ہو گیا تو اب عدت کا کیا ہوگا؟ جواب لکھا گیا۔ کہ جب حیض شروع ہو گیا ہے تو اس عورت

کی طلاق کی عدت تین حیض آنے کے بعد ختم ہوگی۔ ڈھائی تین ماہ کے بعد جو خون آیا یہ پہلا حیض ہے۔ کبھی حیض کئی کئی ماہ بعد آتا ہے۔ رہا اسقاط کا معاملہ تو اصول یہ ہے کہ جب تک کوئی عضو نہ بنے۔ جب تک خون بستہ ہو یا گوشت کا لوتھر ہو۔ ہاتھ، پیر، انگلی کچھ نہ بنا ہو۔ تو اس طرح کے اسقاط سے عدت ختم نہ ہوگی۔ قولہ تعالیٰ: واولات الاحمال اجلھن ان یضعن حملھن۔ یعنی حاملہ عورتوں کی عدت ان کے حمل کا پیدا ہو جانا ہے۔ (خواہ کامل ہو یا ناقص بشرطیکہ عضو بن گیا ہو خواہ ایک انگلی ہی بنی ہوں)۔ (بیان القرآن سورہ طلاق)

والسراد به الحمل الذی استبان بعض خلقه او کله فان لم یستبن بعضه لم تنقض العدة لان الحسل اسم لنطفة متغیرة فان کان مضغۃ او غلقة لم تتغیر فلا یعرف کونها متغیرة بیقین الا باستبانہ بعض الخلق (بحر عن السحیط) وفيه عنه ایضاً انه لا یستبن الا فی مائة وعشرين یوماً (الی قولہ) واذا سقطت سقطا ان استبان بعض خلقه انقضت به العدة لانه ولدوا فلا۔ (شامی ص ۸۳۱ ج ۲ باب العدة) فقہاء رحمہم اللہ کے حساب سے تقریباً چار مہینے کی مدت میں اعضاء بننے شروع ہو جاتے ہیں اور جب اعضاء بننے لگیں تو وہ بچہ ہے اور اس کے ساقط ہونے سے عدت ختم ہو جاتی ہے۔ محض خون بستہ اور گوشت کا لوتھر اسقاط نہ ہو تو اس سے عدت ختم نہ ہوگی۔ لہذا اس مطلقہ کی عدت باقی ہے اور مطلقہ نفقہ کی حق دار ہے۔ دو ہفتہ پچاس روپے کے حساب سے دیئے ہیں وہ نفقہ عدت میں محسوب ہوں گے۔ اسقاط کرانا ثابت ہو جائے تب بھی کوئی فرق نہ ہوگا۔ بے شک گذشتہ زمانہ کا نفقہ جب کہ اس کا مطالبہ نہ کیا گیا ہو ساقط ہو جاتا ہے۔ لیکن صورت مسئلہ میں نفقہ عدت دینا شوہر نے قبول کیا تھا اور ماہانہ پچاس روپے کے حساب سے دو ہفتہ اداء کئے بھی ہیں، اس اقرار نامہ کے مطابق نفقہ دینا ہوگا۔ فتاویٰ اللہ اعلم بالصواب۔

### حلالہ اور عدت:

(سوال ۴۶۲) کیا فرماتے ہیں علمائے دین و مفتیان شرع متین اس مسئلہ میں کہ ایک مرد نے اپنی منکوحہ کو مغلظہ کر دیا۔ پھر اس منکوحہ نے ساڑھے تین ماہ گزار کر ثانی نکاح (حلالہ) کیا۔ پھر اس نے مغلظہ کر کے ساڑھے تین ماہ پورے کئے۔ اب مرد اول کے نکاح میں آنا چاہتی ہے۔ مگر صورت حال یہ ہے کہ عورت جیسے مغلظہ کیا ہے اسے جب مرد اول سے بچہ پیدا ہوا اس روز سے آج تک تقریباً سات آٹھ ماہ ہو گئے حیض نہیں آیا تو کیا یہ عورت مرد اول کے نکاح میں آ سکتی ہے؟ ماہ جمادی الاول کے پہلے چاند مرد ثانی نے حلالہ کر کے مغلظہ کر دیا ہے۔ اور اب تک حیض بھی نہیں آیا۔ تو اب مرد اول کے نکاح میں آ سکتی ہے؟ جواب سے شرف فرمائیں!

(الجواب) صورت مسئلہ میں مطلقہ مغلظہ نے عدت کے ساڑھے تین ماہ گزار کر دوسرے مرد سے نکاح کیا وہ معتبر نہیں، تین حیض گزارنا ضروری ہے۔ تین حیض آ جانے کے بعد یہ عورت دوسرے مرد سے نکاح کر سکتی ہے۔ اسی طرح دوسرا شوہر نکاح صحیح اور دخول کے بعد طلاق دے دے تو تین حیض گزارنے کے بعد پہلے شوہر کے نکاح میں آ سکتی ہے۔ اگر حمل رہ جائے تو وضع حمل کے بعد۔ (۱) فقط واللہ اعلم بالصواب۔

(۱) حلالہ بالچوتھ نکاح عدت میں لیا ہے اس لئے دوسرے شوہر کے ساتھ نکاح نہیں ہو تو زوج اول کے لئے حلال نہیں۔

## طلاق کے بعد کا حیض عدت میں شمار ہوگا یا نہیں؟:

(سوال ۴۶۳) اگر کسی مرد نے آج تین طلاق دے دی۔ اور ایک دو روز کے بعد حیض آئے تو کیا یہ حیض عدت میں شمار ہوگا؟

(الجواب) طلاق کے بعد جو حیض آیا وہ عدت میں شمار ہوگا۔ اس کے علاوہ دو حیض دوسرے آ جانے کے بعد طلاق کی عدت پوری ہوگی۔ ابتداء العدة فی الطلاق عقب الطلاق وفي الوفاة عقب الوفاة فتاویٰ عالمگیری ج ۱ ص ۵۳۲ ایضاً فقط واللہ اعلم بالصواب۔

## تنگ دست عورت پر بھی عدت وفات لازم ہے:

(سوال ۴۶۴) متوفی عنہا زوجہا پر (یعنی جس عورت کا شوہر وفات پا جائے اس پر) عدت ضروری ہے لیکن ایک بیوہ عورت کی ایسی حیثیت نہیں ہے کہ عدت میں بیٹھ کر اپنا اور اپنے بال بچوں کا پیٹ پال سکے تو کیا ایسی عورت پر بھی عدت میں بیٹھنا ضروری ہے؟ اگر نہ بیٹھے تو گنہگار ہوگی؟ اگر کوئی شخص اس بیوہ کی مدد کرے اور اس کو عدت میں بیٹھائے تو یہ کام باعث ثواب ہے یا نہیں؟ بینوا تو جروا۔

(الجواب) ایسی عورت پر بھی عدت میں بیٹھنا اور چار مہینے دس روز تک سوگ کرنا واجب ہے اگر حمل سے ہو تو بچہ پیدا ہونے تک عدت میں بیٹھنا ضروری ہے۔ بغیر شرعی عذر کے گھر سے نکلنا حرام ہے، عدت میں نہیں بیٹھے گی تو شرعی قانون کی خلاف ورزی لازم آئے گی اور سخت گنہگار ہوگی۔ گذران کی صورت نہ ہو تو رشتے داروں کو چاہئے کہ انتظام کریں جو بھی مدد کرے گا ثواب کا مستحق ہوگا۔ اگر کوئی انتظام نہ ہو سکے تب، بھی عدت ساقط نہ ہوگی البتہ اتنی اجازت ہے کہ ملازمت کے لئے دن میں باہر نکلے رات کو اپنے مقام پر آ جائے۔ درمختار میں ہے (ومعتدة موت تخرج فی الجدیدین وتبیت) اکثر اللیل (فی منزلها) لان نفقتها علیها فتحتاج للخروج حتی لو كان عندها کفایتها صارت کالمطلقة فلا يحل لها الخروج فتح الخ وفي الشامي والحاصل ان مدار حل خروجها بسبب قيام شغل المعيشة فيتقدر بقدره فمتى انقضت حاجتها لا يحل لها بعد ذلك صرف الزمان خارج بیتها اه (ج ۲ ص ۸۵۴ باب العدة) فقط واللہ اعلم بالصواب۔

## عدت وفات میں پاگل بیوہ کا گھر سے باہر جانا:

(سوال ۴۶۵) میرے خسر صاحب کو وفات پائے ہوئے سوا تین مہینے ہو گئے میری ساس کی عدت پوری ہونے میں کچھ مدت باقی ہے مگر ان کا دماغ ایسا ہو گیا ہے کہ کبھی ہنسنا شروع کرتی ہیں تو بس ہنستی ہی رہتی ہیں اور بالا خانہ سے نیچے بھی چلی آتی ہیں اور باہر جانے کی کوشش کرتی ہیں، تو کیا شریعت ایسی معتدہ کے لئے باہر جانے کی اجازت دیتی ہے؟ اگر وہ باہر جائیں تو گنہگار ہوں گی یا نہیں؟ بینوا تو جروا۔ (از سورت)

(الجواب) بیوہ عورت عدت کے اندر گھر یلو کام کے لئے یا رشتے داروں میں کوئی بیمار ہو تو اس کی بیمار پرسی کے لئے بھی نہیں جاسکتی۔ حرام ہے۔ عدت میں حج کے لئے بھی جانا جائز نہیں ہے تو بازار جانا کیسے جائز ہو سکتا ہے۔ اگر خدا



استہیوہ پاگل پن میں باہر نکل آئے تو وہ گنہگار نہیں ہوگی مگر گھروالوں کا فرض ہے کہ اس کی حفاظت کریں ورنہ وہ گنہگار ہوں گے۔ (شامی وغیرہ) <sup>(۱)</sup> فقط واللہ اعلم بالصواب۔

### عدت و فوات میں عورت سفر کر سکتی ہے یا نہیں

(سوال ۴۶۶) میرے شوہر کا انتقال ہوئے سو ماہینہ ہوا ہے اور میں یہاں (سورت) ہوں اور شوہر کا کاروبار مدراس میں ہے ابھی لڑکے کا رو بار سنبھال رہے ہیں مگر میری ضرورت محسوس کرتے ہیں اور سرکاری کاغذات پر دستخط کی ضرورت بھی بتلا رہے ہیں تو میں وہاں جا سکتی ہوں یا نہیں؟ بیوا تو جروا۔

(الجواب) شوہر کی وفات کی عدت چار مہینے دس دن ہے حق تعالیٰ شانہ کا ارشاد ہے: والذین یتوفون منکم ویسلمون ازواجاً یتربصن بانفسھن اربعة اشھر وعشرآ۔ یعنی تم میں جو مر جائیں اور عورتیں چھوڑ جائیں وہ چار مہینے دس دن اپنے گوروں کے رکھیں (یعنی عدت میں بھی بیٹھیں) (سورہ بقرہ پ ۲) اور دوسری جگہ فرماتے ہیں واتقوا اللہ ربکم لا تخرجنھن من بیوتھن ولا یخرجن الا ان یتاتین بفا حشة مبینة۔ یعنی خدا (کے قانون کی خلاف ورزی) سے ڈرو جو تمہارا رب ہے نہ تو تم عورتوں کو عدت میں ان کے رہنے کے گھروں سے نکالو اور نہ وہ خود نکلیں۔ (سورہ طلاق پارہ نمبر ۲۸)

جاہلیت میں (یعنی اسلام سے پہلے) تو ایک سال تک عورت ایک جھونپڑے میں عدت گزارتی اور نہایت میلے کچیلے کپڑے پہنتی جب سال پورا ہوتا تب عدت پوری ہوتی اسلام نے صرف چار مہینے دس دن کی عدت مقرر کی ہے اور پیغمبر اسلام ﷺ نے فرمایا جو عورت اللہ و قیامت کے دن پر ایمان رکھتی ہے اس کے لئے حلال نہیں کہ کسی میت پر (خواہ باپ ہو، ماں ہو، بھائی ہو، بیٹا ہو) تین راتوں سے زیادہ سوگ کرے مگر شوہر کی وفات پر چار ماہ دس دن تک سوگ کرنا ضروری ہے (یعنی میلے کچیلے کپڑوں میں رہے، سر میں تیل نہ ڈالے، خوشبو استعمال نہ کرے، زیور نہ پہنے، سرمہ نہ لگائے، مہندی نہ لگائے، پان کھا کر منہ الال نہ کرے، نہ رنگا ہوا کپڑا پہنے، نہ کسی قسم کی زینت کرے، اور ایسی حالت میں رہے کہ کوئی مرد (اگر اچانک) دیکھ لے تو اس کی طرف رغبت نہ کرے <sup>(۲)</sup> مرض کی وجہ سے سر میں تیل ڈالنا پڑے، سرمہ لگانا پڑے تو معاف ہے۔ اور اگر عورت کے پاس کھانے پینے کا انتظام نہیں ہے اور نہ کوئی مدد کرنے والا ہے تو مزدوری کے لئے دن کے وقت نکل سکتی ہے مگر رات گھر میں گزارے، اسی طرح کھیتی باڑی کی حفاظت کرنے والا کوئی نہ ہو اور ناقابل برداشت نقصان پہنچنے کا قوی اندیشہ ہو تو دن میں دیکھ بھال کے لئے نکل سکتی ہے جس ضرورت سے نکلنے کی اجازت ہے اس سے وہ ضرورت مراد ہے کہ اس کے بغیر چارہ نہ ہو۔ طبیعت کی خواہش کو ضرورت قرار دینا غلط ہے اور عدت کے اندر حج فرض کے لئے بھی سفر نہیں کر سکتی۔ المعتدة لا تسافر لا لحج

(۱) ولا تخرج معتدة رجعی وبائس لو حرة مکلفة من بیتھا اصلا لا لیلا ولا نهارا الخ قال فی الشامیة تحت قوله مکلفة اخرج الصغیرة والمجنونة لکن للزوج منع المجنونة والکتابیة صیسانة لمانہ در مختار مع الشامی فصل فی الحداد ج ۲ ص ۸۵۳

(۲) تحکم مکلفة مسلمة ولو امة منکوحة بنکاح صحیح ودخل بها بدلیل قوله اذا كانت معتدة بت أو موت برک البریة بحلی او حریر او امتشاط یضیق الا سنان والطیب وان لم یکن لها کسب الا فیہ واللہن ولو بلا طب کزیت حاکم والکحل والمرغفر الا بعد در مختار مع الشامی ج ۲ ص ۸۴۹

ولا لغيره۔ (فتاویٰ عالمگیری ج ۲ ص ۶۲ الباب الرابع عشر فی الحداد) (ہدایہ اولین ج ۲ ص ۴۱۰)

عزیز واقارب بیمار ہوں تو ان کی عیادت کے لئے بھی جانے کی اجازت نہیں ہے، سرکاری معاملہ کے لئے وکیل سے مشورہ کیا جائے کاغذات یہاں بھیجے جاسکتے ہوں تو منگوائے جائیں یا پھر مہلت طلب کی جائے۔ عدت کا عذر قابل قبول نہ ہو تو ڈاکٹر کا سرٹیفکیٹ بھیج دیا جائے کہ سفر کے قابل نہیں ہے۔ اگر کوئی عذر قابل قبول نہ ہو اور نقصان شدید ہونے کا اندیشہ ہو تو سفر کر سکتی ہے مگر نقصان برداشت کر لینا اچھا ہے۔ فقط۔ واللہ اعلم بالصواب۔

### ممتدة الطهر کی عدت کتنی ہے :

(سوال ۴۶۷) ایک عورت کو دم حیض کافی مدت کے بعد آتا ہے۔ شوہر کے طلاق دینے کے تین ماہ بعد حیض آیا تو اس کی عدت تین ماہ گزرنے سے پوری ہوگئی یا نہیں؟ یا تین حیض ضروری ہیں؟ جواب مرحمت فرمائیں۔ بینوا تو جروا۔ (الجواب) جو لڑکی بالغ ہے مگر اس کو اب تک حیض نہیں آیا عمر اور دوسری علامات سے بالغہ قرار دی گئی ہے اگر ایسی عورت کو طلاق ہو جائے اور وہ حاملہ بھی نہ ہو تو اس کی عدت تین مہینے ہیں۔ ایسے ہی آئندہ جس کو بڑی عمر ہونے کی وجہ سے حیض آنا بند ہو گیا ہو اس کی عدت بھی تین مہینے ہیں۔ مذکورہ صورت میں اگر عورت کو حیض آتا ہے اگرچہ تین ماہ میں آتا ہے تو وہ حائضہ ہی شمار ہوگی اور ممتدة الطهر کہلائے گی اس کی عدت تین حیض ہیں نہ کہ تین ماہ لہذا تین حیض آنے پر عدت پوری ہوگی والعدۃ فی حق من لم تحض حرة ام ام ولد لصغر بان تبلغ تسعا او کبر ابان بلغت سن الا یاس او بلغت بالسن۔ وخرج بقوله لم تحض الشابة الممتدة بالطهر بان حاضت ثم امتد طهرها فاعتد بالحیض الی ان تبلغ سن الا یاس جو ہرہ وغیرہ۔ (درمختار مع الشامی ج ۲ ص ۸۲۸ باب العدة) فقط واللہ اعلم بالصواب۔

### شوہر سے دو برس تک جدار ہی تو اس مدت کا شمار عدت میں ہوگا یا نہیں :

(سوال ۴۶۸) ایک پختہ عمر والی لڑکی کی شادی ہوئی ہے شوہر کے ساتھ دس پندرہ دن رہنے کے بعد ماں باپ کے گھر آئی ڈھائی برس ہو گئے شوہر کے پاس نہیں گئی اور اب اس کو طلاق دے دی گئی ہے مہر اور عدت کا خرچ بھی دے دیا۔ اس کے لئے عدت ہے یا نہیں؟ دو ڈھائی برس شوہر سے علیحدہ رہی تو یہ مدت عدت میں شمار ہو جائے گی یا نہیں؟ فی الحال لڑکی اپنے ماں باپ کے گھر نہیں رہتی جس شخص سے اب نکاح کرنا چاہتی ہے اس کے گھر رہتی ہے اور وہ آدمی جس سے نکاح کرنا ہے دوسری جگہ رہتا ہے تو اس میں کوئی حرج ہے؟ بینوا تو جروا۔

(الجواب) جب یہ لڑکی نکاح کے بعد شوہر کے ساتھ رہ چکی ہے تو اس کے لئے عدت ہے اگر مطلقہ حاملہ ہو تو وضع حمل سے عدت پوری ہوگی اگر حاملہ نہ ہو تو تین حیض آنے پر عدت پوری ہوگی۔ عدت پوری ہونے سے پہلے دوسرا نکاح درست نہیں اگر نکاح کرے تو معتبر نہیں۔ اگر کر لیا تو وہ اور معاونین سخت گنہگار ہوں گے شوہر کے گھر کو ڈھائی برس سے چھوڑ دیا ہے تو اس سے عدت کی مدت میں کچھ فرق نہ ہوگا۔ لڑکی ماں باپ کے یہاں یا ایسی جگہ رہ کر عدت گزارے کہ اس کی عزت اور عصمت پر حرف نہ آئے۔ نئے خطبہ والے کے مکان میں رہنا خطرہ سے خالی نہیں ہے۔ فقط واللہ اعلم

بالصواب۔

طلاق کے بعد تین ماہ گزار کر نکاح کرنا:

(سوال ۴۶۹) جب عورت کو طلاق ہوتی ہے تو یہاں یہ مشہور ہے کہ وہ تین ماہ گزار کر دوسرا نکاح کر سکتی ہے کیا یہ صحیح ہے؟ بینوا تو جروا۔

(الجواب) عورت کی جیسی حالت ہوگی ویسی ہی عدت ہوگی۔ عورتوں کی حالتیں یکساں نہیں ہوتیں لہذا عدت بھی یکساں نہیں۔ عورت کی چار حالتیں ہیں اس کے اعتبار سے اس کی عدت کی مدت ہے۔

(۱) حاملہ عورت کی عدت وضع حمل ہے۔ نہ کہ تین ماہ۔

(۲) جس عورت کو حیض نہ آتا ہو بچپن کی وجہ سے۔ یا عمر سے بالغ ہوئی ہو اور حیض آنا شروع نہ ہوا ہو۔ تو اس

کی عدت تین ماہ ہے۔

(۳) جس عورت کا حیض بڑی عمر ہو جانے کی وجہ سے قدرۃ بند ہو گیا ہو تو اس کی عدت بھی تین ماہ ہے۔

(۴) جس عورت کو حیض آتا ہو (خواہ ممتدة الطهر ہو) اس کی عدت تین حیض ہیں مؤطا امام محمدؒ میں ہے۔

للحامل حتی تضع . والتي لم تبلغ الحيضة ثلاثة اشهر . والتي قد ينست من الحيض ثلاثة اشهر .

والتي تحيض ثلث حيض . (مؤطا امام محمد ص ۲۱۰ باب المرأة يطلقها زوجها يملك الرجعة

الخ) فقط والله اعلم بالصواب .

مطلقہ ثلاثہ سے عدت کے زمانہ میں صحبت کر لی:

(سوال ۴۷۰) مطلقہ ثلاثہ سے شوہر نے یہ جانتے ہوئے کہ عورت مجھ پر حرام ہو چکی ہے عدت کے زمانہ میں اس سے

صحبت کر لی تو اس سے عدت پر کچھ اثر پڑے گا؟ یعنی عدت پھر سے شروع کرنا ہوگی یا نہیں؟ بینوا تو جروا۔

(الجواب) صورت مذکورہ میں عدت پھر سے شروع نہ ہوگی مگر اگر زنا کی وجہ سے دونوں شرعی سزا کے مستحق ہیں۔ واما

المطلقة ثلاثاً اذا جامعها زوجها في العدة مع علمه انها حرام عليه ومع اقراره بالحرمه لا تستأنف

العدة ولكن يرجع الزوج والمرأة الخ (فتاویٰ عالمگیری ج ۲ ص ۱۶۱ الباب الثالث عشر في

العدة) فقط والله اعلم بالصواب .

حبلی من الزنا سے اسقاط کے بعد وطی جائز ہے یا نہیں:

(سوال ۴۷۱) جس عورت کو زنا کی وجہ سے حمل ہے اس سے نکاح تو جائز ہے لیکن اگر غیر زانی نے نکاح کیا ہے تو

وضع حمل تک اس سے وطی جائز نہیں۔ لیکن اگر اس عورت نے حمل ساقط کر دیا تو اب اس عورت سے وطی جائز ہوگی یا

نہیں؟ بینوا تو جروا۔

(الجواب) اسقاط سے رحم صاف ہو جائے، حمل کا اثر باقی نہ رہے اور خون بھی موقوف ہو جائے تو وطی جائز ہو جائے گی

مگر بچہ کے امضاء بن جانے اور اس میں جان پڑ جانے کے بعد یعنی چار ماہ (ایک سو بیس دن) کا حمل ہو چکنے کے بعد



اسقاط کرا کے بچہ کو ضائع کرنا حرام اور گناہ ہے۔ فقط واللہ اعلم بالصواب۔

### مجبوری کی وجہ سے دوسرے قصبہ میں عدت گزارنا:

(سوال ۴۷۲) میرے والد صاحب کا انتقال ہو گیا گھر میں والدہ محترمہ تنہا ہیں، ضعیفہ و مریضہ بھی ہیں اور ان کی خدمت کرنے والا کوئی نہیں، میں عدت کی پوری مدت ان کے ساتھ نہیں رہ سکتا اس لئے کہ میری ملازمت دوسرے قصبہ میں ہے ایسی مجبوری میں اگر والدہ محترمہ میرے پاس آجائے اور عدت وفات یہاں گذاریں تو جائز ہے یا نہیں؟ بینوا تو جروا۔

(الجواب) عدت کا معاملہ بہت اہم ہے فی زمانہ لوگ اس میں بہت لاپرواہی برت رہے ہیں، معمولی معمولی باتوں کو بہانہ بنا کر عدت کے شرعی قواعد کی خلاف ورزی کر گزرتے ہیں۔ صورت مسئلہ میں بیوہ کا کفیل صرف لڑکا ہی ہے اور یہ خود دوسری جگہ مقیم ہے وہ وہیں رہتے ہوئے بھی ان کی کفالت کر سکتا ہے یہاں بیوہ تنہا ہے تو عزیز واقارب یا محلہ والوں میں سے کوئی عورت عدت کی مدت تک بیوہ کے ساتھ رہ سکتی ہے دیہات میں کسی خدمت گزار کامل جانا کوئی مشکل بات نہیں۔ اگر کوئی خدمت گزار نمل سکے اور بیوہ تنہا رہ سکے یا عزت و آبروریزی کا قوی اندیشہ ہو تو دوسرے دیہات میں جا کر عدت گزار سکتی ہے (وتعشدان) ای معتدة طلاق وموت (فی بیت وجبت فیہ) ولا یخرجان منه (الا ان تخرج او ینھدم المنزل او تخاف) انھدامہ او (تلف مالھا او لا تجد کراء البیت) ونحو ذلک من الضرورات فتخرج منه لا قرب موضع (درمختار) (قوله ونحو ذلک) منه مافی الظہیریۃ لو خافت باللیل من امر المیت والموت والا احد معها لها التحول لو الخوف شدیداً والا فلا (درمختار و الشامی ج ۲ ص ۸۵۴ باب العدة) فقط واللہ اعلم بالصواب۔

### ممتدة الطهر کی عدت کی تحقیق:

(سوال ۴۷۳) کیا فرماتے ہیں علمائے دین اس مسئلہ میں کہ ایک عورت حاملہ تھی اس حالت میں اس کو زوج نے طلاق مغلظہ دے دی، وضع حمل سے عدت پوری ہونے کے بعد اس نے دوسرے شخص سے نکاح کیا سوء اتفاق کہ زوج ثانی نے بھی اس کو طلاق دے دی، اور اس عورت کو ولادت کے بعد تقریباً ایک ڈیڑھ سال تک حیض نہیں آتا ہے (بہت سی عورتوں کو یہ عارضہ پیش آجاتا ہے) اب اس کی عدت پورا ہونے کی کیا صورت ہوگی؟ کیا یہ عورت مہینوں سے عدت گزار سکتی ہے؟ بینوا تو جروا۔ (ازسورت)

(الجواب) صورت مسئلہ میں حنیفہ کے نزدیک عدت بالحیض گزارنا لازم ہے درمختار میں ہے۔ وخروج بقوله لم تحض الشابة الممتدة بالطهر بان حاضت ثم امتد طهرها فتعتد بالحیض الی ان تبلغ سن الاناس جوہرۃ وغیرھا (درمختار مع الشامی ج ۲ ص ۸۲۸ باب العدة)

اگر اس قدر انتظار عدت گزارنے کے لئے ناقابل برداشت ہو تو اجزائے حیض کے لئے علاج کرائے اگر ناکامی ہو اور گناہ میں مبتلا ہونے کا قوی خطرہ ہو تو مالکی المذہب مفتی سے عدت بالاشہر (۹/ ماہ یا ایک سال کی مدت) کا فتویٰ حاصل کرے یا شرعی پنچایت سے فیصلہ کرائے اور اس کے مطابق عمل کرے۔ فقط۔

حکیم الامت حضرت مولانا اشرف علی تھانوی نور اللہ مرقدہ کا فتویٰ :-

(الجواب) در مختار و المختار کے باب العدة سے معلوم ہوتا ہے کہ اس صورت میں حنفیہ کے نزدیک تو مدت ایسا تک انتظار حیض کا ضروری ہے اور مالکیہ کے نزدیک نو مہینے اور بقول معتد ایک سال وقت طلاق سے عدت ہے اور ضرورت کے وقت اس قول پر عمل جائز ہے اھ۔ احقر کہتا ہے کہ اس میں یہ اموک قابل لحاظ ہوں گے۔ اول :- اس کا علاج کرائے۔ دوم :- اس قول پر عمل کرنے کے لئے قضا، قاضی کی حاجت ہوگی اور حاکم مسلم گو منجانب کا فر بادشاہ کے ہو قاضی شرعی ہے پس سرکار میں ایک درخواست اس کی پیش کی جائے کہ کسی مسلمان حاکم کو اس مسئلہ میں حکم کرنے کا اختیار دے دیا جائے پھر وہ حاکم مسلم اس فتوے کے موافق اس عورت کو عدت گزار کر نکاح ثانی کر لینے کی اجازت دے دے۔ اس طرح عمل کیا جائے۔ سوم :- اگر اس قول کے موافق عدت شروع کی اور قبل ختم ہونے ایک سال کے اتفاقاً حیض جاری ہو گیا تو پھر عدت حیض سے کی جائے گی۔ واللہ اعلم ۹ ذیقعدہ ۱۳۲۵ھ۔ (امداد الفتاویٰ ج ۲ ص ۴۳۱-۴۳۲) مفتی اعظم حضرت مولانا مفتی کفایت اللہ صاحب قدس سرہ کا فتویٰ :-

(الجواب) یہ عورت ممتدة الطهر ہے۔ حنفیہ کے نزدیک تو اس کی عدت حیض سے ہی پوری ہوگی تاکہ سن ایسا تک پہنچے۔ لیکن امام مالک رحمہ اللہ کے نزدیک ایک روایت میں نو مہینے اور دوسری روایت میں سال بھر تک حیض نہ آنے کی صورت میں انقضائے عدت کا حکم دے دیا جاتا ہے۔ تو اگر کوئی سخت ضرورت لاحق ہو اور نکاح ثانی نہ ہونے کی صورت میں قوی خطرہ وقوع فی الحرام یا کسی ایسے ہی مفسدہ کا ہو تو کسی مالکی سے فتویٰ لے کر اس پر عمل کیا جاسکتا ہے۔ واللہ اعلم۔ (مولانا مفتی) کفایت اللہ رحمہ اللہ، (کفایت المفتی ج ۶ ص ۳۸۳ ششم، کتاب الطلاق) فقط واللہ اعلم بالصواب ۲۸ جمادی الاول ۱۳۹۹ھ۔

**حیض کی مدت سے کم خون آئے تو عدت پوری ہوگی یا نہیں :**

(سوال ۴۷۴) ایک مطلقہ عورت جس کو دوران عدت پہلے مہینے میں تین دن خون حیض آیا دوسرے مہینے میں دو روز تیسرے مہینے میں ایک روز آیا تو آیا نہ کورہ عورت کی عدت پوری ہوگئی؟ اور اگر کوئی شخص یہ سمجھ کر کہ اس کی عدت پوری ہوگئی اس سے نکاح کرے تو یہ نکاح درست ہے یا نہیں؟ اور اگر اس عورت کو کئی مہینوں تک مکمل تین روز خون نہ آئے تو اس عورت کی عدت کب پوری ہوگی؟ بینوا تو جروا۔ (گودھرا)

(الجواب) حیض کی اقل مدت تین دن تین رات ہیں دو روز خون آ کر موقوف ہو گیا پھر ایک روز آ کر بند ہو گیا یہ حیض نہیں استحاضہ ہے<sup>(۱)</sup> لہذا عورت کو جب تک باقاعدہ تین ایام (حیض) نہ آجائیں عدت ختم نہ ہوگی اور جب عدت ختم نہ ہوگی تو نکاح بھی درست نہ ہوگا، ہاں عورت کا آنسہ ہونا متحقق ہو جائے تو تین ماہ کے بعد کیا ہو انکاح درست ہوگا۔ فقط واللہ اعلم بالصواب۔ ۱۴ شعبان ۱۳۹۹ھ۔

**مطابقہ مغلظہ اپنے شوہر کے گھر عدت گزارے تو کیسا ہے :**

(سوال ۴۷۵) ایک مطابقہ مغلظہ عورت اپنے معصوم بچوں کے ساتھ طلاق دینے والے شوہر کے مکان کے



دوسرے منزلہ پر اپنی عدت کے ایام گزارے اور شوہر نیچے کی منزل میں رہے، اور کھانا پینا رہن سہن بالکل الگ رکھے اور لڑکے کی والدہ اس کی ذمہ داری لے کہ میں لڑکے کو اس کی زوجہ سے الگ رکھوں گی تو اس طرح عدت گزار سکتی ہے یا نہیں؟ چھوٹے چھوٹے بچے ہیں اس کی وجہ سے یہ صورت اختیار کی جا رہی ہے۔ شرعی حلالہ کے بعد دونوں ایک ساتھ رہنے پر رضا مند بھی ہیں۔ اور دوسرے نکاح کے بعد جو طلاق ہوگی اس کی عدت بھی اسی مکان پر گزارنے کا ارادہ ہے کیا یہ صورت جائز ہے؟ جواب عنایت فرمائیں۔ بینواتو جروا۔

(الجواب) مطلقہ مغلظہ کو اپنی عدت کا زمانہ ایسی جگہ گزارنا چاہئے جہاں شوہر کی آمد و رفت اور ملنا جلنا نہ ہو سکتا ہو، ایک مکان میں اوپر نیچے رہنے میں ملاقات کا بڑا امکان ہے اور گناہ میں مبتلا ہو جانے کا قوی اندیشہ ہے جب کہ دونوں ایک دوسرے کو چاہتے بھی ہیں، اگر گھر کے بڑے لوگ ملنے نہ دینے پر قدرت رکھتے ہوں تو پھر مضائقہ نہیں۔ درمختار میں ہے (ولا بد من سترة بينهما في البائن) لئلا يختلى بالاجنبية ومفاده ان الحائل يمنع الخلوة المحرمة (وان ضاق المنزل او كان الزوج فاسقا فخرجوا وجه اولی) لان مکثها واجب لا مکثه (وحسن ان يجعل القاضی بينهما امرأة ثقة قادرة على الحيلولة بينهما) وفي المجتبى الفضل الحيلولة بستر. ولو فاسقا فبامرأة. قال ولهما ان يسكنا بعد الثلاث في بيت واحد اذا لم يلتقيا التقاء الا زواج ولم يكن فيه خوف فتنة انتهى الخ (درمختار مع الشامی ج ۲ ص ۸۵۵ باب العدة فصل فی الحداد) فقط واللہ اعلم بالصواب ۱۳ اربع الاول ص ۱۴۰

زوجہ مفقود کے مرافعہ کے بعد انتظار اور حکم بالموت یا فسخ نکاح کے بعد عدت ضروری ہے یا نہیں۔

(سوال ۴۷۶) ایک عورت کا شوہر قریباً آٹھ سال سے غائب ہے، عورت نے ”شرعی عدالت“ میں استغاثہ دائر کیا وہاں کے قاضی صاحب نے ایک ماہ کے اندر استغاثہ قبول کر کے نکاح فسخ کر دیا، فسخ نکاح کی تاریخ ۹ ذی قعدہ ۱۴۰۹ھ ہے، اس کے بعد ۱۴ ذی الحجہ ۱۴۰۹ھ کو اسی عورت کے نکاح ثانی کے لئے ہماری بستی میں بارات آئی، اس موقع پر راقم السطور سے استفسار کیا گیا، میں نے جواب دیا کہ حکم بالموت کی صورت میں چار ماہ دس روز اور نکاح کے فسخ کی صورت میں تین حیض عدت گزار کر نکاح کر سکتی ہے، اور اتنی قلیل مدت میں نکاح فسخ کر دینا، یہ خود محل اعتراض ہے، بہر کیف قیل وقال کے بعد بارات واپس ہوگئی، لڑکے والوں میں سے ایک شخص قاضی صاحب کے پاس گیا کہ وہاں کے عالم نے نکاح کو روک دیا ہے، تو قاضی صاحب نے ایک پرچہ لکھا کہ یہاں فتویٰ امام مالک کے قول پر دیا جاتا ہے، آٹھ سال تک انتظار کر چکی ہے اس لئے دوبارہ تاویل چار سالہ وغیرہ عدت پوری کرنا ضروری نہیں ہے، اس پرچہ کو دیکھ کر یہاں کے قاضی نے نکاح پڑھا دیا، مگر میں نے اس وقت بھی قاضی کو روکا کہ آپ نکاح نہ پڑھائیے مگر انہوں نے نکاح پڑھا دیا۔ یہ واقعہ نکاح خوانی بروز بدھ مورخہ ۱۵ ذی الحجہ ۱۴۰۹ھ کو یعنی فسخ نکاح کے تقریباً ایک ماہ سات دن بعد۔

دریافت طلب امر یہ ہے کہ استغاثہ کے بعد تاویل چار سالہ ضروری ہے یا نہیں؟ اور فسخ نکاح کے بعد بھی عدت گزارنا ہے یا نہیں؟ کیا قاضی صاحب کو اختیار تامہ حاصل ہوتا ہے کہ مرافعہ سے پہلے جو مدت انتظار میں گذری



ہے اسی کو تاجیل وعدت شمار کر کے نکاح کرنے کا فتویٰ صادر کریں، کیا امام مالکؒ نے بغیر تاجیل چہار سالہ اور بغیر عدت پوری کئے ہوئے نکاح کا فتویٰ دیا ہے؟ امید ہے کہ مفصل جواب مرحمت فرمائیں گے، بینوا تو جروا۔

(الجواب) زوجہ مفقودہ کے سلسلہ میں امام ابوحنیفہؒ کا مسلک مدلل اور مبرہن ہے مگر اس زمانہ میں چونکہ اس کے مطابق عمل کرنا از حد مشکل ہے اس لئے علماء احناف نے اس مسئلہ میں عورتوں کی بے صبری اور سہولت کی خاطر امام مالکؒ کے مسلک کے مطابق فتویٰ دینا اور فیصلہ کرنا شروع کیا ہے، مگر جب کسی مسئلہ میں کسی دوسرے امام کا مسلک اختیار کیا جائے تو یہ شرط ہے کہ ان کے نزدیک جو شرائط ہوں ان کی پوری رعایت کی جائے، اسی لئے حضرت اقدس حکیم الامت حضرت مولانا اشرف علی تھانوی علیہ الرحمہ نے علماء مالکیہ سے تحقیق کے بعد کتاب ”الحیلة الناجزة“ مرتب فرمائی، آپ نے بھی ملاحظہ فرمایا ہوگا، حضرت تھانویؒ نے زوجہ مفقودہ کے سلسلہ میں جو تحریر فرمایا ہے اس کا لب لباب اور خلاصہ ایک سوال کے جواب میں فتاویٰ رحیمیہ ص ۱۳۰، ۱۳۱ ج ۲ (فتح نکاح کے باب میں مفقودہ کا شرعی حکم کے عنوان سے ملاحظہ کیا جائے۔ از مرتب) پر طبع ہوا ہے وہ ملاحظہ فرمائیں (اور پوری تفصیل کے لئے الحیلة الناجزة کا ضرور مطالعہ کیا جائے)

خلاصہ یہ کہ اگر عورت کا خاوند اپتہ ہو جائے اور یہ بھی معلوم نہ ہو کہ زندہ ہے یا مر گیا اور عورت نفقہ و لباس سے عاجز ہو یا عفت کے ساتھ زندگی گزارنا دشوار ہو تو ایسی مجبوری کی صورت میں عورت اپنا مقدمہ شرعی قاضی کی عدالت میں دائر کرے، جہاں شرعی قاضی نہ ہو اور مسلم حج کو گورنمنٹ نے اس جیسے مقدمہ کا شرعی فیصلہ کرنے کا اختیار دیا ہو تو اس مسلم حج کے یہاں مقدمہ دائر کرے، یا دیندار مسلمانوں کی پنچایت میں (جو شرعی قانون کے مطابق فیصلہ کر سکے) اپنا مقدمہ پیش کر کے جدائی کا مطالبہ کرے تو قاضی وغیرہ معاملہ کی تحقیق و تفتیش کر کے عورت کو مزید چار برس انتظار کرنے کا حکم دیں، چار برس بعد پھر عورت کے مطالبہ پر شوہر کی وفات کا حکم صادر کر کے وفات کی عدت گزار کر نکاح کرنے کی اجازت دے سکتے ہیں، اگر عورت مدت دراز تک صبر کر کے عاجز و تنگ آگئی ہو اور مزید چار برس صبر نہ کر سکتی ہو اور فتنہ میں مبتلا ہونے کا نہایت قوی اندیشہ ہو تو ایسی خطرناک موقعہ پر مالکی مذہب کے مطابق فقط ایک برس انتظار کرا کر جدائی کر کے عدت طلاق گزار کر قاضی وغیرہ نکاح کی اجازت دے سکتے ہیں (الحیلة الناجزة) (فتاویٰ رحیمیہ ج ۲ ص ۱۳۰، ۱۳۱) جدید ترتیب کے مطابق ”مفقودہ کا شرعی حکم“ کے عنوان سے ملاحظہ فرمائیں (مصحح)

اس خلاصہ سے ثابت ہوتا ہے کہ عورت کی طرف سے مرافقہ کے بعد قاضی یا شرعی پنچایت کے ارکان مفقودہ کے سلسلہ میں تحقیق و تفتیش کے بعد عورت کو چار برس یا بوقت ضرورت شدیدہ ایک برس انتظار کا حکم دیں مرافقہ سے پہلے عورت نے چاہے جتنی مدت انتظار کیا ہو اس کا اعتبار نہ ہوگا، الحیلة الناجزة کی عبارت ملاحظہ ہو ”جواب سوال دوم، حکم جو چار سال کی مدت انتظار کے لئے مقرر کرے گا، اس کی ابتداء اس وقت سے کی جاوے گی جس وقت حاکم خود بھی تفتیش کر کے پتہ چلنے سے مایوس ہو جائے اور قاضی کی عدالت میں پہنچنے اور اس کی تفتیش سے قبل خواہ کتنی ہی مدت گذر چکی ہو اس کا کچھ اعتبار نہ ہوگا کما فی اول الفتویٰ من العلامة سعید بن صدیق المالکی ویؤیدہ باوضح و حد مافی الروایة العشرین من العلامة الموصوف (الحیلة الناجزة ص ۵۳، ۵۴)

مندرجہ بالا خلاصہ سے یہ بھی ثابت ہوتا ہے کہ چار برس انتظار کے بعد عورت کے مطالبہ پر جب قاضی یا

شرعی پنچایت کے ارکان حکم بالموت کا فیصلہ کریں تو اس کے بعد عورت کو عدت وفات چار مہینے دس دن گزارنا ضروری ہے، اور اگر ایک برس انتظار کرنے کے بعد عورت کے مطالبہ پر قاضی یا شرعی پنچایت کے ارکان نے تفریق کی ہو تو عدت طلاق یعنی حیض گزارنا ضروری ہے اس کے بعد ہی وہ دوسرا نکاح کر سکے گی، الحیلة الناجزہ کی عبارت ملاحظہ ہو ”عورت کو چار سال تک مزید انتظار کا حکم کرے، پھر اگر ان چار سال کے اندر بھی مفقود کا پتہ نہ چلے تو مفقود کو اس چار سال کی مدت ختم ہونے پر مردہ تصور کیا جائے گا، اور نیز ان چار سال کے ختم ہونے کے بعد چار ماہ دس دن عدت وفات گزار کر عورت کو دوسری جگہ نکاح کرنے کا اختیار ہوگا۔ (الحیلة الناجزہ ص ۵۲ تحت جواب سوال اول)

ایک سال انتظار کے بعد قاضی یا شرعی پنچایت کے ارکان نے تفریق کی ہو تو اس کے متعلق ”الحیلة الناجزہ“ میں ہے ”تمتہ الفائدة“ اگر تفریق اس قاعدہ کے مطابق کی جائے تو اس بات کا خیال رکھنا ضروری ہے کہ یہ تفریق طلاق رجعی ہوگی اور اس صورت میں زوجہ مفقود کو بجائے عدت وفات کے عدت طلاق تین حیض گزارنا ہوں گے۔ (الحیلة الناجزہ ص ۶۲)

صورت مسئلہ میں قاضی صاحب نے مرافعہ کے بعد صرف ایک ماہ میں نکاح فسخ کر دیا یہ صحیح نہیں ہے، اسی طرح فسخ نکاح کے ایک ماہ پانچ دن کے بعد نکاح ثانی ہو گیا یہ بھی غلط ہے، قاضی صاحب نے جو دعویٰ کیا ہے کہ ”یہاں فتویٰ امام مالک کے قول پر دیا جاتا ہے“ آٹھ سال انتظار کر چکی ہے اس لئے دوبارہ تا جیل چہار سالہ اور بعد فسخ نکاح عدت گزارنا ضروری نہیں ہے۔ ”یہ غلط ہے اور امام مالک کے مسلک کے خلاف ہے، امام مالک کا مسلک الحیلة الناجزہ میں دیکھا جاسکتا ہے، لہذا قاضی صاحب کا دعویٰ قبول نہیں کیا جاسکتا، آپ نے جو جواب دیا ہے وہ صحیح ہے۔ فقط واللہ اعلم بالصواب۔

(۱) نامرد کی مطلقہ پر عدت لازم ہے یا نہیں

(۲) عدت میں کن چیزوں سے بچنا چاہئے :

(سوال ۴۷۷) میری لڑکی کی شادی ہوئی مگر میرا داماد نامرد ہے لڑکی اس کے ساتھ ایک دو برس رہی ہے مگر صحبت کی نوبت نہیں آئی فی الحال لڑکے نے میری بچی کو تین طلاق دے دی ہے تو میری لڑکی پر عدت میں بیٹھنا ضروری ہے؟ صحبت نہیں ہوئی ہے تو اس سے عدت پر کچھ اثر پڑے گا؟ اگر عدت لازم ہے تو اس کی مدت کتنی ہے؟ عدت کس طرح گزارنا چاہئے اس کے متعلق شرعی ہدایت ہو تو وہ بھی تحریر فرمائیں۔ بینواتو جروا۔

(الجواب) شوہر اور بیوی میں اگر خلوت ہو جائے یعنی کسی ایسی جگہ تنہائی ہو جائے کہ صحبت کرنے سے کوئی مانع نہ ہو (یعنی مانع حسی، مانع طبعی، مانع شرعی میں سے کوئی مانع نہ ہو) تو ایسی خلوت سے پورے مہر کی ادائیگی لازم ہو جاتی ہے، اور طلاق ہونے پر عدت کا لزوم بھی ہو جاتا ہے چاہے حقیقتہً صحبت نہ ہوئی ہو۔ اور عدت کے لزوم میں عنین (نامرد) کی خلوت بھی معتبر ہے، ہدایہ اولین میں ہے۔ واذا خلا الرجل بامرأته وليس هناك مانع من الوطی ثم طلقها فلها کمال المهر. الى قوله. وعليها العدة في جميع المسائل (هدایہ اولین ص ۳۰۵، ص ۳۰۶ باب المهر) اور باب العنین میں ہے ولها کمال مهر ان كان خلا بها فان خلوة العین صحیحة و يجب

العدة لما بينا من قبل (هدایہ اولین ص ۴۰۱ باب العین وغیرہ)

شامی میں ہے (قولہ والا بانث بالتفریق) لانہا فرقة قبل الدخول حقيقة فكانت بانث ولہا کمال المہر و علیہا العدة لو جود الخلوة الصحيحة بحر (شامی ص ۸۲۰ ج ۲ باب العین وغیرہ) الحیلة الناجزہ میں ہے "بوجہ خلوت صحیحہ شوہر عین پر پورا مہر واجب ہو چکا تھا وہ تفریق کے بعد بھی ادا کرنا لازم ہے اور عورت پر عدت بھی واجب ہے۔" (الحیلة الناجزہ ص ۳۹) (فتاویٰ دارالعلوم مدلل و مکمل ص ۳۱۹ ج ۱۰)

صورت مسئلہ میں میاں بیوی ایک دو برس ساتھ رہے ہیں یقیناً خلوت ہوئی ہوگی، اور اب شوہر نے طلاق دے دی ہے تو مطلقہ پر عدت لازم ہے، عورت کو حیض آتا ہو تو اس کی عدت طلاق کے روز سے مکمل تین حیض آنے پر پوری ہوگی قرآن مجید میں ہے والمطلقت یتربصن بانفسھن ثلثة قروء۔ ترجمہ:- اور طلاق دی ہوئی عورتیں اپنے آپ کو (نکاح سے) روکے رکھیں تین حیض تک (قرآن مجید سورہ بقرہ پارہ نمبر ۲)۔

عدت کے زمانہ میں عورت شرعی عذر کے بغیر اپنے گھر سے نہ نکلے، عالمگیری میں ہے۔ ان كانت معتدة من نکاح صحيح وهي حرة مطلقة بالغة عاقلة مسلمة والحالة حالة الاختيار فانها لا تخرج ليلاً ولا نهاراً سواء كان الاطلاق ثلاثاً او بانثاً اور جعياً كذا في البدائع (عالمگیری ص ۵۳۴ فصل في الحداد)

اسی طرح عدت کے زمانہ میں کسی سے نکاح بھی نہ کرے قرآن مجید میں ہے ولا تعزموا عقدة النکاح حتی يبلغ الكتاب اجله۔ ترجمہ:- اور تم تعلق نکاح (فی الحال) کا ارادہ بھی مت کرو یہاں تک کہ مقررہ عدت اپنی رقم کو نہ پہنچ جائے (قرآن مجید سورہ بقرہ پارہ نمبر ۲)

مطلقة مغالطہ کو زمانہ عدت میں زیب و زینت ترک کر دینا چاہئے یعنی عمدہ قسم کے رنگے ہوئے کپڑے نہ پہنے، زیورات نہ پہنے، خوشبو استعمال نہ کرے، سر میں تیل نہ لگائے، سرمہ نہ لگائے، البتہ سر میں درد ہو تو علاجاً تیل وال ملتی ہے آنکھ میں تکلیف ہو تو سرمہ لگا سکتی ہے مہندی نہ لگائے، بالوں میں باریک کنکھی نہ کرے۔ فتاویٰ عالمگیری میں ہے۔ علی المبتوتہ والمنوفی عنها زوجها اذا كانت بالغة مسلمة الحداد فی عدتها کذا فی الکافی والحداد الا جتناب عن الطيب والدهن والكحل والحناء والخضاب ولبس السطیج والمعصفر والشوب الا حمرو ما صبغ بزعفران الا اذا كان غسیلاً لا بنقض ولبس القصب والخز والحریر ولبس الحلی والتزیین والا متشاط کذا فی التاتارخانیة ..... وانما يلزمها لا جتناب فی حالة الاختیار اما فی حالة الاضطراب فلا بأس بها ان اشتکت رأسها وعینها فصبت علیها الدهن او اكتحل لا جل المعالجة فلا بأس به کذا فی المحيط (عالمگیری ص ۱۶۱ ج ۲ کتاب الطلاق الباب الرابع عشر فی الحداد) فقط واللہ اعلم بالصواب



غیر مقلدین کے فتویٰ کا سہارا لے کر مطلقہ ثلاثہ کو رکھ لیا پھر تنبیہ ہونے پر  
مفارقت اختیار کی تو عدت کا کیا حکم ہے :

(سوال ۴۷۸) ایک شخص نے اپنی بیوی کو تین طلاق دے دی تو عورت کے ماں باپ اس کو اپنے گھر لے آئے، دس  
بارہ دن کے بعد شوہر غیر مقلدین کے پاس سے فتویٰ لے آیا اور اس کا سہارا لے کر بیوی کو اپنے ساتھ لے گیا، حالانکہ  
بیوی کے والدین اس پر راضی نہ تھے مگر بیوی شوہر کے ساتھ چلی گئی اور دونوں ساتھ رہنے لگے، اس درمیان صحبت بھی  
ہوئی، تقریباً پندرہ دن کے بعد لوگوں نے میاں بیوی کو سمجھایا کہ اس سلسلہ میں غیر مقلدین کا فتویٰ کارآمد نہیں اور تمہارا  
یہ فعل صحیح نہیں، اس پر دونوں کو تنبیہ ہو اور بیوی پھر اپنے ماں باپ کے گھر آگئی اور دونوں علیحدہ ہو گئے، اب اس عورت  
کی عدت کب سے شمار کی جائے طلاق کے وقت سے یا مفارقت کے وقت سے؟ اگر یہ کسی اور سے نکاح کرنا چاہئے تو  
کب کر سکتی ہے؟ بیوا تو جروا۔

(الجواب) عدت تو حقیقت میں طلاق کے وقت ہی سے شروع ہو گئی تھی لیکن اگر غیر مقلدین کے فتویٰ سے شوہر یہ سمجھا  
ہو کہ بیوی میرے لئے حلال ہے اور میں اس کے ساتھ ازدواجی زندگی بسر کر سکتا ہوں اور اس بنیاد پر وہ بیوی کو اپنے گھر  
لے آیا، اور دونوں ساتھ رہنے لگے، پھر لوگوں کے توجہ دلانے پر دونوں کو تنبیہ ہو اور مفارقت اختیار کر لی تو عدت کے  
بارے میں اسے وطی بالشبہ کہا جاسکتا ہے (اگرچہ حقیقت میں تو یہ زنا ہی ہے) تو مفارقت کے بعد مستقل عدت لازم  
ہوگی، البتہ دونوں عدتوں میں تداخل ہو جائے گا، مفارقت کے بعد جو حیض آئے گا اس کا شمار دونوں عدتوں میں ہوگا مثلاً  
وطی بالشبہ سے قبل اگر ایک حیض آیا ہو تو مفارقت کے بعد تین حیض اور گزارنا ہوں گے اور اگر اسقرار حمل ہو جائے تو  
وضع حمل سے دونوں عدتیں پوری ہو جائیں گی۔

اور اگر شوہر یہ سمجھا ہو کہ تین طلاق کے بعد بیوی بالکل حرام ہو جاتی ہے مگر خواہش نفسانی سے مغلوب ہو کر  
بیوی کو اپنے گھر لے آیا اور دکھاوے کے لئے غیر مقلدین سے فتویٰ حاصل کر لیا تو اس صورت میں عدت کے زمانہ میں  
جو صحبت کی ہے اس کے زنا ہونے میں کوئی شک نہیں اور اس سے عدت پر کوئی اثر نہیں پڑے گا اور دوسری عدت لازم نہ  
ہوگی۔

در مختار میں ہے۔ (واذا وطئت المعتدة بشبهة) ولو من المطلق (وجبت عدة اخرى) لتجدد  
السبب (وتداخلتا والمرئی) من الحيض (منهما و) علیها ان (تتم) العدة (الثانية) ان تمت الاولى  
و كذا لو بالاشهر..... ولو حبلت فعدتها وضع الحمل الا معتدة الوفاة فلا تتغير بالحمل كما مر  
وصححه البدائع (در مختار)

شامی میں ہے (قوله بشبهة) متعلق بقوله وطئت وذلك كالموطنة للزوج في العدة بعد  
الثلاث بنكاح وكذا بدوخته اذا قال ظننت انها تحل لي او بعد ما ابانها بالفاظ الكناية وتما مه في  
الفتح ومفاده انه لو وطئها بعد الثلاث في العدة بلا نكاح عالماً بحرمتها لا تجب عدة اخرى لانه  
زنا وفي البرازية طلقها ثلاثاً ووطئها في العدة في العلم بالحرمة لا تستأنف العدة بثلاث حيض

ویرجمان اذا علما بالحرمة و وجد شرائط الاحصان ولو كان منكرا طلاقها لا تنقضى العدة ولو ادعى الشبهة تستقبل ..... الخ (درمختار و شامی ص ۸۳۷، ص ۸۳۸ ج ۲ باب العدة) (فتح القدیر مع العناية ج ۴ ص ۳۱۱ باب العدة)

بہشتی زیور میں ہے: مسئلہ۔ کسی نے اپنی عورت کو طلاق بائن دی یا تین طلاقیں دے دیں پھر عدت کے اندر دھوکے میں اس سے صحبت کر لی تو اب اس دھوکا کی صحبت کی وجہ سے ایک عدت اور واجب ہوگئی، اب تین حیض اور پورے کرے جب تین حیض اور گزر جائیں گے تو دونوں عدتیں ختم ہو جائیں گی (بہشتی زیور ص ۸۴ چوتھا حصہ عدت کا بیان) (فتاویٰ دارالعلوم مدلل و مکمل ج ۱۰ ص ۳۴۶)

فتاویٰ رحیمیہ میں ہے۔

(سوال) مطلقہ ثلاثہ سے شوہر نے یہ جانتے ہوئے کہ عورت مجھ پر حرام ہے عدت کے زمانہ میں صحبت کر لی تو اس سے عدت پر کچھ اثر پڑے گا یعنی عدت پھر سے شروع کرنا ہوگی یا نہیں؟

(الجواب) صورت مذکورہ میں عدت پھر سے شروع نہ ہوگی مگر اس زنا کی وجہ سے دونوں شرعی سزا کے مستحق ہیں۔ واما المطلقة ثلاثا اذا جامعها زوجها في العدة مع علمه انها حرام عليه ومع اقراره بالحرمة لا تستأنف العدة ولكن يرجم الزوج والمرأة الخ (فتاویٰ عالمگیری ج ۲ ص ۱۶۱) (فتاویٰ رحیمیہ ص ۴۰۲، ۴۰۳ جلد پنجم) (اسی باب میں، مطلقہ ثلاثہ سے عدت کے زمانہ میں صحبت کریں کے عنوان سے ملاحظہ کیا جائے۔ از مرتب)

نوٹ:

مطلقہ مغالطہ اپنے شوہر پر بالکل حرام ہو جاتی ہے، شرعی طلالہ کے بغیر حلال نہیں ہو سکتی اس سلسلہ میں غیر مقلدوں کا فتویٰ قرآن و حدیث اجماع صحابہ اور اقوال مجتہدین کے بالکل خلاف ہے ان کے فتویٰ کی وجہ سے حرام شدہ عورت حلال نہیں ہو سکتی، فتاویٰ رحیمیہ میں ہے ”تین طلاق کے بعد شرعی طلالہ کے بغیر نکاح درست نہیں اور آپس میں میاں بیوی کی طرح رہنا ناجائز اور قطعی حرام ہے۔ دونوں زانی اور بدکار سمجھے جائیں گے، صحیح مذہب کے خلاف غیر مقلدوں کے فتویٰ کا سہارا لینے سے حرام شدہ عورت حلال نہیں ہو سکتی۔ (فتاویٰ رحیمیہ طلاق ثلاثہ کے باب میں ایک مجلس کی تین طلاقیں کے عنوان سے ملاحظہ کیا جائے از مرتب) (فقط واللہ اعلم بالصواب۔)

(۱) وفات کی عدت کب سے شروع ہوتی ہے اور کتنی مدت ہے؟ (۲) عدت چاند کے اعتبار سے گزارنا ہے یا دنوں کے شمار سے (۳) عدت کے دوران غیر محرم سے بات کرنا (۴) عدت میں آسمان سے پردہ کرنا:

(سوال ۴۷۹) (۱) جب کسی عورت کے شوہر کا انتقال ہو جائے تو عدت کس وقت سے شروع ہوگی؟ اور عدت کے کتنے دن ہیں اور عدت چاند کے اعتبار سے ہے یا دنوں کے شمار سے؟

(۲) کیا مکان میں ایک کمرہ مخصوص کر کے وہیں عدت گزارنا ضروری ہے؟ مکان کے دوسرے کمروں میں جاسکتی ہے یا نہیں؟

(۳) غیر محرم سے عدت کے دوران بات چیت کر سکتی ہے یا نہیں؟

(۴) عورتوں میں یہ مشہور ہے کہ آسمان سے بھی پردہ ضروری ہے یعنی کھلی فضا میں نہیں نکل سکتی کیا یہ شرعی حکم

ہے؟ بینواتو جروا۔

(الجواب) (۱) جس وقت شوہر کا انتقال ہوا اسی وقت سے عدت شروع ہو جاتی ہے اگر حمل نہ ہو تو متوفی عنہا زوجہا کی عدت چار ماہ دس روز ہے، اور اگر حمل ہے تو وضع حمل (بچہ پیدا ہونے) سے (عدت پوری ہو جائے گی چاہے جب بھی بچہ کی ولادت ہو۔ قرآن مجید میں ہے والذین یتوفون منکم ویذرون ازواجاً یتربصن بانفسھن اربعة اشھر وعشرأ۔ ترجمہ:- اور جو لوگ وفات پا جاتے ہیں تم میں سے اور بیویاں چھوڑ جاتے ہیں وہ بیویاں اپنے آپ کو (نکاح وغیرہ سے) روکے رکھیں چار مہینے اور دس دن۔ (سورۃ بقرہ پارہ ۱۲ آیت ۲۳۴) نیز قرآن مجید میں ہے واولات الا حمال اجلھن ان یضعن حملھن۔ ترجمہ:- اور حاملہ عورتوں کی عدت اس حمل کا پیدا ہو جانا ہے (پارہ ۲۸ سورۃ طلاق آیت نمبر ۴) اگر اتفاق سے شوہر کا انتقال چاند کی پہلی تاریخ کو ہوا اور عورت کو حمل نہیں ہے تو چاند کے حساب سے چار مہینے دس دن پورے کرے انتیس کا چاند ہو یا تیس کا اور اگر پہلی تاریخ کو انتقال نہیں ہوا تو ہر مہینہ تیس دن کا شمار کر کے چار مہینے دس دن (یعنی ایک سو تیس دن) پورے کرنا چاہئے، درمختار میں ہے بالاہلۃ لوفی الغرة والافبالایام بحر وغیرہ۔ شامی میں ہے (قوله والافبالایام) فی المحيط اذا اتفق عدة الطلاق والموت فی غرة الشهر اعتبرت الشهور بالاہلۃ وان نقصت عن العدد وان اتفق فی وسط الشهر فعند الامام يعتبر بالایام فتعد فی الطلاق بتسعين يوماً وفي الوفاة بمائة وثلاثين الخ (درمختار وشامی ص ۸۲۹ ج ۲، باب العدة (بہشتی زیور ص ۸۵ چوتھا حصہ، موت کی عدت کا بیان) (۲) ضرورت ہو تو دوسرے کمروں میں جاسکتی ہے۔ فقط۔

(۳) غیر محرم سے بات کرنا ضروری ہو تو پردہ میں رہتے ہوئے بقدر ضرورت بات کر سکتی ہے یا در ہے یہ حکم صرف عدت کے زمانہ کے لئے نہیں ہے بلکہ غیر محرم سے پردہ کرنا اور بلا ضرورت شرعی بات چیت کرنے سے احتراز ہر وقت ضرورت ہے، شرعی پردہ کے سلسلہ میں ایک تفصیلی جواب فتاویٰ جلد چہارم ص ۹۴ تا ص ۱۱۱ (جدید ترتیب کے مطابق، حضر اباحت میں پردہ کے باب میں، عورتوں کے لئے شرعی پردہ، کے عنوان سے ملاحظہ کیا جائے از مرتب)۔ پر شائع ہو چکا ہے۔

(۴) یہ کوئی شرعی حکم نہیں ہے۔ فقط واللہ اعلم بالصواب۔

عدت میں عورت کو ہسپتال میں داخل کرنا:

(سوال ۴۸۰) ایک خاتون عدت میں ہے طبیعت خراب ہو گئی، دوا لانے کے لئے وہ ڈاکٹر کے پاس جاسکتی ہے؟ اور اگر طبیعت زیادہ خراب ہو جائے اور ہسپتال میں داخل کرنے کی ضرورت پیش آئے تو ہسپتال میں داخل کرنا کیسا ہے



؟ بینواتو جروا۔

(الجواب) ڈاکٹر کو معائنہ و تشخیص کے لئے گھر بلایا جائے، اگر طبیعت زیادہ خراب ہو اور کوئی مسلمان دیندار تجربہ کار ڈاکٹر یا حکیم ہسپتال میں داخل کر کے علاج کرائے کا مشورہ دے اور اس کی شدید ضرورت ظاہر کرے تو بقدر ضرورت گھر سے باہر نکلے اور ہسپتال میں داخل ہو کر علاج کرائے کی گنجائش ہے، ضرورت سے زیادہ باہر نہ رہے۔<sup>(۱)</sup>

فقط واللہ اعلم بالصواب۔

عدت میں داماد اپنی خوش دامن سے بات کر سکتا ہے یا نہیں

(سوال ۴۸۱) عدت کے زمانہ میں داماد خوش دامن (ساس) سے بات چیت کر سکتا ہے یا نہیں؟ بینواتو جروا۔

(الجواب) خوش دامن (ساس) کے لئے داماد محرم ہے، بات چیت کر سکتا ہے، گھر کے دیگر افراد کی موجودگی میں بات چیت کرے، خلوت اختیار نہ کرے اسی میں احتیاط۔ فقط واللہ اعلم بالصواب۔

شوہر کی وفات کے بعد بیوہ شوہر کی لاش کے ساتھ دوسری جگہ منتقل ہوگئی تو عدت کہاں پوری کرے :

(سوال ۴۸۲) ایک شخص بمبئی میں بغرض ملازمت اہل و عیال کے ساتھ مقیم ہے، یہ اس کا وطن اصلی نہیں ہے، اس جگہ اس شخص کا انتقال ہو گیا، جس وقت بمبئی میں شوہر کا انتقال ہوا بیوی اس کے ساتھ وہیں مقیم تھی، اولیاء میت لاش کو اس کے وطن اصلی واپی (جو بمبئی سے تقریباً ۹۰ کلومیٹر کے فاصلہ پر ہے) لے گئے اور وہیں اسے دفن کیا گیا، میت کو اس کے وطن اصلی لے جاتے وقت اس کی بیوہ بھی ساتھ چلی آئی، اب سوال یہ ہے کہ عورت عدت کہاں گزارے؟ بمبئی میں یا واپی میں؟ اس کے خویش و اقارب سب واپی میں رہتے ہیں۔ بینواتو جروا۔

(الجواب) وفات سے قبل عورت جس مکان میں مقیم ہو اسی جگہ عدت گزارنا چاہئے، البتہ اگر کوئی شرعی عذر ہو تو مناسب جگہ (جو قریب ہو) منتقل ہو سکتی ہے، درمختار میں ہے (وتعتدان) ای متعدداً طلاق و موت (فی بیت و جبت فیہ) در مختار۔ شامی میں ہے (قوله فی بیت و جبت فیہ) هو ما یضاف الیہما بالسکنی قبل الفرقة ولو غیر بیت الزوج کما مرانفاً (در مختار ورد المختار ص ۸۵۴ ج ۲ باب العدة)

بہتر صورت تو یہی تھی کہ مرحوم کو بمبئی ہی میں دفن کیا جاتا، اور اصول کے مطابق بیوہ بمبئی میں اسی مکان میں عدت گزارتی جہاں وہ بوقت وفات اپنے مرحوم شوہر کے ساتھ رہتی تھی اور شرعی عذر کے بغیر وہاں سے منتقل نہ ہوتی۔ مگر صورت مسئلہ میں بیوہ میت کے ساتھ واپی منتقل ہوگئی ہے واپی میں اس کے خویش و اقارب بھی ہیں اس لئے اب پھر بمبئی جانے کی ضرورت نہیں، واپی ہی میں اپنی عدت پوری کرے، عدت میں سفر سے بچنا چاہئے۔ شامی میں ہے (و حکم ما انتقلت الیہ حکم المسکن الا صلی فلا تخرج منه، بحر، (شامی ج ۲ ص ۸۵۴) (باب العدة) فقط واللہ اعلم بالصواب۔

(۱) واما الخروج للضرورة فلا فرق فیہ بینہما کما نصوا علیہ فیما یأتی فالمراد بہ هنا غیر الضرورة۔ شامی فصل فی الحداد ج ۲ ص ۸۵۷۔

چار سال تک شوہر اور بیوی علیحدہ رہے اس کے بعد شوہر نے طلاق دے دی تو عدت لازم ہوگی یا نہیں؟

(سوال ۴۸۳) شوہر بیوی نکاح کے بعد دو تین سال تک ایک ساتھ رہے پھر دونوں میں کچھ ان بن ہو گئی چار سال سے عورت اپنی والدین کے گھر پر ہے اس درمیان دونوں ایک دوسرے سے بالکل نہیں ملے ہیں، دو تین روز قبل شوہر نے اسے طلاق دے دی ہے تو اس عورت پر عدت لازم ہے یا نہیں؟ علیحدگی کا جو زمانہ گزرا ہے اس سے عدت ساقط ہوگی یا نہیں؟ عورت نباہنے اور ساتھ رہنے پر تیار تھی مگر شوہر نے طلاق دے دی۔ اگر مذکورہ صورت میں عدت لازم ہو تو عدت کا خرچہ شوہر پر ادا کرنا ضروری ہے یا نہیں؟ اور عدت کا کتنا خرچہ ادا کرنا ہوگا امید ہے کہ تفصیل سے جواب مرحمت فرمائیں گے۔

(الجواب) شوہر اور بیوی دونوں ایک ساتھ رہ چکے ہوں اور اس کے بعد شوہر نے طلاق دی ہو یا شوہر کا انتقال ہو جائے تو طلاق یا موت کے بعد عورت پر عدت لازم ہوتی ہے، عدت کا لزوم نکاح ختم ہونے کے بعد ہوتا ہے، مرد و عورت چاہے جتنی مدت علیحدہ رہیں شوہر جب تک طلاق نہ دے عورت اس کے نکاح میں رہتی ہے، شوہر جس وقت طلاق دے گا یا اس کا انتقال ہوگا اس وقت نکاح زائل ہوگا اور اس کے بعد عورت مطلقہ یا متوفی عنہا زوجہ شمار ہوتی ہے اس لئے علیحدگی کا زمانہ نہ عدت میں شمار ہوتا ہے اور نہ اس سے عدت پر کوئی اثر پڑتا ہے۔

درمختار میں ہے: ہی (ای العدة) تربص يلزم المرأة ..... عند زوال النكاح او شبهته.....

(وسبب وجوبها) عقد (النكاح المؤكد بالتسليم وما جرى مجراه) من موت او خلوة ..... وشرطها الفرقة (درمختار علی هامش رد المحتار ص ۸۲۵ ج ۲ باب العدة).

صورت مسئلہ میں جب شوہر اور بیوی دو تین سال تک ایک ساتھ رہ چکے ہیں البتہ آخری چار سال سے علیحدہ ہیں مگر طلاق ابھی دی گئی ہے تو طلاق کے بعد سے عدت لازم ہوگی تین حیض آنے پر عدت پوری ہوگی، شوہر پر عدت کا خرچہ دینا لازم ہے، خرچہ کی مقدار متعین نہیں ہے دونوں کی مالی حالت کو مد نظر رکھتے ہوئے خرچہ کی مقدار متعین کی جائے، اور اگر ایک مالدار اور دوسرا مفلس ہو تو مفتی بہ قول کے مطابق اوسط درجہ کا نفقہ شوہر کے ذمہ لازم ہوگا۔ (درمختار میں ہے) (بقدر حالهما) به يفتى. رد المحتار میں ہیں (قوله به يفتى) كذا في الهداية وهو قول الخصاف، وفي الو لو الحية وهو الصحيح وعليه الفتوى وظاهر الرواية اعتبار حاله فقط وبه قال جمع كثير من المشائخ ونص عليه محمد وفي التحفة والبدائع انه الصحيح بحر، لكن المتون والشروح على الاول ..... قال في البحر وانفقوا على وجوب نفقة الموسرين اذا كانا موسرين وعلى نفقة المعسر اذا كانا معسرين وانما الاختلاف فيما اذا كان احدهما موسراً والاخر معسراً فعلى ظاهر الرواية الاعتبار لحال الرجل فان كان موسراً وهي معسرة فعليه نفقة الموسرين وفي عكسه نفقة المعسرين، واما على المفتي به فتجب نفقة الوسط في المسنتين وهو فوق نفقة المعسرة ودون نفقة الموسرة (رد المحتار ص ۲۸۸ ج ۲، باب النفقة) فقط والله اعلم بالصواب۔

عدت میں مطلقہ زنا سے حاملہ ہو گئی تو اس کی عدت کب پوری ہوگی اور زانی بچہ پیدا ہونے سے پہلے اس سے نکاح کر سکتا ہے یا نہیں

(سوال ۸۴) ایک عورت طلاق کی عدت میں ہے، اور اس نے دوران عدت ایک شادی شدہ شخص سے زنا کیا اور اس سے وہ حاملہ ہو گئی تو اب اس کی عدت کب پوری ہوگی؟ زانی اس وقت اگر اس عورت سے نکاح کرنا چاہے تو نکاح کر سکتا ہے یا نہیں؟ مینو اتو جروا۔

(الجواب) صورت مسئلہ میں معتدہ نے زنا کیا اور اس کی وجہ سے وہ حاملہ ہو گئی تو یہ سخت گناہ کا کام ہوا۔ جو بحد قابل افسوس ہے عورت اور زانی پر صدق دل سے توبہ استغفار لازم ہے اگر اسلامی حکومت ہوتی اور گواہوں سے زنا ثابت ہو جاتا تو عورت اور زانی دونوں کو سنگسار کر دیا جاتا، اب اس صورت میں بچہ پیدا ہونے سے اس کی عدت پوری ہوگی، اور بچہ پیدا ہونے سے پہلے زانی اس سے نکاح نہیں کر سکتا، اس لئے کہ وہ عورت ابھی عدت میں ہے اور معتدہ الغیر سے نکاح حرام ہے، شامی میں ہے: اذا حبلت المعتدة وولدت تنقضي به العدة سواء كان من السطلق او من زنا..... الى قوله. واعلم ان المعتدة لو حملت في عدتها ذكره الكرخي ان عدتها وضع الحمل ولم يفصل والذي ذكره محمد ان هذا في عدة الطلاق اما في عدة الوفاة فلا تتغير بالحمل وهو الصحيح كذا في البدائع (شامی ص ۸۳۱ ج ۲، باب العدة)

فتاویٰ دارالعلوم میں ہے:-

(سوال ۱۱۳۵) مطلقہ کو ایک حیض آیا پھر اس کو زنا سے حمل رہ گیا اب یہ مطلقہ زانی سے نکاح کرنا چاہتی ہے، کب کرے؟

(الجواب) بعد وضع حمل کے نکاح کرے، قبل وضع حمل اس کو نکاح کرنا جائز نہیں کیونکہ عدت اس کی وضع حمل ہے، کما فی رد المحتار للشامی ومثله مالو كان الحمل في العدة الخ وفي الحاوی اذا حبلت المعتدة، معتدة الطلاق وولدت تنقضي به العدة الخ فالمراد بقوله اذا حبلت المعتدة معاً الطلاق بقريئة ما بعده الخ (فتاویٰ دارالعلوم مدلل ومکمل ص ۳۵۱ ج ۱۰)

دوسرا فتویٰ:

(سوال) جو عورت عدت طلاق کے اندر زنا سے حاملہ ہو جائے اس کی عدت کیا ہوگی اور زانی سے جو نکاح قبل وضع حمل ہوا ہے وہ صحیح ہے یا نہیں؟

(الجواب) جو عورت عدت کے اندر زنا سے حاملہ ہو جائے اس کی عدت وضع حمل سے پوری ہو جاتی ہے۔ فی رد المحتار عن الحاوی الزاھدی اذا حبلت المعتدة وولدت تنقضي به العدة سواء كان من المطلق او من زنا. اس زانی نے جو نکاح قبل وضع حمل کیا وہ باطل اور ناجائز ہوا کیونکہ وہ نکاح عدت میں ہوا اور نکاح عدت کے اندر باطل ہے فتاویٰ دارالعلوم ج ۱۰ ص ۳۳۲ مدلل ومکمل فقط واللہ اعلم بالصواب



عدت میں طلاق دی جائے تو اس کی عدت کب پوری ہوگی؟:

(سوال ۴۸۵) ایک شخص نے اپنی بیوی کو مورخہ ۸ جولائی ۱۹۹۳ء کو لفظ طلاق بول کر طلاق دی، اس کے بعد ۱۱ اگست ۹۳ء کو دوسرے لفظ طلاق بول کر طلاق دی تو مذکورہ صورت میں کتنی طلاق واقع ہوں گی اور اس کی عدت کب پوری ہوگی۔ بینواتو جروا۔

(الجواب) صورت مسئلہ میں شوہر نے ۸ جولائی ۹۳ء کو ایک طلاق دی اس کے بعد شوہر نے قولاً یا فعلاً رجوع نہ کیا ہو اور رجوع کئے بغیر ۱۱ اگست ۹۳ء کو بقیہ دو طلاق دے دیں تو عورت پر تین طلاق واقع ہو گئیں اور وہ مطلقہ مغلظہ ہو کر اپنے شوہر پر بالکل حرام ہو گئی، اب شرعی حلالہ کے بغیر اپنے شوہر کے لئے حلال نہ ہو سکتی، اس عورت کو عدت تو پہلی طلاق کے بعد ہی سے شروع ہو گئی ہے، پہلی طلاق کے بعد سے مکمل تین حیض آ جانے پر عدت پوری ہو جائے گی (بدائع الصنائع ج ۴ ص ۹۱ فصل بیان مقادیر العدة وما تنقضي به) حوالے کے الفاظ، آگے بعنوان، طلاق حسن کے مطابق طلاق دی، کے تحت دیکھ لئے جائے از مرتب) (فتح القدیر ص ۴۶۷، ص ۴۶۸ ج ۳) فقط واللہ اعلم بالصواب۔

مطلقہ مغلظہ پر سوگ ضروری ہے یا نہیں:

(سوال ۴۸۶) مطلقہ مغلظہ پر عدت کے زمانہ میں سوگ ضروری ہے یا نہیں؟ سوگ میں کن چیزوں سے بچنا ضروری ہے، مدلل جواب عنایت فرمائیں، بینواتو جروا۔

(الجواب) ہاں ایسی عورت پر عدت کے زمانہ میں سوگ ضروری ہے، بناؤ سنگھار نہ کرے خوشبو نہ لگائے، کاجل، سرمہ، مہندی وغیرہ زیب و زینت کی چیزیں استعمال نہ کر لے سر میں تیل نہ ڈالے، البتہ اگر سر میں درد ہو تو ایسا تیل استعمال کر سکتی ہے جس میں خوشبو نہ ہو ہدایہ میں ہے: علی المبتوتہ والمتوفی عنہا زوجها اذا كانت بالغة مسلمة الحداد. الى. والحداد ان تترك الطيب والزينة والكحل والدهن المطيب وغير المطيب الا من عذر في الجامع الصغير الا من وجع. الى. ولا تختضب بالحناء ولا تلبس ثوبا مصبوغا بعصفر ولا بزعفران لانه يفوح منه رائحة الطيب (ہدایہ اولین ص ۴۰۷، ص ۴۰۸ فصل فی الحداد) فقط واللہ اعلم بالصواب۔

ماں عدت کے زمانے میں اپنے بیٹے کے نکاح میں کس طرح شرکت کرے؟:

(سوال ۴۸۷) ایک عورت کے شوہر کا انتقال ہو گیا وہ وفات کی عدت گزار رہی ہے اس درمیان وہ اپنے بیٹے کا نکاح کرانا چاہتی ہے تو عدت میں نکاح کر سکتی ہے یا نہیں؟ سوگ کب تک کرنا ضروری ہے؟ بینواتو جروا۔

(الجواب) ”ماں“ عدت کے زمانہ میں اپنے بیٹے کے نکاح کا مشورہ دے سکتی ہے، ممنوع نہیں ہے، البتہ شادی کی خوشی کے کاموں میں خود حصہ نہ لے، زمانہ عدت میں جو سدا لباس پہن رکھا ہے وہی لباس پہنے رہے، عمدہ نیا لباس نہ پہنے، مہندی وغیرہ لگا کر زیب و زینت اختیار نہ کرے، گھر سے باہر نہ نکلے تاکہ سوگ قائم رہے جب تک عدت کا زمانہ

ہے اس وقت تک سوگ ضروری ہے۔ (حوالہ گزشتہ از مرتب)۔ فقط واللہ اعلم بالصواب۔

**طلاق حسن کے مطابق طلاق دی اس میں عدت کب پوری ہوگی؟:**

(سوال ۴۸۸) ایک شخص اپنی بیوی کو طلاق حسن کے مطابق تین طلاق دے یعنی تین طہروں میں (جس میں صحبت نہیں کی) ایک ایک طلاق دے تو اس کی عدت کب پوری ہوگی؟ پہلی طلاق کے بعد تین حیض اس کی عدت ہے یا تیسری طلاق کے بعد تین حیض اس کی عدت ہے، کفایت المفتی ۳۸۵ ج ۳۸۶ جلد ششم کے جواب سے معلوم ہوتا ہے کہ اس کی عدت تیسری طلاق کے بعد تین حیض آنے پر پوری ہوگی، آپ دلائل کی روشنی میں مذکورہ مسئلہ کا جواب عنایت فرمائیں، بینواتوجروا۔

(الجواب) صورت مسئلہ میں اس شخص نے طلاق حسن کے مطابق تین طلاق دی اور کسی طلاق کے بعد رجوع نہ کیا ہو تو عدت پہلی طلاق کے بعد ہی سے شروع ہو جائے گی اور تین حیض آنے سے عدت پوری ہو جائے گی یعنی جب تیسرے طہر میں تیسری طلاق دے گا تو عدت میں سے دو حیض گزر چکے ہوں گے اس کے بعد ایک حیض آئے گا تو عدت ختم ہو جائے گی، اور اگر عورت ذوات الاشهر میں سے ہو اور ہر مہینے میں ایک ایک طلاق دے تو اس کا بھی یہی حکم ہے یعنی پہلی طلاق کے بعد تین مہینے گزرنے سے عدت پوری ہو جائے گی، جب اس پر تیسرے مہینے میں تیسری طلاق دے گا تو اس کی عدت میں سے دو مہینے گزر چکے ہوں گے اس کے بعد تیسرا مہینہ گزرنے پر عدت پوری ہو جائے گی کفایت المفتی والے جواب میں حضرت مفتی صاحب سے تسامح ہو گیا ہے۔

بدائع الصنائع میں ہے: ثم اذا وقع عليها ثلاث تطليقات في ثلاثة اطهار فقد مضى من عدتها حیضتان ان كانت حرة لان العدة بالحیض عندنا وبقیت حیضة واحدة فاذا حاضت حیضة اخرى فقد انقضت عدتها۔ وان كانت من ذوات الاشهر طلقها واحدة رجعية واذا مضى شهر طلقها اخرى ثم اذا مضى شهر طلقها ثم اذا كانت حرة فوقع عليها ثلاث ومضى من عدتها شهران وبقی شهر واحد من عدتها فاذا مضى شهر اخر فقد انقضت عدتها الخ (بدائع الصنائع ج ۳ ص ۹۱ فصل فی بیان مقادیر العدة الخ)

فتح القدیر میں ہے: ثم اذا وقع الثلاثة في ثلاثة اطهار فقد مضى من عدتها حیضتان ان كانت حرة فاذا حاضت حیضة انقضت الخ فتح القدیر ج ۳ ص ۴۶۷، ۴۶۸ باب طلاق الثلاثة، فقط واللہ اعلم بالصواب۔

**تین طلاق والی عورت عدت کہاں گزارے گی :**

(سوال ۴۸۹) ایک شخص نے اپنی بیوی کو تین طلاقیں دے دی تو اب عورت عدت کہاں گزارے اور اس کا نفقہ کب تک شوہر کے ذمہ ہوگا اور کتنا؟ شوہر کے مکان میں کل چار کمرے ہیں اور ایک باورچی خانہ، دو کمرے اوپر کی منزل پر اور باورچی خانہ اور دو کمرے نیچے کی منزل پر کل دس آدمی ہیں جن میں ساس سر کے علاوہ شوہر کے بھائی بہنیں اور بھانجی بھی رہتے ہیں۔



(الجواب) حامد ام مصلیٰ و مسلما، مطلقہ مغلظہ (وہ عورت جسے تین طلاق دی گئی ہوں) اپنے شوہر پر بالکل حرام اور اس کے حق میں اجنبی عورت کی طرح ہو جاتی ہے لہذا اسے عدت کا زمانہ ایسی جگہ گزارنا چاہئے جہاں شوہر کی آمد و رفت اور ملنا جلنا نہ ہو سکتا ہو، صورت مسئلہ میں ایک مکان میں اوپر نیچے رہنے کی وجہ سے ملاقات بات چیت کا بڑا امکان ہے اور گناہ میں مبتلا ہونے کا قوی اندیشہ بھی ہے، نیز شوہر کا بھائی بھی ہے عدت میں بے پردگی ہوتی رہے گی اس لئے عورت اپنے ماں باپ کے یہاں عدت گزارے یہی بہتر ہے، <sup>(۱)</sup> عدت کے زمانہ کا نفقہ شوہر کو ادا کرنا ہوگا، نفقہ کی مقدار مقرر نہیں ہے، دونوں کی مالی حالت کو سامنے رکھ کر مقرر کی جاتی ہے، (درمختار، شامی ۲/۸۸۸ باب النفقة) عورت کو حیض آتا ہو تو اس کی عدت تین حیض ہے اور اگر حمل ہو تو بچہ پیدا ہونے پر عدت پوری ہوگی۔ فقط واللہ اعلم بالصواب۔

### عورت عدت کس مکان میں گزارے گی :

(سوال ۴۹۰) ذیل کے مسئلہ کا بعد تحقیق جواب مرحمت فرمائیں ایک مرد نے جہالت میں اپنی زوجہ کے واسطے ایک مکان لے رکھا تھا جو مرد کے رہائشی مکان سے بالکل متصل ہے، اب وہ مرد مر گیا اور اس کے ورثاء نے وہی مکان مرحوم کی زوجہ کو میراث میں دیا ہے، اب وہ عورت اپنے مکان میں جو اس کو میراث میں ملا ہے اور جو اس کے گھر سے بالکل متصل ہے جس میں وہ اپنے خاوند کے ساتھ رہتی تھی جا کر رہنا چاہتی ہے، اس کے خاوند کے انتقال کو آج تیس دن ہوئے ہیں تو سوال یہ ہے کہ آیا وہ عورت قبل گزرنے عدت کے اس مکان میں رہنے جاسکتی ہے؟

(الجواب) حامد ام مصلیٰ و مسلما۔ خاوند کی وفات کے وقت جس مکان میں عورت سکونت پذیر تھی اسی مکان میں اس کو عدت پوری کرنا لازم ہے، اگر اس مکان میں اس کا حصہ نہ ہو، یا اگر ہے مگر سکونت کے لئے ناکافی ہے اور ورثاء اپنے حصہ میں نہ رہنے دیتے ہوں تو مکان بدل سکتی ہے، اگر مکان کرایہ کا ہے اور کرایہ دے سکتی ہے تب بھی رہنا لازم ہے۔

وعلى المعتدة ان تعتد في المنزل الذي يضاف اليها بالسكنى حال وقوع الفرقة والموت لقوله تعالى ولا تخرجوهن من بيوتهن، والبيت المضاف اليها هو البيت الذي تسكنه وقال عليه السلام للتي قتل زوجها اسكني في بيتك حتى يبلغ الكتاب اجله وان كان نصيبها من دار الميت لا يكفيها فاخرجها الورثة عن نصيبهم انتقلت لان هذا انتقال بعذر الخ يعني معتدة پر لازم ہے کہ اسی مکان میں اپنی عدت پوری کرے جس میں وہ طلاق یا وفات شوہر کے وقت رہتی تھی، اس لئے کہ اللہ تعالیٰ کا ارشاد ہے کہ عورتوں کو ان کے گھروں سے نہ نکالو اور ان کا گھر وہی ہے جس میں وہ رہا کرتی تھیں، اور نبی کریم ﷺ نے اس عورت سے جس کا شوہر قتل کیا گیا تھا فرمایا تھا کہ تو اسی مکان میں قیام کر یہاں تک کہ کتاب اللہ کے موافق میعاد پوری ہو جائے (یعنی اربعۃ اشھر و عشر ایام وضع حمل) اور اگر شوہر متوفی کے گھر میں بیوہ کا حصہ سکونت کے لئے ناکافی ہے اور ارثوں نے اپنے حصہ سے نکلنے کے لئے مجبور کیا تو دوسری جگہ جاسکتی ہے، یہ عذر ہے۔ (ہدایہ ج ۲ ص ۴۰۸) فصل فی الحد و فتاویٰ عالمگیری ج ۱ ص ۵۳۵ (ایضاً)

(۱) ولا بد من سترۃ یسہما فی البائن لتلا یختلی بالاجنیۃ ومفادہ ان الحائل یمنع الخلوة المحرمة وان ضاق المنزل او کان الزوج فاسقا فخرجوا اولی لان مکثها واجب لامکثہ در مختار مع الشامی فصل فی الحد ج ۲ ص ۸۵۵



وتعتدان ای معتدة طلاق وموت فی بیت وجبت فیہ ولا تخرجان منها الا ان تخرجا (درمختار) اشمل اخراج الزوج ظلما او صاحب المنزل لعدم قدرتها علی الکراء او الوارث اذا کان نصبها عن البیت لا یکفیها (شامی ج ۲ ص ۸۵۴ فصل فی الحداد) فقط واللہ اعلم بالصواب، ۱ جمادی الثانیہ ۱۳۸۲ھ۔

**مدت وفات کے دوران غیر ملک کی شہریت باقی رکھنے کے لئے وہاں کا سفر کرنا:**

(سوال ۴۹۱) میں امریکہ میں اپنے بیٹوں کے ساتھ رہتی ہوں، میرے شوہر رانڈیر میں رہتے تھے، وہ بیمار تھے اس وجہ سے میں رانڈیر آئی، حکم الہی ۲۵ فروری ۹۷ء کو میرے خاوند کا انتقال ہو گیا، رانڈیر میں میرے شوہر کا بھی مکان ہے اور میرا اپنا ذاتی مکان بھی ہے، میں فی الحال اپنے گھر میں عدت گزار رہی ہوں، امریکن قانون کے مطابق وہاں مجھے جانا ضروری ہے اگر میں اسی وقت وہاں چلی جاؤں تو مجھے وہاں کی شہریت حاصل ہو جائے گی، تو ان حالات میں عدت کے زمانہ میں امریکہ کا سفر کر سکتی ہوں؟ جواب عنایت فرما کر ممنون فرمائیں۔ فقط بینواتو جروا۔

(الجواب) احقر کے فتاویٰ رحیمیہ میں ہے ”عدت کا معاملہ بہت اہم ہے، فی زمانہ اس میں بہت لاپرواہی برت رہے ہیں، معمولی معمولی باتوں کو بہانہ بنا کر عدت کے شرعی قواعد کی خلاف ورزی کر گزرتے ہیں الخ (فتاویٰ رحیمیہ ص ۴۰۴ ج ۵) اسی باب میں بعنوان، مجبوری کی وجہ سے دوسرے قصبہ میں عدت گزارنا سے دیکھ لیا جائے از مرتب۔

عدت کے زمانہ میں سفر نہ کرنا چاہئے، حتیٰ کہ حج جیسے عظیم الشان عبادت کے لئے بھی سفر کی اجازت نہیں ہے۔ المعتدة لا تسافر لا لحج ولا لغيره (فتاویٰ عالمگیری ص ۱۶۲ ج ۲، کتاب الطلاق باب نمبر ۱۴ فی الحداد)

درمختار میں ہے:- (وتعتدان ای معتدة طلاق وموت) (فی بیت وجبت فیہ) ولا تخرجان منه..... الخ (درمختار مع رد المحتار ص ۸۵۸ ج ۲ فصل فی الحداد)

لہذا صورت مسئلہ میں اس بات کی پوری پوری کوشش کی جائے کہ یہاں ہی عدت پوری ہو جائے، حکومت کے سامنے عدت کا عذر پیش کر کے مہلت طلب کی جائے اور یہیں عدت پوری کی جائے، عدت میں اتنا طویل سفر بہت نامناسب ہے بہت سے شرعی احکام کی خلاف ورزی ہوگی، آپ نے سوال میں جو عذر پیش کیا ہے اس عذر کی وجہ سے خود کو اس فضیلت سے محروم نہ کیا جائے، ماشاء اللہ رانڈیر میں آپ کا عالی شان مکان ہے، بچے وہاں (امریکہ) رہ کر آپ کی خدمت کر سکتے ہیں، اس عمر میں شریعت کے حکم کی خلاف ورزی کر کے غیر وطن میں جانا بالکل مناسب نہیں ہے آپ یہاں رہ کر بھی باعزت زندگی گزار سکتی ہیں لہذا عدت کے زمانہ میں اتنے طویل سفر کا خیال ترک کر دیا جائے۔ فقط واللہ اعلم بالصواب۔

مطلقہ عورت کا عدت ختم ہونے کا دعویٰ قسم کے ساتھ تسلیم کیا جاسکتا ہے  
اگر مدت میں امکان ہو:

(سوال ۴۹۲) ایک عورت کو طلاق دی گئی اور اس کو اب تک تین حیض آچکے ہیں، طلاق سے اب تک ڈھائی ماہ ہو  
رہے ہیں اور اب اس کا دوسرا نکاح کرنا ہے تو نکاح کر سکتے ہیں؟

### عورت کا بیان

محترم مفتی صاحب! السلام علیکم ورحمۃ اللہ وبرکاتہ۔

بعد سلام عرض یہ ہے کہ میری طلاق ۸۴/۳/۱۳ء کو ہوئی اور طلاق کے آٹھ روز بعد پانچ دن حیض آیا اور اللہ کو  
حاضر ناظر جان کر لکھتی ہوں کہ طلاق کے بعد حیض تین مرتبہ آیا..... فقط والسلام..... ۸۴/۵/۲۹ء۔  
(الجواب) حامد اومصلیٰ و مسلما! طلاق کے آٹھ دن بعد پانچ دن حیض آیا، پانچ دن کی عادت کے مطابق تین حیض  
آجائے کا قسم یہ بیان دیتی ہے اور ڈھائی مہینے ہو رہے ہیں تو عورت کا بیان تسلیم کیا جاسکتا ہے اور عدت ختم ہونے کا حکم  
لگایا جاسکتا ہے۔

در مختار میں ہے: قال مضت عدتی والمدة تحتمله و کذبها الزوج قبل قولها مع حلفها  
(در مختار مع رد المحتار ۲/۸۴۲ باب العدة) واللہ اعلم۔

”تجھے لڑکی پیدا ہوئی تو تجھے تین طلاق“ کہا اور لڑکی پیدا ہوئی  
تو عدت وضع حمل ہے یا حیض۔

(سوال ۴۹۳) میرے داماد نے اپنی بیوی سے ایک سفر کے دوران کہا تھا کہ اگر تجھے لڑکی پیدا ہوئی تو تجھے تین طلاق،  
لڑکی زچگی میرے یہاں ہوئی اور اس کو لڑکی پیدا ہوئی تو اس صورت میں اس کو طلاق مغلظہ واقع ہوئی یا نہیں؟ اور عورت  
کی عدت وضع حمل ہے یا نہیں؟

(الجواب) حامد اومصلیٰ و مسلما! ہاں صورت مسئلہ میں تین طلاق مغلظہ واقع ہو گئیں، لیکن اس صورت میں عدت  
وضع حمل نہیں ہے بلکہ تین حیض سے عدت منقضی ہوگی، اس لئے کہ طلاق بعد ولادت ہوئی، بعد طلاق کی عدت شروع  
ہوئی جب کہ عورت حاملہ نہیں (بچہ جن چکی ہے) لہذا عدت تین حیض سے پوری ہوگی۔ وصورۃ العدة اذا قال  
لاسر انہ اذا ولدت فانت طالق فولدت فانہا تحتاج الى ثلاث حیض ما خلا النفاس و سیأتی بیانہ  
(شامی ص ۲۷۶ ج ۱ باب التعليق، ص ۶۹۶ ج ۲ باب العدة) فقط واللہ اعلم بالصواب، ۲۳ جمادی  
الاول ۱۴۲۸ھ۔

## باب النفقہ

زمانہ عدت کے نفقہ و لباس کے متعلق شرعی حکم:

(سوال ۴۹۴) میری عورت بے وجہ میری اجازت کے بغیر میکہ چلی گئی تو میں نے اس کو تین طلاق دے دی۔ اب مذہب حنفی میں عدت کے نفقہ و لباس کا شرعی حکم کیا ہے؟

(الجواب) مطلقہ کے لئے ضروری ہے کہ اسی گھر میں عدت گزارے جو علیحدہ ہونے سے پہلے اس کا بود و باش کا مکان ہو۔ اللہ جل شانہ کا فرمان ہے لا تخرجوا هن من بیوتھن ولا ینخرجن (سورۃ طلاق) یعنی! نہ تم ان کو ان کے (رہنے کے) گھروں سے نکالو۔ اور نہ وہ خود نکلیں مگر جو کھلی بے حیائی (بدکاری وغیرہ) کرے تو اور بات ہے۔

نیز فرمان حق جل شانہ۔ اسکنو هن من حیث سکنتم من وجدکم ترجمہ:- مطلقہ عورتوں کو اپنی وسعت اور گنجائش کے مطابق وہاں رکھو جہاں تم رہتے ہو (سورۃ طلاق)۔

لہذا عورت عدت طلاق میں شوہر کے یہاں رہے یا شوہر کی مرضی سے، یا حق شرعی یا شرعی عذر کی وجہ سے کسی اور جگہ رہے تب تو خرچ وغیرہ کی حق دار ہے لیکن اگر عورت بلا عذر اور بلا وجہ شرعی شوہر کی ناشزہ (نافرمان) ہو کر شوہر کی مرضی کے خلاف چلی جائے تو خرچ وغیرہ کی حق دار نہیں۔ صورت مسئلہ میں چونکہ آپ کی عورت بلا عذر شرعی کے آپ کی مرضی کے خلاف چلی گئی ہے تو خرچ وغیرہ طلب نہیں کر سکتی۔

ہدایہ میں ہے:- وان نشزت فلا نفقہ لہا حتی تعود الی منزلہ (ج ۲ ص ۴۱۸ باب النفقہ) یعنی! عورت شوہر کی نافرمان ہو کر چلی جائے تو جب تک وہ شوہر کے ہاں واپس نہ لوٹے وہ خرچ کی حق دار نہیں ہے۔ (ہدایہ)

اور شامی میں ہے۔ اذا نشزت فطلقھا زوجها فلھا النفقۃ والسکنی اذا عادت الی بیت الزوج۔ یعنی! عورت ناشزہ (نافرمان) ہو کر چلی جائے اور شوہر نے اس کو طلاق دیدی تو اگر وہ شوہر کے گھر لوٹ جائے گی۔ نفقہ و سکنی کی حق دار ہے، ورنہ حق دار نہیں (شامی ج ۱ ص ۹۱۱ باب النفقہ)

فتاویٰ اسعدیہ میں ہے:- اعلم ان المرأة اذا طلقت فانھا تعتد فی البیت الذی کانت فیہ ساکنۃ من قبل ویجب علیہ النفقۃ والسکنی وان خرجت باختیارھا فہی ناشزۃ لا تجب لھا نفقۃ (ج ۱ ص ۱۱۵ ایضاً) ترجمہ! بے شک مطلقہ اس گھر میں عدت گزارے جس میں وہ پہلے سے رہتی ہے اور شوہر کو لازم ہے کہ اس کا خرچ پورا کرے، اگر شوہر اس کو گھر سے نکال دے تو اس کے ذمہ اس کا نفقہ اور سکنی کا انتظام ضروری ہے اگر وہ عورت اپنی مرضی سے چلی جائے تو وہ ناشزہ و نافرمان ہوگی۔ اور نفقہ سکنی و لباس کی حق دار نہ رہے گی۔ (فتاویٰ اسعدیہ ج ۱ ص ۱۵)

اور شاہ عبدالعزیز محمد ث دہلوی تحریر فرماتے ہیں:- آ رہے نان و نفقہ مقابل احتباس در خانہ است اگر از خانہ برآید بلا اذن زوج نفقہ و کسوہ واجب نہ ماند۔ قاعدہ فقہ است کہ نفقہ جزائے احتباس است۔



ترجمہ:

ہاں عورت کا نفقہ وغیرہ اس کو گھر میں روکے رکھنے کا عوض و بدلہ ہے، اگر بلا اجازت شوہر چلی جائے گی تو نان و نفقہ اور پوشاک وغیرہ شوہر کے ذمہ لازم نہ ہوگا۔ فقہی قاعدہ ہے کہ کسی کا نفقہ اس کے روکے رکھنے کا بدلہ ہے (مجموعہ فتاویٰ عزیزی ج ۱ ص ۱۳)

ناشرہ کا نفقہ واجب ہے، یا نہیں:

(سوال ۴۹۵) مطلقہ بائنہ و مغلظہ جس گھر میں اس پر عدت واجب ہوتی ہو اس کو چھوڑ کر چلی گئی اور شوہر کی ناشرہ و نافرمان بنی تو کیا وہ عدت کے خرچ کی حقدار بنے گی؟  
(الجواب) عدت کا نفقہ نکاح کے نفقہ کی طرح ہے ناشرہ ہونے کی وجہ سے یعنی شوہر کے گھر سے شرعی حق کے بغیر چلے جانے سے نفقہ ساقط ہو جاتا ہے۔<sup>(۱)</sup> (ج ۱ ص ۶۸)

طلاق رجعی کی صورت میں مرد و عورت بے پردہ ساتھ رہ سکتے ہیں۔ طلاق بائن نیز مغلظہ (تین طلاقوں) کی صورت میں عورت اور مرد کے درمیان پردہ لازم ہے۔ گناہ میں مبتلا ہونے کا اندیشہ ہو تو ان پر نگرانی (پہرا) بھی ضروری ہے۔ مکان میں وسعت اور انتظام نہ ہو تو مطلقہ کو دوسرے گھر میں رکھے یا شوہر دوسری جگہ رہے۔

(سوال ۲) اس واقعہ کے بعد تین ہفتہ تک عورت اپنے شوہر کے یہاں رہی اور اس نے اپنے کسی عمل سے ایسا ظاہر نہ ہونے دیا کہ وہ چلی جانے والی ہے اور تین ہفتہ کے بعد ایک روز موقعہ دیکھ کر جب کہ اس کا شوہر اور ساس گھر میں نہیں تھے اپنی چھ بچوں اور بچیوں کو لے کر اور گھر میں سے جو کچھ لینا تھا وہ سب سمیٹ کر اپنے بہنوئی کے ساتھ اس کے مکان پر چلی گئی۔ جب اس کے شوہر نے اسے بلوایا تو وہ عورت اور اس کا بہنوئی کہتے ہیں کہ تم نے طلاق دے دی ہے اس لئے یہ نہیں آئے گی۔ دو مہینہ اور کچھ دن اس کے بہنوئی نے اپنے یہاں رکھی۔ اور اب وہ عورت ایک کرایہ کا مکان لے کر اس میں رہنے کے لئے آگئی ہے اور چھ بچوں کا اور اپنا نفقہ اور تمام اخراجات کا مطالبہ شوہر سے کر رہی ہے۔ اور ایسی دھمکی دے رہے ہیں کہ عدالت میں مقدمہ دائر کر کے چھ بچوں کا اور اپنا تمام خرچہ وصول کروں گی۔ تو اب سوال یہ ہے کہ مذکورہ بالا صورت میں اس عورت کو طلاق ہوئی یا نہیں؟ اور اگر ہوئی تو طلاق رجعی ہوئی یا بائن ہوئی؟ اور اگر رجعی ہوئی تو اس کو رجوع کا حق حاصل ہے یا نہیں؟ اور اگر بائن ہوئی تو وہ مرد از سر نو نکاح پڑھ کر اس عورت کو بغیر خلالہ کے لاسکتا ہے یا نہیں؟

(الجواب) (۲) صورت مذکورہ میں طلاق بائنہ مغلظہ ہوگئی رجوع کا حق نہیں ہے۔ نکاح کرنے سے بھی عورت حلال نہ ہوگی۔ شرعی حلالہ کے بغیر عورت حلال نہیں ہو سکتی! وان كان الطلاق ثلاثاً لم تحل له، حتی تنكح زوجاً غيره. (ہدایہ ص ۹۷۳ ج ۲ باب الرجعة)

طلاق کی عدت ختم ہونے تک نفقہ اور سکنی کا انتظام حسب حیثیت شوہر کے ذمہ ہے جب کہ عورت شوہر کے گھر عدت گزارے۔ یا شوہر کی اجازت سے یا شرعی عذر کی بناء پر کسی دوسری جگہ عدت گزارے، یا شوہر گھر سے نکال

(۱) وان نشزت فلا نفقة لها حتى تعود الى منزلہ ہدایہ باب النفقہ ج ۲ ص ۷۱۸

دے، اور اگر شوہر کی اجازت کے بغیر چلی جائے۔ جیسا کہ سوال میں مذکور ہے تو اس صورت میں وہ نفقہ وغیرہ کی حق دار نہیں رہتی!

اعلم۔ ان المرأة اذا طلقت فانها تعتد في البيت الذي كانت فيه ساكنة من قبل ويجب على الزوج ان ينفق عليها فان اخرجها يجب عليه النفقة والسكنى وان خرجت باختيارها فهي ناشزة لا تجب لها نفقة۔ یعنی بے شک مطلقہ اس گھر میں عدت گزارے جس میں وہ رہتی آئی ہے۔ اور شوہر پر اس کا نفقہ واجب ہے۔ اگر شوہر اس کو گھر سے نکال دے تب بھی اس کے ذمہ نفقہ اور سکنی لازم ہے اور اگر عورت شوہر کی اجازت کے بغیر چلی جاوے تو وہ ناشزہ ہے۔ اس صورت میں شوہر پر اس کا نفقہ واجب نہیں ہے۔ (فتاویٰ اسعدیہ ص ۱۱۵ ج ۱ باب النفقة) فقط واللہ اعلم بالصواب۔

(سوال ۳) اور اگر یہ طلاق مغلظہ ہوئی تو اس عورت کو اس کا اپنا چھ بچوں کا جس میں سے صرف ایک بچہ سات برس سے کم کا ہے اور دوسرے سب بچے دس برس سے اوپر کے ہیں۔ نان و نفقہ سکنی اور لباس کے مطالبہ کا حق ہے یا نہیں؟ یہ عورت ناشزہ سمجھی جائے گی یا نہیں؟ اور چھ بچوں میں سے کتنے کا نفقہ وغیرہ طلب کر سکتی ہے؟ حالانکہ اس کے شوہر کا کہنا ہے کہ میں نے طلاق دی ہی نہیں۔ اور میں تم سب کو اپنی ساتھ رکھنے کو راضی ہوں۔ لیکن عورت بچوں کے دینے سے انکار کرتی ہے تو شرعاً اس عورت کو کتنے مطالبہ کا حق ہے؟ حکم شرع واضح فرما کر مشکور فرمائیں۔

(الجواب) صورت مذکورہ میں چھوٹے بچوں کو رکھنے اور پرورش کرنے کا حق ماں کو حاصل ہے۔ جس کی میعاد فقہاء نے لڑکے کے لئے سات سال اور لڑکی کے لئے نو سال اور زیادہ سے زیادہ حیض آنے تک مقرر فرمائی ہے۔ اس مدت کا نفقہ وغیرہ کا ذمہ دار باپ ہے۔ بچوں کے پاس مال ہو تو اس میں سے اخراجات پورے کئے جاسکتے ہیں۔ اگر بچوں کا باپ مالدار ہو تو بچوں کی ماں زمانہ پرورش کا معاوضہ بھی طلب کر سکتی ہے اور اوپر بتلائی ہوئی عمر سے زیادہ عمر کے بچوں کو باپ لے سکتا ہے۔<sup>(۱)</sup>

عورت اپنے میکہ میں عدت گزارے تو عدت کے خرچہ کا مطالبہ کر سکتی ہے یا نہیں :

(سوال ۴۹۶) طلاق کے بعد شوہر کے مکان پر عورت کو عدت گزارنے کی اجازت دی گئی، اس کے باوجود وہ نہ رہی اور اس کے والد شوہر کے مکان پر آئے اور زوج کے والد کی اجازت لے کر اپنی لڑکی کو اپنے گھر لے گئے اور اب عدت کا خرچ زوج کے والد سے مانگ رہے ہیں تو کیا ان کو مطالبہ کا حق ہے؟ بینوا تو جروا۔

(الجواب) شوہر کے مکان پر عدت گزارنے میں کوئی شرعی قباحت نہیں ہے۔ پھر بھی عورت اپنے باپ کے یہاں عدت گزارنا چاہتی ہے تو عدت کے خرچ کا مطالبہ نہیں کر سکتی۔ لیکن شوہر تبرعاً دے دے تو بہتر ہوگا۔<sup>(۲)</sup> فقط واللہ اعلم۔

(۱) وتستحق الحاضنة احرار الحضانة اذا لم تكن منكوحه ولا متعده لآبيه وهي غير اجرة ارضاعة... والحاضنة اما غيره احرار حتى يستغنى عن النساء وقد يسع وبه يفتى... بالصغيرة حتى تحيض اى تبلغ فى ظاهر الرواية... وقر بتسع وبه يفتى... در مختار مع الشامى باب الحضانه ج ۳ ص ۵۶۰، ۵۶۱۔

(۲) وتسقط بالنشوز وتعود بالعود واطلق فشمل الحامل وغيرها والباثن بثلاث او اقل كما فى الكناية باب النفقة مطلب فى نفقة المطلقة ج ۲ ص ۹۲۱۔

شرعی قانون کے خلاف نفقہ کا مطالبہ کرنا کیسا ہے :

(سوال ۴۹۷) (۱) مسلمان کے لئے شرعی قانون اور مسلم پرسنل لا کے مطابق فیصلہ کرنے کا انتظام موجود ہوتے ہوئے غیر شرعی قانون کے مطابق فیصلہ لینا یا کرنا یا کروانا جائز ہے؟

(۲) مطلقہ عورت کے لئے عدت کے خرچ کے علاوہ جبراً اپنے طلاق دینے والے شوہر سے نکاح ثانی تک کا نفقہ لینا جائز ہے یا نہیں؟ جیسا کہ آج کل حکومت کا قانون ہے۔

(۳) حکومت کا نفقہ کے متعلق جو قانون ہے کیا مسلمان مرد یا عورت کے لئے جائز ہے کہ وہ اس نفقہ کے حصول کے لئے حکومت میں درخواست دے کر اپنے حق میں فیصلہ کروائے؟

(۴) اور اگر بالفرض حکومت نے تا نکاح ثانی نفقہ کا حکم جاری کر دیا تو نادار شوہر ایسے ظالمانہ نفقہ کی ادائیگی کے لئے سود کی رقم دے سکتا ہے؟ بینواتو جروا۔ (مانگرول، کاٹھیاواڑ)

(الجواب) (۱) شرعی قانون کے خلاف فیصلہ کرنا یا کرنا اور اس پر عمل کرنا جائز نہیں ہے۔ فقط۔

(۲) مطلقہ عورت عدت کے خرچ کی حق دار ہے دوسرے نکاح یا وفات تک کا نفقہ طلب کرنے کا حق نہیں ہے اسلامی قانون کے مقابلہ میں حکومت کے قانون کو ترجیح دینا اور اس کو پسند کرنا اور اس کے مطابق نفقہ حاصل کرنا ظلم اور حرام ہے اور ایمان کو خطرہ میں ڈالنا ہے۔ (۱) فقط۔

(۳) قطعاً جائز نہیں موجب گناہ ہے۔ فقط۔

(۴) عدت سے زیادہ خرچ کا مطالبہ کرنا اور حکومت کے فیصلہ کے مطابق عمل کرنا عورت کے لئے درست نہیں ہے، شوہر کو عدت سے زیادہ خرچ دینے پر مجبور کیا جائے تو سود کی رقم دے سکتا ہے۔ فقط واللہ اعلم بالصواب۔ ۱۵ جمادی الاول ۱۴۰۲ھ۔

عورت سفر میں جانے سے انکار کرے تو وہ نفقہ کی حق دار ہے یا نہیں :

(سوال ۴۹۸) زید اپنی بیوی کو سفر میں ہمراہ لے جانا چاہے اور بیوی جانے سے انکار کرے تو زید نفقہ بند کر سکتا ہے یا نہیں؟ بینواتو جروا۔

(الجواب) صورت مسئلہ میں زید اپنی بیوی کا نفقہ بند نہیں کر سکتا۔ او اب ت الذہاب الیہ او السفر معہ . الی قولہ فلہا النفقة (درمختار مع الشامی ج ۲ ص ۸۹۰، ۸۹۱ باب النفقة) فقط واللہ اعلم بالصواب۔

چچا اور ماں ہے تو چھوٹے بچہ کا نفقہ کس پر ہے

(سوال ۴۹۹) کیا فرماتے ہیں علمائے دین اس مسئلہ میں کہ زید و عمر دو سگے بھائی ہیں زید بڑا اور عمر چھوٹا ہے، زید کا انتقال ہو گیا اور اس کے وارثوں میں چھ ماہ کی ایک لڑکی، بیوی اور ایک بھائی (عمر) ہے۔ زید کی بیوی کے والدین زندہ

(۱) المعتدة عن الطلاق تستحق النفقة والسكنی کان الطلاق رجعیاً او باننا او ثلاثاً حملاً كانت المرأة او لم تكن كذا فی فتاویٰ قاضی خان . فتاویٰ عالمگیری الفصل الثالث فی نفقة المعتدة ج ۱ ص ۵۵۷



بیٹا اور زید کے والدین میں سے کوئی حیات نہیں ہے۔ صورت مسئلہ میں زید کی بیوی اور کم سن بچی کا نفقہ کس کے ذمہ ہے؟ عمر کے ذمہ یا زید کی بیوی کے والدین کے؟ اور اگر دونوں پر ہے تو کس کس کی ذمہ داری کس حد تک ہے؟ دیگر زید کا ترکہ مندرجہ بالا ورثہ میں کس طرح تقسیم ہوگا؟ بیٹو اتو جروا۔

(الجواب) صورت مسئلہ میں زید کی بیوی اپنے مال یا شوہر کے ترکہ سے بطور میراث جو ملا ہو اس میں سے اپنا نفقہ پورا کرے گی، کچھ نہ ہو یا جو ہو وہ ختم ہو جائے تو اس کے والدین اس کے نفقہ کے ذمہ دار ہوں گے۔ اسی طرح بچی کا نفقہ اس کے ذاتی مال سے یا والد کے ترکہ سے جو ملا ہے اس میں سے پورا کیا جائے کچھ نہ رہے تو ماں اور چچا اس کے ذمہ دار ہوں گے، ایک حصہ ماں کے ذمہ اور دو حصہ چچا کے ذمہ ہوگا، اگر ماں محتاج ہے تو صرف چچا ذمہ دار رہے گا زید کے مال و ملکیت کے آٹھ حصے ہوں گے اس میں سے بیوہ کو ایک حصہ (آٹھواں حصہ) لڑکی کو چار حصے اور بھائی (عمر) کو تین حصے ملیں گے۔

وانما تجب النفقة على الاب اذا لم يكن للصغير مال اما اذا كان فلا صل ان نفقة الانسان في مال نفسه صغيراً كان او كبيراً (ہدایہ اولین ص ۴۲۵ کتاب النفقات باب النفقات) وان كان من الصنفين اعني الاصول والحواشي وارثا اعتبر الارث ففی ام واخ عصبی او ابن اخ كذلك او عم كذلك على الام الثلث وعلى العصبه الثلثان بدائع (شامی ج ۲ ص ۹۳۵ باب النفقة مطلب ضابط في حصر احكام نفقة الاصول والفروع)

وتجب لكل ذي رحم مرحوم صغير او انثى مطلقاً (ولو) كانت الانثى (بالغة) صحيحة (قوله مطلقاً) قيد للانثى ای سواء كانت بالغة او صغيرة، صحيحة او زمنة (درمختار مع الشامی ج ۲ ص ۹۳۸ ایضاً) فقط. والله اعلم بالصواب. ۲۹ جمادی الثانی ۱۴۰۰ھ.

مطلقہ عورت کے لئے تا دم حیات یا تا نکاح ثانی شوہر پر نفقہ لازم کرنا کیسا ہے :

(سوال ۵۰۰) مطلقہ عورت کا نفقہ شوہر پر کب تک لازم ہے؟ سرکاری قانون یہ ہے کہ عورت جب تک دوسرا نکاح نہ کرے یا اس کا انتقال نہ ہو جائے شوہر کو اس کا نفقہ دینا پڑے گا۔ اگر شوہر نفقہ ادا نہ کرے تو مستحق سزا ہوتا ہے کیا اس قانون کو شرعاً صحیح کہا جاسکتا ہے؟ اور اس قانون پر عمل کرتے ہوئے عورتوں کو یہ نفقہ لینا جائز ہے؟ بیٹو اتو جروا۔

(الجواب) نکاح میراں بیوی کے درمیان ایک عظیم عاہدہ ہے جس کے پورا کرنے کی ذمہ داری دونوں نے اپنے اوپر لازم کی ہے۔

شوہر کی طرف سے بیوی کو مہر دینے، نان و نفقہ ادا کرنے، حسن معاشرت اور میل و محبت کے ساتھ زندگی گزارنے کا اقرار ہے۔ اور بیوی کی طرف سے عفت و پاکدامنی، اطاعت و فرمانبرداری کا عہد و پیمان ہے۔ اگر مرد بد عہدی کرے اور اپنی ذمہ داری پوری نہ کرے تو عورت کو طلاق لینے اور نکاح منہج کرا کر علیحدہ ہو جانے کا حق ہے۔ اسی طرح اگر بیوی ناشزہ، نافرمان، بے وفا اور بد چلن بن جائے اور نکاح کا مقصد فوت ہو جائے اور ایک دوسرے کے حقوق کی پامالی ہونے لگے تو ایسے حالات میں اس پریشانی سے نجات حاصل کرنے کے لئے بہتر یہی ہے کہ طلاق

دے کر ایسی عورت سے علیحدگی اختیار کرے۔

حضرت شاہ ولی اللہ محدث دہلوی رحمہ اللہ تحریر فرماتے ہیں:-

ثم لا بد من الارشاد الى المرأة التي يكون نكاحها موافقا للحكمة موفرا عليه مقاصد تدبير المنزل لان الصحة بين الزوجين لازمة والحاجات من الجانبين متاكدة فلو كان لها جلبة سوء وفي خلقها وعادتها فظاظة في لسانها بذاء ضاقت عليه الارض بما رحبت وانقلبت عليه المصلحة مفسدة.

یعنی:- نکاح کے لئے ایسی عورت کا ہونا ضروری ہے جس سے نکاح کرنا حکمت کے موافق ہو اور خانہ داری کی تمام مصلحتیں وہ پورے طور پر انجام دے سکے کیونکہ میاں بیوی میں صحبت لازمی شئی ہے اور دونوں جانب سے حاجتیں ضروری ہیں پس اگر عورت بد طبیعت ہے اور اس کی عادت میں سختی ہے اور وہ زبان دراز ہے تو اس شخص پر زمین باوجود اپنی فراخی کے تنگ ہو جائے گی اور وہ مصلحت فساد کی طرف منقلب ہو جائے گی (حجة الله البالغة مع ترجمہ ج ۲ ص ۳۵۹، ص ۳۶۰ من ابواب تدبير المنزل الترهيب باطل والزواج من طريقة الانبياء)

دوسری جگہ تحریر فرماتے ہیں:- ومع ذلك لا يمكن سدهذا الباب والتضييق فيه فانه قد يصير الزوجان متناشزين اما لسوء خلقهما او لطموح عين احدهما الى حسن انسان آخر... فيكون ادامة هذا النظم مع ذلك بلاء عظيمًا وحرًا... الخ.

یعنی:- لیکن اس کے باوجود طلاق کا باب بالکل بند کرنا اور اس میں تنگی کرنا بھی ممکن نہیں کیونکہ کبھی خاوند اور بیوی میں مخالفت (اور نفرت) پیدا ہو جاتی ہے جو یا تو ان دونوں کی بد خلقی ہے یا ان دونوں میں سے کسی ایک کا اجنبی سے تعلق پیدا ہونے یا اسی قسم کے دیگر اسباب کی وجہ سے پیدا ہو جاتی ہے ان حالات میں اس جوڑے کا باقی رکھنا بلائے عظیم اور حرج ہے (از علیحدگی ہی اختیار کرنے میں بہتری ہوتی ہے) حجة الله البالغة مع ترجمہ ج ۲ ص ۳۹۸ کتاب الطلاق قبيل رفع القلم عن البهائم الخ.

ایک دوسرے بزرگ شیخ سعدی رحمہ اللہ فرماتے ہیں:-

زن	بد	در	سرائے	مرد	نکو
ہم	دریں	عالم	است	دوزخ	او
زمینہار	از	قرین	بد	زمینہار	
وقتا	ربنا	عذاب		النار	

یعنی:- بد خلق اور بداطوار عورت نیک مرد کے گھر میں ہو تو (اس مرد کے لئے) اسی دنیا میں دوزخ ہے۔ خدا پاک قرین بد سے محفوظ رکھے اور عذاب دوزخ سے بچائے (گلستان، باب دوم)

جو عضو پیدائش سے بدن کا جزو ہو کبھی بدن سے الگ نہ ہوتا ہو جیسے آنکھ، دانت، کان، ناک، ہاتھ، پیر وغیرہ اگر وہ سڑ جائے اور انسان اس کی وجہ سے بے چین اور بے قرار ہو جائے اور اس کے اصلاح کے امید نہ رہے تو آپریشن کر کے اس عضو کو بدن سے الگ کر دیا جاتا ہے۔ اسی طرح نافرمان اور بے وفا عورت کہ جس نے اپنے معاہدہ کے

خلاف کر کے شوہر اور پورے گھر والوں کو رسوا اور ان کی خیندر حرام کر رکھی ہو اور ہر ایک کے لئے درد سر بنی ہوئی ہو اس کو طلاق دے کر کیوں علیحدگی اختیار نہ کی جائے؟ اور سکون حاصل نہ کیا جائے؟

معاہدہ کی خلاف ورزی معمولی بات نہیں ہے حکومت کے تعلقات منقطع ہو کر جنگ کے خطرات پیدا ہو جاتے ہیں۔ ملازم اگر آقا سے بے وفائی اور خلاف معاہدہ کرے تو اسے ملازمت سے برطرف کر دیا جاتا ہے اور جب تک اسے دوسری جگہ ملازمت نہ ملے اس کو تنخواہ ملنے کا قانون نہیں ہے تو مطلقہ عورت کے لئے نکاح ثانی کرنے تک نفقہ ملنے کا قانون کس بنا پر ہے؟ حکومت کا معزز عہدیدار اگر بغاوت اور بد عہدی کرے تو اس عہدے سے برخواست کر کے سزا دی جاتی ہے دوسری ملازمت ملنے تک حکومت انہیں تنخواہ نہیں دیتی تو وہ عورت جو شوہر کی نافرمانی کر کے اس کے سکون کو ختم کر دے۔ اس کے لئے نکاح ثانی تک شوہر کے ذمہ نفقہ لازم کرنا کہاں کا انصاف ہے؟

شرعی اصطلاح میں ”نفقہ“ سے مراد خوراک، پوشاک اور رہنے کا گھر ہے، شوہر پر عورت کے نفقہ کے وجوب کا سبب ازدواجی تعلق کا قیام ہے لہذا نکاح کے بعد شوہر پر بیوی کا نفقہ لازم ہو جاتا ہے اور جب تک یہ ازدواجی تعلق قائم رہے گا شوہر پر اس کا نفقہ لازم رہے گا اور جب یہ تعلق ختم ہو جائے گا تو سبب کے فوت ہونے کی وجہ سے نفقہ کا لزوم بھی نہ رہے گا جس طرح نوکری اور سرکاری ملازمت کے قائم ہونے کی وجہ سے تنخواہ کی ادائیگی لازم ہو جاتی ہے اور ملازم کی بد عہدی و نافرمانی کے سبب ملازمت کا تعلق ختم ہو جانے پر تنخواہ کی ادائیگی موقوف ہو جاتی ہے، اس کے بعد وہ ملازم تا حیات یا دوسری ملازمت ملنے تک تنخواہ کا مستحق نہیں ہوتا۔ ملازم کیا کرے گا؟ کہاں سے کھائے گا؟ جوئے باز اور چور بن کر معاشرہ کو تباہ و برباد کرے گا ان باتوں کی طرف کسی کا خیال نہیں جاتا تو جس عورت کو اس بد زبانی، بد خلقی، بے وفائی اور نشوز (نا فرمانی) کی وجہ سے نکاح سے الگ کر دیا گیا ہو یہ خیال کر کے کہ وہ کہاں سے کھائے گی، کہاں جائے گی؟ بد چلن بن جائے گی، شوہر پر اس کی زندگی تک یا نکاح ثانی کرنے تک اس کا نفقہ لازم کر دینا کہاں کی عقلمندی ہے؟

بلکہ اگر اس پر بنظر انصاف غور کیا جائے تو اس قانون کی وجہ سے عورتوں میں آزادی، شوہروں کی نافرمانی، امور خانہ داری میں تغافل تھا اور گھریلو زندگی میں فتنہ و فساد پیدا ہو گا۔

مطلقہ عورت کے لئے شرعی حکم یہ ہے:- اگر اس کو مہر ادا نہ کی گئی ہو تو مہر ادا کی جائے۔ حیض آتا ہو تو تین حیض تک، حیض نہ آتا ہو تو تین ماہ تک، حاملہ ہو تو وضع حمل تک نان و نفقہ دیا جائے اور اگر خلوت سے پہلے طلاق دے دی گئی اور مہر مقرر ہوئی ہو تو نصف مہر اور اگر مقرر نہ ہوئی ہو تو کپڑوں کا ایک جوڑا دیا جائے اس کے علاوہ نکاح ثانی کرنے یا اس کے انتقال ہونے تک شوہر پر اس کا نفقہ لازم کرنا قرآنی تعلیمات کے بالکل خلاف ہے اور حدود اللہ سے تجاوز کرنا ہے اور شوہر پر ظلم و زیادتی ہے۔

عدت کے بعد اس کے گزران کی کیا صورت ہوگی؟ اس کا حل یہ ہے کہ وہ عورت دوسرا نکاح کر لے۔ نکاح ثانی اسلام میں معیوب نہیں بلکہ فضیلت کی چیز ہے۔ قرآن کریم میں ہے و انکحوا الایامی منکم اور نکاح کردو رائندوں کا اپنے اندر مفسر قرآن علامہ شبیر احمد عثمانی فرماتے ہیں:-

”اس آیت میں یہ حکم دیا کہ جن کا نکاح نہیں ہوا یا ہو کر بیوہ اور رنڈو (مطلقہ) ہو گئے تو موقع مناسب ملنے پر ان کا نکاح کر دیا کرو حدیث میں نبی کریم ﷺ نے فرمایا ”اے علی! تین کاموں میں دیر نہ کر، نماز فرض کا جب



وقت آجائے، جنازہ جب موجود ہو، اور رائد عورت جب اس کا کفول جائے، جو قومیں رائدوں کے نکاح پر ناک بھوں پر ہاتی ہیں سمجھ لیں کہ ان کا ایمان سلامت نہیں (فوائد عثمانی سورہ نور پارہ نمبر ۱۸) اگر کسی مجبوری کی وجہ سے اس کا نکاح نہ ہو سکے تو پھر اگر عورت صاحب حیثیت ہو تو اپنے مال سے اپنا گزارا چلائے ورنہ اس کے اعزاء و اقرباء پر اس کا نفقہ لازم ہوگا (اگر شوہر اس کے اعزاء میں سے ہے تو رشتے دار ہونے کی نسبت سے اس پر بھی اس کا خیال رکھنا ضروری ہوگا) اگر اس کے اعزاء و اقرباء نہیں ہیں یا وہ خود محتاج ہیں تو اس کی برادری والے (جماعت والے) اس کے نفقہ کا بندوبست کریں ورنہ عام مسلمانوں پر اس کی مدد کرنا ضروری ہے۔

اللہ تعالیٰ مسلمانوں کے دلوں میں خصوصاً عورتوں کے قلوب میں شریعت اور شرعی قانون کی کماحقہ عظمت و طاقتورے اور اس کی خلاف ورزی کرنے سے محفوظ رکھے۔ آمین۔

فانی دنیا کے تھوڑے سے مفاد کی خاطر شرعی قانون کے مقابلہ میں دنیوی قانون پر عمل کرنا اور ایسے ناجائز نفقہ کا مطالبہ کرنا اپنے ایمان کو خطرہ میں ڈالنا ہے تفسیر بیضاوی میں ہے۔ وانما عدمه لبس الغیار و شد الزنا و نحوهما کفرا لا نہا تدل علی التکذیب لا لانہا کفر فی انفسہا۔ یعنی غیار پہننا اور زنا (جنوئی) باندھنا اور ان کے مانند چیزوں کا اختیار کرنا کفر ہے اس لئے کہ یہ چیزیں آپ ﷺ کی تکذیب پر دلالت کرتی ہیں کیونکہ جو شخص رسول اللہ ﷺ کو سچا نبی جانے گا وہ ان چیزوں پر جرات نہیں کر سکتا ورنہ یہ چیزیں اپنی ذات کے اعتبار سے موجب کفر نہیں ہیں۔ تفسیر بیضاوی ص ۲۳ سورہ بقرہ فقط واللہ اعلم۔

**عدت کے بعد مطلقہ کا نفقہ شرعاً ثابت نہیں ہے:**

(سوال ۵۰۱) کیا فرماتے ہیں علمائے دین و مفتیان شرع متین اس سلسلہ میں کہ مطلقہ عورت کا نفقہ عدت کے بعد تاحیات یا نکاح ثانی شرعاً ثابت ہے یا نہیں؟ سپریم کورٹ نے محمد احمد بنام شاہ بانو گیس میں وجوب کا فیصلہ کیا ہے اور سورہ بقرہ کی آیت نمبر ۲۳۱ و للمطلقات متاع بالمعروف حقا علی المتقین سے استدلال کیا ہے، کیا یہ استدلال صحیح ہے؟ اور یہ نفقہ شرعاً واجب ہے؟ امید ہے کہ منسل جواب سے فوازیں گے، بینوا تو جروا۔

(الجواب) اسلامی شریعت کا قانون یہ ہے کہ جس عورت کو اس کا شوہر طوطی یا خلوت صحیحہ سے پہلے طلاق دے دے ایسی عورت پر عدت گزارنا ضروری نہیں ہے وہ آزاد ہے شوہر سے اس کا کوئی تعلق نہیں رہا وہ فوراً ہی دوسرے شخص سے نکاح کر سکتی ہے قرآن میں ہے یا ایہا الذین امنوا اذا نکحتم المؤمنات ثم طلقنہن من قبل ان تمسوهن فما لکم علیہن من عدة تعتدوہا۔ اے ایمان والو! تم جب مسلمان عورتوں سے نکاح کرو (اور) پھر تم ان کو ہاتھ لگانے سے قبل طلاق دے دو تو تمہاری ان پر کوئی عدت واجب نہیں ہے جس کو تم شمار کرنے لگو (سورہ احزاب آیت نمبر ۴۹ پارہ نمبر ۲۲)

(۲) جس عورت کو طوطی یا خلوت صحیح کے بعد شوہر طلاق دے دے تو اگر اس عورت کو حیض آتا ہے تو اس کی عدت کی مدت تین حیض ہے قرآن میں ہے و للمطلقات یتربصن بانفسہن ثلثة قروء اور طلاق دی ہوئی عورتیں اپنے آپ کو (نکاح سے) روکے رکھیں تین حیض (ختم ہونے) تک۔ (سورہ بقرہ آیت نمبر ۲۲۸ پارہ نمبر ۲)

(۳) اور جس عورت کو (بڑی عمر ہونے کی وجہ سے) حیض آنا موقوف ہو گیا اور وہ عورت جس کو حیض آیا ہی نہیں ایسی عورتوں کے لئے عدت کی مدت تین مہینے ہیں قرآن میں ہے والشی ینسن من المہیض من نساء کم ان ارتبتم فعدتھن ثلثة اشھر والشی لم یحضن (تمہاری مطلقہ) بیسیوں میں سے جو عورتیں (بوجہ زیادت عمر کے) حیض آنے سے ناامید ہو چکی ہیں اگر تم کو (ان کی عدت کے تعین میں شبہ ہو تو ان کی عدت تین مہینے ہے، اور اسی طرح جن عورتوں کو (اب تک بوجہ کم عمری کے) حیض نہیں آیا (ان کی عدت بھی تین مہینے ہے) (سورہ طلاق آیت نمبر ۴ پارہ نمبر ۲۸)

(۴) اور وہ مطلقہ عورتیں جو حمل سے ہیں ان کے لئے عدت کی مدت وضع حمل ہے (بچہ پیدا ہونے تک ہے) قرآن میں ہے واولات الاحمال اجلھن ان یضعن حملھن اور حاملہ عورتوں کی عدت ان کے حمل کا پیدا ہو جانا ہے (سورہ طلاق آیت نمبر ۴ پارہ نمبر ۲۸)

مندرجہ بالا تفصیل سے معلوم ہوا کہ جس عورت کو محبت یا خلوت صحیحہ سے پہلے طلاق ملی ہے اس عورت کے لئے عدت لازم نہیں ہے، جب عدت نہیں ہے تو نان و نفقہ بھی شوہر کے ذمہ واجب نہیں ہے۔ اور جس عورت کو وطی یا خلوت صحیحہ کے بعد طلاق دی گئی ہے اس پر رحم کی صفائی اور شوہر کے نفقہ کی حفاظت کے خاطر عدت لازم ہے، اگر عورت کو حیض آتا ہو تو تین حیض آنے تک کی مدت عدت کی ہے، اور جس عورت کو کم عمری کی وجہ سے حیض نہیں آتا، اور جس عورت کو بڑھاپے کی وجہ سے حیض نہیں آتا، موقوف ہو گیا ہو، ایسی عورتوں کی عدت تین ماہ ہے، اور جس کو حمل ہے اس کی عدت بچہ پیدا ہونے تک ہے، اور ان تینوں قسم کی عورتوں کو عدت کے زمانہ کا خرچ ملے گا، چنانچہ قرآن نے عدت کے بیان کے ختم ہونے پر نفقہ کی بھی صراحت فرمادی وان کن اولات حمل فانفقوا علیھن حتی یضعن حملھن اور اگر وہ (مطلقہ) عورتیں حمل والیاں ہیں تو حمل پیدا ہونے تک ان کو (کھانے پینے کا) خرچ دو (سورہ طلاق آیت نمبر ۶، پارہ نمبر ۲۸)

قرآن فیصلہ کر رہا ہے کہ حاملہ عورتوں کو وضع حمل تک (جو ان کی عدت کا زمانہ ہے) نفقہ دینا ہے، اس کے بعد دینا ضروری نہیں ہے، اس لئے کہ لفظ ”حتی“ حکم کو محدود وقت تک متعین کرنے کے لئے آتا ہے، لہذا وضع حمل تک وہ نفقہ کی حق دار ہے اس کے بعد وہ حق دار نہیں ہے، اس سے صراحت یہ نتیجہ نکلتا ہے کہ جن مطلقہ عورتوں پر عدت لازم ہے وہ بھی صرف عدت کے زمانہ کے نفقہ کی حق دار ہے۔ عدت کے بعد حق دار نہیں۔

حدیث سے بھی اس کی تائید ہوتی ہے، چنانچہ صاحب ہدایہ نے حضرت عمرؓ سے حدیث نقل فرمائی ہے، حضرت عمرؓ فرماتے ہیں سمعت رسول اللہ صلی اللہ علیہ وسلم یقول للمطلقة الثلث النفقة والسکنی مادامت فی العدة میں نے رسول اللہ ﷺ سے سنا آپ فرماتے تھے کہ جس عورت کو تین طلاقیں دی جائیں اس کے واسطے نفقہ و سکنی واجب ہے، جب تک کہ وہ عدت میں ہے (ہدایہ اولین ص ۲۲۳ فصل فی نفقة المکین علیہا) صاحب نصب الراية نے اس حدیث کی تخریج کی ہے اور ”مادامت فی العدة“ پر کوئی گواہ نہیں لکھا ہے۔ قرآن و حدیث کی روشنی میں فقہاء نے بھی یہی لکھا ہے۔

ہدایہ میں ہے واذا طلق الرجل امرأته فلها النفقة والسکنی فی عدتها رجوعاً مکان او



بائننا۔ جب مرد اپنی بیوی کو طلاق دے دے تو اس کے لئے۔ عدت کے زمانہ تک۔ نفقہ اور سکنی ہے، طلاق رجعی ہو یا طلاق بائن (ہدایہ اولین ج ۲ ص ۴۲۳ فصل فی نفقة المطلقة)

شرح الوقایہ میں ہے والمطلقة الرجعی والبائن ..... النفقة والسكنی ای ما دامت فی العدة۔ اور وہ عورت جس کو طلاق رجعی یا طلاق بائن دی گئی ہو (اس کے لئے) نفقہ اور سکنی ہے جب تک وہ عدت میں ہو (شرح الوقایہ ج ۲ ص ۹۷ باب النفقة)

قدوری میں ہے واذا طلق الرجل امرأته فلها النفقة والسكنی فی عدتها رجعیاً کان او بائناً۔ جب کوئی شخص اپنی بیوی کو طلاق دیدے، وہ طلاق رجعی ہو یا طلاق بائن، عدت کے زمانہ تک اس کے لئے نفقہ اور سکنی ہے (قدوری ص ۱۹۰ کتاب النفقات) الجوهرة النيرة ص ۱۶۶ جلد ثانی)

قرآن وحدیث اور کتب فقہ سے یہی ثابت ہوتا ہے کہ مطلقہ عدت کے زمانہ تک نفقہ کی حق دار ہے، عدت کے گزر جانے پر اس کا کسی قسم کا تعلق شوہر سے باقی نہیں رہتا بالکل احنبیہ بن جاتی ہے، دوسرے سے نکاح کر سکتی ہے اس لئے اس کے نفقہ کا ذمہ دار شوہر نہیں رہا وہ اپنی مرضی سے کچھ دے دے یا دیتا رہے وہ ممنوع نہیں ہے، بلا مرضی زبردستی نفقہ کا ذمہ دار بنادینا نہ دینے پر سزا کا مستحق قرار دینا شدید ظلم اور زیادتی ہے ایسا حکم قرآن وحدیث میں نہیں ہے کسی آیت قرآنی کو توڑ مروڑ کر شوہر کو نفقہ کا ذمہ دار بنانا قرآن میں تحریف اور قانون شریعت میں دخل اندازی ہے جسے کوئی مسلمان مرد یا عورت بشرطیکہ وہ واقعی اور حقیقتاً سچا مسلمان ہو، قبول نہیں کر سکتا۔

قرآن وحدیث میں کسی جگہ بھی ہدایت موجود نہیں ہے کہ مطلقہ کو اس کی حیات یا دوسری شادی تک نفقہ دینا شوہر پر لازم ہے۔ اللہ تعالیٰ تو یہ فرماتے ہیں وان یسفرقا اور اگر دونوں میاں بیوی میں جدائی ہو جائے (تو) یغن الله کلاً من سعة بے نیاز بنادے گا اللہ تعالیٰ ہر ایک کو (عورت کو بھی اور مرد کو بھی) اللہ ایک کو دوسرے سے مستغنی کر دے گا، عورت کو کوئی دوسرا ٹھکانہ اور تکفل کا ذریعہ مل جائے گا اور مرد کو کوئی دوسری بیوی مل جائے گی۔ وکان الله واسعاً حکیمًا، اللہ بڑی وسعت والا اور بہت حکمت والا ہے۔ (سورۃ نساء، آیت نمبر ۳۰ پارہ نمبر ۵۔)

اور خاص سورۃ طلاق میں ”جس میں طلاق، عدت طلاق، اور نفقہ، مطلقہ کا ذکر ہے۔ ارشاد فرمایا ہے ومن یتق الله یجعل له مخرجاً ویرزقه من حیث لا یحتسب۔ ومن یتوکل علی الله فهو حسبه اور جو شخص اللہ پر توکل کرے گا تو اللہ اس کی (اصلاح مہمات کے لئے) کافی ہے (سورۃ طلاق آیت نمبر ۳-۴ پارہ نمبر ۲۸)

حدیث میں ہے کہ حضرت عمر فرماتے ہیں کہ میں نے آنحضرت ﷺ کو یہ فرماتے ہوئے سنا ہے کہ بے شک اگر جو آپ لوگ خدا تعالیٰ پر بھروسہ رکھو گے جیسا کہ اس کا حق ہے تو وہ تمہیں ایسے طریقے پر روزی پہنچائیں گے جیسا کہ ہر بندہ کو روزی پہنچاتے ہیں کہ وہ علی الصبح بھوکے پیٹ جاتے ہیں اور سرشام شکم سیر ہو کر واپس آتے (مشکوٰۃ شریف باب التوکل والصبر ص ۴۵۲)

کسی خدا پرست شاعر نے کیا خوب کہا ہے ع

غم روزی مخور برہم مزین اوراق دسر را

کہ پیش از طفل ایزد پر کند پستان مادر را



روزی کا غم مت کھا اور پریشان حال مت رہ تو نہیں دیکھتا کہ بچہ دنیا میں قدم رکھے اس سے قبل رزاق عالم بچہ کی ماں کے پستان (چھاتیاں) دودھ سے بھر دیتا ہے۔ لہذا روزی کی بہت زیادہ فکر کرنے کی ضرورت نہیں ہے، لیکن اس کے باوجود بھی شریعت نے عورت کو بے سہارا نہیں چھوڑا ہے، عدت کے بعد ظاہری طور پر اس کے گذران کی کیا صورت ہوگی اس کا حل یہ ہے۔

”عورت دوسرا نکاح کرے، نکاح ثانی اسلام میں معیوب نہیں ہے بلکہ فضیلت کی چیز ہے، قرآن کریم میں ہے وانکحوا الایامی منکم اور نکاح کرو راندوں کا اپنے اندر (سورہ نور آیت نمبر ۳۲ پارہ نمبر ۱۸) مفسر قرآن علامہ شبیر احمد عثمانی فرماتے ہیں۔

”اس آیت میں یہ حکم دیا کہ جن کا نکاح نہیں ہوا یا ہو کر بیوہ اور رند وے (مطلقہ) ہو گئے تو موقع مناسب ملنے پر ان کا نکاح کر دیا کرو، حدیث میں نبی کریم ﷺ نے فرمایا ”اے علی تین کاموں میں دیر نہ کرو، نماز فرض کا جب وقت آجائے، جنازہ جب موجود ہو، اور راند عورت جب اس کا کفول جائے“ جو تو میں راندوں کے نکاح پر ناک بھوں چڑھاتی ہیں سمجھ لیں کہ ان کا ایمان سلامت نہیں۔“ (فوائد عثمانی سورہ نور پارہ نمبر ۱۸) اگر کسی مجبوری کی وجہ سے اس کا نکاح نہ ہو سکے تو پھر اگر عورت صاحب حیثیت ہے تو اپنے مال سے اپنا گذران چلائے، اگر یہ صورت نہ ہو تو پھر عورت کا باپ یا اولاد ہو تو اس کا بیٹا اس کے نفقہ کا انتظام کرے اس کے بعد اس کے اعزاء و اقرباء پر اس کا نفقہ لازم ہوگا (اگر شوہر اس کے اعزاء میں سے ہے تو رشتہ دار ہونے کی وجہ سے اس پر بھی اس کا خیال رکھنا ضروری ہوگا) اگر اس کے اعزاء و اقرباء بھی نہیں ہیں، یا وہ خود مختار ہیں تو اس کی برادری والے (جماعت والے) اس کے نفقہ کا بندوبست کریں، ورنہ عام مسلمانوں پر اس کی مدد کرنا ضروری ہے۔

والمطلقت متاع بالمعروف حقا علی المتقین (سورہ بقرہ آیت نمبر ۲۴۱)

اس آیت سے یہ استدلال کرنا کہ مطلقہ عورتوں کے لئے دوسرا نکاح کرنے یا موت تک کے لئے نفقہ ہے کسی طرح درست نہیں ہے، یہ مطلب قرآن و حدیث اور تمام کتب فقہ کے خلاف ہے، کسی مفسر یا کسی فقیہ نے یہ نہیں لکھا ہے، اور قرآن میں بھی لفظ ”متاع“ متعدد مقامات پر استعمال کیا گیا ہے، لیکن کسی جگہ بھی یہ مفہوم مراد نہیں ہے، لہذا یہ معنی لینا کہ ”دوسرا نکاح یا موت تک مطلقہ عورت کے لئے نفقہ ہے“ قرآن میں تحریف اور شریعت میں دخل اندازی ہے جو کسی بھی صورت میں ایک سچے اور پکے مسلمان کے لئے قابل برداشت نہیں۔

لغات القرآن مؤلفہ مولانا سید عبدالداہم جلائی میں ہے۔

متاعاً۔ اسم مفرد منصوب نکرہ ۱۔ اسم مصدر بمعنی مصدر متعدی یعنی کام میں آنے والی چیز دینا، کپڑا جوتایا اور کوئی چیز جو حاکم مناسب سمجھے (شافعی) شوہر کے حال کے مناسب کرتے چادر دوپٹہ دینا (حنفی) (تفسیر احمدیہ) ۲۔ تم کو فائدہ پہنچانے کے لئے اس جگہ بھی متاعاً کا معنی تمتعاً ہے ۳۔ خانگی سامان ۴۔ ضرورت کی کوئی چیز ۵۔ فائدہ اندوزی پر قائم رکھنے کے لئے ۶۔ کام کی چیز نہ ۷۔ فائدہ کے لئے یا فائدہ پہنچانے کے لئے۔ محلی (لغات القرآن ص ۲۸ جلد پنجم)

غور فرمائیں۔ کسی بھی جگہ جو مفہوم اور مطلب بیان کیا جاتا ہے، مراد نہیں ہے عربی کی مشہور ڈکشنری المنجد

میں ہے۔

المتعة: اسم للتمتع. الزاد القليل. متعة المرأة ما وصلت به بعد الطلاق من نحو التمسيس والا زارو المصحفة وهي متعة الطلاق. متعة: یعنی فائدہ پہنچانا. زاد قليل. متعة المرأة۔ عورت کا متعہ، تمسیس، ازار اور چادر جو مطلقہ عورت کو دیئے جاتے ہیں۔ یہی متعة الطلاق ہے۔ (المنجد ص ۷۹۹)

لہذا متعہ یا متاع کا مفہوم یہ ہوا۔ ایسی چیز دینا جس کا فائدہ وقتی ہو، جلد ختم ہو جانے والا ہو، جس کا مصداق فقہاء نے یہ قرار دیا ہے کہ مرد اپنی حیثیت کے مطابق ایک جوڑا دے دے، اور حدیث سے بھی اس کی تائید ہوتی ہے۔ ایک مرتبہ ایک شخص نے اپنی بیوی کو طلاق دے دی، تو اس سے حضور اکرم ﷺ نے دریافت فرمایا "امتعتها" کیا تم نے اس عورت کو متعہ دیدیا، تو اس شخص نے کہا "لم یکن عندی شئی" میرے پاس کوئی چیز نہیں ہے، تو آپ ﷺ نے فرمایا "متعها بقلنسوتک" اس کو متعہ دو چاہے تمہاری ٹوپی ہی ہو (روح المعانی ص ۱۵۴ ج ۲۲ تحت قولہ المطلقات متاع بالمعروف الخ) معلوم ہوا کہ معمولی چیز پر بھی متعہ صادق آتا ہے۔

حضرت مولانا ابوالکلام آزاد نے اس آیت کا یہ ترجمہ کیا ہے "اور (یاد رکھو) جن عورتوں کو طلاق دے دی گئی ہو تو چاہئے کہ انہیں مناسب طریقہ پر فائدہ پہنچایا جائے (یعنی ان کے ساتھ جس قدر حسن سلوک کیا جاسکتا ہے کیا جائے) متقی انسانوں کے لئے ایسا کرنا لازم ہے (ترجمان القرآن سورہ بقرہ)

حضرت مولانا عبدالماجد دریابادی نے اس طرح ترجمہ کیا ہے..... "اور طلاقوں کے حق میں بھی نفع پہنچانا دستور کے موافق مقرر ہے (یہ) پرہیزگاروں پر واجب ہے" (تفسیر ماجدی، سورہ بقرہ)

حضرت مولانا اشرف علی تھانوی نے اس طرح ترجمہ فرمایا ہے..... "اور سب طلاق دی ہوئی عورتوں کے لئے کچھ کچھ فائدہ پہنچانا (کسی درجہ نیت مقرر ہے) قاعدہ کے موافق، یہ مقرر ہوا ہے ان پر جو (کفر و شرک سے) پرہیز کرتے ہیں (البیان القرآن)

ملاحظہ فرمائیں! کسی نے بھی متاع کا ترجمہ اور مصداق یہ نہیں بتایا کہ عورت کو دوسرا نکاح یا موت تک کا نفقہ دیا جائے، یا کوئی بڑی رقم دی جائے، اس لئے متاع کا مصداق دوسرا نکاح کرنے یا موت تک کا نفقہ قرار دینا یا کوئی بڑی رقم شوہر کے ذمہ لازم قرار دینا صحیح نہیں ہے، البتہ اگر وہ اپنی مرضی سے بڑی رقم دے دے یا اپنی مرضی سے کچھ دیتا رہے تو وہ ممنوع نہیں ہے مگر اس کو قانونی شکل دینا اور زبردستی شوہر کو نفقہ کا ذمہ دار بنانا اور نہ دینے پر اس کو مستحق سزا قرار دینا کسی حال میں صحیح نہیں ہے، اور جن حضرات سے بڑی رقم دینا منقول ہے وہ بھی اسی قبیل سے ہے کہ انہوں نے بطور تبرع و احسان دیا یہ عام قانون نہیں ہے۔ فقط واللہ اعلم بالصواب۔ احقر سید عبدالرحیم لاچپوری ثم راندیری غفرلہ ۲۳ محرم ۱۴۰۶ھ مطابق ۱۱۹ اکتوبر ۱۹۸۵ء۔ تمت بالخیر۔

(۱) بچہ کی ماں، دادا دادی اور چچا ہیں اور بچہ کا نفقہ کس پر واجب ہے؟ (۲) بیوہ کا باپ ہے تو باپ پر اس کا نفقہ واجب ہے یا نہیں :

(سوال ۵۰۲) ایک شخص کا انتقال ہو گیا، اس کا ایک ۱۴ مہینے کا لڑکا ہے، اس لڑکے کی پرورش کا حق کسے ہے، بچہ کے دادا دادی چچا ہیں تو بچہ اس کے ماں کے پاس رہے گا یا دادا دادی لے سکتے ہیں؟ اگر بچہ ماں کے پاس رہے تو بچہ کا نفقہ کس کے ذمہ ہے۔ نیز متوفی عنہا زوجہ عورت کا نفقہ کس کے ذمہ ہے، بیوہ تو جروا۔

(الجواب) چھوٹے لڑکے کی پرورش کا حق ماں کا ہے، سات تک ماں لڑکے کو اپنے پاس رکھ سکتی ہے، اس کے بعد دادا اپنے پوتے کو اپنی پرورش میں لے سکتا ہے، بچہ کا دادا چچا موجود ہے تو بچہ کا نفقہ دادا کے ذمہ ہے، اگر بچہ کے پاس مال موجود ہو تو بچہ کے مال میں سے اس پر خرچ کیا جائے گا۔

شامی میں ہے: ولو وجد معها (ای مع الام) جد لاب بان كان للفقيرام وجد لاب واخ عصبی وابن اخ او عم كانت النفقة على الجد وحده كما صرح به في الخانية ووجه ذلك ان الجدي يحجب الاخ وابنه والعم لتزيله حينئذ منزلة الاب وحيث تحقق تنزله منزلة الاب صار كما لو كان الاب موجودا فتجب على الجد فقط بخلاف مالو كان للفقيرام وجد لاب فقط فان الجدل لم ينزل منزلة الاب فلذا وجبت النفقة عليهما اثلاثا في ظاهر الرواية كما مر (شامی ج ۲ ص ۹۳۶، باب النفقة، مطلب ضابط في حصر احكام نفقة الاصول والفروع)

عورت کے پاس اگر مال ہو تو اسی میں سے اپنا خرچہ پورا کرے، اگر مال نہ ہو تو عورت کا نفقہ اس کے والد کے ذمہ ہوگا، درمختار میں ہے (وکذا) تجب (لولده الكبير العاجز عن الكسب) کانشی مطلقا ردالمحتار میں ہے (قوله کانشی مطلقا) ای ولو لم یکن لها زمانة تمنعها عن الكسب فمجرد الا نوثه عجز الا اذا كان لها زوج فنفقتها عليه مادامت زوجة الخ (رد المحتار ج ۲ ص ۹۲۵، باب النفقة)

عورت کے لئے سب سے بہتر یہ ہے کہ وہ عدت کے بعد دوسرا نکاح کر لے، شرعی اعتبار سے نکاح ثانی میں کوئی قباحت نہیں ہے بلکہ بہتر ہے قرآن مجید میں ہے: وانکحوا الایامی منکم والصلحین من عبادکم واما کم ان یکنوا ففقرآء یرغیہم اللہ من فضلہ واللہ واسع علیم۔

(ترجمہ) (احرار میں سے) جو بے نکاح ہوں (خواہ مرد ہوں یا عورتیں اور بے نکاح ہونا بھی عام ہے خواہ انہی تک نکاح ہوا ہی نہ ہو۔ یا ہونے کے بعد بیوی کی موت (یا شوہر کی موت، یا طلاق کے سبب بے نکاح رہ گئے) تم ان کا نکاح کرو یا کرو اور (اسی طرح) تمہارے غلام اور لونڈیوں میں جو اس (نکاح) کے لائق ہوں، (یعنی حقوق نکاح ادا کر سکتے ہوں) ان کا بھی (نکاح کر دیا کرو، اگر وہ لوگ مفلس ہوں گے تو اللہ تعالیٰ (اگر چاہے گا) ان کو اپنے فضل سے نئی کر دے گا، اور اللہ تعالیٰ وسعت والا ہے (جس کو چاہے مالدار کر دے) خوب جاننے والا ہے (قرآن مجید سورہ نور آیت نمبر ۳۲ پ ۱۸)

نموث الاعظم حضرت شیخ عبدالقادر جیلانی رحمہ اللہ نے اپنی مشہور کتاب ”غنیۃ الطالبین“ میں عورتوں کے



متعلق حدیث نقل فرمائی ہے ”مسکینۃ مسکینۃ امرأة ليس لها زوج قيل يا رسول الله وان كانت غنية من المال ..... قال وان كانت غنية من المال.“ ترجمہ:- مسکینہ ہے مسکینہ ہے وہ عورت جس کا شوہر نہ ہو پوچھا گیا اگر وہ مالدار ہو تب بھی مسکینہ ہے، حضور اقدس ﷺ نے ارشاد فرمایا تب بھی وہ مسکینہ ہے (غنیۃ الطالبین ص ۹۶ فصل فی آداب الزکاح)

دوسری حدیث: ليس شئ خیر الا امرأة من زوج او قبر. ترجمہ:- عورت کے لئے آغوش شوہر یا گوشہ قبر سے بہتر کوئی چیز نہیں ہے (غنیۃ الطالبین ص ۹۶ ایضاً)

اگر عورت بچہ کے غیر محرم سے نکاح کرے گی تو اس کا حق پرورش ختم ہو جائے گا، پھر یہ حق بچہ کی نانی، پر نانی، دادی، پردادی وغیرہ کو حاصل ہوگا۔ فقط واللہ اعلم بالصواب۔

**عورت گذرے ہوئے زمانہ کے نفقہ کا مطالبہ کر سکتی ہے یا نہیں :**

(سوال ۵۰۳) ایک مطلقہ عورت نے عدت کا زمانہ اپنے والدین کے گھر گزارا اور عدت کے زمانہ کا خرچہ نہ شوہر نے ادا کیا اور نہ عورت نے مانگا، اب چند سالوں کے بعد عورت اس شخص سے گذرے ہوئے عدت کے خرچہ کا مطالبہ کر رہی ہے، تو اس کا مطالبہ صحیح ہے؟ کیا شوہر پر گذرے ہوئے عدت کے زمانہ کا نفقہ ادا کرنا لازم ہے؟ نیز اس مطلقہ عورت نے اپنی چھوٹی بچی کی پرورش کی ہے، اب وہ عورت بچی کے اخراجات کا بھی مطالبہ کر رہی ہے تو اس کے متعلق کیا حکم ہے؟ بیوا تو جروا۔

(الجواب) صورت مسئلہ میں جب کہ زوجین کی باہمی رضامندی سے عدت کے نفقہ کے لئے کوئی مقدار متعین نہیں ہوئی اور نہ کسی شرعی قاضی یا شرعی پنچایت نے مقرر کی تو ایسی صورت میں صحیح قول کے مطابق عورت گذرے ہوئے عدت کے زمانہ کے نفقہ کا مطالبہ نہیں کر سکتی، یہ نفقہ شوہر پر قرض نہیں ہوگا کہ اس کی ادائیگی شوہر پر لازم ہو اسی طرح بچی کے اخراجات بھی متعین نہیں ہوئے اور عورت اپنی مرضی سے اس پر خرچ کرتی رہی تو بچی کے اخراجات کا بھی عورت مطالبہ نہیں کر سکتی۔ درمختار میں ہے (والنفقة لا تصیر دینا الا بالقضاء او الرضا) ای اصطلاحاً حہما علی قدر معین اصنافاً او در اہم فقبل ذلک لا یلزمہ شئ وبعده ترجع بما انفقت الخ (درمختار) (قوله وبعده) ای وبعد القضاء والرضا ترجع لانها بعده صارت ملكاً لها کما قد مناه ولذا قال فی الخانیۃ لو اكلت من مالها او من المسئلة لها الرجوع بالمفروض ۱ ھ وکذا لو تراضیا علی شئ ثم مضت مدة ترجع بها ولا تسقط..... الخ (درمختار و شامی ص ۹۰۶، ص ۹۰۷ ج ۲ باب النفقة)

امداد الفتاویٰ میں ہے:

(سوال ۶۴۴) کیا فرماتے ہیں علماء اس مسئلہ میں کہ زید نے ہندہ سے نکاح کیا اور ایک ہفتہ تک اپنے مکان پر رکھ کر پھر ہندہ کو اس کے ماں باپ کے مکان پر بھیج دیا اور غریب دس برس تک نان و نفقہ سے خبر نہ لیا پس اس صورت میں ہندہ کا زید سے نان و نفقہ شرعاً لے سکتا ہے یا نہیں؟

(الجواب) فی الدر المختار والنفقة لا تصیر دینا الا بالقضاء او الرضاء . الی قوله . فقبل ذلک لا

یلزمہ شئی الخ اس روایت سے معلوم ہوا کہ ہندہ کا والد زید سے نفقہ کی بابت کچھ نہیں لے سکتا البتہ اگر حاکم کچھ مقدار مقرر کر دے یا باہم زوجین کسی خاص مقدار پر اتفاق کر لیں اس تاریخ سے آئندہ کے لئے وہ مقدار بطور دین کے واجب فی الذمہ ہوتی رہے گی، اس کا مطالبہ عورت کر سکتی ہے۔ فقط واللہ اعلم (امداد الفتاویٰ ج ۲ ص ۵۴ مطبوعہ دیوبند)

فتاویٰ دارالعلوم میں ہے۔

(سوال ۱۳۰۲) زید نے ہندہ کو یہ الفاظ کہے ہم نے اس کو چھوڑ دیا اور ہم کو اس سے کوئی واسطہ نہیں ہے؟ اگر اسی سال مذکورہ ہندہ نے قرض لے کر حوائج ضروریہ میں صرف کیا ہے تو ادا کی کیا صورت ہوگی؟  
(الجواب) کتب فقہ میں ہے کہ پچھلا نفقہ بدون قضاء یا رضا کے شوہر کے ذمہ دین نہیں ہوتا، لہذا ماضی کا نفقہ شوہر سے وصول نہیں کیا جاسکتا، البتہ اگر وہ خوشی سے دے دیوے تو دوسری بات ہے۔

درمختار میں ہے والنفقة لا تصیر دینا الا بالقضاء او الرضاء الخ فقط واللہ اعلم بالصواب  
(فتاویٰ دارالعلوم مدلل ومکمل ص ۱۳۰ ج ۱۱)

تیسرا فتویٰ:

(سوال ۵۰۴) محمد اسحاق کی ایک نابالغ لڑکی اس کی مطلقہ عورت کے ساتھ چلی گئی، تقریباً پانچ سال ہو گئے، لڑکی کی ماں نے قرضہ لے کر اس کی پرورش کی، مدت منقضیہ کا نان و نفقہ محمد اسحاق پر عائد ہوگا یا نہیں؟  
(الجواب) اصل یہ ہے کہ نفقہ ماضی کا ساقط ہو جاتا ہے بدون قضاء یا رضا کے دین بذمہ شوہر نہیں ہوتا۔ کما فی الدر المختار والنفقة لا تصیر دینا الا بالقضاء او الرضاء الخ پس موافق اس قاعدہ کے جب کہ قضاء یا رضا کسی مقدار نفقہ پر نہیں ہوئی تو وہ ساقط ہو گیا (فتاویٰ دارالعلوم مدلل ومکمل ج ۱۱ ص ۱۳۱، ۱۳۲) فقط واللہ اعلم بالصواب۔

بچوں کی ماں دادا چچا موجود ہوں تو ماں پر بچوں کا نفقہ واجب ہے یا نہیں :

(سوال ۵۰۵) میری نواسی کے شوہر کا انتقال ہو گیا اس کے دو بچے ہیں، ایک لڑکا تین سال کا اور ایک لڑکی ایک سال کی، میری نواسی اپنے ماں باپ کے گھر آ گئی ہے اس کے دونوں بچے اس کے ساتھ ہیں، ان بچوں کا نان و نفقہ ان کے دادا سے لے سکتی ہے یا نہیں؟ بچوں کے دادا اور چار چچا حیات میں، آپ جواب عنایت فرمائیں، مینو اتو جروا۔

(الجواب) بچوں کے پاس اگر مال ہو تو ان کا مال ان پر خرچ کیا جائے، درمختار میں ہے (وتجب بالنفقة بانوا عہا علی الحر (لطفہ) یعم الانثی والجمع (الفقیر) فان نفقة المملوک علی مالکہ والغنی فی مالہ الحاضر..... الخ) درمختار مع رد المحتار ۹۲۳/۲ باب النفقة قبیل مطلب الصغیر المکتسب نفقته فی کسبه لا علی آبیہ۔

اور اگر اس کے پاس مال نہ ہو تو صورت مسئلہ میں بچوں کا نان نفقہ دادا کے ذمہ ہے مذکورہ صورت میں بچوں کے دادا اور چچا موجود ہیں اور دادا کی موجودگی میں بھائی چچا وغیرہ (ترکہ میں) محروم ہوتے ہیں، جس طرح باپ کی موجودگی میں یہ لوگ محروم ہوتے ہیں تو گویا حکماً باپ موجود ہے اور جب حقیقتہً باپ موجود ہوتا ہے تو بچوں کے نفقہ

کی پوری ذمہ داری باپ پر ہوتی ہے، ماں ذمہ دار نہیں ہوتی، اسی طرح جب باپ حکماً موجود ہو تو اس صورت میں بھی نفقہ کی ذمہ داری ماں پر نہ ہوگی دادا پر (جو حکماً باپ کی جگہ پر ہے) ذمہ داری ہوگی۔

شامی میں ہے: ولو وجد معها (ای مع الام) جد لاب بان كان للفقير ام وجد لاب واخ عصبی وابن اخ او عم كانت النفقة على الجد وحده كما صرح به في الخانية ووجه ذلك ان الجد يحجب الاخ وابنه والعم لتزيله حينئذ منزلة الاب وحيث تحقق تنزله منزلة الاب صار كما لو كان الاب موجوداً حقيقة واذا كان الاب موجوداً حقيقة لا تشاركه الام في وجوب النفقة فكذا اذا كان موجوداً حكماً فتجب على الجد فقط، بخلاف مالو كان للفقير ام وجد لاب فقط. فان الجد لم ينزل منزلة الاب فلذا او جبت النفقة عليهما اثلاثاً في ظاهر الرواية كما مر (شامی ص ۹۳۶، ج ۲ باب النفقة)

نوٹ:

اگر بچہ کا بھائی چچا یا ان دونوں کی اولاد ذکر نہ ہو صرف بچہ کا دادا اور ماں ہو تو اس صورت میں دادا حکماً باپ کی جگہ نہیں ہوتا تو بچہ کا نفقہ ماں اور دادا دونوں پر ہوگا ماں پر ایک ثلث ۱/۳ اور دادا پر دو ثلث ۲/۳ جیسا کہ شامی کی مندرجہ بالا عبارت سے ثابت ہوتا ہے، نیز شامی میں ایک اور موقع پر تحریر فرمایا ہے قلت اعلم انه اذا مات الاب فالنفقة على الام والجد على قدر ميراثهما اثلاثاً في ظاهر الرواية وفي رواية على الجد وحده كما سيأتى (شامی ص ۹۲۵ ج ۲ باب النفقة مطلب الكلام على نفقة الاقارب) فقط والله اعلم بالصواب.

(۱) گھریلو کام اور کھانا پکانا عورت پر لازم ہے یا نہیں

(۲) ضعیفہ والدہ اور معذور بھائی بہن کا نفقہ کس پر لازم ہے :

(سوال ۵۰۶) بیوی پر شوہر کے لئے کھانا پکانا، اور گھر کا کام کرنا لازم ہے یا نہیں؟ شوہر کی والدہ بہت ضعیفہ اور کمزور ہیں اور شوہر کے بھائی بہن معذور ہیں، بیوی پر اپنی ساس اور دیوروند کے لئے کھانا پکانا ضروری ہے یا نہیں؟

مینواتو جروا۔

(الجواب) عورت کا تعلق ایسے گھرانے سے ہو کہ جہاں عورتیں گھر کے کام خود کرتی ہوں اور کھانا وغیرہ خود پکاتی ہوں تو ایسی عورت پر اپنے شوہر کے لئے کھانا پکانا اور گھر کے کام انجام دینا دینا لازم ہے اگرچہ وہ شریفہ ہو (البتہ اگر عورت بیمار ہو تو اس صورت میں اس پر یہ چیزیں لازم نہ ہوں گی) حضور اقدس ﷺ نے حضرت علی کرم اللہ وجہہ اور حضرت فاطمہ الزہراء رضی اللہ عنہما کے درمیان کام تقسیم فرمایا کہ باہر کے کام حضرت علیؑ انجام دیں اور گھر کے اندرونی کام حضرت فاطمہ رضی اللہ عنہما انجام دیں، حالانکہ حضرت فاطمہ رضی اللہ عنہما تمام عورتوں کی سردار ہیں، لہذا عورت پر دینا لازم ہے کہ کھانا پکائے اور گھر کے کام انجام دے، گھر کے باہر کے کاموں کی ذمہ دار عورت نہیں ہے۔

البتہ اگر عورت ایسے گھرانے سے تعلق رکھتی ہو کہ جہاں عورتیں گھریلو کام نہیں کرتیں تو اس صورت میں شوہر پر



واجب ہے کہ عورت کے لئے پکا پکایا کھانا فراہم کرے۔

درمختار میں ہے (امتنعت) المرأة (من الطحن والخبز ان كانت ممن لا تخدم) او كان بها علة (فعليه ان يأتياها بطعام مهيا والا) بان كانت ممن تخدم نفسها وتقدر على ذلك (لا) يجب عليه ولا يجوز لها اخذ الاجرة على ذلك لوجوبه عليها ديانة ولو شريفة لانه عليه الصلوة والسلام قسم الاعمال بين علي وفاطمة رضي الله عنهما فجعل الاعمال الخارج على علي رضي الله عنه والداخل على فاطمة رضي الله عنها مع انها سيدة نساء العالمين بحر شامی میں ہے (قوله لوجوبه عليها ديانة) ففتی بہ ولكنها لا تجبر عليه ان ابت، بدائع (درمختار و شامی) (ج ۲ ص ۸۹۲، ۸۹۳، باب النفقة)

شوہر کی والدہ اور اس کے بھائی بہن کے لئے کھانے کا انتظام کرنا عورت پر شرعاً لازم اور ضروری نہیں ہے البتہ اگر عورت اپنی ساس کی ضعیفی اور کمزوری کی وجہ سے ان کی خدمت کرے اور ان کے لئے کھانا پکائے تو یہ اس کے لئے سعادت مندی ہوگی اور یہ خدمت انشاء اللہ اس کے لئے باعث اجر و ثواب ہوگی لیکن اس کو مجبور نہیں کیا جاسکتا خصوصاً جب کہ اس کے لئے عذر ہو مثلاً وہ بیمار ہو یا ایسی نازک ہو کہ گھر کے کام اس کے لئے ناقابل برداشت ہوں تو اس پر اصرار نہیں کیا جاسکتا، شوہر پر لازم ہے کہ اپنی والدہ اور معذور بھائی بہن کے کھانے کا انتظام کرے والدہ کے لئے خادم کی ضرورت ہو تو خادم کا بھی انتظام کرے، شامی میں ہے (قوله كفقة ..... وعرسه) ای لا یشار کہ احد فی

نفقة ولا فی نفقة زوجته (شامی ص ۹۲۶ ج ۲، باب النفقة) نیز شامی میں ہے وانہ اذا احتاج احدہما لمخادم وجبت نفقته كما وجبت نفقة المخدم فکان من جملة نفقته واذا لم يحتج اليه فلا تجب عليه فاعلم ذلك واغتنمه فانه كثير الوقوع والله سبحانه وتعالى اعلم (شامی ج ۲ ص ۹۲۷ باب النفقة) بہن بھائی معذور ہوں تو ان کا نفقہ بھائی پر لازم ہے۔ درمختار میں ہے وتجب ايضا (لكل ذي رحم محرم صغير او انشى) مطلقاً (ولو) كانت الانشى بالغة صحيحة (او) كان الذكر (بالغا) لكن (عاجزا) عن الكسب (بنحو زمانة كعمى وعته و فلج زاد في الملتقى والمختار او لا يحسن الكسب لحرفه) او لكونه من ذوى البيوتات (درمختار مع شامی ص ۹۳۷، ص ۹۳۸ ج ۲ باب النفقة) فقط والله اعلم بالصواب۔

زمانہ عدت کا نفقہ شوہر پر لازم ہے:

(سوال ۵۰۷) ایک عورت کو حالت حمل میں اس کے شوہر نے طلاق دے دی تو اس کی عدت کب تک ہے اور عدت کا نفقہ شوہر کے ذمہ لازم ہے یا نہیں؟ اگر لازم ہو تو اس کی مقدار کیا ہے؟ بیوا تو جروا۔

(الجواب) حالت حمل میں طلاق دی گئی ہے تو اس کی عدت وضع حمل (بچہ کی ولادت) سے پوری ہوگی، قرآن کریم میں ہے، واولات الاحمال اجلهن ان يضعن حملهن، ترجمہ:- اور حاملہ عورتوں کی عدت اس حمل کا پیدا ہوجانا ہے۔ (سورۃ طلاق پارہ نمبر ۲۸)

زمانہ عدت کا نفقہ شوہر کے ذمہ ہے۔ ہدایہ اولین میں ہے:- واذا طلق امراته فلها النفقة والسكنى

فی عدتھا رجعیاً کان او باننا۔ یعنی جب مرد اپنی بیوی کو طلاق دے دے تو اس کے لئے عدت کے زمانہ تک نفقہ اور سکنی ہے، طلاق رجعی ہو یا طلاق بائن (ہدایہ اولین ج ۲ ص ۲۲۳ باب النفقة)

قدوری میں ہے: واذا طلق الرجل امرأته فلها النفقة والسكنی فی عدتها رجعیاً کان او باننا (قدوری ص ۱۹۰ کتاب النفقات) د مختار میں ہے (و) تجب لمطلقة الرجعی والبانن۔ الی قوله النفقة والسكنی والكسوة (در مختار مع الشامی ج ۳ ص ۹۲۱ باب النفقة)

شوہر اگر مالدار ہے تو شوہر پر اپنی حیثیت کے مطابق عدت کا خرچ دینا ہوگا، اور اگر شوہر مالدار نہیں ہے تو درمیانی معیار کے اعتبار سے خرچ دینا ہوگا، شامی میں ہے قال فی البحر وانفقوا علی وجوب نفقة المسرین اذا کان موسرین وعلی نفقة المعسر اذا کانا معسرین وانما الاختلاف فیما اذا کان احدهما موسراً و الاخر معسراً فعلى ظاهر الرواية الاعتبار لحال الرجل فان کان موسراً وهی معسرة فعليه نفقة الموسرین وفی عکسہ نفقة المعسرین۔ واما علی المفتی بہ فتجب نفقة الوسط فی المسئلین وهو فوق نفقة المعسرة ودون نفقة الموسرة (شامی ج ۲ ص ۸۸۸ باب النفقة) فقط واللہ اعلم بالصواب۔

**عورت کا عدت کے بعد بچوں پر خرچ کرنے کی نیت سے رقم لینا کیسا ہے :**

(سوان ۵۰۸) ایک عورت کو اس کے شوہر نے طلاق مغلظہ دے دی، اس کے دو چھوٹے لڑکے ہیں وہ ان کی ماں کے پاس ہیں، عورت نے اپنی جماعت کے ذریعہ بچوں کے نفقہ کا ان کے باپ سے مطالبہ کیا مگر باپ نے نفقہ دینے سے انکار کر دیا، مجبوراً عورت نے کورٹ میں دعویٰ دائر کیا، کورٹ سے یہ فیصلہ ہوا ہے کہ باپ اپنے ہر بچہ کو ماہانہ دو سو روپے اور بیوی کو ڈھائی سو روپے ادا کرے مطلقہ یہ ڈھائی سو روپے اپنے لئے لینا نہیں چاہتی البتہ دو بچوں کا گذران چار سو روپے میں مشکل ہے عورت بچوں پر خرچ کرنے کی نیت سے ڈھائی سو روپے لے تو کیا حکم ہے؟ بینو تو جروا۔

(الجواب) شرعی قانون کے مطابق اگر مطلقہ ناشرہ نہ ہو تو زمانہ عدت کے نفقہ و سکنی کی حق دار ہے، عدت کے بعد اس کے لئے شوہر سے نفقہ لینا جائز نہیں، تفصیل کے لئے ملاحظہ ہو فتاویٰ رحیمیہ ص ۴۱۴، ص ۴۱۵ ج ۵ نیز ص ۴۸۱ تا ص ۴۸۸ ج ۶۔ (جدید ترتیب کے مطابق اسی باب میں مطلقہ عورت کے لئے تادم حیات یا نکاح ثانی شوہر پر نفقہ لازم کرنا کیسا ہے؟ اور عدت کے بعد مطلقہ کا نفقہ شرعاً ثابت نہیں ہے۔ کے عنوانات سے دیکھ لیا جائے از مرتب)۔

صورت مسئلہ میں عورت کے لئے ڈھائی سو روپے لینا جائز نہیں ہے بچوں پر خرچ کرنے کی نیت سے بھی لینا درست نہیں ہے کہ یہ خلاف شریعت ہے اور دوسرے اس کو حجت بنائیں گے البتہ عورت کورٹ میں یہ بات پیش کر سکتی ہے کہ میں تو شرعاً ۲۵۰/ اپنے لئے نہیں لے سکتی البتہ چار سو روپے میں بچوں کے اخراجات پورے کرنا مشکل ہے لہذا بچوں کے نفقہ میں کچھ اضافہ کیا جائے۔ (۱) فقط واللہ اعلم بالصواب۔

(۱) چونکہ باپ نے نفقہ سے انکار کیا ہے، اب کورٹ نے جو رقم عورت اور بچوں کے لئے مقرر کی ہے اگر وہ صرف بچوں کی پرورش کے لئے کافی ہے تو اسی صورت میں مذکورہ دونوں رقم عورت لے کر بچوں پر خرچ کر سکتی ہے خود استعمال نہیں کر سکتی ہے۔ دلیل حضرت ہندہ کا وہ سوال ہے جو آنحضرت ﷺ سے پوچھا گیا کہ یا رسول اللہ ابوسفیان ایک شخص آدمی ہے خرچہ پورا نہیں دیتا تو کیا میں خفیہ طریقے پر ان کا مال استعمال کر سکتی ہو، فرمایا۔ بقدر ضرورت استعمال کر سکتی ہو، کیجئے، زجاجہ المصباح باب النفقات وحق المملوک ج ۲ ص ۵۳۷۔



عدت اور نکاح ثانی ہونے تک کا خرچ وصول کرنے کے لئے کورٹ میں مقدمہ دائر کرنا۔  
(سوال ۵۰۹) ایک شخص نے اپنی بیوی کو طلاق دی اور اس کے بعد اس نے مہر اور عدت کی رقم جو محلہ کے دیندار اور سمجھدار لوگوں نے طے کی تھی وہ ادا کر دی کچھ دنوں کے بعد مطلقہ عورت کے باپ نے کورٹ میں شوہر کے خلاف مقدمہ دائر کر دیا کہ اس نے اپنی مطلقہ بیوی کو عدت کی رقم بہت کم دی ہے اسے مزید رقم ملنا چاہیے نیز تاز نکاح ثانی بھی اسے ہر ماہ کچھ رقم نفقہ کے عنوان سے ملنا چاہئے، مذکورہ صورت میں اگر کورٹ عورت کے لئے کوئی رقم مقرر کرے تو وہ رقم لینا کیسا ہے؟ بینواتو جروا۔

(الجواب) جب کہ محلہ کے دیندار و معاملہ فہم لوگوں نے نفقہ عدت کا فیصلہ کر دیا اور عورت نے وہ فیصلہ قبول کر لیا تو اس کے بعد عورت اور اس کے باپ کو اسی کے مطابق عمل کرنا ضروری ہے والنقة لا تصیر دینا الا بالقضاء او الرضاء ای اصطلاحهما علی قدر معین اصنافا او درہم فقبل ذلک لا یلزمہ شنی وبعده ترجع بما انفقت در مختار مع الشامی باب النفقات مطلب لا تصیر النفقة دینا الخ اگر کچھ کمی تھی تو اسی وقت عورت کو اس پر اشکال پیش کرنا تھا، اب کورٹ میں اس معاملہ کو پیش کرنا بالکل ناجائز اور غیرت ایمان کے خلاف ہے، اسی طرح تاز نکاح ثانی یا طویل مدت تک کے نفقہ کا مطالبہ کرنا ظلم اور غیر شرعی مطالبہ ہے اور قانون شکنی ہے، ایمان کو خطرہ میں ڈالنا ہے کہ شرعی قانون کے مقابلہ میں دنیوی عدالت کے فیصلہ کو پسند کرنا اور ترجیح دینا لازم آتا ہے جو ایمان کے لئے خطرناک ہے، تو بہ استغفار کرنا چاہئے۔ اور اپنا مقدمہ واپس لے لینا چاہئے۔ فقط واللہ اعلم بالصواب۔

زمانہ عدت میں عورت بیمار ہو جائے تو دوا کا خرچ شوہر کے ذمہ لازم ہے یا نہیں :

(سوال ۵۱۰) عدت طلاق میں اگر عورت بیمار ہو جائے تو علاج کا خرچ شوہر کے ذمہ لازم ہے یا نہیں؟ بینواتو جروا۔  
(الجواب) زمانہ عدت میں عورت اگر بیمار ہو جائے تو دوا اور علاج کا خرچ شوہر پر لازم نہیں، شامی میں ہے لا الدواء للبرص ولا اجرة الطبيب (شامی ص ۸۹۳ ج ۲، باب النفقة) فقط واللہ اعلم بالصواب۔

شوہر کے مار پیٹ کی وجہ سے عورت زخمی ہوئی پھر سے طلاق دے دی تو علاج کا خرچ شوہر پر لازم ہے یا نہیں :

(سوال ۵۱۱) شوہر نے عورت کو بری طرح مارا پیٹا جس کی وجہ سے اس کے پیٹ اور آنت پر زخم آیا اور اس کو ہسپتال میں داخل کرنا پڑا، شوہر کو اس کا اقرار ہے اور گھر کے افراد بھی اس وقت موجود تھے، اس کے بعد شوہر نے اسے طلاق دیدی تو ہسپتال اور دوا وغیرہ کا خرچ شوہر سے وصول کرنا کیسا ہے؟ بینواتو جروا۔

(الجواب) شوہر نے ظالمانہ مارا پیٹا اور اس کی وجہ سے عورت زخمی ہوئی۔ اور برائے علاج ہسپتال میں داخل کرنا پڑا تو دوا علاج اور ہسپتال کا خرچ شوہر کے ذمہ لازم ہے، اس سے وصول کرنا جائز ہے، اگر اسلامی حکومت ہوتی تو اس صورت میں ثلث دیت لازم ہوتی، ہدایہ آخرین میں ہے۔ ولا قصاص فی بقية الشجاج..... وفى الجائفة ثلث الدية (ہدایہ آخرین ص ۵۷۴ کتاب الجنایات) واللہ اعلم۔



بچہ کا نفقہ کس پر ہے .

(سوال ۵۱۲) ایک شخص نے اپنی بیوی کو تین طلاق دی زمانہ عدت میں اگر بچہ ماں کے پاس ہو تو اس کا خرچہ کون دے گا اور کب تک؟

(الجواب) زمانہ پرورش میں بچہ کا نفقہ باپ کے ذمہ ہے البتہ اگر بچہ کے پاس مال ہو تو اس میں سے اس کے اخراجات پورے کئے جاسکتے ہیں (درمختار، ۲/۹۳۳ باب النفقة) اگر بچہ کا باپ مالدار ہے تو بچہ کی ماں زمانہ پرورش کا معاوضہ بھی طلب کر سکتی ہے (درمختار شامی، ۲/۸۷۶) ۱

فقط واللہ اعلم بالصواب .

(۱) وتسحق الحاضنة أجره الحضانه اذا لم تكن منكوحه ولا معتدة لأبيه وهي غير أجره ارضاعه ونفقته قال في الشاميه تحت وله اذا لم تكن منكوحه الخ ان نفقة الصغير ما وجبت على أبيه لو غنيا والا فمن مال الصغير كان من حملتها الانفاق على حاضنته التي حسب لأجله ، باب الحضانه ج ۲ ص ۸۷۶

## باب الحضانہ

بچہ کی ترتیب کا حق والدہ کے لئے کب تک ہے :

(سوال ۵۱۳) میرا ایک بچہ ہے۔ اس کی عمر پانچ برس کی ہے وہ اس کی ماں کے پاس ہے۔ ماں کے اخلاق خراب ہیں۔ اس بنا پر میں اس کو لے سکتا ہوں یا نہیں؟ کیونکہ بچہ کے اخلاق خراب ہونے کا ڈر ہے تو گنجائش ہے یا نہیں؟

(الجواب) حضانت کا حق والدہ کے لئے ہے۔ وہ اس کو اس وقت تک اپنے پاس رکھ سکتی ہے، جب تک اس کو کھانے، پینے، پہننے اور ناپاکی رفع کرنے میں ماں کی ضرورت پڑے۔ اور اس کی مدت لڑکے کے لئے سات برس اور بچی کے لئے نو برس ہے یا حیض آنے تک۔ اگر خدا نخواستہ ماں مرتد ہو جائے (نعوذ باللہ یا بد چلن ہو یا پاگل ہو جائے یا بچہ کے غیر محرم کے ساتھ عقد نکاح کر لے جب سے بچہ کی حفاظت نہ کر سکے تو والدہ کا حق پرورش باطل ہو جاتا ہے اور یہ حق اس کی نانی، پڑنانی پھر دادی، پڑدادی۔ پھر بہنوں وغیرہا کے لئے ثابت ہو جاتا ہے۔ مقدم حق داروں کے ہوتے ہوئے آپ کو لینے کا حق نہیں پہنچتا۔ (ہدایہ ج ۲ ص ۴۱۴) (۱) (فتاویٰ عالمگیری ج ۱ ص ۵۴۱) (۲)

عورت میکہ میں عدت گزارے تو چھوٹے بچوں کا نفقہ کس کے ذمہ ہے :

(سوال ۵۱۴) میں نے اپنی عورت کو ناشزہ (نافرمان) ہونے کی بناء پر تین طلاق دی ہے، وہ بچوں کو لے کر میکہ چلی گئی ہے۔ اب اس کا نان و نفقہ وغیرہ میرے ذمہ ہے یا نہیں؟ اور ہے تو کب تک؟ بچے چھوٹے ہیں ان کی تربیت کس کے ذمہ ہے؟ تمام تفصیل مطلوب ہے۔ بینوا تو جروا۔

(الجواب) (۱) عدت ختم ہونے تک (یعنی تین حیض آجانے تک اور اگر حمل ہو تو وضع حمل یعنی بچہ پیدا ہونے تک) عورت کے نفقہ و سکنی کا انتظام شوہر کے ذمہ حسب حیثیت لازم اور ضروری ہے اگر شوہر کے مکان میں رہے یا اس کی اجازت سے دوسری جگہ رہے، ورنہ عدت کے خرچ کی وہ حق دار نہیں ہے۔ آپ نے اگر خوشی سے اجازت دی ہے تو عدت کے خرچ کی وہ حق دار ہے۔

(۲) آپ کے بچے اگر خود مال دار ہیں تو ان کے نان و نفقہ وغیرہ کا خرچ ان کے پیسے سے ہوگا، ورنہ

تمہارے ذمہ ہے۔

(۳) بچوں کو رکھنے کا حق (حق پرورش) والدہ کو ہے، لڑکے کو سات برس اور لڑکی کو نو برس یا حیض آنے تک رکھ سکتی ہے (نہ رکھے تو اس پر جبر نہیں) اگر بچوں کی ماں بچوں کے غیر محرم سے شادی کر لے تو اولاد رکھنے کی حق دار نہ ہوگی۔ یہ حق نانی، دادی، بہن، خالہ، پھوپھی وغیرہا کو حاصل ہو جائے گا۔ شامی میں ہے (الا ان تكون مرتدة)

(۲۱) واذا وقعت الفرقة بين الزوجين فالام احق بالولد فان لم تكن له ام فام الام اولی من ام الأب فان لم تكن له جدة فالاحوات اولی من العمات والام و الجدة احق بالاعلام حتی یا کل وحده ویشرب وحده ویلبس وحده ویستنجی وحده والخصاف قدر الاستغناء بسبع سنین احق بالجارية حتی تعیض باب حضانة الولد ومن احق به وقد بسع وبه یفتی درمختار مع الشامی باب الحضانة ج ۲ ص ۸۸۱) (درمختار شامی ج ۲ ص ۸۷۳)

فحتى تسلم لا نها نجس (اوفاجرة) فجور يضيع الو لدبه كزناء وغناء، وسرقه، ونيا حة الخ (درمختار مع الشامی ج ۲ ص ۸۷۳ باب الحضانة) ان اردت التفصيل فارجع الى اصل الكتاب الشامی

باپ لڑکے کو والدہ کے پاس سے کب لے سکتا ہے :

(سوال ۵۱۵) ایک ہندی عورت کو طلاق ہو گئی ہے۔ اس کے پاس چار پانچ سال کا بچہ ہے۔ اب اس عورت نے پردیسی نجدی عرب سے نکاح کر لیا ہے اور لڑکے کو نجد لے جانا چاہتی ہے، تو کیا یہ اس کو لے جاسکتی ہے باپ لڑکے کو لے سکتا ہے یا نہیں؟

(الجواب) صورت مسئلہ میں جب اس نے اجنبی سے نکاح کر لیا ہے تو حدیث اور اسلامی فقہ کی رو سے عورت کا حق پرورش جاتا رہا۔ لہذا بچہ کو اپنے ساتھ لے جانے کا اس کو اختیار نہیں۔ ماں کے بعد اگر نانی وغیرہ ایسی عورت نہ ہو جس کو حق پرورش پہنچتا ہو، یا ہو، مگر پرورش کرنے کے قابل نہ ہو تو ماں کا فرض ہے کہ بچہ کو باپ کے سپرد کر دے۔ حدیث شریف میں ہے کہ ایک عورت نے آنحضرت ﷺ کی خدمت میں عرض کیا یا رسول اللہ میرا بچہ میرے شکم میں رہا اور ایک مدت تک میرے پستان سے دودھ پیتا رہا اور میری آغوش میں تربیت پائی۔ اس کے باپ نے مجھے طلاق دی ہے اور اس کا باپ مجھ سے وہ بچہ چھین لینا چاہتا ہے۔ آنحضرت ﷺ نے فرمایا کہ انت احق به مالم تنکحی۔ یعنی جب تک تو شادی نہ کر لے اس بچہ کی تربیت کا حق تجھی کو ہے (ابوداؤد شریف کتاب الطلاق باب من احق بالولد ج۔ ۱ ص ۳۱۰)

بدکار عورت کو طلاق دینا مہر اور بچوں کی پرورش:

(سوال ۵۱۶) کیا فرماتے ہیں علمائے دین و مفتیان شرع متین اس مسئلہ میں کہ زید کی شادی کو ۳۹ سال کا عرصہ ہوا اور فی احوال اس عورت سے سات بچے ہیں زید کو کچھ عرصہ سے اپنی عورت پر بدکاری کا شبہ ہے اور ایک مرتبہ فحشہ خانے میں اس کو رنگے ہاتھوں پکڑا بھی گیا ہے، ابھی تک وہ عورت زید کے گھر میں رہتی ہے لیکن زید کے ساتھ زن و شوکی کے تعلقات رکھنے سے سخت گریزاں ہے اور صاف کہتی ہے کہ جب تم نے مجھے فحشہ خانہ جانے سے منع کر دیا تو مجھے بھی ہاتھ مت لگاؤ، ایسی حالت میں اگر عورت کو علیحدہ کر دیا جائے تو بچوں کی پرورش کی کیا صورت ہوگی؟ کیا عورت کو یہ حق ہے کہ بچوں کو ساتھ لے جاسکے؟ یا بچے باپ کے پاس رہیں گے؟ اور ایسی عورت شرعاً مہر کی حق دار ہے یا نہیں؟ اور ایسی عورت کو طلاق دینا گناہ ہے یا نہیں؟ جواب مرحمت فرمائیں بینواتو جروا۔

(الجواب) (۱) چھوٹے بچوں کو ماں لے جاسکتی ہے پرورش کا حق اس کو حاصل ہے، جب لڑکا سات سال کا اور لڑکی نو سال کی ہو جائے یا حد بلوغ کو پہنچ جائے تو باپ لے جاسکتا ہے۔ (حوالہ گذر چکا ہے۔ از مرتب)۔ ہاں اگر عورت بدکاری کی وجہ سے گھر سے غائب رہے اور بچوں کی حفاظت نہ کر سکے تو اس کا حق باطل ہو جاتا ہے اور نانی وغیرہ کا حق ثابت ہو جاتا ہے (۲) مہر کی عورت حق دار ہوگی (۳) ایسی عورت کو طلاق دینا گناہ نہیں ہے بلکہ غیرت کا تقاضا یہ

(۱) ثبت للام۔ الا ان تكون مرتدة أوفاجرة درمختار مع الشامی باب الحضانة ج ۲ ص ۸۷۲ ولا حضانة لمن تخرج كل وقت وتترك البت ضائعة كذا في البحر الرائق فتاویٰ عالمگیری الباب السادس عشر في الحضانة ج ۱ ص ۵۷۲۔



ہے کہ طلاق دے دی جائے خصوصاً جب کہ شوہر کو پاس آنے نہیں دیتی اس وجہ سے گناہ میں مبتلا ہونے کا قوی اندیشہ ہے اور اگر عورت سے محبت ہو چھوڑنے میں خرابی ہو پریشانی میں گرفتار ہونے کا اندیشہ ہو تو طلاق دینا شرعاً واجب نہیں۔ حدیث میں ہے کہ ایک شخص رسول مقبول ﷺ کی خدمت میں حاضر ہو کر کہنے لگا یا رسول اللہ! (ﷺ) میری عورت بدکار اور زانیہ ہے میں کیا کروں؟ فرمایا طلاق دے دو، اس نے کہ انسی اچھا مجھے اس سے محبت ہے فرمایا امسکھا اذا تب اسے رہنے دے (مشکوٰۃ شریف ص ۲۸۷ باب اللعان)

اس لئے فقہاء رحمہم اللہ کہتے ہیں کہ بدکار عورت کو طلاق دینا واجب نہیں ہے کوئی عذر اور شرعی مصلحت ہو تو رکھ سکتا ہے لا یجب علی الزوج تطلیق الفاجرة (درمختار مع الشامی ج ۲ ص ۴۰۲ فصل فی المحرمات) فقط واللہ اعلم بالصواب۔

### حضانہ وغیرہ کے حقوق مختلفہ کی تحقیق:

(سوال ۵۱۷) ایک شخص نے اپنی بیوی کو طلاق مغلظہ دیدی ہے اس کی ایک چھوٹی بچی ہے اس کی پرورش کا حق کسے حاصل ہے؟ اگر ماں کو حاصل ہو تو کب تک؟ ماں اس بچی کا نفقہ (کپڑے دوا وغیرہ کا خرچ) لے سکتی ہے یا نہیں؟ اسی طرح دودھ پلانے اور پرورش کرنے کی اجرت لے سکتی ہے یا نہیں؟ اس مسئلہ میں عدت اور عدت کے بعد کے زمانہ کے اعتبار سے حکم ایک ہو گا یا کچھ فرق ہو گا، مدلل و مفصل جواب کی ضرورت ہے بینواتو جروا۔

(الجواب) صورت مسئلہ میں اگر ماں بچہ کی پرورش کے لئے تیار ہو تو پرورش کا سب سے پہلا حق ماں کا ہے، باپ زبردستی بچہ اس کے پاس سے چھین نہیں سکتا، اس کی میعاد فقہاء نے لڑکے کے لئے سات سال اور لڑکی کے لئے نو سال اور زیادہ سے زیادہ حیض آنے تک مقرر فرمائی ہے۔

فتاویٰ عالمگیری میں ہے: احق الناس بحضانة الصغير حال قيام النكاح او بعد الفراق الام الا ان تكون مرتدة او فاجرة غیر ما مونة کذا فی الکافی الی قوله . والام والجدۃ احق بالغلام حتی یستغنی وقدر بسبع سنین وقال القدوری حتی یا کل وحده یشر ب وحده ویستنجی وحده وقدره ابو بکر الرازی بتسع سنین والفتویٰ علی الاول والام والجدۃ احق بالجاریۃ حتی تحيض الخ (فتاویٰ عالمگیری ص ۱۶۵، ۱۶۶ ج ۱، کتاب الطلاق باب ۱۶ فی الحضانة)

درامتنی شرح امتلغی میں ہے۔ (ویكون الغلام عند هن) ای الحاضنات (حتى یستغنی عنها) ای عن النساء ویحتاج الی التخلیق بأداب الرجال وفسر القدوری الاستغناء (بان یا کل) وحده (ویشر ب) وحده (ویلبس) وحده (ویستنجی) ای یتطهر وقیل یزیل النجاسة عنه (وحده) وقدر الاستغناء (بتسع) سنین والمقدر ابو بکر الرازی (اوسبع) والمقدر الخصاف قالوا وعلیه الفتویٰ اعتباراً للغالب الی قوله. وتكون (الجاریۃ عند الام او الجدۃ) ام الام او الاب (حتى تحيض) فی ظاہر الروایۃ۔ (وعند محمد حتی تشتہی کما) تكون الجاریۃ (عند غیرهما) ای الام والجدۃ (عند غیرها) ای الام والجدۃ حتی تشتہی (به یفتی لفساد) اهل (الزمان) وفي

الخلاصة وغيرهما وعليه الاعتماد وحده الشهوة تسع سنين وعليه الفتوى ذكره الزيلعي وغيره (در المنتقى شرح الملتقى على هامش مجمع الانهر ج ۱ ص ۴۹ باب الحضانة). اگر خدا نخواسته (معاذ اللہ) ماں مرتد ہو جائے، یا بدچلن ہو یا پاگل ہو جائے یا بچہ کی پوری طرح حفاظت نہ کر سکے اسے اپنے کاموں کی وجہ سے اکثر ادھر ادھر جانا پڑتا ہو یا ماں بچہ کے غیر محرم سے نکاح کرے تو ماں کا حق پرورش ختم ہو جاتا ہے، اور یہ حق بچہ کی نانی، پر نانی، دادی، پردادی، پھر بہنوں وغیرہ کے لئے علی الترتیب ثابت ہو جاتا ہے۔ (ہدایہ اولین ص ۱۴۴، درمختار، شامی ج ۲ ص ۸۷۳) (عالمگیری ج ۱ ص ۵۴۱ بحوالہ فتاویٰ رحیمیہ ج ۲ ص ۱۵۴ اس باب کا اول سوال ملاحظہ کیا جائے)

زمانہ پرورش میں بچہ کا نفقہ باپ کے ذمہ ہے، البتہ اگر بچہ مالدار ہو اور مال موجود ہو تو اس میں سے اس کے اخراجات پورے کئے جاسکتے ہیں، درمختار میں ہے۔ (تجب) النفقة بانواعها على الحر (لطفه) يعم الانثى الذكر (الفقير) الحر فان نفقة المحاوک علی مالکہ والغنی فی مالہ الحاضر فلو غابا فعلى الاب الخ (درمختار ج ۲ ص ۶۲۳، ۹۱۴ باب النفقة)

عورت اگر منکوحہ یا مطلقہ ہو تو عورت پر دیانۃ بچہ کو دودھ پلانا اور پرورش کرنا لازم ہے لہذا عدت کے زمانہ میں عورت نہ دودھ پلانے کی اجرت کا مطالبہ کر سکتی ہے نہ حضانت (پرورش) کی اجرت کا..... ہدایہ اولین میں ہے وان استاجرھا وھی زوجتہ او معتدۃ لترضع ولدھا لم تجز لان الارضاع مستحق علیھا دیانۃ قال اللہ تعالیٰ والوالدات یرضعن اولادھن الخ. (ہدایہ اولین ص ۴۲۴، ۴۲۵ فصل فی نفقة الاولاد الصغار)

حکیم الامت حضرت مولانا اشرف علی تھانوی رحمہ اللہ بیان القرآن میں تحریر فرماتے ہیں۔ مسئلہ:- ماں دودھ پلانے کی اجرت مانگتی ہے سو اگر ابھی شوہر کے نکاح میں ہے یا یہ کہ طلاق ہو گئی لیکن عدت نہیں گزری ان دونوں حالت میں اجرت لینا جائز نہیں بلکہ قضاء بھی مجبور کی جاوے گی کہ دودھ پلاوے ولا مولود لہ۔ میں یہ مسئلہ داخل ہے۔ (بیان القرآن ص ۱۴۱ ج ۱، سورۃ بقرہ)

حضرت مفتی محمد شفیع صاحب معارف القرآن میں تحریر فرماتے ہیں۔

بارہواں حکم: رضاعت یعنی بچہ کو دودھ پلانے کی اجرت، جب تک عورت شوہر کے نکاح میں ہے اس وقت تک بچہ کو دودھ پلانا خود ماں کے ذمہ بحکم قرآن واجب ہے والوالدات یرضعن اولادھن اور جو کام کسی کے ذمہ واجب ہو اس پر معاوضہ لینا رشوت کے حکم میں ہے جس کا لینا بھی ناجائز ہے اور دینا بھی، اور ایام عدت بھی اس معاملہ میں بحکم نکاح ہیں کیونکہ عورت کا نفقہ جس طرح بحالت نکاح شوہر پر لازم ہے عدت میں بھی واجب ہے..... الخ (معارف القرآن ص ۴۹۱ ج ۸ پ ۲۸، سورۃ طلاق)

عدت کے بعد اگر ماں مجانا (مفت) پرورش کے لئے تیار نہ ہو اور وہ پرورش اور دودھ پلانے کا معاوضہ طلب کرے اور باپ مالدار ہے تو باپ کو معاوضہ دینا ہوگا، البتہ اگر باپ تنگ دست ہے اور بچہ کی پھوپھی وغیرہ مفت پرورش کے لئے تیار ہو تو پھوپھی وغیرہ کو حق حضانتہ حاصل ہوگا ماں کا حق ساقط ہو جائے گا البتہ اگر ماں اپنے بچہ سے ملنا چاہے تو



پرورش کرنے والی کو چاہئے کہ بطیب خاطر اسے ملاقات کا موقع دیتی رہے، قرآن مجید میں ہے فان ارضعن لکم فاتوہن اجورہن واتمروا بینکم بمعروف وان تعاسرتم فسترضع لہا اخرى۔

بیان القرآن میں ہے: پھر اگر (عدت کے بعد) وہ (مطلقہ) عورتیں (جب کہ پہلے سے بچہ والیاں ہوں یا بچہ ہی پیدا ہونے سے ان کی عدت ختم ہوئی ہو) تمہارے لئے (بچہ کو اجرت پر) دودھ پلا دیں تو تم ان کو (مقررہ) اجرت دو اور (اجرت کے بارے میں) باہم مناسب طور پر مشورہ کر لیا کرو (یعنی نہ تو عورت اس قدر زیادہ مانگے کہ مرد کو دوسری انا ڈھونڈنا پڑے، اور نہ مرد اس قدر کم دینا چاہے کہ عورت کا کام نہ چل سکے بلکہ حتی الامکان دونوں اس کا خیال رکھیں کہ ماں ہی دودھ پلا دے کہ بچہ کی اس میں زیادہ مصلحت ہے) اور اگر تم باہم کش مکش کرو گے تو کوئی دوسری عورت دودھ پلاوے گی الخ (بیان القرآن ص ۸ ج ۱۲ پ ۲۹، سورۃ طلاق)

درمختار میں ہے:- (ونستحق) الحاضنة (اجرة الحضانة اذا لم تكن منكوحہ ولا معتدة) لابیہ وہی غیر ارضاعہ ونفقته کما فی البحر عن السراجیۃ الخ۔

شامی میں ہے: (قوله اذا لم تكن منكوحہ ولا معتدة ایہ) هذا قيد فيما اذا كانت الحاضنة اما فلو كانت غیرها فالظاهر استحقاقها اجرة الحضانة بالا ولی..... الی قوله..... بخلاف ما بعد انقضاء العدة فانها تستحقها عملاً بشبهه الا جرة، الخ۔ (قوله وہی غیر اجرة ارضاعہ ونفقہ) قال فی البحر فعلى هذا يجب على الاب ثلاثة اجرة الرضاع واجرة الحضانة ونفقة الوالد او مثله فی الشرنبلالیۃ (درمختار و شامی ص ۸۷۶ ج ۲، باب الحضانة)

دوسرے مقام پر ہے (اوابت ان تربیہ مجاناً) والحال ان الاب معسر والعمۃ تقبل ذلك) ای تربیہ مجاناً ولا تمنعه عن الامر..... (درمختار)

شامی میں ہے (قوله والحال ان الاب معسر) کذا قیده فی الخانیۃ والبرازیۃ والخلاصۃ والظہیریۃ وکثیر من الكتب وظاہرۃ تخلف الحكم المذكور مع یساره لان المفهوم فی التصانیف حجة یعمل بہ رملى وفى الشرنبلالیۃ تقييد الدفع للعمۃ بیسارها واعسار الاب یفید ان الاب الموسر یجبر على دفع الا جرة للام نظراً للصغیر اه قلت والمراد من هذه الا جرة اجرة الحضانة کما هو مفهوم من سياق کلام المصنف تبعاً للفتح والدرر والبحر الخ (قوله ولا تمنعه عن الام) ای عن رؤیتها له وتعہدہا ایاہ (درمختار و شامی ص ۸۷۳ ج ۲، باب الحضانة) فقط والله اعلم بالصواب۔

(۱) ماں کو بچہ کی پرورش کرنے پر مجبور کرنا (۲) ولادت کا خرچہ کس کے ذمہ ہے:

(سوال ۵۱۸) ایک عورت کو حالت حمل میں شوہر نے طلاق مغلطہ دے دی ہے وضع حمل کے ڈیڑھ دو ماہ بعد اگر ماں بچہ کی پرورش اور دودھ پلانے سے انکار کرے اور بچہ اس کے باپ کے حوالہ کر دے تو کیا حکم ہے؟ کیا اس صورت میں اس کو دودھ پلانے اور پرورش کرنے پر مجبور کیا جاسکتا ہے؟ نیز یہ بھی واضح فرمائیں کہ ولادت کا خرچ کس کے ذمہ ہوگا؟ بینوا تو جروا۔



(الجواب) اگر بچہ کی دادی وغیرہ کوئی ذی رحم محرم موجود ہو اور بچہ ماں کا محتاج نہ ہو کوئی دوسری عورت دودھ پلانے اور پرورش کرنے والی موجود ہو یا بچہ اوپر کا دودھ پیتا ہو تو ماں کو بچہ کی پرورش کرنے پر مجبوری نہیں کیا جاسکتا، اس صورت میں ماں بچہ کو باپ کے حوالہ کر سکتی ہے، اور اگر بچہ کی پرورش کرنے کے لئے دادی وغیرہ کوئی ذی رحم محرم نہ ہو یا بچہ کسی اور عورت کا یا اوپر کا دودھ نہ پیتا ہو تو ماں کو پرورش کرنے پر مجبور کیا جاسکتا ہے، اس صورت میں ماں پر دودھ پلانا اور اس کی پرورش کرنا ضروری ہوگا باپ کے حوالہ کرنا درست نہ ہوگا۔

درمختار میں ہے۔ (ولا تجبر) من لها الحضانة (عليها الا اذا تعينت لها) بان لم يأخذ ثدى غيرهما اولم يكن للاب ولا للصغير مال به يفتى ..... واذا سقطت الام حقها صارت كميتة او متزوجة فتنتقل للجدّة بحر . ولا تقدر الحضانة على ابطال حق الصغير فيهما . شامی میں ہے .  
اختلف في الحضانة هل هي حق الحضانة او حق الولد فقيل بالا ول فلا تجبر اذا امتنعت ورجحه غير واحد وعليه الفتوى وقيل بالثاني فتجبر واختاره الفقهاء الثلاثة ابو الليث والهندواني وخواهرزاده ..... قال في البحر فالترجيح قد اختلف والاولى بالا فتاء بقول الفقهاء الثلاثة لكن قيده في الظهيرية بان لا يكون للصغير ذورحم محرم فحينئذ تجبر الام كي لا يضع الولد اموالو امتنعت الام و كان له جدّة رضيت بامساكه دفع اليها لان الحضانة كانت حقا للام فصح اسقاطها حقها الخ (درمختار و شامی ص ۸۷۵ ج ۲، باب الحضانة)

ہدایہ اولین میں ہے۔ - واذا وقعت الفرقة بين الزوجين فالام احق بالولد الى . والنفقة على الاب على ما تذكره والا تجبر الام عليه لانها عست تعجز عن الحضانة . حاشیہ میں عنایہ سے نقل فرمایا ہے قوله ولا تجبر الام عليه اي على اخذ الولد اذا ابت اولم تطلب كذا ذكره الا ان لا يكون للولد ذورحم محرم سوى الام فتجبر على حضانتها لتلا يفوت حق الولد اذا لا جنبية لا شفقة لها عليه ۱۲ عنایہ (هدایہ اولین ۱۲۳ باب حضانة الولد)

ولادت کا خرچ باپ کے ذمہ ہوگا بچہ اسی کا ہے اور ولادت کا زیادہ نفع بچہ کو ہوتا ہے علامہ شامی نے اسی کو ترجیح دی ہے وفيه اجرة القابلة على من استاجرها من زوجة او زوج ولو جاءت بلا استنجار قيل عليه وقيل عليها .

شامی میں ہے: (قوله قيل عليه الخ) عبارة البحر عن الخلاصة فللقائل ان يقول عليه لانه مؤنة الجماع وللقائل ان يقول عليها كأجرة الطيب . الى قوله . ويظهر ترجيح الاول لان نفع القابلة معظمه يعود الى الولد فيكون على ابيه تأمل (درمختار و شامی ص ۸۹۳ ج ۲ باب النفقة)  
فتاویٰ دارالعلوم میں ہے:-

(سوال) زچہ خانہ میں جو مصارف ہوئے وہ بذمہ شوہر ہیں یا نہیں؟

(الجواب) وہ مصارف بھی بذمہ شوہر ہیں (فتاویٰ دارالعلوم مدلل ومکمل ص ۵۰ ج ۱۱) فقط واللہ اعلم .

پرورش کے زمانہ میں باپ اپنی بچی سے ملنا چاہے تو ملاقات کا موقع دینا چاہئے:

(سوال ۵۱۹) میں نے اپنی بیوی کو طلاق دے دی ہے، ساڑھے پانچ سال کی ایک بچی ہے، میں اپنی بچی سے ملنے جاتا ہوں تو لوگ ملنے نہیں دیتے، کہتے ہیں کہ بڑی ہونے کے بعد تم کو لڑکی ملے گی، کیا ان لوگوں کی یہ حرکت صحیح ہے؟ اور وہ لڑکی میں کب لے سکتا ہوں؟ بیٹو! تو جروا۔

(الجواب) چھوٹے بچوں کی پرورش کا حق ماں کو حاصل ہے، لڑکا ہو تو سات برس، لڑکی ہو تو نو برس اور زیادہ سے زیادہ حیض آنے تک ہے، اس کے بعد آپ اپنی بچی کو لے سکتے ہیں، ماں کو روکنے کا حق نہ ہوگا، پرورش کے زمانہ میں باپ اگر اپنی اولاد سے ملنا چاہے تو ملنے کا موقع دینا چاہئے، اسی کی اولاد ہے۔ ملاقات کا موقع نہ دینا ظلم ہے۔<sup>(۱)</sup>

فقط واللہ اعلم .

عورت بچہ کے غیر محرم سے نکاح کر لے تو پرورش کا حق ختم ہو جاتا ہے:

(سوال ۵۲۰) علمائے دین اس مسئلہ میں کیا فرماتے ہیں کہ ایک عورت کو اس کے شوہر نے طلاق دے دی اس سے اس کو ایک لڑکا ہے جس کی عمر قریب سوا دو سال ہے، اس کے بعد اس عورت نے ایک ایسے شخص سے نکاح کیا جس سے اس عورت یا اس بچہ کی کوئی رشتہ داری نہیں تھی، نکاح کے بعد اس عورت کو اس بچہ کی پرورش کا شرعاً حق حاصل ہے یا نہیں؟ بیٹو! تو جروا۔

(الجواب) بچہ کے غیر محرم کے ساتھ نکاح کرنے سے ماں کا بچہ کی پرورش کا حق باطل ہو جاتا ہے اور یہ حق بچہ کی نانی وغیرہ کو علی الترتیب حاصل ہو جاتا ہے، اس کے بعد ماں زبردستی بچہ کو اپنے ساتھ نہیں رکھ سکتی۔

درمختار میں ہے: باب الحضانة تثبت للام..... الا ان تكون مرتدة او فاجرة. الى. او متزوجة بغير محرم (درمختار مع رد المحتار ص ۸۷۲ و ص ۸۷۳ ج ۲) (فتاویٰ عالمگیری ۱۶۵/۲). کتاب الطلاق، باب ۱۶ فی الحضانة)

بہشتی زیور میں ہے: مسئلہ: اگر ماں نے کسی ایسے مرد سے نکاح کر لیا جو بچہ کا محرم رشتہ دار نہیں ہے، یعنی اس رشتہ میں ہمیشہ کے لئے نکاح حرام نہیں ہوتا تو اب اس بچہ کی پرورش کا حق نہیں رہا۔ الخ (بہشتی زیور)۔ اولاد کی پرورش کا بیان۔ چوتھا حصہ (فتاویٰ عالمگیری)۔

(۱) مطلقہ بیوی سے چھوٹا لڑکا ہے وہ ماں کے پاس کب تک رہے گا

(۲) ایک دو یوم کے لئے اس کو باپ کے یہاں لانا:

(سوال ۵۲۱) ایک شخص نے اپنی بیوی کو تین طلاق دے دی، اور اس کا ایک چھوٹا لڑکا ہے نو مہینے کا، وہ کس کے پاس رہے گا؟ اور کب تک؟

(۱) الولد متى كان عندا احد الابوين لا يمنع الآخر عن النظر اليه وعن تعاھده كذا في التارخانية ناقلاً عن الحاوی . فتاویٰ عالمگیری آخر الباب السادس عشر فی الحضانة ج ۱ ص ۵۲۳.

(۲) درمیان میں ایک دوروز کے لئے بچے کو اپنے پاس بلا سکتے ہیں یا نہیں؟

(الجواب) حامد اومصلیٰ و مسلما۔ چھوٹے لڑکے کی پرورش کا حق ماں کو ہے اور یہ حق سات برس تک ہے، (۱) اس کے بعد باپ اپنے لڑکے کو لے سکتا ہے، باپ اپنے بچے سے ملنا چاہے تو مل سکتا ہے، بچہ کی ماں وغیرہ ملاقات کرنے سے نہیں روک سکتی کہ اسی کا بچہ ہے، اگر ماں کو اطمینان ہو اور وہ ایک دو دن کے لئے بیٹے کو باپ کے پاس بھیجنے پر راضی ہو تو باپ اپنے بیٹے کو ایک دو دن کے لئے اپنے گھر لاسکتا ہے۔ فقط واللہ اعلم بالصواب۔

بچہ کی پرورش کا حق کس کو ہے؟ اور کب تک ہے؟ کیا باپ کی مرضی کے خلاف ماں اپنے پاس بچہ رکھ سکتی ہے؟

(سوال ۵۲۲) زید کا صالحہ کے ساتھ نکاح ہوا تھا، قریب دو مہینے اپنے ساس سر کے ساتھ رہے اس کے بعد دونوں ان سے علیحدہ ہو کر رہنے لگے، علیحدگی کے بعد میاں بیوی میں کسی وجہ سے جھگڑا ہوا اور صالحہ زید کو چھوڑ کر اپنے میکہ چلی گئی، جس وقت صالحہ نے زید کا گھر چھوڑا اس وقت وہ حاملہ تھی، پھر اسے لڑکا ہوا، اس بات کو بھی قریب دس مہینے ہو گئے ہیں دونوں میاں بیوی میں اختلافات انتہا کو پہنچ گئے ہیں، فریقین طلاق پر آمادہ ہیں، لیکن زید کا یہ کہنا ہے کہ اسے اپنا بیٹا چاہئے، جب کہ صالحہ کا باپ طلاق پر تو راضی ہے لیکن بچے کو دینے سے انکار کرتا ہے، اس کا کہنا یہ ہے کہ بچہ ابھی چھوٹا ہے، اسے باپ سے زیادہ ماں کی ضرورت ہے، ہمیں بچے سے انسیت ہو گئی ہے وغیرہ وغیرہ جب کہ زید کا کہنا یہ ہے کہ اگر بچہ مجھے دیں تب ہی میں طلاق دوں گا، ورنہ نہ طلاق نہ بیوی کو بلاؤں گا، اب سوال یہ ہے کہ کیا زید کی مرضی کے خلاف صالحہ یا اس کے باپ کو بچہ رکھنے کا اختیار ہے؟

(۳) زید کی مرضی کے خلاف صالحہ یا اس کے باپ شرعاً کب تک بچے کو اپنے پاس رکھ سکتے ہیں؟

(۴) بچہ پر اصل حق کس کا ہے؟ ماں کا؟ باپ کا؟ یا نانا کا؟

(الجواب) حامد اومصلیٰ و مسلما۔ چھوٹے بچے کی پرورش کا سب سے پہلا حق ماں کا ہے اگر ماں بچہ کی پرورش کرنا چاہے تو باپ اس کا حق حضانتہ (حق پرورش) ختم کر کے زبردستی بچہ کو ماں کے پاس سے نہیں لے سکتا۔ اس کی معیاد فقہاء نے لڑکے کے لئے سات سال اور لڑکی کے لئے نو سال اور زیادہ سے زیادہ حیض آنے تک مقرر فرمائی ہے۔

فتاویٰ عالمگیری میں ہے: احق الناس بحضانة الصغير حال قيام النكاح او بعد الفرقة الام الا ان تكون مرتدة او فاجرة غير ما مونة كذا في الكافي . الى قوله . والام والجدة احق بالغلام حتى يستغنى وقدر بسبع سنين وقال القدوري حتى يا كل ويشرب وحده ويستنجى وحده وقدر ابو بكر الرازي بتسع سنين والفتوى على الاول والام والجدة احق بالجارية حتى تحيض الخ (عالمگیری ۱/ ۱۶۵، ۱۶۶، باب ۱۶ ایضاً کتاب الطلاق)

(۱) باب الحضانة ثبت للام . والحاضنة اما او غيره احق به اى بالغلام حتى يستغنى عن النساء وقدر بسبع وبه يفتى در مختار مع الشامی ج ۲ ص ۸۷۰ ۸۸۱ الولد متى كان عند احد الابوين لا يمنع الآخر عن النظر اليه . تعاہدہ فتاویٰ عالمگیری آخر الباب السادس عشر فی الحضانة ج ۱ ص ۵۴۳



(۲) شوہر نے بیوی کو طلاق دیدی ہو تب بھی ماں کا پرورش کا حق باقی رہتا ہے، بچہ کا باپ راضی ہو یا نہ ہو ماں کو پرورش کا حق حاصل رہے گا، البتہ ماں اگر بچہ کے غیر محرم سے نکاح کرے تو اس کا حق حضانہ ختم ہو کر یہ حق نانی، پر نانی، دادی، پردادی پھر بہنوں کو علی الترتیب حاصل ہوتا ہے (حوالہ بالا، نیز فتاویٰ رحمیہ اردو ۱۵۴/۲) نیز ۱۳۷/۳ (نیز جلد ۸ ص ۳۵۱) فقط (جدید ترتیب کے مطابق یہ تمام حوالجات اسی باب میں ہیں۔ مصحح)

(۳) نمبر ملاحظہ کریں۔

(۴) جواب نمبر ۱، نمبر ۲ ملاحظہ کریں۔

اگر زوجین و عزیز واقارب صلح وغیرہ کے مراحل سے گذر کر پورے اخلاص کے ساتھ اس نتیجہ پر پہنچ چکے ہوں اب نباہ کی کوئی صورت نہیں ہے اور طلاق کے سوا کوئی چارہ کار نہیں ہے تو شوہر کو چاہئے کہ اب بلا کسی شرط کے شریعت کے مطابق طلاق دینے کا جو سب سے احسن طریقہ ہے اس کے مطابق ایک طلاق دے دے، جب شریعت نے ماں کو پرورش کا حق دیا ہے تو اب طلاق کے لئے بچہ دینے کی شرط لگانے کا حق نہیں ہے اور بیوی کو معلق چھوڑنا بالکل غلط ہے، جب پرورش کی میعاد پوری ہو جائے تو باپ اپنا بچہ لے سکتا ہے، اس وقت ماں یا بچہ کا نانا بالکل انکار نہیں کر سکتا ہے بچہ باپ کے حوالہ کرنا ہی ہوگا؟ فقط واللہ اعلم بالصواب۔

## باب النسب

غلطی سے رضاعی بھانجی سے نکاح ہو گیا تو کیا کرے اولاد ثابت النسب اور وارث ہوگی یا نہیں :-  
 (سوال ۵۲۳) کیا فرماتے ہیں علماء دین اس مسئلہ میں کہ زید نے اپنی نانی کا دودھ بچپن میں پیا تھا۔ بعدہ زید کا نکاح اس کی خالہ (رضاعی بہن) کی لڑکی (رضاعی بھانجی) سے ہوا اور اس نکاح کو تقریباً پچیس ۲۵ سال ہو گئے۔ زید کے دولڑکے اور دولڑکیاں بھی ہیں اور ان دونوں لڑکیوں کا بھی نکاح ہو چکا ہے اور ان کے بچے بھی ہیں۔ اب زید کو معلوم ہوا کہ تمہاری منکوحہ تو رضاعی بھانجی ہے اور تم ماموں ہو لہذا تمہارا نکاح صحیح نہیں ہوا تھا۔ چنانچہ زید سخت پریشان ہے کہ پچیس ۲۵ سال نکاح کو ہو چکے ہیں اولاد کی اولاد بھی ہو چکی ہے، تو کیا واقعی نکاح صحیح نہیں؟ کیا اب زوجین کی طرح دونوں زندگی نہیں گزار سکتے تفریق ضروری ہے؟ نیز جو چار بچے ہیں ان کا نسب زید سے ثابت ہے یا نہیں؟ وہ زید کے وارث ہوں گے یا نہیں؟

(الجواب) حجتہ شرعیہ سے ثابت ہو جائے کہ واقعی زید نے مدت رضاعت میں اپنی نانی کا دودھ پیا تھا تو زید کی یہ خالہ زاد بہن رضاعی بھانجی بھی ہے لہذا نکاح صحیح نہیں ہوا۔ دونوں زوجین کی طرح نہیں رہ سکتے تفریق ضروری ہے۔ البتہ صورت مسئلہ میں اولاد ثابت النسب اور وارث ہوگی۔ رجل مسلم تزوج بمحارمہ فجنن باولاد یثبت نسب الاولاد منه، عند ابی حنیفہ رحمہ اللہ تعالیٰ خلافاً لہما بناء علی ان النکاح فاسد عند ابی حنیفہ رحمہ اللہ تعالیٰ باطل عندہما کذا فی الظہیریہ (فتاویٰ عالمگیری ج ۱ ص ۵۴۰ الباب الخامس عشر فی ثبوت)

ولو طلقها ثلاثاً ثم تزوجها قبل ان تنکح زوجها غیرہ فجاءت عنہ بولد ولا یعلمان بفساد النکاح فالنسب ثابت وان کانا یعلمان بفساد النکاح یثبت النسب ایضاً عند ابی حنیفہ رحمہ اللہ (فتاویٰ عالمگیری ج ۱ ص ۵۴۰ ایضاً) فقط واللہ اعلم بالصواب

شوہر کے انتقال کے پانچ سال بعد بچہ پیدا ہوا تو کیا حکم ہے :-

(سوال ۵۲۴) ایک بیوہ عورت کے شوہر کے مرنے کو پانچ سال ہو چکے ہیں اب اس کو بچہ پیدا ہوا، اس بچہ کے بارے میں شریعت کا کیا حکم ہے؟ حلالی شمار ہوگا یا حرامی؟ اور اس عورت کے ساتھ اس کے رشتے داروں اور گاؤں والوں کو کیسا برتاؤ کرنا چاہیے؟ مینو اتوجروا۔

(الجواب) شوہر کی وفات کے بعد دو سال کے اندر بچہ پیدا ہو تو وہ شوہر کا شمار ہوگا دو سال کے بعد جو بچہ پیدا ہوگا وہ ثابت النسب نہ ہوگا لہذا صورت مسئلہ میں جب کہ بچہ پانچ سال کے بعد پیدا ہوا ہے تو وہ شوہر سے ثابت النسب نہ ہوگا۔ ولو فاته قبل الدخول او بعده ثم جاءت بولد من وقت الوفاة الی سنتین یثبت النسب منه وان جاءت به لا کثر من سنتین من وقت الوفاة لا یثبت النسب (فتاویٰ عالمگیری ج ۲ ص ۶۳ الباب الخامس عشر فی ثبوت النسب)

البتہ اگر عورت نے عدت وفات کے بعد شرعی نکاح کیا ہو تو پھر دوسرے شوہر کا بچہ کہا جائے گا، حرامی بچہ جننے والی عورت سے قطع تعلق ضروری ہے، میل ملاپ نہ رکھا جائے کہ اس کو عبرت ہو اور آئندہ ایسے کام سے باز رہے۔ فقط واللہ اعلم بالصواب۔

**میاں بیوی میں دس سال جدائی رہی تو بچہ ثابت النسب ہوگا:**

(سوال ۵۲۵) ذیل کے مسئلہ کے متعلق کیا فرماتے ہیں علمائے دین و مفتیان شرع متین:-

میاں بیوی کے درمیان دس سال تک جدائی رہی ملاپ نہ ہوا (شوہر نے دوسری شادی کر لی ہے) اب دس سال کے بعد بچہ پیدا ہوا تو یہ بچہ کس کا سمجھا جائے گا؟ اور یہ بچہ اس شخص کے مال و جائیداد کا شرعاً وارث ہوگا یا نہیں؟ بیوا تو جروا۔

(الجواب) صورت مسئلہ میں شوہر نے پہلی بیوی کو دس سال تک معلق رکھ چھوڑا کسی قسم کا حق ادا نہیں کیا یہ عورت پر شدید ترین ظلم ہوا اور شوہر سخت گنہگار بنا اور یہ بچہ از روئے حدیث الولد للفراش (بخاری شریف) عورت کے خاوند کی طرف منسوب ہوگا اور اس سے ثابت النسب سمجھا جائے گا اور وارث ہوگا۔ عالمگیری میں ہے۔ والحقم فیہ اندہ یثبت النسب من غیر دعوة لا ینتفی بمجرد النفی وانما ینتفی باللعان (عالمگیری ج ۲ ص ۱۶۳ فصل فی ثبوت النسب) لہذا بچہ کو حرامی قرار دینا اور اس کی والدہ پر بلا حجت شرعی زنا کی تہمت لگانا درست نہیں۔ ممکن ہے کہ شوہر بیوی کے پاس چھپ کر گیا ہو یا بیوی شوہر سے ملی ہو۔ ہاں شوہر انکار کرے کہ میں اس دس سال کے عرصہ میں اس سے ملا نہیں ہوں اور بچہ میرا نہیں ہے ولد الحرام ہے اور عورت بدکار اور زانیہ ہے تو لعان پر فیصلہ موقوف ہوگا۔ قرآن شریف میں ہے۔ والذین یرمون ازواجہم الخ (سورہ نور پ ۱۸) لعان کی صورت یہ ہے کہ شرعی قاضی کی عدالت میں یا مسلم پنجایت کے حضور مقدمہ پیش ہو پہلے خاوند چار مرتبہ کہے کہ میں بقسم شہادت دیتا ہوں کہ میں نے اپنی عورت پر جو الزام لگایا ہے اس میں میں سچا ہوں اور پانچویں مرتبہ کہے کہ اگر میں جھوٹا ہوں تو مجھ پر خدا کی لعنت ہو۔ پھر عورت چار مرتبہ کہے کہ میں شہادت دیتی ہوں کہ میرے شوہر نے مجھ پر جو زنا کی تہمت لگائی ہے اس میں وہ جھوٹا ہے اور پانچویں مرتبہ کہے کہ اگر وہ سچا ہو تو مجھ پر خدا کا غضب پڑے۔ اس کے بعد تفریق کر دی جائے گی اور مہر دایا جائے گا اور بچہ کا نسب باپ سے منقطع ہو جائے گا اور عورت کو عدت پوری کر کے دوسرے سے نکاح کرنے کا حق حاصل ہو جائے گا۔ فقط واللہ اعلم۔

**غلطی سے رضاعی بھتیجی سے نکاح ہو گیا تو کیا حکم ہے؟ اولاد ثابت النسب ہوگی یا نہیں :**

(سوال ۵۲۶) ہمارے خاندان میں ایک لڑکے کا ایسی لڑکی سے لاعلمی میں نکاح ہوا ہے کہ جس نے مدت رضاعت میں اس لڑکے کے بڑے بھائی کی بیوی (یعنی اس لڑکے کی بھانج) کا تقریباً ڈیڑھ دو سال تک دودھ پیا ہے اس بات کو خاندان والے جانتے ہیں اور وہ عورت بھی پورے یقین کے ساتھ کہتی ہے کہ میں نے اس کو دودھ پلایا ہے مگر نکاح کے وقت کسی کی اس طرف توجہ نہیں ہوئی اور بالکل لاعلمی میں نکاح ہو گیا، اور اس نکاح کو تقریباً پانچ چھ سال کا عرصہ ہو گیا ہے، اور دو بچے بھی ہو گئے ہیں اور لاعلمی میں ابھی تک وہ دونوں میاں بیوی کی طرح رہتے ہیں، اتفاق سے ان کے خاندان کا



ایک لڑکا جو دارالعلوم میں پڑھتا ہے اس کو ہدایہ اولین کے سبق کے درمیان خیال آیا کہ ہمارے خاندان میں جو نکاح ہوا ہے وہ صحیح نہیں ہے قابل فسخ ہے، اس لئے کہ میاں بیوی کے درمیان رضاعی رشتہ ہے کہ شوہر اس کا رضاعی چچا اور بیوی اس کی رضاعی بھتیجی ہے، اس طالب علم نے یہ بات شوہر کو کہی اور اس کو توجہ دلائی کہ تمہاری بیوی تمہاری رضاعی بھتیجی ہے، لہذا یہ نکاح قابل فسخ ہے۔ اس سے شوہر اور خاندان والوں کو بہت تشویش ہو گئی ہے، آپ براہ کرم مدلل جواب عنایت فرمائیں کہ مذکورہ نکاح صحیح ہے یا قابل فسخ؟ اگر قابل فسخ ہے تو اولاد ثابت المنسب ہوگی یا نہیں؟ بیوقوف تو جروا۔

(الجواب) صورت مسئلہ میں جب بڑے بھائی کی بیوی پورے یقین کے ساتھ اور قسم کھا کر یہ کہتی ہے کہ میں نے اس لڑکی کو مدت رضاعت میں دودھ پلایا ہے اور اس بات کو خاندان کے دیگر افراد بھی جانتے ہیں اور وہ اس کے منکر نہیں ہیں تو دودھ پلانے والی اس لڑکی کی رضاعی ماں اور اس کا شوہر اس لڑکی کا رضاعی باپ بن گیا، اور رضاعی باپ کا بھائی (جس کا اس لڑکی سے نکاح ہوا ہے) اس لڑکی کا رضاعی چچا اور یہ لڑکی اس کی رضاعی بھتیجی بن گئی اور رضاعی چچا کا رضاعی بھتیجی سے نکاح صحیح نہیں ہے، حرام ہے لہذا مذکورہ نکاح قابل فسخ ہے، دونوں کو فوراً علیحدگی اختیار کر لینی چاہئے، شوہر اس کو طلاق دے دے یا زبان سے کہہ دے کہ میں نے تجھے چھوڑ دیا۔ اور جس وقت دونوں میں تفریق ہوگی اس وقت سے عدت لازم ہوگی۔

فتاویٰ عالمگیری میں ہے واخوال الرجل عمه واخته عمته واخوالمرضعة خاله واختها خالته (فتاویٰ عالمگیری ج ۲ ص ۴۸ کتاب الرضاع)

القول الجازم فی بیان المحارم میں ہے: اور شیر خوار کے رضاعی باپ کا بھائی شیر خوار کا چچا اور اس کی بہن شیر خوار کی پھوپھی ہونے سے شیر خوار پر حرام ہوگی (ص ۱۱)

عین الہدایہ میں ہے "قوله عليه السلام لعائشة ليلج عليك افلح فانه عمك من الرضاعة." حضرت عائشہؓ نے حضرت عائشہؓ کو فرمایا تھا کہ ایلح تیرے سہا منے آیا کرے کہ وہ تیرا رضاعی چچا ہے۔ ف۔ چنانچہ خود حضرت ام المؤمنین عائشہؓ روایت کرتی ہیں کہ بعد حکم حجاب ایلح رضی اللہ عنہ میرے یہاں آئے تو میں نے ان سے پردہ کیا، انہوں نے فرمایا تو مجھ سے پردہ کرتی ہے حالانکہ میں تیرا چچا ہوں، میں نے کہا یہ کہاں سے؟ تو فرمایا کہ میرے بھائی کی بی بی نے تجھے دودھ پلایا تو میں نے کہا مجھے تو عورت نے دودھ پلایا ہے مرد نے نہیں پلایا، پھر رسول اللہ ﷺ میرے پاس تشریف لائے تو میں نے آپ سے حال بیان کیا، آپ نے فرمایا کہ وہ تیرا چچا ہے، تیرے یہاں آوے گا۔

ف۔ یعنی بغیر پردہ کے تو اس کے سہا منے ہو سکتی ہے (عین الہدایہ ج ۲ ص ۱۳۰ کتاب الرضاع ہدایہ اولین ص ۳۳۱ حاشیہ ص ۸)

والمشاركة في الفساد بعد الدخول لا تكون الا بالقول كخليت مبيك او تركتك (فتاویٰ عالمگیری ج ۲ ص ۴۱ فصل في النكاح الفاسد)

صورت مسئلہ میں جو اولاد ہوئی ہے وہ ثابت النسب ہے، فتاویٰ عالمگیری میں ہے رجل مسلم تزوج بمسحارمه فجنن باولا ديثبت نسب الا ولاد منه عند ابی حنیفہ رحمۃ اللہ تعالیٰ خلافا لہما بناء علی ان النکاح فاسد عند ابی حنیفہ رحمہ اللہ تعالیٰ باطل عند ہما کذا فی الظہیریۃ۔ یعنی ایک

مسلمان شخص نے اپنے محارم میں سے کسی سے نکاح کر لیا پھر اس سے اولاد پیدا ہوئی تو امام ابو حنیفہ رحمہ اللہ کے نزدیک ان کا نسب اس شخص سے ثابت ہوگا اور صاحبین رحمہما اللہ کے نزدیک ثابت نہ ہوگا، اس اختلاف کی بنیاد یہ ہے کہ امام ابو حنیفہ کے نزدیک یہ نکاح فاسد ہے اور صاحبین کے نزدیک باطل ہے (فتاویٰ عالمگیری ج ۱ ص ۵۴۰ کتاب الطلاق باب نمبر ۱۵ فی ثبوت النسب)

ہدایہ اولین میں ہے۔ واذا فرق القاضی بین الزوجین فی النکاح الفاسد قبل الدخول (الی قولہ) وعليها العدة ويعتبر ابتداءها من وقت التفريق لا من آخر الوطيات. ويثبت نسب ولدھا لان النسب يحتاط فی اثباته احياء للولد فيترتب علی الثابت من وجه (هدایہ اولین ص ۳۱۳ کتاب النکاح باب المهر) فقط واللہ اعلم بالصواب

بے خبری میں ایسی خالہ زاد بہن سے نکاح کر لیا جو رضاعی بھانجی ہوتی ہے، اس سے اولاد بھی ہوئی، اب کیا کرے :

(سوال ۵۲۷) زید نے اپنی نانی کا دودھ بچپن میں پیا تھا بعدہ زید کا نکاح اس کی خالہ (رضاعی بہن) کی لڑکی (رضاعی بھانجی) سے ہوا، اور اس کا نکاح تقریباً پچیس سال ہو گئے، زید کے دو لڑکے اور دو لڑکیاں بھی ہیں اور ان دونوں لڑکیوں کا نکاح بھی ہو چکا ہے اور ان کے بچے بھی ہیں۔

زید کو اب معلوم ہوا کہ اس کی منکوحہ رضاعی بھانجی ہے اور یہ اس کا ماموں ہے جس کی وجہ سے اس کا نکاح صحیح نہیں ہوا، چنانچہ زید پریشان ہے۔

تو کیا واقعی نکاح صحیح نہیں ہوا؟ کیا اب یہ دونوں زوجین کی طرح زندگی نہیں گزار سکتے؟ تفریق ضروری ہے؟ نیز جو چار بچے ہیں، ان کا نسب زید سے ثابت ہوتا ہے یا نہیں؟ اور وہ زید کے وارث ہوں گے یا نہیں؟ (الجواب) حامد او مصلیٰ و مسلماً! حجت شرعیہ سے ثابت ہو جائے کہ واقعی زید نے مدت رضاعت میں اپنی نانی کا دودھ پیا تھا، تو زید کی یہ خالہ زاد بہن رضاعی بھانجی بھی ہے، لہذا نکاح صحیح نہیں ہوا دونوں زوجین کی طرح نہیں رہ سکتے، تفریق ضروری ہے، البتہ اولاد ثابت النسب اور وارث ہوگی۔

ولو طلقها ثلاثاً ثم تزوجها قبل ان تنكح زوجاً غيره فجاءت عنه بولد ولا يعلمان بفساد النکاح يثبت النسب ايضاً عند ابی حنیفہ رحمہ اللہ (فتاویٰ عالمگیری ج ۱ ص ۵۴۰ الباب الخامس عشر فی ثبوت النسب)

رجل مسلم تزوج بمحارمه فجنن باولاد يثبت نسب الا ولاد منه عند ابی حنیفہ رحمہ اللہ خلافاً لهما بناء علی ان النکاح فاسد عند ابی حنیفہ رحمہ اللہ باطل عندهما، کذا فی الظهيرية (فتاویٰ عالمگیری ج ۱ ایضاً ص ۵۴۰) فقط واللہ اعلم بالصواب

تمت بالخیر